

वीर सेवा मन्दिर
दिल्ली



8200

क्रम मर्यादा

काल नं०

२८१

व्यपट्ट

हिन्दी जैन-भक्ति काव्य और कवि

डॉ० प्रेमसागर जैन

★

प्राक्कथन

आचार्य काका कालेलकर



भारतीय ज्ञानपीठ प्रकाशन

ज्ञानपीठ लोकोदय-ग्रन्थमाला : ग्रन्थांक-१८९

सम्पादक एवं नियामक :

लक्ष्मीचन्द्र जैन

HINDI
JAIN BHAKTI-KAVYA
AUR KAVI

{ Thesis }

Dr PRIMSAGAR JAIN

*Bharatiya Jnanpith
Publication*

First Edition 1964

Price Rs 12 00



प्रकाशक

भारतीय ज्ञानपीठ

प्रधान कार्यालय

६ अलीपुर पार्क प्लेस, कलकत्ता-२७

प्रकाशन कार्यालय

दुर्गाकुण्ड रोड, वाराणसी-५

वित्तिय केन्द्र

३६२०।२१ नेताजी सुभाष मार्ग, दिल्ली-६

प्रथम संस्करण १९६४

मूल्य बारह रुपये

सन्मति मुद्रणालय, वाराणसी-५

प्राक्कथन

हमारे देशमें वैष्णव, शैव, शाक्त, बौद्ध, जैन, लिंगायत, सिख आदि धर्मके अनेक पन्थ प्रसिद्ध हैं। मेरे मन में केवल धर्म पन्थ नहीं है, ये तो अध्यात्मप्रवण संस्कृतिकी अलग-अलग धाराएँ भी हैं। इनके दार्शनिक विचार और विचारभेदका अध्ययन करके हमें सन्तोष नहीं मानना चाहिए। मानवी जीवनको विशुद्ध, समृद्ध और कृतार्थ करनेके इन विविध और जीवनव्यापी प्रयत्नों-का अध्ययन हमें संस्कृतिकी दृष्टिसे भी करना चाहिए। तब जाकर इन महान् पन्थोंकी मानव-सेवाका हमें यथार्थ खयाल आयेगा।

ऐसे अध्ययनके लिए केवल दार्शनिक ग्रन्थोंका परिचय और इन पन्थोंके संस्थापकोंकी ओर उनके प्रचारकोंकी जीवनियाँ तो महत्त्वकी हैं ही। इन पन्थों-का और इनकी शाखा-प्रशाखाओंका इतिहास भी हमें देखना होगा। और इससे भी अधिक महत्त्वकी बात इन पन्थोंके कवियोंने अपनी कविताके द्वारा जीवनकी जो उपासना की है -और हृदयकी जो समृद्धि हासिल की है और करवायी है उसका भी गहरा और हार्दिक अध्ययन होना चाहिए।

इन पन्थोंके बारेमें और एक महत्त्वकी बात है। इनके साधुओंने, प्रचारकोंने और कवियोंने अपने-अपने पन्थका जीवन जीते जो नये-नये क्षेत्र ढूँढ़े और उनके द्वारा जीवनका जो विपुल साक्षात्कार किया, उसका महत्त्व मूल प्रेरणासे कम नहीं है। जिस तरह भाष्यकार और टीकाकार मूल ग्रन्थके रहस्यका उद्घाटन करते अपने नये-नये मौलिक विचार और अनुभव भी उसमें जोड़ देते हैं, उसी तरह हरेक पन्थका विवेचक, प्रचारक और कवि अपने-अपने पन्थकी जीवन दृष्टिमें अपनी ओरसे मौलिक वृद्धि भी करता है।

यह हुआ हरेक व्यक्ति की जीवन-साधना-द्वारा होनेवाली सांस्कृतिक सेवा और समृद्धि।

इसके अलावा जब ऐसे पन्थोंका प्रचार भिन्न-भिन्न कोटिके और भिन्न-भिन्न योग्यताके नये-नये समाजमें होता है, तब मूल धार्मिक प्रेरणाको मानो नये-नये अवतार धारण करने पड़ते हैं। वैष्णवोंने अथवा शाक्तोंने जब आदिवासियोंमें धर्मप्रचार चलाया, तब उन लोगोंके जीवन-स्तरका विचार करके और उनकी जीवन-दृष्टिके साथ समझौता करके इन पन्थोंकी समन्वय-दृष्टिको उन्हें स्वीकार करना पड़ा। हीनयान बौद्ध सम्प्रदायके अभिमानी लोग भले ही कहे कि हमारा

बुद्धधर्म ही शुद्ध है, और देश-विदेशमें फूला फला महायान पन्थ तरह-तरहकी मिलावटके कारण अशुद्ध है; मैं तो कहूँगा कि महायान सम्प्रदाय असली बौद्धधर्मका ही मानवताके अनुकूल विशाल समृद्ध स्वरूप है। गंगा नदीके उद्गमका माहात्म्य स्वीकारते हुए हम कभी नहीं कहेंगे कि गंगोत्रीके बादकी, हरद्वारके बादकी, या प्रयागके बादकी गंगा गंगा ही नहीं। गंगाका सच्चा माहात्म्य यही है कि गंगोत्रीसे लेकर गंगासागर तक उसके सुदीर्घ प्रवाहमें जितने भी जीवनप्रवाह आ मिले, उन सबको उसने अपनाया और उन्हें अपने नामरूप तक सब प्रदान किया। हम थोड़े ही कहते हैं कि हमारा बचपनका जीवन ही हमारा शुद्ध जीवन था और बादका जीवन अशुद्ध जीवन है। वैदिक धर्म बढ़ते-बढ़ते उसका सनातन धर्म हुआ। आगे जाकर वही हिन्दू धर्म हुआ। अब वह धीरे-धीरे भारतीय धर्म होने जा रहा है और जबतक वह विश्वधर्म नहीं हुआ है, उसमें अलम् बुद्धि आनेवाली नहीं है। इस भारतीय धर्ममें-से अनेक पन्थ निकले। शाखाके रूपमें उनका जीवन-प्रवाह अलग बहने लगा और उनमें-से अनेक फिरसे मूल स्रोतमें आ मिले।

यही बात सब धर्मोंकी है। और अब तो कमसे कम भारतमें, सब धर्म एकत्र आये हैं और आदान-प्रदान-द्वारा इनका समन्वय होनेवाला ही है।

भारतमें बसे हुए सब धर्मोंके और पन्थोंके बीच आदान-प्रदान चलता ही आया है। इसीलिए तो हमारा सांस्कृतिक जीवन इतना सहिष्णु और समृद्ध हुआ है।

मेरे मन इन सब पन्थोंमें सबसे अधिक शक्ति है भक्तिकी। भक्तिकी दोहा सब पन्थोंको लेनी पड़ी है। ऐसा एक भी धर्म या पन्थ नहीं है जो भक्तिसे मुक्त रहा है। 'ज्ञानादेव तु कैवल्यम्' कहनेवाले अद्वैतवादी ज्ञानमार्गी संन्यासी शंकराचार्यको भी कहना पड़ा, 'मोक्षकारणसामप्रदां भक्तिरेव गरीयसी।' फिर तो उन्हें भक्तिकी अपनी व्याख्या भी करनी पड़ी, 'स्वस्वरूपानुसंधानं भक्तिरिस्थमिधीयते।'।

ज्ञानमार्गी जैनियोंको भी भक्तिकी दिशामें अपना जीवन पन्थ बहाना ही पड़ा। सचमुच भक्ति ही जीवन है। नदीका सागरके तरफ बहना, जीवका शिवकी ओर अखण्ड चलनेवाला आकर्षण, 'सोमा'का परिपुष्ट होकर 'भूमा'में समा जाना, यही तो भक्ति है। जो बहता नहीं और बढ़ता नहीं वह जी नहीं सकता। और भक्ति तो अखण्ड बढ़नेवाली रसमय प्रवृत्ति है। बहनेवाली नदियाँ जिस समुद्रमें जाकर मिलती हैं, उस समुद्रको न बढ़ना है, न घटना है, तो भी उसमें ज्वारभाटाकी

सोला चलती है। और किसी भी नदीके प्रवाहकी अपेक्षा स्वयं समुद्रके अन्तः-प्रवाह अधिक वेगवान् और समर्थ होते हैं।

साहित्यकी ओर देखते कहना पड़ता है कि जीवनका चैनन्य साहित्यमें भी सबसे अधिक सामर्थ्यसे व्यक्त होता है उसकी कवितामें। क्योंकि सब देखा जाये तो 'हृदयकी सिद्धि' ही काव्य है।

इतना स्पष्ट होनेके बाद अलग कहनेकी जरूरत ही नहीं है कि भक्ति-काव्यमें ही उस-उस पन्थकी जीवनसिद्धिका उत्तम परिचय पाया जाता है। उसमें भी हृदयधर्मकी निष्ठा जिसे पूर्णरूपसे मिली है, उस नारी जातिके भक्ति-काव्यका तो पूछना ही क्या। जीवनसे सम्बन्ध रखनेवाली अन्य बातोंसे स्त्रियोंका परिचय भले ही कम हो, साहित्यकी चातुरी भी भले उनमें कम हो, ज्ञानचर्चामें उनकी तनिक भी दिलचस्पी न हो, किन्तु हृदयोंके भावोंके साथ एकनिष्ठ रहना, उन भावोंके चरणोंमें अपने जीवनका पूर्णतया अर्पण करना उनके लिए स्वाभाविक है। आराध्य देवकी उपासना करते अपनेको भूल जाना और सर्वार्पणमें ही सन्तोष मानना, यह है स्त्रीप्रकृति।

जैन जीवनदृष्टिने जिनेन्द्र आदि चाहे सो नाम पसन्द किया हो, अपनी जीवन-निष्ठा आत्मतत्त्वको ही अर्पण की है। और सब साधक जानते हैं कि उपासनाका रूप कुछ भी हो, आत्मार्पण तो आत्मदेवको ही हो सकता है। भगवान्‌के नाम अनन्त हैं लेकिन सच्चा नाम तो अन्तरतम यानी आत्माराम ही है। इस आत्मदेवकी भक्ति सर्वभावेन करते जिसको जो रास्ता मिला, उसने अपनाया है।

श्री प्रेमसागरजीने जैन भक्ति-काव्यके सागरमें अनेक बाजूसे ढुबकियाँ लगायी हैं और जो मोती उन्हें मिले, हमारे सामने रखे हैं। अपनी पहली किताब जैन भक्ति-काव्यकी पृष्ठभूमिमें पाठकके लिए और रसिकोंके लिए उन्होंने पूर्व तैयारी की है। अब इस ग्रन्थमें उन्होंने भावकी दृष्टिसे और कलाकी दृष्टिसे अनेकानेक जैन कवियोंका और कवयित्रियोंका परिचय करवाया है।

मैं तो मानता हूँ कि काव्य और भक्ति, ये दोनों क्षेत्र ही ऐसे सार्वभौम हैं अथवा सागरोपम हैं कि इनमें पन्थभेदोंका लोप ही हो जाता है। गोपियोंकी मधुरा भक्ति राम उपासनामें भी पहुँच गयी और वीतरागीकी भक्तिमें भी उसने अपनी प्रधानता साबित की है। धर्मके पन्थोंमें और जीवनकी संस्कृतियोंमें चाहे जितने भेद हों, जीवन तो एक अखण्ड, सम्पूर्ण और भूमा होता है। सब दर्शनोको नम्र होकर जीवनसे ही दोषा लेनी पड़ती है और जीवनकी उपासना करनी पड़ती है। जिस तरह सागरमें सब तीर्थ समायें जाते हैं, उसी तरह सब देवता जीवन देवताकी

ही भिन्न-भिन्न विभूतियाँ साबित होती हैं। कविताने और भक्तितने अपनी निष्ठा जीवनदेवताको ही अर्पण की है। इसीमें उनकी कृतार्थता है।

श्री प्रेमसागरजीने गहरे संशोधनके बाद पूरी विद्वत्ताके साथ यह ग्रन्थ लिखा है। उसके लिए वे सबके धन्यवादके अधिकारी हैं। हम आशा करते हैं कि अब वे इस सारे महाप्रयासके फलस्वरूप जैन भक्ति-काव्यका स्वादिष्ट और पौष्टिक मक्खन निकालकर आजकी भाषामें भेंटके स्वरूप देंगे।

— हाका काष्ठेशकर

सन्धिधि राजघाट

२३ जनवरी, १९६४

भूमिका

यह मेरे शोध-प्रबन्धका दूसरा खण्ड है। पहला खण्ड 'जैन भक्ति-काव्यकी पृष्ठभूमि' के नामसे प्रकाशित हुआ है। उसमें पाँच अध्याय हैं। जैन भक्तिका स्वरूप, जैन भक्तिके अंग, जैन भक्तिके भेद, आराध्य देवियाँ और उपास्यदेव। इनके आधार-पर जैन भक्तिको प्राचीनतम मान्यता स्थापित की गयी है। वही परम्पराके रूपमें मध्यकालीन हिन्दीके जैन भक्त कवियोंको प्राप्त हुई। जैन ही नहीं, अन्य भक्ति-काव्य भी उसके प्रभावसे अछूना न बच सका। सन्त-काव्यपर उसकी स्पष्ट छाप है।

वैसे तो कबीरदासकी भूख सर्वग्रासी मानी जाती है, किन्तु नाथसम्प्रदायसे उनका विशेष सम्बन्ध था। डॉ० हजारीप्रसाद द्विवेदीके अनुसार, उस समय प्रचलित बारह सम्प्रदाय, नाथसम्प्रदायमें अन्तर्भुक्त हुए थे। उसमें 'पारस' और 'नेमि' सम्प्रदाय भी थे। नेमि सम्प्रदाय जैनोके बाईसवें तीर्थंकर नेमिनाथके नामपर प्रचलित था। वह समूचे दक्षिण भारतमें फैला था। उसके ध्वंसावशेष अबतक मिलते हैं। 'पारस सम्प्रदाय' तेईसवें तीर्थंकर पार्श्वनाथसे सम्बद्ध था। उसका समूचे उत्तरी भारतमें प्रसार था। इस प्रकार कबीर जाने या अनजाने एक ऐसी लहरका स्पर्श पा सके थे, जो अनेकान्तात्मक थी। उनकी 'निर्गुण' में 'गुण' और 'गुण' में 'निर्गुण' वाली बात ऐसी ही थी। निर्गुणका अर्थ है गुणातीत और गुण-का अर्थ है प्रकृतिका विकार—सत्त्व, रज और तम। संसार इस विकारसे संयुक्त है और ब्रह्म उससे रहित। किन्तु कबीरदासने विकार-संयुक्त संसारके घट-घटमें निर्गुण ब्रह्मका वाम दिखाकर मिट्ट किया है कि 'गुण' 'निर्गुण' का और 'निर्गुण' 'गुण' का विरोधी नहीं है। उन्होंने 'निरगुनमें गुन और गुनमें निरगुन' को ही सत्य माना, अवशिष्ट सबको धोखा कहा।

कबीरसे बहुत पहले, विक्रमकी सातवीं शतीमें, इसी निर्गुणको 'निष्कल' संज्ञासे अभिहित किया गया था। फिर सभी अपभ्रंश काव्योंके रचयिता कवि उसे 'निष्कल' ही कहते रहे। मुनि रामसिंहने उसे एक स्थानपर 'निर्गुण' भी कहा है। उसका अर्थ किया है 'निर्लक्षण और निःसंग'। वह निष्कलसे मिलता-जुलता है। जिस प्रकार कबीरका निर्गुण ब्रह्म भीतरसे बाहर और बाहरसे भीतर तक फैला है। वह अभावरूप भी है और भावरूप भी, निराकार भी है और साकार भी। द्वैत भी है और अद्वैत भी। ठीक इसी प्रकारकी बात अपभ्रंशके जैन कवि

निष्कल ब्रह्मके विषयमें लिख चुके थे। योगीन्द्रने शरीरके सान्निध्यकी अपेक्षा ब्रह्मको साकार कहा, उसे ही 'पञ्चविधशरीररहितः' लिखकर निराकार भी माना। उनका ब्रह्म देहमें बसते हुए भी देहसे अस्पृश्य है, जसु अन्तर्मन्त्रि जगु बसइ, जग अन्तर्मन्त्रि जो जि ।' मुनि रामसिंहने भी दोहापाहुडमें लिखा है, 'विहु-यणि दीसइ देउ जिण, जिणवरि तिहुवणु एउ ।' जब वे ब्रह्मको संसारमें बसा बताते हैं, तो द्वैतकी बात कहते हैं और जब संसारको ब्रह्ममें मगते हैं; तो अद्वैतकी चर्चा करते हैं। वे द्वैतको मानते हैं और अद्वैतको भी। उनका यह 'द्वैताद्वैत' कबीरकी मस्तीमें स्पष्ट झलकता है। कबीर न द्वैतके घेरेमें बँधनेवाले थे और न अद्वैतके।

यह अनेकान्तात्मक प्रवृत्ति मध्यकालीन जैन हिन्दी-काव्यमें अधिकसे अधिक देखी जाती है। वहाँ एक ही ब्रह्मके भावाभाव, विरोधाविरोध, गुप्तागुप्त, भिन्नाभिन्न, एकानेक, व्याप्ताव्याप्त, मूर्तामूर्त आदि अनेक रूप दृष्टिगोचर होते हैं। उनका विवेचन दार्शनिक न होकर अनुभूतिपरक है। उनमें चिन्मयता है और हृदयको विभोर बना देनेवाली शक्ति भी। ब्रह्मके साकार और निराकार रूपको लेकर, एक बार गुरु-शिष्यमें रोचक वार्तालाप हुआ। शिष्यने पूछा, 'निराकार जो ब्रह्म कहावै, सो साकार नाम क्यों पावै। 'जेयाकार ज्ञान जब ताई, पूरन ब्रह्म नाहिं तब ताई' ।' प्रश्न महत्त्वपूर्ण है। जो ब्रह्म निराकार है, वह साकार कैसे कहला सकता है। और ज्ञान जबतक 'जेयाकार है, पूर्ण ब्रह्म नहीं हो पाता। आचार्यने उत्तर देते हुए कहा, 'जैसे चन्द्रकिरण प्रकट होकर भूमिको ध्वेत बना देती है, किन्तु कभी भूमि-सो नहीं होती, ज्योति-सो ही रहती है। ठीक वैसे ही ज्ञानशक्ति हेयोपादेय दोनों प्रकारके पदार्थोंको प्रकाशित करती है और 'जेयाकार-सो दिखाई देती है। किन्तु कभी-भी जेयको ग्रहण नहीं करती। जेयाकार-सो दिखाई देती है, अतः जेयपदार्थकी दृष्टिसे वह साकार कहलाती है, शुद्धरूपसे निराकार है ही।' आत्मस्वरूपके निरूपणकी यह पद्धति 'अध्यात्म बारह खड़ी'में निखर उठी है,

“निराकृतो च साकृतो विशेष भाव देव जो ।

रमापती जिनाधिपो शिवाधिपो अभेव जो ॥

साकारो नाकार तू नाकारो साकार ।

दोय रूप राजे प्रभू एक रूप अविकार ॥

द्वै उपयोग तु तू भै साकारो निरधार ।

सहो निराधारो तुही पुरिषाकार विधार ।”

भूमिका

मध्यकालीन जैन कवियोंने ब्रह्मके 'एकानेक'वाले रूपके गीत गाये। सबसे अधिक बनारसीदासने लिखा है कि नदीका प्रवाह तो एक ही है; किन्तु नीरकी धरनि अनेक भाँतिकी होती है। वैसे ही आत्माका स्वरूप एक ही है, किन्तु पुद्गलके सम्भोगसे वह विभिन्न रूप धारण करता है। एक ही अग्नि तृण, काठ, बाँस, आरने और अन्य ईंधन डालनेसे नाना आकृति धारण करती है, वैसे ही यह जीव नव तत्त्वमें बहुभेदी दिखाई देता है। उन्होंने लिखा,

“देखु सखो यह ब्रह्म विराजित, याको दसा सब याही का सोहै।

एक में अनेक अनेकमें एक, हुंदु लिये दुविधा मह दो है।

आपु संभार लखै अपनौ पद, आपु बिसारि कै आपुहि मो है।

व्यापक रूप यहै घट अन्तर, ग्यान में कोन अज्ञान में को है।”

महात्मा आनन्दधनने कुण्डल और कनकका प्रसिद्ध दृष्टान्त देते हुए लिखा कि कुण्डल आदि पर्यायोमे अनेकरूपता होते हुए भी स्वर्णकी दृष्टिसे एकता है। इसी प्रकार जल और तरंग, माटी और उसके बरतन, रविकिरण और उससे भासित अनेक वस्तु ब्रह्मके 'एकानेक' स्वभावकी प्रकट करती हैं।

सन्तकाव्यकी अनेक प्रवृत्तियाँ जो अपभ्रंश और इससे भी पूर्ववर्ती प्राकृत ग्रन्थोंमें दिखाई देती हैं, उन सबके सांगोपांग विवेचनका यहाँ अवसर नहीं है। इतना स्पष्ट हो चुका कि 'निर्गुण-काव्य'के मूल स्रोतोंमें एक जैनधारा भी थी।— मध्यकालीन हिन्दी जैन-काव्यकी वह विरासतके रूपमें मिला था। इस युगके अनेक जैन कवि ऐसे हुए जो ख्यातिप्राप्त थे और सामर्थ्यवान् भी। मैंने उनका यथास्थान उल्लेख किया है। उनकी निर्गुण सन्तोंसे तुलना अन्तिम अध्यायमें की गयी है। जहाँतक हिन्दीकी सगुण काव्यधाराका सम्बन्ध है वह मध्यकालीन जैन हिन्दी कवियोंके तीर्थंकरभक्तिके रूपमें प्राप्त हुई। इस भक्तिका विशद विवेचन 'जैन भक्ति-काव्यकी पृष्ठभूमि'के दूसरे अध्यायमें हो चुका है। तीर्थंकरका जन्म होता है, पालन-पोषण, शिक्षा-दीक्षा, राज्य-संबालन आदि कार्य परम्परानुमोदितरूपमें ही चलते हैं। वह स्वयं तप और ध्यानके द्वारा धर्मका प्रवर्तन करता है। उसकी आत्मा विशुद्धतम हो जाती है। आयुक्रमके क्षीण होनेपर उनका सम्बन्ध अन्तिम शरीरसे भी छूट जाता है। वह सिद्ध हो जाता है, जिसके न वर्ण होता है, न गन्ध, न रस, न शब्द, न स्पर्श, न जन्म और न मरण। यही है निर्वाण और निःसंग। तीर्थंकरको सगुण और सिद्धको निर्गुण ब्रह्म कहा जा सकता है। एक ही जीव तीर्थंकर और सिद्ध दोनों हो हो सकता है। अतः उनका नितान्त विभाजन सम्भव नहीं है।

प्राकृत, संस्कृत और अपभ्रंशमें शतशः जैन स्तुति-स्तोत्रोंकी रचना हुई। विक्रमकी प्रथम शताब्दीसे यह प्रवाह सतत चलता रहा। इन स्तोत्रोंकी कोई उपमा नहीं। उनमें यदि एक ओर भक्ति-रसके निर्भर है, तो दूसरी ओर काव्य-सौष्ठवकी मन्दाकिनी। भक्त हृदयोंकी बे पकारें जैसे आज भी जीवित हो। मुक्तक काव्योंका यह रूप मध्यकालीन हिन्दीके जैन कवियोंने पदोंके रूपमें प्रतिष्ठित किया। हिन्दीका जैन पद-काव्य एक पृथक् खोजका विषय है। अनेक कवियोंने पदोंकी रचना की। नयी-नयी राग-रागिनियोंके परिवेशमें रचे गये उन पदोंकी अनुठी छटा है। उनमें भी 'भूधररास'-जैसा प्रसाद गुण कही उपलब्ध नहीं होता। सूरदासके साथ उनके पद-काव्यकी तुलना मैंने की है। अच्छा हो यदि कोई अनुसन्धित्सु इसे अपनी गोघका विषय बनाये।

हिन्दीके जैन प्रबन्ध काव्योंके भक्तिपरक पहलूका मैंने विवेचन किया है। उनमें राम और कृष्ण कथाएँ भी निबद्ध हैं। इसमें रामकाव्यके पीछे उसकी अपनी एक शानदार परम्परा थी। विमलसूरि (विक्रमकी पहली शती)का 'पद्मचरित्र' (प्राकृत) एक सशक्त रचना मानी जाती है। विमलसूरिकी सबसे बड़ी देन है रामायणके पात्रोंका मानवीकरण। वाल्मीकिने तो उन्हें दिव्यरूप देकर इस सृष्टिसे दूर, बहुत दूर कर दिया था। राक्षस और वानर भय और आश्चर्यके प्रतीक बना दिये गये थे। विमलसूरिने उन्हें दूसरा रूप दिया, जिसपर इस दुनियाके लोग विश्वास कर सकें। दूसरी कृति है रविषेण (६७८ ई०)का पद्मचरित्र। यह अत्यधिक लोकप्रिय बना। आज भी जैनोके घर-घरमें पढ़ा जाता है। रविषेणने स्पष्ट ही विमलसूरिका ऋण स्वीकार किया है। तीसरी रचना 'पद्मचरित्र' है। इसके रचयिता थे महाकवि स्वयम्भू। वे ईमाकी आठवीं शताब्दीमें हुए हैं। यह कृति भावोग्मेष और काव्य-सौष्ठवकी दृष्टिसे उत्तम है। स्थान-स्थानपर प्राकृत दृश्य बिखरे हुए हैं। सीताका शील-मना सौन्दर्य अप्रतिम है। वैसा रूप सिना तुलसीदासके अन्यत्र उपलब्ध नहीं होता। चौथी कृति संघदासगणीका 'वसुदेवहिण्डी' (६०९ ई०) है। इसमें सीताको मन्दोदरीकी पुत्री माना गया है। आगे चलकर गुणभद्रने अपने उत्तरपुराण (९वीं शती ईसवी)में इस मान्यताको पुष्ट किया। गुणभद्र एक सामर्थ्यवान् कवि थे। छठी रचना है पुष्पदन्तका महापुराण। उन्होंने गुणभद्रका अनुकरण किया, किन्तु उनका काव्य-सौष्ठव गुणभद्रसे आगे है। वे एक माने हुए कवि थे।

मध्यकालीन हिन्दीमें, रविषेणके पद्मपुराणके अनुवाद बहुत रचे गये। वे केवल अनुवाद थे। उनमें न मौलिकता है और न काव्य-सौन्दर्य। केवल राम-

चन्द्रका 'सीताचरित्र' एक ऐसी कृति है, जो भाव और भाषा दोनों ही दृष्टियोंसे उत्कृष्ट कही जा सकती है। उसपर स्वयम्भूका प्रभाव है। इसकी रचना १७वीं शतीमें हुई थी। पं० भगवतीदासने 'वृद्धसीतामृत' (वि० सं० १६८७) की रचना की। पं० भगवतीदास जन्मजात कवि थे। उनके काव्यमें स्वाभाविकता है। सोताके हृदयके स्पन्दनोंका सही चित्र 'वृद्धसीतामृत'में उकेरा गया है। ब्रह्म जयसागरका 'सीताहरण' (वि० सं० १७३२) एक महत्त्वपूर्ण रचना है। वह एक खण्ड-काव्य है। उसके पढ़नेसे मन विमग्न हो उठता है। ये तीनों काव्य सोताको केन्द्र मानकर चले। इनमें नारी हृदयकी विविध प्रवृत्तियोंका अंकन है। इनके अतिरिक्त भट्टारक महीचन्द्रका 'लव-कुश छप्पय' (१७वीं शताब्दी) भी राम-काव्यसे सम्बन्धित है। इसमें केवल छप्पन छप्पय है। यह एक खण्ड-काव्य है। ब्रह्म रायमल्लका 'हनुमच्चरित्र' एक सुन्दर कृति है। इसकी रचना वि० सं० १६१६में हुई थी। जैन काव्योंमें वानर एक जाति मानी गयी है। वे मनुष्य थे, बन्दर नहीं। उनके पूँछ नहीं थी। हनुमान्को रामके सहायक और भक्तके रूपमें अंकित किया गया है।

जैन-परम्परामें २२वें तीर्थंकर अरिष्टनेमिके साथ वामुदेव कृष्णका चरित्र जुड़ा हुआ है। कृष्ण नेमीश्वरसे उन्नमे बड़े थे। उनके चचेरे भाई थे। वे ही राज्यके स्वामी थे। नेमीश्वरने विवाह-द्वारपर दीक्षा ले ली थी। शादी नहीं की। त्रिलोकमुन्दरी राजीमतीने भी फिर विवाह नहीं किया। नेमिनाथ और राजीमतीको लेकर अनेक रचनाएँ मध्ययुगमें हुईं। गीतिकाव्य अधिक रचे गये। विनोदीलाल (१७५०) की रचनाएँ विशिष्ट हैं। उनकी कृतियोंमें प्रसाद गुण तो है ही, चित्राकन भी है। एक-एक चित्र हृदयको छूता है। भवानीदाम (१७९१) के गीतांमें भावुकता है। उनमें ऐसी सुगन्ध है, जो कभी मिटती नहीं। नेमिराजुलको लेकर अनेक 'फागु' और 'बेलि' काव्य भी बहुत रचे गये। प्रबन्ध-काव्य भी रचे गये, किन्तु उनकी संख्या अल्प ही है। कवि भाऊका 'नेमीश्वररास' अभी उपलब्ध हुआ है। इसमें १५५ पद्य हैं। उनमें विवाहके लिए सजी राजुल और फिर विरह-विदग्धा राजुलके सजीव चित्र हैं। अन्य काव्योंका विवेचन इस ग्रन्थके पहले अध्यायमें हुआ है।

१. अग्रशानसागरका लिखा हुआ हनुमच्चरित्ररास (१६३०) भी एक प्रसिद्ध कृति है। इसकी हस्तलिखित प्रति उदयपुरके श्री सम्भवनाथके मन्दिरमें मौजूद है।
२. 'सीतारलीपताका गुणबेलि' आचार्य जयकान्तिकी रचना है। इसकी हस्तलिखित प्रतिपर इसका रचनाकाल वि० सं० १६७४ दिया हुआ है।

अपभ्रंशमें स्वयम्भूके 'रिटुणेमिचरित' की विशेष ख्याति है। उसके अन्तः और बाह्य दोनों पक्ष समान रूपसे सुन्दर हैं जैसे गुलाबोंकी सुगन्ध और सुषमा ही हो। स्वयम्भूकी काव्यक्षमताको महापण्डित राहुल सांकृत्यायनने परखा और मापा था। पुष्पदन्तके महापुराणमें भी कृष्ण और नेमीश्वरकी कथा निबद्ध है। आगेके अनेक कवि उनसे प्रभावित-से मालूम पड़ते हैं। अपभ्रंशके महाकवि धवलका हरिवंशपुराण (११वीं शताब्दी) में भी इस विषयका महत्त्वपूर्ण ग्रन्थ है। इसमें १२२ सन्धियाँ व १८ सहस्र पद्य हैं। हेमचन्द्रके 'त्रिगच्छि शलाका पुष्प-चरित'में कृष्णचरितका वर्णन है। हेमचन्द्राचार्यके इस ग्रन्थकी विशेष प्रतिष्ठा हुई। किन्तु यह स्वीकार करना होगा कि उनके सभी काव्य-ग्रन्थोंमें हृदयकी घडकने विद्वत्ताके सायेमें सिमटी पड़ी है। वे एक प्रखर वैयाकरण और दार्शनिक थे। उनकी यह प्रवृत्ति काव्य-ग्रन्थोंमें भी घुले-मिले बिना रह न सकी। अतः राम और कृष्णकथाके वे स्थल जो मार्मिक थे, वहाँ उपलब्ध नहीं होते।

संस्कृत ग्रन्थोंमें आचार्य जिनसेनका 'हरिवंशपुराण' और गुणभद्रका 'उत्तर-पुराण' प्रथम कृतियाँ हैं, जिनमें कृष्ण-कथा आद्योपान्त उपलब्ध होती है। महाकवि धनंजयका संस्कृत 'द्विसंधान महाकाव्य' साहित्यकी एक महत्त्वपूर्ण उपलब्धि है। इसे 'राघव पाण्डवीय महाकाव्य' भी कहते हैं। इसके प्रत्येक पद्यके दो अर्थ निकलते हैं एक अर्थ रामकथाके पक्षमें और दूसरा कृष्ण-कथाके। ध्वन्यालोक-के कर्ता आनन्दवर्धनने धनंजयको भूरि-भूरि प्रशंसा की है,

“द्विसंधाने निपुणतां स तां चक्रे धनंजयः।

यथाज्ञातफळं तस्य सतां चक्रे धनंजयः॥

एक पुरानी कृति है : 'चउपपन्नमहापुरिसचरित'। यह प्राकृत भाषामें लिखा महत्त्वपूर्ण ग्रन्थ है। इसके रचयिता शीलाचार्य बहुत बड़े विद्वान् और कवि थे। उनका काल ईसवी सन् ८०८ माना जाता है। इसमें कृष्णचरित निबद्ध है। प्राकृतमें रचे गये आगम ग्रन्थ और अंगोंमें भी कृष्ण-कथा मिलती है। 'उत्तरा-ध्ययन', 'कल्पसूत्र', 'दसवैकालिक' और 'प्रदन्व्याकरण' में कृष्ण और नेमीश्वर-सम्बन्धी कथाएँ बिखरी पड़ी हैं।

प्रद्युम्नचरित्रोंमें भी कृष्णका उल्लेख है। प्रद्युम्न कृष्णके पुत्र थे। और कामदेव माने जाते थे। उन्हें लेकर हिन्दीमें अनेक काव्योंकी रचना हुई। उनमें सधारूका 'प्रद्युम्नचरित्र' (१४११) प्रसिद्ध है। यह एक सरस कृति है, प्रबन्ध-काव्यके सभी गुण मौजूद हैं। इसके अतिरिक्त कमलकेशरकी 'प्रद्युम्नचौपई' (सं० १६२६), ब्रह्मरूपमल्लका 'प्रद्युम्नरासो' (१६२८), ब्रह्मज्ञानसागरका

‘प्रद्युम्नरास’ (१७वीं शताब्दी) तथा देवेन्द्रकीर्तिका ‘प्रद्युम्नप्रबन्ध’ भी प्रसिद्ध रचनाएँ हैं ।

आचार्य जिनसेन और गुणभद्रके संस्कृत पुराणोंमें यथास्थान यह कथा निबद्ध है । किन्तु उसका पृथक् एक काव्यके रूपमें निर्माण ११वीं शताब्दीके महासेना-चार्यने ‘प्रद्युम्नचरित्र’के नामसे किया था । सिंह अथवा सिद्धकी ‘पञ्जूराणकहा’ अपभ्रंशकी एक प्रसिद्ध कृति है । इसका कथानक रोचक है और अवान्तर कथाओंसे उसका ‘सम्बन्ध निर्वाह’ विधिवत् हुआ है । सर्वत्र कविकी भावुकता परिलक्षित होती है । महासेनके ‘प्रद्युम्नचरित्र’से यह उत्तम है । इन दोनों रचनाओंका हिन्दीके प्रद्युम्नचरित्रोपर प्रभाव है ।

हिन्दी पद्य और गद्यमें लिखे कतिपय ‘हरिवंशपुराण’ भी उपलब्ध होते हैं । उनमें न मौलिकता है और न काव्यसौष्ठव । वे संस्कृत और अपभ्रंश कृतियोंके अनुवाद-भर हैं । ब्रह्मजिनदासका ‘हरिवंशपुराण’ १६वीं शताब्दी, शालिवाहनका ‘हरिवंशपुराण’ १७वीं शताब्दी, खुशालचन्द कालाका ‘हरिवंशपुराण’ १८वीं शताब्दी और पं० दौलतरामका ‘हरिवंशपुराण’ १८वीं शतीकी रचनाएँ हैं । इनमें पं० दौलतरामका ‘हरिवंशपुराण’ हिन्दी गद्यमें होनेके कारण अधिक प्रचलित है ।

मध्यकालीन हिन्दी काव्यका जैन भक्तिपरक पहलू विविध प्रवृत्तियोंको लेकर चला । उनका विवेचन इस ग्रन्थके पहले अध्यायमें किया गया है । जैन कवियोंकी एक ऐसी प्रवृत्ति भी थी जो अधिकांश उन्हीमें पायी जाती है, वह है ‘बेलि-काव्य’का निर्माण । ‘बेलि’ ‘बल्ली’को कहते हैं । बल्ली वृक्षागवाची है । पहले यह प्रचलन था कि वाङ्मयको उद्यान और उसके अन्तर्गत ग्रन्थोंको वृक्ष या उसके अंगोंके नामोंसे पुकारा जाता था । ‘तैत्तिरीय उपनिषद्’के सातवें प्रपाठकको ‘शिक्षावल्ली’ कहा गया है । विकासोन्मुख क्रममें ‘बल्ली’ नामसे पृथक् रचनाएँ रची जाने लगी । ये राजस्थानी और हिन्दीमें ‘बेलि’ नामसे प्रसिद्ध हुई । अभी-तक एक प्रसिद्ध ‘बेलि’ ‘कृष्ण-रुक्मणी री बेलि’ के नामसे प्रकाशित हो चुकी है । उसके आधारपर विद्वानोंने यह धारणा बनायी कि बेलि-काव्य शृंगार-परक होता है । किन्तु अधिकांश, ‘बेलियों’के पढ़नेसे ऐसा विदित होता है कि उनमें शृंगारसे कहीं अधिक भक्ति और वीर रसोंका परिपाक हुआ है । चारणोंके द्वारा गायी गयी बेलियोंमें वीरोका यशगान ही रहता है । आज भी वे त्योहारोंके अवसरपर गायी जाती हैं । जैन बेलियोंमें विशेषता है कि वे छोटे-छोटे कथानकोंको लेकर बली हैं । उनमें कथा है और भक्ति भी । उनमें खण्ड-काव्यका आनन्द है, तो भक्तिकी भाव-विभोरता भी । इन्हीं बेलियोंके माध्यमसे जैन कवियोंने अपने

गुरुओका जीवन-वृत्त उपस्थित किया है। ऐसी ही एक वेलि 'जयति पदवेलि' आदि साधुकीर्तिगीत' ऐतिहासिक जैन काव्य-संग्रहमें छप चुकी है। प्रसिद्ध हीरविजय-सूरिको लेकर कवि सकलचन्दने 'हीरविजयसूरि देशनावेलि' का निर्माण राजस्थानमें किया था। कथानकोको लेकर चलनेवाली वेलियोंमें 'चन्दनबाला-वेलि', 'स्थूलभद्र-कोशारस वेलि' और 'नेमोसुरकी वेलि' अधिक प्रसिद्ध हैं। हिन्दीके कवि ठगुरसी (१५७८) वेलियोंकी रचनामें निपुण थे। उनकी 'पंचेन्द्रिय वेलि' समूचे वेलि-साहित्यमें उत्तम मानी जाती है। उसका उद्देश्य उपदेशात्मक है; किन्तु ऐसे सरस ढंगसे लिखी गयी है कि उसमें संवाद-जन्य नाटकीय रस उत्पन्न हो उठा है। वह रसकी पिचकारी-सी प्रतीत होती है। इसके अतिरिक्त उन्होंने 'नेमोसुरकी वेलि' और 'गुणवेलि' भी रची। हर्षकीर्ति (१६८३) ने भी 'पंचवेलि', 'पंचगीत-वेलि' और 'चतुर्गतिवेलि' की रचना की। वे हिन्दीके एक सामर्थ्यवान् कवि थे। कवि छीहल (१६वीं शती) राजस्थानी कवि थे। उन्होंने राजस्थानी और हिन्दी दोनोंमें लिखा। वे जन्मजात कवि थे। उन्हें ईश्वरप्रदत्त प्रतिभा मिली थी। उनकी वेलि भी एक प्रसिद्ध कृति है। जैन कवियोंका वेलियोंमें 'भव-सम्भाषण' तो था ही, भक्तिका स्वर भी प्रबल था, बल्कि उसीमें वे डूबी थी। विविध ढालोंमें लिखी जानेंके कारण उनका बाह्य कलेवर भी भव्य है। उपदेशको भावनाके गतिमें जैसा जैन कवियोंने ढाला, अन्य नहीं ढाल सके।

इस ग्रन्थका दूसरा अध्याय मध्यकालीन जैन भक्त-कवियों और उनके जीवन-वृत्त और साहित्यसे सम्बन्धित है। पण्डित रामचन्द्र शुक्लने हिन्दीका भक्ति-काल वि० सं० १४०० से १७०० तक माना है। किन्तु यह मान्यता कठोर नहीं थी। उनके अनुसार एक ही युगमें विशेष प्रवृत्तिके साथ-साथ अन्य रुचियाँ भी चलती ही रहती हैं। इसके अतिरिक्त यह भी सच है कि पं० शुक्ल जैन रचनाओंसे बिल्कुल परिचित नहीं हो पाये थे। अभी विविध भण्डारोंमें हिन्दीकी जैन कृतियोंकी खोज करते समय विदित हुआ कि हिन्दीकी जैन भक्तिपरक प्रवृत्तियाँ वि० सं० ९९० से १९०० तक चलती रही। आचार्य देवसेनके 'श्रावकाचार' में देशभाषाके दर्शन होते हैं। "जां जिणसासण मासियउ, सो तरि पावइ पाइ।" इस कथनको सिद्ध करता है। यह 'श्रावकाचार'का दोहा है। इसमें प्रयुक्त शब्द, रूप, विभक्ति और धातुरूप प्रायः सभी देशभाषाके हैं। डॉ० काशीप्रताप ओसवालने लिखा है कि यह 'श्रावकाचार'के भी पहलेसे ही प्रचलित हो चुकी थी। धर्मशास्त्री नारदने "संस्कृतैः प्राकृतैर्वाक्यैर्यः ग्रन्थमनुरूपतः। देशभाषाद्युपायैश्च बोधयेत् स गुरुः स्मृतः।" पद्यके द्वारा देशभाषाका पहले ही उल्लेख किया

था। आचार्य हेमचन्द्रने अपभ्रंश और देशभाषामें स्पष्ट अन्तर स्वीकार किया है। देशभाषाको ही प्राचीन हिन्दी कहते हैं। यही आगे चलकर विकसित हिन्दीके रूपमें परिणत हुई। अपभ्रंश और प्राचीन हिन्दीकी साथ-साथ रचनाएँ होती रही। दोनोंमें भेद कर पाना मुश्किल है। स्वयम्भूका 'पउमचरित' और पुष्पदन्तका 'महापुराण' हिन्दीकी कृतियाँ नहीं हैं। इनमें बिखरे हुए कुछ स्थल देशभाषाके हैं, किन्तु वे अल्प ही हैं। पुष्पदन्तसे ४० वर्ष उपरान्त हुए श्रीचन्द्रका 'कथाकोप' देशभाषाका काव्य-ग्रन्थ है। जिनदत्तसूरि (वि० सं० १२७४) का 'उपदेशरसायनरास' दुर्लभ अपभ्रंशका निदर्शन है, जब कि इसीके आस-पास बने जिनपद्मसूरिके 'धूलिभट्टफागु'में देशभाषाके दर्शन होते हैं। अतः सिद्ध है कि वि० सं० की दसवीं शताब्दीके प्रारम्भसे ही हिन्दी पनपने लगी थी। उनकी अनेक भक्तिपरक रचनाएँ प्राप्त हुई हैं। ये उस युगमें लिखी गयी जिसे पं० शुक्लने वीरगाथाकाल नाम दिया है (वि० सं० १०५०-१३७५)। इस युगमें बौद्ध सिद्धान्तें भी पर्याप्त लिखा। इसी आधारपर महापण्डित राहुल सांकृत्यायनने इस कालको 'सिद्धकाल' कहा और डॉ० हजारीप्रसाद द्विवेदी उसे 'आदिकाल' कहते हैं, क्योंकि इस नाममें 'वीर' 'भक्ति' और 'सिद्ध' सभी कुछ खप जाता है। किन्तु एक प्रश्न फिर भी बना रहा कि इस कालकी मुख्य प्रवृत्ति क्या थी? वह कुछ भी हो, इतना सिद्ध है कि हिन्दीमें जैनभक्तिकी रचनाओंका प्रारम्भ हो गया था, किन्तु था वह प्रारम्भ ही। उसका विकास १४वीं शताब्दीमें देखा जाने लगा। १५वीं शती तो जैनभक्तिके पूर्ण यौवनका काल था। मेरी दृष्टिमें वह १९वीं शती तक निरन्तर अबाधित गतिसे चलता रहा। प्रस्तुत ग्रन्थमें इन्हीं ४०० वर्षोंके जैन भक्त कवियों और उनके काव्यका विवेचन है।

हिन्दीके जैन भक्ति-काव्यमें भट्टारकां, सूरियों और सन्तोंका विशेष योगदान है। पण्डितों और साधारण गृहस्थोंने भी लिखा। उनका काव्य भक्ति-रसका ही प्रतीक है। कुछने अपना परिचय दिया और कुछने नहीं। खोज की, ढूँढा, कुछ मिला और कुछ नहीं। जो कुछ प्राप्त हुआ, उस आधारपर जितना प्रामाणिक अंश दे सका, दिया। यदि उसमें कुछ कमी रह गयी है या वह नितान्त प्रामाणिक नहीं बन सका है, तो आगे अनुसन्धित्सु उसे पूरा करेंगे, इसी आश्वासनके साथ यह ग्रन्थ पाठकोंके समक्ष उपस्थित कर रहा हूँ। इतना अवश्य कहना होगा कि जैन-काव्यमें एक ही नामके अनेक कवि होते रहे, आज उनपर लिखते समय एक जालमें उलझ जाना होता है। ज्ञानभूषण नामके चार भट्टारक हुए। उनमें 'आदीश्वरफागु'के रचयिताकी खोज एक मुश्किल काम था। इसी भाँति चार रूपचन्द्र और चार

भगवतीदासोका सही-सही लेखा-जोखा मिला पाना आसान नहीं है। आनन्दधन-की भी कमी नहीं थी। उनमें जैनमरमी आनन्दधन पहचानमें आ गये हैं, ऐसा विश्वास-सा होता है। उपाध्याय जयसागरपर लिखते समय, पहले पैराग्राफमें तीन जयसागरोंका उल्लेख किया, किन्तु लिखा केवल उपाध्यायजीपर ही, अवशिष्ट दोको बचाकर निकल गया, या भाग गया। भागना पड़ा, क्योंकि उस समय दूसरे-तीसरे जयसागरके साथ मेरा प्रामाणिक सम्बन्ध स्थापित नहीं हो सका था। दूसरे जयसागर काष्ठासधके नन्दीतटगच्छमें हुए थे। उनकी गुरु-परम्परा इस प्रकार थी — सोमकीर्ति, विजयसेन, यश-कीर्ति, उदयसेन, त्रिभुवन-कीर्ति, और रत्नभूषण। रत्नभूषण ही जयसागरके गुरु थे। उनका समय वि० सं० १६७४ माना जाता है। उन्होंने संस्कृतमें 'पार्श्वपञ्चकल्याणक' और हिन्दीमें 'ज्येष्ठ जिनवरपूजा', 'विमलपुराण', 'रत्नभूषण स्तुति' तथा 'तीर्थनयमाला'की रचना की। इसी 'विमलपुराण'से सिद्ध है कि आचार्य सोमकीर्तिने गुजरातके सुल्तान फीरोजशाहके समक्ष आकाशगमनका चमत्कार दिखाया था। तीसरे जयसागरको ब्रह्म जयसागर कहते हैं। वे अठारहवीं शताब्दीके प्रथम पादमें हुए हैं। उनका सम्बन्ध मूलसंघ, सरस्वतीगच्छ, बलान्कारगणकी मूरतशाखासे था। उनके गुरु मेरुचन्दका समय वि० सं० १७२२-१७३२ सिद्ध है। ब्रह्म जयसागर हिन्दीके मामधर्षवान् कवि थे। उन्होंने 'सीताहरण', 'अनिरुद्धहरण' और 'सगर-चरित्र'की रचना की। तीनों ही प्रबन्धकाव्य हैं। उनका कथानक आकर्षक है, सम्बन्धनिर्वाह पूर्ण हुआ है। इसी प्रकार एक ही नामके दो-दो तो कई कवि हुए। यथास्थान उनका विश्लेषण है।

इस ग्रन्थमें उन रचनाओंको छोड़नेका प्रयास किया गया है, जिनपर गठित विवादके मध्यसे मैं किसी ठीक परिणामपर नहीं पहुँच पाया हूँ। ऐसा ही एक काव्य 'अध्यात्म सबैया' है। यह वि० जैन मन्दिर ठोलियान, जयपुरके गुटका नं० १२७में संकलित है। इसमें १०१ पद्य हैं। डॉ० कस्तूरचन्द कासलीवाल इस कृतिको पाण्डे रूपचन्दकी रचना मानते हैं। उनका आधार है अन्तमें लिखा हुआ, 'इति श्री अध्यात्म रूपचन्दकृत कवित्त समाप्त।' किन्तु रूपचन्द नामके चार कवि हुए, जिनमें दोका सम्बन्ध 'अध्यात्म'से था ही। वे दोनों समकालीन थे। एक थे पाण्डे रूपचन्द। उनकी शिक्षा-दीक्षा बनारसमें हुई थी। उच्च-कोटिके विद्वान् थे। कवि बनारसीदासके अध्यात्म-सम्बन्धी भ्रमका निवारण उन्होंने किया था। वे हिन्दीके रूपातिप्राप्त कवि थे। किन्तु उनकी रचनाओं और 'अध्यात्म सबैया'की शैलीमें नितान्त पार्थक्य है। इसके अतिरिक्त पाण्डे

रूपचन्दने कही भी अपना नाम केवल 'चन्द'के रूपमें नहीं दिया है। प्रत्येक स्थानपर 'रूपचन्द' ही लिखा है। 'अध्यात्म सवैया'में कविका नाम 'चन्द' दिया है। अतः पाण्डे रूपचन्दकी कृति तो नहीं हो सकती। अन्तमें लिखे 'रूपचन्द लिखित कवित्त समाप्त' किसी लिपिकर्त्ताका कार्य भी हो सकता है। उसने 'चन्द'के आधारपर रूपचन्दका अनुमान लगा लिया होगा। दूसरे थे पं० रूपचन्द। वे बनारसीदासके अभिन्न मित्र थे। उनके साथ अध्यात्म चर्चामें तल्लीन रहते थे। उनकी रचनाएँ उपलब्ध हुई हैं। इन्होंने भी कहीं 'चन्द'का प्रयोग नहीं किया है। 'अध्यात्म सवैया'के एक पद्यमें आभासित होता है कि उसके रचयिता लालचन्द थे। उस पद्य की अन्तिम पंक्ति है : "आलस्यो अतीत महालालचन्द लेखिये।" लालचन्दके कुछ पद दिगम्बर जैन मन्दिर, बडौतके पदसंग्रहमें नंकलित हैं। वे विक्रमकी अठारहवीं शताब्दीके कवि थे। किन्तु साथ ही तेरहवें और चौदहवें सवैयाकी अन्तिम पंक्तियोंमें 'तेज कहे' लिखा हुआ है। इनसे सिद्ध है कि किन्हीं तेज नामके कविने इसका निर्माण किया था। मध्यकालीन हिन्दी काव्यमें 'तेज' नामके कोई कवि नहीं हुए। हो सकता है कि यह कविका उपनाम हो। किन्तु यह केवल अनुमान ही है। यदि 'तेज' उपनाम था तो दो के अतिरिक्त अन्य पद्योंमें उसका प्रयोग क्यों नहीं हुआ। त्रिभुवनचन्द नामके कवि हुए हैं, जिन्होंने प्रायः अपने नामके अन्तमें 'चन्द' का प्रयोग किया है। किन्तु इसी आधारपर इसे त्रिभुवनचन्दकी कृति मान लेना युक्ति-संगत नहीं है। यह भी स्पष्ट है कि त्रिभुवनचन्द अध्यात्मवादी नहीं थे। इस भाँति 'अध्यात्म सवैया'के रचयिताको लेकर एक उलझन है। मेरा मत है कि जबतक इस कृति-की तीन-चार प्रतियाँ विभिन्न भण्डारोंमें उपलब्ध नहीं हो जाती, विचारक किसी सही निर्णयपर नहीं पहुँच सकते।)

मध्यकालीन जैनभक्त कवि 'निर्गुनि संतो' की भाँति कोरे नहीं थे। उन्होंने विधिवत् शिक्षा-दीक्षा ग्रहण की थी। इसी कारण प्रारम्भमें अन्त तक उनमें एक ऐसी शालीनताके दर्शन होते हैं, जिसके परिप्रेक्ष्यमें उनकी मस्ती भी सुशोभन प्रतीत होती है। उनमें वह अकस्मिकता और कड़वाहट नहीं है, जो कबीर-में थी। पोथी पढ़नेवाला पण्डित भले ही न हो पाता हो, किन्तु उसमें ग्राम्यदोष-का नितान्त परिहार हो जाता है, यह सच है।

जैन कवियोंकी शिक्षाके भिन्न-भिन्न साधन थे। श्वेताम्बर आचार्य, होनहार बालकोको बचपनमें ही दीक्षा देकर अपने साधुसंघमें शामिल कर लेते थे। बह्मपर ही उनकी प्रारम्भसे लेकर उच्चकोटि तककी शिक्षा होती थी।

मेहनन्दन उपाध्याय, सोमसुन्दरसूरि तथा यशोविजय आदि हिन्दीके सामर्थ्यवान् कवियोंको आठ वर्षकी उम्रमें ही दीक्षित कर लिया गया था। वे एक ओर प्रकाण्ड पण्डित बने और दूसरी ओर कवि। जिन संघोमें उनका लालन-पालन, शिक्षा-दीक्षा हुई, उनका वातावरण ऐसा ही था। वहाँ दार्शनिकता और अनुभूति, शुष्कता और उदारता, प्रखरता और कोमलता साथ साथ पला करती थी। भट्टारक-सम्प्रदाय भी शिक्षाके जीवन्त केन्द्र थे। उनके शिष्य दर्शन, सिद्धान्त और साहित्यके अतिरिक्त मन्त्र, वैद्यक और ज्योतिषमें भी पारंगत विद्वान् होते थे। उनमें अनेक ख्यातिप्राप्त बने। उनका कविता-प्रेम भी प्रसिद्ध है। भट्टारक सकलकीर्तिने संस्कृत-प्राकृतकी अगाध विद्वत्ता प्राप्त की थी। उन्होंने केवल संस्कृतमें सत्रह ग्रन्थ लिखे। वे हिन्दीके भी सामर्थ्यवान् कवि थे। उनकी अनेक मुक्तक कृतियोंका उल्लेख इस ग्रन्थमें हुआ है। भट्टारक रत्नकीर्ति, ज्ञानभूषण और शुभचन्द्र भी ऐसे ही विद्वान् कवि थे। उन्हें पाण्डित्यका भावोन्मेष करना आता था। उनकी विद्वत्तारूपी नौका भावरूपी लहरोके मध्यसे सदैव बहती रही। ब्रह्म जिनदामने अनेक प्रबन्ध काव्योंका निर्माण किया। वे भट्टारक सकलकीर्तिके छोटे भाई थे। उन्होंने अपनी रचनाओंमें सकलकीर्तिको गुरु संज्ञासे भी अभिहित किया है। कुमुदचन्द्रकी उत्तम कवियोंमें गणना थी। उन्होंने महाकाव्य लिखे और मुक्तक छन्द भी। वे भट्टारक रत्नकीर्तिके शिष्य थे। भट्टारक और उनके शिष्योंकी मध्यकालीन हिन्दी काव्यको महत्त्वपूर्ण देन है। उसे विस्मृत नहीं किया जा सकता। भट्टारक वैभव-सम्पन्न होते थे। अतः वे अपने शिष्योंके विद्यार्जनके लिए बड़े-बड़े ग्रन्थागारोंकी स्थापना करते थे। उनके यहाँ हस्तलिखित ग्रन्थोंकी प्रतिलिपियाँ होती ही रहती थी। केवल जैनधर्मके ही नहीं, सभी धर्मों और विषयोंके ग्रन्थ उनके भण्डारमें सकलित होते थे। गौरवपूर्ण शिक्षाके लिए बृहद् पुस्तकालयोंका होना अनिवार्य है। इस तथ्यको आजके शिक्षाविशारद भी स्वीकार करते हैं। वे कवि, जो न साधु थे और न भट्टारक, 'शास्त्रप्रवचन' या 'सैली' के द्वारा व्युत्पन्न बने थे। शास्त्र-प्रवचनकी परम्परा आज भी है। प्रत्येक मन्दिरके साथ एक सरस्वतीभवन सलग्न होता है और मध्याह्न या रात्रिमें शास्त्र-प्रवचन हुआ करता है। अनेक श्रोता, जिन्हें अक्षरज्ञान भी नहीं है, सुन-सुनकर ही जैन दर्शनके सूक्ष्म ज्ञाता बन जाते हैं। प्रवचनमें किसी-न-किसी पुराणका पाठन भी आवश्यक होता है। इन पुराणोंके कथानकोसे अनेक कवि-हृदय आन्दोलित हुए और वे प्रबन्ध तथा मुक्तक काव्योंके निर्माणमें समर्थ हो सके। सषाक (वि० सं० १४११) ऐसे ही एक कवि थे। उन्होंने 'प्रबुम्नचरित' में लिखा है कि एक एरछ नगरमें

शास्त्र-प्रवचनके समय मैंने यह चरित सुना और 'प्रद्युम्नचरित' की रचना कर सका ।

'सैली' गोष्ठीको कहते थे । आगरेमें ऐसी ही एक गोष्ठी थी, जिसमें निरन्तर आध्यात्मिक चर्चा हुआ करती थी । बनारसीदास उसके सदस्य थे । वहाँ बैठनेके कारण ही वे पण्डित बने और कवि भी । बनारसीदास तुलसीदासके समकालीन थे । दोनोंके मिलनकी बात इस ग्रन्थमें कही गयी है । आगे चलकर यह सैली 'वाणारसिया सम्प्रदाय' के नामसे प्रसिद्ध हुई । उससे प्रेरणा पाकर ही कुअरपाल, जगजीवन, हेमराज, भूषररास आदि उत्तम कवि बन सके । इसी समय दिल्लीमें पण्डित सुखानन्दकी सैली मान्य थी । हिन्दीके प्रमुख कवि छानतराय उसीसे प्रभावित होकर इतने महत्त्वपूर्ण भक्ति-काव्यकी रचना कर सके । उनकी पूजाएँ और आरतियाँ आज भी जैन मन्दिरोंमें पढ़ी जाती हैं । हिन्दीके जैन कवियोंको उर्दू-फारसीका भी अच्छा ज्ञान था । कवि बनारसीदासने जौनपुरके नबाबके बेटे किलिचको संस्कृत उर्दू-फारसीके माध्यमसे पढ़ायी थी । भगवतीदास भैयाकी अनेक रचनाओंमें उर्दू-फारसीके शब्द हैं । कवि त्रिनोदीलालकी 'नेमतीकी रेखता' भी उर्दूकी ही कृति है । उस समय स्थान-स्थानपर मकतब बिछे हुए थे । जैन कवियोंकी प्रारम्भिक शिक्षा उन्हींमें हुई । हिन्दी भाषाका जो रूप गान्धीजी चाहते थे, इन जैन कवियोंकी रचनाओंमें उपलब्ध होता है । साधु-सम्प्रदायोंमें पले कवियोंकी भाषा संस्कृत-निष्ठ थी ।

जैन कवि दरबारी नहीं थे, किन्तु उन्होंने मुगलबादशाहोंकी भूरि-भूरि प्रशंसा की है, यहाँतक कि औरंगजेबका भी गौरवके साथ उल्लेख किया है । रामचन्द्र और जगतराम हिन्दीके प्रसिद्ध कवि थे । उसकी मुक्तक कृतियाँ उत्तम काव्यकी निदर्शन हैं । उन्होंने औरंगजेबकी न्यायप्रियता, ईमानदारी, चरित्र-निष्ठता आदिकी बात लिखी है । शायद इतिहासकारोंको औरंगजेबके सही आकलनमें इन उल्लेखोंसे कुछ सहायता मिल सके । कवि सुन्दरदास शाहजहाँके दरबारमें नहीं रहते थे, किन्तु अपने सद्गुणोंकी प्रसिद्धिके कारण उनके कृपापात्र थे । कवि रंगबिजईको तो शाहजहाँने निमन्त्रण देकर बुलाया था । उन्होंने शाहजहाँकी उदारताकी प्रशंसा की है । आगरेके हीरानन्द मुकाम सलीमके गहरे मित्र थे । प्रायः सलीम उनके घर जाता था । बादशाह होनेके बाद भी उसने हीरानन्दको सम्मानकी दृष्टिसे देखा । हीरानन्द एक अध्यात्मवादी कवि थे । कवि नन्दलालने भी जहाँगीरके उच्च व्यक्तित्वका वर्णन किया है । ब्रह्मगुलाल एक मजे हुए कवि थे । वे आगराके समीप ही रहते थे । उनका जहाँगीरसे सम्बन्ध नहीं था, फिर भी उन्होंने प्रशंसा की है ।

बनारसीदासने अकबर, जहाँगीर और शाहजहाँका शासनकाल देखा था। उनका 'नाटक समयसार' शाहजहाँके राज्यमें निविधन समाप्त हुआ था। उस समय धार्मिक उत्पीड़न नहीं था। मुसलमान बादशाह और नवाबोंकी सहायतासे अनेक जैनयात्रा संघ निकल सके और जैन मूर्तियों तथा मन्दिरोंकी प्रतिष्ठा हो सकी। सेठ घन्नाराय और हीरानन्दकी देख-रेखमें सैकड़ों जैनमन्दिर बने, ऐंसा शिलालेखोंसे स्पष्ट है। अकबरकी धार्मिक उदारता तो जगप्रसिद्ध थी। उन्होंने जैन साधुओंका सम्मान ही नहीं किया, अपितु उनके उपदेशोंपर अमल भी किया। जैन पर्वों और अष्टमी-चतुर्दशीकी पशु-वध सदा-सदाके लिए बन्द कर दिया गया। कई विदेशी विद्वानोंने अकबरको जैन कहा है। उनकी मृत्युका समाचार जब कवि बनारसीदासने सुना, तो तर्वाँडा आ गया, अपनेको मँभाल न सके और नीचे गिर पड़े। उन्होंने 'अर्धकथावचन'में लिखा है,

“अकस्मात् बनारसी, सुनि अकबर कौ काल ।
 मंझी पर बैझ्यो हुसौ, भयी भरम बित्त चाल ॥
 आइ तवाला गिरि परनी, सक्यों न आपा राखि ।
 फुटि भाल लोहू चल्या, कह्यो, 'देव' मुख भाखि ॥
 लग्यो चोट पाखान को, भयी गृहांगन लाल ।
 'हाई' 'हाई' सब करि उठे, मात तात बेहाल ॥”

हिन्दीके अन्य जैन महाकवि ब्रह्मरायमल्ल, पाण्डे जिनदास, परिमल्ल और गणि महानन्द आदिने भी अकबरका गौरवपूर्ण स्मरण किया है। न वे अकबरके दरबारमें रहते थे और न उनका कोई निजी स्वार्थ ही सिद्ध होना था। वे सच्चे कवि थे। उनके कविहृदयने सम्राट् अकबरके विशाल हृदयको पहचाना था। दिलोकी यह आपसी पहचान ही उनके काव्योंमें उभर-उभर उठी है।

वि० सं० १८००-१९०० में भी अनेक भक्तिपरक रचनाओंका निर्माण हुआ। उनके रचयिता शक्तिशाली कवि थे। किन्तु रीतिकालका उनपर प्रभाव था। उनकी भाषामें भी अलंकारोंकी भरमार थी। लाला हरियणका जन्म वि० सं० १८६० में, लाहौरके समीप कुसुमपुर (कसूर) में हुआ था। उनकी जाति ओसवाल और गोत्र गान्धी था। बचपन विपत्तियोंमें बीता। फिर भी व्युत्पन्न होनेके कारण संस्कृत और प्राकृतके अच्छे ज्ञाता बन सके। उनकी भाषापर संस्कृत प्राकृतका प्रभाव है। उन्होंने 'साधुगुणमाला', 'देवाधिदेव रचना' और 'देवरचना' का निर्माण किया था। तीनों बहुत पहले प्रकाशित हुई थी। 'साधुगुणमाला' का एक पद्य देखिए, जो अलंकारमें बोझिल है,

जिन केक के दूध के मढ़िके, भलि के चित के मटिके बहिके ।

मधु के रुत के, बन के, सरके, पिक केम खुके बिनके लवके ।

घन के घट के स्वर के सुनके, किम केकि खुके नृतके लटके ।

रग के रम के किम के तुटि के, कवि केम खुके रनव के कथके ॥

इसी युगमें एक कवि पारसदास हुए। जयपुरके रहनेवाले थे। वहाँके बड़े मन्दिरकी तैराग्यी सैलीसे उन्हें प्रेरणा मिली और वे एक अच्छे कवि बन सके। उनका 'पारस विलास' एक प्रसिद्ध कृति है। उसमें 'अष्टोत्तरशतक', 'ब्रह्मछत्तीसी', 'सरस्वती अष्टक', 'उपदेश पञ्चोसी', 'बाराखड़ी', 'वैतनसोष' आदि भक्तिपरक कृतियाँ हैं। कविकी हृदयगत तल्लीनता उनसे स्पष्ट हो जाती है। पाठक भाव-विभोर हुए बिना नहीं रहता। 'पारस विलास' की हस्तलिखित प्रति दि० जैन मन्दिर बड़ौतमें मौजूद है। कवि देवीदास भी हिन्दीके भक्त कवि थे। उनका जन्म ओरछा स्टेटके दुगोडा ग्राममें हुआ था। इनकी जाति गोलालार और वंश खगोआ था। इनकी प्रसिद्ध कृति है 'परमानन्द विलास'। उसमें भक्ति और अध्यात्मका समन्वय है। यह काव्य प० परमानन्द शास्त्रीको उपलब्ध हुआ था। रचना गरस है। इसी शताब्दीमें कवि टेकचन्द हुए। उनका जन्म मेवाड़के शाहपुरामें हुआ था। उनके पिता रामकृष्ण जयपुर छोड़कर शाहपुरामें रहने लगे थे। टेकचन्द कुछ समय तक इन्दौरमें रहे और वहाँकी धार्मिक मण्डलीमें उन्हें ग्रन्थनिर्माणकी प्रेरणा मिली। उन्होंने 'पुण्यासवकथाकोश', 'बुद्धिप्रकाश', 'श्रेणिकविरत्र', 'पंचपरमेष्ठि' आदि पूजाओ और पद-संग्रहोका निर्माण किया। ये सब कवि भक्त होते हुए भी तत्कालीन साहित्यिक प्रवृत्तियोंसे प्रभावित थे। भले ही इन्होंने नायिकाओंका नखसे सिख तक वर्णन न किया हो, किन्तु उनकी भाषा नीचेसे ऊपर तक अलंकारोंसे सुशोभित थी। वे भाषाकी स्वाभाविकतासे हटते जा रहे थे।

इस ग्रन्थके तीसरे अध्यायमें जैन भक्त कवियोंके भावपक्षपर लिखा गया है। पाँच भावोंको आधार बनाया है। वे इस प्रकार हैं सख्य, वात्सल्य, प्रेम, विनय और शान्त। इनमें उत्तरोत्तर क्रमसे विशुद्धता आती गयी है। सर्वोत्कृष्ट है शान्त भाव। उसे अन्तमें रखा है। इन सबके परिप्रेक्ष्यमें जितने अन्य सूक्ष्म भाव हो सकते हैं, उनके विश्लेषणका प्रयास किया है।

चौथा अध्याय कला-पक्षसे सम्बन्धित है। उसे भाषा, छन्द, अलंकार और प्रकृतिचित्रण-जैसे चार उपशीर्षकोंमें बाँट दिया है। जैन कवियोंकी भाषा सरल और प्रवाहपूर्ण थी। उन्होंने अनेक नये छन्द, नयी राग-रागिनियोंमें प्रयुक्त किये।

इस दिशामें उनकी मौलिकता अनुकरणीय थी । अलंकारोंके प्रयोगमें वे मर्यादाशील बने रहे । भक्ति-काव्यका कोई अंश अलंकारोंके कारण अपनी स्वाभाविकता न खो सका । अनेक जैन कवि प्रकृतिके प्राणमें पले और वह ही उनका साधना-क्षेत्र बना । अतः वे 'प्रकृति-चित्रण' भी स्वाभाविक ढंगसे कर सके ।

पाँचवाँ अध्याय तुलनात्मक है । उसमें निर्गुणिए सन्तों और वैष्णव कवियोंकी जैन कवियोंसे तुलना की गयी है । मैंने निरन्तर निष्पक्ष रहनेका प्रयत्न किया है ।

इस 'प्रबन्ध'का निर्देशन मान्य डॉ० छैलबिहारीलाल गुप्त राकेश, एम० ए०, डी० फिल०, डी० लिट्० ने किया था । मैं उनका हृदयसे आभारी हूँ । महागण्डित राहुल साकृत्यायन और डॉ० वासुदेवशरण अग्रवाल इस शोध ग्रन्थके परीक्षक थे । उन्होंने एक मतसे इसे पी-एच० डी० के योग्य स्वीकार किया । मेरे लिए उनका आशीर्वाद ही था । शायद उनके प्रति मेरा यही आभार प्रदर्शन होगा कि मैं शोध-मार्गपर निरन्तर चलता रहूँ ।

भारतीय-ज्ञानपीठके अधिकारियोंका भी आभारी हूँ कि उन्होंने इस ग्रन्थको सहर्ष प्रकाशित कर दिया ।

वि० जैन काँडेज, }
बड़ौत (मेरठ) }
२२ जनवरी, १९६४ }

-(डॉ०) प्रेमसागर जैन

अनुक्रम

विभाग : एक

१. जैन भक्ति : प्रवृत्तियाँ

१-३१

‘निष्कल’ और ‘सकल’-१, दिव्य अनुराग-२, रहस्यवाद-४, सतगुरु-६, ब्रह्माकी प्रेरणा-७, पंचकल्याणक स्तुतियाँ-९, दास्यभाव-१०, आराध्य-की महत्ता-११, कीर्तन-१४, स्मरण-१६, दर्शनकी महिमा-१७, भक्तिसे अंगोंकी सार्थकता-२०, भक्तिके लिए मनको चेतावनी-२२, बावनी और शतक आदिमे जैन भक्ति-२४, रूपकोंमें भक्ति-२६, जैन भक्तिके विशाल स्तम्भ : प्रबन्ध काव्य-२८, जैन भक्तिकी शान्ति-परकता-२९।

२. जैन भक्त कवि : जीवन और साहित्य

३२-३६४

१. राजशेखरसूरि-३२, २. सधारु-३४, ३. विनयप्रभ उपाध्याय-३७, ४. मेरुनन्दन उपाध्याय-४२, ५. विद्वणू-४७, ६. सोमसुन्दर सूरि-५०, ७. उपाध्याय जयसागर-५२, ८. हीरानन्द सूरि-५४, ९. भट्टारक सकलकीर्ति-५६, १०. श्री पद्मतिलक-५८, ११. ब्रह्म जिनदास-५९, १२. मुनि चरित्रसेन-६४, १३. लावण्यसमय-६५, १४. संवेगसुन्दर उपाध्याय-६८, १५. ईश्वरसूरि-६९, १६. चतरुमल-७१, १७. भट्टारक ज्ञानभूषण-७३, १८. भट्टारक शुभचन्द्र-७७, १९. विनयचन्द्र मुनि-८०, २०. कवि ठकुरसी-८३, २१. विनयसमुद्र-८८, २२. कवि हरिचन्द-९०, २३. देवकलश-९२, २४. मुनि जयलाल-९३, २५. भट्टारक जयकीर्ति-९४, २६. श्री क्षान्तिरंगगणि-९५, २७. श्री गुणसागर-९६, २८. बूचराज-९७, २९. छीहल-१०१, ३०. भट्टारक रत्नकीर्ति-१०७, ३१. ब्रह्म रायमल्ल-११०, ३२. कुशललाम-११५, ३३. साधुकीर्ति-१२१, ३४. हीरकलश-१२२, ३५. पाण्डे जिनदास-१२५, ३६. त्रिभुवनचन्द्र-१२८, ३७. कुमुदचन्द-१३०, ३८. कवि परिमल्ल-१३५, ३९. वादिचन्द-१३७, ४०. गणि महानन्द-१४०, ४१. मेषराज-१४२, ४२. सहजकीर्ति-१४४, ४३. ब्रह्मगुलाल-१४६, ४४. उदयरज जती-१५०, ४५. हीरानन्द मुकीम-१५४, ४६. हेमविजय-१५६,

४७. नन्दलाल-१५८, ४८. कवि सुन्दरदास-१६१, ४९. पं० भगवती, दास-१६४, ५०. पाण्डे रूपचन्द-१६८, ५१. हर्षकीर्ति-१७४, ५२. कान्धकीर्ति-१७६, ५३. कवि बनारसीदास-१७८, ५४. मनराम-१९३, ५५. कुँवरपाल-१९७, ५६. यशोविजयजी उपाध्याय-१९९, ५७. महात्मा आनन्दधन-२०४, ५८. जगजीवन-२११, ५९. पाण्डे हेमराज-२१४, ६०. पं० मनोहरदास-२१९, ६१. लालचन्द लब्धोदय-२१४, ६२. पं० हीरानन्द-२२८, ६३. रायचन्द-२३०, ६४. जिनहर्ष-२३३, ६५. अचलकीर्ति-२३९, ६६. रामचन्द्र-२४२, ६७. जोधराज गोधीका-२४७, ६८. जगतराम-२५१, ६९. विश्वभूषण-२५८, ७०. जिनरंग-सूरि-२६४, ७१. भैया भगवतीदास-२६८, ७२. शिरोमणिदास-२७६, ७३. बानतराय-२७८, ७४. विद्यासागर-२८७, ७५. बुलाकीदास-२९०, ७६. विनय विजय-२९३, ७७. देवाग्रहा-२९५, ७८. सुरेन्द्रकीर्ति मुनीन्द्र-२९८, ७९. खेतल-३००, ८०. भाऊ-३०३, ८१. लक्ष्मीवल्लभ-३०७, ८२. बिनोदीलाल-३११, ८३. बिहारीदास-३२२, ८४. किशन-सिंह-३२७, ८५. खुशालचन्द काला-३३३, ८६. भूधरदास-३३५, ८७. निहालचन्द-३४९, ८८. पं० दौलतरामजी-३५२, ८९. भवानी-दास-३५६, ९०. अजयराज पाटणी-३५७ ।

विभाग : दो

३. जैन भक्ति-काव्यका भाव-पक्ष ३६७-४१३
सख्यभाव-३६७, वात्सल्यभाव-३७१, प्रेमभाव-३८१, आध्यात्मिक विवाह-३८५, तीर्थंकर नेमीचंद और राजुलका प्रेम-३८७, बारहमासा-३८९, आध्यात्मिक होलियाँ-३९१, विनयभाव-३९७, दीनता-४०१, लघुता-४०२, शान्तभाव-४०९ ।
४. जैन भक्ति-काव्यका कला-पक्ष ४२०-४५७
भाषा-४२०, वि० सं० १६००-१८०० के जैन हिन्दी कवियोंकी भाषा-४२९, छन्द-विधान-४३५, अलंकारयोजना-४४५, प्रकृति-चित्रण-४५१ ।
५. तुलनात्मक विवेचन ४५८-४६७
निगुणोपासना और जैन-भक्ति-४५८, जैन आराधना और सगुण भक्ति-४८० ।
परिशिष्ट :
६. हिन्दीके आदिकालमें जैन भक्तिपरक कृतियाँ ४६६-५०५

विभाग : एक

: १ :

जैन भक्ति : प्रवृत्तियाँ

‘निष्कल’ और ‘सकल’

आचार्य योगीन्दुने ‘परमात्मप्रकाश’ में भगवान् ‘सिद्ध’ को ‘निष्कल’ कहा है। व्याख्यामें ब्रह्मदेवने लिखा है, “पञ्चविंशशरीररहितः निष्कलः।”^१ सिद्ध शरीररहित होकर ‘सिद्धि’ में विराजते हैं। ज्ञानकी दृष्टिसे सिद्ध और शुद्ध आत्मामें अन्तर नहीं है, किन्तु ‘सिद्ध’ मोक्षमें और शुद्ध आत्मा देहमें रहती है। आचार्य कुन्दकुन्दने दोनोंको ही पूज्य कहा है। शरीररहित होनेसे वे निराकार होते हैं। शुद्ध आत्मा देहमें रहती अवश्य है, किन्तु स्वयं देहधारी नहीं है।

अर्हन्त ‘सकल’ ब्रह्म कहलाते हैं। अर्हन्त वह है, जिन्होंने चार पातिया कर्मोंका नाश करके परमात्मपद पा लिया है, किन्तु अधातिया कर्मोंके सय होने तक उन्हें इस संसारमें रुकना है। संसारमें रुकनेका अर्थ है शरीरका बना रहना। अर्हन्तका परम औदारिक शरीर होता है। वे सशरीरी कहलाते हैं। ‘निष्कल’ और ‘सकल’ में अशरीरी और ‘सशरीरी’ के अतिरिक्त और कोई भेद नहीं है। दोनोंकी ही आत्मा परमात्मनस्त्वकी दृष्टिसे समान है। ब्रह्मत्वकी दृष्टिसे ‘निर्गुण’ और ‘सगुण’ में भी समानता है, किन्तु ‘निष्कल’ और ‘सकल’ जितने एक-दूसरेके निकट हैं, ‘निर्गुण’ और ‘सगुण’ नहीं। निष्कल और सकल दोनों ही स्वप्रयाससे कर्मोंका क्षय कर निष्कल और सकल बन पाते हैं। प्रत्येक ‘निष्कल’ पहले ‘सकल’ बनता है। बिना शरीर धारण किये और बिना केवलज्ञान उपलब्ध किये कोई भी जीव ‘निष्कल’ नहीं बन सकता। केवलज्ञानने निष्कल और सकलको एक-दूसरेके समीपतम पहुँचा दिया है।

‘निर्गुण’ और ‘सगुण’ में बृहदन्तर होनेके कारण ही हिन्दीके भक्ति-काव्यमें दो पृथक् प्रवृत्तियाँ देखी जाती हैं। डॉ० पीताम्बरदत्त बड़वालने उन्हें ‘निर्गुण

१. योगीन्दु, परमात्मप्रकाश, ब्रह्मदेवकी टीका सहित, १९२५, पृ० ३२।

२. ‘परम औदारिक शरीर’ का अर्थ है अन्तिम स्थूल शरीर, अर्थात् अर्हन्त इसे स्थूल शरीरके उपरान्त फिर कोई शरीर धारण नहीं करेंगे।

भक्तिधारा' और 'सगुण भक्तिधारा' के रूपमें विभाजित कर दिया है। कबीर आदि पहलीके और सूर आदि दूसरी धाराके कवि कहे जाते हैं। हिन्दीका जैन भक्ति-काव्य 'निष्कल' और 'सकल' के रूपमें नहीं बाँटा जा सकता। उसमें दोनोंका समन्वय हुआ है। हिन्दीके जैन भक्त कवियोंने यदि एक ओर सिद्ध अथवा निष्कलके गीत गाये तो दूसरी ओर अर्हन्त अथवा सकलके चरणोंमें भी श्रद्धा-पुष्प चढ़ाये। उन्होंने किसी एकका समर्थन करनेके लिए दूसरेका खण्डन नहीं किया। भट्टारक शुभचन्द्रने 'तत्त्वसारदूहा'में, "देह विभिण्णो णाणमय रे मूरति रहित अमुत्त। ध्याडं अप्पा आपयो ध्यानानळ पवित्त ॥" कहा, तो "देव एक जिनदेव रे आगम जिन सिद्धान्त। तत्त्व जीवादिक सहृदय होइ सम्मत्त अभ्रान्त ॥" भी कहा। मुनि चरित्रसेनने अपनी 'सम्माधि' नामकी कृतिमें, "खणि-खणि आइयह णमो अरिहन्ताणं, जिव मंगे पावहु णिव्वाणं।" के द्वारा अर्हन्तके ध्यानकी बात कहो, तो "जइ अप्पा अप्पडि गुण ऊम्मा, ते संसार महादुह भम्मा ॥" से आत्माके गुणोंमें तल्लीन होना भी स्वीकार किया। आनन्दतिलकने 'महानन्दिदेउ' नामकी रचनामें "अप्पा संजमु सीक गुण अप्पा हंसण णाणु। वड तड संजम देउ गुरु आणंदा ते पावहिं णिव्वाणु ॥" लिखा तो दूसरी ओर सद्गुरु, जो शरीरधारी है, की भी महिमा का, "गुरु जिनवरु गुरु सिद्ध सिउ, गुरु रयणत्तयसार। सो दरिसावइ अप्प पर आणंदा, भवजल पावइ पारु ॥" के द्वारा बलान किया^१। हिन्दीके भक्ति-काव्यका ऐसा कोई जैन कवि नहीं, जिसमें ये दोनों प्रवृत्तियाँ एक साथ न पायी जाती हो।

दिव्य अनुराग

जैन आचार्योंने 'राग' को बन्धका कारण कहा है, किन्तु वीतरागीमें किया गया 'राग' परम्परया मोक्षको ही देता है। वही 'राग' बन्धका हेतु है जो 'पर' में किया गया हो। वीतरागी परमात्मा 'पर' नहीं 'स्व' आत्मा ही है। आत्म-प्रेमका अर्थ है आत्म-सिद्धि, जिसे मोक्ष कहते हैं। आचार्य पूज्यपादने 'राग' को भक्ति कहा, किन्तु उस रागको जो अर्हन्त, आचार्य, बहुश्रुत और प्रवचनमें शुद्ध भावसे किया जाये।^२ वीतरागीके प्रति रागका यह भाव जैन भक्तिके रूपमें निरन्तर प्रतिष्ठित बना रहा। भक्त कवियोंने तो उसीको अपना आधार माना।

१. तत्त्वसार दूहा, मन्दिर ठोलिवान, जयपुर, सम्माधि और महानन्दिदेउ, मन्दिर बंधाचन्द्रजी जयपुरकी हस्तलिखित प्रतियोंके आधारपर ये उद्धरण दिये गये हैं।

२. आचार्य पूज्यपाद, सर्वार्थसिद्धि, ६।२४ का ग.पंथ।

हिन्दीके जैन भक्ति-काव्यमें यह रागात्मक भाव जिन अनेक मार्गोंसे प्रस्फुटित हुआ, उनमें 'दाम्पत्यरति' प्रमुख है। 'दाम्पत्यरति' का अर्थ है पति-पत्नीका प्रेम-भाव। पति-पत्नीमें जैसा गहरा प्रेम सम्भव है, अन्यत्र नहीं। इसी कारण 'दाम्पत्य-रति' को रागात्मक भक्तिमें शीर्ष स्थान दिया गया है। हिन्दीके जैन कवियोंने चेतनको पति और सुमतिको पत्नी बनाया। पतिके विरहमें पत्नी बेचैन रहती है, वह सदैव पति-मिलनकी आकांक्षा करती है। पति-पत्नीके प्रेममें जो मर्यादा और शालीनता होती है, जैन कवियोंने उसका पूर्ण निर्वाह 'दाम्पत्यरति' वाले रूपकोंमें किया है। कवि बनारसीदासकी 'अध्यात्मपद पक्ति', भगवतीदास 'भैया' की 'शतश्लोत्तरी', मुनि विनयचन्द्रकी 'चून्डी', छानतराय, भूवरदास, जगराम और देवाचन्द्रके पदोंमें दाम्पत्यरतिके अनेक दृष्टान्त हैं और उनमें मर्यादाका पूर्ण पालन किया गया है। हिन्दीके कतिपय भक्ति-काव्योंमें दाम्पत्यरति छिछले प्रेमकी द्योतक-भर बनके रह गयी है। उसमें भक्ति कम और स्थूल सम्भोगका भाव अधिक है। भक्तिकी ओटमें वासनाको उद्दीप्त करना किसी भी दशामें ठीक नहीं कहा जा सकता। पत्नीके द्वारा सेज सजायी जाना और उसपर सम्भोगके लिए पतिका आह्वान किया जाना, भक्ति तो नहीं ही है और चाहे कुछ हो। दाम्पत्य-रतिके रूपकोंको 'रूपक' ही रहना चाहिए था, किन्तु जब उसमें कृतकत्व तो रहा नहीं, 'रति' ही प्रमुख हो गयी, तो फिर अशालीनताका उभरना भी स्वाभाविक ही था। जैन कवि और काव्य इससे बचे रहे।

'आध्यात्मिक विवाह' भी रूपक काव्य है। इनमें किसी साधुका विवाह दोसाकुमारी या संयमश्रीके साथ सम्पन्न होता है, अथवा आत्मारूपी नायकका गुणरूपी नायिकाके साथ। मेरुनन्दन उपाध्यायका 'जिनोदयमूरि विवाहलउ', उपाध्याय जयसागरका 'नेमिनाथ विवाहलो', कुमुदचन्द्रका 'ऋषभ विवाहलो' और अजयराजपाटणीका 'शिवरमणीका विवाह' इस दिशाकी महत्त्वपूर्ण कृतियाँ हैं। 'आध्यात्मिक विवाह' जैनोकी मौलिक कृतियाँ हैं। निर्गुनिए संतोंने उनका निर्माण नहीं किया था। 'आध्यात्मिक फागुओं' का रचना भी जैन कवियोंने अधिक की। जैन चेतन अपनी सुमति आदि अनेक पत्नियोंके साथ होली खेलता रहा है। कभी-कभी पुरुष और नारीके जत्थोंके मध्य भाँ होलियाँ खेला गयी है। वैसे तो होलियाँ सहस्रों जैन पदोंमें बिखरी हैं, किन्तु जैसी सरसता छानतराय, जगराम और रूपचन्द्रके काव्यमें है, दूसरी जगह नहीं। चेतनकी पत्नियोंको 'आध्यात्मिक चून्डी' पहननेका चाव था। कबीरकी बहुरिया ने भी 'चून्डी' पहनी है, किन्तु साधुकीर्तिकी 'चून्डी' में संगीतात्मक लालित्य अधिक है।

नेमिनाथ और राजीमतीसे सम्बन्धित मुक्तक और शृङ्खल काव्योंमें जिस प्रेमकी

अनुभूति सन्निहित है, वह भी स्पष्ट नहीं दिव्य हो पा। वैरागी पतिके प्रति यदि पत्नीका सच्चा प्रेम है, तो वह भी बैराग्यसे युक्त ही होगा। राजीमतीका नेमी-श्वरके साथ विवाह नहीं हो पाया था कि वे, भोज्यपदार्थ बननेके लिए बंधे पशुओंकी कृष्ण पुकारसे प्रभावित होकर तप करने चले गये; फिर भी राजीमतीने जीवन पर्यन्त उन्हींको अपना पति माना। ऐसी पत्नीका प्रेम झूठा अथवा वासनामिश्रित होगा, यह कोई नहीं कह सकता। हिन्दीकी अनेक मुक्तक रचनाओंमें राजीमतीके सौन्दर्य और विरहकी भावपरक अनुभूतियाँ हैं, किन्तु वे अपभ्रंशकी प्रोषित-पतिकाओंसे यत्किंचित् भी प्रभावित नहीं हैं। राजीमती सुन्दर है, किन्तु उसे अपने सौन्दर्यका कभी आभास नहीं होता। राजीमती विरहप्रपीडित है, किन्तु उसे पतिके सुखका ही अधिक ध्यान है। विरहमें न तो उसकी शय्या नागिन बन सकी है और न उसने अपनी रातें ही पाटियाँ पकड़कर बितायी हैं। राजशेखरके 'नेमीश्वरफागु', हर्षकीति, हेमविजय और विनोदीलालके 'नेमीश्वरगीता' में राजीमतीका सौन्दर्य तथा जिनहर्ष, लक्ष्मीबल्लभ, विनोदीलाल और धर्मवर्धनके 'नेमिराजीमती बारहमासो' में राजीमतीका विरह उत्तम काव्यका निदर्शन है। कहीपर भी अश्लीलता नहीं है। सब कुछ मर्यादासे बँधा है। हिन्दीके जैन काव्योंमें नेमीश्वर और राजीमतीको लेकर अनेक मंगलाचरणोंकी भी रचना हुई है, किन्तु उनमें कहीं भी "पादाप्रस्थितया मुहुः स्तनभरेणानीतया नम्रताम्" और "औस्तुक्येन कृतस्वरा सहभुवा श्यावत्समाना हिया"।" जैसी बात नहीं है। जब कि भगवान्‌के मंगलाचरण भी वासनाके केमरेसे खींचे जा रहे थे, नेमीश्वर और राजुलसे सम्बन्धित मांगलिक पद दिव्यानुभूतियोंके प्रतीक-भर ही रहे। उन्होंने अपनी वाचनताका परित्याग कभी नहीं किया।

रहस्यवाद

जैन अपभ्रंशके 'परमात्मप्रकाश', 'सावयधम्मदोहा', 'दोहापाटुड' — राममिह 'वैराग्यसार' और 'दोहापाटुड' — महचन्द्र में आत्म-ब्रह्ममें प्रेम करने और उसमें तन्मय होनेकी बात कही गयी है। वहाँ आत्म-ब्रह्मकी भक्तिसं सम्बन्धित अनेक चित्र हैं, जिनपर तन्त्रात्मक प्रवृत्तिका भी हलका-सा रंग है। मध्यकालीन हिन्दीके जैन कवि अपभ्रंशके इस रहस्यवादसे प्रभावित हैं, किन्तु वे तन्त्रवादसे मुक्त हैं। उनकी अनुभूतियोंमें भावात्मकता अधिक है। आचार्य कुन्दकुन्दके 'भावपाटुड' में भी भावात्मक अनुभूतिकी ही बात अधिक कही गयी है। भाव-

१. देखिय हर्षकी 'रत्नावली' के प्रारम्भिक मंगलाचरण।

मूलक अनुभूति ही रहस्यवादका प्राण है। विचारात्मक अनुभूति दर्शनके क्षेत्रमें प्रतिष्ठित है। अनुभूति दोनो है, किन्तु पहलीमें भाव उत्पन्न होते हैं और दूसरीमें विचार। डॉ० राधाकृष्णनने विचारात्मक अनुभूतिको अध्यात्मविद्या कहा है। अध्यात्मविद्या वह है, जिसमें मुख्यतः अनुभूतिगत तत्त्वका विचार किया जाये। रहस्यवाद भावात्मक अनुभूति है।^१

अनुभूतिका दूसरा नाम अनुभव है। कवि बनारसीदासने अनुभवकी परिभाषा लिखी है, “आत्मिक रसका आस्वादन करनेसे जो आनन्द मिलता है, उसे ही अनुभव कहते हैं^२।” उसीको विशद करते हुए उन्होंने कहा, “इसी अनुभवको जगत्के ज्ञानी जन रसायन कहते हैं। इसका आनन्द कामधेनु और चित्रावेलिके समान है, इसका स्वाद पंचामृत भोजन-जैसा है। अनुभव मोक्षका साक्षात् मार्ग है^३।” पाण्डे रूपचन्दने ‘अध्यात्म सवैया’ में लिखा है कि आत्मज्ञानकी अनुभूतिसे यह चेतन दिव्य प्रकाशसे युक्त हो जाता है। उसमें अनन्तज्ञान प्रकट होता है और यह अपने-आपमें ही लीन होकर परमानन्दका अनुभव करता है।^४

१. डॉ० राधाकृष्णन, Heart of Hindusthan, अनुवाद—भारतकी अन्तरात्मा, विश्वम्भरनाथ त्रिपाठी, १९५३, पृ० ६५।

२. वस्तु विचारत ध्यावतै, मन पावै विश्राम।

रस स्वादत सुख ऊपजै, अनुभौ याको नाम ॥१७॥

बनारसीदास, नाट्यसमयसार, जैनग्रन्थरत्नाकर कार्यालय, बम्बई, वि० सं० १९८६, पृ० १७।

३. अनुभौके रसकौ रसायन कहत जग,

अनुभौ अभ्यास यह तीरथकी ठौर है।

अनुभौ की केलि यहै कामधेनु चित्रावेलि,

अनुभौ को स्वाद पच अमृतको कौर है।

देखिए वही, १९वें पद्य, पृ० १७-१८।

४. अनुभौ अभ्यासमें निवास सुध चेतन की,

अनुभौ सरूप सुध बोधको प्रकास है,

अनुभौ अनूप उपरहत अनंत ज्ञान,

अनुभौ अनीत त्याग ज्ञान सुखरास है।

अनुभौ अपार सार आप ही को आप जानै,

आप ही मैं व्याप्त दोसैं जामैं जड नास है।

अनुभौ ‘अरूप’ है सरूप चिदानंद चंद,

अनुभौ अतीत आठ कर्म स्थो अफास है ॥१॥

अध्यात्म सवैया, मन्दिर वर्षाचन्द्रजी, जयपुरकी हस्तलिखित प्रति।

मध्यकालीन हिन्दीके जैन काव्योंमें रहस्यवादी गीत और पद बिखरे हुए हैं। उनमें 'आराधना प्रतिबोधसार'—सकलकोषि, 'सम्माधि'—चरित्रसेन, 'तत्त्व-सारद्रुह'—शुभचन्द्र, 'चेतनगीत'—जिनदाम, 'अनित्यपंचागत'—त्रिभुवनचन्द्र, 'सुन्दरसतसई'—सुन्दरदास, 'खटोलनागीत'—पाण्डे रूपचन्द्र, 'अध्यात्मगीत'—बनारसीदास, 'मनराम विलास'—मनराम, 'बहत्तरी'—आनन्दधन, 'हितोप-देशबावनी'—हेमराज, 'आगम विलास'—जगताराम, 'चेतन-बत्तीसी'—लक्ष्मी-बल्लभ, 'अक्षरबावनी'—बिहारीदास, 'चेतन गीत'—किशनसिंह और 'चेतन सुमनसिज्जाय'—भबानीदास प्रसिद्ध रचनाएँ हैं। इनमें आत्म-ब्रह्मके प्रेमकी अभिव्यक्ति रूपकोके द्वारा की गयी है। रूपक सरस है, ऐसी सरसता संस्कृत-प्राकृतके जैन कवियोंमें नहीं पायी जाती।

सतगुरु

जैन काव्योंमें सतगुरुका महत्त्वपूर्ण स्थान है। वहाँ सतगुरु और ब्रह्ममें भेद नहीं स्वीकार किया गया है। उन्होंने अर्हन्त और मित्रको भी 'सतगुरु' की संज्ञासे अभिहित किया है। कबीरका गुरु ब्रह्मसे पृथक् है। गुरुके द्वारा ही गोविन्द मिलता है, अतः कबीरने गुरुको ब्रह्मसे बड़ा कहा है। गुरुके प्रति कबीरका यह दृष्टिकोण स्वार्थजन्य अधिक लगता है, भक्तिपरक कम। दूसरी ओर जो भक्त ब्रह्मको भी 'गुरु' कहकर ही पुकारता है, उसकी गुरु-भक्तिमें सन्देह नहीं किया जा सकता। जैन कवि गुरु-भक्त थे। उन्होंने पंचपरमेष्ठीको 'पंचगुरु' कहा है। पंचपरमेष्ठीमें अर्हन्त-सिद्ध शामिल है, आचार्य—उपाध्याय तथा साधु भी। साधु यदि सम्म-भक्ती है, तो गुरु-पदका अधिकारी है। गुरु वही है, जो सम्मक् पथका निर्देशन करे। सम्मक् पथका अर्थ है मोक्ष-मार्ग। उसे वही बता सकता है, जो उसपर चल चुका हो। सच्चा साधु उसपर चलता है और उसके अंश-अंशसे परिचित रहता है। हिन्दीके जैन कवियोंने 'गुरु' को मोक्ष-मार्गका प्रकाशक कहा है।

कबीर ने 'गुरु' की शक्तिकी बात तो बहुत की, किन्तु उसके प्रति शिष्यको अनुरागात्मक श्रद्धाका तो जैसे वहाँ अभाव ही है। उधर जैन काव्योंको गुरु-भक्तिमें अनुरागको पर्याप्त स्थान मिला। जैन शिष्यने गुरुके मिलन और विरह दोनोंके ही गीत गाये। गुरुके मिलनमें शिष्यको समूची प्रकृति लहलहाती हुई दिखाई दी और विरहमें उसने समूचे विश्वको उदासीन देखा। रत्नकी 'जिनदत्त चौपई', उपाध्याय जयनागरकी 'जिनकुशलसूरिचौपई', कुशललाभका

‘श्रीपूज्यबाहुणगीतम्’, साधुकीर्तिका ‘जिनचन्द्रसूरिगीतम्’ तथा जोधराजका ‘सुगुरुशतक’ अनुरागात्मक भक्तिके उत्तम दृष्टान्त हैं।

हिन्दीके सभी कवियोंने स्वीकार किया है कि गुरुके सामर्थ्यवान् होने मात्रसे कुछ नहीं होता। शिष्यमें योग्यता, ग्रहण करनेकी उपादान शक्ति होनी ही चाहिए। उपादान शक्तिके अभावमें गुरु कितना ही समक्षायें शिष्य समझता नहीं। जैन कवियोंने अपने अनेक पदोंमें इस भावको सरसताके साथ प्रकट किया है; किन्तु गुरु अत्यधिक उदार होता है। शिष्यमें ग्रहण करनेकी शक्ति हो या न हो, वह गुरुके आशीर्वादका पात्र तो बनता ही है। बनारसीदासने ‘नाटक-समयसार’में गुरुकी मेघके समान कहा है। गुरुमें-से मेघकी ही भाँति ‘बानीरूपी’ अव्यहित धार निकलती है और उससे सब जीवोंका हित होता है।

“ज्यों बरषे बरषा समै, मेघ अखंडित धार।

ए्यों सदगुरु बानी खरै, जगत जीव हितकार।”

ब्रह्मकी प्रेरणा

प्रत्येक भक्त अपने भगवान्से याचनाएँ करता है। जैन भक्तने भी की है। उसने कहीं पुत्र, कहीं धन और कहीं मोक्ष माँगा। उसका माँगना कभी व्यर्थ गया हो, ऐसा सुननेमें नहीं आया। बीतरागी प्रभुने अपने भक्तकी सभी मनो-कामनाओंको पूरा किया, फिर वे भीतिक हो या आध्यात्मिक। किन्तु प्रश्न तो यह है कि जो भगवान् संसारसे मुक्त हो चुका, उसका संसारसे क्या सम्बन्ध? जैन सिद्धान्त जिनेन्द्रमें कर्तृत्व नहीं मानता और बिना कर्तृत्वके वह भक्तकी इच्छाओंको पूरा भी नहीं कर सकता। फिर जैन भक्त किस सहारेसे टिकता है? उसके टिकनेका अवलम्ब है जिनेन्द्रकी प्रेरणा। जिनेन्द्र कुछ नहीं देते, किन्तु उनके दर्शन और पूजा-उपासनासे भक्तमें पुण्यप्रकृतियोंका जन्म होता है। ये प्रकृतियाँ षड्रवर्त्तोंकी विभूति देती हैं और तीर्थंकरका पद भी। अर्थात् उनमें क्षणिक और स्थायी दोनों ही प्रकारका आनन्द देनेकी सामर्थ्य है। सारांश यह कि जिनेन्द्र

१. रत्नकी ‘जिनवत्त चौपई’, जैन मन्दिर पाटीदी, जयपुरके गुटका नं० २०० में मौजूद है। इसमें ५५३ पद्य हैं। जोधराजका सुगुरुशतक भी इसी मन्दिरके गुटका नं० २३६ में अंकित है। अवशिष्ट रचनाएँ प्रकाशित हो चुकी हैं।

२. पुण्यप्रकृतियों का अन्य मार्गोंसे भी जन्म ले सकती हैं, किन्तु भक्तिमार्ग आसान, सीधा और सरल है, जनसाधारणके मनको रचता है। शान प्रधान जैन धर्ममें उसका विधान बहुत बड़े आश्वासनकी बात है।

कुछ नहीं देते, किन्तु उनकी प्रेरणा सब कुछ देती है। उससे भक्तमें ऐसी सामर्थ्यका जन्म होता है, जिससे वह स्वतः सब कुछ प्राप्त कर सकता है। इसे ही प्रेरणाजन्य कर्तृत्व कहते हैं। इसमें भक्त 'देव-देव पुकारा' तक ही सीमित नहीं रहती, अपितु अभीष्ट प्राप्त करनेके लिए कर्मक्षेत्रमें उतरती है। भक्ति और कर्मका ऐसा समन्वय कहाँ देखनेको मिलता है। इसमें जैन भक्त न तो भक्तिके नितान्त परावलम्बनसे आलसी बन पाता है और न कर्मकी शुष्कतासे बेचैन होता है।

जिनेन्द्रका सौन्दर्य प्रेरणाका अवश्य पुंज है। उसे लेकर कवियोंकी आनन्दानुभूतियाँ भी उभरती रही हैं। 'स्वयम्भू स्तोत्र' में आचार्य समन्तभद्रने लिखा है, "न पूजार्थस्त्वधि बीतरागे न निम्ब्या नाथ विबान्तबैरे। तथापि ते पुण्यगुणस्मृतिर्न पुनाति चित्तं दुरितान्जनेभ्यः ॥" मध्यकालीन हिन्दीके जैन काव्योंमें ऐसी अनेकानेक उक्तियाँ हैं। दानतरायने जिनेन्द्रके प्रेरणाजन्य कर्तृत्वको एक उपालम्भके द्वारा प्रकट किया है।

“तुम प्रभु कहियत दीनव्याल।

आपन जाय मुक्ति मैं बैठे, हम जु रुकत जगजाळ।

तुमरो नाम जपैं हम नीके, मन बच तीनौं काळ ॥

तुम तो हमको कछु देत नहिं, हमरो कौन हवाळ।

बुरे-मले हम भगत तिहारे, जानत हो हम चाळ ॥

और कछु नहिं यह चाहत हैं, राग-दोष कौं टाल।

हम सों चूक परी सो बकसो, तुम तो कृपा विशाळ ॥

धानत एक बार प्रभु जग तैं, हमकों छोडु निकाल।”

आधुनिक हिन्दीके कवियोंका मन भी आराध्यके प्रेरणाजन्य सौन्दर्यमें ही अधिक रमा है। 'प्रियप्रवास'की राधाने पवनको दूती बनाकर कृष्णके पास भेजा। दूतीने पूछा कि वहाँ तो सब काले ही काले होंगे, मैं कृष्णको कैसे पहचानूँगी ? राधाने कहा,

“बैठे होंगे जिस थक वहाँ मध्यता भूरि होगी।

सारे प्राणी वदन लखते प्यारके साथ होंगे ॥

पाते होंगे परमनिधियाँ लूटते रत्न होंगे।

होती होंगी हृदयतलकी कमारिषाँ पुष्पिता-सी ॥

देते होंगे प्रथित गुण वे देख सद्गृहि द्वारा।

कोहाको छू कलित करसे स्वर्ण होंगे बनाते ॥”

राधाने कृष्णके व्यक्तित्वमें एक ऐसा जादू माना है, जिससे समीपस्थोंकी परम निधियाँ और रत्न प्राप्त हो जाते हैं। कृष्ण कुछ देते नहीं, उनके 'दर्शन'में ऐसी शक्ति है, जिसकी प्रेरणा भक्तको सब कुछ पानेमें समर्थ बनाती है। जिसको केवल सद्दृष्टिसे ही प्रथित गुण आ जाते हों, वह जादू ही है और क्या। इसे ही जैन आचार्य प्रेरणा कहते रहे हैं, और जैन-कवि उसीके प्रेरणा-दीप जलाते रहे हैं। रायचन्दकी सीताने राममें, हेमविजयकी राजलने नेमिकुमारमें, कुशल-लामकी अंजनाने पवनदेवमें प्रेरणाजन्य सौन्दर्यकी अनुभूतियाँ की हैं।

पंचकल्याणक स्तुतियाँ

तीर्थकरोंके गर्भमें आने, जन्म लेने, तपके लिए जाने, केवलज्ञानके उत्पन्न होने और मोक्ष प्राप्त करनेके अवसरपर जो उत्सव मनाये जाते हैं, उन्हें 'कल्याणक' कहते हैं। वे कल्याण करते हैं, अतः उनकी यह संज्ञा सार्थक ही है। जैन काव्योंमें उनका अनुभूतिपरक विवेचन है। प्रबन्ध काव्योंमें अधिक है फिर चाहे वे संस्कृत-प्राकृतके हों अथवा अपभ्रंश और हिन्दीके। वहाँ तीर्थकरके प्रत्येक कल्याणकसे सम्बन्धित एक-एक सर्ग है, किन्तु कवियोंका मन गर्भ और जन्म-कल्याणकोंमें ही अधिक रमा है। भूधरदासके पार्श्व-पुराणमें इन दोका सरस वर्णन है। कविकी सबसे बड़ी सामर्थ्य है चित्रांकन। हिन्दीके महाकवियोंने रुचिकवासिनी देवियोंके द्वारा माँकी सेवा, सद्यःजात बाल तीर्थकरका पाण्डुक-शिलापर स्नान, इन्द्रका ताण्डव नृत्य और 'आनन्द' नाटक आदि दृश्योंको सफलतापूर्वक अंकित किया है। उनमें प्राकृतिक छटाका समन्वय होनेसे सौन्दर्य और भी बढ गया है।

प्रबन्ध काव्योंमें यथाप्रसंग मुक्तक स्तुतियोंकी भी रचना की जानी है। उनमें तत्-तत् कल्याणकको लेकर तीर्थकरके प्रति अपना भक्ति-भाव प्रकट करना ही कविका उद्देश्य होता है। अपेक्षाकृत हिन्दीके प्रबन्ध काव्योंमें ऐसी स्तुतियोंकी अधिकता है। हिन्दीके कवियोंने तो मुक्तक रूपसे भी पंचकल्याणक-स्तुतियोंका निर्माण किया है। संस्कृत-प्राकृतमें उनका नितान्त अभाव है। यह हिन्दी-कवियोंकी अपनी निजी विशेषता है। पाण्डे रूपचन्दकी 'पंचमंगल स्तुति' आज भी जैन-मन्दिरोंमें प्रतिदिन पढ़ी जाती है। जगरामके 'लघुपंचमंगल'की एक हस्त-लिखित प्रति मुझे बड़ौतके विगम्बर जैन-मन्दिरके शास्त्रभण्डारमें मिली है। पाण्डे रूपचन्दने प्रसिद्ध 'पंचमंगलस्तुति'के अतिरिक्त एक 'लघुपंचमंगल'का भी

निर्माण किया था। वह भी बड़ोतके शास्त्रभण्डारमें उपलब्ध हुआ है। भवानी-दासके 'पंचमंगलकाव्य' की एक प्रति बनारसमें रामघाटपर स्थित प्राचीन जैन-मन्दिरमें मौजूद है। भट्टारक घर्मचन्दका 'पंचमंगल' जयपुरके पाटोदीके जैन-मन्दिरमें उपलब्ध है। इन काव्योंमें जैन कवियोंका हृदय जैसे उमड़ ही पड़ा है। जगरामके लघुमंगलका एक वह दृश्य देखिए, जिसमें छपान कुमारिकाएँ माँकी सेवा करती हैं,

“ईक सनमुख दरपन लीया, ईक ठाढी चँवर दुराबै जी ।
बसन आभूषन ईकसै, ईक मधुरी बैन बजाबै जी ॥
पूँछत एक पहेली का, ईक उतर सुनि हरषाबै जी ।
निसि दिन अति आनन्द स्वौ, हम नव मास बिताबै जी ॥
महिमा त्रिभुवन नाथ की, कवि कहाँ छौं वरणाबै जी ।
भक्ति परे ना बसि मयो, जगताराम जस गाबै जी ॥

दास्यभाव

भक्तको भगवान्‌का दास होना ही चाहिए। वह दासता जो भक्तके हृदयमें जन्म लेती है, सात्त्विकी ही होती है। उसका भौतिक स्वार्थसे युक्त दासताके राजसिक पहलूसे सम्बन्ध नहीं होता है। जैन भक्त भगवान्‌का दास है। वह भगवान्‌की सेवामें अपना जीवन बिता देना चाहता है। हिन्दीके अनेक जैन कवियोंने भव-भवमें जिनेन्द्रकी सेवा करनी चाही है। उन्होंने न तो सासारिक सुख माँगे और न मोक्ष ही, माँगी तो सेवा। सेवाजन्म आनन्द ही उनके जीवनका चरम लक्ष्य बना रहा। उनकी यह आकांक्षा पवित्र थी—स्वार्थरहित।

जैन भक्तका आराध्य भी कंसा उदार और दयालु है कि वह अपने दासको अपने समान बना लेता है। आचार्य समन्तभद्रने लिखा है कि हे भगवन् ! जो आपकी शृङ्खला करते हैं, वे शीघ्र ही आप-जैसी लक्ष्मीसे सुशोभित होते हैं।^१ इसीलिए कवि बनारसीदासने ज्ञानीके लिए भी सेवाभावकी भक्ति अनिवार्य बतलायी है। जो भगवान् दीनोंपर इतनी दया करे कि उन्हें अपने समान बना ले, सच ही वह 'दीनदयालु' है। इसी कारण जैन भक्त बार-बार उस 'दीनदयालु'को पुकारता है^२,

१. देखिए स्तुतिविष्णु, ७०वाँ श्लोक।

२. कवि भूधरदासकी 'अहो जगद्गुरु'बाली विनयी, जो 'वृत्तजिज्ञवाणीसंग्रह'में प्रकाशित हो चुकी है।

“अहो जगद्गुरु एक सुनियो अरज हमारी ।
तुम प्रभु दीनदयालु, मैं दुखिबा संसारी ॥”

और यह भी सच है कि उसका पुकारना कभी निरर्थक नहीं गया। दीनदयालुने दीनपर दया कर उसे भी 'दीनदयालु' बना लिया। ऐसे भगवान्‌का यदि कोई दास बने तो ठीक ही है। यदि न बन पाये तो दुर्भाग्य है।

हिन्दीके अनेक जैन कवियोंने दास्यभावकी भक्ति की है। उसका विवेचन तीसरे अध्यायमें किया गया है। यह उनके लिए एक उत्तर होगा, जो जैन भक्तिमें दास्यभाव नहीं मानते। उनके कथनानुसार आत्मामें परमात्मा बननेकी ताकत मौजूद है, फिर उसे दासता करनेकी क्या आवश्यकता है। उनके सिद्धान्तानुसार आत्मा और परमात्मा समान है, फिर दासताको स्थान ही नहीं है। इसके अतिरिक्त वे भगवान्‌में कर्तृत्व भी नहीं मानते, इसलिए भी दासताका खण्डन करते हैं। किन्तु आत्मा अभी परमात्मा नहीं है, उसमें उन तत्त्वोंका आविर्भाव नहीं हुआ है, जो परमात्मामें मौजूद है, अतः यदि वह परमात्मामें सेवाभाव रखे तो अनुपयुक्त नहीं है। जहाँतक कर्तृत्वका सम्बन्ध है, वह भले ही प्रेरणात्मक हो, है तो, फिर दास्यभाव भी निम्न ही सकता है। जैन कवियोंने दास्यभक्तिके अनेक पदोंका निर्माण किया है।

आराध्यकी महत्ता

आराध्यकी महत्ता स्वीकार किये बिना श्रद्धा ही उत्पन्न नहीं होती, भक्ति तो दूरकी बात है। इसी महत्ताके साथ भक्तकी अपनी लघुताकी स्वीकृति स्वतः ही जुड़ी है। अर्थात् भक्त जबतक अपनेको लघु और आराध्यको महान् स्वीकार नहीं करता, वह भक्त ही नहीं है। जैन भक्तिमें भी ये दोनों प्रवृत्तियाँ दिखाई देती हैं। आराध्यकी महत्ता प्रकट करनेके अनेक ढंग हैं, और उनमें एक यह भी है कि अपने आराध्यको अन्य देवोंसे बड़ा बताया जाये। सूर और तुलसीने कृष्ण और रामको ब्रह्मा, महेश और बुद्धसे बड़ा कहा है। जैन कवियोंने भी जिनेन्द्रको अन्य देवोंसे बड़ा माना। ऐसा करके उन्होंने अपने इष्टदेवमें अनन्य भाव ही प्रकट किया है। उन्होंने किसी अन्यके प्रति कटुता अभिव्यक्त नहीं की। अपने इष्टदेवको सर्वोत्कृष्ट बताना भक्तका कर्तव्य है, किन्तु जिन अन्य देवोंसे उत्कृष्ट दिखाया जाये, उनके प्रति घृणात्मक भाव प्रकट करना ठीक नहीं है। सगुणोपासक कवि निर्गुणब्रह्मका खण्डन कटुताके साथ करते रहे हैं। उनका यह कार्य निवेधात्मक

अधिक है, विधेयक कम । निर्गुणब्रह्मका खण्डन सगुणब्रह्मकी भक्ति नहीं है । सगुण और निर्गुणको एक माननेसे जैन कवि इस संघर्षसे नितान्त मुक्त रहे हैं । उन्होंने जैनातिरिक्त देवोंसे अपने देवको बड़ा तो बताया, किन्तु उनको बुरा भी नहीं कहा । जैन संस्कृत काव्योंमें तो कही-कही ब्रह्मा, विष्णु, महेशके प्रति तीखा-पन भी दिखाई देता है, किन्तु जैन हिन्दी रचनाओंमें ऐसा नहीं है ।

जैन कवियोंने आराध्यकी महत्ता एक अन्य शैलीसे भी प्रकट की है । यह शैली विधेयक है और प्रथमकी अपेक्षा उदारतापरक भी । इसमें भक्त कवि अन्य देवोंकी आराधना तक करनेको तैयार रहता है, किन्तु तभी, जब उसमें अपने इष्टदेवके गुण घटित हो । रामके भक्त तुलसीदास कृष्णकी बन्दनाको भी तैयार है, किन्तु जब वे मुरली छोड़कर 'वनप-बाण' धारण करें । एक जैन कवि शंकरकी पूजा करना चाहता है, किन्तु तभी जब शंकर प्रलय करना छोड़कर 'शं' अर्थात् शान्ति करनेवाले बन जायें । इसी भाँति वे 'ब्रह्मा' की उपासना करनेकी भी तैयार है, किन्तु तभी जब वह उर्वशीके मोह-जालसे निकलकर 'क्षुत्तृष्णाश्रम-राग रोगरहित' हो जायें । आचार्य हेमचन्द्रने तो अपने आराध्यका नाम ही नहीं लिया । उनके लिए तो वे सभी इष्टदेव हैं, जिनमें रागादिक दोष क्षयका प्राप्त हो गये हैं,

“भवकीजानुरजनना रागाद्याः क्षयमुपागता यस्य ।

ब्रह्मा वा विष्णुर्वा हरो जिनो वा नमस्तस्मै ॥

यत्र तत्र समये यथा तथा योऽसि सोऽस्यभिधया यथा तथा ।

वीतदोषकलुषः स चेद्भवानेक एव भगवन्मोऽस्तु ते ॥”

भक्तकी लघुताकी बात ऊपर कही जा चुकी है । आराध्यकी महत्ताके समक्ष भक्तको अपना प्रत्येक गुण और कार्य लघु ही प्रतीत होता है । भक्तिके क्षेत्रमें लघुताका भाव हीनताका स्रोतक नहीं है । भक्त जितना ही अधिकाधिक अपनेको लघु अनुभव करता जायेगा, उतना ही विनम्र होता जायेगा और आराध्यके समीप पहुँचना जायेगा । तुलसीकी 'विनयपत्रिका'में 'लघुता' प्रमुख है । जैन कवि कुमुदचन्द, जगजीवन, मनराम, बनारसीदास, रूपचन्द और भूधरदासके पदोंमें भी लघुताको ही मुख्यता दी गयी है । बनारसीदासका एक पद्य देखिए,

१. आचार्य अकलंक, अकलकस्तोत्र सटीक, दूसरा और चौथा श्लोक ।

२. नाटकसमयसार, उत्थानिका, १२वाँ पद्य ।

“जैसें कोठ मूरख महासमुद्र तिरिबे को,
भुजानि सों उद्यत मयौ है तजि नावरी ।
जैसें गिरि ऊपरि बिरलफल तोरिबे कों,
बावनु पुरुष कोऊ उमंगै उतावरी ।
जैसे जलकुण्ड में निरखि शशि प्रतिबिम्ब
ताके गहिबे कों कर नीचो करे टावरी ।
तैसें मैं अलपबुद्धि नाटक भारम्म कीनौ
गुनी मोहि हँसंगे कहेंगे कोठ बावरी ॥”

लघुताके साथ ही दीनताका भाव भी जन्म लेता है। दीनताका अर्थ है गरीबी, गरीबी केवल रुपये-पैसेको नहीं, हर तरहकी। भवतमें न तो गुण हैं और न पुण्य करनेकी सामर्थ्य। उसकी जिन्दगी पापोमें कटती है। इसी कारण उसे बारम्बार गर्भमें दुःखोंको झेलना पड़ता है। वह जीवन-भर बेचैन रहता है। कोई भी भगवान् उसके इन दुःखोंको तभी दूर कर सकता है, जब वह ‘दीनदयालु’ हो। अहिंसाको परम धर्म माननेके कारण जिनेन्द्र तो स्वभावसे ही ‘परम-कारुणिक’ होने है। उन्होंने सदैव दोनोंपर दया की है। हिन्दीके जैन कवियोंने उनके ‘दीनदयालु’ रूपको लेकर बहुत कुछ लिखा है। उनमें पं० दीलतरामकी ‘अव्यात्म बारहलखड़ी’, भैया भगवतीदासका ‘ब्रह्मविलास’, भूधरदासका ‘भूधर-विलास’, दानतरायका ‘दानतविलास’ तथा मनरामका ‘मनरामविलास’ प्रसिद्ध है। इनमें भगवान्को उस ‘विशुद्ध’ का निरूपण है, जिसके सहारे दीन तरते हैं, भले ही उन्होंने हीन कर्म किया हो।

भगवान् इसलिए भी महान् है कि वह अशरणोंको शरण देता रहा है। जीव अपने ही पाप और अपराधोंके कारण ऐसा बन जाता है कि उसे कोई शरण देने-को तैयार नहीं होता। ऐसोपर भगवान् दया करता है। उनके अपराधोंको परि-मार्जित कर उन्हें भी भवसमुद्रसे तार देता है। जिनेन्द्र जब ‘दीनदयालु’ है तो ‘अशरणशरण’ भी है। अशरणोंको शरण देना भी दयासे ही सम्बन्धित है। जैन कवियोंने जिनेन्द्रके इस रूपको लेकर अनेक अनुभूतिपरक ‘पदों’का निर्माण किया है। पं० दीलतरामका कथन है,

“जाऊँ कहाँ तजि शरण तिहारे ।

चूक अनादितनी या हमरी, माफ करौ करुणा गुन धारे ॥

दूबत हौं भवसागर में अब, तुम बिनु को मोहि पार निकारे ।”

भक्तको भी पूरा विश्वास है कि उसे केवल जिनेन्द्र ही शरण दे सकते हैं। वे केवल शरण ही नहीं, अपितु उसे तार भी देंगे, क्योंकि उनका ऐसा 'विश्द' है। कवि धानतरायने लिखा है,

“अब हम नेमिजी की शरण ।

और ठौर न मन लागत है, छाँड़ि प्रभुके शरण ॥

सकल भवि-अघ-दहन बारिद बिरुद तारन तरन ।

इन्द्र-चन्द्र-फनिन्द ध्यावैं, परम सुख दुख हरन ॥”

कीर्तन

कीर्तनका तात्पर्य है भगवान्‌की कीर्तिका वर्णन करना। वैष्णव मन्दिरोंमें ताल-मंजीरोंके साथ होनेवाले कीर्तनका रूप जैन मन्दिरोंमें कभी प्रचलित नहीं रहा। मध्यकालमें देवस्थानोंपर भी जैन भक्त नृत्य और गायनके साथ रास करने लगे थे, किन्तु श्री जिनवल्लभसूरि (वि० स० ११६७) ने लगुड और तालरासोंको बन्द कर दिया था, क्योंकि इन रास-कर्त्ताओंकी चेष्टाएँ विटो जैसी होने लगी थी। अन्य रास प्रचलित रहे, नृत्य और गायन भी। किन्तु यहाँ रूप भी वैष्णव-मन्दिरोंमें होनेवाले कीर्तन-जैसा नहीं था।

काव्यमें कीर्तनको नाम-जप कहते हैं। जिनेन्द्रके नाम-जपकी महिमा जैन कवियोंने सदैव स्वीकार की है। मानतुंगाचार्यने ‘भवतामरस्तोत्र’में लिखा है, “त्वन्नाममन्त्रमनिशं मनुजाः स्मरन्तः सद्यः स्वयं विगतबन्धमया भवन्ति ॥” आचार्य सिद्धसेतने भी ‘कल्याणमन्दिरस्तोत्र’में लिखा है, “आस्तामचिन्त्यमहिमा जिनसंस्तवस्ते नामापि पाति भवतो भवतो जगन्ति ॥” हिन्दीके जैन साहित्यमें तो स्थान-स्थानपर भगवान्‌के नामकी महत्ताका भावपूर्ण निरूपण है। वैसे तो सूर और तुलसीने भी अपने आराध्यके नाम लेने मात्रसे ही असोम सुख प्राप्त होनेकी बात लिखी है, किन्तु जिनेन्द्रका नाम लेनेसे सासारिक वैभव तो मिलते ही है, साथ ही उनके प्रति अनाकर्षणका भाव भी प्राप्त होता है। वैभव मिलता जाये और उसके साथ ही मन उससे पृथक् होकर वैराग्यकी ओर खिंचता जाये, यह ही जिनेन्द्रके नाम-जपका उद्देश्य है। कवि बनारसीदासके ‘नामनिर्णय विधान’से ऐसा

सिद्ध भी है। भैया भगवतीदासने 'सुपंचकुपंचपचीसिका' में जिनेन्द्रके नामकी अचिन्त्य महिमाका वर्णन किया है। उदाहरणके लिए,

“तेरो नाम कल्पवृक्ष इच्छा को न राखै उर, तेरो नाम कामधेनु कामना हरत है।
तेरो नाम चिन्तामन चिन्ता को न राखै पास, तेरो नाम पारस सो दारिद्र्य हरत है ॥
तेरो नाम अमृत पिये तैं जरा रोग जाय, तेरो नाम सुखमूल दुख को दरत है।
तेरो नाम वीतराग धैर उर वीतराग, भव्य तोहि पाय भवसागर तरत है ॥

कीर्तनका दूसरा अर्थ है गुणोंका कीर्तन। जिनेन्द्रमें गुण तो हैं असीम और मानव है ससीम, फिर उन्हें कैसे कहे। अतः वह असीमकी कहनेके लिए अतिशयोक्तिका सहारा लेता है। यहाँ 'अतिशयोक्ति' शब्द असीमके पक्षमें नहीं, अपितु कहनेवाले 'ससीम' के पक्षमें घटता है। ससीम कह नहीं पाता, किन्तु जो कुछ भी कहता है, वह भी उसके लिए बड़ा-चड़ा कथन है। असीमके सीमारहित गुणोंको तो वह जान भी नहीं पाता, अतः उन्हें बड़ा-चड़ाकर कहनेका तो कोई अर्थ ही नहीं है। 'स्वयम्भू स्तोत्र' में इसे अल्पमतिक्रिया 'प्रलाप-लेश' कहा है, वह अल्पमति, जो जिनेन्द्रके अशेषमाहात्म्यको जानता ही नहीं। धनञ्जयने 'विषापहार स्तोत्र' में स्पष्ट ही लिखा, “वक्तुं कियान् कीदृशमित्यशक्यः, स्तुतिस्ततोऽशक्ति-कथा तवास्तु।” हिन्दीके पद-साहित्यमें 'असीम' के गुणोंको कहनेकी अशक्यता सरसताके साथ अभिव्यक्त की गयी है। कवि घानतरायने एक स्थानपर लिखा है,

“प्रभु मैं किहि विधि धुति करौ तेरो।

गणधर कहत पार नहिँ पावै, कहा बुद्धि है मेरी ॥

शक्र जनम भरि सहस्र जीम धरि तुम जस होत न पूरा।

एक जीम कैसे गुण गावै उलू कहै किमि सूर। ॥

चमर छत्र सिंहासन बरनौ, ये गुँण तुमतैं न्यारे।

तुम गुँण कहन बचन बल नाहीं जैन गिबै किमि तारे ॥

पं० दीलतरामकी 'अध्यात्मबारहखड़ी'में भी लिखा है कि जिनेन्द्रकी गूढ़ महिमा गणपति भी नहीं कह पाते, फिर भला मैं मतिहीन अज्ञानी उस भेदको कैसे पा सकता हूँ।^१

१. घाननपदसंग्रह, बालकृष्ण, ४५वाँ पद।

२. अध्यात्मबारहखड़ी, ब्रह्ममन्दिर, जयपुरकी हस्तलिखित प्रति, 'ग' अक्षर, ७५वाँ पद्य।

“गूढ़ स्वभाव जिनिंद सदा तू सब पती,
महिमा तेरी गूढ़ लहै नहि गणपती ।
तू गूढ़ात्मदेव निरन्तर सब मही,
मैं मतिहीन अयान भेद पायो नहीं ॥”

स्मरण

सभी भक्त अपने-अपने आराध्यका स्मरण करते हैं। स्मरण हो वियोगीका एकमात्र सहारा है। उसीके बलपर भक्त जीवित रहता है। भक्त तबतक स्मरण करता है, जबतक आराध्यमय नहीं हो जाता। राधा जब स्मरण करते-करते कृष्णमय हो गयी, तभी उसे चैन पड़ा। जैन आचार्योंने स्मरण और ध्यानकी पर्यायवाची कहा है। स्मरण पहले तो रुक-रुककर चलता है, फिर शनैः-शनैः उसमें एकतानता आती जाती है, और वह ध्यानका रूप धारण कर लेता है। स्मरणमें जितनी अधिक तल्लीनता बढ़ती जायेगी, वह उतना ही तद्रूप होता जायेगा। ‘एकोभाव स्तोत्र’में लिखा है कि भगवान्‌के ध्यानसे मुझमें ‘त्वय्येवाहं’की मति उत्पन्न हो जाती है। ‘कल्याणमन्दिर स्तोत्र’में कहा गया है कि जिनेन्द्रके ध्यानसे क्षणमात्रमें यह जीव परमात्म दशाको प्राप्त हो जाता है।^१

हिन्दीके जैन कवियोंने सतत स्मरणके बलपर भगवान्‌के तादात्म्यकी बात अनेक स्थानोपर कही है। कवि बनारसीदासने ‘अध्यात्मगीत’में लिखा है, “मागह मरम करत पिय ध्यान। फाटर तिमिर ज्यों उगत मान।”^२ कवि

१. प्रादुर्भूतस्थिरपदमुख त्वामनुध्यायतो मे,

त्वय्येवाहं स इति मतिरुत्पद्यते निर्विकल्पा ।

मिथ्यैवेयं तदपि तनुते तृप्तिमभ्वरूपा,

दोषात्मानोऽप्यभिमतफलास्त्वत्प्रसादाद्भ्रवन्ति ॥

—एकोभावस्तोत्र, १७वाँ पद्य ।

२. ध्यानाजिज्ञनेश भवतो भविनः क्षणेन,

देहं विहाय परमात्मदशां व्रजन्ति ।

तीव्रानलादुपलभाचमपास्य लोके,

चामीकरत्वमचिरादिव धातुभेदाः ॥

—कल्याणमन्दिरस्तोत्र, १५वाँ श्लोक ।

३. बनारसीविलास, जयपुर, अध्यात्मगीत, १५वाँ पद्य, पृ० १६१ ।

द्यानतरायका कथन है कि 'आतमराम' सों लगनेने अर्थात् ध्यान करनेसे 'दुविधा भाव' दूर हो जाता है, भक्त और स्वामीमें भेद नहीं रहता, दोनों एक हो जाते हैं। भैया भगवतीदासने 'सूत्रावलीसी'में "ध्यावत आप माहिं जगदीश, दुहुं पद एक बिराजत ईश।"^१ लिखकर ध्यानसे तादात्म्यकी बातको पुष्ट ही किया है। ५० दोलतरामने भी "तब वास्यौं बिलखैं नहीं, ध्याऊं है निरग्रन्थि" लिखा है।^३

स्मरणसे केवल भगवान्का तादात्म्य ही नहीं, अपितु भौतिक विभूति भी उपलब्ध होती है। मुनि बादिराजका शरीर कोढ़की दुर्गन्धिसे युक्त था, जिनेन्द्रकी स्मृतिसे स्वर्ण-जैमा चमक उठा।^५ हिन्दीके कवि द्यानतरायका कथन है कि प्रभुके स्मरणसे यह जीव तर तो जाता ही है, साँप और मेढक-जैसे जीवोंको सुरपद भी प्राप्त होता है। देवताओंका वैभव प्रसिद्ध है।^६ भैया भगवतीदासने 'परमात्मछत्तीसी'में लिखा है, "राग द्वेष को त्याग के धर परमात्म ध्यान। ज्यों पावे सुख सम्पदा, मैया हम कल्याण ॥"^७ सांसारिक विभूतियोंकी प्राप्ति होती अवश्य है, किन्तु हिन्दीके जैन कवियोंने आध्यात्मिक सुखके लिए ही बल दिया है। प्रभुके स्मरणपर तो लगभग सभी कवियोंने जोर दिया है, किन्तु ध्यान-वाची स्मरण जैन कवियोंकी अपनी विशेषता है।

दर्शनकी महिमा

आराध्यको सतत देखते रहनेकी तीव्र अभिलाषा कभी बुझती नहीं। अँखियाँ हरि-दरसनकी भूखी बनी ही रहती हैं। हो भी क्या, प्रभु लावण्यसिन्धु हैं, उनके लावण्यजलसे प्यासेकी प्यास तृप्त नहीं होती। गोपीके नेत्र तो कृष्णके मुखको देखते ही लुभा जाते थे, अर्थात् इस भाँति आनन्दमग्न हो जाते थे कि उन्हें लोक-

१. द्यानपदसंग्रह, ३६वाँ पद।

२. ब्रह्मविलास, सूत्रावलीसी, ३०वाँ पद, पृ० २७०।

३. अध्यात्म नारदखड़ी, प्रारम्भ, ४६वाँ पद्य।

४. ध्यानद्वार मम रुचिकरं स्वान्तर्गहं प्रविष्ट-
स्तत्किं चित्रं जिनवपुरिद यत्सुवर्णीकरोषि ॥
पद्मीभानस्तोत्र, ४था श्लोक।

५. द्यानपदसंग्रह, कलकत्ता, ७७वाँ पद।

६. ब्रह्मविलास, परमात्मछत्तीसी, ३५वाँ पद्य, पृ० २३०।

लज्जा और कुलकानिका भी ध्यान नहीं रहता था। इधर अभी तीर्थंकरका जन्म ही हुआ है कि इन्द्र टकटकी लगाकर निरखने लगा। तृप्त नहीं हुआ तो सहस्रनेत्र धारण कर लिये। तृप्ति फिर भी न मिल सकी। भट्टारक ज्ञानभूषणने 'आदीश्वर-फागु' में बालक आदीश्वरके सौन्दर्यका वर्णन करते हुए लिखा है, "देखनेवाला ज्यों-ज्यों देखता जाता है, उसके हृदयमें वह बालक अधिकाधिक भाता जाता है।" अर्थात् वह तृप्ति का अनुभव नहीं करता। और ये नेत्र अब अपने प्रिय-को नहीं देख पाते तो उसके प्रतीक्षा-पथपर बिछे रहते हैं। दिन और रात देखते रहनेसे आँखें लाल हो जाती हैं, किन्तु दुखती नहीं, क्योंकि प्रियमिलनकी ललक उन्हें निरन्तर देखते रहनेकी शक्ति देती है। महात्मा आनन्दघनने लिखा है कि मार्गको निहारते-निहारते आँखें स्थिर हो गयी हैं, जैसे कि योगी समाधिमें और मुनि ध्यानमें होता है। वियोगकी बात किससे कही जाये। मनको तो भगवान्‌का मुख देखनेपर ही शान्ति हो सकती है,^२

“पंथ निहारत लोचनें, द्रग लागी अबोला।

जोगी सुरत समाधि में, सुनि ध्यान झकोला ॥

कौन सुनै किनकुं कहूँ, किम मांडुं मैं खोला।

तेरे मुख दीठे हले, मेरे मनका चोला ॥”

हिन्दीके जैन कवियोने हृदयमें बैठे 'आत्मराम' के दर्शनकी बात अनेक बार कही है। उन्हें उसके देखनेसे एक चरम आनन्दकी अनुभूति मिलती है। उसके दर्शनसे यह जीव स्वयं भी 'परमात्म' बन जाता है। आनन्दतिलकने 'महानन्दिदेउ' में लिखा है, “अप्य बिंदुण जाणहि आणंदा रे। घट महि देव अणंतु।”^३ कवि विद्यासागरने 'विषापहारछप्पय' में लिखा है कि 'बहु देहों' के मध्य 'एक रूप' 'सुतिवंत' जिनदेव विराजमान है, जो मुख घुमाकर देखता है, उसे परममुख मिलता है।^४ भट्टारक शुभचन्द्रने भी 'तत्त्वसारदूहा' में, “देह भीतर तिम अप्य

१. आहेंकनियकुण्डल झलकइ झलकइ नेउर पाइ।

जिम जिम निरखइ हरखइ हियडइ तिम तिम भाइ ॥

आदीश्वरफागु, आमेरशास्त्रभण्डारकी हस्तलिखित प्रति, १६वॉ पथ।

२. आनन्दघनपद संग्रह, अध्यात्मज्ञानप्रसारकमण्डल, बम्बई १६वॉ पद।

३. आनन्दतिलक, महानन्दिदेउ, आमेरशास्त्रभण्डारकी हस्तलिखित प्रति, तीसरा पथ।

४. विद्यासागर, विषापहारछप्पय, दि० जैनशास्त्रभण्डार दूधी, गुटका नं० १४३, ७वॉ पथ।

सरूप, शुद्ध दूष माहिं रहि जिय त्रप ।” लिखा है ।^१ उन्होंने देहके भीतर रहने-वाले ‘अमृत अप्या’ के दर्शनसे परमानन्द प्राप्त होनेकी बात तो एकाधिक बार लिखी है । कवि ब्रह्मदीपने ‘अध्यात्मबावनी’में स्पष्ट ही कहा है, “जै नीकै धरि घटि महि देखै, तौ दरसन होइ तबहि सबु पेखै^२ ।” पाण्डे हेमराजने ‘उपदेशदीहाशतक’ में लिखा है कि घटमें बसे निरंजनदेवके दरसनसे ही ‘सिवधेत’ मिलता है, अन्यथा नहीं ।^३ कवि बनारसीदासका कथन है कि घटमें रहनेवाले इस परमात्माके रूपको देखकर महा रूपवन्त धकित हो जाते हैं, उसके शरीरकी सुगन्धिसे अन्य सुगन्धियाँ छिप जाती हैं ।^४

‘आत्मराम’ के दर्शनसे भक्तको केवल हृदयके भीतर ही आनन्दकी अनुभूति नहीं होती, अपितु उसे समूची पृथ्वी भी आनन्दमग्न दिखाई देनी है । सिंहलद्वीपसे आये हुए रतनसेनको जब नागमतीने देखा तो उसे पूरा विश्व हरा-भरा दिखाई दिया । बनारसीदासने भी प्रिय ‘आत्म’के दर्शनसे प्रकृतिमात्रको प्रफुल्लित दिखाया है । ध्यानतरायने तो सब जगह बसन्त फैला हुआ देखा है ।

भगवान्के ‘दर्शन’ में असीम बल है । दर्शन मात्रसे ही सभी मनोकामनाएँ पूरी हो जाती हैं । अतः जैन कवि जिनेन्द्रको चिन्तामणि और कल्पवृक्ष-जैसे सम्बोधनोंसे सदैव सम्बोधित करते रहे हैं । किन्तु ‘दर्शन’ से भौतिक सुख पानेका अधिक कथन जैन सस्कृत स्तोत्रोमें उपलब्ध होता है । हिन्दीके जैन कवियोंने आध्यात्मिक आनन्दपर ही अधिक बल दिया है । यशोविजयजीने अपने ‘पार्ष्वनाथस्तोत्र’ में लिखा है,

“कल्पद्रुमोऽथ फलितो लेभे चिन्तामणिर्मया ।
प्राप्त कामघटः सद्यो यज्जार्तं तव दर्शनम् ॥
क्षीयते सकलं पापं दर्शनेन जिनेश ! ते ।
नृपया प्रलीयते किं न उवकितेन हविर्भुजा ॥”

१. तत्त्वसारदुहा, मन्दिरठोलियान, जयपुरकी हस्तलिखित प्रति, २१वीं चौपई ।

२. ब्रह्मदीप, अध्यात्मबावनी, पण्ड्या लूणकरजीका मन्दिर, जयपुर, गुटका नं० ११४, ४३वाँ पण ।

३. कोटि जनम लौ तव तपै, मन बच काय समेत ।

सुद्धातम अनुभौ बिना कयो पावै सिवधेत ॥

उपदेशदीहाशतक, वधीचन्दजीका मन्दिर, जयपुर, वेष्टन नं० ६३६, १८वाँ शोहा ।

४. बनारसीविलास, अध्यात्मपदपंक्ति, ७वाँ पद ।

यहाँ कवि पापके क्षयसे जिस पुण्यके उदयकी कल्पना कर रहा है, वह पुत्र-पौत्रादिक, धन-सम्पत्ति और रोगक्षयसे अधिक सम्बन्धित है। हिन्दीके कवि प० दौलतरामने केवल इतना ही कहा कि भगवान्‌के दर्शनसे जिस दिव्य आनन्दकी अनुभूति होती है, उसके समक्ष सासारिक सुखजन्य आनन्द तो अत्यधिक गीण है।

भक्तिसे अंगोंकी सार्थकता

‘भक्ति’में समर्पणका भाव प्रधान होता है। भक्त अपने जीवनको तभी सार्थक मानता है, जब वह भगवान्‌के चरणोंपर समूचा चढ़ जाये। चरणोंपर चढ़ जानेका तात्पर्य यह नहीं है कि भक्त अपनी बलि दे दे। आगे चलकर तान्त्रिक सम्प्रदायने बलिको भक्तिके रूपमें स्वीकार किया गया। यह समर्पणवाले पहलूकी विकृत व्याख्या थी। यद्यपि तान्त्रिक सम्प्रदायका प्रभाव जैन देवियोंपर दिखाई देता है, किन्तु वह बलि और मांस-भक्षण तक नहीं पहुँच पाया है। अतः जैन भक्त कवियोंने अपनेको समर्पित तो किया, किन्तु बलिके रूपमें नहीं। जैन भक्तके समर्पणमें एक निराला सौन्दर्य था। उसने अपने प्रत्येक अंगकी सार्थकता तभी मानी जब वह जिनेश्वरकी भक्तिमें तल्लीन हो। आचार्य समन्तभद्रने ‘स्तुतिविद्या’में लिखा है, “प्रज्ञा वही है, जो तुम्हारा स्मरण करे, शिर वही है, जो तुम्हारे पैरोंपर विनत हो, जन्म वही है, जिसमें आपके पाद-रक्षका आश्रय लिया गया हो, आपके मतमें अनुरक्त होना ही मागत्य है, वाणी वही है, जो आपकी स्तुति करे और विद्वान् वह ही है, जो आपके समक्ष झुका रहे।” वप्पभट्ट सुरिने भी ‘जिनस्त-वनम्’ में लिखा है^१, “वे अखिले नही जो आपका दर्शन नहीं करती, वह चित्त नहीं जो आपका स्मरण नहीं करता, वह वाणी नहीं जो आपके गुणोंको नहीं गाती और

१. प्रज्ञा सा स्मरतीति या तव शिरस्तद्वज्रतं ते पदे
जन्मादः सफलं पर भवभिदी यत्राश्रिते ते पदे ।
माङ्गल्य च स यो रतस्तव मते गीः सैव या त्वा स्तुने
ते ज्ञा या प्रणता जना क्रमयुगे देवाधिदेवस्य ते ॥
स्तुतिविद्या, ११३वां श्लोक ।

२. न तानि चक्षूषि न यैर्निरोक्ष्यसे न तानि चेतासि न यैर्विचिन्त्यसे ।
न सा गिरी या न वदन्ति ते गुणान्न ते गुणा ये न भवन्तमाश्रिताः ॥
जैनस्तोत्रसन्दोह, शान्तावेषापरामिधानं साधारणजिनस्तवनम्, ६ठा श्लोक ।

वे गुण नहीं जो आपके सहारे न टिके हों।” यशोविजयने ‘पार्ष्वनाथस्तोत्र’ में, श्री धर्मसूरिने ‘श्रीपार्ष्वजिनस्तवनम्’ में और आनन्दमाणिक्य गणिने ‘पार्ष्वनाथ-स्तोत्र’ में इन्हीं विचारोंको प्रकट किया है। हिन्दी कवियोंने भी इस सरस परम्परा-को अपनाया। कवि आनतरायका एक पद इस प्रकार है,

“रे जिय जनम लाहो लेह ।
 चरन ते जिन भवन पहुँचै, दान दें कर जेह ॥१॥
 उर सोई जामैं क्या है, अरु रुधिर को गेह ।
 जोम सो जिननाम गावै, साँच सो करै नेह ॥२॥
 आँख ते जिनराज देखैं और आँखें खेह ।
 श्रवन ते जिन वचन सुनि शुभ तप तपै सो देह ॥३॥
 सफल तन हूह भाँति है, और भाँति न केह ।
 है सुखी मन राम ध्यावो, कहैं सद्गुरु येह ॥४॥”

कवि मनरामके ‘मनराम-विलास’में भी ऐसे ही एक पदकी रचना हुई है। उन्होंने लिखा है कि वे ही नेत्र सफल है, जो निरंजनका दर्शन करते हैं। सीस तभी सार्थक है, जब जिनेन्द्रके समक्ष झुके। उन्ही श्रवणोंकी सार्थकता है, जो जिनेन्द्रके सिद्धान्तको मुनते हैं। जिनेन्द्रके नामको जपनेमें ही मुखकी शोभा है। उत्तम हृदय वही है, जिसमें धर्म बसता है। हाथोंकी सफलता प्रभुको प्राप्त करनेमें ही है। चरण तभी सार्थक है, जब वे परमार्थके पथपर दौड़ते हैं।^१

“जैन सफल निरवै जु निरंजन, सीस सफल नमि ईसर झावहि ।
 श्रवन सुफल जिहि सुनत सिद्धान्तहि, मुखज सफल जपि जिन नांवहि ।
 हिवौ सफल जिहि धर्म बसै ध्रुव, करन सुफल पुन्यहि प्रभु पारवहि ।
 चरन सफल ‘मनराम’ बहै, गनि जे परमारथ के पथ धावहि ॥”

भैया भगवतीदासके ‘पंचेन्द्रिय संवाद’ में प्रत्येक इन्द्रियने अपनी प्रशंसा यह कहकर ही की है कि मेरे-द्वारा जैसी भगवद्भक्ति सम्पन्न हो सकती है, अन्यसे नहीं। एक स्थानपर जीभने कहा, “जीमहि तैं जपत रहै, जगत जीव जिन नाम । जसु प्रसाद तैं सुख लहै, पावै उत्तम ठाम ॥” इसी भाँति आँखका कथन है कि आँखसे जिनेन्द्र बिम्ब और प्रतिमा देखे बिना इस जीवका कल्याण सम्भव नहीं है। सारांश यह है कि ‘पंचेन्द्रिय संवाद’ में प्रत्येक इन्द्रियकी सार्थकता भगव-

१. आनन्दपद संग्रह, कलकत्ता, ६वीं पद, पृ० ४ ।

२. मनराम विलास, मन्दिर ठोलिवान, जयपुर, वेष्टन नं० ३६५, ६०वाँ पद्य ।

भक्तिमें ही मानी गयी है। जगराम, जोधराज, बिनयविजय, देवाग्रहा और रूप-चन्दके पदोंमें भी यह ही बात है।

भक्तिके लिए मनको चेतावनी

कबीर आदि निर्गुनिये सन्तोंकी साखियों और पदोंमें 'चेतावणी की अंग' प्रमुख है। इस अंगमें मन या चेतनको संसारके माया-मोहसे सावधान किया गया है। उसका तात्पर्य यह ही है कि यह मन संसारके जालमें फँसा है। उसे चाहिए कि वहाँसे निकलकर ब्रह्मकी भक्तिमें तल्लीन हो। चेतावनीवाली बात जैन और बौद्ध-साहित्यमें अधिक मिलती है, क्योंकि ये दोनों ही धर्म विरक्तिप्रधान हैं। वैसे तो जैन प्राकृत, संस्कृत और अपभ्रंशके भक्तिपरक काव्यमें वैराग्यका स्वर ही प्रबल है, किन्तु उनमें चेतनको सम्बोधन कर रचे गये हिन्दीके पद-साहित्य-जैसा लालित्य नहीं है। बौद्धोंके सिद्ध साहित्यमें भी नहीं है।

कवि भूधरदास अपने पदोंके प्रसादगुणके लिए प्रसिद्ध है। मन, जीव या चेतनको सम्बोधन कर लिखे गये उनके पद अत्यधिक सरस हैं। एक पदमें उन्होंने लिखा है, "यह संसार रैनका सपना है, तन और धन पानीके बुलबुलेके समान है। जीवनका कोई भरोसा नहीं, वह अग्निमें तृणके डेरकी भाँति जल जायेगा, दूसरी ओर काल कुदाल लिये सिरपर खड़ा है, तू अपने मनमें फूला हुआ क्या समझ रहा है। कन्धेपर कुदाल रखकर मोहरूपी पिशाचने तेरी बुद्धिको काट दिया है। अतः हे जीव ! दुर्मतिके सिरपर धूल डालकर श्री राजमतीवरका भजन कर।"^१

'भैया' के पद तेजस्वितासे समन्वित हैं। उन्होंने अनेक पद्योंमें चेतनको करारी फटकार दी है। उन्होंने एक सर्वयामे लिखा है, "अरे ओ चेतन !

१. भगवन्त भजन क्यों भूला रे।

यह संसार रैन का सपना, तन धन बारि बबूला रे ॥

इस जीवन का कौन भरोसा, पावक में तृण फूला रे।

काल कुदार लिये सिर ठाढ़ा, क्या समझी मन फूला रे ॥

मोह पिशाच छल्यो मति मारै, निज कर कंध बमूला रे।

भज श्री राजमतीवर भूधर, दो दुर्मति सिर धूला रे ॥

भूधरविलास, कलकत्ता, १९वॉ पद।

अनादिकाल व्यतीत हो गया, क्या तुझे अब भी चेत नहीं हुआ। चार दिनके लिए ठाकुर हो जानेसे क्या तू गतियोमें धूमना भूल गया है। तू इन्द्रियोंके संग क्या लगा हुआ है। तू चेतनहारा होकर भी चेतता क्यों नहीं?" भैयाकी फटकारोंका अन्त नहीं है। कही तो वे कहते हैं, "हे चेतन ! तेरो मति किसने हर ली है। तू अपने परम पदको क्यों नहीं समझता।" कही कहा, "हे चेतन ! उन दुःखोंको भूल गये, जब नरकमें पड़े संकट सहते थे, अब महाराज हो गये हो।" अन्तमें समझाते हुए कहा^३,

"भगवंत भजो सु तजो परमाद, समाधि के संग में रंग रहो।

अहो चेतन त्याग पराई सुबुद्धि, गहो निज शुद्धि उ्यों सुख लहो ॥"

अपने ही घटमें उसे चिदानन्दको यह चेतन देख नहीं पाता। जब देखता ही नहीं तो भक्ति कैसी? किन्तु इसका कारण क्या है? कारण है माया। जैन साहित्यमें मायापर बहुत कुछ लिखा गया है। मायाका सम्बन्ध मोहनीय कर्मसे है। आठ कर्मोंमें मोहनीय प्रबलतम माना गया है। मोहके कारण ही यह जीव भटकता फिरता है। मोह और माया पर्यायवाची शब्द हैं। कबीरने भी मायाको स्वीकार किया है। कबीरके घटमें बिराजे रामको न देख पानेमें भी माया ही कारण है। जैन कवियोंने मायाको 'ठगनी' कहा है, क्योंकि वह समूचे संसारको ठगकर खा जाती है। जो इसपर विश्वास करता है, वह मूर्ख पीछेसे पिछताता है।^४ कबीरने मायाको महाठगनी कहा है, क्योंकि उसके जालसे ब्रह्मा, विष्णु और महेश भी बच नहीं सके हैं।^५ इस मायासे बचानेके लिए देवाग्रहोंने एक

१. केवल रूप विराजत चेतन, ताहि विलोकि अरे मतवारे।

काल अनादि वितीत भयो, अजहूँ तोहि चेत न होत कहा रे ॥

भूलि गयो गति को फिरबो, अब तो दिन क्यारि भये ठकुरारे।

लागि कहा रह्यो अक्षनि के संग, चेतत क्यों नहि चेतन हारे ॥

ब्रह्मविलास, शतश्लोत्तरी, ५०वाँ पद्य, पृ० १६।

२. ब्रह्मविलास, परमार्थपद पंक्ति, २०वाँ और २१वाँ पद, पृ० ११६।

३. ब्रह्मविलास, शतश्लोत्तरी, १०२वाँ पद्य, पृ० ३१।

४. सुन ठगनी माया, तैं सब जग ठग लाया।

टुक विश्वास किया जिन तेरा सो मूरख पिछताया ॥

भूधरदास, भूधरविलास, ८वाँ पद, पृ० ५।

५. माया महाठगनी हम जानी।

तिरगुन फाँस लिये कर डोली, बोलैं मधुरी बानी ॥

कबीर, सबद, सन्तसुधासार, बियोगी हरि सम्पादित, दिल्ली, पृ० १०१।

पदमे लिखा है कि जैसे बादीगरका बन्दर, बादीगरके कहनेपर बारम्बार नाचता है, वैसे ही यह जोव मायाके आदेशपर नृत्य करता है।^१ कवि रूपचन्दने 'अध्यात्म सवैया' में कहा है कि हे मूढ़ जोव ! महामायाके वशोभूत होकर तू ब्रह्मके सम्मुख गमन नहीं कर पाता।^२ महात्मा आनन्दघनने 'आनन्दघनबहत्तरी' में लिखा है कि हे चेतन ! तुम मायाके बसमें हो गये हो, अतः अपने ही हृदयमें विराजमान समतारूपी आनन्दको प्राप्त नहीं करते।^३ धानतरायने माया-ममतासे पोछा छुड़ाकर इस बावरे मनको अरिहंतका स्मरण करनेके लिए कहा है,

.. “अरहंत सुमर मन बावरे ।

ल्याति लाम पूजा तजि माई, अन्तर प्रभु लौ लाव रे ॥

युवती तन धन सुत मित परिजन, गज तुरंग रथ चाव रे ।

यह संसार सुपन की माया, आँख मीच दिखराव रे ॥

ध्याय-ध्याय रे अब है दाव रे, नाहीं संगल गाव रे ।

धानत बहुत कहाँ कौं कहिए, फेर न कछु उपाव रे ॥”

बावनी और शतक आदिमें जैन भक्ति

मध्यकालीन हिन्दीके जैन भक्त कवियोंने बावनी, शतक, बत्तीसी और छत्तीसी आदि रूपोंमें अपने भाव अभिव्यक्त किये हैं। जैनोके संस्कृत-प्राकृत साहित्यमें ऐसी रचनाएँ उपलब्ध नहीं हैं। अजैन हिन्दी कवियोंमें भी इनका प्रणयन अल्प ही हुआ है। बारहखंडीके अक्षरोंको लेकर सीमित पद्योंमें काव्य-रचना करना हिन्दीके जैन कवियोंकी अपनी विशेषता है। प० दौलतरामका लिखा हुआ 'अध्यात्म बारहखंडी' नामका एक बृहद् काव्य ग्रन्थ, दि० जैन मन्दिर बडौतके प्राचीन शास्त्रभण्डारमें उपलब्ध हुआ है। यह ग्रन्थ आठ अध्यायोंमें विभक्त है। इसमें लगभग आठ हजार पद्य हैं। बारहखंडीके प्रत्येक अक्षरको लेकर लिखा गया इतना बड़ा मुक्तक काव्य जैन हिन्दीकी अनन्य देन है। बारहखंडीमें बावन अक्षर होते हैं। अधिकांश रूपमें प्रत्येक अक्षरको लेकर एक-एक पद्यकी रचना कर

१. मशवीरजी अतिशयनेत्रका एक प्राचीन गुटका, 'मोहफंदनसि नार्चयो' पद देखिए ।

२. “मूढ़ महामायाभई कौ न ब्रह्म सनमुख गमन”, अध्यात्मसवैया, मन्दिर बन्धी-चन्द, जयपुरकी हस्तलिखित प्रति, पदवा. पद्य ।

३. आनन्दघनबहत्तरी, परमभुतप्रभावकमयडल, बम्बई, १३वें पद ।

बावनियोंका निर्माण होता रहा है। जैन हिन्दी-कवियोंने उनका अधिकाधिक निर्माण किया। उनमें भक्तिपरक अनुपम भाव सन्निहित है। उदयरज जतीकी 'गुणबावनी', हीरानन्द मुक्तीकी 'अध्यात्मबावनी', पाण्डे हेमराजकी 'हितोपदेशबावनी', पं० मनोहरदासकी 'चिन्तामणि मानबावनी', जिनहर्षकी 'जसरजबावनी', जिनरंगसूरिकी 'प्रबोधबावनी', लक्ष्मीबल्लभकी 'दूहाबावनी' और 'सवैयाबावनी', किशनसिंहका 'बावनी', निहालचन्दकी 'ब्रह्मबावनी' और भवानीदासकी 'हितोपदेश बावनी', बावनी साहित्यकी महत्त्वपूर्ण कृतियाँ हैं। हेमराजकी 'अक्षरबावनी' का एक पद्य इस प्रकार है,

“उज्ज्वल निरमल चित्त प्रभु निरय सेव रे ।
ध्याइये झुकल ध्यान पामीये केवल ग्यान
चरण कमल नमित जी अहमेश्व रे ॥
हीन्ना की कुमति हरि जीव में सुमति धरि
पूजियै ज सुख भाव भगवंत देव रे ।
श्रेष्ठिक रावण जाय पूजियै ज भगवान
पूजार्च की जिन पद लखो ततथेव रे ॥
हेमराज भणई मुनि सुणो सजन जन मन
मनो उमगयो है जिन गुण गायबो ॥१०॥”

जैन हिन्दी काव्यमें 'शतक' का प्रचलन कम था। १०० पद्योंकी रचनाको शतक कहते हैं। पद्य १०० से कुछ कम बढ़ भी हो सकते थे। पाण्डे कपबन्धका 'परमार्थी दोहाशतक' और भवानीदासके 'फुटकर शतक'का उल्लेख इस ग्रन्थमें है। मैयाके 'परमात्मशतक' में भावगाम्भीर्यके साथ शब्दालंकारोंका सौन्दर्य भी उपलब्ध है। यमक और श्लेषका खूब प्रयोग हुआ है। पाण्डे हेमराजका 'उपदेश-दोहाशतक' दीवान बघोचन्दजीके मन्दिर (जयपुर) के शास्त्रभण्डारमें उपलब्ध हुआ है। भवानीदासका 'फुटकर शतक' बनारसके रामघाटके एक प्राचीन जैनमन्दिरमें मिला है। बहत्तरियाँ तो शतकोंसे भी कम रची गयीं। समूचे जैन हिन्दी काव्यमें आनन्दघनकी 'आनन्दघन-बहत्तरी' और श्री जिनरंगसूरिकी 'रंग-बहत्तरी' ही बहत्तरीके नामसे रची गयी हैं। अन्य कृतियाँ भी हो सकती हैं। किन्तु वे अभीतक भण्डारोंकी खोजका विषय हैं। आनन्दघनबहत्तरीमें भक्ति और अध्यात्मका समन्वय है। उसके पद्य भावविभोरता और सरसताके लिए प्रसिद्ध

१. हेमराजकी अक्षरबावनीकी प्रतिलिखित प्रति बड़े जैन मन्दिर, जयपुरमें मौजूद है।

है। 'रंगबहत्तरी' में भी चेतनको भगवान् की ओर उन्मुख होनेकी बात कही गयी है। कवि छानतराय और बिहारीदासकी दो कृतियाँ ऐसी हैं, जिनमें केवल ५० पद्य हैं। उनके नाम क्रमशः 'अध्यात्म पंचासिका' और 'सम्बोध-पंचासिका' हैं।

हिन्दी के जैन कवियोंकी सर्वाधिक कृतियाँ बत्तीसी, छत्तीसी और पच्चीसियोंके नामसे रची गयी। प्रायः इनका निर्माण व्यंजनाक्षरोको आधार मानकर किया गया है। बनारसीदासकी 'ध्यानबत्तीसी' और 'अध्यात्मबत्तीसी', मन-रामकी 'अक्षरबत्तीसी', अचलकीर्तिकी 'कर्मबत्तीसी', लक्ष्मीदत्तभक्तकी 'चेतन-बत्तीसी' और 'उद्देशबत्तीसी', भैया भगवतीदासकी 'अक्षरबत्तीसी', भवानीदास तथा अजयराजकी 'कवकाबत्तीसी' इनमें व्यंजनाक्षरोके आधारवाली ही बात है। भैया भगवतीदासने तो 'मनबत्तीसी', 'स्वप्नबत्तीसी' और 'सूआबत्तीसी' नामकी अन्य बत्तीसियाँ भी लिखी हैं। छत्तीसियोंकी रचना भी पर्याप्त हुई है। कुशल-लभकी 'स्यूलभद्रछत्तीसी', सहजकीर्तिकी 'प्रातिछत्तीसी', उदयरज जतीकी 'भजन छत्तीसी', जिनहर्षकी 'उपदेशछत्तीसी', भवानीदासकी 'मरधाछत्तीसी' और बनारसीदासकी 'कर्मछत्तीसी' प्रसिद्ध कृतियाँ हैं। पच्चीसीमें केवल पच्चीस पद्य होते हैं। छानतरायकी 'धर्मपच्चीसी', विनादीलालकी 'राजुलपच्चीसी' और 'फूल-मालपच्चीसी' तथा बनारसीदासकी 'शिवपच्चीसी' पच्चीसी काव्यकी उज्ज्वल मणियाँ हैं। पच्चीसियोंकी रचनामें 'भैया' का नाम सर्वप्रथम आता है। उन्होंने 'पुण्यपचीसिका', 'अनित्यपचीसिका', 'जिनधर्मपचीसिका', 'सम्भव-पचीसिका', 'वैराग्यपचीसिका', 'नाटकपच्चीसी', 'ईश्वरनिर्णयपच्चीसी', 'कर्त्ता-अकर्त्ता पच्चीसी' और 'दृष्टान्तपच्चीसी' की रचना की है। ये सब 'ब्रह्म-बिलास'में संकलित हैं।

रूपकोंमें भक्ति

हिन्दीका मध्यकाल रूपकोंका युग था। कबीर और सूरदास दोनों ही ने अपने भक्तिपरक भाव रूपकोंके माध्यमसे ही अभिव्यक्त किये हैं। कबीरपर भले ही सूफी प्रभाव हो, किन्तु उन्होंने प्रेमके रूपकोंमें भारतीय परम्पराको ही अपनाया है। कबीरने पत्नीकी पतिके लिए बेचैनी प्रकट की है, पतिकी पत्नीके लिए नहीं। भगवद्विषयक अनुरागको लेकर हिन्दीके जैन कवि प्रेमरूपकोंकी रचना करते रहे हैं। उनका विवेचन इसी ग्रन्थके तीसरे अध्यायमें किया गया है। वहाँ सुमतिरूपी पत्नीका चेतनरूपी पतिके लिए बेचैनीका भाव प्रकट हुआ है।

एक भी स्थान ऐसा नहीं है, जहाँ पतिको पत्नीके लिए व्याकुल दिखाया गया हो।

सूरदास आदि सगुणधाराके भक्त कवियोंके सहस्रों पदोंमें-से किसी-किसीमें पृथक्-पृथक् तो रूपक है, किन्तु उनकी कोई ऐसी समूची रचना नहीं, जो रूपक संज्ञासे अभिहित होती हो। जैन कवियोंकी अनेक कृतियाँ समूचे रूपमें 'रूपक' हैं। उनमें पाण्डे जिनदासका 'मालीरासो', उदयराज जतीका 'बैद्यविरहिणी प्रबन्ध', कवि सुन्दरदासका 'धर्मसहेली', पाण्डे रूपचन्दका 'खटोलना गीत', हर्षकीर्तिका 'कर्महिण्डोलना', बनारसीदासका 'माँझा', अजयराजका 'चरखाचउपरई' एवं 'शिवरमणो विवाह' और भैया भगवतीदासका 'सूआबत्तोसी' और 'चेतनकर्म-चरित्र' प्रसिद्ध रूपक काव्य हैं। कवि बनारसीदासका 'नाटकसमयसार' एक उत्तम रूपक है। उसमें सात तत्त्व अभिनय करते हैं। जीव नायक और अजीव प्रतिनायक है। ऐसी सरस कृति हिन्दोके भक्ति-काव्यको एक अनूठी देन है।

सूरसागरकी भाँति जैन कवियोंके पदोंमें-से एक-एकमें भी 'रूपक' सन्निहित है। भूधरदासके "मेरा मन सूवा, जिन पद पीजरे बसि, थार छाव न वार रे", "जगत जन जूवा हारि चले", "चरखा चलता नाहीं, चरखा हुआ पुराना", दानतरायके "परम गुरु बरसत ज्ञान झरी", "ज्ञान सरोवर साँई हो भविजन", भैयाके "काया नगरी जीवनृप, अष्टकर्म अतिजोर" में रूपकोंका सौन्दर्य है। जैन कवियोंके रूपक अधिकांशतया प्रकृतिसे लिये गये हैं। अतः इनमें सौन्दर्य है और शिवत्व भी। वे निर्गुनि सन्तोंकी भाँति कलाहीन भी नहीं हैं। देवाग्रहके एक पदमें चेतन और मुमतिकी होलोसे सम्बन्धित एक रूपक देखिए,

“चेतन सुमति सखी मिल, दोनों खेले प्रीतम होरो ॥१॥
समकित व्रत की चौक बणावौ, समता नीर मरावौ जी।
क्रोध मान की करो पोटली, तो मिथ्या दोष भगावै जी ॥२॥
ध्यान ध्यान की हयो पिचकारी, तौ खोटा भाव छुड़ावौ जी।
आठ करम को चूरण करिकै, ठौ कुमति गुलाल उड़ावौ जी ॥३॥
जीव दया का गीत राग सुनि, संजम भाव बैँधावौ जी।
बाजा सत्य वचन थे बोलो, तौ केवल वांणी गावौ जी ॥४॥
दान सील तौ मेवा की ज्यौं, तपस्या करो मिठाई जी।
'देवाग्रह' या रति पाई छै, तौ मन बच काया जोड़ी जी ॥५॥”

जैन भक्तिके विशाल स्तम्भ : प्रबन्ध काव्य

हिन्दीके जैन कवियोंने अनेक महाकाव्योंका निर्माण किया है। उनमें जिनेन्द्र अथवा उनके भक्तोंकी भक्ति ही मुख्य है। जैन अपभ्रंशके महाकाव्योंसे प्रभावित होते हुए भी हिन्दीके जैन भक्ति-काव्योंमें कुछ अपनी विशेषताएँ भी हैं। अपभ्रंशके महाकाव्य स्पष्ट रूपसे दो भागोंमें विभक्त किये जा सकते हैं। स्वयम्भूका 'पद्मचरित', पुण्ड्रिकका 'महापुराण', वीर कविका 'जम्बू-वामोचरित' और हरिभद्रका 'णेमिणाहचरित' पौराणिक शैलीमें तथा धनपाल धक्कड़की 'भविस्यत् कथा', पुण्ड्रिकका 'गायकुमारचरित' और नयनन्दिका 'सुदंशणचरित' रोमांचक शैलीमें लिखे गये हैं। यद्यपि रोमांचक शैलीके महाकाव्योंका भी मूलस्वर भक्ति-परक ही है, किन्तु उनमें युद्ध और प्रेमका अभिविेश भी गौण नहीं है।

हिन्दीके जैन महाकाव्योंमें पौराणिक और रोमांचक शैलीका समन्वय हुआ है। सधासका 'प्रद्युम्नचरित', ईश्वरसूरिका 'ललितागचरित', ब्रह्मरायमल्लका 'सुदर्शनरास', कवि परिमल्लका 'श्रीपालचरित', मालकविका 'भोजप्रबन्ध', लालचन्द लब्धोदयका 'पद्मिनीचरित', रामचन्द्रका 'सीताचरित' और भूधरदासका 'पार्श्वपुराण' ऐसे ही महाकाव्य हैं। इनमें 'पद्मिनीचरित' की जायसीके 'पद्मावत' से और 'सीताचरित' की तुलसीके 'रामचरितमानस' से तुलना की जा सकती है। अवशिष्ट महाकाव्योंमें भी कथाके साथ भक्तिका स्वर ही प्रबल है।

जैन महाकाव्योंकी दूसरी विशेषता है बीच-बीचमें मुक्तक स्तुतियोंकी रचना। यदि महाकाव्य तीर्थंकरके जीवन-चरितसे सम्बद्ध होता है, तो पंचकल्याणकोके अवसरपर स्तुतियोंका निर्माण होता ही है। अपभ्रंशकी अपेक्षा हिन्दीके महाकाव्योंमें इन स्तुतियोंकी रचना अधिक हुई है। भूधरदासके 'पार्श्वपुराण' में दस स्तुतियाँ हैं। ठीक प्रसंगपर निबद्ध होनेके कारण उनका सहज सौन्दर्य कथाकी रोचकताका सहारा पाकर और भी बढ़ जाता है।

तीसरी विशेषता है इन महाकाव्योंका अन्तिम अध्याय, जिसमें नायकके केषलज्ञान प्राप्त करनेका भावपूर्ण विवेचन होता है। यहाँ नायकको आत्माके परमात्मरूप होनेकी बात कही जाती है। इसीको जीवात्माका परमात्माके साथ तादात्म्य होना कहते हैं। उस समय अन्तः और बाह्य आनन्दकी सृष्टिको पर्याप्त अवसर मिलता है। अर्थात् कविकी भावुकता मुखर हो उठती है। उस समय कविके मुखसे जो कुछ निकलता है, वह आत्माके परमात्मरूपकी उपासना

ही होती है। इस भाँति जैन महाकाव्य सगुण : सकल और निर्गुण : निष्कल को भक्तिके रूपमें ही रचे गये हैं।

हिन्दीके जैन खण्डकाव्य अधिकांशतया नेमिनाथ और राजीमतीकी कथासे सम्बद्ध है। यद्यपि नेमिनाथ विवाहके तोरणद्वारसे बिना विवाह किये ही वैराग्य लेकर तप करने चले गये थे, किन्तु राजीमतीने उन्हींको अपना पति माना और उनके विरहमें विदग्ध रहने लगी। अतः उनके जीवनसे सम्बन्धित खण्डकाव्योंमें प्रेम-निर्वाहको पर्याप्त अवसर मिला है। उन्हें लेकर जैनकवि प्रेमपूर्ण सात्त्विकी भावोंकी अनुभूति करते रहे हैं। इस दृष्टिसे ये काव्य रोमाञ्चक कहे जा सकते हैं, किन्तु उनमें युद्धवाली बात नहीं है। हिन्दीके नेमिनाथपरक खण्डकाव्योंमें राजशेखरसूरिका 'नेमिनाथफागु', सोमसुन्दरसूरिका 'नेमिनाथनवरसफागु', कवि ठकुरसीकी 'नेमोसुरकी बेलि', विनोदीलालका 'नेमिनाथ विवाह', मनरंग-का 'नेमिचन्द्रिका', ब्रह्मरायमल्लका 'नेमोश्वररास' और अजयराज पाटणीका 'नेमिनाथचरित' प्रसिद्ध काव्य-रचनाएँ हैं। हिन्दीमें हरिवंशपुराण भी है, जिनमें नेमोश्वर और उनके भाई वामुदेव कृष्णका समूचा जीवन वर्णित है। हरिवंश-पुराणोंकी परम्परा बहुत पुरानी है। हिन्दीके हरिवंशपुराण संस्कृत-अपभ्रंशके अनुवाद-मर है। उनमें कोई मौलिकता नहीं है। किन्तु साथ ही यह भी सच है कि हिन्दीके खण्डकाव्यो-जैसी सरसता और सुन्दरता संस्कृत और अपभ्रंशमें नहीं है।

जैन भक्तिकी शान्तिपरकता

कवि बनारसीदासने 'शान्त' को रसराज कहा है। उनका यह कथन जैनोके 'अहिंसा' सिद्धान्तके अनुकूल ही है। जैन भक्ति पूर्णरूपसे अहिंसक है। जैनतर भक्तिमें हिंसाकी बात कहीसे भी आरम्भ हुई हो किन्तु यो अवश्य। वैदिक याज्ञिक अपने देवताओंको प्रसन्न करनेके लिए बलि दिया करते थे। शक्ति-पूजाके साथ हिंसाकी बात और भी बढ़ी। सोमनाथके शक्तिके मन्दिरमें भाद्रपदकी अमावसकी रातमें एकसौ सोलह कुँआरी सुन्दरी कन्याओंकी बलि की बात प्रसिद्ध ही है। तान्त्रिक-युगमें अहिंसक बौद्ध भी मांस, मदिरा और सुन्दरीसे निर्वाण-प्राप्ति मान उठे थे। जैन देवियाँ तान्त्रिक-युगसे प्रभावित

१. 'नवमो शात रमनिको नायक', नाटकसमयसार, बम्बई, १०१२३३, पृ० ३६१।

अवश्य हैं, किन्तु बात मास और मदिरा तक नहीं बढ़ सकी है। जैन अपभ्रंशके 'दोहापाट्ट' आदि ग्रन्थोंमें तान्त्रिक-युगके कतिपय शब्द पाये जाते हैं, फिर भी जैनभक्ति, चाहे वह पंचपरमेष्ठीसे सम्बन्धित हो, चाहे यक्ष आदि देवताओंसे अथवा पद्मावती आदि देवियोंसे, हिंसासे यत्किंचित् भी कभी भी प्रभावित नहीं हुई। जैन मन्दिर और अन्य भक्ति-स्थल सदैव अहिंसाके निदर्शन बने रहे। हिन्दीके जैनभक्तिपरक काव्यमें तान्त्रिक शब्दोंका अभाव तो है ही, हिन्दीके कवियोंने मन्त्राघिष्ठात्री पद्मावती आदि देवियोंकी वन्दना भी अल्पादिविअल्प ही की है। जैन हिन्दीके सभी प्रबन्ध काव्योंका प्रारम्भ सरस्वतीकी वन्दनासे हुआ है। सरस्वती ही उनकी इष्टदेवी है। मुक्तक काव्योंमें भी सरस्वतीकी पृथक् स्तुतियाँ रची गयी हैं। सरस्वती देवोंको जैन कवियोंने शान्तरसको प्रतीकके रूपमें ही प्रस्तुत किया है। बनारसीदासको सरस्वतीकी स्तुति-वन्दनाका एक पद्य इस प्रकार है,^१

“समाधान रूपा अनूपा अछुआ, अनेकान्तधा स्यादादाङ्गमुद्रा।
त्रिधा सप्तधा द्वादशाङ्गी बलानी, नमो देवि वागीश्वरी जैनवानी ॥
अकोपा अमाना अदम्मा अलोभा, श्रुतज्ञानरूपी मतिज्ञानशोभा।
महापावनी भावना भव्यमानी, नमो देवि वागीश्वरी जैनवानी ॥”

भक्तिके क्षेत्रमें अशान्तिका दूसरा कारण है विलासिता। जैन साहित्यकारोंने विलासका सम्बन्ध भक्तिसे नहीं जोड़ा। जैन-साहित्यमें कोई मंगलाचरण ऐसा नहीं, जिनमें जगन्माताओंके सुहागरातोंका वर्णन हो। 'गीतगोविन्द' की राधा और 'रिट्टणेमिचरिउ' की राजुलमें बृहदन्तर है। नेमिनाथ और राजुलसे सम्बन्धित सभी जैन काव्य विरह-काव्य है। उनमें राजुलदे: विरहका वर्णन है। राजुल विरहिणी थी उस पतिकी, जो सदाके लिए बैराग्य धारण कर तप करने गिरिनारपर चला गया था। अतः उसका विरह कामका पर्यायवाची नहीं था। उसमें विलासिताकी गन्ध भी नहीं है। नेमिनाथ और राजुलको लेकर लिखे गये मंगलाचरण सात्त्विकतासे ही संयुक्त हैं। दूसरी ओर 'गीतगोविन्द' की राधाकी मुखर विलासिताकी रवीन्द्रनाथ ठाकुरने भी स्वीकार किया है। गीतगोविन्दने भक्तिकाव्योंमें सस्ते श्रृंगारको स्थान दिलाया। हिन्दीके कवि विद्यापतिकी राधा भक्तिके स्थानपर विलासिताकी ही प्रतीक है। उसपर गीतगोविन्दका स्पष्ट प्रभाव है। हिन्दीके जैन महाकाव्योंमें सीता, अंजना और

१. बनारसीदास, शारदाष्टक, ५-६ पद्य, बनारस विलास, जयपुर, पृ० १६६।

राजुलका सोन्दर्य है, उनका प्रेम और विरह भी, किन्तु सब कुछ गोलके ऐसे तागेमे बँधा है, जिसे अश्लीलता कभी तोड़ ही नहीं सकी। जहाँतक मुक्तक काव्योंकी दाम्पत्यरतिका सम्बन्ध है, वह चेतन और मुमतिके बीचमें ही चलती रही। अर्थात् हिन्दीके जैन कवियोने दाम्पत्यरतिका सम्बन्ध भौतिक क्षेत्रसे जोड़ा ही नहीं। सब कुछ आध्यात्मिक ही रहा। उसे प्रकट करनेके लिए जिन रूपकोकी रचना हुई, उनमे भी बिलासिताको स्थान न मिला। उपमा और उत्प्रेक्षाएँ भी मासल प्रेमके क्षेत्रसे न ढूँढी गयी।

अशान्तिका तीसरा कारण है राग। राग मोहको कहते हैं। जैन लोग मोहनीय कर्मको सबसे बड़ा मानते हैं। उसे काटनेमे सबसे अधिक समय लगता है। उनके कट जानेपर यह जीव परम शान्तिका अनुभव करता है। जैन लोग बीतरागकी उपासना करते हैं। बीतरागीकी भक्तिसे ही समूचा जैन साहित्य भरा पड़ा है। जैन हिन्दी काव्यमे तो सबसे अधिक राग छोड़नेकी बात कही गयी है। बीतरागी प्रभुपर भी भक्त इसीलिए रीझा है कि वह रागको जीतकर ही प्रभु बने हैं। जैन भक्त कवि अन्य देवोंकी उपासना इसीलिए नहीं कर सका कि,

“देखे-देखे जगतके देव, राग रिस सौं मरे।

काहू के मंग कामिनि कोऊ आयुषवान खरे ॥”

छानतरायने भी ऐसे ही बीतरागी भगवान्‌की प्रशंसा करते हुए कहा है कि हमने तीनो भवनोको छान डाला है, आपके समान कोई नहीं देखा। आप स्वयं तरे और संसारके जोवोंको तारा, ममता धारण नहीं की। और देव रागी, द्वेषी अथवा मानी है, तुम राजुलको छोड़कर बीतरागी बने हो,^१

“तुम समान कोड देव न देख्या, तीन भवन छानी।

आप तरे भवजीवनि तारे, ममता नहिं आनी ॥

और देव सब रागी द्वेषी, कामी कै मानी।

तुम हो बीतराग अकषायी, तजि राजुल रानी ॥”



१. भूधरदास, भूधरविलास, कलकत्ता, २५वाँ पद, पृ० १४।

२. छानतराय, छानतपद संग्रह, कलकत्ता, २८वाँ पद, पृ० १२।

: २ :

जैन भक्त कवि : जीवन और साहित्य

१. राजशेखरसूरि (वि० सं० १४०५)

राजशेखरसूरिका जन्म प्रश्नवाहन नामके कुलमे हुआ था । वे श्री तिलक-सूरिके शिष्य थे । श्री तिलकसूरि अभयदेवसूरिकी परम्परामे हुए हैं । अभयदेव नामके सात सूरिवर भिन्न-भिन्न गच्छोमे हो चुके हैं । प्रस्तुत अभयदेव हर्षपुरीय गच्छके सूरि थे, इनका समय बारहवीं शताब्दीका पूर्वार्ध माना जाता है ।^१ श्री राजशेखर भी कोटिकणकी श्रीमध्यम शाखाके हर्षपुरीयगच्छसे सम्बन्धित थे । उनका विरुद मलघारी था^२ ।

श्री राजशेखरसूरिने 'प्रबन्धकोश' की रचना ज्येष्ठ शुक्ला सप्तमी वि० सं० १४०५ मे, दिल्लीमे रहकर की थी^३ । 'प्रबन्धकोश' संस्कृत गद्या महत्त्वपूर्ण ग्रन्थ है । इसके उपरान्त ही उन्होंने श्रीधरकी 'न्यायकन्दली' पर एक पंजिकाकी रचना की । उनके 'विनोदकथासंग्रह'मे अनेक रम-पद कथाओंका संकलन है^४ । 'नेमिनाथ फागु' उनकी एक प्रसिद्ध हिन्दी कृति है ।

१. मुनि चतुर्विजय सम्पादित, जैनशास्त्र-सन्तोष, प्रथम भाग, प्रस्तावना, पृ० २१, अष्टमहावाद, सन् १९३० ई० ।

२. श्रीप्रश्नवाहनकुले कोटिकणामनि गणे जगद्धिते ।

श्रीमध्यमशाखाया हर्षपुरीयाभिधे गच्छे ॥

मलधर्माविरुद विदिन श्री अभयोपपद सूरि सन्तःने ।

श्रीतिलकसूरिशिष्य सूरि श्रीराजशेखरो जयति ॥

राजशेखरसूरि, प्रबन्धकोश, पृ० १३१, शान्तिनिकेतन, वि० सं० १९२६ ।

३. शरपगनमनुमिताब्दे (१४०५) ज्येष्ठामृत्यायपञ्चमसप्तम्याम् ।

निष्पन्नमिदं शास्त्रं श्रीवध्येशोः मुखे तन्यात् ॥ वही, पृ० १३१ ।

४. मोहनलाल दुर्गाचन्द देसाई, जैन गुर्जरकविओ, भाग १, पृष्ठ १३, पादटिप्पणी, बम्बई, वि० सं० १९८२ ।

नेमिनाथ फागु

श्री मोहनलाल दुलीचन्द देशाईने 'नेमिनाथ फागु' का रचनाकाल वि० सं० १४०५ के लगभग स्वीकार किया है।^१

'नेमिनाथ फागु' में २२वें तीर्थंकर नेमिनाथ और राजुलकी कथाका काव्य-मय निरूपण हुआ है। नेमिनाथ कृष्णके छोटे भाई थे। जूनागढके राजा उग्रसेनकी कन्या राजमती (राजुल) के साथ उनका विवाह निश्चित हुआ। बारात गयी, किन्तु भोज्य पदार्थ बननेके लिए एकत्रित किये गये पशुओंके करुण-क्रन्दनसे दयार्द्र होकर उन्होंने वैराग्य ले लिया। वे गिरिनारपर तप करने लगे गये। राजुलने दूसरा विवाह नहीं किया और नेमिनाथके भक्तिपूर्ण विरहमें समूचा जीवन व्यतीत कर दिया।

'नेमिनाथ फागु' २७ पद्योंका छोटा-सा खण्ड-काव्य है। इसमें नेमिनाथकी भक्तिकी ही प्रधानता है।^२ दृश्योंको चित्रित करनेमें कवि निपुण प्रतीत होता है। विवाहके लिए सजी राजुलके चित्रमें सजीवता है। राजुल चम्पककलीकी भाँति गोरी है, उसके शरीरपर चन्दनका लेप है। सीमन्तमें सिन्दूरकी रेखा खिंची है। नवरंगी कुंकुमका तिलक भालपर विराजमान है। मोतियोंके कुण्डल कानोंमें सुशोभित हैं। मुख-कमल पानकी लालिमासे रचा है। कण्ठमें हार पड़ा है। कंचुकीमें कसा यौवन और उसपर पड़ी विकसित माला, हाथमें कंकण और खनकती मणिकी चूड़ियोंमें, जैसे आज भी राजुलका विवाहोत्साह फूटा पड़ता है। उसकी घाघरीका 'रुणुणु' और पायजेबकी 'रिमसिम' तो आज भी कानोंमें पड़ रही है। रागसे लाल हुई उसकी आँखें, मनमें विराजित पतिको देख रही हैं।^३

१. वही, पृ० १३।

२. सिद्धि जेहि सह वर चरिअ ते तित्थयर नमेवी ।
फागुबंधि पहु नेमि जिणु गुण गाएसउ केवी ॥१॥
राजल देविसउं सिद्धि गयउ सो देउ धुणीजई ।
मलहारिहि रायसिहर सूरि किउ फागु रमी जई ॥२७॥

३. किम किम राजलदेवि तणउ सिणगारु भणेवउ ।
चंपइगोरी अइघोई अंगि चंदनु लेवउ ॥
खंपु भराविउ जाइ कुसुम कस्तूरी सारी ।
सीमंतइ सिंदूररेह मोतीसरि सारी ॥
नवरंगि कुंकुमि तिलय किय रयण तिलउ तसु भाले ।
मोती कुंडल कन्नि धिय विवालय कर जाले ॥

राजकुली शोभा, 'राधासुधानिधि' में वर्णित राधाकी शोभासे बहुत कुछ मिलती-जुलती है। दोनों ही उपास्य बुद्धिसे चालित हैं।^१

२. सघार (वि० सं० १४११)

'सो सघार पणमइ सरसुति' के अनुसार कविका नाम 'सघार' होना चाहिए, किन्तु अधिकांश स्थलोपर 'सघार' उपलब्ध होता है, अतः यही ठीक लगता है। सघार अग्रवाल जातिमें उत्पन्न हुए थे।^२ उनके पिताका नाम साहू महाराज और माताका नाम सुधनु था, जो गुणवड (गुणवती) थी। वे एरच्छ नगरमें रहते थे।^३

नरतिय कज्जलरेह नयणि मुंह कमलि तंबोलो ।
नागोदर कंठलउ कंठि अनुहार विरोलो ॥
मरगद जादर कंचुयउ फुड फुल्लह माला ।
करे कंकण मणि-वलउ चूड खलकावइ बाला ॥
रुणुणुणु रुणुणुणु रुणुणुएँ कडि घाघरियाली ।
रिमझिमि रिमझिमि रिमझिमिएँ पयनेउर जुयली ॥
नहि अलत्तउ बलवलउ से असुय किमिसि ।
अंखडियाली रायमइ पिउ जो अइ मनरसि ॥

डॉ० हजारीप्रसाद द्विवेदी, हिन्दी साहित्यका आदिकाल, पृ० १३ पटना, १९५२ ई०

१. वही, पृ० १० ।

२. अगरवालकी मेरी जाति, पुर अगरोए मुहि उतपाति ।

श्री दि० जैनमन्दिर बर्धाचन्दजी (जयपुर) के ग्रन्थभण्डारकी प्रति, वेधन नं० ६१२, ६७५वाँ पद्य ।

३. सुधनु जणणि गुणवड उर धरिउ,

सा महाराज घरह अवतरिउ ।

एरछ नगर बसंते जानि,

सुणउ चरित मइ रचिउ पुराण ॥

वही, ६७६वाँ पद्य,

सुधनु जणणि गुणवड उर धरिउ,

साह महाराज घरह अवतरिउ ।

एयरछ नगवर संत नगर बसंते जानि,

सुणिउ चरितु मइ रचिउ पुराण ॥

दि० जैनमन्दिर सेठका कूचा, दिल्ली, शास्त्रभण्डार, वि० सं० १६२८ की लिखी हुई प्रति, ७०८वाँ पद्य ।

पाठान्तर भेदसे एरच्छके नाम ऐरछ, ऐरछि, एरच, एयरच्छ एवं एरस भी मिलते हैं। मूल प्रतिमें एरच्छ दिया हुआ है, जो ठीक प्रतीत होता है। डॉ० बासुदेवशरण अग्रवालने एरच्छ नगरको उत्तर प्रदेशमें और श्री अग्ररचन्द नाहुटाने मध्यप्रदेशमें माना है। किन्तु 'एरकच्छ दसण्णेषु' के अनुसार एरच्छ, ब्रह्मार्ण-बुन्देलखण्डमें होना चाहिए और वहाँ इस नामका एक कस्बा आज भी है। उसमें मौर्यकाल तकके अवशेष मिलते हैं।^१ वहाँ अग्रवाल रहते थे। सघासका 'प्रद्युम्नचरित्र' एक महत्त्वपूर्ण कृति है।

प्रद्युम्नचरित्र

इसमें श्रीकृष्णके पुत्र प्रद्युम्नका चरित्र वर्णित है। प्रद्युम्न भगवान् जिनेन्द्रका परम भक्त था। जैन परम्परामें इसे कामदेवका अवतार माना गया है।

'प्रद्युम्नचरित्र'का रचना-संघत् विवादप्रस्त है। जयपुर, कामा, बिल्ली और बाराबंकीकी प्रतियोगे वि० सं० १४११ दिया है। सिन्धिया ओरियण्टल इन्स्टीट्यूट, उज्जैनकी प्रतिमें १५११, और रीवाके दि० जैन मन्दिरकी प्रतिमें १३११ वि० सं० दिया हुआ है। सभीमें स्वाति नक्षत्र, शनिवार अंकित है। किसीमें भादवा सुदी ९, किसीमें भादवा पंचमी, किसीमें भादवा बदी ५, और किसीमें भादवा सुदी ५ लिखा है। पुरानी यन्त्रियोंके आधारपर, इन तिथियोंमें स्वाति नक्षत्र, शनिवारको नहीं बैठता। फिर भी अधिक प्रतियोंमें वि० सं० १४११ ही उपलब्ध होता है, अतः वही मानना उचित लगता है।^२

'प्रद्युम्नचरित्र'में लगभग ७०० पद्य हैं। इसे 'परदवणु चउपई' भी कहते हैं। यह एक महाकाव्य है। कथानकमें सम्बन्ध-निर्वाह पूर्ण रूपसे हुआ है। प्रारम्भमें ही कविने भक्तिपूर्वक शारदा, पद्मावती, अम्बिका, उवालामुखी, क्षेत्रपाल और श्रीबीस तीर्थंकरोंको नमस्कार किया है।^३

मानवकी मूल प्रवृत्तियोंको अंकित करनेमें, कवि निपुण प्रतीत होता है। रुक्मिणी प्रद्युम्नकी माँ है। बाहर गये हुए पुत्रके आगमनके हेतु माँका आतुर होना स्वाभाविक ही है। नारदजीने प्रद्युम्नके आनेकी बात कही है। पुत्र

१. ब्रह्मचारी शीतलप्रसादजी, मध्य-प्रान्तके जैन स्मारक, पृष्ठ ४७।

२. अग्ररचन्द नाहुटा, 'प्रद्युम्नचरित्रका रचना-काल व रचयिता', अनेकान्त, वर्ष १४, किरण ६ (जनवरी १९५७), पृष्ठ १७०-१७२।

३. श्री दि० जैनमन्दिर बभीचन्दजी (जयपुर) के ग्रन्थभण्डारकी प्रति, वेष्टन नं. ६१२, पृष्ठ १-३।

धागमनके संकेत भी मिल गये हैं, किन्तु पुत्र नहीं आया। रुक्मिणी बेचैन है। सच यह है कि पुत्र आ चुका है, पर रुक्मिणीको विदित नहीं हो पाया है। माँकी ममता-सिंचित भावनाओंको कविने चित्रवत् अंकित किया है,

“षण षण रूपिणि चढइ अवास, षण षण सो जोवइ चोपास ।
 मोस्यो नारद कछाउ निरुत, आज तोहि घर आवइ भूत ॥
 जे मुनि वयण कहे पमाण, ते सबई पूरे सहिनाण ।
 ध्यारि आवते दीठे फले, अरुआचळ दीठे पोयरे ॥
 सूकी बापी मरी सुनीर, अपय जुगल भरि आये धीर ।
 तउ रूपिणि मन विमड मयड, एते ब्रह्मचारि तहाँ गयड ॥
 नमस्कार तब रूपिणि करइ, धरम विरधि खूडा उचरइ ।
 करि आदर सो विनड करेइ, कणाय सिचासणु बैसण देहु ॥
 समाधान पूछई समुझइ, वह भूखड-भूखड बिलकाई ।
 सखी बूलाइ जणाइ सार, जैवण करहु म लावहु वार ॥
 जीवण करण उठी तंखिणी, सुइरी मयण अग्नो धंभाणी ।
 ताहु न चुरइ चूहिइ धुंभाइ, वाह भूखड-भूखड चिलकाइ ॥”^१

इस महाकाव्यका मूलस्वर भवितमय है। स्थान-स्थानपर भक्तिके दृष्टान्त उपलब्ध होते हैं। एक बार प्रद्युम्न कैलास पर्वतपर जिन-चैत्यालयोंकी वन्दना करने गये। उनकी ज्योति रत्नोंके समान चमकती थी। प्रद्युम्नने उनकी अष्टद्रव्यसे पूजा की और वापस चले आये।^२

तीर्थंकर नेमिनाथको केवलज्ञान उत्पन्न हुआ। उनके समवसरणमें सुरेन्द्र, मुनीन्द्र, भवनवासी देव आये। श्रीकृष्ण तथा हलधर भी पहुँच गये। श्रीकृष्णने स्तुति आरम्भ की : ‘हे कामकी जीतनेवाले, तुम्हारी जय हो। तुम्हारी सुर, असुर सेवा करते हैं। हे देव ! तुम्हारी जय हो। दुष्ट कर्मोंको सय करनेवाले हे देव ! तुम्हारी जय हो। मेरे जन्म-जन्मके धारण, हे जिनेन्द्र ! तुम्हारी जय हो। तुम्हारे

१. वही, पृष्ठ ३८४-३८६।

२. फिर चेताले बन्दे गयण, तिन्हि ज्योति दिपइ जिम्ब रयण ।
 अट्टविधि पूजउ न्हवणु कराइ, वाहुडि मयण द्वारिका जाइ ॥
 वही, पृष्ठ ६६०।

प्रसादसे मैं इस संसार-ममूदसे तिर जाऊँ तथा फिर वापस न आऊँ।'^१

जब प्रद्युम्नको केवलज्ञान उत्पन्न हुआ, तो इन्द्रने स्तुति करते हुए कहा, "हे मोहकपी अन्धकारको दूर करनेवाले ! तुम्हारी जय हो । हे प्रद्युम्न ! तुम्हारी जय हो, तुमने संसार-जालको तोड़ डाला है।"^२ और भी अनेक दृष्टान्त उपलब्ध हैं, जिनके आधारपर 'प्रद्युम्नचरित'को भक्ति-साहित्यकी एक महत्वपूर्ण कृति माना जाना चाहिए।

३. विनयप्रभ उपाध्याय (वि० सं० १४१२)

विनयप्रभ खरतरगच्छके जैन साधु थे। उनके गुरुका नाम दादा जिनकुशल सूरि था। जिनकुशलसूरिका स्वर्गवास वि० सं० १३८९ में हुआ, तदुपरान्त उनके पट्टपर विनयप्रभ हो अधिष्ठित हुए।^३ विनयप्रभ वि० सं० १३८२ में जैन साधु हो चुके थे। यह मान्यता ठीक नहीं लगती कि वे वि० सं० १३९४ और १४१२ के बीच कभी, उपाध्याय पदसे विभूषित किये गये;^४ क्योंकि एक प्राचीन पट्टावलीके आधारपर यह प्रमाणित है कि दादा जिनकुशलसूरिने अपने जीवनकालमें ही

१. देवि पयाहिण करिउ बहूत, फुणि माघव आरभिउ युति ।

जय कंदर्प खयंकर देव, तइ सुर असुर कराए सेव ॥

जइ कम्मठ दुट्ट खिउकरण, जय महु जनम-जनम जिनु सरणु ।

तुम पसाइ हउ दूतर तिरउ, भव संसारि नवाहुडि परउ ॥

बही, पृष्ठ-६६६, ६६७ ।

२. गुणइ सुरेस्वर वाणी पवर, जय जय मोहतिमिर हर सूर ।

जय कन्दप हउ मति नासु, जाइ तोडिबि घालिउ भवपासु ॥

बही, पृष्ठ ६६२ ।

३. मोहनलाल दुलीचंद देसाई, जैनगुर्जर कविओ, प्रथम भाग, पृ० १६, पादटिप्पणी ।

४. Ancient Jaina Hymns, Edited by Dr. Charlotte Krause, Scindia Oriental Series No 2, Ujjain, 1952, Remarks on the texts, pp. 10.

विनयप्रभको उपाध्याय पदपर प्रतिष्ठित किया था।^१

‘गौतमरासा’की प्राचीन प्रतियोंमें, उसके कर्त्ताका नाम ‘विनयपट उवञ्जाय’ दिया हुआ है।^२ इसका संस्कृत रूप ‘विनयप्रभ उपाध्याय’ ही है। मिश्रबन्धुओंने भी यही नाम स्वीकार किया है।^३ पं० नाथूरामजी प्रेमीको १५वीं शताब्दीके उत्तरार्धकी लिखी हुई एक प्रति पाटणके भण्डारमें मिली थी, उगमें ‘गौतमरासा’के कर्त्ताका नाम उदयवन्त दिया हुआ है।^४ श्री मोहनलाल दुलीचन्द देसाईने भी विनयप्रभका दूसरा नाम उदयवन्त माना है।^५ अनुमानतः विनयप्रभ साधु जीवनका और उदयवन्त गृहस्थजीवनका नाम होगा।

विनयप्रभकी कृतियोंमें ‘गौतमरासा’के अतिरिक्त ५ स्तुतियाँ और हैं, जिनमें विविध तीर्थंकरोंका गुणकीर्त्तन हुआ है। प्रत्येकमें १९-२९ के लगभग पद्य हैं। डॉ० शारलण्ट क्राउजेने ‘सीमन्धर स्वामि स्तवन’को भी, भाषासाम्यके आधारपर उन्हींकी कृति स्वीकार किया है।^६ इस स्तवनके २०वे पद्यमें ‘कम्मकर विणयपह जोडि कर बीनहु’से^७ सिद्ध है कि ‘विणयपह’ ही इसके कर्त्ता थे। ‘विणयपह’, ‘विनयपट्ट’ अथवा ‘विनयपहं’का बिगडा हुआ रूप है। मिश्रबन्धु-विनोदमें ‘हंसवच्छरास’ और ‘शीलरास’को भी इन्हींकी रचना बतलाया गया है।^८

१. “तथा श्री गुरुभि (श्री जिनकुशलसूरिभिः) विनयप्रभादिशिष्येभ्य उपाध्यायपद दत्तं येन विनयप्रभोपाध्यायेन निर्धनोभूतस्य निजभ्रातु सम्पत्तिमिदूयथ मन्त्रगमिनगौतमरामो विहित तद्गुणनेन स्वभ्राता पुनर्धनवान् जातः इत्यादि ।”

मुर्शिदाबादके नेमिनाथके मन्दिरके शानभण्डारमें प्राचीन पट्टावली, जैनगुर्जर कविभो, प्रथम भाग, पृ० १६, पादटिप्पणी।

२. देवह धुरि अरिहंत नमोबद्ध, विनयपह उवञ्जाय धुणीजइ।

गौतमरासा, अन्न, पृथ ४८, जैनगुर्जर कविभो, प्रथम भाग, पृ० १६।

३. मिश्रबन्धु, मिश्रबन्धु विनोद, प्रथम भाग, पृ० २१२, लखनऊ, वि० सं० १६८३।

४. पं० नाथूराम प्रेमी, हिन्दी जैन-साहित्यका इतिहास, पृ० ३२, जनवरी १९१७।

५. जैनगुर्जर कविभो, प्रथम भाग, पृ० १५।

६. Ancient Jaina Hymns, pp. 90-91

७. वहीं, the texts, pp. 124.

८. मिश्रबन्धु विनोद, प्रथम भाग, पृ० २१२।

गौतमरासा

‘गौतमरासा’, गौतम स्वामीकी भक्तिमें लिखा गया है। गौतम भगवान् महावीरके प्रमुख गणधर थे। उन्हें भी मोक्ष प्राप्त हुआ था। जैन परम्परामें उनकी पूजा और स्तुतिका बहुत प्रचलन रहा है। संस्कृत और प्राकृतका विपुल साहित्य उनकी भक्तिमें रचा गया है। ‘गौतमरासा’ प्राचीन हिन्दीका ग्रन्थ है। इसके अनुसार गौतम, मगध देशमें, गुब्बर नामके गाँवके रहनेवाले थे। उनके पिताका नाम वसुभूति था, जो विविध गुणोंसे युक्त थे। उनकी माताका नाम पृथ्वी था।^१

गौतम स्वामीका पूरा नाम इन्द्रभूति गौतम था। वे समूची पृथ्वीमें प्रसिद्ध थे। उन्हें चौदह विद्याएँ उपलब्ध थी। वे विनय, विवेक, विचार और अनेक मनोहर गुणोंसे युक्त थे। उनका शरीर सात हाथ प्रमाण था। उनका रूप रम्भाकी भाँति था। गौतमके नेत्र, वचन, हाथ और चरणोंकी शोभासे पराजित होकर ही कमल जलमें पैठ गये थे। उन्होंने अपने तेजसे हराकर तारागण, चन्द्र और सूर्यको आकाशमें भ्रमाया था। उन्होंने अपने रूपसे कामदेवको अनंग करके निकाल दिया था। वे मेरुके समान धीरे और समुद्रकी भाँति गम्भीर थे। उनका चरित्र उत्तम था।^२

स्वेताम्बर जैन सम्प्रदायमें, ‘गौतमरासा’की बहुत प्रसिद्धि है। श्री मोहनलाल तुलीचन्द हेसाईने उसकी १८ प्रतियोंका विवरण दिया है।^३ इससे उसकी लोकप्रियता प्रमाणित है। डॉ० क्राउजेने उसकी प्रशंसा करते हुए लिखा है, “उसमें भक्तिका तीव्रतम भाव, शैलीकी निराली शान और प्रवाहकी मधुर गति सन्निहित है।”^४

१. जंबुद्वीपि मिरिभरहस्ति स्त्रीणीतलमंडणु,
मगधदेस सेणिय नरेस रिउ-दलबल खंडणु।
धणवर गुब्बर नाम गामु जहि गुणगणसज्जा,
वप्पु वसे वसुभूह तत्थ जसु पृथ्वी भज्जा ॥
गौतमरासा, पृष्ठ २, हिन्दी जैन-साहित्यका इतिहास, पृ० ३२।

२. वही, पृष्ठ ३, ४।

३. जैनगुर्जर कविभो, टीजो भाग, पृ० ४१६-४१७।

४. Ancient Jaina Hymns, pp. 91.

इसका निर्माण वि० सं० १४१२ में, खम्भातमें हुआ था।^१ प्राचीन हिन्दीके ललित काव्यमें 'गौतमरास' का प्रमुख स्थान है।

सीमन्धरस्वामीस्तवन^२

इस स्तवनके अनुसार सीमन्धर स्वामी, पूर्वविदेहके विहरमाण बीस तीर्थंकरोंमें एक है। इनका जन्म पुण्डरीकिनी नामकी नगरीमें भरतक्षेत्रकी विगत चतुर्विंशतिकाके १७वें तीर्थंकर कुन्धुनाथ और १८वें तीर्थंकर अरहनाथके मध्यकालमें हुआ था। उनका शासन अभी चल रहा है। वे भरतक्षेत्रकी आगामी चतुर्विंशतिकाके ७वें तीर्थंकर उदयके समयमें मोक्ष प्राप्त करेंगे।^३

स्तवनमें भक्ति-भाव पूर्णरूपसे विद्यमान है। कविने लिखा है कि मेरुगिरिके उत्तुंग शिखर, गगनके टिमटिमाते तारागण और समुद्रकी तरंग-मालिका, सीमन्धर स्वामीके गुणोंका स्तवन करते ही रहते हैं।^४ भगवान्का स्तवन, अशुभ कर्मोंसे उत्पन्न हुए मल-पटलको गलानेमें पूर्णरूपसे समर्थ है। जिननाथका दर्शन करनेसे जन्म सफल हो जाता है, ध्यान लगानेसे संसिद्धि मिलती है,

“मेरुगिरि-सिद्धि धन-बंधनं जो कुणइ,
गयणि तारा गणइ, बेलुआ-कण मिणइ ।
धरम-सायर-जळे ऊहरि-माला मुणइ,
सोवि नहु, सामि, तुइ सम्बहा गुणधुणइ ॥
तहवि, जिण-नाइ, निय जम्म सफली-कए,
विमल-सुइ - ज्ञाण - संधाण - संसिद्धए ।”

१. बही, पृ० ६०; हिन्दी जैन-साहित्यका इतिहास, पृ० ३२; जैन गुर्जर कविभों, प्रथम भाग, पृ० १५।

२. यह स्तवन 'Ancient Jaina Hymns' में पृ० १२०-१२४ पर प्रकाशित हो चुका है।

३. भरह-खित्तंमि सिरि-कुंथ-अर-अंतरे
जम्म पुंडरिगणी, विजय पुक्खलवरे ।
भाविए उदय जिणि सत्तमे सिब-गए,
बहूअ-कालेण सिद्धि गमो सामिए ॥
बही, पृ० १६-१७।

४. Ancient Jaina Hymns, pp. 89-90.

असुह - दक - कम्म - मल - पडल - निष्ठासर्ग,
ताव, करवाणि तुह संधवं बडु - गुणं ॥२-१॥”

सुर-भवनोमे गगन, पाताल और भूमण्डलमें, नगरी, पुरी, नीरनिधि और मेरु पर्वतकुलोंमें, देव-देवियोंके समूह, नारि-नर और किन्नर, सीमन्धर स्वामीके आदरपूर्वक गीत गाते हैं,

“सुर-भवाणि, गयणि, पायालि, भूमंडले,
नयरि, पुरि, नीरनिहि, मेरु-पण्डय - कुले ।
देव - देवी - गणा, नारि - नर - किन्नरा,
तुह जस, नाह, गायंति साधर - परा ॥३॥”

वे नगर धन्य हैं, जिनमें भव्यजनोके सब संशयोको हरनेवाले सीमन्धर स्वामी विहार करते हैं । भगवान् कामघट, देवमणि और देवतरुके समान हैं । उनका नाम लेने मात्रसे ही सब इच्छाएँ पूरी हो जाती हैं,

“अक्ष ते नयर जहिं सामि सीमंधरो,
बिहरण, भविअ - जण - सख-संसयहरो ।
कामघट, देव-मणि, देव-तरु फलियउ,
तोह धरिओह रहिं, सामि, तउं मिलियउ ॥१३॥”

भक्त-कविकी तीव्र इच्छा है कि उसका आगामो जन्म पूर्व बिदेहमें हो, जिससे वह सीमन्धर स्वामीके चरणोमे बैठकर, उनका दिव्य उपदेश सुन सके । वह वहाँ स्वामीके गुणोंके गीत गायेगा, और उनके रूपको देखकर प्रसन्न होगा । उसे पूर्ण विश्वास है कि स्वामीके शासनमें दोषा लेनेसे कर्म गल जायेंगे और मोक्ष प्राप्त होगा,

“कर-जुअल जोडि करि, वयण तू निसुणिसो,
बाल जिम हेल देह, पाय तुह पणमिसो ।
मडुर सरि तुम्ह गुण-गहण हउं गायसो,
निय - नयणि रूव रोमंछिउ जोहसो ॥
तुम्ह पासि ट्टिउ, चरण परिपालिसो,
हणिअ कम्माणि, केबल-सरिं पामिसो ॥१४-१५॥”

भगवान्‌की भक्तिसे भोग-पद, राज-पद, चक्रो-पद और इन्द्र-पद, सभी विभूतियाँ उपलब्ध होती हैं और परमपद भी मिलता है,

“भोगपद, राजपद, नाण-पद, संपद,
चक्रि-पद, इन्द्र-पद, जाव परमं पद ।
तुज्झ भत्तीइ सत्त्वं पि संपज्जण,
एह माहण्य तुह सयल जगि गज्जण ॥११॥”

इम स्तवनमे इनकोस पद्य है । प्रथम बीसकी प्रत्येक पंक्तिमें २० मात्राएँ हैं । १० के बाद विराम है । आचार्य हेमचन्द्रने छन्दोनुशासनमें इस छन्दका नाम ‘आवलि’ दिया है । २१वाँ पद्य हरगीतिका छन्दमे है ।

स्तवनकी भाषामें लालित्य है और भावोंमे स्वाभाविकता ।

४. मेरुनन्दन उपाध्याय (वि० सं० १४१५)

मेरुनन्दनके दीक्षागुरुका नाम श्री जिनोदयसूरि था । सूरिजीका जन्म वि० सं० १३७५ में, रुद्रपाल श्रेष्ठीकी पत्नी धारलदेबिकी कुलसे, प्रह्लादनपुर नामके नगरमे हुआ था । उन्होंने वि० सं० १३८२ में श्रीजिनकुशलसूरिके पास दीक्षा ली, और उनका नाम सोमप्रभ रखा गया । वे वि० सं० १४०६ में वाचना-चार्यके पदपर प्रतिष्ठित हुए । श्रोतरुणप्रभसूरिने उनको वि० सं० १४१५ में, ‘सूरिपद’ और ‘जिनोदय’ अभिधान दिया । सूरिजीका वि० सं० १४३२ में समाधि-पूर्वक स्वर्गवास हुआ । श्रीमेरुनन्दनने, श्रीजिनोदयसूरिसे, वि० सं० १४१५ के उपरान्त दीक्षा ली होगी । उनके ‘जिनोदयसूरि विवाहलउ’ की रचना वि० सं० १४३२ में हुई थी । अतः मेरुनन्दन उपाध्याय और जिनोदयसूरिका सत्ता समय एक ही था ।

मेरुनन्दन उपाध्यायकी तीन रचनाएँ उपलब्ध हैं : ‘जिनोदयसूरि विवाहलउ’, ‘अजितशान्तिस्तवनम्’ और ‘सोमन्धरजिनस्तवनम्’ । तीनों ही भक्तिसे सम्बन्धित हैं । पहलेमे गुरु-भक्ति और अवशिष्ट दोमें तीर्थंकर-भक्ति है ।

१. Ancient Jaina Hymns, PP. 89-90.

२. श्री मेरुनन्दन उपाध्याय, ‘श्री जिनोदयसूरि विवाहलउ’, श्री अगरचन्द नाहटा, ऐतिहासिक जैन-काव्य संग्रह, पृ० ३६०, कलकत्ता, वि० सं० १९६४ ।

तथा

जैन-स्तोत्र सन्दोह, प्रथम भाग, प्रस्तावना, पृ० ७३, अक्षमदाबाद, १९३२ ई० ।

जिनोदयसूरि विवाहलउ^१

‘विवाहला’ शब्दकी व्याख्या करते हुए श्रीअगरचन्द नाहटाने लिखा है, “जीवनके उल्लासदायक अनेक प्रसंगोंमें विवाह, अत्यन्त आनन्द मंगलका प्रसंग है। इसलिए कवियोंने इस प्रसंगका वर्णन बड़ी ही सुन्दर शैलीमें किया है। विवाहके वर्णन-प्रधान काव्योंकी संज्ञा ‘विवाह’, ‘विवाहलउ’, ‘विवाहलौ’ और ‘विवाहला’ पायी जाती है।”^२

इन ‘विवाहला काव्यों’में, जैनाचार्योंका किसी कुमारी कन्याके साथ नहीं, अपितु दीक्षाकुमारी अथवा संयमश्रीके साथ विवाह रचा गया है। इस तरह ये ‘विवाहला’ रूपक काव्य है। दीक्षा लेनेवाला साधु दुलहा और दीक्षा अथवा ‘संयमश्री’ दुलहिन है। ‘जिनोदयसूरि विवाहला’में भी आचार्य जिनोदयका दीक्षा-कुमारीके साथ विवाह हुआ है। अर्थात् इस काव्यमें जिनोदयके दीक्षा लेनेका वर्णन है। यह एक ललित एवं सरस काव्य है।

गुर्जरधरारूपी सुन्दरीके हृदयपर रत्नोंके हारकी भाँति पल्लवपुर नामके नगरमें, एक बार श्रीजिनकुशलसूरि आये। वे अपने ज्ञानके प्रकाशसे, भव्यजनोके मोहान्धकारको दूर करनेमें समर्थ थे।

“अरिथ गूजरधरा सुंदरी सुंदरे, उरबरे रयण हारोवमाणं ।
छच्छि केलिहरं नयरु पल्लवपुरं, सुरपुरं जेम सिद्धानिहाणं ॥
अह अवरासरे पल्लव पुरवरे, भविय जण कमल वण बोहयंतो ।
पलु सिरि ‘जिणकुशलसूरि’ सूरिवमो, महियके मोह तिमिरं हरंतो ॥३॥”

सेठ रुद्रपाल अपने परिवारसहित सूरिजीकी वन्दना करने गया। सूरिजीने उसके पुत्र समराको देखकर कहा कि यह तुम्हारा समरा कुमार सम्पूर्ण श्रेष्ठ गुणोंसे युक्त है और सुविचक्षण भी है। नेत्रोंको आनन्द देनेवाले अपने इस पुत्रका विवाह, हमारी दीक्षाकुमारीके साथ कर लो।

१. यद्, ‘जैन ऐतिहासिक काव्य-संग्रह’ में, वि० सं० १९९४ में, पृ० ३६०-३६६ पर प्रकाशित हो चुका है। इसमें ४४ पृष्ठ हैं।

२. श्री अगरचन्द नाहटा, ‘विवाह और मंगल काव्योंकी परम्परा,’ भारतीय साहित्य, डॉ० विश्वनाथप्रसाद सम्पादित, आगरा विश्वविद्यालय, हिन्दी विद्यापीठ, प्रथम अंक, जनवरी १९५६, पृ० १४०।

“अह सखक लखखणं जाणि सुविचखणं, सूरि दट्टूण ‘समरं कुमार’ ।
अविच तुह नंदणो नयण आणंदणो, परिणओ अह दिक्खा कुमारिं ॥११॥”

इस प्रकार सूरिजीने उस कुमारको जैनदीक्षा पानेके योग्य घोषित किया और भीमपल्ली चले गये ।

कुमार दीक्षा ग्रहण करनेके लिए बारम्बार आग्रह करने लगा, तो मीने समझाया कि तुम्हारे कमलके समान हाथ, अनुपम रूप और उत्तम वंश है । श्रेष्ठ नारियोके साथ विवाह कर सुखी होओ । नये-नये प्रकारके भोगोंका उपभोग करो और अपने उत्तम कार्योंसे हमारे कुलको कीर्तिके शिखरपर आरुढ़ कर दो ।

“तेण कमल दल कोमल हाथ, बाथ म बाउळि देसितउं ।
रूपि अनोपम उत्तम वंश, परणाविसु चर नारि हउं ॥
नव-नव भांगहिं पंच पयार, भांगिवि भोग वल्लह कुमार ।
अमि-अमि अह कुलि कलसु चडावि, होजि संवाहिवह कित्तियार ॥१७-१८॥”

पुत्र नहीं माना और अपने आग्रहपर अटल रहा । तब कुमारके निश्चय-को जननीने जाना, और व्याकुल आँखोंसे आँसू बूलकाती हुई बोली कि हे बत्स ! जो कुछ तेरे मनको अच्छा लगे वह कर । इस प्रकार गद्गद कण्ठसे स्वीकृति-सूचक वचनोंका उच्चारण कर वह चुप हो गयी ।

“तठ कुमर निच्छयं जणणि जाणेवि,
दणहण नयणि नारं सरंती ।
करिण तं वच्छ जं तुअ मण भावए,
अच्छए गद गद सरि मणंती ॥२०॥”

माँकी इस बेवशीमे स्वाभाविकता है और प्रसाद भी ।

यह सिद्ध है कि तीव्र गुरु-भक्तिसे अनुप्राणित होकर हो कवि, ऐसे रस-सिद्ध स्थलोंको अंकित कर सका है ।

अजित-शान्तिस्तवनम्

भगवान् अजितनाथ, भरतक्षेत्रकी चतुर्विंशतिकके दूसरे और शान्तिनाथ सोलहवें तीर्थंकर हैं । संस्कृत और प्राकृत साहित्यमे दोनोंके ही मिले-जुले अनेक

स्तवन हैं। प्रस्तुत स्तवन भी प्राचीन हिन्दीमें लिखा गया दोनों तीर्थंकरोंकी भक्तिका काव्य है।

भक्त कवि एक स्थानपर कहता है कि भगवान् अजित जिनेंद्र संसारके गुरु हैं, और भगवान् शान्तिनाथ नेत्रोंको आनन्द देनेवाले हैं। दोनों ही विश्वको श्रीसम्पन्न कर कल्याण करते हैं। जीव मात्रको सुखी बनाना उनका उद्देश्य है। वे सुखरूपी समुद्रके लिए पूनोके चाँदकी भाँति हैं। अर्थात् उनकी कृपाके उदित होते ही, जीवोंके सुख-समुद्रमें आनन्दकी लहरें उठने लगती हैं। उन जिनवरोंको प्रणाम करने, उनके गुणोंको गाने और सेवन करनेसे पुण्यके भण्डार भर जाते हैं। वह पुण्य मनुष्य भवको सफल बनानेमें पूर्णरूपसे समर्थ है,

“मंगल कमला कंदुए, सुख सागर पूनिम चंदुए ।
जग गुरु अजिय जिणंदुए, संतीसुर नयणाणंदुए ॥
वे जिणवर पणमेविए, वे गुण गाह सुसंसेविए ।
पुण्य भंडार मरेसुए, मानव भव सफल करेसुए ॥”

भक्त युग-युगसे भगवान्को शरणमें जाते रहे हैं। वहाँ उन्हें शान्ति मिली है और सुख प्राप्त हुआ है। यहाँ भी भक्त अजित और शान्तिकी शरणमें गया है। उसका कथन है कि वे भगवान् उत्सव और मंगलके जन्मदाता हैं। उनकी कृपासे संघके समूचे पाप दूर हो जाते हैं। भगवान्के नेत्र कमलोंकी भाँति विशाल हैं, उनमेंसे दयारूपी सुगन्धि फूटती है। उस सुगन्धिको पाकर यह जीव भव-समुद्रसे पार हो जाता है। अर्थात् अजित और शान्तिनाथकी शरणमें जानेसे यह भोला भक्त, असार संसारको तैरकर मोक्षमें पहुँच जाता है।

“वे उच्छव मंगलकरण, वे सयलसंघ दुरियहं हरण ।
वे वरकमल वयण नयण, वे सिरि जिणराय भवण रयण ॥
इम भगसिद्धि भोळिम तणोए, सिरि अजिय संति जिण थुइ मणिए ।
सरणइ विहुं जिण पाएं, सिरि मिणनेंदण उवझाए ॥”

सीमन्धरजिनस्तवनम्^१

इस स्तवनमें ३१ पद्य हैं। इसकी भाषामें माधुर्य, भावोंमें सौम्यता और सादृश्य वर्णनमें प्रौढ़ता है। दृश्यांकन सफल हुए हैं। पद्यासनपर विराजे सीमन्धर

१. यह स्तवन, प्रथम भाग, मुनि चतुरविजय संपादिन, जैन स्तोत्र संदीप, अहमदाबाद, १९३२ ई०, में पृष्ठ ३४०-३४५ पर प्रकाशित हो चुका है।

स्वामी और उदयगिरिपर सुशोभित सहस्रकिरणका सादृश्य ऊहाजन्य नहीं है। उपमान और उपमेयको स्वामाविक ढंगसे ही संघटित किया गया है।

“त तसु अंतरि रयणिहिं चडिउ सिंहासणु झलकंतु,
त पायपीडु तसु तलि बिमलो मणि निम्मिउ दिप्पंतु।
त तह सीमंधरु जिणपवरो पठमासणउवविट्ठु,
त सहस्र किरण जिम उदयगिरि पुण्ण ति जेहिं सुदिट्ठु ॥९॥”

चित्रांकनमे तो कविको अभूतपूर्व सफलता मिली है। दृश्योंका चित्रांकन कवि-को सबसे बड़ी कला है। यह वही कवि कर सकता है, जिसकी अनुभूति सूक्ष्म और कल्पना पैनी हो। एक चित्र यह है, ‘सीमन्धर स्वामीके समवसरणमे आती हुई सुर-रमणियाँ परिवारसहित सुखिमानोमे विराजमान है। उनके रूपमे अद्भुत लावण्य है। उड़ते विमानोमे बैठनेके कारण देवागनाओके शरीरमे स्पन्दन हो रहा है, और इस भाँति उनकी कमरमे पड़ी किकिणियाँ भी हिल रही है। उनसे मधुर ध्वनि निकलती है। देवियोका हृदय भगवान्की भक्तिसे उल्लसित है। वे बड़े उत्साहसे दसो दिशाओमे फैलकर भगवान्के गीत गाती हुई सम-वसरणमे आयी हैं।’

“त रणउणंतकिकिणिशयणि उगगमंत सुविमाण,
त सपरिवार सुररमणिगणि लवणिमरूख निहाण।
त बहुल भत्ति उल्लसिय हिय दस दिसि घणु पसरंत,
त समवसरणि भावइं सयल सामिय गुण गायंत ॥११॥”

इस काव्यमे उपमागर्भित रूपक भी बहुत है। एक रूपकमे लिखा है कि भगवान्की दिव्यध्वनि गंगाकी उन निर्मल तरंगोकी भाँति है, जो सम्पूर्ण अपवि-त्रताओको धोती हुई चली जाती है। संसारमे जलते जीवोंकी दाह केवल अमृतसे ही शान्त हो सकती है, और भगवान्की दिव्यध्वनि एक अमृतके प्रवाहकी भाँति ही है। सीमन्धर स्वामीकी दिव्यध्वनि वर्षाके गरजते उन मेघोंकी भाँति भी है, जिनकी आवाज सुनकर, ‘भव्य’रूपी मयूरोके चित्त फरफर नाच उठते हैं,

“निम्मल ए गंगतरंगचंगु पणासियसयलतसु,
भवदव ए संभवदाह फेडणभमियपवाह समु।

सामिथ प तणउ बषाणु जिम जिम गाजइ मेइ जिम,
तिम तिम प भविमण बिच नाचइ फरफर मोर जिम ॥१५॥”

आराध्यके गुणोंपर रीझकर ही भक्त, भक्त बना है। वह उन गुणोंके गीत गाता ही रहता है। श्रीमेरुनन्दनने श्री सीमन्धर स्वामीकी प्रशंसा करते हुए लिखा है, उन जिनेन्द्र भगवान्की जय हो, जिनके वचनोमे इतना अमृत भरा है कि उसके समक्ष चन्द्रका अमृत-कुण्ड भी तुच्छ-सा प्रतिभासित होता है। भगवान्के नेत्र कोमल और विशाल कमलकी भाँति हैं। देव-दुन्दुभियाँ भगवान्की महिमाकी सदैव उद्धोषित करती हैं। भगवान् अनन्त गुणोंके प्रतीक हैं, और उनका कृपा-कटाक्ष पल-भरमे ही भक्तको संसार-समुद्रसे पार कर देता है। भक्तको पूरा विश्वास है कि ऐसे भगवान्को प्रणाम करनेसे मन निरालम्ब होकर भ्रमित नहीं होगा। उसने भगवान्से कृपाकृपा आलम्बनकी याचना की है,

“जय जिणवर ! ससहरहारिवयण !
जय कोमलकमल विसाल नयण ! ।
जय सरस अमियरससरिसवयण !
जय महिममहियह देवरयण ! ॥
विलसत अर्णत गुणाण ठाण !
संवच्छरमिच्छियदिप्रदाण ! ।
भवसिधुतरणतारणसमत्थु !
पडियहं आलंबणु देहु हत्थु ॥१८-२०॥”

५. विद्वणू (वि० सं० १४१५)

श्री जिनोदयसूरि विद्वणूके भी गुरु थे। सूरिजीका समय वि० सं० १४१५ से १४३२ तक माना जाता है, अतः विद्वणूका भी वही समय है। विद्वणूने अपने गुरुके लिए लिखा है कि वे तारागणोंमे चन्द्रके समान और जलनिधिमे गिरिप्रवरके समान थे।

-
१. नंदउ विह संघु नंदउ सिरि जिणउदय गुरो,
जिम्ब तारायण चंदु जिम्ब जलनिधिगुरु गिरिप्रवरो ।
श्री विद्वणू, शानपंचमीचउपई, पृष्ठ ५४७, जैन गुर्जर कविभो, तीजो भाग, पृ० ४१६।

विद्वणूके पिताका नाम 'ठक्कर माल्हे' था ।^१ राजगृहके पार्श्वनाथके मन्दिरमें वि० सं० १४१२ का लिखा हुआ एक शिलालेख है, उसपर ३८ श्लोकोंकी एक प्रशस्ति अंकित है । उसके एक श्लोकसे स्पष्ट है कि उस प्रशस्तिके कर्ता ठक्कर माल्हेके पुत्र, वैज्ञानिक, सुश्रावक श्री बीधा नामके कोई व्यक्ति थे ।^२ विद्वणूका बचपनका नाम बीधा होना स्वाभाविक भी है । विद्वणूकी रची हुई 'ज्ञानपंचमी चउपई' नामकी रचना उपलब्ध है ।

ज्ञानपंचमी चउपई

इसकी रचना, मगधमें बिहार करते समय, कवि विद्वणूने वि० सं० १४२३, भाद्रपद शुक्ला एकादशी, गुरुवारके दिन की थी ।^३ इसमें श्रुतपंचमीके दिन व्रत रखनेका माहात्म्य और जिन-शासनकी भक्तिका उल्लेख है । इसकी भाषा प्राचीन हिन्दी है, जिसमें गुजरातीका भी मिश्रण है । पं० नाथूरामजी प्रेमीने उसको गुजरातीकी अपेक्षा हिन्दीकी ओर अधिक झुका हुआ माना है ।^४ इसमें ५४८ पद्य हैं ।

जिन-शासनके प्रति श्रद्धा प्रदर्शित करते हुए कविने लिखा है कि भगवान् जिनेन्द्रका शासन असीम है, उसका पार प्राप्त नहीं किया जा सकता । जो कोई उसको अहंनिशि पढ़ता, गुनता और पूजता है, उसे श्रुतपंचमीके व्रतका फल मिल जाता है ।

जिणवर सासणि आछइ सारु, जासु न लब्धइ अंत अपारु ।
पढ़हु गुणहु पूजहु निसुनेहु, सियपंचमिफलु कहियहु एहु ॥

१. ठक्कर माल्हे पुत्र विद्वणु पभणइ सुद्ध मए ।
वही, पद्य ५४६ ।
२. उत्कीर्णा य सुवर्णा ठक्कुर माल्हागजेन पुण्यार्थे ।
वैज्ञानिक मुश्रावक बीधामिधानेन ॥३८॥
वही, पृ० ४१८ ।
३. हरषिहि लागउ चीतु चउदहसई तेवीसमई ए,
निय भादवइ इग्यासि गुरु वासर बहु ऊपनउ,
नयर बिहार मका पंचमि पुलु इम्ब गाइयउ ॥
वही, पद्य ५४६ ।
४. हिन्दी जैन साहित्यका इतिहास, पृष्ठ ३३ ।

श्रुतपंचमोका फल यही है कि जो कोई नर, मनमें संयम धारण कर इस व्रतको करता है, वह कभी दुःखी नहीं होता और इस दुस्तर संसार-समुद्रको तैर जाता है,

“सियपंचमि फलु जाणइ लोइ, जो नर करइ सो दुहिउ न होइ ।
संजम मन धरि जो नरु करइ, सो नरु निश्चइ दुत्तरु तरइ ॥१-२॥”

श्रुतपंचमीके व्रतका अर्थ है, श्रुतदेवीकी भक्ति करना । श्रुतदेवीका ही दूसरा नाम शारदा या सरस्वती है । कविने चौबीस तीर्थकरोंसे प्रार्थना की है कि शारदा उसे अपने सेवकके रूपमें स्वीकार कर ले । जो शारदा हंसपर चढ़कर चलती है, जिसके हाथमें वीणा सुशोभित है, जो जिनेंद्रके शासन-प्रसारमें तत्कालीन है, जिसने चारो वेदोंको साध लिया है, जो ‘अठदल कमल’ पर विराजती है और जिसके चन्द्र-जैसे मुखसे अमृत सरता है, विद्वण् ऐसी शारदाको भक्ति-पूर्वक नमस्कार करते हैं,

“अंकार जिणइ चउवीस, सारद सामिनि करउ जगीस ।
वाहन हंस चढो कर वीण, सो जिण सासणि अछइ लीण ॥
अठदल कमल ऊपनी नारि, जेण पयासिय वेदइ चारि ।
समिहर बिंभु भमियरसु फुरइ, नमस्कार तसु ‘विद्वणु’ करइ ॥३-४॥”

कविने णमोकार मन्त्रके प्रति भक्ति प्रदर्शित करते हुए लिखा है कि संसारके चिन्ता-समुद्रमें फँसकर यह जीव, घरके सभी धर्म-कर्म विस्मरण कर जाता है । वह क्रोध, मान, माया, मद, मोह और सन्देहमें पड़कर, मुनिबरोके योग्य न तो दान देता है न तप तपता है, और न भोग ही भोगता है । जब आवश्यकके धरमे जन्म लिया है, तो प्रति दिन मनमें णमोकार मन्त्रका चिन्तन करना ही चाहिए ।

“चिंतासायर जवि नरु परइ, घर अंधल सयकइ वीसरइ ।
कोहु मानु माया (मद) मोहु, जर अपे परिचउ संदेहु ॥
दान न दिखउ मुनिवर जोगु, ना तप तपिउ न भोगेउ भोगु ।
सावय जरहि कियउ अबतारु, अनुदिनु मनि चिंतहु नवकार ॥५-६॥”

६. सोमसुन्दरसूरि (वि० सं० १४५०-१४९९)

सोमसुन्दरसूरिके पिताका नाम श्रेष्ठि सज्जन और माताका नाम मालहण देवी था। उनका जन्म प्रल्हादनपुरमे, वि० सं० १४३० मे हुआ था। माने सोम (चन्द्र) का स्वप्न देखा था, अतः उनका नाम सोम रखा गया।^१

केवल सात वर्षकी उम्रमे, अपनी बहनके साथ, 'सोम'ने जयानन्द सूरिके पास दीक्षा ली। उनका नाम सोमसुन्दर रखा गया। वि० सं० १४५० में वे सम्पूर्ण जैन वाङ्मयमे पारंगत हो गये। उस समय उन्हें वाचक पद प्रदान किया गया। वि० सं० १४५७ मे, पाटणमें उन्हें, श्री देवसुन्दरसूरिने आचार्य पदपर प्रतिष्ठित किया। ये तपागच्छके ५०वें पट्टधर थे।^२

सोमसुन्दर प्रकाण्ड पण्डित तो थे ही, भव्य और उदार भी थे। उनके अनेकानेक शिष्य थे, जिनमे मुनिसुन्दर, जयचन्द्र, भुवनसुन्दर, जिनसुन्दर और जिनकीर्ति मुख्य थे।^३ श्री नन्दिरत्नगणि आदि अनेक विद्वानोंने उनका श्रद्धा-पूर्वक स्मरण किया है।^४ श्री सोमसुन्दरसूरिने सप्तसहित, शत्रुंजय, गिरिनार, सोपारक और तारंगजी आदि अनेक तीर्थक्षेत्रोंकी यात्राएँ की थी। 'प्रतिष्ठा' के क्षेत्रमें वे अद्वितीय थे। उनके द्वारा सम्पन्न करवायी गयी प्रतिष्ठाएँ बहुत अधिक हैं।^५

मुख्य रूपसे वे संस्कृत और प्राकृतके विद्वान् थे। उनकी रची हुई कृतियाँ इस प्रकार हैं : 'चैत्यवन्दनभाष्यावचूरि', 'कल्पान्तर्वाच्य', 'चतुर्विंशतिजिनभवोत्कीर्तनस्तवनम्', 'युगादिजिनस्तवनम्', 'युष्मच्छब्दनवस्तवी', 'अस्मच्छब्दनवस्तवी', 'भाष्य-त्रयचूर्णि', 'कल्याणकस्तवः', 'यतिजीतकल्परत्नकोष', 'उपदेशमालाबालावबोध', 'योगशास्त्रबालावबोध', 'षड्भावस्यकबालावबोध', 'आराधनापताकबालावबोध',

१. "प्रल्हादनपुरे सज्जनश्रेष्ठिनो मालहणदेव्याः कुशो विक्रम सद्यत् १४३० वर्षेऽस्य जन्म, सोमस्वप्नावलोकनात् 'सोम' इति प्रादायि नाम ।"

जैनस्तोत्र सन्दोह, मुनि चतुरविजय सम्पादित, प्रथम भाग, प्रस्तावना, पृष्ठ ७४, अहमदाबाद १९३२ ई०।

२. जैनस्तोत्र सन्दोह, द्वितीय भाग, मुनि चतुरविजय सम्पादित, अहमदाबाद, १९३६ ई०, प्रस्तावना (गुजराती), पृष्ठ ८४-८५।

३. श्री रत्नशेखरसूरि, आचार प्रदीप प्रशस्ति, श्लोक ७-११, जैनस्तोत्र सन्दोह, प्रथम भाग, प्रस्तावना, पृष्ठ ७५।

४. जैनस्तोत्र सन्दोह, प्रथम भाग, प्रस्तावना, पृष्ठ ७५-७८।

५. जैनस्तोत्र सन्दोह, द्वितीय भाग, प्रस्तावना, पृष्ठ ८५।

‘नवतत्त्वबालावबोध’ और ‘षष्टिशतकबालावबोध ।’ ‘आराधनारास’ गुजराती-हिन्दीका काव्य है । ‘मिश्रबन्धु विनोद’ में इसका उल्लेख हुआ है ।^२ ‘नेमिनाथनवरसफागु’ संस्कृत, प्राकृत और गुजराती मिश्रित हिन्दीमें लिखा गया है ।

आराधनारास^३

इसकी रचना वि० सं० १४५० में हुई थी । इसी वर्ष उन्हें वाचक पद मिला था । इस समय उनकी उम्र २० वर्षकी थी, और वे अनेक विद्याभोगोंमें निपुण हो चुके थे । ‘आराधनारास’ एक प्रौढ कृति है ।

नेमिनाथनवरसफागु

यह एक छोटा काव्य है । यह भगवान् नेमिनाथकी भक्तिसे सम्बन्धित है । जिन नेमि जिनेन्द्रके गीतोंको शारदा भी गाती है, भला कवि उनकी भक्तिमें तल्लीन क्यों न होगा,

“समर विमारद सकल विसारद सारद या परदेवी रे ।

गाईसु नेमि जिणिंद निरंजन रंजन जगह नमंवी रे ॥”

आठ प्रतिहारोंकी महिमाको धारण करनेवाले भगवान् नेमीश्वरकी पुरन्दर भी भक्ति करते हैं । उन्हीं जिनवरके पास सती राजीमतीने उल्लासपूर्वक, संयम धारण किया था, और फलतः उसे मोक्ष मिला था,

“प्रथम अक्षोक विशाल पुल पगर सुकुमाल,

नाद मनोहरुए चंचल चामरु ए,

हंमसिंहासणकंत भामंडल झलकंत,

दुदुभि अंबरिण त्रिणि छत्र उपरीण ।

ईम प्रतिहारज आठ, कसर जितो नगुपाठ,

रचई पुरंदरुण भूरि मगति भरुण,

पाळीय जिनवर पासि, संयम मन उल्लासि,

सिचपुरि पुहूती ए राजमती ए सती ए ॥३३-३४॥”

१. मोहनलाल दुलीचन्द देसाई, जैन गुर्जर कविभों, प्रथम भाग, पृष्ठ ३२, पादटिप्पणी ।

२. मिश्रबन्धु, मिश्रबन्धु विनोद, प्रथम भाग, पृष्ठ २१७ ।

३. मोहनलाल दुलीचन्द देसाई, जैन गुर्जर कविभों, तीजो भाग, बम्बई, १९४४ ई०, पृष्ठ ४३८ पर प्रकाशित ।

७. उपाध्याय जयसागर (वि० सं० १४७८-१४९५)

मध्यकालमें जयसागर नामके तीन कवि हुए हैं। तीनों ही जैन थे और तीनों ही हिन्दी के समर्थ कवि माने जाते हैं। उनमें प्रथम को उपाध्याय जयसागर कहते हैं। उन्होंने जिनराजसूरिके पास दीक्षा ली थी, जो जिनोद्यसूरिके पट्टधर थे। श्री जिनवर्धनसूरि उनके विद्यागुरु थे। श्री जिनभद्रसूरिने उनको पाल्हणपुरमें 'उपाध्याय' पदसे सुशोभित किया था।

उपाध्याय जयसागर संस्कृत और प्राकृतके गण्यमान्य विद्वान् थे। उनकी अनेक रचनाएँ उपलब्ध हैं, जिनमें 'सन्वेह दोहावलीपर लघुवृत्ति', 'उक्सग्गहर-स्तोत्रवृत्ति', 'विज्ञप्ति त्रिवेणी', 'पर्वरत्नावलीकथा' और 'पृथ्वीचन्द्रचरित्र' बहुत प्रसिद्ध हैं।

मन्त्रविद्यामें भी ये पारंगत थे। सेरीषिकाभिधान गाँवमें, श्री पार्श्वनाथ-जिन मन्दिरमें पद्मावतीसहित शरणेन्द्रने उन्हें दर्शन दिये थे। मेदपाट नामके देशमें, नागद्रह नामके शुभस्थानपर, नवखण्डपार्श्वचैत्यमें शारदा उनपर प्रसन्न हुई थी।^१

जयसागरके प्राचीन हिन्दीमें लिखे हुए अनेक मुक्तक काव्य प्राप्त हुए हैं, जिनमें 'जिनकुशलसूरिचतुष्पदि'—(वि० सं० १४८१), 'वयरस्वामी गुरास'—(१४८६), 'गीतमरास', 'नेमिनाथ विवाहलो'—(१४९८), 'चैत्यपरिपाटी'—(१४८७), 'नगरकोट महातीर्थ चैत्य परिपाटी', 'सतगुरुभक्ति', 'आध्यात्मिक विवाह' तीर्थ और चैत्यभक्तिसे सम्बन्धित हैं। इनके अतिरिक्त उन्होंने 'चतुर्विंशति जिनस्तुति', 'अष्टापद तीर्थभावनी', 'अजितस्तोत्र', 'स्तम्भनपार्श्वनाथस्तवन', और 'विहरमान जिनस्तवन' आदि स्तुति-स्तवनोंका भी निर्माण किया था।

१. जैनस्तोत्र सन्दोह, द्वितीय भाग, प्रस्तावना, पृ० ६९।

२. सेरीषिकाभिधाने ग्रामे श्रीपार्श्वनाथजिनभवने।

श्रीशेषः प्रत्यक्षो येषा पद्मावतीसहितः॥

श्री 'मेदपाट' देशे 'नागद्रह' नामके शुभनिवेशे।

नवखण्डपार्श्वचैत्ये सन्तुष्टा शारदा येषाम्॥

'श्रीजयसागरउपाध्यायप्रशस्तिः', श्री अमरचन्द्र नाइटा, ऐतिहासिक जैन काव्य-संग्रह, कलकत्ता, १९६४ वि० सं०, पृ० ४००।

चैत्यपरिपाटी^१ में पाटण, रायपुर, शत्रुञ्जलगिरि, गिरिनार, पालीताना और जूनागढ आदि अनेक तीर्थोंका आँखो देखा वर्णन है। इसमें २१ पद्य हैं, जो सोरठा और वस्तु नामके छन्दोंमें लिखे गये हैं। इस कृति में अनेक स्थल उत्तम काव्यके निदर्शन हैं।

‘नगरकोट तीर्थ चैत्य परिपाटी’^२ में नगरकोटके तीर्थों, मन्दिरों और प्रतिमाओंका आलंकारिक वर्णन है। भाषापर गुजरातीका प्रभाव है। अतः स्पष्ट है कि उपाध्यायजी गुजरातके ही रहनेवाले होंगे। १५वीं शताब्दीके कवियोंमें दृश्यको चित्रित करनेकी ऐसी सामर्थ्य बहुत कममें देखी जाती है। उदाहरणके लिए,

“नंद वणिहि नंदउ सुखिह चरम जिनासरचंद ।
जगु चकोरु जसु दंसणिहिं पामइ परमाणंद ॥
पासि पसंसउं कोटिहणु गामिहि महि अभिरामि ।
महमन कोहलि जिम रमउ तसु गुण अंबारामि ॥
हेमकुंभासिरि जिण भवणि प सवि शुणिया देव ।
देवलिय कोठी भयरि करउं चीरजिण सेव ॥”

‘जिनकुशलसूरिचतुष्पदी’ का निर्माण मलिकहलपुरमें हुआ था^३। यह एक सरस काव्य है। इसमें सूरि जिनकुशलकी महिमाका वर्णन किया गया है। ‘भयरस्वामी गुहरास’ भी गुरुभक्तिका ही निदर्शन है। सभी स्तुति-स्तोत्र उत्तम हैं।

‘चतुर्विंशति जिन स्तुति’ में २४ जिनेन्द्र का स्तवन है। भगवान् ऋषभदेवके दर्शनोसे उत्पन्न होनेवाला आनन्द अनिर्वचनीय है,

“सुविहाणउ जइ आज भई, दीठउ रिसइ जिनेस,
नयण कमळ जिम उल्लसइ, ऊगिउ भळइ दिनेस ।
रोम विहि तणु ऊबसई, हियइई परमानंद,
नयण अमिय रस झलिणउ, दीठउ आदि जिनंद ॥”

१. ‘चैत्यपरिपाटी’ की इस्तलिखित प्रति पाटण भण्डारमें, मुनि पुण्यविजयजीके संग्रहमें, सत्क प्रतिपत्र न० २-१० पर मौजूद है।

२. इसकी इस्तलिखित प्रति भी उपर्युक्त भण्डारमें है।

३. नगरकोट, महातीर्थ चैत्य परिपाटी, पृष्ठ ११-१३।

४. दादा श्री जिनकुराल सूरि, नाइटा सम्पादित, परिशिष्ट ग, पृ० ८२।

५. जैन गुर्जर कविओ, तीजो भाग, पृ० १४७६।

कविका विश्वास है कि भगवान् महावीरकी शरणमें जानेसे मन-वचन-कायसे किये गये सभी राग-द्वेष दूर हो जाते हैं। उसने भगवान् वीरसे ऐसे प्रसादकी याचना की है, जिससे वह भव-भवमें भगवान्‌के पैरोंकी सेवा कर सके,

“राग दोस बमि जो कियउ, मणवय काय पमाय,
तं मिच्छा दुक्कड हवउ, सरण वीर जिण पाय।
करि पसाउ मुझ तिम किमइ, महावीर जिणगय,
इणि भवि अहवा अन्न भवि, जिम सेवउं तु पाय” ॥”

८. होरानन्दसूरि (वि० सं० १४८४-१४९५)

होरानन्दसूरिकी गणना, १५वीं सदीके उत्तम कवियोंमें की जाती है। वे पिप्पलगच्छके श्रीवीरप्रभसूरिके शिष्य थे। उन्होंने अपनी कृतियोंमें महमण्डलके साचौरपुरके वीर भवनका उल्लेख किया है, इससे प्रमाणित है कि वे राजस्थानके रहनेवाले थे।^१ उनकी भाषा भी सरल राजस्थानी ही है। उस समयकी राजस्थानी और हिन्दीमें इतना रूप-भेद नहीं था, जितना आजकल है। यदि यह कहा जाये कि वे एक ही थी, तो अत्युक्ति न होगी।^२ डॉ० हजारीप्रसाद द्विवेदीने राजस्थानीका गुजराती और हिन्दी दोनोंसे ही अविच्छेद्य सम्बन्ध स्थापित किया है।^३ इस तरह स्पष्ट है कि होरानन्दसूरि हिन्दीके महत्त्वपूर्ण कवि थे। उन्होंने ‘वस्तु-पाळतेजपालरास’ (वि० सं० १४८४), ‘विद्याविलास पवाडी’ (वि० सं०

१. वहीं, पृ० १४७६।

२. पीपल गछि गुराय श्रीवीरप्रभ सूरि गहगहईए,
पामीअ सुगुरु पसाय, महमण्डलि हलिआमणुए।
पुर साचुर मझाणि, वीर भुवण हलिआमणुए,
संध सहित घरबार्ग, संवन चऊद पंचाणवईए।

जैन गुर्जर कविओ, तीजो भाग, जम्बूस्वामी बिबादला, अन्तभाग, पृथ ५२-५३, पृ० ४२६।

३. दोलामाकुरा दूहा, श्रीरामसिंह, सूर्यकरण पारीक और नरोत्तमदास स्वामी सम्पादित, भूमिका, कार्शा नागरी प्रचारिणी सभा, १९३४ ई० पृ०।

४. हिन्दी साहित्यका आदिकाल, पृ० १, बिंदार राष्ट्रभाषा परिषद्, पटना, १९५२ ई०।

५. यह पवाडी, बड़ौदामें प्रकाशित ‘गुर्जररासावलि’ में प्रकाशित हो चुका है। यह ‘पवाडी’ साहित्यमें सबसे प्राचीन है।

१४८५), 'कलिकालरास' (वि० सं० १४८६), 'दशार्णभद्ररास', 'जम्बूस्वामी बीबाहला' (वि० सं० १४९५) और 'स्थूलिभद्र बारहमासा' की रचना की थी।

कविने विद्याविलास पवाड़ोमें प्रथम जिनेश्वर, शान्तिनाथ, नेमिकुमार और पार्श्वनाथको नमस्कार करते हुए, शारदासे वरदानकी याचना की है और उनसे सम्बन्धित मुख्य तीर्थोंके प्रति भी भक्ति-भाव प्रदर्शित हुआ है।

“पहिलुं पणमीय पदम जिणेसर, सिचुंजय भवसर,
हृथिणाउरि श्री शान्ति जिणेसर उजंति निमिकुमार।
जीराउकिपुरि पास जिणेसर, साचउरे वद्धमान,
कासमीर पुरि सरसति सार्मिण, दिउ मुन्नई वरदान ॥२”

‘जम्बूस्वामी विबाहला’, जम्बूस्वामीकी भक्तिसे सम्बन्धित है। उसके मंगल पद्यमें वीर जिनेश्वर, गौतम गणधर और देवी सरस्वतीका स्मरण किया है।

“वीर जिणेसर पणमीअ पाय, गणहर गोअम मनि भरीअ,
समरी सरसती कवि अण पाय, बीणा पुस्तक धारिणी ए।
बोलिसु जम्बू चरित रसाल, नव नव भाव सोहामणुअ,
रयणह संख्या डाल रसाल, मविअण भाविहिं सोमलुए ॥ ३-२ ॥”^३

‘स्थूलिभद्र बारहमासा’में मुनि स्थूलिभद्रके बारह महीनोंकी जीवनचर्याका भक्ति-पूर्वक वर्णन हुआ है। बारहवर्षीय अकाल पड़नेपर, जब भद्रबाहु स्वामी दक्षिणमें चले गये, तो पाटलिपुत्रमें जैनसंघके अधिष्ठाता स्थूलिभद्र हुए। उन्हें ११ अर्गोंका ज्ञान था। इस बारहमासामें २८ पद्य हैं। अन्तमें लिखा है कि जो आनन्दपूर्वक बारहमासा पढ़ता है, उसके पास ऋद्धि-सिद्धि अचल होकर निवास करती है।^४

१. कलिकालरास, श्रीअगरचन्द नाइटाके सम्पादनके साथ, हिन्दी-अनुराालन, भारतीय हिन्दी परिषद् प्रयाग, वर्ष १०, अंक १, जनवरी-मार्च १९५७ ई० में, पृष्ठ ५५-५६ पर प्रकाशित हुआ है।

२. जैनगुर्जर कविओ, प्रथम भाग, बम्बई, १९२६ ई०, पृ० २५-२६।

३. जैनगुर्जर कविओ, तीजो भाग, पृ० ४२८-४२९।

४. स्थूलिभद्र बारे मासडा, ए जे मणी घरि आणंद कि।

निहां घरि अचल वधामणुं, ऐ बोले सूरि हीराणंद कि।

स्थूलिभद्र बारहमासा, २८वाँ पद्य, जैनगुर्जर कविओ, तीजो भाग, पृ० २६।

१. भट्टारक सकलकीर्ति (वि० सं० १४९९)

मिथिला

सरस्वती गच्छके श्री पद्मनन्दी एक प्रभावशाली भट्टारक थे। वे भट्टारक रत्न-कीर्तिके देहली-पट्टपर, वि० सं० १३७५ में प्रतिष्ठित हुए थे। उनकी प्रशंसा विजोलियाके शिलालेखों (वि० सं० १४६५ और १४८६) में अंकित है। उनके दो शिष्य थे—भट्टारक शुभचन्द्र और भट्टारक सकलकीर्ति। सकलकीर्तिसे ईदर की भट्टारकीय गद्दीकी परम्परा आरम्भ हुई थी।

भट्टारक सकलकीर्ति अपने समयके एक प्रसिद्ध विद्वान् थे। उनका संस्कृत भाषापर एकाधिपत्य था। उन्होंने संस्कृतमें १७ ग्रन्थोंकी रचना की : पुराणसार, सिद्धान्तसारदीपक, मल्लिनाथचरित्र, यशोधरचरित्र, वृषभचरित्र, सुदर्शनचरित्र, सुकुमालचरित्र, वर्धमानचरित्र, पार्श्वनाथ पुराण, मूलाचार प्रदीप, सारचतुर्विंशतिका, धर्मप्रश्नोत्तरश्रावकाचार, सद्भाषितावली, धन्यकुमारचरित्र, कर्मविपाक, जम्बूस्वामीचरित्र, श्रीपालचरित्र।

भट्टारक सकलकीर्ति प्रतिष्ठाचार्य भी थे। उन्होंने सैकड़ों मन्दिर बनवाये, मूर्तियोंका निर्माण करवाया और उनके प्रतिष्ठादि महोत्सव, स्वयं आचार्य बनकर सम्पन्न किये। उनके द्वारा प्रतिष्ठित मूर्तियोंमें, तत्कालीन इतिहासकी अनेक बातें अंकित हैं।

सकलकीर्तिका समय विक्रमकी १५वीं शताब्दीका उत्तरार्ध माना जाता है। उन्होंने संघसहित, वि० सं० १४८१ में, बडालीमें चतुर्मास किया था। वहीँपर ही उन्होंने श्रावण शुक्ला पूर्णिमा, वि० सं० १४८१ को 'मूलाचार प्रदीप' को अपने कनिष्ठ भ्राता जिनदासके अनुग्रहसे पूरा किया।^३

१. जैनग्रन्थ प्रशस्ति संग्रह, प्रथम भाग, दिल्ली, पृष्ठ १६।

२. जैनग्रन्थ प्रशस्ति संग्रह, प्रथम भाग, प्रस्तावना पृ० २-१०।

३. तिथि अवसरे गुरु आविया, बडाली नगर मक्षार रे,
चतुर्मास तिहा करो शोभनो, श्रावक कीघा हर्ष अपार रे,
अमीक्षरे पधरावियां, बधाई गावे नर नार रे।

सकल मंघ मिलि बन्दिद्या, पाम्था जयजयकार रे ॥

मंवल चौदह सौ कथासो भला, श्रावणमास लसतरे,
पूर्णिमा दिवसे पूरण कर्या मूलाचार महंत रे।

भ्राताना अनुग्रह शकी कीघा ग्रन्थ महान रे ॥

वही, पृ० १०।

भट्टारक सकलकीर्ति, वि० सं० १४४४ में, ईडरकी गद्दीपर आसीन हुए थे। वि० सं० १४९९ में, महसाना (गुजरात) में उनका स्वर्गवास हुआ। हिन्दी-के लिए भी उन्होंने जो कुछ प्रयास किया, उसीके फलस्वरूप उनके शिष्य ब्रह्म जिनदास हिन्दीके उत्तम साहित्यकार बन सके।

भट्टारक सकलकीर्तिकी हिन्दीमें लिखी हुई पाँच कृतियाँ उल्लेख्य हुई हैं: 'आराधनाप्रतिबोधसार', 'णमोकारफलगीत', 'नेमीश्वरगीत', 'मुक्तावलीगीत' और 'सोलहकारणप्रतरास'।

आराधनाप्रतिबोधसार

इसकी भाषा सरल है। उसमें प्रसादगुणका निर्वाह हुआ है। कविने जिन-बाणी, गुरु और निर्ग्रन्थ साधुओंकी प्रणाम करके, संक्षेपमें आराधनासार कहा है। इसमें संस्कृत आराधनाका सार है। जो कोई नर-नारी इस आराधना सारको कहता और सुनता है वह भव-समुद्रसे पार हो जाता है। यह आराधना मनुष्योंको ज्ञान प्रदान करती है।^१

णमोकारफलगीत^३

णमोकार मन्त्र पंचपरमेष्ठीकी वन्दनासे सम्बन्धित है। प्रस्तुत कृतिमें णमोकार मन्त्रका फल दिया हुआ है। यह एक गीति-काव्य है, उसके प्रत्येक पद्यमें उत्तम भाव उच्छ्वसित हुआ है। भाषामें प्रसादगुण है।

नेमीश्वरगीत

यह गीत जयपुरके प० लूणकरजीके मन्दिर, गुटका नं० ९६ और बेह्तन नं० ३३८ में निबद्ध है।

मुक्तावलीगीत

यह गीत, जयपुरके बड़े मन्दिरके गुटका नं० ३६, बेह्तन नं० २४५७ में प्रस्तुत है।

१. श्रीजिनवरधाणी नमोवि गुरु निर्ग्रन्थ पाय प्रणमेवि ।

कहुं आराधना सुविचार संक्षेपि सारोद्धार ॥

आमेरशास्त्रमण्डारकी हस्तलिखित प्रति, पहला पद्य ।

२. जे भणई सुणई नरनारि, ते जाई भवि नेइ पारि ।

श्री सकलकीर्ति कह्य विचार आराधना प्रतिबोधसार ॥

वही, अन्तिम पद्य ।

३. दि० जैन पंचायती मन्दिर बड़ौतके एक गुटकेमें निबद्ध ।

१०. श्री पद्मतिलक (वि० की १५वीं शतीका अन्त-१६वीं शतीका आरम्भ)

श्री पद्मतिलककी एक मात्र कृति 'गर्भविचारस्तोत्र' है। उससे ऐसा कुछ प्रकट नहीं होता, जिसके आधारपर उनका जीवन-वृत्त अथवा गुरु-परम्परा आदिके विषयमें लिखा जा सके। यह कृति उस गुटकेमें निबद्ध है, जो वि० सं० १६२६ में लिखा गया था,^१ किन्तु 'गर्भविचारस्तोत्र' की भाषासे स्पष्ट है कि उसकी रचना १५वीं सदीके अन्त अथवा १६वींके आरम्भमें हुई थी।

गर्भविचारस्तोत्र

इस स्तोत्रमें २८ छन्द हैं। गर्भवासके दुःस्वोका वर्णन करनेके कारण ही इसको 'गर्भविचारस्तोत्र' कहते हैं। यह कोट कागड़ाकी ऋषभ-मूर्तिको लक्ष्य कर लिखा गया है। कोट कागड़ाके तीर्थंकर ऋषभनाथ दुःख और दुरितोंको नष्ट करनेवाले हैं। उन भगवान्‌का जाप करनेसे जीवका मन शुद्ध होता है, और वह संसारके भ्रमणसे मुक्त हो जाता है,

“सिरि रिसहेसर पद्य गमंति, पुर कोटहं मंडण।

कांड दुग्गहं पदमंतिस्थ दुइ दुरिय बिहंण ॥

सामी जपउं किं पि दुरक गिय माणस केरउ।

गरुवा जिणवर किमइ राखि मुझ मवनउं फेरउ ॥”^२

कविने लिखा है कि मैं जनादिकालसे निगोदमें घूमता रहा। वहाँसे निकला तो एकेन्द्रिय - अग्नि, वायु और वनस्पति आदि बना, मनुष्य जन्म न मिल सका,

“आदि अनादि निगोद मांहि बहु कालु ममिउं महं।

सत्तर साठऊसासमज्झि भव पूरिय जिण महं।

शिरगोवहं णीसरिउ जाह पडियउ एगिदिहिं।

पुठवि आठ तहं, तेउ वाठ वणसइ दुहुं भेदिहिं ॥”^३

पूर्वजन्मके पुण्य-संयोगसे मनुष्य-भव मिला। किन्तु इसके प्राप्त होनेमें भी जीवको नौ मास तक गर्भके दुःख सहने पड़े। वह नौ मास तक रमणोंके नाम-तलके नीचे पड़ा-पड़ा दुःख सहता रहा,

१. यह गुटका बाबू कामनाप्रसादजी जैन, अलीगढ़के पास है।

२. गर्भविचारस्तोत्र, पहला पद्य, वि० सं० १६२६ के लिखे हुए गुटकेकी हस्तलिखित प्रति।

३. वही, तीसरा पद्य।

“पुण्य पुण्य संजोगि पुण्यि मणुवत्तणु पाविउ ।
विविह दुक्ख णव मास सङ्ख गम्भिहि संताविउ ॥
रमणि नामितलि नाल कारि दुहु पुप्फह अच्छह ।
कोसागारिहि ता मुहेठि पुण जोनि पडिथिह ॥”

भगवान् ऋषभदेवके दर्शनोकी महत्ता बताते हुए कविने लिखा है कि हे भगवन् ! तुम्हारे दर्शन करनेसे ऐसा विदित होता है जैसे मुझे चिन्तामणि ही मिल गयी हो, जैसे हमारे आगनमे कल्पवृक्ष विविध फलोसे फर गया हो, और जैसे हमारे घरमे सुरधेनुका ही अवतार हुआ हो । जिस किसीने भगवान् ऋषभनाथको अपनी भक्तिसे प्रसन्न कर लिया, उसकी सभी मनोवाञ्छित अभिलाषाएँ पूरी हो जाती हैं,

“दंसण तुम्ह विहाण अच्छ चिन्तामणि चड्ढियउ ।
सुरतरु अंगण अम्ह अच्छ विविहपरि फरियउ ॥
सुरधधेणु अंगणिहि णाह अम्हह अवयरियउ ।
जइ भेद्यउ सिरि रिसहणाह मणवच्छिय सरियउ ॥”

इस काव्यकी भाषामे अपभ्रंश और प्राकृतके प्रयोग अधिक हैं । फिर भी उसके सौन्दर्यमें कहीपर व्याघात उपस्थित नहीं हुआ है । भाषामे प्रवाह है और भावोमे स्वाभाविकता । उपयुक्त दृष्टान्तोसे रस उत्पन्न हो सका है ।

११. ब्रह्म जिनदास (वि० सं० १५२०)

ब्रह्म जिनदास भट्टारक सकलकीर्तिके छोटे भाई और शिष्य थे । वे भी सकलकीर्तिके समान ही उत्तमकोटिके विद्वान् थे । उनकी संस्कृत कृतियोंमें ‘जम्बूस्वामीचरित्र’, ‘हरिवंजपुराण’ और ‘रामचरित्र’ का नाम प्रमुख रूपसे लिया जा सकता है । ‘जम्बूस्वामीचरित्र’ की रचनामे उन्हें अपने शिष्य ब्रह्मचारी धर्मदासके मित्र-कवि महादेवसे सहायता प्राप्त हुई थी । ‘धर्मपंचविंशतिका’ अथवा ‘धर्मविलास’ उन्हीकी रचना है ।^३

इनके अतिरिक्त उन्होंने ‘यशोधररास’, ‘आदिनाथरास’, ‘श्रेणिकरास’,

१. वही, नौवाँ पथ ।

२. वही, २७वाँ पथ ।

३. जैन ग्रन्थप्रशस्तिग्रह, प्रस्तावना, पृष्ठ ११ ।

‘समकितरास’, ‘करकण्डूरास’, ‘कर्मविपाकरास’, ‘श्रीपालरास’, ‘प्रद्युम्नरास’, ‘धनपालरास’, ‘हनुमन्चरित्र’ तथा ‘व्रतकथाकोष’ की रचना की थी। इन सबकी भाषा गुजराती, हिन्दी और राजस्थानीका मिला-जुला रूप है। उनकी बाह्य रूप-रेखाको हिन्दी कहा जा सकता है, जिसपर गुजराती और राजस्थानीका विशेष प्रभाव है।

उनके रचे गये पूजा-ग्रन्थोमे ‘जम्बूदीपपूजा’, ‘अनन्तव्रतपूजा’, ‘साद्विद्यदीप-पूजा’, ‘चतुर्विंशत्युद्यापनपूजा’, ‘मेघमालोद्यापनपूजा’, ‘चतुस्त्रिंशदुत्तरद्वादश-शतीद्यापन’ और ‘बृहत्सिद्धचक्रपूजा’ ज्ञात हो सके हैं। इनकी भाषा संस्कृत है।

वि० सं० १४८१ मे ब्रह्मजिनदासके अनुरोधसे ही उनके गुरु भट्टारक सकलकोत्तिने बडालोमे ‘मूलाचारप्रदीप’ की रचना की। ब्रह्म जिनदासने स्वयं वि० सं० १५२० मे ‘हरिवंशरास’ का निर्माण किया। अतः उनका समय १५वीं शतीका उत्तरार्द्ध और १६वीं का पूर्वार्द्ध माना जा सकता है। उनकी हिन्दी कृतियोंका परिचय इस प्रकार है :

आदिपुराण^३

इस ग्रन्थमे २१५ पद्य हैं। रचनामे संस्कृतके आदिपुराणोंका सहारा लिया गया है। समाप्त करनेकी शीघ्रतामे ‘सम्बन्ध-निर्वाह’ ठीकसे नहीं निभ सका। साथ ही प्रबन्धकाव्यका कोई गुण समुचित रूपसे विकसित नहीं हुआ है। फिर भी भाषा काव्योपयुक्त है। प्रसादगुणने सौन्दर्य-सृष्टि की है।

कर्मभूमिके उत्पन्न होनेपर, भगवान् ऋषभदेवने षट्कर्मोंकी स्थापना की थी। उन्होंने ससारके प्राणियोंको धर्माधर्मका विवेक भी प्रदान किया था। ऐसा करनेमें वे इसलिये समर्थ हो सके कि उन्होंने स्वयं भी मुक्तिवधूको प्रत्यक्ष कर लिया था। संसार उनकी जय-जयकार करता था।

१. यशोधररास, आदिनाथरास, समकितरास, धनपालरास और व्रतकथाकोष, आमेरशास्त्रभण्डार जयपुरमें, तथा अवशिष्ट रास पञ्चायती मन्दिर, देहलीके शास्त्रभण्डारमें मौजूद हैं।

२. इनके नाम विभिन्न गुटकोंमें-मे लेकर, श्री परमानन्द शास्त्रीने प्रशस्तिसग्रह, प्रस्तावनामें, पृष्ठ १२ पर, दिये हैं।

३. श्रीमान् भट्टारक रत्नचन्द्रजीने, सरस्वती गच्छके ब्रह्म प्रेमचन्दने, सं० १८५६, मग-सिर सुर्दा ३, गाँव श्री मंतवालके मध्य पार्श्वनाथ उपासरेमें, इस काव्यकी प्रतिलिपि करवायी।

देखिए आमेरशास्त्रभण्डारकी हस्तलिखित प्रति।

ब्रह्म जिनदासने उन भगवान्‌के गुणोंको सद्गुरुके प्रसादसे जाना था । भगवान्‌के गुणोपर रीझकर ही उन्होंने भव-भवमे भगवान्‌की सेवाकी याचना की ।^१ कथाकोषसंग्रह^२

इस कोषमे लहू कृतियाँ संकलित है : 'दशलक्षणव्रतकथा', 'निर्दोषसप्तमी-व्रतकथा', 'चौदणषष्टिव्रतकथा', 'आकाशपञ्चमीव्रतकथा', 'मोक्षसप्तमीव्रतकथा' और 'पंचपरमेष्ठीगुणवर्णन' ।

'पंचपरमेष्ठीगुणवर्णन' एक मुक्तक काव्य है । उसका प्रत्येक छन्द, एक पृथक् भावको सहेजकर चला है । उसमे गीतिपरता है, भाव-विभोरता और लय भी । यह पंचपरमेष्ठियोंको भक्तिसे सम्बन्धित एक उत्तम काव्य है । इस काव्यके सुनने और समझने-मात्रसे ही, जीवके सभी मनोवाञ्छित कार्य पूरे हो जाते हैं, और वह शिवपुरमे पहुँच जाता है । किन्तु सुनते और समझते समय उसका मन निर्मल होना चाहिए ।^३

धनपालरास^४

इसमे धनपालके चरित्रका वर्णन है । धनपाल भगवान्‌ जनेन्द्रका भक्त था । स्थान-स्थानपर उसकी भक्तिका उल्लेख हुआ है । कविका विश्वास है कि चौबीस तीर्थंकर और स्वामिनो शारदाको प्रणाम करनेसे मनोवाञ्छित फल उपलब्ध होते हैं ।^५

१. पट् कर्म स्वामी थापी पाए, धर्माधर्म बीचार तो,
मुगति रमणी प्रगट कीयो ए, त्रिभुवन जयजयकार तो ।
तेह गुण मे जाणो या ए, सद्गुरु तणो पमावतो,
भवि भवि स्वामी सेवमु ए, लागु सह गुरु पाय तो ।
बर्ही, अन्तिम प्रशस्ति, पंक्ति ११-१४ ।

२. आमेरशास्त्रभण्डारकी हस्तलिखित प्रति ।

३. पढे गुणे जे सामले, मनि धरी निरमल भाउ ।

मन बँछित फलरूवणा, पाये शिवगुर टाउ ॥

पंचपरमेष्ठीगुणवर्णन, अन्तिम पाठ, दूसरा पद्य, आमेरशास्त्रभण्डारवालों प्रति ।

४. इस रासकी प्रतिलिपि, पाण्डे रूपचन्दके अध्ययनार्थ, वि० सं० १८०८, आवण सुदी १, रविवारको करवायी गयी थी ।
आमेरशास्त्रभण्डारकी हस्तलिखित प्रति ।

५. बीर जिनवर नमूं ते सार, तीर्थंकर चौबीसमो ।

बँछित फल बहु दाग दातार, सारद सामिण बीनवुं ॥

धनपालरास, मंगलाचरण ।

मिथ्या दुकड़

यह ब्रह्म जिनदासकी एक सफल कृति है। उसमें सादृश्यगत सौन्दर्य है। कवि-ने एक स्थानपर लिखा है, जैसे दिनकरके निकलते ही कमल खिल जाते हैं, ठीक वैसे ही आदि त्रिनेश्वरके दर्शनोंसे भक्तोंके मन विकसित हो जाते हैं। जैसे दिनकरसे अन्धकार फट जाता है, वैसे ही भगवान् मोहको विदीर्ण कर देते हैं।

भक्त युग-युगसे भगवान्‌के दरवाजेपर जाते रहे हैं, और वहाँ उन्होंने निः-संकोच होकर अपने पापोंको कहा है। उन्हें विश्वास था कि दयालु भगवान् अवश्यमेव क्षमा प्रदान करेंगे। जैन भक्त भी, त्रिभुवनके नाथ भगवान् जिनेन्द्रके पास गया है,

“हूँ बिनती करूँहवें आपणीय ।
तू त्रिभुवन स्वामी सुणि धणीय ॥
जे पाप कर्या ते कहुँ अनुस ।
ते मिथ्या दुकड़ होड नमंस ॥२॥”

भगवान्‌के अतन्त गुणोंका वर्णन करते हुए, उनकी वन्दना करना, एक पुराना रिवाज है। यहाँ भी ऐसा ही एक दोहा है,

“जिनवर स्वामी सुगति हिं गार्मी सिद्धि नयर मंडणो ।
भव बंधण खीणो समर सलीणो, ब्रह्म जिनदास पाय बंदणो ॥१॥”
(अन्तिम)

यशोधरचरित्र

इसमें भक्त यशोधरका चरित्र वर्णित है। संस्कृत ग्रन्थोंका सहारा लिया गया है। भाषामें प्रसादगुण है। प्रारम्भमें ही कविने मुनिसुब्रतनाथ (२०वें तीर्थंकर), शारदादेवी, गौतम गणधर और गुरु सकलक्रीत्तिको प्रणाम किया है—

“मुनिसुब्रत जिन मुनिसुब्रत जी नतबुं ते सार ।
तीर्थंकर जे बीससुं वांछित बहु दान दातार ॥

१. आदि जिणेंसर भुवि परमेंसर सयाल दुसख विणासणो ।

भुवि कमल दिणेंसर मोह निमिरहर तत्त्व पदारथ भासणो ॥

मिथ्या दुकड़, पडला पथ, आमेंरशास्त्रमण्डारक! प्रणि ।

✓ २. इस काव्यकी प्रतिलिपि, पण्डित रूपचन्द्रजीके पढ़नेके लिए, सन् १८२६ में करवायी गयी थी ।

प्रशस्तिग्रन्थ, पृ० २४८, जयपुर, १९५० ई० ।

सारदा स्वामिणि बलीस्तवुं जिमि बुद्धि सार हुं बेगी मारुं ।

गणधर स्वामि नमस्कृतं, बली सकल कीरति गुरु भवतार ॥

तास चरण प्रणमीनं, करें सुरासुर सार ॥१॥”

‘यशोधरचरित्र’की महिमाका वर्णन करते हुए कविने लिखा है, “गुणोंके भण्डार यशोधरचरित्रको सुनने-मानसे ही मिथ्यात्व और राग-मोह दूर हो जाते हैं, तथा शिवपुर उपलब्ध होता है ।

“गुणहृतणुं मंडार सुणिहं, जे नर अनुदिन भणें,
हिय मैं धरी बहु भाव, ब्रह्म जिणदास हम परिमणें
तेहने शिवपुरे द्दाम ॥”

सम्यक्त्वरस

इसमे भगवान् रामकी कथाके द्वारा सम्यक्त्वकी महिमा बतायी गयी है । रामचन्द्र सुन्दर तो थे ही, दिनकरके समान प्रतापशाली भी थे । वे शास्त्रवेत्ता, महामती, धार्मिक और देवशास्त्र-गुरुके परम भक्त थे । कविने उनकी भक्ति की है ।

“जयवंत जय जगि सार सुंदर रामचन्द्र बलानिये ।
लक्ष्मीधर भरु भरत शत्रुघ्न प्यारि पुत्र धरि जाणीह्ये ॥
कुल कमल दिनकर सकल शास्त्र सुज्ञानवंत महामती ।
देव धर्मह गुरु परीक्षण रामचन्द्र क्षतिपती ॥१॥”

श्रेणिकरस

इसमे राजा श्रेणिकका वर्णन है । श्रेणिक मगधका राजा था । उसे बिम्बसार भी कहते हैं । इसीका पुत्र अजातशत्रु था, जिसे जैन शास्त्रोमे ‘कुणिक’ कहा गया है । श्रेणिक भगवान् महावीरके मौसा थे । वैशालीके राजा चेटककी एक लड़की त्रिशला, सिद्धार्थ (महावीरके पिता) की पत्नी थी, और दूसरी बेलना, श्रेणिककी रानी । श्रेणिक पहले बौद्धधर्मानुयायी बना और बादमे महावीरका भक्त हो गया । महावीरके समवसरणमे श्रेणिक मुख्य प्रश्न-कर्त्ता था ।

कविने इस ‘रस’के आरम्भमे ही लिखा है कि मैं भगवान् महावीरके चरणों-में प्रणाम करता हूँ, और अन्य तीर्थंकरोंकी भी स्तुति करता हूँ, क्योंकि वे ‘मनो-वाञ्छित’को पूरा करनेवाले हैं । स्वामिनी शारदापर न्योछावर होता हूँ, वे श्रेष्ठ बुद्धि प्रदान करती हैं,

१. इसकी हस्तलिखित प्रति आमेरशास्त्रभण्डारमें मौजूद है ।

“वीर जिणवर वीर जिणवर नमुं ते सार,
तीर्थकर चउवीसमु बांछित बहु दान दातार,
सारदा सामिणि बलो तबुं बुद्धिसार हुं बेगि मागुं,
गणधर स्वामी नमस्करुं श्री सकल कीरति भवतार,
श्री भुवनकीरति गुरुमनि भरुं करिसुं रास हुं मार ॥”

१२. मुनि चरित्रसेन (वि० नं० १५वीं शताब्दीका प्रथम या द्वितीय पाद)

मुनि चरित्रसेनकी ‘समाधि’ नामकी रचना उपलब्ध हुई है। उससे मुनि चरित्रसेनके जीवन और जीवनकालका कोई परिचय नहीं मिलता। ‘समाधि’की भाषासे ऐसा अवश्य प्रतीत होता है कि वह १५वीं शताब्दीके उत्तरार्द्धकी रचना है। भाषामे सम्माइट्टी, अप्पणाउं, पणासइ, और पाणिउ-जैसे शब्दोंका प्रयोग है। क्रियाओंके उकारबहुला होनेसे अपभ्रंशका पुट अधिक मालूम होता है। उसकी बेग-भूषा प्राचीन हिन्दीकी है।

यह रचना समाधि-भक्तिके अन्तर्गत आती है। उसमें “बुक्खक्खओ कम्मक्खओ समाहिमरण च बोहिंलाहो वि । मम होउ तिजग बन्धव तव जिणवर चरण-सरणेण” वाली भावनाका ही प्राधान्य है। इसका अर्थ है कि समाधिमरण भी भगवान् जिनेन्द्रकी कृपासे मिल पाता है। गणधर गौतमने लिखा है कि यदि भगवान्की कृपासे समाधि मिल जाये तो दर्शन, ज्ञान और चारित्र समृद्ध होते हैं, जीव सम्यग्दृष्टि बन जाता है,

“गणहर भासिय ए जिय संति समाधी ॥

दंसण णाण चरित्त समिद्धी, संमाधी जिणदेवहं दिट्ठी ।

जो करेह सो सम्माइट्ठी ॥२१॥

‘समाधिमरण’के धारण करनेपर आत्मा और पुद्गलके एकत्वकी ही भावना भानी चाहिए। दोनोंमें कोई सम्बन्ध नहीं है। दोनों पृथक्-पृथक् हैं। यौवन, स्त्री, धन और परिजन सभी अस्थायी हैं, कुछ समय बाद नष्ट हो जायेंगे। अतः हे जीव ! धर्ममे आनन्दका अनुभव करो,

१. यह कृति, दिल्लीके मसजिद खजूरक जैन पंचायती मन्दिरके शास्त्रभण्डारमें मौजूद है। यह उस पोथीमें निबद्ध है, जिसमें विनयचन्द्रकी ‘निर्भर पंचमीकथा’ और ‘कल्याणक विधिरास’ भी अंकित है।

“अइसउ जाणि जिया वेइसथ विमिज्जा
पुग्गल कम्मवि अप्पउ मिज्जा ॥ सम्माधी० ॥
जोवण धणिय धणु परिबणु णासय
जोव हो ! धमु सरीसउ होसइ ॥सम्माधी०॥३६॥”

कविने एक स्थानपर लिखा है कि नेमिनाथके समाधिमरणका स्मरण करो । ऐसा करनेसे अन्तःकरणका समूचा विष नष्ट हो जायेगा । फिर वह अन्तिम दिन शुभ होगा जब मृत्युको भी जीतकर यह जीव शिवलोक प्राप्त करेगा, ऐसी शक्ति-शालिनी समाधिका जो प्रतिदिन ध्यान करता है वह अवश्य ही अजरामर पदको प्राप्त करता है,

“नेमि समाधि सुमरि जिय विसु नासइ ।
जिय पर मरकरि पाउ पणामइ ॥
सोहवुं सो दिवसु समाधि मरीजइ ।
जम्मण मरणह पाणिउ दीजइ ॥
अइसी समाधि जो अणु-दिणु झावइ ।
सो अजरामरु सिव सुह पावइ ॥५०॥”

‘समाधि’की भाषामे सरलता है और भावोंमे भक्तिका तारतम्य । स्वामा-विकृताने काव्यको सौन्दर्य प्रदान किया है ।

१३. लावण्यसमय (वि० सं० १५२१)

लावण्यसमयका वचनका नाम लघुराज था । उनके पिताका नाम श्रीधर और माताका नाम झमकल देवी था । उनके तीन भाई थे : वस्तुपाल, जिनदास और मंगलदास । एक बहन थी लीलावती । वे श्रीमाली वणिक् थे । उनके दादा पाटननगरसे अहमदाबादमे आकर बस गये थे । उनके सबसे बड़े पुत्र श्रीधर अजयपुरमे रहते थे । वहाँ ही लघुराजका जन्म हुआ था । उनकी जन्मतिथि पौष बदी ३, सं० १५२१ मानी जाती है ।

लघुराजके जन्माक्षरोंपर विचार करते हुए मुनि समयरत्नने उनके पितासे कहा, तुम्हारा पुत्र तपका स्वामी होगा, अथवा वह कोई तीर्थ करेगा । बड़ा यति, महान् विद्वान् और गुरुके वचनोंपर चलकर बहुत बड़ा वैरागी होगा,

“सुणठ ओष्टि होशि तपधणी, कई ए जाशई तीरथ मणी,
कई ए थाशई मोठउ बत्ती, वर विद्या होशई दीपती ॥४०॥”

इस होनहार बालकको तपगच्छपति लक्ष्मीसागरसूरिने, जेठ सुदी दशमी (वि० सं० १५२९) के दिन, पाटणके मध्य, पालणपुरीके अपासरामें, महोत्सवपूर्वक दीक्षा दी और उसका नाम लावण्यसमय रखा। इस प्रकार लावण्यसमयके दीक्षागुरु लक्ष्मीसागरसूरि और विद्यागुरु समयरत्न थे।^१

कविने स्वयं एक स्थानपर लिखा है कि मोलहवे वर्षमें मुझपर सरस्वती माताकी कृपा हुई, और मुझमें कवित्व शक्तिका जन्म हुआ। जिससे मैं छन्द, कवित्त, चौपई, रास और अनेक प्रकारके गीत तथा राग-रागिनियोंकी रचना कर सका।^२ सिद्धान्त चौपई इन्हीका एक प्रसिद्ध काव्य है। नन्दबत्तीसीकी रचना भी इन्होंने ही की थी।

लावण्यसमयकी कथाति चतुर्दिकमें व्याप्त हो गयी थी। बड़े बड़े मन्त्री, राजा-महाराजा, सरदार और सामन्त, उनके चरणोंमें झुकते थे। वि० सं० १५५५ में उनकी पण्डित पद मिला। वे अनेक देश-विदेशोंमें विचरण कर उपदेश देते थे। एक बार बिहार करते-करते सोरठ देशमें आये और गिरिनारपर ठहरे। उन्होंने अनहिलवाड़ पाटणके पास मालसमुद्र नामके गाँवमें चातुर्मास किया। उस समय उन्होंने वि० सं० १५६८ में ‘विमलरास’की रचना पूर्ण की।^३ वि० सं० १५८९ में उनका स्वर्गवास हो गया।^४

‘सिद्धान्त चौपई’के आदिमें ही कविने लिखा है कि भगवान् जिनन्द्रेके पैरोंमें

१. गुरुवचने वईरागी धयु, मात तान पय लागी रहिउ,
जेठ सुदी दिन दसमी तणउ, ऊगणश्रीसई उच्छव धणउ।
पाटणि पालहणपुरी पोसाल, जग हुई चउपट चुमाल,
दिई दीक्षा अति आणंदपूरि, गच्छपति लक्ष्मीसागरसूरि।
संध सजन सहू साथी समई, नाम ठविउं मुनि लावण्यसमई,
नवमई बरष दीषवर लीष, समयरत्न गुरु विद्या दीष।
वही, पद्य ४१-४३, पृ० ७७।

२. सरसति मात मया तब लही, बरस सोलमई वाणी हुई,
रचिआ रास सुंदर संबंध, छंद कवित्त चउपड प्रबंध।
विविध गीत बहु करिआ विवाद, रचिआ दीप सरस संवाद,
वही, पद्य ४४-४५, पृ० ७७।

३. वही, पद्य ४५-४६, पृ० ७८।

४. जैनगुर्जरकविभो, प्रथम भाग, पृ० ७०, पादटिप्पणी।

नमस्कार करनेसे अपार हर्ष होता है। सद्गुरुके प्रसादसे मुझे देवी सरस्वतीकी प्राप्ति हुई है। मैं भगवान् महावीरके गुणोंको गाता हूँ, जिन्हें सुनकर ही जीव शिवपुरी प्राप्त कर लेता है।^१

लावण्यसमयकी अन्य रचनाओंमें, 'स्थूलिभद्र एकबीभो'—वि० सं० १५५३, 'गौतमपूच्छा चउपई'—वि० सं० १५५४, 'आलोयण विनती'—वि० सं० १५६२, 'नेमिनाथ हमचडी'—वि० सं० १५६२, 'सेरीसा पार्श्वनाथस्तवन'—वि० सं० १५६२, 'वैराग्यविनती'—वि० सं० १५६२, 'विमलप्रबन्ध'—वि० सं० १५६८, 'अन्तरिक्ष पार्श्व जिनछन्द'—वि० सं० १५८५, 'सुमति साधु विवाहलो', 'यशोमद्रास' 'रंगरत्नाकर नेमिनाथप्रबन्ध', 'पार्श्वजिनस्तवनप्रभाती' और 'चतुर्विंशति-जिनस्तवन', भक्तिपरक कृतियाँ हैं।^२

प्रायः इनके प्रारम्भमें सरस्वतीकी वन्दना की गयी है। 'नेमिनाथ हमचडी'—के प्रारम्भमें लिखा है, 'सरसवचन दीयो सरस्वतीरे गायस्थुं नेमिकुमारो, सामलवरण सोहामणो, ते राजोमती भरतारो रे हमचडी।' 'अन्तरिक्ष पार्श्व-जिनछन्द' में भी 'सरसवचनयो सरसती मात, बोलीस आदि जस वीक्यात' लिखकर सरस्वतीसे याचना की गयी है। 'सुमति साधु विवाहलो' में लिखा है, 'सरसति सामिणि विठ मतिदान भक्त मनि अति उमाहळउ ए।' 'रंगरत्नाकर नेमिनाथ प्रबन्ध' में कई पद्योंमें सरस्वतीके गीत गाये गये हैं,

“तुझ तनु सोहई उज्ज्वल कति, पूनिम ससिहर परिकरकंती,
पय धमधम धुरधर धमकंती, हंसगमणि चालइ चमकंती ॥३॥
चालइ चमकंती, जगि जयवंती, वीणापुस्तक पवर धरई,
करि कमल कमंडल काजे कुंडल रविमंडल परिकंती करई ॥५॥
सारद सार दयापर देवी, तुझ पय कमल विमल बंदेवि,
मागुं सुमति सदा तई देवी, दुरमति दूरिथिकी निंदेवि ॥२॥”

'पार्श्वजिनस्तवन प्रभाती' में, भगवान् पार्श्वनाथकी विनती करते हुए कविने लिखा है,

१. सकल जिणंदह पाय नमुं, हिअउई हरष अपार,
अक्षर जेई बोलिसिउं, साचउ समय विचार।
सेविअ सरसति सामिणो, पामिअ सुगुरु पसाउ,
सुणि भवोअण जब वीरजिण, पामिअ शिवपुर हाउ ॥१-२॥
जैनगुरुकविओ, प्रथम भाग, पृ० ६६।

२. जैनगुरुकविओ, प्रथम भाग, पृष्ठ ७१-८८।

“बामानन्दन जिनवर पास, तुतो त्रिमोचन कीछ बिलास ।

बिनति छोडि भवपाश, हुं छुं देव तुमारो दास ॥१॥

श्रद्धाभदेवकी वन्दना करते हुए, ‘चतुर्विंशतिजिनस्तवन’के प्रारम्भमें ही लिखा है,

“कनक तिलक भाले हार हीई निहाले,

अक्षमपय पत्थाले पापना पंक टाले ।

भर जिनवर भाले फूटरे फूल भाले,

नरमब अजुभाले राग निहूं रोस टाले ॥१॥”

‘वैराग्य बिनती’ में भी भगवान् श्रद्धाभदेवकी ही बिनती की गयी है । भगवान् भवसे तारनेवाले और सुखके कारण हैं,

“जय पद्म जिणेसर भति अकवेसर, आदीश्वर त्रिभुवनधणीय,

शशुजय सुखकारण सुणि भवतारण वीनतही सेवक भणीय ॥१॥”

१४. सवेगमुन्दर उपाध्याय (वि० सं० १५८)

सवेगमुन्दर उपाध्याय, बड़तपगच्छके जयमुन्दरसूरिके शिष्य थे । उनकी गुरु-परम्परा इस प्रकार थी : जयशेखरसूरि, जिनमुन्दरसूरि, जिनरत्नसूरि और जयमुन्दरसूरि^१ । उनका समय वि० सं० १५४८ के आस-पास माना जाता है । उन्होंने ‘सारसिखामनरास’की रचना वि० सं० १५४८ में की थी ।^२

सारसिखामनरास

इस रासमें २५० पद्य हैं । उनमें जैनधर्म-सम्बन्धी अनेक शिक्षाओंका उल्लेख हुआ है । इसकी भाषापर गुजरातीका प्रभाव है ।

पार्श्वप्रभुकी वन्दना करते हुए कविने लिखा है कि मैं तेईसवें तीर्थंकर पार्श्वनाथके पैरोमें, एकचित्त होकर प्रणाम करता हूँ । मुझे यह एकचित्तता गुरुके प्रसादसे मिली है ।^३

१. जैनगुरुकविभू, प्रथम भाग, पृष्ठ ६७, पद्य २३३-२३४ ।

२. पनरसई अडतालई संवत्सरि, मगसिरि मुदि दसमी गुरु मानुष्यपुरि, नितु नितु मगल जयकरुए ।

बई, पृष्ठ ६७, पद्य २३५ ।

जयपुरके बड़ मन्दिरमें, सारसिखामनरासकी जो प्रति है, उसपर भी रचनाकाल १५४८ वि० सं० ही अंकित है ।

३. त्रेवीसमा श्री पासनाह प्रभु केरा पाय ,

हु प्रणमूं एकचित्त बई लही सुगुरु पसाय ॥१॥

देवी सरस्वतीसे वरदान मांगते हुए कविने कहा, “हे माता सरस्वती ! मैं आपसे एक वचन माँगता हूँ कि जो कविराज मुझसे पहले हुए हैं, मेरा मन उनके चरणोंमें लगा रहे।”

उपाध्यायजीने नवकार मन्त्र और चौदह पूर्वोंके प्रति भक्तिका प्रदर्शन करते हुए लिखा है, मैं णमोकार मन्त्र और चौदह पूर्वोंका ध्यान करता हूँ। उनकी महिमा अपार है, एक जिह्वासे वर्णन करते हुए पार नहीं पाया जा सकता।

श्रुतभक्तसे अनुप्राणित होकर उन्होंने लिखा है, जो कोई इस काव्यको हृदयमें धारण करता है, उसके सब पाप धुल जाते हैं, और अत्यधिक सुख प्राप्त होता है। वह दुःखसागरसे पार हो जाता है। उसे अविचल शिवसुख मिलता है।³

श्री संवेगसुन्दरने अपने गुरु जयसुन्दरकी भी आराधना की है। उनके गुरु निर्मल यशके चरण करनेवाले थे।⁴

१५. ईश्वरसूरि (वि० सं० १५६१)

ईश्वरसूरि सण्डेरगच्छके श्रीशान्तिसूरिके शिष्य थे। उनकी गुरु-परम्परा इस प्रकार है : यशोभद्रसूरि, शालिसूरि, सुमतिसूरि और शान्तिसूरि। शान्तिसूरिका समय १५५० वि० सं० के आस-पाम माना जाता है। इसी समय उन्होंने ‘सागरदत्तरास’की रचना की थी। यही ईश्वरसूरिका भी समय है। उन्होंने वि० सं० १५६१ में ललितागचरित्रकी रचना की। ईश्वरसूरिने वि० सं० १५९७ में, नाडलाईके मन्दिरमें, आदिनाथकी प्राचीन प्रतिमाका उद्धार कर, उसे पुनः प्रति-

१. माता सरसति देवि कन्हई एक सुवचन मागुं ,

जे कविराज आगई हूआए तेह चरणे लागुं ॥२॥

२. ध्याऊँ श्री नवकार मंत्र चउद पुरव सार,

वर्णवता एक जीभडीए न लहँजई पार ॥३॥

३. “एक मना जे हिय धरोसई, भवना सईना पातिग धोसई,

होसई सुख तेह अति धणूँ।

ए हितसिध्या नितु हईइ घरस्यई, दुखसागर ते निश्चय तरस्यई

शिव सुख अविचल पामस्यइ ॥२३६-३७॥

४. यश कीरति जेह निरमल ए जयसुंदर जेह

संवेगनिधि गुरु गणहरूप आराधुं तेह ॥४॥

छित किया था। इस प्रतिमाको, श्री यशोभद्रसूरि, मन्त्रशक्तिके बलसे वि० सं० १९४४ में लाये थे।^१

ईश्वरसूरिका दूसरा नाम देवसुन्दर भी था। उन्होंने 'जीवविचारप्रकरण-विवरण', 'ललितांगचरित्र', 'श्रीपाल चौपई', 'सटीक षट्भाषास्तोत्र', 'नन्दिवेण मुनिके छह गीत', 'यशोभद्रप्रबन्ध' और 'सुमतिचरित्र' का निर्माण किया। इनमें 'ललितांगचरित्र' का दूसरा नाम 'रासकचूडामणि' और 'यशोभद्रप्रबन्ध' का दूसरा नाम 'कालगुचिन्तामणि' भी है। 'सुमतिचरित्र' की रचना वि० सं० १५८१ में दीवालीके दिन, नाडलाईके मन्दिरमें हुई थी। उसकी भाषा संस्कृत है। 'ललितांगचरित्र' हिन्दी भाषाका काव्य है।

ललितांगचरित्र

इसमें नृप ललितांगका चरित्र वर्णित है। ललितांग भगवान् जिनेंद्रका परम भक्त था। अतः इस काव्यका मूल स्वर भक्तिसे ही सम्बन्धित है। इसकी भाषा हिन्दी है; जिसमें प्राकृत और अपभ्रंशके शब्दोंका प्रयोग अधिक हुआ है। उसपर गुजरातीका भी प्रभाव है। ईश्वरसूरिके गुप्त शान्तिसूरिके 'सागरदत्त चरित्र' में भी प्राकृत, अपभ्रंश और गुजरातीका मिश्रण है।

इस काव्यमें सोलह प्रकारके छन्दोंका प्रयोग हुआ है। वे छन्द इस प्रकार हैं : गद्या, दूहा, रासाटक, पदपद, कुण्डलिया, रसावला, वस्तु, इन्द्रवज्रीपेन्द्र-वज्रा, अडिल, महिल, काव्यार्धबोली, अडिलार्धबोली, सूडबोली, वर्णनबोली, यमकबोली, छप्पय और सोरठी। इस भाँति यह काव्य विविध छन्दोंमें तो निबद्ध है ही, श्रेष्ठ अलंकार और सरस गुणोंसे भी संयुक्त है। कविने स्वयं इसके काव्य-सौन्दर्यको प्रशंसा करते हुए लिखा है,

“साङ्कारसमर्थं सच्छन्दं सरससुगुणसंयुतं।

लक्ष्मिङ्गकुमरचरित्रं लक्ष्मणलक्ष्मिण्य निमुण्णे ॥३॥”^३

पं० नाथूराम प्रेमीने भी इसके बाह्य और अन्तः दोनों ही प्रकारके सौन्दर्यकी प्रशंसा की है।^४

१. प्राचीन जैनलेखसंग्रह, मुनि जिनविजयजी सम्पादित, द्वितीय भाग, ३३६वों लेख।

२. जैनगुरुकविभो, प्रथम भाग, पृष्ठ १०७।

३. जैनगुरुकविभो, तीसरा भाग, पृष्ठ ५३२।

४. हिन्दी जैन साहित्यका इतिहास, पृष्ठ ३४।

भगवान् पार्श्वप्रभुके पूर्वभवका नाम ललितांग था। उन्होंने जिनेन्द्रकी भक्ति-से ही तीर्थंकर पद प्राप्त किया था। अतः यह चरित्र, पार्श्वप्रभुके ही पूर्वभवका चरित्र है। इसी कारण कविने इसको 'पुण्य चरित्र' कहा है,

“ह्य पुण्यचरित्र प्रबन्ध, ललितभंग नृपसंबन्ध।

पहु पास चरियह चित्त, उद्धरिय पृह चरित ॥७३॥”

श्री ईश्वरसूरिने, मालवाके राजा नसीरुद्दीन (१४९८-१५१२ ई०) के प्रधान मन्त्री श्रोपुंज (श्रोमाली वंश) की प्रार्थनासे, इस ललित काव्यका निर्माण, वि० सं० १५६१ में किया था।^१

कविने 'ललितांगचरित्र'के प्रारम्भमें ही आदिप्रभु ऋषभदेव और तेईसवें तीर्थंकर पार्श्वनाथको नमस्कार करते हुए लिखा है,

“पढम पढम जिणंदं, पढम निव पढम धम्म धुर धरणे।

वसह वसह जिणेष, नमामि सुरनामिय पयदेवं ॥ १ ॥

मिरि भाससेण नरवर, विशाळकुळ ममर भोगिंदा।

भोगिंद संहिय पासो, दिसउ सिरि तुम्ह पडु पासो ॥ २ ॥”

१६. चतरुमल (वि० सं० १५७१)

कवि चतरुमलका जन्म श्रीमालवशमें हुआ था। उनके पिताका नाम जसवन्त था। वे बड़े ही धर्मिन्मा और सदाचारी व्यक्ति थे। उनके घर पुत्र-जन्म हुआ, जिसका नाम चतरु रखा गया। चतरु ज्यो-ज्यों बढने लगा, उसमें जैनधर्मकी निष्ठा भी बढती गयी। जैन पुराणोंके अध्ययनसे, उनका मन नेमोश्वरके चरित्रमें विशेष रूपसे रमा।^२ उन्होंने वि० सं० १५७१ में नेमोश्वरगीतकी रचना की।^३

कवि चतरुमल 'गढ़ गोपाचलु' अर्थात् ग्वालियरके रहनेवाले थे। उस समय

१. जैनगुरुचरित्रो, प्रथम भाग, पृष्ठ १०५।

२. श्रावण सिरिमल अरु जसवन्त, निहचै जिय धर्म धरंत।

धरु चलन भवि बंदतौ, पुत्र एक ताकें घर भयौ।

जनमत नाउ चतरु तिन लियो, जैनधर्म दिठु जीयहु धरौ।

नेमि चरित ताकें मन रहै, मुनि पुरान उर गानो कहै ॥ १ ॥

आमेरराखभण्डारकी हस्तलिखित प्रति। यह प्रति १८२० वि० सं० की है। इसमें ४४ पद्य हैं।

३. वही, पद्य २।

महाराजा मानसिंह ग्वालियरके राजा थे। कविने महाराजाके विषयमें लिखा है कि महाराज मानसिंहका धैर्य, भुजबल और साहस जग-प्रसिद्ध था। उसके राज्यमें सब सुखी थे, और राजाके समान ही प्रजा भी सुखोका उपभोग करती थी। उनके राज्यमें जैनधर्मका भी बहुत प्रकारसे प्रसार हो रहा था। प्रत्येक श्रावक प्रतिदिन, छह आवश्यक कर्मोंका अनिवार्य रूपसे सम्पादन करता था। कवि अतस्मल भी, जैन-धर्ममें निष्ठा रखते हुए भगवान् नेमीश्वरके गीत गाते थे।^१

नेमीश्वर गीत

यह एक छोटा-सा गीत है। इस गीतका सम्बन्ध भगवान् नेमीश्वर और राजकुलके प्रसिद्ध कथानकसे है। प्रारम्भमें ही कविने, अपने भक्ति-पूर्ण भावोंको प्रकट करते हुए, लिखा है कि भगवान् जिनेन्द्रको नमस्कार करनेवाला जीव भव-समुद्रसे पार हो जाता है, पंचगुरुओंको प्रणाम करनेसे मुक्ति मिलती है, शारदाको मनानेसे अपार बुद्धि उपजती है, और जादौराय भगवान् नेमीश्वरके गीत गानेसे गुरु गौतम प्रसन्न होते हैं।^२

अन्तमें भी लिखा है कि हम गीतको पढ़ने और सुननेसे ज्ञान उत्पन्न होता है। प्रत्येक जीवका कर्तव्य है कि मनको निश्चय करके नेमीश्वरकी भक्तिमें लगाये,

“पढ़त सुनत जी उपज्यै ग्यान,
मन निहचल करि जिय धरहु।
राजमती जिन संजसु कियो,
नेमी कुंवर नेमी सयल मची नथौ।
नेमि कुंवर नेमि जिन बंदि है ॥”

-
१. नेमि“देसु सुख सयल निधान, गढ़ गोपाचलु उत्तिम ठान।
एक सोवनका लंका जसि, तौ बरु राउ सबल वरवीर।
भुव बल आयु जु साहस धीर, मानसिंह जग जानिये।
ताके राज सुखी सब लोगु, राज समान करहि दिन भोगु।
जैनधर्म बहु विधि चलै, श्रावग दिन जु करै षट्कर्म।
निद्रवै चितु लावैहि जिनधर्म, नेमि कुंवर नेमि जिन बंदि है।
नेमीश्वरगीत, पृष्ठ १।

२. प्रथम चलन जिन स्वामि जुह्राह, ज्यो भव सायर पावहि पार।
लहइ मूकति दुति दुति तिरै, पंच परम गुरु त्रिभुवन सार ॥
सुमिरत उपजै बुद्धि अपार, सारद मनाविउ तोहि।
गुरु गौतम मो दिउं पसीउ जी गुन गाउ जादुराह ॥

१७. भट्टारक ज्ञानभूषण (वि० सं० १५७२)

ज्ञानभूषण नामके चार भट्टारक हुए हैं। चारों ही मूलसंघ, सरस्वतीगच्छ और बलात्कारणसे सम्बन्धित थे, किन्तु उनकी शाखाएँ भिन्न-भिन्न थी। प्रथम ज्ञानभूषण ईडर शाखाके भट्टारक सकलकीर्तिके प्रशिष्य और भुवनकीर्तिके शिष्य थे। 'जैन धातुप्रतिमा-लेखसंग्रह' से प्रकट है कि वे सागबाडे (बागड) की गद्दीपर वि० सं० १५३२ से १५५७ तक आसीन रहे। तदुपरान्त अपने शिष्य विजयकीर्तिको भट्टारकीय पदपर प्रतिष्ठित कर स्वयं अध्यात्मरसमें मग्न रहने लगे। वे गुजरातके रहनेवाले थे। उनकी कृपाति चतुर्दिक्में व्याप्त थी। उन्होंने केवल मन्दिरोंका निर्माण, मूर्तियोंकी प्रतिष्ठा और विविध तीर्थक्षेत्रोंकी यात्राएँ ही नहीं की, अपितु विभिन्न देशोंकी जनताको आध्यात्मिक रसका पान भी कराया। वे व्याकरण, छन्द, अलंकार, साहित्य, तर्क और अध्यात्म आदि शास्त्र-रूपी कमलोंपर विहार करनेके लिए राजहंस थे और शुद्ध ध्यानामृतकी उन्हे लालसा थी। 'परमार्थोपदेश', 'आत्मसम्बोधन' और 'तत्त्वज्ञानतरंगिणी' उनकी विद्वत्ताके द्योतक हैं। गुजराती उनकी मातृभाषा थी। उन्होंने हिन्दीमें 'आदीश्वर-फागु' की रचना की थी।

दूसरे ज्ञानभूषण वे थे, जिनका सम्बन्ध सूरत शाखासे था। उनकी गुरु-परम्परा इस प्रकार मानी जाती है देवेन्द्रकीर्ति (वि० सं० १४९३), विद्या-नन्दि (१४९९-१५३७), मल्लिभूषण (१५४४-१५५५), लक्ष्मीचन्द (१५५६-१५८२), वीरचन्द (१५८३-१६००)। ज्ञानभूषण वीरचन्दके शिष्य थे। उनके पश्चात् ज्ञानभूषण ही भट्टारक बने और वि० सं० १६०० से १६१६ तक भट्टारक पदपर प्रतिष्ठित रहे। उन्होंने 'जीवन्धररास', 'सिद्धान्तसारभाष्य', 'कम्मपयडो टीका' और 'पोषह रासका' निर्माण किया था।

१. संवत् १५४२ वर्षे ज्येष्ठ सुदि ८ शनो श्रीमलसंघे.....॥

सकलकीर्ति तत्पट्टे भ० श्री भुवनकीर्ति तत्पट्टे भ० श्री ज्ञानभूषण

गुरुपदेशात् जागडा पोरवाड ज्ञातीय म० वाजु मनोजु'॥

अनेकान्त, वर्ष ४, पृ० ५००।

२. श्री बुद्धिसागरश्रि, जैन धातुप्रतिमा-लेखसंग्रह, प्रथम भाग, ५६७, ६७२ और १५०६ प्रतिमा लेख।

३. नन्दिसंघ पठावली, जैनसिद्धान्तभास्कर, चौथी किरण, पृ० ४३-४५।

४. भट्टारक सम्प्रदाय, जोडरापुरकर सम्पादित, जैन सत्कृति संरक्षक संघ, शोलापुर, वि० सं० २०१४, पृ० १६३-१६७।

५. श्री परमानन्द शास्त्री, पोषहरास और भट्टारक ज्ञानभूषण, अनेकान्त, वर्ष १३, किरण ४-५, पृ० ११५।

तीसरे ज्ञानभूषण अटेरशाखाके अन्तर्गत हुए हैं। इस शाखाका प्रारम्भ भट्टारक सिंहकीर्त्तिसे हुआ था। उन्होंने अनेक मूर्तियोंकी प्रतिष्ठा करायी थी। उनका समय वि० सं० १५२० सिद्ध है^१। उनके बाद धर्मकीर्त्ति और तत्पश्चात् शीलभूषण भट्टारक हुए। ज्ञानभूषण शीलभूषणके अनेक शिष्योंमें प्रमुख थे, अतः उनके उपरान्त ज्ञानभूषण ही भट्टारक बने। 'ज्योतिप्रकाश' के एक उल्लेखसे पता चलता है कि उन्होंने चिरकालसे लुप्त हुए जैन तिथि-पत्रकी पद्धतिको प्रकट किया था^२। वे १७वीं शती (विक्रम) के द्वितीय पादमें हुए थे।

चौथे ज्ञानभूषण नागौर शाखाके भट्टारक रत्नकीर्त्ति (द्वितीय) के पश्चात् भट्टारक पदपर प्रतिष्ठित हुए थे। रत्नकीर्त्तिका समय वि० सं० १७४५ से १७६६ तक माना जाता है, अतः ज्ञानभूषणका समय इसके उपरान्त ही माना जा सकता है^३। उन्होंने कतिपय मूर्तियोंकी प्रतिष्ठाके अतिरिक्त कोई साहित्यिक कार्य नहीं किया।

यहाँ सम्बन्ध प्रथम ज्ञानभूषणसे है, जिन्होंने हिन्दीमें 'आदीश्वर फागु'^४ की रचना की थी। इनके पूर्व जिनपद्यसूरिका 'शूलिभट्टफागु' और राजेश्वरसूरिका 'नेमिनाथफागु' बन चुके थे। 'फागु' एक प्रकारका लोकगीत है। यह प्रायः बसन्तमें गाया जाता था। आगे चलकर उसका प्रयोग किसीके भी आनन्द-वर्णन और सौन्दर्य-निरूपणमें होने लगा। जैन हिन्दी कवियोंने भगवान् जिनेंद्रकी

१. सं० १५२० वर्षे आषाढ सुदी ७ गुगै श्री मूलमघे भ० श्री जिनचन्द्र तत्पट्टे भ० श्री सिंहकीर्त्ति लंबकचुक्रान्वये अउली वास्तव्ये साहु श्री दिपौ भार्या इंदो..... इष्टिकापथ प्रतिष्ठितं ॥

जैनसिद्धान्तभास्करमें प्रकाशित प्रतिमालेख-संग्रह, पृ० १३। भट्टारक सम्प्रदाय, लेखक ३०३।

२. श्रीजैनदृष्टितिथिपत्रमिह प्रणष्टं

स्पष्टोचकार भगवान् करुणाधुरीणः।

बालावबोधविधिना विनय प्रपद्य

श्रीज्ञानभूषण गणेशमभिष्टुमस्तम् ॥

भट्टारक सम्प्रदाय, लेखक ३१६।

३. नागौरके पडावीशोकी प्रकाशित नामावली, जैनसिद्धान्तभास्कर १, पृ० ८०, भट्टारक सम्प्रदाय, पाद टिप्पण ५३।

४. इसका एक हस्तलिखित प्रति (वि० सं० १६३४), आमेरशास्त्रभण्डार जयपुरमें क्रमसंख्या १५ पर मौजूद है। यह मालपुरामें पाण्डे श्री डूंगाकी प्रेरणासे लिखी गयी थी।

महिमाके अर्थमें 'फागु' का प्रयोग किया है। बनारसीदास आदि कवियोंने 'अध्यात्म फागुओं' की भी रचना की।

'आदीश्वरफागु' में संस्कृत पद्य और फिर उन्हीका भाव हिन्दी पद्यमें दिया गया है। इसमें भगवान् आदीश्वरका समूचा जीवनवृत्त वर्णित हुआ है। प्रत्येक तीर्थंकरका जीवन पंचकल्याणकामे विभक्त है और इसी रूपमें उपस्थित करनेकी परम्परा पहलेसे चली आ रही थी। 'आदीश्वरफागु' भी इसी शैलीमें लिखा गया है। इसकी रचना वि० सं० १५५१ में हुई थी।^१ इसमें ५९१ पद्य हैं।

समूचे हिन्दी साहित्यमें मूरदासका बालवर्णन प्रसिद्ध है। उन्होंने बालक कृष्णकी अनेक मनोदशाओंका चित्रण किया है। सच यह है कि वे इस क्षेत्रमें अकेले नहीं थे। मध्यकालीन जैन हिन्दी कवियोंने तीर्थंकरके गर्भ और जन्मसे सम्बन्धित अनेक मनोरम चित्रोंका अंकन किया है। इन अवसरोपर होनेवाले विविध उत्सवोंकी छटाको मूरदास छू भी न सके हैं। यह जैन कवियोंकी अपनी शैली थी, जो उन्हें अपनी पूर्व परम्परासे ही उपलब्ध हुई थी।

इस कृतिमें आदीश्वरके जन्मोत्सव-सम्बन्धी अनेक दृश्य हैं, जिन्हें कविने चित्रवत् ही उपस्थित किया है। जन्मके पश्चात् तत्काल ही इन्द्र बालक-आदीश्वर-को पाण्डुक शिलापर स्नान करानेके लिए ले गया। देवगण क्षीर-समुद्रसे रत्न-जटित स्वर्ण-कलशोंमें जल भर-भरकर लाने लगे। उस समय विभिन्न बाजोंसे विविध ध्वनियाँ प्रस्फुटित हो उठी। उनके लिए उपयुक्त शब्दोंका चुनाव कवि-सामर्थ्यका द्योतक है,

“आहे रतन जटित अति मोटाउ मोटाउ लीचउ कुंम,
 और समुद्र शकुं पुरीय पुरीय आणीयूं अंम ॥८१॥
 आहे द्रुमि द्रुमि तबलीय वज्जइ प्रमि प्रमि मछक नाद
 टणण टणण टंकारव सिणि सिणि झल्लर साद ॥८३॥”

आदीश्वरकी माँने उसे मोतियोंका एक मोटा-सा हार पहना दिया है। उससे बालकका सौन्दर्य बढ़ा नहीं। वह एक बोझा-मात्र बनकर रह गया। किन्तु बेचारी माँ अपने दिलको क्या करे। वह अपने पुत्रको विविध आभूषणोंसे सजाना ही चाहती है। वह सोचती है कि बालकका स्वाभाविक सौन्दर्य इससे और भी बढ़ जायेगा। माँकी यह अतृप्ति भी कितनी स्वाभाविक है।

१. आहे एकाणउ अधिका शत पंचस लोक प्रमाण।

सूघउ मणिसिद्धं लिखिसिद्धं ते नर अतिहिं सुजाण ॥

आदीश्वर फागु, आगेरशास्त्रमण्डारकी हस्तलिखित प्रति, २६२वॉ पन्थ।

“आहे कोटह मोटा मोतीयनु पहिराव्यु हार ।

पहिरौया भूषण रंगिन अंगि लगा रज मार ॥४८॥”

कविने बालकके प्राकृतिक सौन्दर्यको विविध उपमानोंके द्वारा अंकित किया है । उसका मुख पूर्णमासीके चन्द्रके समान है । अनुपम है । संसारके किसी पदार्थसे उसकी तुलना नहीं की जा सकती । उसके हाथ कल्पवृक्षकी शाखके समान हैं और वे घुटनों तक लम्बे हैं, अर्थात् उस बालकके महापुरुष होनेको सूचना देते हैं,

“आहे मुख जिसु पूनिम चंद नरिंदन मित पद पीठ ।

त्रिभुवन भवन मझारि सरीखउ कोई न दीठ ॥

आहे कर सुरतरु वर शाख समान सजानु प्रमाण ।

तेह सरीखउ छहकही भूप सरूपहि जाणि ॥१४४, १४५॥”

काव्य-सौन्दर्य कविकी कल्पनापर निर्भर करता है । वह जितनी उर्वरा होगी, सौन्दर्य उतना ही अविक्र होगा । यहाँ उसकी कमी नहीं है । बालकके नेत्र कमल-दलके समान हैं, अर्थात् कमलके पत्तों-जैसे दीर्घायित और सुन्दर हैं । बालक-की वाणीमें कोमलता है । बालक केवल बाह्य सौन्दर्यमें ही नहीं, अपितु आन्तरिक गुणोंसे भी युक्त है । उसमें समूचे गुण इस भाँति भरे हुए हैं, जैसे मानो शरद-कालीन सरोवरमें निर्मल नीर भरा हो,

“आहे नयन कमल दल सम किल कोमल बोलइ वाणी ।

शरद सरोवर निरमल सकल अकल गुण खानि ॥१४५॥”

इसी भाँति कविने भगवान्‌के निरन्तर बढ़नेका वर्णन किया है । आदीश्वर दिन-दिन इस भाँति बढ़ रहे हैं, जैसे द्वितीयाका चन्द्र प्रतिदिन विकसित होता जाता है । उनमें शनैः-शनैः ऋद्धि, बुद्धि और पवित्रता प्रस्फुटित होती जा रही है, जैसे समाधिलतापर कुन्दके फूल खिल रहे हों,

“आहे दिन-दिन बालक बाधइ बाज तणु जिम चन्द ।

रिद्धि विद्धि विद्धि विद्धि समाधिलता कुल कुद ॥१४६॥”

यौवन आनेपर आदीश्वर सम्राट् बने । एक दिन उनके दरबारमें नीलाजना नामकी नर्तकी नृत्य करते-करते ही दिवंगत हो गयी । सम्राट्‌के हृदयमें वैराग्यका भाव उदय हुआ । वे सोचने लगे, आयु कमल-दलके समान चंचल है तथा यौवन और धन करतलके नीरकी भाँति अस्थिर है । पुत्र, कलत्र और सुमित्रसे मोह होता है, किन्तु विचार तो यत्र करना है कि मरते समय कौन साथ देता है,

“आहे आयु कमल दल सम चंचल चपल शरीर ।

यौवन धन इव अथि र करम जिम करतल नीर ॥१४६॥”

“आहे पुत्र कलत्र सुमित्र तणीय धणीय छइ भायि ।

तेह मंझारि विचारि कहु कुण आवइ साथि ॥१८०॥”

उनका कथन है कि आत्माके बिना यह शरीर किसी काम नहीं आता, जैसे सुगन्धके बिना पुष्प निरर्थक ही है ।

“आहे कुसुम असम परिमल लीमचउ कहु केहउ सार ।

आतम नइ नहीं काम शरीरि न पुष्ट लगार ॥१८१॥”

अनेक जैन कवि ऐसे हुए हैं, जो एक ओर संस्कृत एवं प्राकृतके विशिष्ट विद्वान् थे, अर्थात् सिद्धान्त और तर्कशास्त्रके पारगामी तैराक थे, तो दूसरी ओर सहृदय भी कम न थे । उनका काव्य उनकी सहृदयताका प्रतीक ही है । कवि ज्ञानभूषणकी गणना ऐसे ही कवियोमे की जाती है ।

१८. भट्टारक शुभचन्द्र (वि० सं० १५७३)

भट्टारक शुभचन्द्र पद्मनन्दिकी परम्परामे हुए हैं । उनका क्रम इस प्रकार है ‘पद्मनन्दि, सकलकीर्ति, भुवनकीर्ति, ज्ञानभूषण, विजयकीर्ति और शुभचन्द्र’ । इस भाँति ये ज्ञानभूषणके प्रशिष्य और विजयकीर्तिके शिष्य थे । इन्होंने भट्टारक श्री ज्ञानभूषणकी प्रेरणासे ही बादिराजसूरिके पार्श्वनाथ काव्यकी पंजिका टीका लिखी थी ।

भट्टारक शुभचन्द्रका समय सोलहवीं शताब्दीका उत्तरार्द्ध और सतरहवींका पूर्वार्द्ध माना जाता है । उन्होंने म० १५७३ मे आचार्य अमृतचन्द्रके समयसार कलशोपर अध्यात्मतरंगिणी नामकी टीका लिखी थी, और सं० १६१३ मे वर्णी क्षेमचन्द्रकी प्रार्थनासे ‘स्वामीकात्तिकेयानुप्रेक्षा’ की संस्कृत टीका की । अतः उनका रचना-काल तो निश्चय रूपसे वि० सं० १५७३ से १६१३ तक माना ही जा सकता है । उनके जन्म और मृत्युके विषयमे कुछ भी ज्ञात नहीं हो सका ।

भट्टारक शुभचन्द्र अपने समयके गण्यमान्य विद्वान् थे । उनका संस्कृत भाषा-पर अधिकार था । उन्हें ‘त्रिविधिविद्याघर’ और ‘षट्भाषाकविक्रवर्त्ती’ की पदवियाँ मिली हुई थी^१ । न्याय, व्याकरण, सिद्धान्त, छन्द, अलंकार आदि विषयोमे उनकी विद्वत्ता अप्रतिम थी ।

१. पाण्डवपुराणप्रशस्ति, अन्त भाग, श्लोक १६७-१७१, जैनग्रन्थप्रशस्तिसंग्रह, प्रथम भाग, पृष्ठ ४६-४७ ।

२. प० नाथूराम प्रेमी, जैन साहित्य और इतिहास, पृष्ठ ३८३ ।

भट्टारक शुभचन्द्र ने 'पाण्डवपुराण' की रचना वि० सं० १६०८ में की थी। तत्पश्चात् उन्होंने वि० सं० १६११ में करकण्ठचरित्र और वि० सं० १६१३ में 'स्वामीकात्तिकेयानुप्रेषा' की टीका लिखी। 'पाण्डवपुराण' की प्रशस्तिमें, उनके द्वारा लिखे गये २५ ग्रन्थोंका उल्लेख हुआ है^१। श्री कस्तूरचन्द्रजी कासलीवालने उनके ४० से भी अधिक ग्रन्थोंकी सूचना दी है^२। भट्टारक शुभचन्द्रने हिन्दीमें 'तत्त्वसार दूहा' की रचना की थी।

तत्त्वसार दूहा

इसकी हस्तलिखित प्रति 'ठोलियान जैन मन्दिर, जयपुर' के शास्त्र-भण्डारमें मौजूद है। इसमें ९१ पद्य हैं। भाषापर गुजरातीका अधिक प्रभाव है। सरल भाषामें उत्तम भाव सन्निहित हो सके हैं। मांशका निरूपण करते हुए कविने लिखा है,

“कर्मकलक विकारनो रे निःशेष होय विनाश।

मोक्ष तख श्री जिन कही, जाणवा भाबु भव्पास ॥२९॥”

कविने वर्ण और जातियोंके भेदको कृत्रिम माना है। उनकी दृष्टिमें सभी जीवोंकी आत्मा समान है। आत्मामें ब्राह्मणत्व अथवा शूद्रत्व नहीं आ सकता, क्योंकि उसका स्वरूप तरतमाश रूप नहीं है। इसीको व्यक्त करते हुए कविने कहा है,

“उच्च नीच नवि अप्पा हुबि,

कर्मकलंक तणो की तु सोइ।

बंमण भ्रत्रिय बैश्य न शुद्र,

अप्पा राजा नवि होय क्षुद्र ॥३०॥”

आत्मा पवित्र है। वह धनी-निर्धन, दुर्बल-सबल, हर्ष-द्वेष, और सुख-दुःख सबसे परे है। ये दोष उसे नहीं सताते,

“अप्पा धनि नवि नवि निर्धन्न,

नवि दुर्बल नवि अप्पा धन्न।

मूर्ख हर्ष द्वेष नवि ते जीव,

नवि सुखी नवि दुखी अतीव ॥३१॥”

१. वही, पृष्ठ ३८४।

२. प्रशस्तिसंग्रह, श्रीकस्तूरचन्द्र कासलीवाल सम्पादित। श्रीमहाबंरजी अतिशयश्रेष्ठ कमेंटी, जयपुर, प्रस्तावना, पृष्ठ १२।

एक स्थानपर कविने लिखा है कि शुद्ध चिदानन्दरूप अपना भाव ही ज्ञान है। उसका चिन्तन करनेसे मोह-माया दूर हो जाते हैं, और सिद्धि प्राप्त होती है। आत्माको सिद्धिमें ही सुख मिलता है, अन्यथा नहीं,

“ज्ञान निज भाव शुद्ध चिदानन्द,
चौततो मूको माया मोह गेह देहए ।
सिद्धतणा सुखजि मल हरहि,
आत्मा भाव शुभ एहए ॥९१॥”

गुरुकी महिमाका उल्लेख करते हुए कविने स्वीकार किया है कि गुरुकी कृपाके बिना, शुद्ध चिद्रूपके ध्यान करनेसे कुछ नहीं होगा। गुरुकी कृपासे ही शुद्ध स्वरूप प्राप्त हो सकेगा,

“श्री विजयकोर्ति गुरु मनि भरी, ध्याऊं शुद्ध चिद्रूप ।
भट्टारक श्री शुभचंद्र मणि था तु शुद्ध सरूप ॥९१॥”

ऐसा प्रतीत होता है कि इस काव्यकी रचना, किन्हीं ‘दुलहा’ नामके धर्मप्राण व्यक्तिकी प्रेरणासे की गयी थी। स्थान-स्थानपर उसका नाम आया है,

“रोग रहित संगीत सुखी रे, संपदा पूरण ठाण ।
धर्मबुद्धि मन शुद्धि डी, ‘दुलहा’ अनुक्रमि जाण ॥९१॥”

चतुर्विंशति-स्तुति

भट्टारक शुभचन्द्रकी यह कृति, श्री दिगम्बर जैन मन्दिर बघीचन्दजी, जयपुरमें मौजूद है। इसकी भाषापर भी गुजरातीका प्रभाव है।

क्षेत्रपाल गीत

पाटीदो दि० जैन मन्दिर, जयपुर गुटका नं० ५३ में ६९वों संख्यापर निबद्ध है। इस गुटकेका लेखन-काल वि० सं० १७७५ है।

अष्टाह्निका गीत

यह गीत भी उपर्युक्त मन्दिरके ही गुटका नं० २१६ में पृ० २१ पर संकलित है।

१९. विनयचन्द्र मुनि (१६वीं शती प्रथम पाद)

मुनि विनयचन्द्र, माथुर संघीय भट्टारक बालचन्द्रके शिष्य थे। वे विनयचन्द्र-सूरिसे स्पष्टतया पृथक् हैं। विनयचन्द्रसूरि चौदहवीं शताब्दीके रत्नमिहसूरिके शिष्य थे।

मुनि विनयचन्द्र, गिरिपुरके राजा अजयनरेशके राज्य-कालमें हुए हैं। उन्होंने अजयनरेशके राज-विहारमें बैठकर ही अपने 'चूनडो' काव्यका निर्माण किया था। अजयनरेशका समय १६वीं शताब्दीका प्रारम्भ माना जाता है, अतः यह सिद्ध है कि विनयचन्द्रका रचनाकाल भी यह ही है। इसके अतिरिक्त जिस गुटकेमें 'चूनडो' काव्य लिखा हुआ मिला है, वह विक्रम संवत् १५७६ का लिखा हुआ है। इससे सिद्ध है कि काव्यका निर्माण वि० सं० १५७६ से पूर्व ही हो चुका था।

'चूनडो'

चूनडो एक प्रकारकी ओढ़नी है, जिसे रंगरेज भिन्न-भिन्न प्रकारके बेल-बूटे

१. माथुर-संघमें उदय मुणोमरु।

पणविवि बालइंदु गुरु गण-हरु ॥

मुनि विनयचन्द्र, चूनडी, दूसरा पद्य, प्रथम दो पक्तियाँ, अनेकान्त, वर्ष ५, किरण ६-७, पृ० २५८।

२. जैनगुरुकविओ, प्रथम भाग, पृष्ठ ५।

३. ति-हुयणि गिरिपुर जगि विषवायउ।

मरग-खडु णं घर-यलि आयउ ॥

तहि णिवसंते मुणि३२,

अजय णरिदहो राय-बिहारहि।

वेगें विरहय चूनडिय सोहहु,

मुणिवर जे सुय धारहि ॥३१॥

अनेकान्त, वर्ष ५, किरण ५-६, पृष्ठ २६१।

४. यह गुटका, प० दीपचन्द्रजी पडयाको, अजमेर जिलेके देराडू नामक गाँवके जैन मन्दिरसे सम्बन्धित शास्त्रभण्डारमें मिला था। यह गुटका, कुरुजंगल देशके अन्तर्गत सुवर्णपथ दुर्गमें सोनीपत नगरमें, वि० सं० १५७६ ज्येष्ठ कृष्ण प्रतिपदाको, सिकन्दरशाहके पुत्र सुल्तान इम्राहीमके राज्यकालमें लिखा गया था। अनेकान्त, वर्ष ५, किरण ६-७, पृष्ठ २५७।

५. यह काव्य, श्री दिगम्बर जैन बका मन्दिर जयपुरके गुटका न० १८३ में भी अंकित है। यह गुटका वि० सं० १५७० वैशाख सुदी ७ का लिखा हुआ है।

डालकर रेंगता है। काव्यकी चूनडी वह है, जो बिखरे प्रकीर्णकोसे छापी गयी हो। इसे 'चूणी' या 'चूणि' भी कहते हैं। मुनि विनयचन्द्रके इस काव्यमें, एक पत्नीने पतिसे ऐसी 'चूनडी' छपानेकी प्रार्थना की है, जिसे ओढ़कर जिन-शासनमें विचक्षणता प्राप्त हो जाये।

'चूनडी'में साकेतिक रूपसे जैनधर्म-सम्बन्धी चर्चाओंका संकलन है। उन्हें पढ़कर जैनधर्मके प्रति श्रद्धाका जन्म होता है।

पत्नीको पूरा विश्वास है कि ऐसी 'चूनडी'में से, शरदकालकी जुन्हैयाकी भाँति शीतल प्रकाश छिटकेगा, जिससे समूचा अज्ञानान्धकार नष्ट हो जायेगा। उसकी इच्छा है कि वह शीतल जुन्हाई, उसके हृदयमें वैसे ही निवास करे, जैसे मानसरोवरमें हंसबधू रहती है,

“पणवउँ कोमल-कुवलय-णयणी
अमिय गढम जण-सिब-यर-वयणी ।
पमारवि सानद जोराइ जिम
जा अघारउ सयलु वि णासइ ।
सा महु णिवसउ माणसहिं
हंस-वधू जिम देवि सरासइ ॥ १ ॥”

पत्नीने मोह महातमको तोड़नेके लिए दिनकरके समान पंचगुरुसे भी प्रार्थना की है कि उसका पति ऐसी चूनडी लावे, जिसके सहारे वह भव-समुद्रसे पार हो सके।

'चूनडी' की भाषामें, प्राकृत और अपभ्रंशके शब्दोंका प्रयोग अधिक हुआ है।

१. होरा दंत-पति-पयईती ।

गोरउ पिउ बोलइ विहमती ॥

सुंवर जाइ सु चेइहरि,

महु दय किज्जउ सुहय मूलसखण ।

लइ छिपावहि चूनडिय

हउँ जिण-सामणि सुट्ठु वियसखण ॥३॥

२. विणएँ वदिवि पंच-गुरु,

मोह-महा-तम-तोडण-दिणयर ।

णाइ लिहावहि चूनडिय

मुद्धउ पभणइ पिउ जोडिवि कर । पहला ध्रुवक ।

उसका समूचा ही प्राचीन हिन्दीका है। इसमें कुल ३१ पद्य हैं^१। इस काव्यपर एक विस्तृत गम्कृत टीका भी है, किन्तु उसके रचयिताका नाम, उसमें नहीं दिया है।

निर्झरपंचमोविधानकथा

इस कथामें भविष्य-स्तोत्रा का वर्णन लिखा गया है। भविष्यदः, जगदान् जितेन्द्र-का परम भक्ता था। कथाका मूल स्वर भक्तिमें ही सम्बन्धित है।

प्राग्भवे ही कविने पंचगुर, शारदा और अपने गुरुके गुरु, मुनि उदयपदकी वन्दना की है,

“पण्डिति पच महागुरु, सारद धरिय मणे ।

उदयचतु मुणि धरिय, सुमरिय वाल मुणें ॥”

कविका विश्वास है कि जो कोई भक्तजन इस कथाको पढ़ना और पढ़ाना है, उसके सब पाप दण-भावमें नष्ट हो जाने हैं। किन्तु ऐसा तभी हो सकता है, जब कि वह सर्व और योग्य भक्त हो, और उसका मन बलमें हो,

“भवियहु पढ़हु पढ़ावहु दुरियहु देहु जले ।

माणु म करहु म रुसहु, मणु खंचहु अचले ॥” अन्तिम ॥

कविका यह भी कथन है कि जिन भावनासे प्रेरित होकर यह पद्यभी कथा बनी गया है, वह भक्त-भाव अतिचलु गिद्धिके दर्शन करानेमें पूर्ण समर्थ है,

“जेण भर्णति भडारा पंचनिय वय हो ।

अस्तहि ते दुरिमारिय अविचलु सिद्धिपहो ॥” अन्तिम ॥

इस कथाकी भाषा भी प्राचीन हिन्दी है, जिनमें अपभ्रंश और प्राकृतके शब्दोंका मिश्रण है।

पंचकल्याणकण्ठ

नारिकेलके गर्भ, जम्मा, तप, ज्ञान और मोक्षको पंचकल्याणक कहते हैं।

१. यह काव्य अनेकाना, १५५, क्रि.श. ६-७ में गृष्ट २५६-२६१ तक प्रकाशित हो चुका है।

२. देशिक पद्याकी मन्दिर दिल्ली, समग्र राजपूत संस्कृती मण्डलकी एक पुस्तकालय, प्राचीन प्रति।

३. मुनि विनयचन्द्र, निर्मलपंचमोविधानकथा, अन्तिम प्रति, पञ्चावली मन्दिर, दिल्ली, पञ्चम पद्य।

४. पञ्चावली मन्दिर दिल्ली, समग्र राजपूत मण्डलकी पुस्तकालय प्रति है।

पद्य पापपदार्थों पर आने का गुणकर्म, जो उन्हें देगाटू गोत्रय उपलब्ध हुआ है, सब रचना उपलब्ध है।

इस काव्यमें चौबीस तीर्थंकरोंके पंचकल्याणकोटोंकी विधियाका उल्लेख हुआ है। वह उल्लेख जैनआगमानुसूल है, अतः प्रामाणिक है।

कविने लिखा है कि तीर्थंकरके पाँच निर्मल कल्याणक सिद्धि प्राप्त करानेमें पूर्ण भगवे समर्थ है,

“सिद्धि सुहकर सिद्धिपटु, पञ्चवित्रि त्रि जयपयामण केवल।

सिद्धिहिं कारण धुणमिहउ, सयलवि जिणकल्लाणइ नियमल ॥”

कविका विश्वास है कि भगवान् जिनेन्द्रके पंचकल्याणकोटोंकी भक्ति, निविट अन्तर्यामीकी विदीर्ण करती है। वह अनेकानेक अन-उपवासोंके बराबर फल प्रदान करती है,

“एवमत्तु एकुजि कल्लाणउ, विहि निवित्रयटि अहवइ गट्ठाणउ।

गिहु आयावेलु जिणु मणइ, चउहु होइ उपवास गिहस्थह ॥

अहया मयलह मयण विहि, विणयवंदि सुणि कहिउ समचयह ॥”

भगवान् ऋषभदेव, वामुज्य, विमलनाथ और नमिप्रभुकी जन्म-निर्वाणोंका उल्लेख करते हुए कविने लिखा है,

‘पटम परिक दुइजहि आमाउति, सिह गवधु तहि उत्तर माइहिं।

अधारी छट्ठहिं तहिमि, वंदमि बामुपूज गवधुच्छउ ॥

विमलु मुन्दिहउ अट्ठमिहिं, दममिहिं नमिजिण जम्मणु नहतउ ॥”

इस रामलीला भी भाषा प्राचीन हिन्दी ही है। उनपर अवभ्रज और प्राकृतका प्रभाव है।

२०. कवि ठकुरसो (वि० सं० १५७८)

कवि ठकुरसो, खण्डेलवाल जातिमें उत्पन्न हुए थे। उनका गोत्र पठाणपा था। उनके पिताका नाम घेन्ह था, जो एक कवि थे। उनकी माता धर्मनिष्ठ थी। दोनोंका ही प्रभाव पुत्रपर पड़ा, और ठकुरसो एक उदार कवि बन गये।

उनका जन्म चम्पावती नामकी नगरीमें हुआ था, जो उस समय धन-धान्यादिसे विभूषित थी। वहाँ भगवान् पार्श्वनाथका एक जैन-मन्दिर भी था, जहाँ

१. घेन्ह गुननु गुण गाऊँ, जमि प्रगट ठकुरसो नाऊँ।

पंथेन्द्रिय बेल, प्रगति। दीवान बधीन्द्रजी अजपुरका ज्योतिषी मनि, गुप्तका सं० १६०, पृ० १२६।

बैठकर भट्टारक प्रभाचन्द्र धर्मोपदेश देते थे। वहाँ तोषक नामके विद्वान् और जोषा, ताल्लू, पारस, बाकुलीवाल, नेमिदास, नाथूसि और भुल्लण आदि उत्तम श्रावक रहते थे।

कवि ठकुरसीने 'कृष्ण-चरित्र', 'मेघमालाव्रतकथा', 'पञ्चेन्द्रिय बेल', 'नेमीसुरकी बेल', 'पाश्र्वसकुनसत्ताबत्तीसी', 'चिन्तामणिजयमाल' 'गुणदेलि' और 'सोमधरस्तवन' की रचना की थी। सभीकी भाषा प्राचीन हिन्दीका विकसित रूप है। उसमें यत्र-तत्र अपभ्रंशके शब्दोंका भी प्रयोग हुआ है। रचनाएँ सरस हैं। सभीमें प्रसादगुण मौजूद हैं।

कृष्ण-चरित्र

कविने इस कृतिको वि० सं० १५८० में, पौष मासकी पंचमीके दिन पूरा किया था। इस काव्यमें ३५ छप्पय हैं। इसमें एक कंजूमका आँखो-देखा चरित्र चित्रित किया गया है।

कविके नगरमें ही एक कृष्ण रहता था। वह कंजूम था और उसकी पत्नी उदार तथा धार्मिक। एक बार पत्नीने सुना कि गिरनारकी यात्राके लिए संघ जा रहा है। उसने वहाँ चलनेका पतिसे आग्रह किया। उसने कहा कि यहाँ जाकर उन भगवान् नेमिनाथके दर्शन करेये, जिन्होंने मूक पशुओंको करुण दशासे द्रवित हो वैराग्य धारण किया था। उनकी वन्दनासे जन्म सफल होगा और अमर पद प्राप्त कर सकेगे।

व्ययकी बात सुनकर कृष्ण बेचैन हुआ और अपने एक दूसरे कृष्ण मित्रकी सम्मतिसे पत्नीको, उसकी माँके घर भेज दिया।

१. प० परमानन्द शास्त्री, काविवर ठकुरसी और उनकी कृतियों, अनेकान्त, वष १४, किरण १, पृ० १२।
२. यह काव्य बम्बईके दिगम्बर जैन मन्दिरके सरस्वती भण्डारमें, एक गुट्फेमें लिखा है।
३. मैं पदरा सी असइ, पौष पाचै जगि जाण्यो।
जिसो कृष्णु इक दीठु, तिमो गुणु तामु बखाय्यो ॥
बम्बईके दिगम्बर जैन मन्दिरके सरस्वती भण्डारकी हम्मलिखित प्रति, ३५वें छप्पय, उद्धृत प० नाथूराम प्रेमी, हिन्दी जैन साहित्यका इतिहास, बम्बई, १९१७ ई०, पृ० ३५।
४. प० परमानन्द शास्त्री, काविवर ठकुरसी और उनकी कृतियों, अनेकान्त, वष १४, किरण १, पृष्ठ ११।

“कृपणु कहै रे मीत, मज्झु वरि नारि सताबै ।
जात चालि धणु खरचि, कहै जो मोहि न याबै ॥
तिहि कारण दुखलौ, रयण दिन भूख न लागै ।
मीत मरणु आइयौ, गुज्झु आलौ तू आगै ॥
ता कृपण कहै रे कृपण सुणि, मीत न कर मनमाहि दुखु ।
पीहरि पठाइ दै पापिणी, ज्यों को दिण तू होइ सुखु ॥”

जब संघ यात्रासे लौटा तो कृपणने देखा कि कई लोग असीम धन कमाकर लाये हैं। उसे अपने न जानेपर दुःख हुआ। इसी दुःखसे प्रपीडित होता हुआ वह मरण-शय्यापर लेट गया। उसने लक्ष्मीसे प्रार्थना की कि मैंने तुम्हारी जीवन-भर एकनिष्ठतासे सेवा की, अब तुम मेरे साथ चलो। लक्ष्मीने उत्तर दिया, तूने न तो देवमन्दिरोंमें जाकर भगवान्‌के दर्शन-पूजनादिमें ध्यान लगाया, और न तीर्थ-यात्रा, प्रतिष्ठा तथा चतुर्विध संघादिके पोषणमें धन व्यय किया, अतः मैं तेरे साथ नहीं जा सकती।

“लच्छ कहै रे कृपण झूठ हूँ कदं न बोको,
तु को चलण दुइ देइ गैल लागी तामु चालौ ।
प्रथम चलण सुखु एहु देव देहुरें ठविजैं ।
दूजैं जात पतिट्ट वाणु चउसंघहिं दिजैं,
ये चलण दुवे तैं भजिया ताहिबिहणी क्यौं चलौं ।
सखमारि जाह तुं हौ रही बहुडि न सगि थारें बलौं ॥”

लक्ष्मीके इस उत्तरसे अत्यधिक दुःखी होता हुआ कृपण मर गया। पत्नीने उसके धनको पुण्य-कृत्योंमें व्यय किया।

इस भाँति इस काव्यका मुख्य अंश, कृपणको कृपणतासे सम्बन्धित होकर भी, भक्तिसे युक्त है। जिनेन्द्रकी भक्ति, इस लोकमें तो लक्ष्मी—सम्पत्ति प्रदान करती ही है, परलोकमें भी पुण्य कर्मके उदयसे लक्ष्मी—चरम शोभा मिलती है, ऐसा इस काव्यका निष्कर्ष है।

मेघमालाव्रतकथा^१

कवि ठकुरसोने इस काव्यका निर्माण, चम्पावती नामकी नगरीमें, वणिक्पुत्र मल्लिदासके कहनेसे, वि० सं० १५८०, थावण सुदी छठके दिन किया था।

१. यह काव्य, अजमेरके मठारक हर्षकांतिके शास्त्रभण्डारके एक गुटकेमें अंकित है।

२. हाथु व साह महत्ति महंते, पहाचंद गुरु उयएसंते ।

पणादह सइजि असीते अमल सावण मासि छटिखिय मगल ।

मेघमालाव्रतकथा, अन्तिम प्रशस्ति, अने कान्त, वर्ष १४, वितरण १, पृ० १३, पाद-टिप्पणी।

इसमें ११५ कडवक और २११ पद्य हैं ।

इस काव्यमें मेघमालाव्रत करनेकी विधियोंका योगोपाग वर्णन हुआ है । कथामें निबद्ध होनेके कारण, विधियोंका उल्लेखमें स्थाना नहीं आने पायी है । यत्र-तत्र भगवान् जिनेंद्र और पंचगुरुओंकी भक्तिकी खान भी कहो गयी है ।

पंचेन्द्रिय वेल्

इसकी रचना वि० स० १५८५ में, कालिक मुद्रो १३ ० दिन हुई थी । इसमें पंचेन्द्रियोंकी वाचनाका चित्र उपस्थित किया गया है । यद्यपि इसका मूल स्वर उपदेश है, किन्तु जैली इनकी रच्य है कि पाठक रम-विभोर हो जाता है । इस काव्यमें केवल छठ पद्य हैं ।

कविने प्रत्येक इन्द्रियका ज्ञान दिखलानेके लिए, प्रायः दृष्टान्तोंका सहारा लिया है । इसमें काव्यकी रमणीयता और भी बढ़ गयी है । ध्राण इन्द्रियका सम्बन्ध ग्रन्थमें है, और ग्रन्थालुओं सेवे तानि उठाना है । कविने यह भ्रमरके दृष्टान्तमें पुष्ट किया है । एक भ्रमर कमलमें उगलित् नन्द हो गया कि वह मान-भर उसके रमको अघाक ल सके । किन्तु सूर्योदयक पूर्व ही एक ताजा आया और कमलका नाटकनित्य उगारकर पीनेमें कुचल लिया, जिसमें भ्रमर भी भी प्राण त्यागन पड़े । कविका कथन है कि ध्राण इन्द्रियकी दृश्यता स्थापना करने वालीका यही हाल होता है^१ ।

१ 'मयका एक प्रतीति' पति, आनन्दसम्पत्कार, जगत्में गातृ है । पत्र १० स० १६-१७ में लिखा गयी थी । एक प्रति नया मन्त्रिण के लोभमें है ।

२ गुरुन् पद्मार्गरे विचयगद्या, तेरमि मुद्रि काविग मांग ।
इ पति छंदी रमि रागै, सो हरेन परत मुख चाये ॥
कवि ठगुरसा, पंचेन्द्रिय वेल्, आनन्दसम्पत्कारका पति ।

३ "कमल पदार्थों भ्रमर दिन प्राण गौर रम रहू ।
रमणि पदोंकी मूर्त्ति नोंगरे सबको न मूर ।
सा नोंगरे गया न मूर्त्ति अतिध्राण गधरग रुद्धी ।
मगविन रमणि गराई, मयस्सु आज अघाई ।
बव ऊँ ली रमि विमली, गधर विमली लो कमली ।
नव नोंगरेरथी यत्र छोटे रमुस्की आठ बहोई ।
विजाति निने गुरु ठहु आशी दिनारक उगिया न पायी ।
अल पेट सगवर पायो नोंगरेन कमल पावड़ी नोया ।
गहि मूडि पावतलि चायो अलि मार्यो धरति कन्या ।
यत्र गध विमली वीम हूओ अलि अल जसुरी मूवो ।
अति मरण करण दिठ दोजे अनि गधुआभु नदि कीजे ॥३॥"
पंचेन्द्रिय वेल्, प० परमानन्द शास्त्र, कविवर ठगुरसा और उनकी कृतियाँ
प्रमेकान्त, वर्ष १८, निरण १, पृष्ठ १३ ।

स्पर्शेन्द्रियकी विषमता दिखलाने हुए कविने लिखा है कि इसी इन्द्रियके कारण वनमें स्वच्छन्द विचरनेवाला हाथी, लोहेकी शृंखलाओंमें बँधना है, और अकुशल घावोंको सहन करता है^१। कीचक, रावण और शंकरने भी इसी इन्द्रियके कारण अपनेको दुःख उठाये थे।^२

नेमीश्वरकी बेल

इसका दूसरा नाम 'नेमिराजमती बेल' भी है। इसका कोई स्पष्ट संवत् नही दिया है, किन्तु अनुमान है कि उपर्युक्त रचनाओंके आम पास ही यह भी रचा गया होगा। इसमें भगवान् नेमिनाथ और राजलोक जीवनका परिचय है। इसमें तीर्थंकर नेमीश्वरकी भक्ति ही प्रधान है।

पाश्वनाथ मकुल सत्ता वत्तीसी

इस काव्यकी रचना वि० सं० १५७८ में हुई थी। इसकी हस्तलिखित प्रति, प० लृणकरजीके मन्दिर, जयपुरमें, गुटका न० २५ में अंकित है।

गुण बेल

इसकी हस्तलिखित प्रति, प० लृणकरजीके मन्दिर, जयपुरमें गुटका नं० १२ में लिखी है। यह गुटका सं० १७२१ का लिखा हुआ है।

'चिन्तामणिजयमाल' और 'मीमन्धर-स्नवन'का उल्लेख पं० कस्तूरचन्द कामली-वालने किया है।^३

१. वन नरुवर फल मउ फिरि, पय पीवन हूँ स्वच्छन्द ।

परमण इन्द्रो प्रेरियो, बट्ट दुख महै गयन्द ॥

बाधो पाग मकुल घाले, मो कियो ममके चाले ।

परमण गेरहं दुख पायो, निनि अकुल घावा पायो ॥

इचेन्द्रिय बेल, नयामन्दिर देगलीकी हस्तलिखित प्रति ।

२. परमण रम कोचक पूरयो, गहि भीम शिलातल चूरयो ।

परमण रम रावण नामइ, बारयो लकेशुर रामइ ।

परमण रम शंकर राख्यो, तिय आगे नट उयो नाच्यो ।

३. यः काव्य, श्री दि० जैन बड़ा मन्दिर जयपुरके गुटका न० १२ में, और

श्री दि० जैन मन्दिर बर्धमानजी, जयपुरके गुटका न० २५ में अंकित है।

४. राजस्थानके 'जैन शास्त्रागण्डारोकी ग्रन्थ सूची', भाग ३, पृष्ठावना, पृष्ठ १४ ।

२१. विनयसमुद्र (वि० सं० १५८३)

विनयसमुद्र, उपकेसगच्छके हर्षसमुद्रके शिष्य थे। हर्षसमुद्रके भी गुरुका नाम मिद्धिमूरि था। विनयसमुद्रका रचना-काल वि० सं० १५८३ से १६०५ तक माना जा सकता है। उन्होंने वि० सं० १५८३ में 'विक्रम प्रबन्ध चौपई' की और वि० सं० १६०५ में 'रोहिण्य रास' की रचना की थी। इस समय उनकी आठ रचनाएँ उपलब्ध हैं, सभी उपर्युक्त समयके अन्तर्गत ही रची गयीं।

वे रचनाएँ इस प्रकार हैं 'विक्रमप्रबन्ध चौपई', 'आरामशोभा चौपई', 'अंबड चउपई', 'मृगावती चौपई', 'चन्दनबान्वा राम', 'विनयनपयावती रास' और 'पद्मचरित्र'। इनमें अंबडचउपई श्री मुनिरत्नमूरिके संस्कृतमें लिखे गये 'अंबडचरित्र'का भावार्थ लेकर लिखी गयी है,^१ अवशिष्ट सभी मौलिक हैं। इन रचनाओंपर गुजरातीका विशेष प्रभाव है।

विनयसमुद्रकी कृतियोंमें भक्तिके उद्घरण

'विक्रमप्रबन्ध रास'^२ में ४६९ पद्य हैं। इसके प्रारम्भमें ही सरस्वतीकी वन्दना करते हुए कविने लिखा है,

“देवि सरसति प्रथम प्रणवेवि, वीणा पुस्तक धारिणी।

चंद्र विहासि सु प्रसंसि वल्लभ काममीरपुर वासिणी ॥”

'पद्मचरित्र'^३ में मोताका चरित्र प्रधान है। उसके शीलकी महिमाका वर्णन

१. श्री उवएसमछ गणवर मूरि, चरण करण गुण किरण मयूर।

रयण प्रणु गुणगण भूरि, तमु अनुकमि जंपह मिद्धमूरि ॥

तेह नइ वाचक हर्ष समुद्र तमु जमु उजल बीर समुद्र।

तगु विनये विन या बुद्धि एह, रच्यु प्रबध निरखि तणेह ॥

विक्रमप्रबन्ध रास, पृष्ठ ४६७-४६८, राजस्थानके जैनशास्त्रमण्डारोंकी ग्रन्थसूची, भाग ३, पृष्ठ २१६।

२. अंबड मोटउ हयो विमाल, तामु चरित्र मुणी रसाल,

श्री मुनिरत्न मूगिनो कह्यो, तेहथकी भाषारथ लह्यो।

अंबट चउपई, अन्तिम प्रशस्ति, ६१वाँ पद्य, जैनगुर्जरकविग्रो, प्रथम भाग, पृष्ठ १६६।

३. यह काव्य, जयपुरके ठोलियेके दि० जैन मन्दिरके गुटका न० १०२ में अंकित है।

रचनाकाल वि० सं० १४८३ दिया है।

४. पद्मचरित्रकी रचना वि० सं० १६०४ में हुई थी। इसकी एक हस्तलिखित प्रति उदयपुरके शास्त्रमण्डारमें मौजूद है। यह प्रति वि० सं० १६५६, आषाढ मास, शुक्लपक्ष १४ की लिखी हुई है। जैनगुर्जरकविग्रो, भाग १, पृ० १७०।

करते हुए कविने लिखा है कि जो कोई इसको कहता और मुनता है, उसके मन-
की सभी आशाएँ पूर्ण हो जाती हैं,

“कीधी कथा ए सीता तणी, सीलतणी महिमा जसु बणी ।

भाषई मणिउथो बहु गुण पुणी, पूरइ आस सदा मन तथो ॥१७०॥”

‘आराम शोभा चौपई’^१ के आदिमें भगवान् अरिहन्त और रत्नत्रयकी महिमा-
का वर्णन किया गया है,

“श्री जिन शासनि जगि जयउ, जिणि राजा अरिहंत ।

दया धर्म भाषउ मळउ, भय भंजण भगवंत ॥११॥

जिणवरि भाष्या श्रीमुखइ, बोलई त्रिभि सुपवित्त ।

ज्ञान भनई दरिस्सण वली, चरण तरव गुणजत्त ॥१२॥

रत्नत्रय जे नर कही, पाळई ते नर धन्य ।

वळि विशेवि दंसण कही, सुख संयोग सुपुण्य ॥१३॥”

‘मृगावती चौपई’^२ के आरम्भमें भी शारदा, गुरु, चौबीस तीर्थंकर और भग-
वान् अरिहन्तकी वन्दना की गयी है,

“सासथि देवति शारदा, सुगुरुजी हर्ष समुद्र ।

वळि समरथ चउबीस जिण, वारण भवह समुद्र ॥१॥

श्री जिनशासन वर नयर, राजा श्री अरिहंत ।

समवसरण लईठा सभा, भाषइ श्री भगवन्त ॥२॥”

‘चित्रसेनपद्मावती रास’^३ में ‘नवकारमन्त्र’की महत्ताका वर्णन किया गया है,

“प्रथम क्षीर मन्त्रि हि वड्डं, होऊ कार जिमसार ।

अंतिम साघरइ गंग जळि, मंत्रइ वड्डउ नवकार ॥४॥”

इसी रासके प्रारम्भमें भगवान् शान्तिनाथ, जो पाँचवें चक्रवर्ती भी थे, की
वन्दना की गयी है,

१. आराम शोभा चौपई, बीकानेरमें, वि० सं० १५८३ में लिखी गयी थी। उसका
आदि और अन्तका भाग, श्री मोहनलाल दुर्गाचन्द्र देसाईने दिया है।

जैनगुरुकविश्री, तीजो भाग, पृ० ६२५।

२. मृगावती चौपईकी रचना, बीकानेरमें, वि० सं० १६०२ में हुई थी।

वही, पृ० ६२६।

३. चित्रसेन पद्मावती रासकी रचना, जोधपुरमें वि० सं० १६०४ में हुई थी।

वही, पृ० ६२७।

“सति जिणवर संगि जिणवर सकल सुखकर,
पंचम चके सर पघर संतिकरणं सवि दुरिय दुखहर ।
अवर सबे तिथेसरु चडइसरस आवन गणघर ॥१॥”

२२. कवि हरिचन्द्र (वि० सं० की १६वीं शताब्दी का प्रथम पाद)

जैनेमें तीन हरिचन्द्र हुए हैं। एक तो संस्कृतके प्रसिद्ध कवि थे। उन्होंने ‘धर्मशर्मामृदय’ नामके प्रसिद्ध काव्यकी रचना की थी। दूसरे भट्टारक हरिचन्द्र थे, जिनके गद्य-बन्धका उल्लेख बाणभट्टने किया है। उन्होंने चरक-टीका भी लिखी थी। प्रसूत कवि हरिचन्द्र, इन दोनोंसे पृथक् थे। उनकी रचनाओंमें प्राचीन हिन्दीका विकसित रूप पाया जाता है। उनकी एक रचना, वि० सं० १६२० के लिखे हुए गुटकेमें मिली है^१। इससे सिद्ध है कि उसका निर्माण वि० सं० १६२० के पूर्व ही हुआ होगा। कवि हरिचन्द्र अग्रवाल वंशमें उत्पन्न हुए थे।

उनकी रची हुई दो कृतियाँ उपलब्ध हैं, ‘अनन्तमितव्रतसन्धि’ और ‘पञ्चकल्याणक’। दोनोंकी ही भाषामें प्राकृत और अपभ्रंशके शब्दोंका बाहुल्य है। फिर भी उनकी भाषाका मूल रूप, प्राचीन हिन्दीका विकसित रूप ही कहा जा सकता है।

अनन्तमितव्रतसन्धि

यह काव्य १६ सन्धियोंमें पूर्ण हुआ है। पद्यणिमा छन्दका प्रयोग किया गया है। प्रत्येक सन्धिके अन्तमें एक घत्ता है। इस काव्यका विषय रात्रि-भोजनके निषेधसे सम्बन्धित है। शैली इतनी मनोहर है कि निषेधकी कठोरता रचमात्र भी आभासित नहीं होती। कविने इस काव्यकी रचना भक्ति-भावसे की है, ऐसा उसने स्वयं ही लिखा है,

“भक्तिं जिणु पणवेवि, पयडिउ पद्धणिमा छंदेण”

१. प० भगवद्भक्तके अनुसार भट्टारक हरिचन्द्र, चन्द्रगुप्त विक्रमादित्यके भाई या निकट सम्बन्धी थे। राजशेखरने लिखा है कि उज्जैनमें काव्यकार परीक्षामें हरिचन्द्र और चन्द्रगुप्त दोनों पराजित हुए थे।

देखिए, प० नाथूराम प्रेमी, जैन साहित्य और इतिहास, सरोधित साहित्यमाला, बम्बई, अक्टूबर १९५६, पृ० ३०८।

२. उनकी ‘अनन्तमितव्रतसन्धि’ रचना, जयपुरके श्री दि० जेन बड़ा मन्दिरके गुटका न० १७१ में अंकित है। यह गुटका वि० सं० १६२०, पौष सुदी २ का लिखा हुआ है।

सौधमेंद्र भगवान् महावीरका स्नानोत्सव मनानेके लिए आया। आते ही चौबीस तीर्थंकरोंको कुसुमाजलि अर्पित की। भगवान् महावीरको प्रणाम किया। वे भगवान् कलि-मल और कलुषको नष्ट करनेवाले हैं। उनका स्नानोत्सव जीवको सभी पापोंसे मुक्त कर देता है,

“आइ जिणिदु रिमहु पणवेप्पिणु, चउवीसह कुसुमंजलि देप्पिणु।
वड्ढमाण जिणु पणविंवि भाविं, कलमलु कलुसवि वळिउपावें।
हुलहउ पावेप्पिणु मणुय जम्मु, जिणनाहें देसिउ मुणिवि भग्गु।
महु मउज मंसु नउ अहिकसेइ, पंचुवर न कयाइ विगसेइ ॥”

कविने अन्तमें लिखा है कि वह इस काव्यको गुरु-भक्ति और जिन-भक्तिसे ही पूरा कर सका है,

“वीलहा जंहु तणाणं जाणं, गुरुमत्तिण सरसइहिं पसाणं ॥
अयरवाल चरवंसे, उप्पणइ महहरियदेण।
मत्तिण जिणु पणवेवि, पयडिउ पदडिया छंदेण ॥”

पंचकल्याण^१

कविने प्रारम्भमें ही लिखा है कि मैं उन जिनेन्द्रके गर्भादिक कल्याणोका वर्णन करता हूँ, जिनके चरणोंपर, इन्द्रोंके मणि-जटित मुकुट झुका करते हैं,

“शङ्ख चक्र मणि मुकुट वसु, चुबित चरण जिनेश।
गम्भादिक कल्लाण पुण, वण्णउ भक्ति विशेष ॥”

चारों प्रकारके इन्द्र, मन, वचन और कायसे, तीर्थंकरके गर्भ, जन्म, तप, ज्ञान और निर्वाण कल्याणोका महोत्सव मनाते हैं,

“गम्भ जम्म तप णाण पुण, महा अमिय कल्लाण।
चउविय शङ्खा आयकिय, मणवक्काय महाण ॥”

सौधर्म स्वर्गके इन्द्रने अपने अवधिज्ञानसे प्रभुके गर्भ-कल्याणका अवसर समझा, और उसने कुबेरको प्रभुकी जन्म-नगरीको सुन्दर बनानेकी आज्ञा दी,

“सौधर्मिदास अवधिभारा, कल्लाण गम्भ जिण अवधारा।
णयरी रत्तणा अग्गादिणी, कुम्बेरसिक्ख सिर धर लिणी ॥”

१. इसकी हस्तलिखित प्रति, १६३४ ई० के लिखे एक गुटकेमें संकलित है। गुटका बाबू कामताप्रसादजी जैन, अलागजके पास है।

२३. देवकलश (विक्रमकी १६वीं शतीका उत्तरार्ध)

देवकलश, उपदेशगच्छके उपाध्याय देवकलोलके शिष्य थे। उनकी गुरु-परम्परा इस प्रकार है : देवकुमार, कर्मसागर, और देवकलोल^१। देवकलशके जन्म-स्थानके विषयमें कोई स्पष्ट उल्लेख नहीं मिलता। किन्तु उपदेशगच्छीय होनेके नाते यह कहा जा सकता है कि वे गुजरात प्रान्तके ही रहनेवाले थे। उनकी भाषापर भी गुजरातीका अधिक प्रभाव है।

ऋषिदत्ता

यह देवकलशकी एक-मात्र रचना है। इसका निर्माण वि० स० १५६९ में हुआ था। इसकी एक हस्तलिखित प्रति, दिल्ली सेठ कूँबाके दिगम्बर जैन मन्दिरमें मौजूद है।

‘ऋषिदत्ता’ एक कथा-काव्य है। ऋषिदत्ता, राजा सिहरथकी पत्नी थी। इस काव्यमें उसके शीलगुणका उत्तम वर्णन है। अन्तमें सिहरथ और ऋषिदत्ता दोनोंने ही साधु-दीक्षा धारण कर ली और भट्टपुर नामकी प्रसिद्ध नगरीसे निर्वाण-को प्राप्त हुए। भट्टपुर भगवान् शीलनाथकी जन्मभूमि मानी जाती है।

इस काव्यका उत्तमकोटिमें गिना जा सकता है। उक्तिवैचित्र्य और भावोन्मेषने ऐसा आकर्षण उत्पन्न कर दिया है कि उससे पाठकके हृदयका तादात्म्य अवश्य ही हो जाता है। आलम्बनमें समानधर्मके निरूपणने ‘रस’ को जन्म दिया है।

आशामें ऐसा लालित्य है कि उपदेश अथवा वर्णनात्मकताकी शुष्कता भी सरस हो गयी है। सिहरथके पिता कनकरथके गुणोंके वैभवका वर्णन ऐसा ही है,

१. श्री उवाणस गच्छमिगार, वाचकवर श्रीदेवकुमान्, विद्या चवद अपार।

तासु पाटि उवझाय कर्मसागर, हुआ सर्वगुणमणि रयणागर शास्त्रनणा आधार।

तासु पट्टि उवझाय जयवन्त देवकल्लोल महिमावन्त, दिन-दिन ते उदिवन्त।

ऋषिदत्ता जोषई, अन्तिम प्रशस्ति, पृष्ठ २६६-२६८, जैनशुभरकविभू, भाग ३, पृ० ५५५।

२. ताम सीसदग कलसिई हरमिड, पनरह सइ गुणहत्तरि बरमिई।

रचिउ शीलप्रबध, ए चरित रिषिदत्ता केरउ।

शील तणोउ नापन उनवेरउ छइ प्रगट सबध ॥

दिगम्बर जैन मन्दिर सेठके कूँबा, दिल्लीकी हस्तलिखित प्रति।

“कणकतथी परि तनु अभिराम, तिणि कनकरथ दीधट भाम ।
गुणियण सव घणूँ तसु मगइ, निरगुण दीठा मन कमकमइ ॥
सूरवीर समरांगणि धीर, दाता जळनिधि जिम गंभीर ।
बोलइ सुललित मधुरी बाणि, सहु को तिणि रीझइ अभिराम ॥१७-१८॥”
शीलकी महिमाका वर्णन करते हुए कविने सुन्दर शब्दोंमें लिखा है,

“सीलइं हूइ नीरोग पुण, सीलइं टळइ किलेस,
सीलइं रूप सरूप हुई, सीलि न दुख लव छेस ।
सीलइ जस जगि विस्तरइ, सीलि न हुई संताप,
सीलइं संचई पुण्य धन, सीलि पखालइ पाप ।
सीलइं रीझइ लोक सवि, विबुध करई सुपसाउ,
हेमादिक सिद्धह तणउ, सीझईं सयल उपाउ ॥४-६-७॥”

जो नर-नारी भावपूर्वक ‘ऋपिवत्ता चौपई’ को पढ़ते हैं और सुनते हैं, उनके सभी मनोवाञ्छित कार्य पूर्ण हो जाते हैं, वे सकल शास्त्रसिद्धान्तोंमें निपुण बन जाते हैं, तथा वे नवरत्न, नवतत्त्व और जिनवरके गुणोंको पहचान उठते हैं,

“जे नर नारी भावइ भणिसिइ,
आणी मन ऊळट नितु सुणिसिई,
भाव सकति मरपूरि ।
नितु नितु ते मनवंचित पांमइ,
सकल शास्त्र सिद्धं वखाणइ,
नव तत्त नव रस वाणी जाणइ,
जिनवर गुण विहसंति ॥३०१-३०२॥”

२४. मुनि जयलाल (विक्रमकी १६वीं शताब्दीका उत्तरार्ध)

मुनि जयलालकी रचना ‘विमलनाथस्तवन’से मुनिश्रीके जीवन और गुरु-परम्पराके विषयमें कुछ भी विदित नहीं होता । यह रचना जिन गुटकेमें लिखी है, वह वि० सं० १६२६ का लिखा हुआ है, इससे सिद्ध है कि मुनि जयलाल वि० सं० १६२६ से पूर्व कभी १६वीं शताब्दीके उत्तरार्धमें हुए हैं ।

विमलनाथस्तवन

यह काव्य तेरहवें तीर्थंकर विमलनाथकी भक्तिसे सम्बन्धित है । वैराटपुर (जयपुर रियासत) में विराजमान विमलप्रभुकी प्रतिमाको लक्ष्य कर ही इन १. यह गुटका, श्री कामताप्रसादजी जैन, अलीगंजके मंत्राहमें मौजूद है ।

छन्दोंका निर्माण हुआ है। कहा जाता है कि यह प्रतिमा अतिशयपूर्ण थी। उसकी भक्तिसे पाप तो दूर भागते ही थे, पुण्य-जन्य वैभव भी उपलब्ध होते थे। किन्तु भक्तिमें विभोर कवि वैभव तो चाहता ही नहीं, मोक्ष भी नहीं चाहता, उसे तो भव-भवमें आने प्रभुके दर्शनोकी ही प्यास है,

“तुम दरसन मन हरषा, चंदा जेम चकोरा जी

राज रिधि मांगउ नहीं, भवि भवि दरसन तोरा जी ॥१३॥”

भगवान्‌के दर्शन कर भक्तका हृषित हो जाना स्वाभाविक है। चकोर जैसे चन्द्रके दर्शन कर प्रसन्न होता है, वैसे ही भक्त भगवान्‌को देखकर आह्लादित हो जाता है। राज्योंके वैभवसे ऊपर उठना आसान नहीं है, किन्तु जो प्रभुके दर्शनोकी ही भव-भवमें चाहता है, उसके लिए यह कठिन भी नहीं है। कविताकी इन दो पंक्तियोंमें ही भक्ति-रस जीवन्त-सा हो उठा है।

कविका कथन है कि इस विश्वमें प्रभुके अनिरिक्त और कोई निःस्वार्थ भावसे सहायता करनेवाला नहीं है। विश्वके सभी प्राणी, यहाँतक कि माता, पिता और बनिता भी स्वार्थके साथी हैं। इस कथनका तात्पर्य है कि प्रत्येक प्राणी भगवान्‌ जिनेन्द्रका ही सहारा ले, अन्यका आश्रय व्यर्थ है,

“मात पिता बनिता भाई, स्वारथि सबइ संगई जी।

तुम्ह सम प्रभु कोई नहीं, इहरत परति सहाई जी ॥१४॥”

बैराटपुरके तेरहवें जिननायक श्री विमलप्रभुका गुणगान करते हुए कविने लिखा है, वे प्रभु सकल ऋद्धि-सिद्धियोंके देनेवाले हैं। उनकी भक्ति करनेसे मोक्ष तो स्वतः ही उपलब्ध हो जाता है। वे भगवान्‌ चतुर्विध मंधका मंगल करते हैं, और समूचे पापोंको जड़से उखाड़ फेंकनेमें समर्थ हैं। मुनि जयलाल वन्दना करते हैं कि हे भगवन्‌ ! आप अपना शुभ-दर्शन मुझे सदा प्रदान करें। इससे भक्तका जीवन कृतार्थ हो सकेगा,

“बैराटपुर श्री विमल जिनवर सयल रिधि सिधि दावगो।

इमि धुणिउ भक्तिहि नियइ सत्तिहि, तेरमउ जिननायगो ॥

श्री सयल संवह करण मंगल, दुरिय पाप निकंदगो।

श्री जयलाल मुणिंद जंपइ, देहि नाण सुदसणो ॥१७-१८॥”

२५. भट्टारक जयकीर्त्ति (विक्रमकी १६वीं शताब्दीका उत्तरार्ध)

भट्टारक जयकीर्त्तिको मुनि श्री जयकीर्त्ति भी कहते हैं। उनकी रचना ‘भवदेव चरित्र’, जिस गुटकेमें निबद्ध है, वह विक्रम सं० १६६१, वैशाख सुदी १२

का लिखा हुआ है।^१ और उनका काव्य 'पार्श्व भवान्तरके छन्द' जिस गुटकेमें अंकित है, वह वि० सं० १५७६ का लिखा हुआ है।^२ इससे प्रमाणित है कि उन्होंने अपनी इन कृतियोंका निर्माण विक्रमकी १६वीं शताब्दीके उत्तरार्धमें कभी किया होगा।

यह सुनिश्चित है कि भट्टारक जयकीर्त्ति, उन जयकीर्त्तिसे स्पष्टरूपेण पृथक् है, जिन्होंने 'छन्दोनुशासन' का निर्माण किया था, और जो रामकीर्त्तिके गुरु थे।^३ वे सस्कृतके विद्वान् थे, और भट्टारक जयकीर्त्तिको उपर्युक्त दोनों रचनाएँ हिन्दीमें है। उनकी एक अन्य कृति 'ब्रह्मचर्य उपदेशमाला' के नामसे प्राप्त हुई है, जो वि० जैन बड़ा मन्दिर, जयपुरके गुटका नं० २५८ में निबद्ध है।

'पार्श्व भवान्तरके छन्द'का सम्बन्ध भगवान् पार्श्वनाथकी भक्तिसे है। इसमें तीर्थंकर पार्श्वनाथके पूर्व भवोंका वर्णन हुआ है। पार्श्वनाथ जैनोंके तेईसवें तीर्थंकर थे। इस काव्यमें वर्णनकी शुष्कता नहीं है, अपितु एक प्रवाह-पूर्ण सौन्दर्य है।

२६. श्री क्षान्तिरंग गणि (वि० की १६वीं शताब्दीका उत्तरार्ध)

श्री क्षान्तिरंग गणिकी रचना खैराबाद 'पार्श्वजिनस्तवन' उस गुटकेमें निबद्ध है, जो वि० सं० १६२६ का लिखा हुआ है।^४ इससे निश्चित है कि वे इस संवत्से पूर्व कभी हुए हैं। सम्भवतः वे १६वीं शताब्दी विक्रमके उत्तरार्द्धमें मौजूद थे।

नगर खैराबाद जिला सीतापुरमें है। उसके जैन मन्दिरमें पार्श्व जिनकी प्रतिमा विराजमान है। कहा जाता है कि वह प्रतिमा अतिशयपूर्ण है। उसमें कुछ ऐसी बीतरागता है कि उससे प्रत्येक दर्शक प्रभावित होता ही है। क्षान्तिरंग गणिले इसी प्रतिमाको लक्ष्य कर 'पार्श्वजिनस्तवन' की रचना की है।

भगवान्की महत्तामें भक्तको पूरा विश्वास है। वह जानता है कि भगवान्की कृपासे अज्ञान तो दूर होता ही है, किन्तु जन्म-जन्मके मनोवांछित फल भी प्राप्त होते हैं। खैराबादको सुशोभित करनेवाली पार्श्व जिनेन्द्र की प्रतिमामें मोहिनी

१. यह गुटका, श्री दि० जैन बड़ा मन्दिर, जयपुरमें वेष्टन नं० २६५२ में निबद्ध है।

२. यह गुटका प० दीपचन्द्र पण्ड्याकी 'देरादू' नामके गाँवके जैनमन्दिरके शास्त्र-भण्डारकी शोध करते हुए प्राप्त हुआ था।

अनेकान्त, वर्ष ५, किरण ६-७, जुलाई १९४२ ई०, पृ० २५७।

३. प० नाथूराम प्रेमी, जैनसाहित्य और इतिहास, पृ० ४०५।

४. यह गुटका, बाबू कामताप्रसादजी जैन, भलीगजके पास है।

शक्ति है, किन्तु उस सौन्दर्यको भव्यजन ही देख पाते हैं। सुर, नर, किन्नर, नाग और नरेन्द्र सभी भगवान्‌के चरणोंमें झुककर अपना जन्म सफल बनाते हैं।

“पास जिणंद खहराबाद मंडण, हरषधरी नितु नमस्सं हो।

रोर तिमिर सब डेलिहिं हरस्सूं, मनवलित फल वरस्सं हो ॥

भुवण विसाल भविक मन मोहइ, अनुपम कोरणि गेहइ हो।

सुर नर किन्नर नाग नरसर, पणमइ प्रह सम पाया दो ॥”

नगर खैराबादके पार्श्व जिनेन्द्रका रूप, नेत्र और मन दोनोंको ही अच्छा लगता है। उनके दर्शन करने-मात्रसे ही मनकी सभी अभिलाषाएँ ऐसे पूरी हो जाती हैं, जैसे मानो वे कल्पवृक्ष ही हो। कोई उन भगवान्‌से, स्वर्ण-तिलकधारिणी लक्ष्मीकी याचना क्या करे, वह तो स्वयं ही भगवान्‌के चरणोंमें स्थित होकर झुकी रहती है। क्षान्तिरंग गणने भी उन भगवान्‌को प्रणाम किया है, उन्हें विश्वास है कि ऐसा करनेसे सुख दिन-प्रति-दिन बढ़ता ही जायेगा,

“इय पास जिणवर नयणमणहर, कप्पतरुवर सोहए।

श्री नयर खहराबाद मडण, मविण जणमण मोहए ॥

श्री कनक तिलकु सुसीस सुंदर, लिक्ष्मी विनय मुणीसरो।

तसु सीस गणि आतिरंग पभणइ, हवइ दिन-दिन सुखकरो ॥”

२७. श्री गुणसागर (विक्रमकी १६वीं शताब्दीका उत्तरार्ध)

श्री गुणसागरकी रचना ‘पार्श्वजिनस्तवन’ भी उपर्युक्त गुटकेमें ही निबद्ध है इस आधारपर उनका समय भी वि० सं० १६२६ से पूर्व माना जा सकता है। उनकी दूसरी कृति ‘शान्तिनाथस्तवन’, जयपुरके ठोलियोके जैन मन्दिरमें गुटका नं० ९७ में अंकित है^१।

श्री गुणसागरकी दोनों ही कृतियाँ भक्तिसे सम्बन्धित हैं। पहलीमें भगवान् पार्श्वनाथकी, और दूसरीमें भगवान् शान्तिनाथकी स्तुति की गयी है।

‘पार्श्वजिनस्तवन’ एक दर्शन-स्तोत्र है। इसमें भगवान् पार्श्वनाथके दर्शनोंकी महिमा बतलायी गयी है। भगवान्‌की भक्तिमें विभोर होते हुए कविने लिखा है कि पार्श्व-जिनेन्द्रके दर्शनोंपर न्योछावर हो जाइए। उनके दर्शनोंमें मन रंग लो और गीत गाओ। भगवान्‌के दर्शन सभी संकटोंको—चाहे वे मार्ग, घाट और उद्यानमें उत्पन्न हुए हो, अथवा नागपाशके कारण आये हो, उपशम करनेमें समर्थ हैं। केवल विकट संकट और कष्ट ही शान्त नहीं होते, अपितु बढ़े-बढ़े

१. राजस्थानके जैन साक्ष्यभण्डारोंकी ग्रन्थसूची, भाग ३, पृ० २४०।

दुरित और पापोंका भी निवारण हो जाता है। भगवान्के दर्शन अक्षय सम्पत्ति (मोक्ष) के कारण है, उसे प्राप्त करनेके लिए सभी आनन्द, रंग और विनोद व्योछावर कर देने चाहिए,

“पास जी हो पास दरसन की बलि जाइयै, पास मनरंग गुण गाइयै।

पास बाट घाट उद्यान मै, पास नागै संकट उपसमै। पा०।

उपसमै संकट बिकट कष्टक, दुरित पाप निवारणो।

आणंद रंग विनोद बारू, अबै संपति कारणो ॥पा०॥”

२८. बूचराज (वि० सं० १५३७-१५९७)

बूचराज हिन्दीके एक प्रतिष्ठित कवि थे। राजस्थानके जैन शास्त्रमण्डारोंमें उनकी अनेक रचनाएँ प्राप्त हुई हैं। किन्तु किसीमें भी उन्होंने अपना परिचय नहीं दिया है। उनकी प्रसिद्ध कृति ‘नेमिनाथवसंतु’में केवल इतना लिखा है कि वे मूलसंघके भट्टारक पद्मनन्दिकी परम्परामें हुए हैं। उनके वंश और माता-पिता आदिका कोई उल्लेख नहीं है। ‘सन्तोषतिलक जयमाल’में ‘रचना-स्थल’ हिसार (पंजाब) दिया हुआ है। उनकी रचनाओंपर राजस्थानीका प्रभाव है। अतः ऐसा प्रतीत होता है कि वे राजस्थानके रहनेवाले थे। वे ब्रह्मबूचाके नामसे प्रसिद्ध थे। ब्रह्मचारी होनेके कारण वे जगह-जगह घूमते-फिरते थे, अतः किसी ग्रन्थके हिसारमें समाप्त करनेसे, हिसारको उनकी जन्मभूमि मान लेना प्रामाणिक नहीं है।

बूचराजका रचनाकाल वि० सं० १५३७-१५९७ माना जा सकता है। ऐसा उनकी रचनाओंसे प्रकट ही है। उन्होंने अपना दूसरा नाम बल्ह, बोल्लू और बल्हव भी लिखा है। हो सकता है यह उनका उपनाम हो। इनकी कथाति अधिक थी। वि० सं० १५८२ में इनको ‘सम्यक्त्व कोमुदी’की एक हस्तलिखित प्रति षाटसू नगरमें भेंट की गयी थी। उनकी उपलब्ध रचनाओंका परिचय निम्न प्रकार है :

मयण जुझ

यह एक रूपक काव्य है। इसका निर्माण वि० सं० १५८९ में हुआ था। इसमें भगवान् ऋषभदेव और कामदेवका युद्ध दिखाया गया है। ऋषभदेव मोक्ष-रूपी लक्ष्मी प्राप्त करना चाहते हैं, किन्तु कामदेव बाधा उपस्थित करता है, अतः युद्ध होना अनिवार्य हो जाता है। कामके प्रमुख सहायक मोह, माया, राग, द्वेष हैं।

वसन्त उसका दूत है। वह पहलेसे जाकर कामकी जीतका वातावरण तैयार करता है। वृक्ष एवं लताएँ नया रूप धारण करती हैं। पुष्प विकसित हो जाते हैं। कोकिल कुहू-कुहूकी रट लगाती है। भ्रमर गुंजार करते हैं। गुलतियाँ श्रृंगार रचाती हैं,

“वज्रयड नीसाण वसंत आयड उल्ल कंद सिखिलियं ।

सुंगंध मळया पवण झुल्लिय, अंघ कोइल कुलियं ।

रणझुणिय केवइ कळिय महुवर सुतर पत्तिह छाहयं ।

गावंति गीव बजंति वीणा तरुणि पाइक भाइयं ॥१७॥”

सन्तोषजयतिलक

इसकी एक हस्तलिखित प्रति दि० जैन मन्दिर नागदा, बूंदी (राजस्थान) के गुटका संख्या १७९ मे पत्र १७ से ३० तक संकलित है। इसमें १२३ पद्य हैं। गाथा, षट्पद, दोहा, रड, पदणी, अडिल्ल, रासा, च्वादायणु, गीतिका, श्रोटक, रगिकका आदि छन्दोका प्रयोग हुआ है। इस काव्यकी रचना हिसार नगरके मध्य, वि० सं० १५९१, भाद्रपद सुदी ५, शुक्रवार, स्वाति नक्षत्र, वृष लग्ने हुई थी।

इसकी भाषा प्राचीन हिन्दी है। उसपर राजस्थानीका प्रभाव है। इसमें कविने लोभ, मोह और रोषपर लिखते हुए सन्तोषकी महत्ता स्थापित की है। इसका अन्तिम पद ‘रड’ छन्दमे है,

“पढहिं जे के सुद भापहिं

जे सिक्खहिं सुद लिखाव, सुद ध्यान जे सुणहिं मनु भरि ।

ते उत्तम नारि नर भमर सुक्ख भोगवहिं बहु प्यारे ॥

यहु सतोषहु जयतिलक जंपिउ ‘वलिह’ समाह ।

मंगलु चौविह संघ कहु करइ वीरु जिणराह ॥१२३॥”

लोभके प्रभावको कहते हुए कविने लिखा है कि वह मुनियों तकको नहीं छोड़ता,

“वण भसि मुनीसर जे वसहिं सिव रमणि लोभु तिन हियइ मांहि ।

इकि लोभि लाग्गि पर भूमि जाहि पर करहिं सेव जीउ जीउ मणहि ॥”

१. सन्तोषहु जयतिलक जंपिउ हिसार नगर मझ मे

जो सुगहिं भविय इक्क मन, ते पावहिं वळिय सुक्ख ॥१२०॥

संवत् पनरइ इक्याण, भद्वि सिय पाक्खि पंचमी दिवसे

सुक्क वारि स्वाति वृखे, जेउ तह जाणि वंभना मेण ॥१२१॥

सन्तोषजयतिलककी नागदावाली हस्तलिखित प्रति ।

चेतन पुद्गल ढमाल

यह कृति उपर्युक्त मन्दिरके उसी गुटकेमें पत्र ३२-४४ पर अंकित है। इसमें १३६ पद्य है। उनमें चेतनको पुद्गलकी संगति न करनेकी बात कही गयी है। चेतनको विविध प्रकारसे सावधान कर चिदानन्दकी भक्तिकी ओर प्रेरित किया गया है। इस कृतिकी भाषापर अपभ्रंशका अधिक प्रभाव है। अधिकांश शब्दोंकी प्रवृत्ति उकारान्त है।

कविने एक पद्यमें लिखा है कि भगवान् जिनेन्द्र इस संसारमें दीपकके समान है। इस दीपकके उदित होनेसे मिथ्यारूपी अन्धकार भाग जाता है। इसी दीपकके प्रकाशमें यह जीव संसाररूपी समुद्रको भी तैरकर पार हो सकता है,

“दीपगु इकु सबनि जगि, जिनि दीपा संसारि।

जासु उदय सहु भागिया, मिथ्या तिमरु अघ्याह ॥२॥

जिण सासण महि दीवडा, ‘वह’ पया नचकारु।

जासु पसाए तुमिह तिरहु, सागरु यहु संसार ॥३॥”

भव-भवमें जिनेन्द्रके पैरोंकी सेवाकी याचना करता हुआ भक्त कवि कहता है,

“करि करुणा सुणु चीनती, तिभुवण तारण देव।

चीर जिणेश्वर देहि मुछु, जनमि जनमि पद सेव ॥२९॥”

चेतन और पुद्गलमें महदन्तर है। चेतन चिरन्तन है और पुद्गल बिनश्वर। चेतनमें गति है और पुद्गलमें जडता। जैसे फूल मर जाता है और परिमल जीवित रहता है, वैसे ही शरीर नष्ट हो जाता है और चेतन खिन्दा रहता है। इस तथ्यको कोई-कोई ही जानते हैं,

“फूल मरइ परमलु जीवइ, तिसु जाण सहु कोइ।

हंसु चरइ काया रहइ किवरु बराबरि होइ ॥८३॥”

कवि दृष्टान्त देनेमें निपुण है। जबतक मोती सीपमें रहता है, उसके सभी गुण पलायन कर जाते हैं, इसी भाँति जबतक चेतन जडके साथ है, उसे दुःख-ही-दुःख भोगने पड़ते हैं,

“जब लगु मोती सीप महि, तब लगु समु गुण जाइ।

जब लगु जीवडा संगि जड, तब लगु वृत्त सदाइ ॥१०५॥”

टंडाणा गीत

टंडाणा ‘टांड’ शब्दसे बना है। टांडका अर्थ है व्यापारियोंका चलता हुआ समूह। यह विश्व भी गतिवान् प्राणियोंका समूह ही है, अतः इस गीतमें टंडाणा

शब्द संसारके अर्थमें लिया गया है। इसमें प्राणीमात्रको संसारसे सजग रहनेके लिए कहा गया है,

“मात पिता सुतसजन सरीरा दुहु सब लोग विराणावे ।
इयण पख जिम तरुवर बासे दसहु दिशा उद्याणावे ॥
विषय स्वारथ सब जग वलै करि करि बुधि बिनाणावे ।
छोडि समाधि महारस नूपम मधुर बिन्दु लपटाणावे ॥”

नेमिनाथवसन्तु और नेमीश्वरका बारहमासा

बूचराजकी ये दो कृतियाँ अत्यधिक सुन्दर हैं। पहलीमें नवयौवना, विरहिणी राजीमतीकी उन मनोदशाओंका चित्रण है, जो नेमिनाथके अकस्मात् वैराग्य लेनेके उपरान्त वसन्त आनेपर बनी थी। दूसरीमें राजीमतीकी विरहावस्थाका वर्णन है।

पतिके पथका अनुसरण करनेके लिए राजीमतीने वैराग्य भी ले लिया था। तपस्विनी होनेके उपरान्त नवयौवना राजीमतीका वसन्तको देखकर प्रथम अनुभव हुआ,

“अमृत अंबु लउ मोर के, नेमि जिणु गढ़ गिरनार
गहारे मनि मधुकरु निह बसइ, संजमु कुसमु मझार ॥२॥
सखिय वसंत सुहाल रे, दीसइ सोरठ देखौ
कोइल कुहकह, मधुकर मारि सब वणइ पइसौ ॥३॥
विथलसिरी यह महकै हरै, मंबरा रुणझुण कारो
गावहि गीत स्वरास्वरि, गंधव गढ़ गिरनारो ॥४॥”

पद

बूचराजके ८ पद दि० जैन मन्दिर नागदा बूंदी (राजस्थान) के गुटका नं० १७९, पृष्ठ १० पर लिखे हैं। दो पद निम्न प्रकार हैं—

“रंग हो रंग हो रंगु करि जिणवरु ध्याइयै
रंग हो रंग होइ सुरंग सिउ मन लाइयै ॥
लाइयै यह मनु रंग हस सिउ भवरंगु पतंगिया
धुलि रहइ जिउ मजीठ कपड़े तेव जिण चतुरंगिया ॥
जिबलगनु वस्तह रंग तिचलगु हसहि कान रंगाव हो
कवि ‘वल्ह’ लालचु छोडु झूठा रंगि जिबहु ध्याव हो ॥३॥
रंग हो रंग हो मुकति वरणी मनु लाइयै
रंग हो रंग हो भव संसार न आइयै

आइयै नहु संसारि सागरि जीय बहु दुख पाइयै
जिस बाहु चहुगति फिरया लोडै सोइ मारगु ध्याइयै
तिमुणह तारण देव अरइतु सुगुण निजु गाइयै
कवि 'वरह' कालसु छोडु झांड़ा मुकति सिठरंग लाइयै ॥४॥"

२९. छोहल (वि० सं० १५७५)

छोहल सोलहवीं शताब्दीके सामर्थ्यवान् कवि थे। विविध शास्त्रभण्डारोंमें उनकी पाँच रचनाएँ प्राप्त हुई हैं। किन्तु उनमें कविका यत्किञ्चित् भी जीवन-परिचय निबद्ध नहीं है। उनपर राजस्थानीका प्रभाव है। अतः यह सिद्ध है कि वे राजस्थानके निवासी थे। उनकी कृतियाँ मुक्तक हैं। उन्हें आध्यात्मिक भक्ति-का निदर्शन कहना चाहिए। उनमें दो तो रूपक ही हैं। समूची मुक्तक रचनाको रूपकके रूपमें निर्माणकी शैली जैनोकी अपनी है।

पंचसहेली गीत^१

इसका निर्माण वि० सं० १५७५, फाल्गुन सुदी १५ को हुआ था।^२ इसमें ६८ पद्य हैं। मालिन, तम्बोलनी, छोपनी, कलालनी और सुनारिन पाँच सहेलियाँ हैं। पाँचोंने अपने-अपने प्रियके विरहका वर्णन किया है। वास्तवमें वह परमात्मा-का ही विरह है। जब प्रिय मिल जाता है, तो वह भी ब्रह्मके मिलन-जैसा ही है। प्रेम उत्पन्न होकर विरहमें पुष्ट होता है। उसकी साधना अधूरी नहीं रह पाती। प्रिय-मिलन होता है। उससे परम आनन्दकी प्राप्ति होती है। यह एक सुन्दर रूपक-काव्य है। इसमें पाँच सहेलियाँ भिन्न-भिन्न जीवोंकी प्रतीक हैं। उनका प्रिय-मिलन ही ब्रह्म-मिलन है। यहाँ रूपकके माध्यमसे ब्रह्म-मिलनकी धुनमें विरहजन्य पीड़ा मुख्य है।

मालिनका पति, उसे भरे यौवनमें छोड़कर कहीं चला गया है। उसका दुःख अनन्त है। कमल-वदन मुरझा गया है और वनराजि-जैसा शरीर सूख गया है। पियाके बिना उसे एक-एक क्षण, एक-एक बरसके बराबर लगता है। जिस शरीर-रूपी वृक्षपर यौवन-रससे भरे स्तनरूपी दो नारंगी लमे थे, वह विरहकी अग्निमें

१. यह गीत, लखकरणजी पाण्डवा मन्दिर, जयपुरके गुटका न० १४४ में अंकित है।

२. संवत् पनर पचुहत्तरउ पूनिम फागुण मास।

पंच सहेली वरणवी कवि छोहल्ल परगास ॥

पंचसहेली गीत, पृष्ठ ६८, वही गुटका।

सूखने लगा है, और सीखनेवाला दूर है। उसने चम्पाकी पँखड़ियोंसे एक नया हार गूँथा था। यदि वह इसे पतिके बिना पहने तो अंगोको अंगारों-सा प्रतिभासित हो,

“कमलवदन कुमलाह्वया सूखी सूख बनराइ ।
 बिन पोया रइ एक बिन बरस बराबरि जाइ ॥
 तन तरवर फल लग्योया दुइ नारिंग रसपूरि ॥
 सूकन छागा बिरह-झल सीखनहारा दूरि ॥
 चम्पाकेरी पंखड़ी गूंध्या नवसर हार ।
 जइ इहु पहिरउ पोव बिन छागइ अंग अंगार ॥”

पतिके बिना बिरहने तम्बोलनीकी चोलीके भीतर घुसकर उसके शरीरका मारा है। उसके पत्ते झड़ गये हैं और बेल सूख गयी है। वसन्तकी रात काटना दूभर हो गया है। शोधनके सन्तप्त दिन कैसे कटें, छाया देनेवाला पति परदेश चला गया है।^१ छीपनीके दिलकी पीरको दूसरा जान ही नहीं सकता। उसके तनरूपी कपड़ेको, बिरहरूपी दर्जी दुखरूपी कतरनीसे, दिन-रात काटता चला जाता है, पूरा ब्योत नहीं लेता। बिरहने उसके सुखको नष्ट कर, दुःखका संचार किया है, किन्तु एक उपकार भी किया है, जो उसकी देहको जलाकर छार कर दिया। इससे उसको दुःखोंसे मुक्ति मिल गयी।^२ कलालीकी देहपर मदमाते योवनकी फाग ऋतु बिखरी हुई है। किन्तु पति दूर है, अतः वह किसके साथ

१. दूजो कहइ तबोलनी सुनि चतुराई बात
 बिरहइ मारया पोव बिन चोली भीतरि गात ॥२४॥
 पात झंडे सब रुख के बेल गई तन मुक्कि
 दूभर राति वसत की गया पीयरा मुक्कि ॥२६॥
 तन बालो बिरहउ दहइ परीया दुखल असेसि
 ए दिन दूभरि कउ भरइ छाया प्रीय परदेसि ॥२८॥

२. तीजो छीपनि आखोया भरि दुइ लोचन नीर ।
 दूजा कोइ न जानई मेरइ जीयइ की पीर ॥३१॥
 तन कपडा दुख कतरनी दरजो बिरहा एह ।
 पूरा ब्योतं न योतइ दिन-दिन काटइ देह ॥३२॥
 सुख नाठा दुख संचरया, देही करि दहि छार ।
 बिरहइ कीया कत बिन इम अम्हसु उपगार ॥३६॥

होली खेले । उसे तो 'विसूरि-विसूरि' कर मरना है ।' सुनारिन विरहरूपी समुद्रमें इस भाँति डूब गयी है कि उसकी धाह नहीं मिल पाती । उसके प्राणोंको मदनरूपी सुनारने हृदयरूपी अंगीठीपर जला-जलाकर कोयला कर दिया है ।

कतिपय दिनोंके उपरान्त फिर वे पाँचों मिली । अब उनके चेहरे आह्लाषित थे । उनका साईं आ गया था । उनके दिन सुखमें बीत रहे थे । वियोग देने-वाला बसन्त चला गया । अब वर्षाऋतुका आगमन हो गया, तो पति भी आ गया है । मनकी सब आशाएँ पूरी हो गयी हैं । तम्बोलनीने चोली खोलकर, अपार यौवनसे भरे गातको निकाला और पतिके साथ बहुत प्रकारसे रंग किया, नयनसे नयन मिलाया । इसे ही रभस आलिंगन कहते हैं । इसके लिए कबीरका दिल मचला था और उससे भी पूर्व मुनि रामसिंहका । साधक जीव जब ब्रह्मसे मिलता है, तो ऐसे ही अंगसे अंग मिलाकर मिलता है । बिना एक हुए वह रह ही नहीं सकता । तम्बोलनीका यह मिलन रहस्यवादकी तुरीयावस्था है । परम आनन्द उसीका पर्यायवाची है । वह मिलन देखिए,

“चोली खोल तम्बोलनी काँप्या गात्र अपार ।

रंग कीया बहु प्रीयसुं नयन मिकाई तार ॥५९॥”

पन्थीगीत

यह मन्दिर दीवान बभोचन्दजी, जयपुरके गुटका नं० २७, वेष्टन नं० ९७३ मे निबद्ध है । इसमे केवल छह पद्य हैं । यह भी एक रूपक-काव्य है । इसमे प्रचलित कथाका सहारा लेकर रूपककी रचना की गयी है ।

एक रास्तागीर राहमे चलते-चलते सिहोके वनमे पहुँच गया । वहाँ रास्ता भूल जानेसे वह इधर-उधर भटकने लगा । ऐसी ही अवस्थामे उसे, सामने एक मधु-मत्त हाथी आता हुआ दिखाई दिया । उसका रूप रोद्र था और वह क्रोधमें

१. पाता यौवन फाग रिति परम पीया दूरि ।

रली न पूरी जीय की मरउ विसूरि विसूरि ॥४२॥

२. कहइ सुनारी पंचमी अंग अपना दाह ।

हुं तउ बूडी विरहमइ पाउं नाही धाह ॥४५॥

हीया अंगीठी मूसि जिय मदन सुनार अभंग ।

कोयला कीया देह का मिल्या सबैइ सुहाग ॥४६॥

अपनी गुण्डाकी इधर-उधर हिला रहा था। पथिक भयभीत होकर भागने लगा। हाथी भी उसके पीछे-पीछे लग चला।

आगे एक अन्धा कुआँ था। वह घास-फूस से ढँका था। पन्थी उसे न जान सका और उसमें गिर गया। उसने एक मरकनी टहनी पकड़ ली, जो कुएँकी दीवालमें उग आयी थी। उसके सहारे लटकता हुआ वह कठिन दुःख भोगने लगा। ऊपर हाथी खड़ा था, चार दिशाओंमें चार सर्प थे, नीचे अजगर मुँह बाये पड़ा था। टहनीकी जड़को दो चूहे काट रहे थे।

उस कूपके पास एक बड़का वृक्ष था। उसमें मधु-मक्खियोंका छत्ता लगा था। हाथीने उसे हिला दिया। अगण्य मक्खी उड़ने लगी। साथ ही छत्तेसे मधु भी बूँ उठा और उसकी बूँदें पन्थीके मुँहपर गिरने लगी। उसकी रसना उनका रसास्वादन ले उठी। उस आनन्दमें वह अपने घोर दुःखको भूल गया,

“उहिसमौ मधु कर्णौ अहिर ऊपर पड़त रस रसना कीयौ।

वा व्यूँद कं सुष लागि लोमी सबै दुख बीसरि गयौ ॥४॥”

यहाँ मधुका बूँद ही सासारिक सुख है। जीव पथिक है। अज्ञान भयानक हाथी है। संसार ही कुआँ है। गति सर्प है। व्याधियाँ ही मक्खियाँ हैं। निगोद अजगर है। यह संसारका व्यवहार है। अतः हे गेवार ! तू चेत जा। जो मोह-रूपी निद्रामें सोते हैं, वे अत्यधिक असावधान हैं। शरीर और इन्द्रियोंके रसमें भटककर हमने जिनेन्द्र-जैसे परम ब्रह्माको भुला दिया है, अतः उसका नर-जन्म व्यर्थ है। छोहलका कथन है कि अबतक तू नाना दीर्घ दुःखोंको सहन करता रहा है। अब जिनेन्द्रकी बतायी युक्तिसे तू मुक्तिके परम सुखको प्राप्त कर सकता है,

“ससार कौ एहु विवहारौ चित चेतहु रे गंवारो !

मोह निद्रा में जे सुता, ते प्राणी अति बेगुना ॥

प्राणी बेगुना बहुत ते जिन परम ब्रह्म बिसारियौ।

भ्रम भूकि इंदि तनौरसि नर जनम वृथा गंवाई ॥

बहु काल नाना दुख दीरघ सखा ‘छोहल’ कहै करि धर्म ॥

जिन भाषित जुगतिस्थौ त्यों मुक्ति पद लहौ ॥६॥”

सदरगीत

यह गीत भी उपर्युक्त गुटनेमें ही संकलित है। इसमें केवल चार पद्य हैं। कृति सुन्दर है। जीव दस मास गर्भमें रहता है। उसे अत्यधिक कष्ट सहने पड़ते हैं।

वह सोचता है कि इस बार उबरनेपर जिनेन्द्रकी भक्ति करूँगा। जन्म लेता है। संसारकी हवा लगती है, तब वह मूर्ख सब कुछ भूल जाता है।

“उदर उदधि में दस मासाह रह्यौ।

पिंड अधोमुषि बहु संकटि सह्यौ।

बहु सह्यौ संकट उदर अंतरि चित्तबै चिंता घणी।

उबरौ अवकी बार जै हु भगति करिस्स्यौ जिनतणी।

ऐसोल संकट पडिहि बोलै बहुडि जगत जामण लयो।

संसार की जब चाहति लागि मूढ़ सब बीसरि गयो ॥१॥”

बालकका जन्म हुआ। जमीनपर लोटता रहा। जब भूख लगी, माँका स्तन रोकर पी लिया। मुखसे लार चूनी रहो। लक्ष्य-अलक्ष्य और भक्ष्याभक्ष्यमें कोई अन्तर नहीं किया। बालपन खो दिया, जिनवरकी भक्ति नहीं की। फिर यौवन आया, उसके नशेमें चारों ओर घूमा, परधन और परतियको ताकता फिर। ऐसा करनेमें उसे आनन्द आया। किन्तु वह मूर्ख यह न समझ सका कि यह ‘विषफल’ है, ‘अमीफल’ तो जिनकी सेवा है। परब्रह्म विसार देनेसे काम, माया, मोहने उसपर अधिकार कर लिया। भावपूर्वक जिनवरकी पूजा नहीं की, यौवन व्यर्थ ही खो दिया,

“जोवन मानो नर चिहुं दिसि भमै, परधन परतिय ऊपरि मनसै।

मनसै परधन देन्नि परतिय चित ठाह नरषण्।

छंडै अमीफल सेव जिनकी विषय विषहल चाखण्।

काम माया मोह व्याप्यौ परब्रह्म विसारियौ।

पुजियो न जिनवर भावसेधी वृथा जीवन हारीयौ ॥२॥”

बैरी बुझाया आ गया। सुधि-बुधि नष्ट होने लगी। कानोंने सुनना बन्द कर दिया। नेत्रोंकी ज्योति धुँवली पड़ गयी। किन्तु जीवनके प्रति मोह और अधिक बढ़ गया। छीहलका कथन है कि हे नर! तू भ्रममें पड़कर भटकता क्यों फिर रहा है। युक्तिपूर्वक जिनेन्द्रकी भक्ति कर। तू मुक्तिलोलाका आनन्द ले सकेगा,

“जरा बुझायो बैरी आहयो, सुधि-बुधि नाठी जब पछिताहयो।

पछिताहयो जब सुधि नाठो, अवय सषद न बूझण्।

जीवण कारणि करै लाछव, नयन मग न न सूझण्।

अब कहै छीहल सुणौ रे नर, भ्रम भूले कोई फिरौ।

करि भगति जिन की जुगति स्पो, एषौ मुक्ति लोछइ वरौ ॥३॥”

पंचेन्द्रियवेलि

यह कृति दि० जैन मन्दिर, पाटौड़ी, जयपुरके गुटका नं० ६५, पृ० ३०७ पर अंकित है। इसमें भी मनको इन्द्रियोंकी संगतिसे हटाकर जिनेन्द्र-भक्तिकी ओर उन्मुख किया गया है। जैनोंका वेलि-साहित्य विशाल है। वेलि शब्द संस्कृतके 'वल्ली' और प्राकृतके 'वेल्लि' से समुद्भूत हुआ है। बादमयः उद्यान मानकर, उसको प्रवृत्तियोंको वृक्ष अथवा वृक्षागवाची नामोंसे अभिहित किया जाता रहा है। जैन वेलि-साहित्य तीन प्रकारका होता है ऐतिहासिक, कथानकवाची, और उपदेशात्मक। प्रस्तुत कृतिका स्वर तीसरे प्रकारका है। अन्तमें जिनेन्द्र-भक्तिकी ओर मोड़ देनेके कारण उसकी भक्ति-परकता भी स्पष्ट हो है।

इसमें चार पद्य हैं। मनको सम्बोधन करके लिखा गया है। मन चंचल है, भटकनेकी उसकी आदत है। उसे आराध्यकी भक्तिकी ओर मोड़नेका काम भक्त कवि करते रहे हैं। कबीरका 'चेतावणी कौ अग' और तुलसीदासकी 'विनय-पत्रिका' इस दिशाकी महत्वपूर्ण कड़ियाँ हैं। जैन और बौद्ध कवियोंका तो उसपर परम्परागत अधिकार हो है। यहाँ छीहलने लिखा है कि यदि घट पवित्र नहीं है, तो जप, तप और तीर्थ सभी कुछ व्यर्थ है। पहले घटका पवित्र होना आवश्यक है। उसका उपाय है जिनवरका चिन्तन। उससे भव-समुद्र तिरा जा सकता है,

“कलि-विष-कोटि विनासौ जिनवर नाम जु लाये ।

जै घट निरमल नाहीं का जप-तप तीर्थ कराये ।

का जप तप तीर्थ कराये जै परब्रह्म न छोई ।

लंपट इन्द्रा लघु मिथ्याली जन्म अपणौ भंडौ ।

छीहल कहै सुरागै रे नर बावरे सीख सयाणी करीए ।

चितवन परम ब्रह्म कीजे तौ भव दुह सायर तरीए ॥४॥”

नाम बावनी

इसमें ५० पद्य हैं। यह एक उत्तम काव्यका निदर्शन है। इसमें विविध विषयोंपर तल्लीन होकर लिखा गया है। अन्तमें जिनेन्द्रके नाम-माहात्म्यका उल्लेख है। उन पद्योंकी विनयपत्रिकाके पदोंसे तुलना की जा सकती है। यह कृति मन्दिर ठोलियान, जयपुरके गुटका नं० १२५ में संकलित है। इस गुटकेका लेखन-काल वि० सं० १७९२, ज्येष्ठ सुदी २ दिया हुआ है। 'नामबावनी'का निर्माण वि० सं० १५८४ में हुआ था।

३०. भट्टारक रत्नकीर्त्ति^१ (वि० सं० १६००-१६५६)

रत्नकीर्त्तिके पिताका नाम सेठ देवीदास और माताका नाम सहजलदे था । वे जैनोकी हूँवठ जातिमें उत्पन्न हुए थे । बागड प्रदेशका घोषानगर उनका जन्म-स्थान था । बुद्धि तीव्र थी । बचपनसे ही सिद्ध होने लगा था कि बालक होनहार है । एक दिन वहाँ भट्टारक अभयनन्दि आये । बालककी प्रतिभाने उन्हें प्रभावित किया । उन्होंने माँ-बापकी स्वीकृतिसे उसे शिष्यरूपमें स्वीकार कर लिया ।

भट्टारक अभयनन्दि अपने युगके ख्यातिप्राप्त व्यक्ति थे । वे एक ओर सिद्धान्त, काव्य, ज्योतिष, व्याकरण, आयुर्वेद एवं मन्त्र-विद्यामें पारंगत थे, तो दूसरी ओर व्यवहारकुशल तथा प्रभावशाली भी थे । रत्नकीर्त्ति उन्हींके पास रहे, अध्ययन किया । कतिपय वर्षोंमें ही वे भी प्रामाणिक विद्वान् माने जाने लगे । व्युत्पन्न तो थे ही । अभयनन्दिने उन्हें अपना पट्टशिष्य घोषित किया, और वि० सं० १६४३ में भट्टारक-पदपर अभिषिक्त कर दिया । वहाँ वे संवत् १६५६ तक बने रहे । कुछ पहलेसे उनका रचना-काल माना जा सकता है ।

यदि कोई व्यक्ति विद्वान् हो, चरित्रवान् हो, सुन्दर हो और लक्ष्मी उसके चरणों तले भूलुण्ठन होती रहती हो, तो वह अतिमानव ही कहलायेगा । रत्नकीर्त्तिमें ये सभी गुण थे । सौन्दर्यके क्षेत्रमें शायद वे अपने युगके सबसे अधिक सुन्दर युवक थे । वे दूसरे उदयन ही थे । दीक्षा, संयमश्री, मुक्तिलक्ष्मी आदि अनेक कुमारियोके साथ उनका विवाह हुआ था । उनके सौन्दर्यके गीत उनके शिष्याने गाये हैं । कवि गणेशकी कतिपय पंक्तियाँ हैं,

“अरध शशिसम सोहे शुभ माळ रे ।

वदन कमल शुभ जयन विशाळ रे ॥

दशन दाढ़िम सम रसना रसाल रे ।

अधर बिम्बाफल विजित प्रबाल रे ॥

कंठ कम्बूसम रेखाग्रय राजे रे ।

कर किसलय-सम नल छवि छाजे रे ॥”

उनका शिष्य-परिवार पर्याप्त बड़ा था । एक शिष्या बीरमतिने वि० सं०

१. नलाःकारगणकी सूरतशाखाकी ही एक परम्परा भ० लक्ष्मीचन्द्रके शिष्य अभय-चन्द्रसे प्रारम्भ हुई । उनके पट्टशिष्य थे अभयनन्दि । अभयनन्दिने शिष्य थे रत्नकीर्त्ति । भट्टारक सम्प्रदाय, जीवराजग्रन्थमाला, शीलापुर, पृष्ठ २०० ।

१६६२ में भगवान् महावीरकी मूर्ति प्रतिष्ठित करायी थी।^१ शिष्य जयसागरने बलसाह नगरमें हुए प्रतिष्ठा-महोत्सवका वर्णन किया है। उसमें भट्टारक रत्न-कीर्त्ति अपने संघसहित शामिल हुए थे। शिष्योंमें कुमुदचन्द्र सर्वश्रेष्ठ थे। उनकी प्रत्येक रचनामें गुरु रत्नकीर्त्तिका स्मरण किया गया है। उन्हीकी वि० सं० १६५६ में अपने पट्टपर प्रतिष्ठित कर रत्नकीर्त्ति नितान्त उदासीन हो गये थे।

उनकी रचनाएँ

भट्टारक-पदसे अनेक उत्तरदायित्व सम्बद्ध थे। उनका ठीक निर्वाह करनेके लिए कठोर हृदयकी आवश्यकता थी। अधिकांश भट्टारक ऐसे ही हो जाते थे। किन्तु रत्नकीर्त्तिका हृदय सरस था। वे जन्मजात कवि थे। उनका मर्म सदैव प्रवणशील रहता था। उनके रचे ३८ पद इस कथनके साक्षी हैं। राजुलने बहुत हटका, किन्तु निष्ठुर नेत्र नहीं माने। हृदय फाड़कर बह चले, उस गिरिकी ओर जानेकी आकांक्षा थी, जहाँ नेमीश्वर रहते थे। नहीं तो फिर और क्या करते। यहाँ तो कुछ भी अच्छा नहीं लगता। रजनी कभी समाप्त ही नहीं होती,

“बरउयो न माने नयन निठोर।

सुमिरि सुमिरि गुन मये मज्जल घन, उमंगि चले मति फोर ॥

चंचल लपल रहत नहिं रोकें, न मानत जु निहोर।

नित उठि चाहत गिरि कां मारग, जे ही विधि खन्द्रखोर ॥

तन मन धन बौवन नही भावत, रजनी न जावत मोर।

रत्नकीरति प्रभु वेग मिलो, तुम मेरे मन के खोर ॥”

नेमिनाथफागुं

इसमें ५१ पद्य हैं। इसकी रचना हासोट नगरमें हुई थी। इसका भी सम्बन्ध नेमीश्वर-राजुलके प्रसिद्ध कथानकसे है। दिगम्बर कवियोंने बहुत कम

१. गं० १६६२ वर्ष वैशाख वदी २, शुभ दिने श्रीमूलसधे सरस्वतीगच्छे बलात्कारगणे श्रीकुन्दकुन्दाचार्यन्वये भ० अभयचन्द्रदेवा तत्पट्टे भ० अभयनन्द तच्छिष्य आचार्य श्रीरत्नकीर्त्ति तस्य शिष्याणी बाई वीरमती नित्यं प्रणमति श्रीमहावीरम्।

वही, लेखांक ५००, पृष्ठ १६३।

२. नमिविलास उल्लासस्यु, जे गारुये नर-नारि।
रत्नकीरति मूरीवर कहे, ते लहे सौख्य अपार ॥
हामोट माहि रचना रची, फाय राग केदार।
श्री जिन जुग घन जाणीये, सारदा वर दातार ॥

नेमिनाथफागुंकी हस्तलिखित प्रति, पृष्ठ ५१, श्री यशःकीर्त्ति-सरस्वती-भवन, अश्वमेध।

फागुओंकी रचना की है। उनमें भट्टारक ज्ञानभूषणका 'आदीश्वरफागु' सबसे बड़ा है। पिछले पृष्ठोपर इसका सल्लेख हो चुका है। भट्टारक विद्याभूषणके 'नेमिनाथ-फागु' में भी २५१ पद्य हैं। तीसरा ब्रह्मरायमल्ल रचित 'नेमिनाथफागु' है। यह एक छोटी कृति है। प्रस्तुत रचना चौथा फागु है। इसमें राजुलकी सुन्दरताका एक चित्र इस प्रकार है,

“चन्द्रवदनी मृगलोचनी मोचनी खंजन मीन ।
वासग जीव्यो वेणिहं, श्रेणिय मधुकर दीन ॥
युगल गल दाये शशि, उपमा नासा कीर ।
अधर विद्रुम सम उपमा, दंतनू निर्मल नीर ॥
चिबुक कमल पर षट्पद, आनंद करे सुधापान ।
ग्रीवा सुन्दर सोमती, कम्बु कपोलने बान ॥”

नेमिचारहमासा^१

यह एक लघु कृति है। इसमें केवल १२ श्लोक छन्द हैं। विरहवर्णनके अन्तर्गत 'चारहमासा' आवश्यक तत्त्व माना जाता था। बारह महीनोमें विरहिणीकी क्या दशा होती थी, यह दिखाना ही अभीष्ट रहना था। जायसीके 'नागमती-विरहवर्णन'^२ में भी 'चारहमासा' शामिल है। कविने 'ज्येष्ठमास' का वर्णन किया है। इस मासमें 'काम' अधिकाधिक सता उठता है। वह किसी उपायसे उपशम नहीं होता। उसकी ऐसी बेचैनी रहती है कि न तो भोजन अच्छा लगता है और न आभूषण ही सुझाते हैं,

“आ जेष्ठ मासे जग जलहरनो उमाहरे ।
काई बाप रे बाय विरही किम रहे रे ॥
आरते आरत उपजे अंग रे । अनंग रे संतापे दुख केहे रे ॥
केहने कहे किम रहे कामिनी आरति अगाळ ।
आह चंदन खीर चिते माळ जाणे व्याळ ॥
कपूर केसर केलि कुंकम केवड़ा उपाय ।
कमळ दळ जल छांटणा वन रिपु जाणे बाय ॥

१. इसका भी हस्तलिखित प्रति उपयुक्त भवनमें मौजूद है। उसकी अग्निम प्रशस्ति है,
“लि० संवत् १६१४ वर्षे कार्तिकमासे शुक्ल पक्षे चतुर्थ्या तिथी भौम दिने
लिखितमिद पुस्तकं, जयतु । श्रीकाछासंघे नंदोत्तमगच्छे विद्यागणे भट्टारक
श्रीविद्याभूषण तत् शिष्य ब्रह्मश्री जयपाल पठनार्थ तथा परोपकारार्थ भवतु ।”

२. इसका हस्तलिखित प्रति, दि० जैनमन्दिर, संधीजी, जयपुरके ज्ञानभण्डारमें है।

सावे नहीं भोजन भूषण, कर्ण केरा माप ।

परी नग में पान नीको, रालि करें कर माप ।”

मध्यकालीन कवियों ने ‘विरह’ का विवेचन करते हुए ‘काम’ शब्दका बहुत प्रयोग किया है। किन्तु यह ‘काम’ शब्द कामदेवका नहीं, अपितु ‘विरह’ का पर्यायवाची रहा है। पहले ‘विरह’ के अर्थमें ‘काम’ का प्रयोग होता था। कालिदासके ‘कामार्ता हि प्रकृतिकृपणा चेतनाचेतनेषु’ में भी ‘काम’ ‘विरह’ का ही प्रतीक है। अतः कोई यह न समझे कि नेमिनाथके विरहमें राजुल ‘काम-प्रपीडिता’ रहती थी।

३१. ब्रह्म रायमल्ल (वि० सं० १६१५)

ब्रह्म रायमल्ल सत्तरहवीं शताब्दीके प्रथम पादके समर्थ कवि थे। उन्होंने हिन्दीके अनेकानेक काव्योंकी रचना की। इनकी भाषा सरस और प्रसादगुणसे युक्त है। इनके पूर्व सोलहवीं शताब्दीके अन्तिम पादमें पाण्डे राजमल्ल हो चुके हैं। दोनोंमें भेद स्पष्ट है^१। पाण्डे राजमल्ल संस्कृत, प्राकृत और अपभ्रंशके विनिष्ट विद्वान् थे। उन्होंने हिन्दीमें तो केवल छन्द-शास्त्र लिखा है। छन्द-शास्त्रमें भी अधिकतर दृष्टान्त अपभ्रंशके ही हैं। कविवर बनारसीदासने इन्हीं राजमल्लका उल्लेख किया है। डॉ० जगदीशचन्द्र जैनने इन्हीं राजमल्लके विषयमें लिखा है कि आप जैनागमके बड़े भारी वेत्ता एक अनुभवी विद्वान् थे^२।

ब्रह्म रायमल्ल जन्मसे ही कवि थे। उनमें हृदयपक्ष प्रधान था। उन्होंने जो कुछ लिखा हिन्दीमें लिखा, संस्कृत-प्राकृतमें नहीं। उन्होंने जैन नैयायिकों और सैद्धान्तिकोंका भी अध्ययन किया था, किन्तु उनकी शुष्कतासे प्रभावित नहीं हुए। उन्होंने जैन धर्मके मूल तत्त्वोंको मानवकी मूल वृत्तियोंके साथ जागे बढ़ाया। उनके काव्योंमें सरसता है।

संस्कृत ‘भक्तामर स्तोत्रवृत्ति’^३को इनकी रचना माना जाता है। इसके आधारपर रायमल्लका जन्म ‘हूबड’ वंशमें हुआ था। उनके पिताका नाम ‘मह्य’

१. प० नाथूरामजी प्रेमीने दोनोंको एक ही समझा था।

हिन्दी जैन साहित्यका इतिहास, पृ० ५०।

२. उद्धृत कामनाप्रसाद जैन, हिन्दी जैन साहित्यका संक्षिप्त इतिहास, पृ० ७६।

३. सेठके कुँचा मन्दिर, दिल्लीकी प्रणिमें लेखकका नाम मुनि रत्नचन्द्र पद्म है, अतः इस विषयमें खोजकी आवश्यकता है।

और माताका नाम 'चम्पा' था। उनकी माता अनेक गुणोंसे सम्पन्न थीं और धार्मिक कार्य करती ही रहती थी। वे जिनेन्द्रकी भक्त थी और इसी कारण उनके पुत्र रायमल्ल भी धर्मी और 'जिनपादकंजमधुप' बन सके थे। माताका प्रभाव पुत्र-पर पड़ता है। ब्रह्म रायमल्लके गुरुका नाम मुनि अनन्तकीर्ति था। वे मूलसंघ शारदागच्छके आचार्य रत्नकीर्तिके पट्टपर अवस्थित थे।

ब्रह्म रायमल्लके रचे हुए सात हिन्दी काव्य उपलब्ध हुए हैं। इनमें 'नेमी-श्वररास' वि० सं० १६१५, मे, 'हनुवन्त कथा' वि० सं० १६१६ मे, 'प्रद्युम्न-चरित्र' सं० १६२८ मे, 'सुदर्शनरास' सं० १६२९ मे, 'श्रीपालरास' सं० १६३० मे और 'भविष्यदत्त कथा' सं० १६३३ मे रची गयी। 'निर्दोषसप्तमी धृतकथा' भी इन्हींकी कृति है। उसपर रचना-संवत् नहीं है। इनकी भाषामें गुजरातीका पुट है। अपभ्रंशके शब्दोंका भी प्रयोग हुआ है।

नेमीश्वर रास

यह रास भगवान् नेमीश्वरकी भक्तिमें बना है। उसमें भगवान् नेमिनाथ तथा राजुलकी कथाका आश्रय लिया गया है। कथानकके रुचिकर होते हुए भी काव्य साधारण कीटिका है।

हनुवन्त कथा^१

जैनोकी प्राचीन कथाओंके अनुसार हनुमान् अंजना-पुत्र थे। अंजना भगवान् जिनेन्द्रकी परम भक्त थी। पुत्र भी तदनु रूप ही बना। जैनोके बलभद्र रामकी भक्ति कर वे अमर हो गये। आराध्यके भक्तोंकी भी भक्ति होती रही है। हनुमान्की भक्तिमें भी अनेक काव्य और रासादिकोंका निर्माण हुआ है। 'हनुवन्त कथा' भी उसी परम्पराका एक काव्य है।

पवनंजै राय, हनुमान्के पिता थे। उनके यहाँ भगवान् जिनेन्द्रके पूजनकी तैयारियाँ हो रही हैं। कुमकुम और चन्दन घिस लिया गया है, उसमें कपूर मिला दिया है। केतकीके पुष्प मँगवा लिये हैं, उनमेंसे सुगन्धि निकल रही है। पवनंजैने पूजनकी घाली भगवान् जिनेन्द्रके चरणोंमें समर्पित की। उन्हें विश्वास है कि ऐसा करनेसे आत्मा शुद्ध होगी और एक दिन मोक्ष भी मिल जायेगा,

१. जैन ग्रन्थप्रशस्तिसंग्रह, प्रथम भाग, दिल्ली, पृ० १००।

२. इसकी एक हस्तलिखित प्रति, सेठ झुंवाके मन्दिर, दिल्लीमें तथा एक प्रति जन सिद्धान्त भवन आरामें मौजूद है। इसी प्रतिके अन्तमें रचना-काल वि० सं० १६१६, बैसाख नदी नवमी दिया है।

“कूँ कूँ चंदन घसिघा घरणी, मांझि कपूर मेळि अति घणी ।
जिणवर चरण पूजा करी, अवर जन्म की थाली धरी ॥
'राय' भोग केतकी सुवास, सो माविया बंदक जास ।
'जिणवर आगै धरै पषालि, जाणि मुकति सिर बंधि पालि ॥४१-४२॥”

सन्ध्याका समय है । पवनजैराय मित्रोसहित अपने मन्दिरके ऊपर बैठे हैं । घोंसलोकी ओर उड़ते हुए पक्षी आसमानमें शब्द कर रहे हैं । सरोवरके किनारे आते ही उनका 'पुलक' और भी मुखरित हो उठा । वहाँके वृक्षोंपर ही उनके घोंसले हैं । दिशाओंका लाल मुख काला पड़ गया है । चकवा-चकवी भी पृथक्-पृथक् हो गये हैं । चित्रमें स्वाभाविकता है और रस भी,

“दिन गत भयो आथयो भाण, पंथी शब्द करै असमान ।
सित सहित पवनजै राय, मन्दिर ऊपर बैठौ जाय ॥
देसै पत्नी सरोवर तीर, करै शब्द अति गहर गहीर ।
दसै दिसा मुख कालो भयो, चकहा चकिही अन्तर छयो ॥”

कविने वीर बालकका ओजस्वी चित्र खोचा है । हनुमान् क्षत्रियके पुत्र थे । वीरता उनका स्वभाव था । उनके बाल-तेजसे शत्रु-घटाएँ ऐसे विदीर्ण हो जाती हैं, जैसे बाल-सूर्यसे अन्धकार फट जाता है । सिंह चाहे छोटा ही हो फिर भी दन्तियोकी मारनेमें समर्थ होता ही है । सघन वृक्षोंसे व्याप्त बन कितना ही विस्तीर्ण हो, अग्निका एक कण ही उसे जलानेमें समर्थ है,

“बालक जब रवि उदय कराय, अन्धकार सब जाय पलाय ॥
बालक सिंह होय अति सूरु, दन्तिघात करे चकचूरो ।
सघन वृक्ष बन अति विस्तारो, रत्नो अग्नि करे दह छारो ॥
जो बालक क्षत्रिय को होय, सूर स्वभाव न छाड़े कोय ॥”

प्रद्युम्नचरित्र

इसकी एक हस्तलिखित प्रति आमेरशास्त्रमण्डारमें सं० १८२० की लिखी हुई मौजूद है । इस काव्यकी रचना हरसोर गढ़के जिनैन्द्र मन्दिरमें हुई थी । वहाँ देव, शास्त्र, गुहके भक्त श्रावक लोग रहते थे । प्रशस्तिमें ग्रन्थका रचना-काल वि० सं० १६२८ दिया गया है । प्रारम्भमें ही जगत्के नाथ तीर्थंकरकी वन्दना करते हुए कविने लिखा है कि उनका स्मरण करनेसे मन उत्साहसे भर जाता है । अठारह दोष दूर हो जाते हैं, और छियालीस गुण उत्पन्न होते हैं,

“हो तीर्थकर बंदू जगनाथ ।

तोह सुमिरण मन होइ उछाह तो हुआ छ भर होय जी सी ॥

तिह कारण रहै घट पूरि गुण छीयालीस सोभे भला जी ।

दोष अठारह किया दूर तो रास भणौ परछमन को जी ॥”

सुदर्शन रास

यह रास आमेरशास्त्रभण्डारमें मौजूद है । काव्यकी रचना वैशाख शुक्ला सप्तमी वि० सं० १६२९ में हुई थी । वह सम्राट् अकबरका राज्य-काल था । कविने अकबरके लिए लिखा है कि वह इन्द्रके समान राज्यका उपभोग कर रहा था । उसके हृदयमें भारतके षट् दर्शनोंका बहुत अधिक सम्मान था,

“साहि अकबर राजहूँ, अहो भोगवे राज अति इन्द्र समान ।

और चर्चा उर राखै नहीं अहो छः दरसन को राखै जी मान ॥२॥”

काव्यकी भाषापर गुजरातीका प्रभाव है और उसकी रचना साधारण ही कही जा सकती है । भगवान् आदिनाथको प्रणाम करते हुए कविने मंगलाचरणमें लिखा है,

“प्रथम प्रणमों आदि जिणिंद, नामि राजा कुल उदयाजी चंद ।

नगर अयोध्या अपने स्वामी पूरव लाख, चौरासी सी जी आई,

मरुदे जी मात हैं उर धरिउं ॥”

श्रीपालरास

इसकी एक प्रति आमेरशास्त्रभण्डारमें मौजूद है । इसमें ४० पन्ने हैं । कुल पद्योंकी संख्या २९७ है । इसका लिपि संवत् १६८९ और रचना सं० १६३० है । इसमें राजा श्रीपालकी कथा है । वे ‘कोटीभट’ कहलाते थे । अर्थात् उनमें एक करोड़ भटोंका बल था । सौन्दर्यमें कामदेवके समान थे । पूर्व कर्मोंके विपाकसे वे कोढ़ी हो गये । एक राजा अपनी कन्या मैनासुन्दरीसे नाराज होकर उसका विवाह उनके साथ कर गया । मैनासुन्दरी भगवान् जिनेन्द्रकी भक्त थी । उसने भगवान्की भक्ति की और जिनेन्द्रकी एक मूर्तिके प्रक्षालित-जलसे ही अपने पतिका कोढ़ ठीक कर लिया । श्रीपाल फिर पहले-जैसे ही सर्वांगसुन्दर हो गये ।

इस प्रकार काव्यमें जिनेन्द्रकी भक्ति ही प्रमुख है । मनोरम कथानक और भक्तिपूर्ण भावोंने काव्यको उत्तम कोटिका बना दिया है । भाषामें शिथिलता है किन्तु खटकनेवाली नहीं । मंगल पद्य इस प्रकार है,

“हो स्वामी प्रणमो आदि जिणंद, बंदौ अजित होई आनंद ।
संसी बंदौ जुगति स्वी, हो अभिनंदन का प्रणमो पांइ ॥”

भविष्यदस्त कथा

घनपालकी अपभ्रंश ‘भविष्यदस्तकथा’ प्रो० याकोबी-द्वारा सम्पादित होकर मन् १९१८ में म्यूनिखकी ‘रॉयल एकेडेमी’ से प्रकाशित हुई थी। घनपालके पश्चात् अनेकानेक भविष्यदस्तकथाओंका निर्माण होता रहा। प्रस्तुत काव्य भी उसी परम्पराकी एक देन है। ‘भविष्यदस्तकथा’की पंचमी-व्रत-कथा भी कहते हैं। इसमें पंचमी-व्रतका माहात्म्य बताया गया है। ग्रन्थका मुख्य आधार भक्ति है। भगवान् जिनेंद्रकी भक्तिके कारण ही भविष्यदस्त अपने सौतेले भाई बन्धुदस्तके द्वारा दिये गये भीषण दुःखोंका उन्मूलन कर सका। उसकी माँ ‘सुदपंचमी’ व्रत रखती है, और वह स्वयं भगवान् जिनकी पूजा करता है। अतः ठीक समयपर एक देवने सहायता की और उसको पत्नी तथा धन-सम्पत्ति दोनों ही प्राप्त हो गये।

इसकी एक प्रति वि० सं० १६९० की लिखी हुई आमेरशास्त्रभण्डारमें मौजूद है। इसमें ६७ पन्ने हैं। प्रशस्तिमें लिखा है कि इसका निर्माण सं० १६३३ में कार्तिक सुदी चौदसको शनिवारके दिन हुआ था। उस दिन स्वानि नक्षत्र और सिद्धि योग था।

हम काव्यकी रचना ढूँढाहड देशके सागानेर नामके स्थानपर हुई थी। सागानेरकी शोभाका वर्णन करते हुए कविने लिखा है कि उसकी चारों दिशाओंमें सुन्दर बाजार थे, जिनमें मोती-हीरोका व्यापार होता ही रहता था। वहाँ भगवान् जिनेंद्रका एक बहुत ऊँचा मन्दिर भी था। उसमें वेशकीमती तोरण टँगे थे, बहुमूल्य चंदोवा तने थे। वहाँ राजा भगवतदास राज्य करता था। अनेको राज-कुमार उसकी सेवा करते थे। प्रजाको सब प्रकारका सुख था। दुःखी और दरिद्रोंकी भी आशाएँ पूरी होती रहती थी। वहाँ बड़े-बड़े धनवान् धावक रहते थे। वे जयजयकार करते हुए भगवान् अरिहन्तकी पूजा प्रतिदिन करते थे,

“देस ढूँढाहड सोभा घणी, पुजें तहाँ आकि मणतणी ।

निमळ तके नदी बहु फिरै, सुख से बसै बहु सागानेरि ॥

१ सोलह सौ तैतीमा सार, कार्तिक सुदी चौदस शनिवार ।

स्वानि नक्षत्र सिद्धि शुभयोग, पीडा खन व्यापै रोग ॥

अन्तिम प्रशस्ति ।

चहुँदिसि बाणिया मला बजार, मरे पटोका मोती हार ।
 भवन उत्तुंग जिनेइवर तणा, सोभै चंदवा तोरण घणा ॥
 राजा राजै आगवतदास, राजकुँवर सेवहि बहु तास ।
 परजा लोग सुखी सुख बसैं, दुखी दळिद्री पुरबै आम ॥
 श्रावक लोग बसै धनवंत, पुजा करहि जयहि भरहत ।
 उपराठ परी बैरन कास, जिहि अहिमिंद सुगं सुख वास ॥”

३२. कुशललाभ (वि० सं० १६१६)

कुशललाभ जैमलमेरके रावल हरराजके आश्रित कवि थे । रावल हरराजका समय सत्तरहवीं शताब्दीका प्रथम पाद माना जाता है । कुशललाभका रचनाकाल भी यह ही था । उक्त रावलजीके कहनेसे ही उन्होंने राजस्थानीके आदिकाव्य ‘ढोला माक रा दूहा’ के बीच-बीचमे अपनी चौपाइयाँ मिलाकर प्रबन्धात्मकता उत्पन्न करनेका प्रयास किया था । इसपर डॉ० हजारीप्रसाद द्विवेदीका कथन है, “मुझे लगता है कि भावपूर्ण पदोके बीच रासलीला आदिके समय कथासूत्रको जोड़नेके लिए ये चौपाई-बद्ध पद बादमे जोड़े गये होंगे । ढोलाके दोहोका कथासूत्र मिलानेमे कुशललाभने इसी कौशलका सहारा लिया था ।”^१ यह कहना ठीक नहीं है कि समय-समयपर उसमे दौव-पेंच-भरी हुई कथाओंकी चिप्पियाँ लगाकर उसे मुक्तकसे ‘आख्यानक काव्य’ बना देनेके प्रयत्न हुए हैं ।^२ इन चौपाइयोंसे विरहरसमे कोई व्याघात नहीं पहुँचा है, अपितु कथाके एक सूत्रमे बँध जानेसे ‘प्रबन्धकाव्य’ का आनन्द आया है, तो फिर वे ‘कथाओंकी चिप्पियाँ’ कैसे हो सकती हैं । इसके अतिरिक्त वे ‘दौव-पेंच-भरी’ तो तब हो, जब उन्होंने मूलकथाकी स्वाभाविकताको विनष्ट किया हो । किन्तु ऐसा नहीं हुआ है ।

कुशललाभ खरतरगच्छके समर्थ गुरु श्री श्री अभयदेव उपाध्यायके शिष्य थे ।^३

१. हिन्दी साहित्यका आदिकाल, बिहार-राष्ट्रभाषा-परिषद्, पटना, १९५२ ई०, पृष्ठ ६७ ।

२. नामवरसिंह, हिन्दीके विकासमें अपभ्रंशका योग, साहित्यभवन लिमिटेड, इलाहाबाद, नवीन संस्करण, १९५४ ई०, पृष्ठ २८२ ।

३. श्री खरतर गच्छ सहि गुरुराय, गुरु श्री अभयधर्म उवप्ताय ।

तेमसार रास, अन्त, १५वीं पद्य, जैनगुर्जरकविओ, प्रथम भाग, पृष्ठ २१४ ।

ऐसा प्रतीत होता है, जैसे उन्हें कवित्व-शक्ति जन्मसे ही मिली थी। उन्होंने भक्ति, शृंगार और वीर-जैसे प्रमुख रसों पर सफल कविताएँ की। उनकी शृंगार-परक रचनाका नाम 'माधवानल चौपाई' है। इसे 'माधवानल-कामकन्दला' भी कहते हैं। इसकी रचना भी श्रावक हरराजकी प्रेरणासे ही फागुन सुदी १३, रविवारके दिन सं० १६१६ में हुई थी।^१ इसमें साढ़े पाँच सौ चौपाइयाँ हैं। इसमें माधवानल और कामकन्दलाके प्रेमकी कथा है। कहीं लंकाकर्मादिका उल्लंघन नहीं हो सका, यहाँ इसकी विशेषता है। आज भी यह ग्रन्थ राजस्थान और गुजरातमें बहुत प्रसिद्ध है।

कुशललाभने भक्तिसे प्लावित अनेकानेक काव्योंकी रचना की और उनमें कतिपय ये हैं : 'श्रीपूज्यवाहणगीतम्', 'स्थूलभद्रछत्तीसा', 'तेजसार रास', 'स्तम्भनपार्श्वनाथस्तवनम्', 'गौडीपार्श्वनाथस्तवनम्' और 'नवकारछन्द'।

श्रीपूज्यवाहणगीतम्

यह गीत, ऐतिहासिक जैन-काव्यसंग्रहमें संकलित है।^२ काव्य सरम है, भाव सुन्दर और भाषा रम्य। कविने भक्तिपूर्ण भावोंसे श्रीपूज्यवाहणके चरणोंमें अपनी पुष्पाजलि अर्पित की है।

गुरुके प्रवचनोंके अर्थको वृक्षोंमें समझा है, और उसीमें तन्मय होकर मानों वे झूम उठे हैं। कामिनी कोयलमधुर स्वरमें गुरु महाराजके ही गीत गा रही है। 'पूज्यनी बेशना' से प्रभावित होकर ही मानो गम्भीर गगन बारम्बार गाज रहा है। मयूरोकी धिरकन और चकोरोकी पुलकपूर्ण आँखोंमें गुरुपदेशका शुभ भाव स्पष्ट झलक रहा है,

“प्रवचन वचन विस्तार अरथ तरवर घणा रे।

कोकिल कामिनी गीत गायइ श्री गुरु तणा रे।

१ रावल मालि सुपाट धरि, कुंवर श्री हरिराज ।

विरचिएह सिनगरसि, तास कुतूहल काज ॥

संवत् सोल सोलोनरइ, जैसलमेर मझारि ।

फागुण सुदि तेरसि दिवसि, विगचि आदित्यवार ॥

गाथा साडी पाँचसइ, ए चउपइ प्रमाण ।

माधवानल चौपाई, अन्तिम प्रशस्ति, प्रशस्तिसंग्रह, जयपुर, पृष्ठ २४७-२४८ ।

२. ऐतिहासिक जैन-काव्यसंग्रह, अमरकन्द नाइटा द्वारा सम्पादित, कलकत्ता, वि० सं० १९६४, पृष्ठ ११०-११७ ।

गाजइ-गाजइ गगन गम्भीर श्री पूज्यनी देशना रे ।

भवियण मोर चकोर धायइ झुम वासना रे ॥६३॥”

गुरुके ध्यानमें स्नान करते ही शीतल वायु मस्त चालसे चल रही है । सारा संसार सुगन्धिसे महक रहा है और वह सुगन्धि गुरुपदेनकी ही है । गुरु महाराजके कारण ही विश्वके सातों क्षेत्रोंमें धर्म उत्पन्न हो सका है । यदि ऐसे गुरुका प्रसाद उपलब्ध हो सके तो अवश्य ही सुख मिलेगा, ऐसा भक्तको विश्वास है,

“सदा गुरु ध्यान स्नान कहरि शीतल बहइ रे ।

कीर्त्तिं सुजस बिसाल सकल जग मह महइ रे ।

साते क्षेत्र सुदाम सुधर्मह नीपजइ रे ।

श्री गुरु पाय प्रसाद सदा सुख संपजइ रे ॥६४॥”

स्थूलभद्र-छत्तीसी

यह काव्य बीकानेरकी अनूप संस्कृत लायब्रेरीके एक गुटकाके पृष्ठ ९१-९८ पर संकलित है । इसमें रचना-काल नहीं दिया है । कुल ३७ पद्य हैं । यह काव्य आचार्य स्थूलभद्रकी भक्तिये निमित्त हुआ है । इसकी भाषामें सरसता और भावोंमें स्वाभाविकता है । प्रारम्भमें ही ‘स्थूलभद्र-छत्तीसी’ कहनेकी प्रतिज्ञा करते हुए कविने लिखा है,

“सारद शरद चन्द्र कर निर्मल, ताके चरण कमल चितलाइकि ।

सुगत संतोष हाइ श्रवणण कुं, नागर चतुर सुनहु चितचाइकि ॥

कुशलकाम बुति आनन्द मरि, सुगुरु प्रसाद परम सुख पाइकि ।

करिहं धूलभउ छत्तीसी, अतिसुन्दर पइबध बनाइकि ॥१॥”

यह काव्य गुरु-भक्तिके अन्तर्गत आता है । गुरुकी महिमा अपार है । शिष्य कितने ही अपराध करे, किन्तु उसे विश्वास रहता है कि उदार गुरुसे क्षमा मिल ही जायेगी,

“बैसा बाइक सुणी भयउ लजित मुणि,

सोच करि सुगुरु कह पास आवइ ।

चूक अब मोहि परी चरण तदि सिर धरि,

आप अपराध आपइं खमावइ ॥३७॥”

१. राजस्थानमें हिन्दीके हस्तलिखित ग्रन्थोंकी खोज, चतुर्थ भाग, अगरचन्द नाहटा सम्पादित, साहित्य सस्थान, उदयपुर, १९५४ ई०, पृष्ठ १०५ ।

ऋषि स्थूलभद्र निर्मल हो चुके हैं। उन्होंने पापरूपी मलोको विगलित कर दिया है। उनके सुयशके वर्णन करनेमें भक्त-कविको परम आनन्द प्राप्त होता है,

“धन्य शूलिमद्र रिषि निर्मल परलि,
वाहि कह सरिस कुण नर कहावइ।
धरति जे ब्रह्म तप सुजस तिनका,
सूवन कुशल कवि परम आनन्द पावइ ॥३०॥”

तेजसार-रास

यह रास गुरु अभयधर्म उपाध्यायकी प्रेरणासे लिखा गया था। इसकी रचना बीरमपुर नामके नगरमें वि० सं० १६२४ में हुई थी। वाचक कुशललाभका कथन है कि इस जिनपूजाको जो कोई पढ़ता है, उसके सब मनोरथ पूर्ण हो जाते हैं।

“श्री धरतर गच्छि सहि गुरुराय, गुरु श्री अभयधर्म उवझाय।
सोलहसई चउबांसि सार, श्री बीरमपुर नयर मझार।
अधिकारहैं जिनपूजा तणहु, वाचन कुशल काम हम भणइ।
जे वांचई नई जे सांभलइ, तेहना सहु मनोरथ फलई ॥१५-१६॥”

यह दीप-पूजासे सम्बन्धित काव्य है। इसकी उपलब्ध प्रति पौष शुक्ला १४ वि० सं० १६४४ को तपागच्छके सहजविमलने राजपुरमें की थी। श्रीसहजविमल तपागच्छाधिराज परमगुरु भट्टारक श्रीहेमविमलसूरिके शिष्य मुख्य पण्डित श्री मुमतिमण्डल गणिके शिष्य थे।

प्रारम्भमें ही जिन-प्रतिमाके पूजनकी महिमाका उल्लेख है। जिन-प्रतिमा जिनेन्द्रके समान ही हैं। उसकी पूजा करनेसे इहभन और परभन दोनों ही सँभल जाते हैं,

“श्री सिद्धार्थ कुलसिलुं चरम जिजेशर वीर।
पान्नुगि प्रणमी तसतणा सोविक्खवन्नसिरीर ॥

१. इति तेजसार दीपपूजाविषये रास समाप्त, सं० १६४४ वैप, पोस सु० १४ राजपुर नगरे, तपागच्छाधिराज श्रीश्रीपरमगुरु भट्टारक श्री हेमविमल-सूरि, तत् शिष्य मुख्य पण्डित श्री मुमतिमंडण गणि, तत् शिष्य सहज-विमलेन लिखितो अर्थ रास।
जनगुर्जरकविभो, प्रथम भाग, पृ० २१५।

जिनवर श्रीमुषि ऊपदिसउं भविकलोक सुधकाजि ।

जिन प्रतिमा जिन सारणी भाषि श्रीजिनराजि ॥

प्रतिमा जिननी जिनसुरि आणहि एकंति

अहिमव परभव सुध लहई हम भाषई अरिहंत ॥१-३॥”

स्तम्भनपार्श्वनाथस्तवनम्^१

श्री कुशललाभने इस स्तवनकी रचना स्वभातमे, वि० सं० १६५३ मे की थी^१ । स्तम्भन पार्श्वनाथकी सातिशय मूर्ति है । संस्कृतमे स्तम्भन पार्श्वनाथको लेकर अनेको स्तुति-स्तोत्रोकी रचना होती रही है । तरुणप्रभाचार्य और जिनसोमसूरिके स्तम्भनपार्श्वनाथस्तवनोका संकलन ‘मन्त्राधिराजकल्प’ मे हुआ है । हिन्दीमे कुशललाभका ‘स्तम्भनपार्श्वनाथस्तवनम्’ उसी परम्परामे है । इस स्तवनका आदि और अन्त निम्न प्रकारसे है,

आदि

“प्रभु प्रणमुरे पास जिणेसर धमणी,

गुण गावारे भुज मन उलट अति घणी ।

ज्ञानी विणरे पढ़नी आद न को लहै,

तोहें पणिरे गीतारथ गुरू ईम कहै ॥”

अन्त

“ईमि स्तम्भो स्थंमण पास स्वामी नयर श्रीधमायतैं,

जम सहा गुरु श्रीमुष सुणिब बाणि सास्त्र आगक संमते ।

ए आद मूरति सकळ सुरति सेवता सुख पांमीए,

मनभाव आंणि काम जांणि, कुशललाभ पर्जपये ॥”

गौडीपार्श्वनाथस्तवनम्^२

गौडी पार्श्वनाथकी भी सातिशय प्रतिमा है । उसके दर्शन करनेसे रोग-शोक दूर हो जाते हैं । श्री यशोविजयका संस्कृतमे लिखा हुआ ‘गौडीपार्श्वनाथस्तवन’ अत्यधिक प्रसिद्ध है^३ । श्री कुशललाभका ‘गौडीपार्श्वनाथस्तवन’ हिन्दीकी रचना है । इसमे २३ पद्य हैं^४ । स्तवनमें गौडीपार्श्वनाथकी भक्ति ही मुख्य है । कविने

१. इसकी हस्तलिखित प्रति, श्री दि० जैन मन्दिर बधीचन्दजी, जयपुरके गुटका नं० ६२ में निबद्ध है ।

२. यह स्तवन, बडोदरके श्री शान्तिविजयजीके भण्डारमें मौजूद है । इसकी दूसरी प्रति, जयपुरके पं० लखनारणजीके मन्दिरमें, गुटका नं० ६६ में अंकित है ।

३. जैनग्रन्थसन्दोह १, मुनि चतुरविजय-द्वारा सम्पादित, अहमदाबाद, पृ० ३८४ ।

४. जैन गुर्जरकविओ, पहला भाग, पृ० २१६ ।

प्रारम्भमे उस सरस्वतीकी हाथ जोडकर वन्दना की है, जो सुराणी है, स्वामिनो है, और वचन-विलासकी ब्रह्माणी है। वह एक ऐसी ज्योति है, जो समूचे विश्वमे व्याप्त है,

“सरसति सामनी आप सुराणी, वचन विकास विमल ब्रह्माणी,
सकल जोति संसार समाणी, पाद परणमुं जोडि युग राणि ॥१॥”

गौडीपार्श्वनाथको वन्दना केवल नर ही नहीं, किन्तु असुर, इन्द्र, देव, व्यन्तर और विद्याधर आदि सभी करते हैं। भगवान् पार्श्व जिनैन्द्र समूचे संसारके नाथ हैं। भगवान्के दर्शन उस चिन्तामणिके समान है, जो सभी मनोवाछितोंको पूरा कर देती है। जिनके दर्शनोंमे ऐसी शक्ति हो, उसकी महिमा अपरम्पार है,

“तेणि धरा जस नुअ उदधि निह्वा दिप असंखित,
व्योम धरणि पायाल आण सुर बहे अखंडित ।
असुर इन्द्र नर अमर विविध न्यंतर विद्याधर,
सेवे तुज पाय सय न माज सुजपे निरंतर ।
जगनाथ पास जिनवर जयो मनकामित चिंतामणी,
कवि कुशललाम संपति करण धवलधौग गौडीधणी ॥

अन्तिम कलश ॥”

नवकार छन्द

इसमे १७ पद्य हैं। इसकी हस्तलिखित प्रति अहमदाबादके गुलाबविजयजी-के भण्डारमे मौजूद है।^१ इसमे पंच परमेष्ठीकी वन्दना की गयी है। श्री कुशल-लामने लिखा है कि उसका नित्य जाप, संसारकी सुख-सम्पत्तियोंको प्राप्त कराता है, और सिद्धि भी प्रदान करता है। एकचित्ते पंचपरमेष्ठीकी आराधना करनेसे अनेकों अभिलषित श्रद्धियाँ प्राप्त हो जाती हैं,

“नित्य जपीई नवकार संसार संपति सुखदायक,
सिद्धमंत्र शाश्वतो हम जपे श्री जगनायक ।
नवकार सार संसार दे कुशललाम वाचक कहे,
एकचित्ते आराधीई विविध श्रद्धि वंछित कहे ॥ अन्तिम कलश ॥”

३३. साधुकीर्ति (वि० सं० १६१८)

साधुकीर्तिकी गुरु-परम्परा दस प्रकार है : मतिवर्धन, मेरुतिलक, दयाकलश और अमरमाणिक्य ।^१ अमरमाणिक्य साधुकीर्तिके गुरु थे । ये खरतरगच्छके साधु थे, उन्होंने स्थान-स्थानपर जिनचन्द्रमूरिका स्मरण किया है । एक साधु-कीर्ति और हो गये हैं, जो बडतपगच्छके जिनदत्तमूरिके शिष्य थे । दोनोंमें भिन्नता स्पष्ट है ।

साधुकीर्ति भक्त-कवि थे । उन्होंने अनेक स्तुति-स्तोत्रोंकी रचना की । उनमें प्रसिद्ध ये हैं : 'पदसंग्रह', 'सत्तर-भेदी पूजाप्रकरण', 'चूनड़ी', 'रागमाला', 'शत्रुजय स्तवन', 'नमिराजधि चौपई' । इनकी भाषापर गुजरातीका विशेष प्रभाव है ।

सत्तर-भेदी पूजाप्रकरण

इसकी रचना अणहिलपुरमें वि० सं० १६१८ श्रावण शुक्ला ५ को हुई थी ।^२ इसकी हस्तलिखित प्रति जयपुरके ठोलियोंके दि० जैन मन्दिरमें गुटका नं० ३३ में संकलित है । श्री कस्तूरचन्द कासलीवालने इसका रचनाकाल वि० सं० १६५८ लिखा है, जब कि इसके अन्तिम पद्यसे वि० सं० १६१८ सिद्ध है । इसका आदि-भाग इस प्रकार है,

“ज्योति सकळ जगि जागती है, सरससि समरसु मंद ।

सत्तर सुविधि पूजातणी, पमणिसु परमानंद ॥”

चूनड़ी

इसकी प्रति जयपुरके ठोलियोंके जैन मन्दिरमें गुटका नं० १०२ में निबद्ध है । इस गुटकेका लेखनकाल सं० १६४८ है, अतः यह सिद्ध है कि रचना सं० १६४८ से पहले ही हुई होगी । इसकी पूरी रचना 'भाउलपुर सोहामणउ, गढ मढ मन्दिर बाई हो' बालमें की गयी है ।

रागमाला

इसकी प्रति भी ठोलियोंके दिगम्बर जैन मन्दिरमें गुटका नं० ३३ में निबद्ध है ।

१. साधुकीर्ति, आषाढभूति-प्रबन्ध, अन्त भाग, पद्य १८२-१८३, जैनगुरुंरकविओ, भाग १, पृ० २२० ।

२. संवत् १६ अठार श्रावण सुदि । पंचमि दिवसि समाजह् ॥३॥

जैनगुरुंरकविओ, भाग १, पृ० २२० ।

शत्रुंजय स्तवन^१

इसकी रचना १७वीं शताब्दीके प्रथम पादमे हुई। इसकी एक हस्तलिखित प्रति श्री मोहनलाल दुलीचन्द देसाईके पास है। उसका आदि-अन्त इस प्रकार है।
आदि

“पय प्रणमी रे, जिणवरना शुभ भाव कई।
पुंढरगिरि रे, गाइसु गुरु सुपसाऊ कई ॥”

अन्त

“हम करीय पूजाय थाजो गहि संघ पूजा आदरई,
साहम्मिबच्छक कई मवियाँ, भव समुद्र कीला तरई,
संपदा सोहग तेह मानव, रिद्धि वृद्धि बहु कहई,
अमरमाणिक सोस सुपरइ, साधु कीरति सुख लहई ॥”

नमिराजर्षि चौपई

इसकी रचना नागौरमे वि०सं० १६३६ माघ शुक्ला ५ को हुई थी। इसकी प्रति १७वीं सदीकी लिखी हुई ही मौजूद है, जिसमें ५ पत्रे हैं।^२

अन्य स्तोत्र-स्तवन^३

‘एकादशी स्तोत्र’, ‘विमलगिरि स्तवन’, ‘आदिनाथ स्तवन’, ‘सुमतिनाथ स्तवन’, ‘पुण्डरीक स्तवन’, ‘जिनादि कवित्त’, ‘नेमिस्तवन’ और ‘नेमिगीत’ भी साधुकीर्तिकी ही रचनाएँ हैं।

३४. हीरकलश (वि० सं० १६२४)

हीरकलश खरतरगच्छके श्वेताम्बर साधु थे। इसी शाखामे श्री जिनचन्द्र-सूरिका जन्म हुआ था, जिनका नाम सुनते ही वादि जन पलायन कर जाते थे। उन्हींके पट्टपर आगे चलकर श्री देवतिलक उपाध्याय विराजमान हुए। उनमें अगाध पाण्डित्य और सुजनताका अभूतपूर्व समन्वय था। उनके शिष्य हर्षप्रभु नामके मुनि हुए। हीरकलश उन्हींके शिष्य थे।^४

१. जैनगुर्जरकविओ, भाग १, पृष्ठ २२०-२२१।

२. जैनगुर्जरकविओ, भाग ३, पृष्ठ ६६६।

३. वही, पृष्ठ ७००।

४. जैनगुर्जरकविओ, भाग १, पृष्ठ २३४-२४० तथा भाग ३, पृष्ठ ७२५-२६।

हीरकलशका रचनाकाल वि० सं० १६२४ से १६७७ तक माना जाता है । हीरकलशकी सात रचनाएँ प्राप्त हैं : 'सम्यक्त्वकौमुदी', 'सिंहासन बत्तीसी', 'कुमतिविध्वंस चौपाई', 'आराधना चौपाई', 'मुनिपति चरित्र चौपाई', 'सोलह स्वप्नसज्जाय', 'अठारह नातरा सम्बन्धी सत्ताय ।'

सम्यक्त्वकौमुदीरास

इसकी रचना वि० सं० १६२४ माह सुदी १५ बुधवार पुष्यनक्षत्रमे हुई थी । कविने रचनास्थलका उल्लेख करते हुए लिखा है कि मैंने इस रासकी रचना 'सवालष' नामकी नगरीमे की, जहाँके धार्मिक-स्नेहने मुझे बाँध लिया था । इसकी सबसे प्राचीन प्रति वि० सं० १६५२ भाद्र बदी ४ भौमवारकी लिखी हुई मौजूद है, जिसे बनासुत परीष वीरदासने अपने पढ़नेके लिए लिखा था । इस काव्यमे १०५० पद्य हैं और सभी चौपाइयोमे निबद्ध हैं । इस रासमें अनेक भक्तोंके चरित्रोंका सरस वर्णन है । भाषामे लय है और भावोमे भक्तिकी सरसता ।

सिंहासन बत्तीसी

इस काव्यकी रचना वि० सं० १६३६ आशोज बदी २ को, सवालष देशके अन्तर्गत मेडता नामके नगरमे हुई थी । इसकी एक प्रति मेवाड़के सरस्वती भण्डारमे वि० सं० १६४६ कार्तिक सुदी १२ रविवारकी लिखी हुई मौजूद है । इस प्रतिमे श्लोक-संख्या ३५०० है । सभी पद्य चौपाई और दोहोमे हैं । वेने तो इस काव्यमे विक्रमादित्य भोजका चरित्र वर्णित है, किन्तु वास्तवमे दानकी महिमा बताना ही कविका मुख्य लक्ष्य था । दानकी महिमाका उल्लेख जैन-शास्त्रोंके अनुसार ही किया गया है ।

कुमतिविध्वंस चौपाई

इस काव्यके निर्माण-कालका उल्लेख करते हुए कविने लिखा है, 'इसकी

१. सवत सोलहसई अउबीस, माही पूनम बुध सरोस पुष्य नक्षत्रई लेह,
देश सवालष नयरी जेह, धर्म तणउ जिला वाष्पुनेह, तिहा कीई अउपई जेह ।

जैनगुर्जरकविओ, भाग १, पृष्ठ २३४-२३५ ।

२. राजस्थानमें हिन्दीके हस्तलिखित ग्रन्थोंकी खोज, भाग १, डॉ० मोतीलाल मनारिया सम्पादित, हिन्दी विद्यापीठ, उदयपुर, १९४२ ई०, पृष्ठ १५२-१५३ ।

रचना वि० सं० १६७७ जेठ सुदी १५ बुधवारके दिन कर्णपुरी नामके नगरमें हुई थी ।^१ इसकी एक प्रति वि० सं० १७५९ की लिखी हुई मौजूद है ।

इस काव्यमें मूर्ति पूजाका समर्थन किया गया है । उस समय मुसलमान और हिन्दुओंके कुछ सम्प्रदाय मूर्ति-पूजाको कुमति मानने लगे थे । इसमें उसका निरास किया गया है ।

आराधना चौपई

इसकी रचना वि० सं० १६१३ माह सुदी १३ गुरुवारको नाणौरमें हुई थी । इसकी एक प्रति बीकानेरके नाहटा श्रीके पास है, जिसमें केवल ४ पन्ने हैं । दूसरी प्रति आसोज बदी १३ वि० सं० १८६९ की लिखी हुई महर भण्डारमें मौजूद है । इसमें केवल ७ पन्ने हैं । एक तीसरी प्रति और भी है जो १७वीं या १८वीं सदीकी लिखी हुई है, जिसमें ६ पन्ने हैं । इस काव्यमें २४ तीर्थंकरोंकी आराधना की गयी है ।

मुनिपति चरित्र चौपई

इस चौपईकी रचना वि० सं० १६१८ माह बदी ७ रविवारको बीकानेरमें हुई थी । इसकी प्रति बोरगामके संघ भण्डारमें मौजूद है । इसमें कुल ७३३ पद्य हैं । इसमें मुनिवर मुनिपतिके चरित्रकी महिमाका वर्णन है । पूरा काव्य 'मुनि-भक्ति' से ओतप्रोत है ।

सोलह स्वप्न सझाय

इस छोटे-से काव्यका निर्माण वि० सं० १६२२ भादो सुदी ५ को हुआ था । गर्भमें जानेके पूर्व तीर्थंकरकी माता १६ स्वप्न देखा करती है । उन्हीका यहाँ उल्लेख है । इसमें कुल २० पद्य हैं ।

अठारह नातरा सम्बन्धी सझाय

इसकी रचना वि० सं० १६१६ भावण शुक्लामें हुई थी । जम्बू स्वामीने जिन १८ नातराओंका उल्लेख किया है, उन्हीका इसमें वर्णन है । इसमें कुल ५२ पद्य हैं ।

१. सोलहमें सत्तोत्तरवास, कर्णपुरी नयरी-उल्हास ।

जेहि पुनिम ने बुधवारै, श्री संवेगि जोग-अवतार ॥

जैनगुर्जरकविभ्यो, भाग १, पृष्ठ २४० ।

३५. पाण्डे जिनदास (वि० सं० १६४२)

‘जम्बू चरित्र’ में पाण्डे जिनदासने अपना परिचय दिया है। वे आगरेके रहनेवाले थे। उनके पिताका नाम ब्रह्मचारी सन्तीदास था। कुछ विद्वानोंका कथन है कि उन्होंने ब्रह्म सन्तीदासके पास शिक्षा प्राप्त की थी। हो सकता है कि उन्होंने शिक्षा भी अपने पिताके समीप ही ग्रहण की हो। एक ही व्यक्ति गुरु और पिता दोनों हो सकता है। यदि ‘ब्रह्म’ विशेषण शंका उत्पन्न करता हो तो यह भी असम्भव नहीं है कि श्री सन्तीदासने पुत्रोत्पत्तिके उपरान्त ब्रह्मचर्य व्रत धारण किया हो।^१

इनका रचनाकाल बादशाह अकबरका समय माना जाता है। इन्होंने स्वयं भी ऐसा ही लिखा है।^२ इनके आश्रयदाता अकबरके प्रसिद्ध मन्त्री टोडरशाह थे। उनके पुत्र दीपाशाहके पढ़नेके निमित्त ही ‘जम्बूस्वामीचरित्र’की रचना हुई थी। टोडरशाहके परिवारके रिषभदास, मोहनदास, रूप मगद और लछमीदासका उल्लेख भी उन्होंने किया है। वे सभी धार्मिक व्यक्ति थे और उनकी ख्याति भी विशेष थी। दीपाशाहने मथुरामे एक ‘निपटिका’का निर्माण करवाया था।^३ हो सकता है उन्होंने मथुराके प्राचीन जैन-स्तूपोंका भी जीर्णोद्धार करवाया हो।^४

पाण्डे जिनदासके लिखे हुए अनेक काव्योंका पता चला है। वे इस प्रकार हैं : ‘जम्बूस्वामीचरित्र’, ‘योगीरास’, ‘जखंडी’, ‘चेतनगीत’, ‘मुनीश्वरोंकी जयमाल’, ‘मालीरास’, और ‘पद’। इनमें अन्तिम चार तो नवीनतम खोजके परिणाम हैं। ‘चेतनगीत’ श्री दि० जैन मन्दिर बधीचन्दजी, जयपुरके गुटका नं० २७ में, ‘मुनीश्वरों-

१. ब्रह्मचार भयो संतीदास, ताके सुत पांडे जिनदास।

तित या कथा करो मनलाय, पुन्य हेत मित तत वर ताहि ॥९५॥

दि० जैन मन्दिर, बधीचके सरस्वती मण्डारकी प्रति।

२. अकबर पातस्याह का राज, कीनी कथा धर्म के काज,

भूत्यो बिसर्यो अक्षर जहा, पंडित गुणी सवारो तहा ॥९२॥

३. कोई धर्मनिधि पासा साह, टोडल सुत आगरे सनाह।

ताके नावं कथा यह करी, मथुरा मे जिहि निसही की ॥९३॥

ऋषभदास अरु मोहनदास, रूप मगद अरु लिष्येभीदास।

धर्मबुद्धि ता रह्यो चित्त, राज करे परवार संजुत ॥९४॥

४. काशी नागरी प्रचारिणी पत्रिकाकी हस्तलिखित हिन्दी ग्रन्थोंकी खोजके त्रैवार्षिक २०वें विवरणमें पाण्डे जिनदासका विवरण, न० ३।

की जयमाल', गुटका नं० १६० में, 'मालीरासा', गुटका नं० १६२ में और 'पद', गुटका नं० ३२ में संकलित हैं। इनके 'पद-संग्रह' का रचनाकाल वि० सं० १६७१ जेठ बंदी १३ दिया हुआ है।

जम्बूस्वामीचरित्र

'जम्बूस्वामीचरित्र' की रचना वि० सं० १६४२ में हुई।^१ इसमें जम्बूस्वामी नामक एक जैन-भक्त का चरित्र है। इसकी वह प्रति, जिसका उल्लेख काशी नागरी प्रचारिणी पत्रिकामें है, सं० १७५१ की लिखी हुई है। हिन्दीके प्रसिद्ध जैन कवि विनोदीलालने अपने पढ़नेके लिए लिखी थी। जम्बूस्वामी जैनोके अन्तिम केवली थे और उनकी भक्तिमें ऐसी अनेकानेक रचनाएँ बनती चली आ रही हैं। हिन्दीमें लिखा हुआ यह प्रस्तुत चरित्र भाषा और भाव दोनों ही दृष्टियोंसे उत्तम कोटिका है।

जब राजा श्रेणिक भगवान् महावीरके समवशरणमें गया तो मानस्तम्भके समीपस्थ होते ही उसका मन कोमल हो गया,

“मानस्थम्भ पास जब गयो, गयो मान कोमल मन भयो।

तीन प्रदच्छिना दीनी राइ, राजा दरप्य अंगि न माइ ॥८॥

नमस्कार करि पूज कराइ, पुणि मुनि कोठै बैठे आइ।

परमसुर स्तुति राजा करै, बार-बार भगति उचरै ॥९॥”

योगीरासा

योगि-भक्तिका काव्य है। इसका विवरण काशी नागरी प्रचारिणी पत्रिकाकी १७वीं त्रैमासिक खोज रिपोर्टमें पृष्ठ ८९ पर अंकित है। बीकानेरके अभय जैन पुस्तकालयमें 'जोगी रासो' की कई प्रतियाँ मौजूद हैं।^२ 'योगीरासा' की एक प्रति आमेरशास्त्रभण्डार और एक प्रति महावीरजी शास्त्रभण्डारमें भी है।

'योगीरासा' के दो पद्य अत्यधिक सुन्दर हैं, उनमें दूसरा तो आध्यात्मिक ओजका प्रतीक है। कवि कहता है, “मैं मोहके विशाल पर्वतको खोदकर बहा दूँगा। स्थूल इन्द्रियोंको जीवित नहीं छोड़ूँगा। कन्दर्परूपी विकराल सर्पके टुकड़े-टुकड़े कर दूँगा और विषम विषसे भरे हुए विषयोको तो समाप्त ही कर दूँगा,

१. संवत् तो सोला से भए, बयालीस ता ऊपर गये।

भादो बदि पाँचै गुरुवार, वा दिन कया कियो उच्चार ॥९१॥

२. राजस्थानमें हिन्दीके हस्तलिखित ग्रन्थोंकी खोज, भाग ४, पृष्ठ १२६-३०।

“ना हौं राचीं णा हौं विरचीं, णा कळु मंति ण आणौ ।
जीव सबै कुइ केवल ज्ञानी, आप्पु समाणा जाणउ ॥२३॥
मोह महागिरि सौदि बहाऊँ, इंद्रिय थूकि न राषउ ।
कंदर्प सप्यं निदृष्य करं विनु, विषया विषम विष नाखौ ॥२४॥”

जखदी

यह काव्य ‘बृहज्जिनवाणी मग्न’ (पृ० ६०९-६११) में प्रकाशित हो चुका है । इसका रचनाकाल वि० सं० १६७९ है । इसमें मात पद्य है । इसमें चौथा पद्य सम्पद्दृष्टिकी महिमासे युक्त है,

“दंसण गुण विन जात जिके दिन सो दिन भिक-भिक जानि ।
धम्य सोहि सोही परमिओ, भ्रांति न मनमाहि भानि ॥
भ्रांति सु मिथ्यादृष्टि लच्छन, संशय रहित सुदिष्टी ।
यों जानै विन गछौ गही जे, पद पाबै परमिष्टी ॥४॥”

लावणी

पाण्डे जिनदासकी रचो हुई दो लावणी श्री दि० जैन अतिशय क्षेत्र महावीर-जीके एक अवजले गुटकेमें निबद्ध है ।

“मैं भव भव माहीं देव जनेस्वर पाऊँ
इन सौरासी कर माहि फेरि नहीं भाऊँ ॥
जै जै जैनधरम जिनदास लावणी गाई
तेरी अच्छल अर्पणित ज्योति सदा सुखदाई ॥”

चेतनगीत

इस गीतमें ५ पद्य हैं । कविने चेतनको सम्बोधन करके कहा है,

“चेतन हो तेरो परम निध्वन, काइ दफिद्री होइ रख्यो हो ।
निरमोलिक हो नग तेरे हाथ, मुठी बाँधि पीकत रख्यो ॥
कत रख्यौ मिथ्या मूँठि बाँधि वि, बत्ता नग अलता करो ।
निजु रत्न मोतरि जतन बाहिरि, दिष्टि कहि कैसे फुरौ ॥
इमि प्रकट परिधि बिहरषु, मानिनी बिकबिड जिगहि जेतनौ
तिम परम पंडित दिव्य दिष्टिहि, कहौ तुम स्वों चेतना ॥१॥”

मालीरासौ

इसमें २६ पद्य हैं। यह एक रूपक-काव्य है। जीव माली है और भव एक वृक्ष है। कविका कथन है कि भववृक्षके फल जहरके समान हैं, उन्हें नहीं चखना चाहिए,

“माली वरज्यो हो ना रहै, फल चावण की भूष ।
बाधि सुगाढी गढगदी, कूदी चख्यो भवरूषि हो प्राणी ॥४॥
सुरडाकि चढ़ी मालिया, हंसि हंसि तें फल घाय ।
अंति सु रांभै रे कंदरो, जब माला कुमलाइ हो प्राणी ॥५॥”

पद

जिनदासके पदोंमें भक्त कविके हृदयकी स्वाभाविकता सर्वत्र व्याप्त है। एक पदकी कतिपय पंक्तियाँ इस प्रकार हैं,

“आनंदरूपी आनंद करता चिरद यही अति मारा ।
सुख समूह का दाता आई महामंत्र नवकारा हो ॥२॥
ऐसे प्रभु को नाम भविक जन पलक न जात बिमारा हो ।
जिनदास नाम बालहारी करि हो मोहि निस्तारा हो ॥३॥”

३६. त्रिभुवनचन्द्र (१७वीं शताब्दी विक्रम पूर्वार्ध)

त्रिभुवनचन्द्र हिन्दीके प्रौढ़ कवि थे। वे आगरेके रहनेवाले थे। उन्हें पाण्डे रूपचन्द्र और कवि बनारसीदासका सान्निध्य प्राप्त हुआ था।^१ उनकी रचनाएँ उसी रंगमें रंगी हुई हैं, जो बनारसी-मण्डलकी मुख्य देन थी। उनके पारिवारिक जीवन और गुरु-परम्पराके विषयमें कुछ भी विदित नहीं है। वे अपनी रचनाओंमें केवल ‘चन्द्र’ का प्रयोग करते हैं।

उनकी हिन्दी-रचनाओंमें अनित्य पंचाशत, षट्द्रव्य वर्णन, प्रास्ताविक दोहे और फुटकर कवित हैं। प्रथम दो संस्कृतकी अनुवाद-मात्र हैं, और अवशिष्ट दो मौलिक कृतियाँ हैं। भाषा-शैलीके आधारपर चन्द्रशतक भी इन्हींकी कृति मालूम होती है। उसमें कविके उपनाम चन्द्रका ही प्रयोग है। त्रिभुवनचन्द्र, १७वीं शताब्दीके प्रथम पादके कवि थे। उनकी रचनाओंमें उत्कृष्ट कोटिका साहित्य निबद्ध है।

१. प्रशस्तिसमग्र, जयपुर, प्रस्तावना, पृष्ठ १८।

अनित्य पञ्चाशत

इसकी प्रति आमेरके शास्त्रभण्डारमें मौजूद है। इसमें पद्य-संख्या ५५ तथा छन्द अधिकतर छण्ड और सवैया हैं। इसकी दूसरी प्रति अजयपुरके पण्डित लूणकरजीके मन्दिरमें विराजमान गुटका नं० ३५ खेष्टन नं० ३१९ में निबद्ध है। इस गुटकेपर लेखनकाल वि० सं० १६५२ पड़ा हुआ है। इससे सिद्ध है कि 'अनित्य पञ्चाशत' की रचना १६५२ से पूर्व हो चुकी थी। बनारसीदासका 'कल्याण मन्दिरस्तोत्र' भी इसी गुटकेमें निबद्ध है।

प्रारम्भिक मंगलाचरणमें ही कविने अत्यधिक सरस ढंगसे उस भगवान् की जय-जयकार की है, जो संसारमें 'परमात्म' के नाम प्रसिद्ध है,

“सुद्ध स्वरूप अनूपम मूर्ति जासु गिरा करुणामय सोई।

संजमवंत महासुनि जोध जिन्हों पर धीरज चाप धरो है।

मारन कौ रिपु मोह तिन्हें बह लीक्षन सारक पंकति हो है।

सो भगवंत सदा जयवंत नमों जग में परमात्म जो है ॥”

ज्ञानीजन सासारिक हर्ष और शोकको वास्तविक नहीं मानते। वे इन दोनोंसे ही निरपेक्ष रहते हैं। इस विचारसे सम्बन्धित एक पद्य देखिए,

“जहाँ है संजोग तहाँ होत है वियोग मही,

जहाँ है जनम तहाँ मरण कौ बास है।

संपति विपति दोऊ एक ही भवन दासी

जहाँ बमै सुख तहाँ दुख कौ विकास है।

जगत में बार-बार फिरै नाना परकार

करम अवस्था झूठी धिरता की आस है।

नट कैसे भेष और और रूप होई तारै,

हरष न सोग ग्याता सहज उदास है ॥५१॥”

अन्तमें संस्कृत 'अनित्य पञ्चाशत' के रचयिता आचार्य पद्मनन्दिकी वन्दना की है।

चन्द्रशतक

इसकी प्रति जैन सिद्धान्त भवन आरामे मौजूद है। इसमें १०० पद्य हैं। कवित्त और सवैयाँका ही प्रयोग किया गया है। यह एक प्रौढ़ रचना है। भाषा सरल होते हुए भी सरस है और भाव सीधे-साधे होते हुए भी मधुर है। कवितामें न तो प्रसादकी कमी है और न लालित्यकी। सभी पद आध्यात्मिकतासे ओत-प्रोत हैं। उदाहरणके लिए,

“गुन सदा गुमी माहिं, गुन गुनी मित्र नाहिं,
 मित्र तो बिभावता, स्वभाव सदा देखिए ।
 सोई है स्वरूप आप, आप सो न है मिलाप,
 मोह के अभाव में, स्वभाव सुद पेलिए ॥
 छहों द्रव्य सासते, अनादि के ही मित्र मित्र,
 आपने स्वभाव सदा, ऐसी विधि लेखिए ।
 पाँच जड़ रूप, भूप चेतन सरूप एक,
 जानपनों सारा चंद, माये यों बिसेखिए ॥”

३७. कुमुदचन्द (वि० सं० १६४५-१९८७)

इनका जन्म गोपुर नामके गाँवमें हुआ था । पिताका नाम सदाफल और माताका नाम पद्माबाई था ।^१ कुल मोडवंशके नामसे विख्यात था । यशपाल मोडके ‘मोहपराजय’ से विद्वान् परिचित ही होंगे । मोड गुजराती बनियाँ होते थे । अवश्य ही कुमुदचन्दके पूर्वज गुजरातसे राजस्थानके गोपुर ग्राममें आ बसे होंगे । उनकी रचनाओंपर राजस्थानी और गुजरातीका प्रभाव है । प्राचीन हिन्दी, राजस्थानी और गुजरातीमें विशेष अन्तर नहीं था । अतः कुमुदचन्दकी कृतियोंको इनमें-से किसी एक भाषाकी कहना संगत नहीं है ।

उन्हे जन्मसे ही उदासीन प्रवृत्ति और अध्ययनशील मस्तिष्क मिला था । पहलीका प्रभाव यह हुआ कि वे युवावस्थासे पूर्व ही उदासीन हो गये । अध्ययन-शील होनेके कारण उन्होंने शीघ्र ही व्याकरण, काव्य और सिद्धान्तपर अधिकार कर लिया । भट्टारक रत्नकीर्ति अपने शिष्यके ज्ञानको देखकर मुग्ध हो उठे । बारडोलीमें नया पट्ट स्थापित किया था । उसपर कुमुदचन्दको वि० सं० १६५६ में अभिषिक्त कर दिया ।^२ इस पदपर वे वि० सं० १९८७ तक प्रतिष्ठित रहे ।^३

१. मोडवंश शृंगार शिरोमणि, साह सदाफल तात रे ।
 जायो यतिवर जुग जयवंतो, पद्माबाई सोहात रे ॥
 धर्मसागरकृत गीत ।

२. संवत् सोल छपने वैशाखे प्रगट पयोधर बाप्या रे ।
 रत्नकीर्ति गोर बारडोली वर सूर मंत्र शुभ आप्या रे ॥
 भाई रे मनमोहन मुनिवर सरस्वती गच्छ सोहंत ।
 कुमुदचन्द भट्टारक उदयो भवियण मन मोहंत रे ॥
 गथेरा कवि कृत ‘गुरुस्तुति’ ।

३. वही ।

कुमुदचन्दकी ख्याति अधिक फैली, गुरु रत्नकोटिसे भी अधिक । राजा और नवाब भी उनकी प्रशंसा करते थे । उनके विद्याबलसे बड़े-बड़े विद्वान् वशवर्त्ती हो गये थे । जहाँ जाते, जनता उनके पीछे हो जाती । इसका कारण था, विद्वत्ताके साथ-साथ वाणीकी मधुरता और हृदयकी पवित्रता । उनके शिष्य धर्मसागरने एक गीतमें लिखा है कि वे जहाँ विहार करते, मार्ग कुंकुमसे छिड़क दिये जाते, चोक मोतियोंसे पूरे जाते और बघाये गायें जाने लगते ।

कुमुदचन्द विद्वान् ही नहीं, अपितु साहित्यकार भी प्रथम कोटिके थे । अबतक उनकी २८ रचनाएँ और अनेक पद तथा विनितियाँ प्राप्त हुई हैं । इनकी रचनाओंमें गीत अधिक है । उनका सम्बन्ध नेमीश्वर और राजुलके प्रसिद्ध कथानकसे है । 'नेमिजिनगीत'में राजुलका सौन्दर्य-वर्णन करते उन्होंने लिखा है,

“रूपे फूटडी मिटे जूठडी बोले मीठडी बाणी ।

विद्रुम उठडी पस्लव गोठडी रसनी कोटडी बलाणी रे ॥

सारंग वयणी सारंग नयणी सारंग मनी श्यामा हरी ।

लंबी कटि ममरी बंकी शंकी हरिनी मारि रे ॥”

‘नेमिनाथ बारहमासा’, ‘प्रणयगीत’ और ‘हिण्डोलनागीत’में राजुलका विरह मुखर हो उठा है । फाल्गुनमास आनन्दका बना होता है । पत्नियाँ पतियोंके साथ फाग खेलती हैं । उनके बदन प्रमत्तासे सदैव खिले बने रहते हैं । किन्तु राजीमती क्या करे, उसके पतिने वैराग्य ले लिया है । वह लोटकर नहीं आयेगा । उसका विरह फूट पड़ा,

“फागुण केसू फूलीयो, नर नारी रमे बर फाग जी ।

हंस विनोद करे बणा, किम नाहे भर्खो बैराग जी ॥”

‘वणजारागीत’ में २१ पद्य हैं । यह एक रूपक-काव्य है । इसमें मनुष्य वणजारा है । जिस तरह वणजारे इधर-उधर घूमते-फिरते हैं, उसी भाँति यह मनुष्य संसारमें भ्रमण करता है । दिन-रात पाप कमाता है । संसारके बन्धनसे कभी छूटता नहीं,

“पाप कर्षां ते अनंत, जीवदया पाली नहीं ।

सांघो न बोलियो बोल, मरम मो साबहु बोलिया ॥”

१. सुन्दरि रे सहुआवो, तहो कुंकुम छडो देबडावो ।

वारू मोतिये चोक पूरावो, रूडा सहगुरु कुमुदचन्द ने बघावो ॥

धर्मसागरकृत गीत ।

कुमुदचन्दकी विनितियाँ भक्तिरसकी पिचकारियाँ ही हैं। उनका संकलन मन्दिर ठोलियान, जयपुरके गुटका नं० १३१ में प्राप्त होता है। इस गुटकेका लेखनकाल वि० सं० १७७९ दिया हुआ है। एक विननीकी कुछ पवितरियाँ इस प्रकार हैं,

“प्रभु पाबं कागौं करूं सेव घारी ।
तुम सुन जो अरज श्री जिनराज हमारी ।
घणौं कस्ट करिदेब जिनराज पाभ्यो
कै सबै संसारनौं दुष वाम्यौ ।
जब श्री जिनराजनौ रूप दरस्थौ
जबै लोचनौ सुख सुधाधार वरस्थौ ॥
लहथा रत्नखिला नवनिधि पाई
मानौं आगणै कलपतर आजि आबो ।
मनबांछित दान जिनराज पाबौ
गयो रोग सताप मोहि सरब त्यागी ॥”

कुमुदचन्दके पद मन्दिर लूणकरणजी वाण्डघा, जयपुरके गुटका नं० ११४ में अंकित हैं। एक पदमें प्रभुको मोठा उपालम्भ देते हुए भक्त कविने लिखा है,

“प्रभु मेरे तुमकुं ऐसा न चहीए ।
सघन विघन घेरत सेबक कूं मौन धरी क्यों रहिए ॥
विघन हरन सुख करन सबनि कू चित्त चिंतामनि कहिए ।
अशरण शरण अबन्धु कृपासिन्धु को विरद नीवहिए ॥
हम तो हाथ विकाने प्रभु के अब जो करें सो सहिए ।
तो मनि कुमुदचन्द कहैं शरणागति की सरम खु गहिए ॥”

उनकी कृतियोंमें ‘भारतबाहुबलिछन्द’ एक खण्डकाव्य है। इसके कथानकमें भरत और बाहुबलिके प्रसिद्ध युद्धकी कथा है। दोनों ही भगवान् ऋषभदेवके चक्रवर्त्ती पुत्र थे। भरत बड़े और बाहुबलि छोटे थे। भरतने अपने चक्रवर्त्तित्वको सार्वभौम बनानेके लिए बाहुबलिको भी शुकाना चाहा। दोनोंमें द्वन्द्व युद्ध हुआ। जीत बाहुबलिकी हुई, किन्तु उन्हें संसारसे वितृष्णा हो गयी और वे वनमें जाकर तप करने लगे।

पूरे काव्यमें दो रस प्रमुख रूपसे पनप सके हैं : वीर और शान्त। बाहुबलिका समूचा जीवन एक आदर्शचरित्र है। वे वीरताके वरेण्य और शान्तिके अग्रदूत हैं। वे ही दोनों रसोंके नायक हैं। द्वन्द्व युद्धको जाते हुए उनका एक दृश्य है,

“वाह्या मस्तु अखाडे बलीभा,
 सुर नर किन्नर जोवा मर्काभा ।
 काळया काळ कर्शा कड तांणी,
 बोके बांगड बोकी बाणी ।
 भुजा दड मन सुंड समाना,
 ताहंतावंत्तारे नाना ।
 हो हो कार करि ते भाया,
 बछो बच्छ पडया के राया ।
 हळारे पन्वारे पाडे,
 वलगा वलग करी ते त्राडे ।
 पग पडया पोहोवी-तल्ल बाजे,
 कडकडना तरुवर से भाजे ।
 नाठा वनवर त्राठा कायर,
 छूटा मपगल फूटा सापर ।
 गड गडता गिरिवर ते पडीभां,
 फून फरंता फणपति डरीभा ।
 गठ गडगडीभा मंदिन पडीभां,
 दिग दर्तीव मक्या चळ चलीभा ॥”

इस काव्यका निर्माण वि० सं० १६७० ज्येष्ठ शुक्ला छठको हुआ था । इसको एक हस्तलिखित प्रति आमेरशास्त्रभण्डार जयपुरके गुटका न० ५० में पृ० ४० से ४८ तक अंकित है ।

‘ऋषभ-विवाहला’ एक महत्त्वपूर्ण कृति है । इसकी रचना वि० सं० १६७८ में धोधानगरमें हुई थी । यह उपर्युक्त गुटकेमें ही पृ० २२७ से २३४ तक निबद्ध है । इसमें ऋषभदेवकी भक्ति १६ स्वप्न देखनेसे लेकर ऋषभदेवके विवाह पर्यन्तका विशद वर्णन है । अन्तमें वैराग्य धारण करने और मोक्ष-प्राप्तिका उल्लेख है । यह सब कुछ ग्यारह ढालोंमें सम्पन्न हुआ है । अन्तिम ढाल मुख्य है । उससे ‘विवाहला’ शब्द सार्थक सिद्ध होता है । भक्तिपरक कृतियोंमें भौतिक विवाह ‘विवाहला’ नहीं कहलाता, जब आराध्यदेव दीक्षाकुमारी, सयमश्री या मुक्तिवधूका वरण करता है, तो वह ‘विवाहला’, ‘बीवाहला’, ‘बीवाहली’ आदि सज्ञाओंसे अभिहित होता है । ‘ऋषभ-विवाहला’की अन्तिम ढालमें मुक्तिवधूके साथ ऋषभदेवका विवाह हुआ है ।

इस काव्यमे अनेक हृदयग्राही दृश्य हैं । ऋषभदेवका कच्छमहाकच्छकी जिस पुत्रीके साथ विवाह होना था उसके सौन्दर्यका एक चित्र है,

“कछ महाकछ राय रे, जेइनुं जग जश गाय रे ।
तस कुभरी रूपें सोहे रे, जोतां जनमन मोहे रे ।
सुन्दर वेणी विशाक रे, अरघ शशी सम भाक रे ।
नयन कमलदल छाजे रे, मुख पूरणचन्द्र राजे रे ।
नाके सोहे तिलनु फूल रे, अघर सुरग तणुं नहिं भूले रे ॥”

ऋषभदेव माँ मरुदेवीके गर्भमें आये । इन्द्रकी आज्ञासे विविध देवियाँ माँकी सेवा करने आ गयी । सेवामे तल्लीन देवियोंका भक्ति-भाव देखिए,

“एक नित्य निहवावे, एक पचाळे पाय ।
एक वोजइडे चटकावे, सरके वाय ॥
एक वेणी समारे, नयणे काजल सारे ।
एक पीयल काढ़े, एक अमरी सिणगारे ॥
एक चोसर गूथे, एक आपे तम्बोल ।
एक पग ते पीले, कुंकम सुरंग रोक ॥”

जन्मके उपरान्त बालक ऋषभदेव धीरे-धीरे बढने लगे,

“दिन दिन रूपे दीपतो, कांड वोजतणो जिम चद् रे ।
सुर बालक साथे रमे, सहु सज्जन मनिं आणद् रे ॥
सुन्दर वचन सोहामणां, बोले बाहुअडो बाल रे ।
रिम स्मिम बाजे घूवरी, पगे चाले बाल मराल रे ॥”

उपर्युक्त रचनाओंके अतिरिक्त कुमुदचन्दने, ‘नेमीश्वर हमची’ — ८७ पद्य, ‘त्रणपरतिगीत’ — १७ पद्य, ‘दशलक्षणधर्मव्रतगीत’ — ११ पद्य, ‘शीलगीत’ — १० पद्य, ‘सप्तव्यसनगीत’ — १३ पद्य, ‘अढाईगीत’ — १४ पद्य, ‘भरतेश्वरगीत’ — ७ पद्य, ‘पार्श्वनाथगीत’ — १९ पद्य, ‘अन्धोलडोगीत’ — १३ पद्य, ‘आरतीगीत’ — ७ पद्य, ‘जन्मकल्याणकगीत’ — ८ पद्य, ‘चिन्तामणिपार्श्वनाथगीत’ — १३ पद्य, ‘दीपावली-गीत’ — ९ पद्य, ‘गीतमस्वामी चोपई’ — ८ पद्य, ‘पार्श्वनाथकी विनती’ — १७ पद्य, ‘लोडणपार्श्वनाथजी’ — ३० पद्य, ‘आदीश्वर विनती’ — १० पद्य, ‘मुनिसुव्रतगीत’ — ७ पद्य, ‘गीत’ — १० पद्य, ‘जोबडागीत’ — १० पद्य, ‘चौबीस तीर्थकर देह प्रमाण चोपई’ — १७ पद्य और ‘त्रेपनक्रिया विनती’ — १४ पद्यका भी निर्माण किया था ।

३८. कवि परिमल्ल (वि० सं० १६५१)

कवि परिमल्लकी कुल-परम्परा इस प्रकार है : चौधरी चन्दन, रामदास, आसकरन । परिमल्ल आसकरनके पुत्र थे । चौधरी चन्दनका खालियरके राजा मानके दरबारमें अत्यधिक आदर-सम्मान होता था । रामदास और आसकरनने उस हयातिको सुरक्षित रखा । कवि परिमल्लका जन्म खालियरमें हो हुआ था, किन्तु वे आगरामें रहते थे । खालियरमें मानसिक कष्ट रहनेके कारण उन्होने आगराको अपना निवास-स्थान बनाया था, जैसा कि 'बसै आगरे में तजि सल्लु' से स्पष्ट है,

“ता आगै चंदन चौधरी, कीरति सब जग में विस्तरी ॥
जाति बरहिया गुन गंभीर । अति प्रताप कुल मंडन धीर ॥
ता सुत रामदास परबीन । नंदनु आसकरनु सुखलीन ॥
ता सुत कुल मंडन 'परिमल्ल' । बसै आगरे में तजि सल्लु ॥”

उस समय आगरेमें सम्राट् अकबरका शासन था । उसकी प्रशंसा करते हुए कविने लिखा है, “बह दूसरे सूर्यकी भाँति तपता है, उसके राज्यमें कही अनीति नहीं है, और उसने समूची पृथ्वीको जीत लिया है”,

“बबर पाति साहि होइ गयौ । ता सुत साहि हिमाठ मयौ ॥
ता सुत अकबर साहि सुजानु । सो तप तपै दूसरी भानु ॥
ताके राज न कहूँ अनीति । बसुधा सर करै सब जीति ॥३९॥”

कवि परिमल्ल बरहिया जातिमें उत्पन्न हुए थे । उस समय बरहियोंके अनेको घर खालियरमें थे । सभी वैभव-सम्पन्न, भयंदापूर्ण और यशस्वी थे । उनमें सर्वोत्कृष्ट होनेके कारण ही चन्दन चौधरी कहलाते थे । कहनेका तात्पर्य यह कि कविका जन्म एक उच्च परिवारमें हुआ था ।

श्रीपाल चरित्र

यह काव्य अत्यधिक लोकप्रिय था । इसकी इतनी हस्तलिखित प्रतियाँ उपलब्ध हैं कि यहाँ सबका उल्लेख असम्भव ही है । छह प्रतियोंका विवरण काशी नागरी प्रचारिणी पत्रिकाकी बीसवीं त्रैमासिक रिपोर्टमें दिया गया है । ये प्रतियाँ क्रमशः वि० सं १८०७, १८३५, १८५६, १८७४, १९१३ और

१. श्रीपालचरित्र, पृथ ५, काशी नागरी प्रचारिणी पत्रिकाकी २०वीं त्रैमासिक रिपोर्ट, नं० ४ ।

१९२६ की लिखी हुई है। एक प्रति आमेरशास्त्रभण्डार जयपुरमें,^१ दूसरी जयपुरके ठोलियोंके दि० जैन मन्दिरमें^२ और तीसरी जयपुरके बन्नीचन्दजीके मन्दिरमें मौजूद है।^३ दिल्लीके पंचायती मन्दिरमें भी एक प्रति है। इन सबमें प्राचीन प्रति आमेरशास्त्रभण्डारकी है। यद्यपि काशी नागरी प्रचारिणी पत्रिका-की १९वीं विवरणिकाके सम्पादकोंने, इसका रचनाकाल वि० स० १६४९ निर्धारित किया है, किन्तु सभी प्राचीन प्रतियोंमें वि० सं० १६५१ दिया हुआ है।

यह एक उत्तम कोटिका प्रबन्ध-काव्य है। इसमें महाराजा श्रीपालका चरित्र वर्णित है। उनकी पत्नी मैनासुन्दरीने, जिनेन्द्र-भक्तिसे ही अपने पति श्रीपालका कोठ ठोक किया था। श्रीपाल भी भगवान् जिनेन्द्रका भक्त हो गया था। इस काव्यमें वीर और भक्ति रसका समन्वय हुआ है।

इसको पढ़नेसे स्पष्ट हो जाता है कि रचयिता एक प्रौढ़ कवि थे। उन्होंने आगे और ग्वालियरका सजीव चित्र उपस्थित किया है। श्रीपाल और मैनासुन्दरीके जीवनकी अनेक घटनाओंको सुन्दरताके साथ चित्रित किया गया है। धर्म और अधर्म, पाप और पुण्य, हिंसा और अहिंसाके घात-प्रतिघातोंको भी सुष्ठु ढंगसे दिखलाया है। अन्तमें जैनधर्म और उसके 'भक्तिपरक गीतों' में ही महाकाव्य पूर्ण हुआ है।

कविने जिन-शासन, जिन-माता और जिन-मुनियोंके चरणोंमें अपनी थूढ़ा समर्पित की है,

“वंदौं जिन शासन कौ धम्म, आप साथ नासै अघकर्म ।

वंदौं गुरु जे गुण के मूर, जिनके होय ग्यान कौ पूर ।

वंदौं माता सींह वाहिनी, जातैं सुमति होय अति घनी ।

वंदौं मुनियन जे गुन धम्म, नबरस मदिमा उदतिन कर्म ॥

प्रशस्ति अन्तिम ॥”

‘श्रीपाल चरित्र’ दोहे-चौपाइयोंमें लिखा गया है। कहींपर भी यति-भंग और छन्द-भग नहीं हुआ है। अनुप्रासोंका चयन भी सुन्दर है। यद्यपि उसकी भाषामें तद्भव शब्दोंका प्रयोग अधिक हुआ है, किन्तु उसकी गति-शीलता कहीं भी विभ्रूलल नहीं होने पायी है। भाषामें व्रज, अवधी, बुन्देलखण्ड और मारवाड़ीका

१. प्रशस्तिमंथन, जयपुर, पृष्ठ २७१। इस प्रतिका लिपिकाल वि० स० १७६४ दिया हुआ है।

२. राजस्थानके जैन शास्त्रभण्डारोंकी ग्रन्थसूची, भाग ३, पृष्ठ २१६।

३. वही, पृष्ठ ७९।

मिश्रण है। कही दोनो, लीनो, कही दियो, लियो, अजहूँ और कही कहाडे, मुवाणिणि, सीमाण और मणू आदि शब्दोंका प्रयोग है। मिश्रण होते हुए भी भाषाको 'सधुक्कडी' की संज्ञा नहीं दी जा सकती, क्योंकि उसमें साहित्यिकता है।

३९. वादिचन्द्र (वि० सं० १६५१)

ये मूलसंघके भट्टारक ज्ञानभूषणके प्रशिष्य और प्रभावचन्द्रके शिष्य थे। इनकी गद्दा गुजरातमें कहीपर थी। इनकी गुरुपरम्परा विद्यानन्दि, मल्लिभूषण, लक्ष्मीचन्द्र, वीरचन्द्र, ज्ञानभूषण, प्रभावचन्द्रके रूपमें कही जाती है।^१ वादिचन्द्र एक समर्थ साहित्यकार थे। उन्होंने संस्कृत और गुजराती मिश्रित हिन्दीमें लिखा। इनका संस्कृतमें लिखा हुआ 'पार्श्वपुराण' १५०० श्लोकप्रमाण है। उसकी रचना बाल्हीक नगरमें कार्तिक मुदी ५ वि० सं० १६४० को हुई थी।^२ 'ज्ञानसूर्योदय' नाटकको तो बहुत ही ख्याति है। उसका निर्माण माघ मुदी ८ वि० सं० १६४८ को मधूकनगरमें हुआ।^३ 'पञ्चनदूत' तो कालिदासके मेघदूतके आधारपर रचा गया एक सरस खण्ड-काव्य है। इसमें कुल १०१ पद्य हैं।^४ 'यशोधरचरित्र' अकलेश्वर भैरोवके चिन्तामणि पार्श्वनाथके मन्दिरमें, वि० सं० १६५७ में पूर्ण किया गया।^५

१ वादिचन्द्र, श्रीपाल आग्यान, प्रशस्ति, पृष्ठ ५-८, जैन साहित्य और इतिहास, पृष्ठ ३८७, पादटिप्पणी २।

२. ज्ञानसूर्योदय रसाब्जाके वर्षे पक्षे समुज्ज्वले।

कार्तिकमासि पंचम्या बाल्हीके नगरे मुदी ॥

पार्श्वपुराण, प्रशस्ति, ३ श्लोक, प्रशस्तिग्रन्थ, भाग १, वीरसेवामन्दिर, दिल्ली, प्रस्तावना, पृ० २४, पादटिप्पणी १।

३ यमु-वेद-रसाब्जाके वर्षे माघे सिताष्टमी दिवसे।

श्रीमन्मधुकनगरे सिद्धोऽयं बोधमरम्भः ॥

ज्ञानसूर्योदय नाटक, प्रशस्ति, ३ पद्य, जैन साहित्य और इतिहास, पृ० ३८५, पाद-टिप्पणी ४। यह नाटक, जैन ग्रन्थरत्नाकर कार्यालय, बम्बई-द्वारा प्रकाशित किया था। सन् १९०६ में, प० नाथूराम प्रेमीके अनुवादसहित प्रकाशित हो चुका है।

४ इस खण्डकाव्यको स्वर्गीय प० उदयलालजी काशीवालेने सन् १९१४ में हिन्दी अनुवाद सज्जित जैन साहित्य प्रसारक कार्यालय, बम्बई-द्वारा प्रकाशित किया था। अब यह निम्नवसागर प्रेसकी काव्यमालाके तेरहवें गुच्छकमें छपा है।

५. अकलेश्वरमुग्रामे श्रीचिन्तामणिमन्दिरे।

सप्तपंच रसाब्जाके वर्षेऽकारि मुशास्त्रकम् ॥

यशोधरचरित्र, प्रशस्ति, ८१वाँ पद्य, प्रशस्तिग्रन्थ, प्रथम भाग, दिल्ली, प्रस्तावना, पृ० २४, पादटिप्पणी ४अ।

‘सुलोचना चरित्र’ की एक हस्तलिखित प्रति वि० सं० १६६१ की लिखी हुई मिली है। ग्रन्थरचना उससे कुछ पूर्व हुई होगी।

उन्होंने गुजराती मिश्रित हिन्दीमें भी अनेक रचनाएँ की। उनमें महत्त्वपूर्ण ये हैं : ‘श्रीपाल आख्यान’, ‘भरत बाहुबली छन्द’, ‘आराधना गीत’, ‘अम्बिका कथा’ और ‘पाण्डवपुराण’।

श्रीपाल आख्यान

इस आख्यानकी एक प्रति बम्बईके ऐलक पन्नालाल सरस्वतीभवनमें मौजूद है। श्री मोहनलाल दुलीचन्द देसाईने जिस प्रतिका उल्लेख किया है, वह वि० सं० १६७६ पोष बदी ३ की लिखी हुई है।^१ आख्यानके विषयमें पण्डित नाथूरामजी प्रेमोने लिखा है कि यह एक गीतिकाव्य है और इसकी भाषा गुजराती मिश्रित हिन्दी है।^२ इसकी रचना संघपति धनजी सवाके कहनेमें वि० सं० १६५१ में हुई थी।^३ इसमें आकर्षणकी कोई कमी नहीं है। नौ रसोंका प्रयोग हुआ है। भाषामें प्रवाह और सरलता है। काव्यमें अधिकतर दोहे और चौपाईका प्रयोग हुआ है। प्रारम्भिक मंगलाचरण देखिए,

“आदि देव प्रथमि नमि, अंति श्री महावीर।

वाग्वादिनि वदने नमि, गरुड गुण गंभीर ॥”

“सरसनि सुममति गये अणुंसरि, गौर गरुआ गोथम मनि धरि।

बोलु एक हुं सरस आख्यान, सुण जे सज्जन सहु सावधान ॥”

इस काव्यके पठनेसे जिनेंद्रके प्रति भक्तिपूर्ण भावोका उदय होता है। चंचल चित्त स्थिर होकर भगवान्की भक्तिमें लग जाता है। दान देने, जिनपूजा करने और सम्मत्स्व धारण करनेमें मन लगता है। शवकार मन्त्रके उच्चारणमें, और ब्रह्मकी धारण करनेमें हृदय आनन्दका अनुभव कर उठता है। इस गीतके पानेसे नर-नारियोंकी अनेक प्रकारके मंगल प्राप्त होते हैं,

“भविष्य धर मन करीने सुणज्यो नित सम्बन्ध जो ॥९॥

१. इसकी एक हस्तलिखित प्रति ईष्टरके शास्त्रभण्डारमें मौजूद है, और दूसरी डेलक पन्नालाल दि० जैन सरस्वतीभवनमें है।

२. जैनगुर्जरकविओ, तीजो भाग, पृ० ८०४।

३. जैन साहित्य और इतिहास, पृ० ३८७।

४. संघपति धन जी सवा बचने कीधो ए प्रबध जी।

केवली श्रीपाल पुत्र सहित तुम्ह नित्य कगो जयकार जी ॥१२॥

५. जैनगुर्जरकविओ, तीजो भाग, पृ० ८०३।

दान दीजे जिनपूजा कीजे समकित मनें राखिजै जी ।
 सुत्रज गणिपु णवकार गणिपु असत्य न विमाधिजे जी ॥१०॥
 लोभ तजीजे ब्रह्म धरीजे सांभस्यानुं फल एह जी ।
 ए गीत जे नर नारी सुणसे अनेक मंगल तरु गोह जी ॥११॥”

भरत-बाहुबली छन्द

इसका उल्लेख श्री मोहनलाल दुलीचन्द देसाईने ‘जैनगुर्जरकवियों’ भाग ३ पृ० ८०४-५ पर किया है। उसका एक पद्य इस प्रकार है,

“बोकि चादीचंद्र गणनु कुण रत्नाकर,
 भवनि एक तुं मल अचक महिमा महिमाकर,
 तुं असलउ अरदेव जित भवतारण,
 आश्रीतना जे कांक तेहनुं नरक निवारण,
 ऋषभदेव वंछित भलो, बाहुबल जग जाणीहं,
 भगति पामो भाव सुं तुम गुण एक बखानीह ॥४८॥”

आराधना गीत^१

इसकी प्रति सादरापुरमे पार्श्वनाथ चैत्यालयके सरस्वतीभवनमे धर्मभूषणके शिष्य ब्रह्म बाघजीकी लिखी हुई मौजूद है। यह एक मुक्तक काव्य है, और उसमे कुल २८ पद्य हैं। प्रत्येक पद्य अर्हन्तकी भक्तिसे सम्बन्धित है। प्रथम पद्यमे ही सरस्वती और गणधरकी वन्दना करते हुए कविने कहा है कि जो कोई इस आराधनाकी पढ़ेगा अथवा सुनेगा, उसके पापका तो लेश-मात्र भी न रह जायेगा।

“श्री सरस्वती नमी वर पाय, गोरुआ गणधर राय ।
 कहू आराधना सुविशेष, सुणें पाप न रहे ऊबलेस ॥१॥”

अम्बिका-कथा

इस कथाकी रचना वि० सं० १६५१ मे हुई थी। इसकी एक हस्तलिखित प्रति लखनऊके श्री विजयसेन और यति रामपालजीके पास है। इसमे देवी अम्बिकाके प्रति भक्ति-भाव प्रदर्शित किया गया है। यह कथा प्रकाशित हो चुकी है।^२

१. वही, पृ० ८०४।

२. अगरचन्द नाट्य, अम्बिकाकथा, अनेकान्त, वर्ष १३, किरण ३-४।

पाण्डव-पुराण

इसकी हस्तलिखित प्रति जयपुरके तेरहपन्थी मन्दिरमें मौजूद है। इसकी रचना वि० सं० १६५४ में नौचकमें हुई थी।^१

४०. गणि महानन्द (वि० सं० १६६१)

तपागच्छके प्रसिद्ध श्रीहीरविजयसूरिकी दिव्यपरम्परामें एक श्री विद्याहर्ष हुए। उनके शिष्य गणि महानन्द थे।^२ सम्भवतया महानन्द गुजरातके रहनेवाले थे, क्योंकि उनकी रचनापर गुजरातीका अधिक प्रभाव है। ऐसा प्रतीत होता है कि गुजराती उनकी मातृ-भाषा थी। अपने पूर्वाचार्योंका उल्लेख करते हुए उन्होंने लिखा है कि श्री हीरविजयसूरिने अकबर बादशाहको उरदया दिया था, और श्रीविजयसेन गणिने अकबरके दरबारमें भट्ट नामके एक विद्वान्को वाद-विवादमें परास्त किया था,

“श्री विजयसेन गणधार रे।

जिणि शाहि अकबरनो सभा माहि, भट्ट सुरे कीधो कीधो बहुअ रांग रे।

मिथ्यामत रेषई करी रे जिणि गद्यु गद्यु जिनशामनि रंगरे ॥”

महानन्दकी एक-मात्र रचना ‘अजना-सुन्दरी रास’ है, जा रायपुरमें वि० सं० १६६१ में रची गयी थी। अजना हनुमान्की माँ थी। उनपर अनेक आपत्तियाँ आयी, किन्तु वे जिनन्द्रकी भवितसे विचलित न हुईं। उनका सारा जीवन भक्तिका ही जीवन है। उनकी तुलना मीरासे नहीं की जा सकती। मीराने लौकिक पक्षको नगण्य समझा, अलौकिकमें ही विभोर बनी रही। अजनाने लोक और अलोक दोनों ही का समान रूपसे निर्वाह किया। उसने गृहस्थाश्रमके कर्तव्योंका भी पालन किया, और बांतरागी भगवान्से प्रेम भी किया।

१. वेदबाणपटम्नाके वर्ये त्रिपेय मागि चद्रे।

नौचकानगरेऽकारि पाण्डवाना प्रबन्धकः ॥६७॥

प्रशस्तिसंग्रह, प्रथम भाग, दिल्ली, पन्तावना, पृष्ठ २४, पादटिप्पणी ३।

२. गणि महानन्द, अजनासुन्दरीरास, अन्तिम प्रशस्ति, जैन सिद्धान्त-भवन आरा-की हस्तलिखित प्रति।

अजना सुन्दरी रास, अन्तिम प्रशस्ति, पृष्ठ ११।

अंजना सुन्दरी रास^१

इस रासमें अंजनाके जीवनकी विविधता चित्रित की गयी है। अंजनाकी विरहावस्था उन सबमें उत्कृष्ट है। कहीं प्रियमें मिलनेकी उत्कण्ठा है, कहीं प्रिय-के दृष्ट-अनिष्टकी चिन्तामें खाना-पीना तक विस्मरण हो गया है, और कहीं प्रिय-की स्मृति-जन्य विभोरताने वस्त्रों तकको विष्टुंखल कर दिया है। सब कुछ नैसर्गिक है, बनावटका आभास भी नहीं। वही पतिव्रता जब अकारण ही पति-द्वारा तिर-स्कृत होगी है, तो इस दुःखको प्रथम मिलनकी स्मृतिसे उपशम कर लेती है। उसकी सासने भ्रमवशात् अंजनाको घरसे निकाल दिया, उस समय वह गर्भिणी थी। उस समयका करुणाजनक दृश्य काव्यका मार्मिक स्थल है। किन्तु अंजना-ने भगवान्‌का सहारा न छोड़ा। उसके जीवनका यह भाग गहरी भगवद्‌भक्तिसे युक्त है।

बीच-बीचमें प्राकृतिक दृश्योंका चित्रण भी स्वाभाविक ढंगमें हुआ है। वसन्त आ गया है। चारों ओर वनमाला फूल गयी है। कलियोंमें बहार आने लगी है, जैसे कुकुमका रंग घोलकर चारों ओर छिटक दिया गया हो। ऐसी शोभा-के मध्यमें सुन्दरी अंजना हाथमें मंजरी लिये अपनी मखियोंके साथ क्रीडा कर रही है,

“फुलिय वनह वनमालीय वालीय करइं रे टकोल ।

करि कुकुम रंग रोलीय घोलाय झकम झौल ॥

खेलइ खेल खंडो कली मांकली सहीयर साथ ।

अंजना सुंदरी सुंदरी मंजरी ग्रही करी हाथ ॥५४॥”

मधुकर गुंजार कर रहे हैं। कोयल बोल रही है, और मलयानिल बह रहा है। ऐसा प्रतीत होता है जैसे कि महानृप मदनने विरहिणियोंको दण्ड देनेके लिए ही यह सब आयोजन किया हो। तभी तो अलियोंकी गुंजारमें मारका विकार, कोयलकी कूकमें कन्तसे मिलनेकी हूक और मन्द-गुग्गुल पवनमें उद्दीपनकी आग है,

“मधुकर करइं गुंजारव मार विकार वहंति ।

कोयल करइं पटहुकड़ा टूकड़ा मेलवा कंत ॥

मलयाचल थी चलकिउ पुलकिउ पवन प्रचंड ।

मदन महानृप पासइ विरहीनि सिर वंड ॥५५॥”

१. इसकी हस्तलिखित प्रति जैन सिद्धान्त-भवन आरामें मौजूद है। इसमें कुल २२ पन्ने हैं।

इसी वसन्तमे देवता नन्दीश्वरकी यात्रा करते हैं। वहाँके मन्दिरोंमें चढ़ानेके लिए उनके हाथमे सुगन्धित फूल होते हैं,

“एणि समइ नंदीसर वरइ सुरवर जाइ यात्र ।

दीसइ गयण वइता कर गृही कुसुमनो पात्र ॥५६॥”

अंजनाकी जैन मुनियोकी भक्तिमे आनन्द मिलता था। वह प्रायः उन्हें आहार दिया करती थी। एक बार उसने आहार देनेके लिए ‘नन्दन’ नामके मुनि-का पडिगाहन किया, जिन्होंने अपने दुर्द्धर्ष तपसे संसारको जीत लिया था। वे चरम-शरीरी थे। उनके गुणोंको गाकर प्रत्येक मनुष्य आनन्दका अनुभव करता है, और उसके सब मनोवाञ्छित पूरे हो जाते हैं,

“इषि परिगायु अजना, सुंदरी नंदन धीर ।

द्रव्य भाव बेरी प्रबल, जिण जोत्या जा बइधीर ॥

चरम शरीरी सुगुण नर, गातां होइ आणंद ।

छइ मनवञ्छित संपदा, हम बोलइ गणि महानद ॥५६-५७॥”

हाँ० रामसिंह तोमरने महार्णव-द्वारा रचित एक ‘आणंद स्तोत्र’ की बात कही है। इसमे ४२ पद्य हैं। किन्तु अब यह प्रमाणित हो गया है कि वे महार्णव एक भिन्न व्यक्ति थे। उनकी रचना ‘आणंद’से भिन्न है कि उसका निर्माण विक्रम-की चौदहवीं शताब्दीमे हुआ होगा। ‘आणंद’का प्रकाशन ‘सम्मेलन-पत्रिका’मे हो चुका है।

४१. मेघराज (वि० सं० १६६१)

ये पार्श्वचन्द्रसूरिगच्छके साधु थे। इनकी गुरु-परम्परा इस प्रकार थी : पार्श्वचन्द्र, समरचन्द्र, राजचन्द्र और श्रवणश्रुषि। मेघराज श्रवण श्रुषिके शिष्य थे। इसी शताब्दीमें एक दूसरे मेघराज भी हुए हैं, वे मेघमण्डल कहलाते थे और जो दिगम्बर ब्रह्म-शान्तिके शिष्य थे। उन्होंने ‘शान्तिनाथ चरित्र’ की रचना की थी। किन्तु मेघमण्डल सतरहवीं शताब्दीके पूर्वार्धमे और मेघराज उत्तरार्धमे हुए थे। एक तीसरे मेघराज और थे जो भानुलब्धिके शिष्य थे और जिन्होंने ‘सत्तर-भेदी पूजा’ का निर्माण किया था।

मुनि मेघराज एक प्रौढ़ साहित्यकार थे। भाव, भाषा और शैली सभी दृष्टियों-

से उनकी रचनाएँ सत्काव्यकी कोटिमें आती हैं। उन्होंने स्थान-स्थानपर रोचक ढंगसे अलंकारोका प्रयोग किया है।

संयम प्रवहण

इसको 'राजचन्द्र प्रवहण' भी कहते हैं। इसमें राजचन्द्रसूरिके साधुजीवनकी महत्ताका उल्लेख है। इसे हम साधु-भक्तिका ग्रन्थ कह सकते हैं। इसमें रामचन्द्र-सूरिके पूर्वाचार्य सोमरत्नसूरि, पासचन्द्रसूरि और समरचन्द्रसूरिके माता-पिता और आचार्य बनने आदिका भी वर्णन किया गया है। इसकी रचना वि० सं० १६६१ में हुई थी। इसकी एक प्रति सं० १६८१ आषाढ सुदी १५ की लिखी हुई जयपुरके ठोलियोंके मन्दिरमें वेष्टन नं० ३३९ में बँधी रखी है। उसका आरम्भ और अन्त इस प्रकार है,

“रिसहु जिणिसर जगतिकड नामि नरिंद मरुहार ।

प्रथम नरेसर प्रथम जिन त्रिभोवन जन साधार ॥१॥

चक्री पंचम जाणीह सोलमड जिनराय ।

ज्ञान्तिनाथ जगि ज्ञान्तिकर नर सुर प्रणमइ पाय ॥२॥”

अन्तिम — राग-धन्यासी

“गछपति दरिसणि अति आणंद ।

श्रीराजचंद सूरिसर प्रतपठ जा कगि हु रविचन्द ॥४९॥

संयम प्रवहण माळिमगायड नयर लम्भावत माहि ।

संवत सोल अनह इकसठई आणी अति उल्लाह ॥गछ॥

सरवण ऋषि गुरु साधु शिरोमणि, मुनि मेघराज तसु सीस ।

गुण गछपति ना भावइ भावइ पहुचइ आस जगोस ॥१५२॥”

अन्य रचनाएँ^१

इनकी अन्य रचनाओंमें 'नल-दमयन्ती रास', 'सोल सलीनो रास', 'पार्श्वचन्द्र स्तुति' तथा 'सद्गुरु-स्तुति' और हैं। इनमें 'पार्श्वचन्द्र-स्तुति' उन पार्श्वचन्द्रकी बन्दना है जिनके नामपर 'पार्श्वचन्द्रसूरिगच्छ' ही चल पड़ा था। 'सद्गुरु-स्तुति' में गुरुकी स्तुति की गयी है और वह एक सुन्दर गीति-काव्य है।

४२. सहजकीर्ति (वि० सं० १६६१-१६९७)

यह सांगानेर जयपुरके रहनेवाले थे। इनकी कृतियोंसे इनके पारिवारिक जीवनका कुछ भी पता नहीं चलता है। यह खरतरगच्छकी क्षेम शास्त्राके साधु थे। इन्होंने मुनि जिनचन्द्रका श्रद्धापूर्वक स्मरण किया है। इनके गुरुका नाम आचार्य हेमनन्दन था। इनकी विशेष ख्याति थी। इनकी गुरु-परम्परा इस प्रकार थी : जिनसागर, रत्नसागर, रत्नहर्ष, हेमनन्दन, सहजकीर्ति। इनके 'शत्रुजय महात्म्य रास'से आचार्य जिनसिंहमूरि और मन्नाट अकबरकी भेंटका वृत्त विदित होता है।^१ इनकी रचनाओंका सक्षिप्त परिचय निम्न प्रकारसे है

प्रीति-छत्तीसी

इसकी रचना सांगानेरमें वि० सं० १६८८ में विजयदशमीके दिन हुई थी। उसकी प्रति जयपुरके टोलियोंके मन्दिरके गुटका नं० ९७ में संगृहीत है। इसकी एक प्रति प० तिलकविजयके शिष्य गोदाके द्वारा श्राविका सभलदेके पढ़नेके लिए लिखी हुई बड़ोदराके शास्त्रभण्डारमें मौजूद है।^२ उसका आदि और अन्त देखिए, आदि

“प्रीति न किण्डी जीती जायई, इकह्विणु अरिहंतजी,
भावई कोडि उपाय करउ कोइ, लागई मंत न तंतजी।”

अन्त

“प्रीति छत्तीसी ए बयरागि, भविक मणि हितकारजी,
वाचक सहजकीरति कहइ भावइ, श्री सघ जयजयकारजी।”

‘पार्ष्व-भजन’, ‘चउवीम’, ‘जिनगणघरवर्णन’, ‘पार्ष्वजिनस्थानवर्णन’ और ‘बीम तीर्थंकरस्तुति’ ये चारों भक्तिसम्बन्धी काव्य जयपुरके बंधोचन्दजीके जैन-मन्दिरमें गुटका नं० ११६ में निबद्ध हैं। उनके रचनाकालके विषयमें कुछ भी विदित नहीं है। हो सकता है कि सतरहवीं शताब्दीका अन्तिम पाद ही इनका रचनासमय हो, क्योंकि इनकी ‘प्रीति छत्तीसी’ आदिकी रचना उसी समय हुई है।

शत्रुजय महात्म्य-रास

इसकी रचना आसणकोट में सं० १६८४ में हुई थी। इसकी एक प्रति वि०

१. श्री जिनसिंह मिह जिम दिणउ, तसु पाटई चित लावई,

अकबर साहि सभासन रजी, जलनिधि मोन छुडावइ रे।

शत्रुजय महात्म्य रास, अन्त भाग, पृथ ७१वाँ, जैनगुर्जरकविओ, भाग १, पृ० ५२५।

२. जैनगुर्जरकविओ, भाग १, पृ० ५२६।

सं० १८४५ कार्तिक शुक्ला ५ की लिखी हुई मौजूद है, जिसका उल्लेख श्री देसाई महोदयने किया है।^१

सुदर्शन श्रेष्ठि राम

इसकी रचना बगडोपुरमे वि० सं० १६६१ मे हुई थी। इसमे सेठ सुदर्शनका जीवन-चरित्र वर्णित है। वह भगवान् जिनन्दका परम-भक्त था। पूरा ग्रन्थ भक्तिमे ही ओतप्रोत है। प्रारम्भिक पक्तियाँ इस प्रकार हैं,

“केवल कमलाकर सुर, कोमल वचन विलास,
कवियण कमल दिवाकर, पणमिय फलविधि पास।
सुरनर किंनर वर ममर, सुन चरणकंज जास,
सरस वचन कर सरमती, नमीयइ सोहाग वास।
जासु पसायइ कवि लहर, कविजनमई जसवास,
हंसगमणि सा भारती, देठ मुझ वचन विकास।”

जिनराजसूरि गीत^३

यह गीत ऐतिहासिक जैन काव्य-संग्रहमे प्रकाशित हो चुका है। इसमे १८ पद्य हैं। जिनराजसूरिकी महिमाका वर्णन करते हुए कविने लिखा है,

“राउल ‘मीम’ सभा भली रे लाल, ‘जैसलमेर’ मझार।
परवादी जीता जियइ रे लाल, पाम्यउ जय जयकार ॥४॥
क्रोध तज्यउ काया धकी रे लाल, दूरि कियउ अहंकार।
साथानइ मानइ नही रे लाल, लोभ न चित्त छिगार ॥८॥”

गुरुमे इतने गुण हैं कि कवि उनका वर्णन नहीं कर पाता —

“जिण माहि बहु गुण सूरिना, देखियइ प्रकट प्रमाण।
वरणवी हुं नवि सकूं, तसु विद्या तणउ गान ॥७॥

गुरुके दर्शनसे परम आनन्द मिलता है,

“सद्गुरु बंदियइ, ‘श्री जिनराज सुरिन्द’।
दरशन अधिक आणंद, जंगम सुरतरु कंद ॥२॥”

१. जैनगुरुकविओ, भाग १, पृ० ५२५-२६।

२. जैनगुरुकविओ, भाग ३, पृ० १०१६।

३. ऐतिहासिक जैन काव्यसंग्रह, पृ० १७४-१७६।

जैसलमेर चैत्य प्रवाडी'

इसकी रचना वि० सं० १६७९ में हुई थी। इसमें ७ गीत हैं। जैसलमेरके चैत्योंकी नमस्कार किया गया है। उसका आदि भाग देखिए,

“साधु साधवी श्रावक श्रावी, श्री संधनई परिवार रे भाई,
श्री जिनराज सूरिसर हरषई, जैसलमेरु मन्नारि रे भाई।
चैत्र प्रवाडि करइ विधि सेती, वाजई वाजिन्न सार रे,
गावई गीत मधुर सर गोरी, खरतर गच्छ जयकार रे भाई ॥”

अन्य रचनाएँ

सद्गुणकोत्तिने 'कलावती रास' वि० सं० १६६७, 'व्यसन सत्तरी' १६६८, 'देवराज वच्छराज चौपई' १६७२, 'सागर घेष्ठिकथा' १६७५, 'शीलरास' १६८६, और 'हरिवचन्द्र चौपई' १६९७ की भी रचना की थी।

४३. ब्रह्मगुलाल (वि० सं० १६६२)

श्री ब्रह्मगुलाल रपरी और चन्दवार गाँवोंके समीप 'टापू' नामक गाँवके रहनेवाले थे।^१ यह आज भी आगरा जिलेमें यमुना नदीके किनारे बसा हुआ है। इसके तीन ओर नदी बहती है, अतः यह एक छोटा पूरा प्रायद्वीप ही है। इस भौगोलिक परिभाषासे अर्नाभिज्ञ होनेके कारण ही उसका नाम टापू चल पडा होगा, और उस प्रचलित नामको ही कविने लिखा है। श्री कस्तूरचन्दजी काशलीवालने लिखा है कि ब्रह्मगुलालजी खालियरके रहनेवाले थे।^३ किन्तु सत्य तो यह है कि उन्होंने 'त्रेपन क्रिया' की रचना 'गढ गोपाचल' अर्थात् खालियरमें की थी,^४ किन्तु वे वहाँके रहनेवाले नहीं थे।

१. जैनगुजरकविओ, भाग ३, पृ० १०२२।

२. मध्यदेश रपरी चन्दवार, ता समीप टापू सुषसार।

कृपण जगावनकथा, अन्तिम प्रशस्ति, हस्तलिखित प्रत, श्री शान्तिनाथ दि० जैन मन्दिर, अलीगंज।

३. प्रशस्तिमंथद, जयपुर, अगस्त १९५०, प्रस्तावना, पृ० २१।

४. ब्रह्मगुलाल विचारि बनाई गढ गोपाचल थानै।

छत्रपती चहुँ चक्र विराजै साहि सलेम मुगलाने।

त्रेपन-क्रिया, अन्तिम पाठ, प्रशस्तिमंथद, जयपुर, १९५०, पृ० २२०।

श्री ब्रह्मगुलालके गुरुका नाम भट्टारक जगभूषण था। वे अपने समयके प्रसिद्ध विद्वान् और समर्थ गुरु थे। उन्हींसे ब्रह्मगुलालने ज्ञान उपाजित किया था और उन्हींकी प्रेरणासे 'कृपण जगावनहार' का निर्माण किया। वह बादशाह जहाँगीर-का समय था। उसका शासनकाल संवत् १६६२ से १६८४ तक माना जाता है। श्री ब्रह्मगुलाल भी इसी समय हुए हैं। उनकी 'त्रेपन-क्रिया' सं० १६६५ में और 'कृपण जगावनहार' सं० १६७१ में बना।

उस समय टापूका राजा कीरतिसिंह था, जो तेग और त्याग दोनोंमें ही समान रूपसे निपुण था। वह अपने भव्य गुणोंके कारण कुलमें दीपकके समान माना जाता था। वह अपने मण्डलमें गो-रक्षाके लिए प्रसिद्ध था। भगवान् ने उसे अत्यधिक उदार बनाया था। उसीके राज्यमें धर्मदासजीके भतीजे मथुरामलजी रहते थे, जो अपने कुलके सिरमौर, और दान देनेमें सेठ सुदर्शनके समान थे। वे ब्रह्मगुलालजीके घनिष्ठ मित्र थे, यहाँतक कि ब्रह्मगुलालके मुनि बननेपर वे स्वयं भी क्षुल्लक हो गये थे, और ब्रह्मगुलालके साथ ही रहते थे।

ब्रह्मगुलाल सच्चे कलाकार थे। एक बार उन्होंने सिंहका वेष बनाया, तो कुछ ऐसा मच्चा सिंहका भाव आया कि उससे एक राजकुमारकी हत्या हो गयी। राजकुमारके पिताको सम्बोधन करनेके लिए जब जैन मुनिका वेष धारण किया तो फिर सच्चे जैन मुनि हो गये।

मुनि ब्रह्मगुलालकी छह रचनाएँ उपलब्ध हुई हैं 'त्रेपन-क्रिया', 'कृपण जगावन कथा', 'धर्मस्वरूप', 'समवधारणस्तोत्र', 'जलगालन क्रिया' और 'विवेक-चोपई'। इनमें 'विवेक-चोपई' जयपुरके ठोलियोंके मन्दिरमें है।

१. जगभूषण भट्टारक पाइ, करो ध्यान-अंतरगत आइ।

ताकी सेवगु ब्रह्म गुलाल, कीजी कथा कृपण उर-साल ॥

कृपण जगावन कथा, अन्तिम प्रशस्ति, हस्तलिखित प्रति, श्री शान्तिनाथ दि० जैन मन्दिर, अलीगज।

२. सोरठ सै पैंसठि संमच्छर कातिग तीज अंधियारी हो।

त्रेपन क्रिया, अन्तिम पाठ, प्रशस्तिसंग्रह, जयपुर, पृ० २२०।

३. सोरठ सै इकहत्तर जेठ, नुमीहि दिवस सुमरि परमेष्ठि।

कृपण जगावन कथा, अन्तिम प्रशस्ति, अलीगंजकी हस्तलिखित प्रति।

४. कृपण जगावन कथा, अन्तिम प्रशस्ति, अलीगंजवाली प्रति।

५. गये मनाने की मथुरामल, यती धर्म महिमा जानी।

क्षुल्लक होकर साथ हो लिये, भोग वासना सब हानी ॥

कवि पुत्रपति, ब्रह्मगुलाल मुनिकी कथा।

६. ठोलियान मन्दिर, जयपुरका गुटका नं० १२४।

त्रेपन-क्रिया

इसकी प्रति आमेरशास्त्रभण्डारमें मौजूद है। इसकी रचना कार्तिक बंदो तीज सं० १६६५ में हुई थी। रचनास्थल ग्वालियर है। उस समय वहाँ सम्राट् जहाँगीरका राज्य था।

इस काव्यमें जैनोकी त्रेपन धार्मिक क्रियाओका उल्लेख है। उनका उल्लेख उपास्य बुद्धिसे ही किया गया है, अन्यथा क्रियाओके कोरे बखरणमें गणितकी शुष्कता अवश्य आ जाती। काव्यमें रूखेपनके दर्शन भी नहीं होते। प्रथम मंगल-चरणमें ही कविने स्वीकार किया है कि भगवान् जिनेंद्रकी चर्चा करने-मात्रसे ही पाप तो तुरन्त ही पलायन कर जाते हैं, और करोड़ों विघ्न क्षण-मात्रमें नष्ट हो जाते हैं। भगवान् जिनेंद्रके मुखसे उत्पन्न हुई सरस्वती देवीका स्मरण करनेसे काव्यके निर्माणमें आशातीत सफलता मिलती है। तीनों लोकके निवासी उस देवीकी बन्दना करनेमें अपना अहोभाग्य मानते हैं,

“प्रथम परम मंगल जिन चर्चनु, दुरित तुरित तजि भजि हो।
कोटि विघ्न नासन अरिर्नंदन, लोक सिग्यारि मुख राजें हो।
सुमिरि सरस्वति श्री जिन उद्भव, सिद्ध कवित सुम बानी हो।
गन गन्धर्व जस्य मुनि इन्द्रनि, तानि भुवन जन मानी हो ॥”

कृपण जगावनहार

इसकी एक प्रति अलीगंज जिला एटाके शान्तिनाथ दिगम्बर जैन मन्दिरके शास्त्रभण्डारमें है, दूसरी दिल्लीके पचायती मन्दिरमें और तीसरी नहरौली, आगराके जैन साधु श्री सुखचन्द्रजीके पास ‘काशी नागरी प्रचारिणी पत्रिका’के खोज-कर्त्ताने देखी थी।^१ इसके कथानकमें सरसता है और भाषामें रमणीयता।

इस काव्यमें कृपणकी कथाके साथ-साथ भक्ति-रस पुष्ट हुआ है। क्या मैं धर्य-करी और लोभदत्त दोनों ही कृपण हैं। उनकी दुर्दशाका कारण जिनेंद्रकी भक्ति से विमुख हो जाना ही है। धर्यकरी अपने पूर्व भवमें घबलसेठकी पत्नी मल्लि थी। एक आष्टाह्निक पर्वोत्सवमें उसने कोई उत्साह नहीं दिखाया, अपितु पूजनकी सामग्रीमें सडा-गला माल जुटा दिया और मुनियोंके मलिन शरीरको देखकर घृणा की, अतः अगले भवमें वह कोढ़िन हुई और नारकीय दुःख भोगने पड़े। अन्तमें भगवान् जिनेंद्रकी भक्ति करने और साधुओकी सेवासे ही वह स्वर्गमें देव हुई।

कृपण सेठ लोभदत्तकी दो पत्नियाँ कमला और लच्छा जिनेंद्रकी भक्त थी। एक बार सेठकी अनुपस्थितिमें दोनोंने जैन मुनियोंको धद्धापूर्वक आहार दिया,

१. काशी नागरी प्रचारिणी पत्रिकाका पन्द्रहवाँ त्रैवार्षिक विवरण।

अतः उनको आकाशगामिनी और बन्धमोचिनी विद्याएँ सिद्ध हो गयी। सेठ जब उनको किवाड़ोंमें बन्द करके चला जाता था तो वे इन विद्याओंके बलपर सहस्र-कूट चैत्यालयकी वन्दना करने जाती थी। सहस्रकूट चैत्यालयके समीप रत्न तो बिलखे ही रहते हैं। एक बार वे पड़ोसिनको ले गयी तो वह बहुत-से रत्न समेट लायी। सेठको उमोसे वहाँके रत्नोंकी बात विदित हुई, और एक दिन वह विमानकी गुलान्दमे बैठ गया। किन्तु संयोगवशात् विमानका वह भाग फट गया और सेठकी मृत्यु हो गयी। दोनों सेठानियोंको दुःख तो हुआ किन्तु सन्तोषपूर्वक जिनेन्द्रपूजा और मृतियोंको दान देनेमें मन लगाया, अतः वे इहजीवनलीला समाप्त कर स्वर्गमें देव हुई^१।

इस प्रकार 'कृपण जगावन कथा'में जिनेन्द्रकी भक्ति ही प्रमुख है। इसी कथामें एक जैन आचार्यने राजा वसुपतिको जिनेन्द्रकी मूर्ति-पूजाकी उपयोगिता बनलायी है। उन्होंने कहा कि प्रतिमा-पूजन पुण्यका निमित्त है, उससे आत्मा ज्ञानरूपमें परिणमन होती है। प्रतिमा-दर्शनसे कषाय गल जाता है।

“प्रतिमा कारण पुण्य निमित्त, बिनु कारण कारज नहि मित्त।

प्रतिमा रूप परिणवै आपु, दोषादिक नहि म्यापै पापु।

क्रोध लोभ माया बिनु मान, प्रतिमा कारण परिणवै ज्ञान।

पूजा करत होइ यह भाउ, दर्शन पाए गलै कषाउ ॥”

धर्मस्वरूप

इसकी प्रति आमेरशास्त्रभण्डारमें मौजूद है। उसमें पद्य-संख्या ९२ है। इसकी रचना भाद्रपद शुक्ला तृतीया सं० १७२० में हुई थी। उसमें जैन धर्मका स्वरूप वर्णन है।

कविने प्रारम्भके मंगलाचरणमें सरस्वती और गणपतिके चरणोंकी वन्दना की है^२, किन्तु इससे यह न समझना चाहिए कि ग्रन्थका सम्बन्ध जैन धर्मसे नहीं है। क्योंकि “कोजे बाणो श्री जिणवर सार, संसार सग उतरै पार” और “मन्दिर वेदी दीरघ होइ, जीणवर धरम जपै सो होइ” स्पष्ट रूपसे जैन धर्मकी महिमाकी बतानेमें समर्थ है। एक नहीं अनेक जैन कवियोंने सरस्वती और गणपतिकी वन्दनासे अपने ग्रन्थोंका प्रारम्भ किया है। सरस्वतीको भक्ति तो जैन-परम्परामें बहुत प्राचीनकालसे चली आ रही है, किन्तु गणपतिको भी विद्याके अधिष्ठातृ देवके रूपमें हिन्दीके जैन कवियोंने स्वीकार किया था।

१. कृपण जगावन कथा, अलीगजवाली प्रति।

२. प्रथम सुमरी सारदा, गणपति लागू पाय।

गुण गाऊँ श्री जिण तणा, सुनौ भव्य मन लाय ॥

४४. उदयरज जती (वि० सं० १६१७)

‘मिश्रबन्धुविनोद’ के रचयिताओंने इनके आश्रयदाताका नाम महाराजा रायसिंह लिखा है, जिन्होंने वि० सं० १६३० से १६८८ तक राज्य किया^१। किन्तु उदयरजकी लिखी हुई ‘भजनछत्तीसी’से स्पष्ट है कि इनके आश्रयदाता जोधपुरके राजा उदयसिंह थे। इसी आधारपर श्री अगरचन्दजी नाहटाने ‘मिश्रबन्धुविनोद’ का निराकरण किया है।^२

उदयरज जोधपुरके पासके रहनेवाले थे।^३ मिश्रबन्धुओंने उन्हें बीकानेरका रहनेवाला लिखा है।^४ हो सकता है कि बीकानेरमें उनका जन्म हुआ हो और जोधपुरमें आश्रय मिला हो।

‘भजनछत्तीसी’में अपना परिचय देते हुए कविने लिखा है कि यह ग्रन्थ मैंने ३६ वर्षकी उम्रमें बनाया और उसका निर्माणकाल सं० १६६७ है।^५ अब यह निश्चित है कि उदयरजका जन्म सं० १६३१ में हुआ होगा। इनके पिताका नाम भद्रसार, माताका नाम हरपा, भ्राताका नाम मुरचन्द्र, पत्नीका नाम पुरवणि, पुत्रका नाम सुदन और मित्रका नाम रत्नाकर था। ये खरनरगच्छीय भद्रमारके शिष्य थे। भद्रसारने ‘चन्दनमलयगिरा चौपई’की रचना की थी।

इनकी रचनाओंमें ‘गुणवावनी’, ‘भजनछत्तीसी’, ‘चौबीस जिन सबैया’ और

१. मिश्रबन्धुविनोद, प्रथम भाग, पृष्ठ ३६४।

२. राजस्थानमें हिन्दीके उस्तानिखिल ग्रन्थोंका संज्ञ, भाग २, परिशिष्ट १, पृ० १४२-१४३।

३. साम समये उदयानिह बाम समये योधपुर।

भजनछत्तीसी, पद्य ३०।

४. मिश्रबन्धुविनोद, प्रथम भाग, पृ० ३२३।

५. सालहमें सनमठे, कीध जन भजन छत्तासी।

मोनु वरम छत्तास, हूब भनि आवट ईसो।

भजनछत्तीसी, ३७ वें पद्यकी प्रथम दो पक्तियों।

६. समपि पिता भद्रमार जन्म समये हरपा उर।

समपि भ्रात मुरचन्द्र मित्र समये रवणावर।

समपि कालत्र पुरवणि समपि पुत्र सुदन दिवावर

रूप अने अवतार ओ भो समपे आपज रहण

उदैराज इह लघौ रतौ, भवभव समये मठ महण ॥

भजनछत्तीसी, पद्य ३०।

‘मन प्रशंसा-दोहा’ अत्यधिक प्रसिद्ध हैं। ‘मित्रबन्धु-विनोद’ में ‘रंगेजदीन महताब’-को भी इनकी ही रचना माना है।^१ इसके अतिरिक्त ‘वैद्य विरहिणी प्रबन्ध’ भी इन्हींका रचा हुआ है। गुणबावनी कहीं ‘सुभाषित बावनी’ और कहीं ‘गुणभासा’ के नामसे प्रसिद्ध है।

भजनछत्तीसी

इस काव्यकी रचना वि० सं० १६६७ फाल्गुन बदी १३ शक्रवारके दिन हुई थी। इसका रचनास्थल जोधपुर राज्यान्तर्गत ‘माडावाड’ नामका स्थान माना जाता है। उस समय वहाँ जगमाल नामका राजा राज्य करता था।^२ प्रत्येक भजन भगवान् जिनेन्द्रकी भक्तिसे युक्त है। भाषाके प्रवाह और भावकी प्रौढता-को देखकर ऐसा प्रतीत होता है कि कविकी काव्य-शक्ति पर्याप्त रूपसे विकसित थी। एक स्थानपर कविने आत्माको सम्बोधन करते हुए कहा है कि तू भगवान् जिनेन्द्रसे प्रीति कर। यह प्रीति सासारिक सम्बन्धों और मानापमानोंको दूर करने-में पूर्ण रूपसे समर्थ है,

“प्रीति आप परजले, प्रीति अवरां परजाले।

प्रीति गोत्र गालबै, प्रीति सुधवंश बिटाले ॥

प्रीति काज घर नारि, छेद दै छोरु लोढ़े।

प्रीति लाज परिहरै, प्रीति पर खंडे पाड़े ॥

धन घटे देत दुख अंग में, अमख मखै अजरौ जरै।

उदैराज कहै सुणि आतमा, इसी प्रीति जिणऊं करै ॥

इस छत्तीसीको पढ़नेवालेके दुख सब दूर हो जाते हैं और पाप पलायन कर जाते हैं,

“मदसार चरण प्रणाम करि, मैं अनुक्रमि मंछ्या कवित।

त्रैलोक छत्तीसी बांछता दुःख जाइ नासै दुरति ॥”

गुण बावनी

इस काव्यकी रचना बबेरहमें वि० सं० १६७६ वैशाख शुक्ला १५ को हुई थी। इसकी सबसे प्राचीन प्रति वि० सं० १७३६ की लिखी हुई प्राप्त है। इस

१. मित्रबन्धुविनोद, प्रथम भाग, पृष्ठ ३६४।

२. बदि फागुण शिवरात्रि, श्रवण शुक्रवार समूरत।

माडावाड मंझारि, प्रभु जगमाल पृथी पति ॥

भजनछत्तीसी, पृष्ठ ३७।

३. गुण बावनी, अन्तिम प्रशस्ति, पृष्ठ ५६, जैनगुर्जरकविप्रो, पृष्ठ ४७६।

प्रतिको मुनि महिमाणिक्पने सूर्यपुरके मध्य सुधावक साह भणिकजी हांसजीके पढ़नेके लिए लिखी थी। दूसरी प्रति भुवन विशाल मणिके द्वारा वि० सं० १८१२ माघ बदी ९ को पृथलमे लिखी हुई अभय भण्डार बीकानेरमें मौजूद है। तीसरी प्रति जयपुरके बड़े मन्दिरमें उपलब्ध गुटका नं० १२४ में निबद्ध है।

इस ग्रन्थमें मन्त काव्यकी भाँति पाखण्डका निराकरण और आत्माको सम्बोधन कर अष्टात्मसम्बन्धी पद्योंकी रचना की गयी है। इसमें कुल ५७ पद्य हैं। प्रारम्भिक संगलाचरणमें ही 'प्रणव अक्षर' रूप परमेश्वरको समस्कार करते हुए कविने कहा है,

“ऊँकाराय नमो अलम्ब अवतार अपरंपर,

गहिन गुहिर गंभीर प्रणव अख्यर परमेसर।

त्रिण्ह देव त्रिकाल त्रिण्ह अक्षर त्रेधामय,

पञ्चभूत परमेशि पञ्च इन्द्री पराजय।

धुरिमत्र यन्त्रह धंकारि धुरि, मिध साधक भारति सह

मद्गसार पर्यपह गुर संमत उदैपुत्र ओंकार कहि ॥१॥”

अन्त करणको निर्मल बनानेसे ही सब काम चलते हैं। बाह्याडम्बर तो व्यर्थ है। ‘शिव शिव’का उच्चारण करनेसे क्या होता है, यदि काम, क्रोध और छल-को नहीं जीत लिया। जटाओंके बढानेसे क्या होता है यदि पाखण्ड न छोड़ा। सिर मुढानेसे क्या होता है यदि मन न मुड़ा। इसी प्रकार घर-बारके छोड़नेसे क्या होता है यदि वैराग्यकी वास्तविकताका नहीं समझा,

“शिव शिव किधों किस्मूँ, जीत ज्यों नही काम क्रोध छल,

कानि कहनायां किस्मूँ, जो नही मन मांझ निरमल।

जटा बधायां किस्मूँ, जाम पाखण्ड न छंड़यउ,

मस्तक मुख्यां किस्मूँ, मन जौ माहि न मूँड़यउ,

लूराडे किस्मूँ मैले कोये, जो मनसाहि महलो रहइ,

घरवार तज्यां सीधउ किस्मूँ, अणवृत्तां उदो कहह ॥५३॥”

अपनी इस वावनीकी प्रशंसा करते हुए कविने कहा है, “जबतक समुद्र, ध्रुव, मेरु, पृथ्वी, आकाश, सूर्य, चन्द्र और ब्रह्मा-विष्णु-महेश है, तबतक यह बावनी रहेगी, और उत्तरोत्तर उसकी कला बढ़ती ही जायेगी।” इस वावनीके कहने, सुनने और लिखनेसे भी अनेको ऋद्धि-सिद्धियाँ प्राप्त होती है। सम्पत्ति बढ़ती है और सुख मिलता है। एक कवित्तके कहने-मानसे ही मनुष्य परिणत हो जाता है,

“एकोइ कवित्त कहई हुवरई, तिकौ मनिय पंडित कहइ,
उदैराज संपूरण मुखे करइ, तिको अनेक वातां कहइ ॥५७॥”

चौबीस जिन सवैया^१

इसकी १९वीं शताब्दीकी लिखी हुई एक प्रति बीकानेर बृहद्ज्ञानभण्डार-
में सुरक्षित है। इस काव्यमें चौबीस तीर्थंकरोंकी भक्तिमें २०० सवैयाका निर्माण
हुआ है। सभी भक्ति-रसके उत्तम दृष्टान्त हैं। रचना प्रौढ़ है। उसका आदि
भाग देखिए,

“प्रथम ही तीर्थंकर रूप परमेश्वर को,
वंश ही इक्ष्वाकु अवतंश ही कहायौं ३ ।
वृषभ लांछन पग धोरी रहै धौंग जायै,
धन्य मरुदेव ताकी कुक्षी आयौ है ॥
राज ऋद्धि छोर करि मिश्राचार भेष भये,
समता संनाष ज्ञान केवल ही पायौ है ।
नामिराय जू को नंद नमै सुरनर वृन्द,
उदय कहत गिरि शत्रुजे सुहायौ है ॥१॥”

मनःप्रशंसा दोहा^२

इसकी एक प्रति जयपुरके बड़े मन्दिरके गुटका नं० १२४ में निबद्ध है। मन-
को सम्बोधन करके अनेक दोहोंका निर्माण हुआ है।

वैद्य विरहिणि प्रबन्ध

इसकी एक प्रति वि० सं० १७७२ कार्तिक सुदी १४ की लिखी हुई अभय
जैनग्रन्थालय बीकानेरमें सुरक्षित है। इसमें कुल ७८ दोहे हैं। सभी श्रृंगारिक
भक्तिसे ओतप्रोत हैं। विरहज्वरसे प्रपीडित नारी ब्रजराजकूपी वंशके पास
जाती है और उसके सभी रोग ठीक हो जाते हैं।

“एकन दिन ब्रजवासिनी, दिक् में दई उहार ।
हौं दुखहारी बैद पै, जाइ दिखाऊं नारि ॥
को विरहिनि जिय सोच मैं, घर अपनी जिय आस ।
रिगत पान क्यों कर दनै, गयौ बैद पै पास ॥२॥”

१. राजस्थानमें हिन्दीके हस्तलिखित ग्रन्थोंकी खोज, भाग ४, अगरचन्द नाहटा, उदय-
पुर, १९५४, पृष्ठ १२२ ।

२. राजस्थानमें हिन्दीके हस्तलिखित ग्रन्थोंकी खोज, भाग २, पृष्ठ ३५-३६ ।


अन्त

“अपने अपने कत सूं, रस बस रहिया जोइ ।
 उदैराज उन नारि कूं, जमें दुहागन होइ ॥
 जां कगि गिरि साथर अचल, जांम अचल ब्रू राज ।
 तां कगि रंग राता रहै, अचल जोड़ि अजराज ॥७८॥”

४५. हीरानन्द मुकीम (वि० सं० १९६८)

साह हीरानन्द जगतसेठके पुत्र ओसवाल जैन थे । वे आगराके रहनेवाले थे । उनके पास अरिमित धन था ।^१ आगराके सर्वोत्तम जौहरियोंमें उनकी गणना थी । शहजादा सलीमसे घनिष्ठ सम्बन्ध था । उन्होंने सम्मेशिखरजीकी यात्राके लिए संध निकाला था । इसका उल्लेख कविवर बनारसीदासजीके ‘अर्धकथानक’में हुआ है । उन्होंने लिखा है कि वि० सं० १६६१ चैत्र सुदी २ को हीरानन्द मुकीमने प्रयागपुर नगरसे सम्मेशिखरको संध चलाया । स्थान-स्थानपर पत्र भेजे गये । चारो ओर सूचना फैल गयी । बनारसीदासजीके पिता खडगसैन-के पास भी पत्र आया और वे इस यात्राके निमित्त घोड़ेपर चढ़कर घरबारको छोड़कर तुरन्त चल पड़े, और नन्दजीसे जा मिले ।^२ उसी वर्ष संध वापस भी लौट आया । अनेको मर गये या बीमार हो गये । खडगसैन भी बीमार अवस्था-में ही घर आये थे ।

इस यात्राका सम्पूर्ण विवरण प्रस्तुत करनेवाला एक हस्तलिखित गुटका श्री अगर-

१. साहिब साह सलीम की, हीरानन्द मुनीम, 
 ओसवाल कुल जोहरी, बनिक वित्त की सीम ॥२२४॥
 अर्धकथानक, प० नाथूराम प्रेमी संपादित, बम्बई १९५७, पृष्ठ २५ ।
२. आयौ संवत् इकसठा, चैन मास सित दूज ॥२२३॥
 तिन प्रयागपुर नगर सौ, कीजौ उद्दम सार ।
 संध चलायो सिखर को, उतरयो गंगा पार ॥२२५॥
 ठौर ठौर पत्रो दई, भई खबर जित तित ।
 चोटी आई सैन की, आवहु जात निमित्त ॥२२५॥
 खरगसैन तब उठि चले, ह्वै तुरंग असवार ।
 जाइ नंदजी की मिले, तजि कृटुम्ब घरबार ॥२२७॥
 वही, पृष्ठ २५-२६ ।

चन्दजी नाहटाको मिला है। यह खरतरगच्छके मुनि तेजसारके शिष्य वीरविजय-का लिखा हुआ है। इसका नाम है 'वीर विजय सम्मत्तेशिखर चैत्य परिपाटी'। इसके अनुसार एक खरतरगच्छीय संघ आगरासे चला था। शाह हीरानन्दका संघ जो इलाहाबादसे चला था, बनारसमें इस संघसे आकर मिल गया था। शाह हीरानन्दके साथ हाथी, घोड़े, रथ, पैदल और तुपकदार भी थे। वहाँसे चन्द्रपुरी और पावापुरी आदि अनेक तीर्थोंकी बन्दना करता हुआ तथा बड़े-बड़े विघ्नोंको पार करता हुआ संघ शिखरजो पहुँचा। वहाँ २० टुक और बहुत-सी मूर्तियोंकी बन्दना की। लोटते समय संघ राजगृहीके पाँच पर्वतों तथा बड़गाँवमें गौतम गणधरके स्तूप और अनेकानेक जैन मन्दिरोंकी पूजा करता हुआ पटना आया। वहाँ संघ १५ दिन ठहरा और शाह हीरानन्दकी ओरसे सबको पहिरावणो दी गयी। जौनपुरसे संघके व्यक्ति अपने-अपने स्थानको चले गये।

इससे शाह हीरानन्दका जैन तीर्थोंके प्रति भक्ति-भाव स्पष्ट है। यह बहुत कम लोगोंको विदित होगा कि वे एक अच्छे कवि भी थे। उनको रची हुई 'अध्यात्म बावनी' एक सुन्दर काव्य है।

अध्यात्म बावनी

इसकी रचना वि० सं० १६६८ में आषाढ सुदी ५के दिन हुई थी। उसी वर्ष लाभपुरमें भोजिग किशनदास शाह वेणीदासके पुत्रके पठनार्थ लिखी गयी इसकी एक प्रति उपलब्ध हुई है।^१ इस काव्यमें ५२ अक्षरोंमेंसे प्रत्येकको लेकर एक-एक पद्यकी रचना की गयी है। सभी पद्य अध्यात्मसे ओतप्रोत हैं। सन्तकाव्यकी भाँति ही 'जड चेतन'को सम्बोधन करके अपने हृदयस्थ भावोंको स्पष्ट किया गया है। भाषामें प्रवाह है।

“ऊंकार सरूपरुच ईह अक्षय अगोचर,
अंतरज्ञान विचारि पार पावई नहि को नर।
ध्यान मूक मनि जाखि आणि अंतरि इहरावड,
आतम तसु अनूप रूप तसु तत्तविण पावड।
इम कहहि हीरानन्द संघपति अमक अटकइहु ध्यान धरि
सुइ सुरति सहित मनमई धरठ भुगति-भुगति दायक पबर ॥१॥”

१. श्री अग्रचन्द नाहटा, शाह हीरानन्द तीर्थयात्रा विवरण और सम्मत्तेशिखर चैत्य परिपाटी, अनेकान्त, वर्ष १४, किरण १०, पृष्ठ ३००-३०१।

२. गुर्जरकविभो, प्रथम भाग, पृष्ठ ४६६-६७।

अन्त

“मंगल करउ जिन पास आस पूरण कलि सुरतर,
 मंगल करउ जिन पास दास जाके सब सुरतर ।
 मंगल करउ जिन पास, जास पय सेवई सुरपति,
 मंगल करउ जिन पास, तास पय पूजइ दिनपति ।
 मुनिराज कहई मंगल करउ, सपत्तिवार श्री कान्ह सुख,
 बाधक बरन बहु फल करहु संघपति हीरानंद तुव ॥५७॥”

४६. हेमविजय (वि० सं० १६७०)

हेमविजय वृद्धशाखाके प्रसिद्ध आचार्य हीरविजयसूरिके प्रशिष्य, और विजयसेनसूरिके शिष्य थे। हीरविजयसूरिका असाधारण व्यक्तित्व था, उनमें विद्वत्ता भी उत्तम कोटि की थी। सम्राट् अकबरने उन्हें वि० सं० १६३९ में दो बार आमन्त्रित किया था। उनका अलौकिक स्वागत हुआ, और उन्हें जगद्गुरु-की पदवी दी गयी।^१ श्री विजयसेनसूरिको भी सम्राट् अकबरने वि० सं० १६५० में निमन्त्रण देकर बुलाया था। उन्हें सवाई हीरविजयकी उपाधित विभूषित किया गया था।^२

श्री हेमविजयने आचार्य हीरविजयकी महत्ताका उद्बोधन करनेवाली अनेकानेक स्तुतियोंकी रचना संस्कृतमें की थी। उनमेंसे एक तो अभीतक शत्रुजय पहाड़के शिलालेखमें अंकित है। इसमें ६७ श्लोक हैं। अपने गुरु विजयसेनसूरिकी प्रशंसामें उन्होंने ‘विजय प्रशस्ति’ का निर्माण किया। यह भी संस्कृतमें ही लिखी गयी है। इसके अतिरिक्त उन्होंने ‘कथारत्नाकर’की भी रचना की। इसकी प्रसिद्धि बहुत अधिक है।

हेमविजय हिन्दीके भी उत्तम कवि थे। उन्होंने हीरविजयसूरि और विजयसेनसूरिकी स्तुतिमें छोटे-छोटे बहुत-से हिन्दी पद्य बनाये हैं। तीर्थकरोकी स्तवनाके भी कुछ पद रचे हुए मिलते हैं।^३ ‘मिश्रबन्धुविनोद’ में भी इनका उल्लेख है। वहाँ इनके वि० सं० १६६६ में बनाये हुए स्फुट पदोंकी बात कही गयी है।^४

१. Vide P. P. 265-276 Bhandarkar commemoration Volume.

२. मोहनलाल दुलीचन्द देसाई, ‘Jain Priests at the Court of Akbar’, मानुचन्द्र गणि, सिंधी जैन ग्रन्थमाला, बम्बई, भूमिका, पृष्ठ ६।

३. पं० नाथूराम प्रेमी, हिन्दी जैन साहित्यका इतिहास, १६१७, पृष्ठ ४८।

४. मिश्रबन्धुविनोद, प्रथम भाग, पृष्ठ ३६७।

नेत्रहीन होनेके कारण उनके पदोमें हृदयकी गहरी अनुभूति है। वे हिन्दीके परिचय-मात्रको ही नहीं, अपितु प्रौढ़ कवित्व-शक्तिको प्रकट करनेमें समर्थ हैं।

नेमिनाथके पद

नेमीश्वर राजुलके विवाह-द्वारसे वापस लौट आये। उग्रसेनके द्वारपर बैठे पशुओंकी करुण पुकारसे उनके हृदयमें वैराग्यने जन्म लिया, और वे जैन मुनि होकर गिरनारपर तर करने चले गये। उस समय राजुलकी आनुरताका हेम-विजयने सफल चित्र खींचा है। राजुल बेचैन होकर गिरनारकी ओर दौड़ उठी। सखियोंसे कहा कि तुम एक क्षण यहाँ ही खड़ी रहो, किन्तु सखियोंने उसे पकड़ लिया, तो वह निहारे करके कहने लगी कि तुम 'अबही तबही कबही जयही', अर्थात् अब, तब, कब, जब चाहो यदुरायसे जाकर कहो, "हे नेमजी, तोरण-द्वारसे वापस क्यों लौट आये।" वह पद्य देखिए,

“कहि राजमती सुमती सखियान कूं, एक खिनेक ग्यरी रहुरे ।
सखिरी सगिरा अंगुरी मुही बाहि करति बहुत इमे निहुरे ॥
थबही तबही कबही जयही, यदुराय कूं जाय इसी कहुरे ।
मुनि हेम के साहिब नेम जी हो, अब तोरन तें तुम्ह क्यूं बहुरे ॥”

राजुल मानी नहीं। अकेली हो चल पड़ी। यहाँ लोक-मर्यादाका बन्धन उसे बांध न सका। राजुलकी दृष्टिमें वह नेमीश्वरकी पत्नी थी। भारतीय कन्या एक बार पति चुनती है, बार-बार नहीं। इसी कारण किसीकी परवाह किये बिना वह उस ओर दौड़ गयी। उसका गन्तव्य स्थान दूसरेका पति नहीं, किन्तु अपना ही पति था, इसलिए कुल-कानिका कोई प्रश्न उपस्थित नहीं होता। नयी-नयी घटाएँ उमड़ रही हैं। इधर-उधरसे बिजली चमक रही है। पियुरे-पियुरे कहकर पपीहा बिल्ला रहा है। उधर तो आसमानसे बूँदें टपक रही हैं और इधर 'उग्रसेनलली'-की आँखोंसे आँसुओंकी झड़ी लग गयी है। वह मुनि हेमविजयके साहब नेमीश्वरको देखनेके लिए अकेली ही निकल पड़ी है,

“धनधोर घटा उनयी जु नई, इततैं उततैं चमकी बिजली ।
पियुरे पियुरे पपिहा बिल्लाति जु, मोर किंगार करति मिली ।
बिच बिन्दु परे दग आंसु झरे, दुनि धार अपार इसी निकली ।
मुनि हेम के साहब देखन कूं, उग्रसेन लकी सु अकेली चली ॥”

४७. नन्दलाल (वि० सं० १९७०)

कवि नन्दलाल आगरेके पास 'गौसुना' के रहनेवाले थे । 'उनके पूर्वज बयानामे रहते थे । इनके पिता श्रवणदास गौसुनामे आकर रहने लगे थे । पं० नाथूरामजी प्रेमीने इनकी वंश-परम्परा — अमरसी, प्रेमचन्द्र, श्रवणदास और नन्दलालके रूपमें स्वीकार की है ।^१ किन्तु नन्दलालके 'यशोधर' और 'सुदर्शन चरित्र' से स्पष्ट है कि उनके पिताका नाम 'भयरो' अथवा 'भैरो' था । हो सकता है कि श्रवणदासका वंशपनका नाम 'भयरो' हो । नन्दलालका वंश अशवाल और गोत्र गोयल था ।^२

नन्दलालकी माँका नाम चन्दन था । वे धार्मिक प्रवृत्तिकी महिला थी । नन्दलालका मुकाव भी धर्मकी ओर था । वे विद्वान् थे और कवि भी । उनको सुजनतापर रोझकर ही प्रसिद्ध पण्डित हेमराजने अपनी विदुषी पुत्री 'जैनी' का उनके साथ विवाह कर दिया था । उनसे बुलाकीदासका जन्म हुआ जिसने अपनी माँकी प्रशंसा करते हुए लिखा है, "सुगुन की खानि कीधौं सुकुत की बानि सुभ, कीरति की दानि अपकीरति-कूपानि है । स्वार्थ-विधानि पर स्वार्थ की राजधानि, रमाहू की रानि कीधौं जैनी जिनयानि है^३ ॥"

नन्दलालके गुरुका नाम भट्टारक त्रिभुवनकीर्ति था । उनका यश चतुर्विक्मे विस्तृत था । त्रिभुवनकीर्ति श्रुतके पारंगत विद्वान् थे । उनके भी गुरु मुनिराम सुखेमकीर्ति इतने पवित्र विद्वान् थे कि उनका नाम लेने मात्रसे ही पाप पलायन कर जाते थे । सुखेमकीर्तिके गुरु भट्टारक जशकीर्तिका तो बहुत अधिक नाम था । चारों ओर उनके संयमकी ख्याति थी । उन्होंने कामदेवको वधमे कर लिया था ।^४ नन्दलालको ऐसी विद्वान् और पावन परम्परा गुरुके रूपमें मिली थी और तदनु रूप ही वे स्वयं भी बने ।

कविने अपने समयके आगरेकी प्रशंसामे बहुत कुछ लिखा है । उस समय वहाँ अकबरके पुत्र जहाँगिरका राज्य था । उसके शासनमें सब प्रजा सुखी थी ।

१. पं० नाथूराम प्रेमी, हिन्दी जैन साहित्यका इतिहास, पृष्ठ ६५ ।

२. अमरवाल वरवंश गौसुना गाँव की, गोडल गाँव प्रसिद्ध चिन्ह ता ठाक को ।

माताहि चन्दन नाम पिता भयरो भग्यो, नन्द कही मनमोद गुनी मन ना गन्यो ॥
काशी नागरी प्रचारिणी पत्रिका, इस्तिलिखित ग्रन्थोंकी खोजका २० वाँ त्रैमासिक विवरण, नन्द वा नन्दलालका विवरण ।

३. बुलाकीदास, पारुडबपुराण, प्रशस्ति ।

४. सुदर्शनचरित्र, प्रशस्ति, पृष्ठ ११-१३, का० ना० प्र० पं०, २०वाँ त्रैमासिक विवरण ।

कोई धार्मिक प्रतिबन्ध नहीं था। साहित्यकार भी स्वतन्त्र रूपसे लिख रहे थे।^१

कवि नन्दलालकी तीन रचनाएँ उपलब्ध हैं: 'यशोधरचरित्र', 'सुदर्शनचरित्र' और 'गूढ़-विनोद।'

यशोधरचरित्र

'यशोधरचरित्र' की एक प्रति नया मन्दिर दिल्लीके सरस्वतीमण्डारमें प्राप्त है। यह वि० सं० १९७२ की लिखी हुई है। दूसरी हस्तलिखित प्रति वि० सं० १८३९ की लिखी हुई जयपुरके बंधीचन्दजीके दि० जैन मन्दिरमें है। काशी नागरी प्रचारिणी पत्रिकाकी बीसवीं त्रैमासिक रिपोर्टमें जिस 'यशोधरचरित्र' का उल्लेख है, उसका लेखनकाल नहीं दिया है। नन्दलालने इस काव्यका निर्माण वि० सं० १६७० श्रावण शुक्ला सप्तमीको किया था।^२

इस काव्यमें जैनधर्मके प्रगाढ़ भक्त महाराज यशोधरके जीवन-चरित्रका वर्णन है। अपभ्रंशके प्रसिद्ध कवि पुष्पदन्तसे लेकर नन्दलाल तक अनेक यशोधर-चरित्रोंका निर्माण हो चुका था। अतः काव्यका कथानक तो पुराना ही है, किन्तु काव्यत्वकी दृष्टिसे नयापन है। उसमें चौपाई छन्दका प्रयोग किया गया है। भाषामें प्रसादगुण है और गतिशीलता। काव्यके प्रारम्भमें सरस्वतीकी वन्दना है,

“इ कर जोड़ि नऊ सरसती, बड़े बुद्धि उपजै शुभ मती।

जिन बानी मानी जिन आनि, तिनको वचन चढ्यौ परवान ॥

बिबुध विहंगम नव धन बारि, कवि कुल केकि सरोवर मार।

भवसागर तू तारन भाव, कुनय कुरंग सिंघनी भाव ॥

बे नर सुन्दर ते नर बछी, जिनकी पुहुमि कथा बहुबछी।

जिनको तैं सारद बर दीयो, सुख सरिता सु अमल जल पीयो ॥”^३

आगरेका वर्णन करते हुए कविने लिखा है कि वहाँ भगवान् जिनेन्द्रके

१. जहाँगीर उपमा देऊ काहि, श्री मुलितान नूरदी साहि।

काश देश मंत्री मति गूढ़, छत्र चमर सिंघासन रूढ़ ॥

धन कन पूरन तुंग अवासु, बसहि निसक धर्म के दास।

सुदर्शनचरित्र, अन्तिम प्रशस्ति, पृष्ठ ५०५, ५०३, वही।

२. संवत् सोरशे अधिक सत्तरि श्रावण मास।

मुकुल सोम दिन सप्तमी, कहो कथा मृदु मास ॥

यशोधरचरित्र, अन्तिम प्रशस्ति, पृष्ठ ६।

३. यशोधरचरित्र, आदि याग, जयपुरके श्री बंधीचन्दजी दि० जैन मन्दिरकी हस्त-लिखित प्रति।

भक्तोंकी कमी नहीं थी। अनेक धर्मवन्तोंने असंख्य रूपया व्यय करके जिन-मन्दिरोंका निर्माण करवाया था। उनमें जिनमूर्तियोंकी प्रतिष्ठा भी हुई थी। जैन पुराणोंकी प्रतिलिपियाँ हो रही थी। जैन कवि भक्तिसे युक्त कविता रचनेमें प्रवृत्त थे,

“होहि प्रतिष्ठा जिणवरतनी, दीसहि धर्मवंत बहुधनं ।

एक करावहि जिणवरधाम, लागें जहाँ असधिन डाम ॥

एक लिखा के परम पुरान, एक करहि संतीक प्रधान ।

राज जैन कोऊ सकति न लुपै, कविता कवित्त तपी तप तपें ॥”

सुदर्शनचरित्र

‘सुदर्शनचरित्र’की एक प्रति पंचायती मन्दिर दिल्लीमें मौजूद है। कवि नन्दलालने इस काव्यको वि० सं० १६६३ माघ शुक्ला पंचमी गुरुवारके दिन रचा था। काव्यमें सेठ सुदर्शनका चरित्र चित्रित किया गया है। वह एक भक्त सेठ था। इसलिए इस काव्यमें प्रारम्भसे अन्त तक भक्तिकी धारा ही प्रवाहित हो रही है। कथानकपर अपभ्रंशके ‘सुदर्शनचरित्र’ का पूरा प्रभाव है। भाषा और भाव दोनों ही सुन्दर हैं। पूरा काव्य ‘चौपाई’ छन्दमें लिखा गया है।

आगरेके निवासी नि शंक होकर अपने-अपने धर्मका पालन करते थे, इन कथनको निरूपित करनेवालों एक चौपाई देखिए,

“धन कन पूरन तुंग अवासु । वसहि निसंक धर्म के दास ॥

उज्जाधीश हमाऊं वंश, अकबर नंद बैरि बिध्वंस ॥”

गूढ़-विनोद

‘गूढ़-विनोद’की एक हस्तलिखित प्रति जयपुरके पण्डित लूणकरजीके मन्दिरमें रखे गुटका नं० ९ में निबद्ध है। इसमें अध्यात्म-सम्बन्धी पद और गीत हैं।

१. यशोधरचरित्र, पद्य ६१४-६१५, नया मन्दिर दिल्लीकी हस्तलिखित प्रति।

२. संवत सोःह से उपरंत, त्रेसठि जानहु वरिष महन ॥

माघ उज्जारे पाष, गुरु वासर दिन पंचमी।

बधि चौपाई पाष, नंद करी मति सारणी ॥

सुदर्शनचरित्र, अन्तिम प्रशस्ति, पद्य ६-७, वही।

३. नैना नंदि आदि जो कही, ताहि विधि बाध्यो चौपही ॥

सुदर्शनचरित्र, अन्तिम प्रशस्ति, पद्य १३, वही।

४८. कवि सुन्दरदास (वि० सं० १६७५)

जैन कवि सुन्दरदास हिन्दीके सन्त सुन्दरदाससे पृथक् थे । जैन कवि सुन्दर-दास बागड प्रांतके रहनेवाले थे । दिल्लीके आस-पासका प्रदेश बागडके नामसे प्रसिद्ध था । कहा जाता है कि ये शाहजहाँ बादशाहके कृपापात्र कवियोमे-से थे । बादशाहने इनको पहले कविराय, फिर महाकविरायका पद प्रदान किया था । ये औरंगजेबके समय तक जीवित रहे ।^१ सन्त सुन्दरदासका जन्म 'घौसा' नामक स्थानपर हुआ था जो जयपुरसे १६ कोस पूर्वमे स्थित है । इनके पिताका नाम चोन्वा और माताका नाम सती था ।^२ इनकी रचनाओंमे 'सुन्दर विलास' ही अधिक प्रसिद्ध है । वह अध्यात्मका ग्रन्थ है । जैन कवि सुन्दरदास भी अध्यात्मवादी थे । दोनोंकी भाषा, शैली और भावधारामे बहुत कुछ साम्य है, किन्तु दोनोंका अन्तर भी स्पष्ट है ।

जैन कवि सुन्दरदासके चार ग्रन्थोका अनुसन्धान हो चुका है : 'सुन्दर सतसई', 'सुन्दर विलास', 'सुन्दर शृंगार' और 'पासण्ड पंचासिका' । काशी नागरी प्रचारिणी पत्रिकाके सम्पादकोने जब 'सुन्दर शृंगार' की खोज की, तो उसके प्रारम्भमें "श्री जिनाय नमः पुनः गणेशाय नमः, देवी पूजूं सरस्वती हरके पाय । नमस्कार कर जोर कै कहै महाकविराय ॥"^३ लिखा हुआ प्राप्त किया । उसपर टिप्पणी लिखते हुए उन्होंने कहा, "इसके प्रारम्भमे 'श्री जिनाय नमः' क्यों लिखा है, यह प्रश्न अपने सभी आश्चर्योंके साथ उपस्थित है ।"^४ किन्तु हिन्दीके जैन कवि प्रायः अपनी रचनाओंके प्रारम्भमे भगवान् जिनेश्वरके साथ-साथ गणेश और सरस्वतीकी भी वन्दना करते रहे हैं । श्री अचलकीर्तिने तो अपने 'विषापहार स्तोत्र'के प्रारम्भमें "विश्वनाथ विमल गुन ईस । विहरमान बंदी जिन कीस ॥ ब्रह्मा विष्णु गनपति सुन्दरी । बर दीजौ मोहि बागेसुरी"^५ तक कहा है । कवि सुन्दरदासके पदोंके मध्यमे स्थान-स्थानपर भगवान् जिनेश्वरके गुणोंकी महिमाका वर्णन है । इससे उनका जिन-भक्त होना सिद्ध ही है ।

१ का० ना० प्र० पत्रिका, Annual Report Search for Hindi Manuscripts-1901, No. 3.

२. डॉ० मोतीलाल मेनारिया, राजस्थानी भाषा और साहित्य, हिन्दी साहित्य सम्मेलन, प्रयाग, वि० सं० २००८, पृ० २६३ ।

३. का० ना० प्र० पत्रिका, Annual Report search for Hindi Manuscripts-1901, No. 3.

४. देखिए वही ।

५. का० ना० प्र० पत्रिकाका १५वाँ त्रैमासिक विबन्ध, अचलकीर्ति जैनका विवरण ।

सुन्दर शृंगार

काशी नागरी प्रचारिणी पत्रिकामें 'सुन्दर शृंगार' की दो हस्तलिखित प्रतियों का उल्लेख है। पहली जोधपुर के राजकीय पुस्तकालयमें मौजूद है। इसमें ९०० पद्य हैं। यह वि० सं० १७९१ में लिखी गयी थी। दूसरी श्री भाग्यसागर गणिके शिष्य पं० दौलतसागरने कानपुरमें वि० सं० १८३५ में लिखी थी।^१ तीसरी हस्तलिखित प्रति मेवाड़के प्रसिद्ध राजकीय पुस्तकालय सज्जन बाणीविलासमें प्रस्तुत है। यह प्रति वि० सं० १८११ की लिखी हुई है। इसमें ४५९ पद्य हैं।^२ इसके अनुसार यमुना तटपर बसे हुए आगरे नगरमें बैठा हुआ शाहजहाँ बादशाह राज्य करता था,

“नगर आगरी बसत है जमुना तट सुभ धान ।

तहाँ पातसाही करे बैठी साहिजिहान ॥२॥”

जयपुरके पण्डित लणकरजीके मन्दिरमें विराजमान गुटका नं० १२६में भी श्री सुन्दरदासजीका 'सुन्दर शृंगार' निबद्ध है। इसकी एक हस्तलिखित प्रति अतिशय क्षेत्र महावीरजीके शास्त्रभण्डारमें मौजूद है। प्रति सुन्दर है। विषय शृंगार रससे सम्बन्धित है।

पाखण्ड पंचासिका

यह रचना जयपुरके बड़े मन्दिरमें विराजमान गुटका नं० १२०में निबद्ध है। इसमें पाखण्डकी बुरा कहा गया है। इस काव्यसे प्रमाणित है कि कविराय सुन्दरदास योगीन्दु, रामसिंह और देवसेनकी परम्परामें थे। उन्होंने बाह्य कर्म-कलापोंके परित्यागकी बात कही है।

सुन्दर सतसई और सुन्दर विलास

दोनों कृतियाँ, जसबन्तनगरके दि० जैन मन्दिरके एक गुटकेमें संकलित हैं। यह गुटका स्वयं सुन्दरदासजीने मल्लपुरमें वि० सं० १६७८ में लिखा था।^३

दोनों रचनाओंमें आध्यात्मिकतासे भरे पद्योंका समावेश हुआ है। कवि अपने 'जो'को सम्बोधन करते हुए कहता है, “ओरे जिया ! तू विषयरसको छोड़ दे, जिससे तुझे सुख प्राप्त होवे। तू सम्पूर्ण विकारोंको छोड़कर जिनेन्द्रके गुण गा।

१. का० ना प्र० पत्रिका, Annual Report Search for Hindi Manuscripts-1901, No. 3.

२. राजस्थानमें हिन्दीके हस्तलिखित ग्रन्थोंकी खोज, भाग १, पृ० १५६।

३. कामनाप्रसाद जैन, हिन्दी जैन साहित्यका संक्षिप्त इतिहास, पृष्ठ १२७-२८।

तेरी महत्ता इसीमे है कि तुझे फिर इस चतुर्गतिमे न आना पड़े, और ऐसा तभी हो सकेगा जब तू क्षण-क्षणमे भगवान् जिनेन्द्रके गुण गायेगा। अपनी आत्मासे चित्त लगानेवाला पुरुष अबल पद प्राप्त करता है,

“जिया मेरे छाँड़ि विषय रस ज्यौ सुख पावै ।”

सब ही विकार तजि जिण गुण गावै ॥

घरी-घरी पल-पल जिण गुण गावै ।

ताते चतुर गति बहुरि न आवै ॥

जौ नर निज आत्म चित कवै ।

सुन्दर कहत अबल पद पावै ॥^१

पद

सुन्दरदासजीके लिखे हुए पद मन्दिर ठोलियान जयपुरके गुटका नं० ११० मे और दि० जैन मन्दिर बडौतके शास्त्रभण्डारके पदसंग्रहमे संकलित है। एक पदमे जावकी मूर्खता बताते हुए कविने लिखा है कि वह एक ओर तो ससारका आनन्द चाहता है और दूसरी ओर मोक्षसुख। किन्तु यह तो बैसे ही है जैसे कोई पत्थरकी नाबपर चढकर समुद्रसे पार होना चाहे। शय्या बनाये कृपाणोकी ओर चाहे विश्राम, यह असम्भव है। वह पद्य इस प्रकार है,

“पाथर की करि नाव पार-दधि उतर्यौ चाहै,

काग उड़ावनि काज मूढ़ चिन्तामणि चाहै ।

बसै छाँह बादल तणी रचै भूम के भाम,

करि कृपाण सेज्या रसै ते क्यों पावै बिसराम ॥”

कवि सुन्दरदासको अपने आराध्यकी महिमामे अटूट विश्वास था। उनके आराध्यने चिद्रूपका ध्यान धरके संसारसे मुक्ति प्राप्त की थी। उसके समान विश्वमे और कोई नहीं है। उसकी भक्तिसे रोग-विरोग दूर हो जाते हैं,

“रहत मये संसार सौं जी हिरदै धरि करि ध्यान,

ध्यान धर्यौ चिद्रूप सौं जी उपज्यौ ई केवळ ज्ञान ।

रोग विरोग न संचरै हो मन बछित फल होइ,

कर जोदै सुन्दर मणै स्वामी तुम सम और न कोइ ॥”^२

१. वही, पृष्ठ १२६।

२. मन्दिर ठोलियान, जयपुरका गुटका नं० ११०, पृष्ठ १२०, पद्य ५वाँ।

३. दि० जैन मन्दिर, बडौतके शास्त्रभण्डारके पदसंग्रहकी हस्तलिखित प्रति, पृष्ठ ३३।

धर्म सहेली

सुन्दरदासकी यह कृति दीवान बन्धीचन्दजीके मन्दिर जयपुरके गुटका नं० ५१ में निबद्ध है। रचना सरस है। इसमें केवल ७ पद्य हैं।

४९. पं० भगवतीदास (वि० सं० १६८०)

पं० भगवतीदास अम्बाला जिलेके बूढ़िया नामक स्थानपर उत्पन्न हुए थे। उस समय बूढ़िया धन-धाग्यादिसे सम्पन्न एक रियासत थी। जब तो वहाँ खण्डहर अधिक है।

भगवतीदासका कुल अग्रवाल और गोत्र बसल था। उनके पिता किसनदामने बूढ़ाबस्थामे मुनिव्रत धारण कर लिया था। भगवतीदास बूढ़ियासे जोगिनीपुर (देहली) जाकर रहने लगे थे। देहलीमें मोतीबाजारके पार्श्वमन्दिरके पास हा पण्डितजीका निवास-स्थान था।^१

कवि भगवतीदासके गुरुका नाम भट्टारक महेंद्रसेन था, जो उस समय दिल्ली-की भट्टारकीय गद्दीपर प्रतिष्ठित थे। महेंद्रसेन काष्ठार्मध माथुरगच्छीय भट्टारक गुणवन्द (वि० सं० १५७६) के प्रशिष्य और सकलचन्द्रके शिष्य थे। भगवती-दासने अपनी प्रत्येक रचनामें महेंद्रसेनका उल्लेख किया है।^२

कवि भगवतीदासकी अधिकांश कृतियाँ सम्राट् जहाँगीरके शासनकाल (सन् १६०५-६२) में पूर्ण हुईं। कतिपय अवशिष्ट रचनाएँ शाहजहाँके राज्य (सन् १६२८-५८) में भी रची गयीं। कविने जहाँगीरकी प्रशंसा की है।^३ रचनाओं-का निर्माण किसी एक स्थानपर न होकर देहली, आगरा, हिसार, कैथिया, संकिसा आदि अनेक स्थानोंपर हुआ। उनकी २५ कृतियाँ उपलब्ध हैं, जिनमें

१. प्रशस्ति, ब्रह्मसीतासप्त, सलाबा प्रति, अनेकान्त, वर्ष ११, पृष्ठ २०५, पाद-टिप्पण २।

२. भट्टारक सम्प्रदाय, जोहरापुरकर, जीवराज ग्रन्थमाला, शोलापुर, १९५८, पृ० २४३, लेख संख्या (५६६-६०३)।

३. अरे राज लवन्तो जहागीर का फिरिय जगति तिस आनि हो।

शाशि रस वसु विदा धर हों संवत मुनहु सुजान हो ॥

गुरु मुनि माहेंद्रसेनजी पदपकज नमु तास हो।

सहर मुहाया बूढ़िय कहत भगौतीदास हो ॥३५॥

मुगति शिरोमणि चूनको, देखिर बड़ी, लेख संख्या, ५६६, पृष्ठ २३०।

‘ज्योतिषसार’ और ‘वैद्यविनोद’ नामकी दो रचनाएँ भी हैं।^१ अवशिष्ट २३ साहित्यिक कृतियाँ हैं। वे व्याख्यात्मकता और भक्तिसे पूर्ण हैं। उनकी भाषा सरस हिन्दी है। भगवतीदासने ‘नवाककेवली’ और ‘द्वानिशदिन्द्रकेवली’ की प्रतिलिपि भी की थी।^२ रचनाओंका परिचय निम्न प्रकार है,

मुगति रमणी चूनड़ी

इसकी रचना बूढ़िया गाँवमें वि० सं० १६८०में हुई थी। उस समय जहागीरका राज्य था। इसमें ३५ पद्य हैं। यह एक रूपक-काव्य है। इसमें मुक्ति रमणीको चूनड़ी बनाया है। यह चूनड़ो ज्ञानरूपी सलिलमें भिगोकर सम्पत्क रूपी रंगमें रंगी जाती है। चूनड़ी स्त्रियोंके ओढ़नेका उत्तरीय रंगीन वस्त्र है।

लघु सीतासतु

कविने पहले वि० सं० १६८४ में ‘बृहत्सीतासतु’ का निर्माण किया था, किन्तु रचना बड़ी हो गयी थी और उसमें आकर्षण भी नहीं रहा था, अतः उन्होंने उसे वि० सं० १६८७ जैत्र शुक्ला चतुर्थी चन्द्रवारको संक्षिप्त करके चौपईबद्ध कर दिया।^३ अब यह उपलब्ध है।

‘लघुसीतासतु’ में रावणकी पत्नी मन्दोदरी और सीताका संवाद दिया है। मन्दोदरी सीताको रावणके साथ सम्भोग करनेके लिए प्रेरित करती है और सीता अपने सतीत्वपर दृढ़ रहती है। ये संवाद १२ महीनोमें-से प्रत्येकको लेकर लिखे गये हैं। आषाढ़के संवादकी कतिपय पंक्तियाँ देखिए,
मन्दोदरी . “तब बोकड़ मन्दोदरी रानी, रहि अषाढ़ चनघट बहरानी।

पीय गङ्ग ते फिर बर आवा, पामर नर नित अंदिर छावा ॥

कबहिं पपीहे दादुर मोरा, हियरा उमग भरत नहि मोरा।

बादर उमहि रहे चौपासा, तिय पिय बिनु किहि उसन उसासा ॥

मन्दी बूढ़ झरत झर छावा, पावस नम आगसु दुरसावा।

दामिनि हमकत निशि अंधियारी, बिरहिनि काम-वान उरि मारी ॥

भुगवहिं ओग सुनहिं सिख मोरी, जानत काहे भई मति मोरी।

मदन रसाइन हुइ जग सारू, संजम-नेसु कथन विवहारू ॥

१. ज्योतिषसार और वैद्य विनोदकी प्रशस्तियाँ ‘भट्टारक सम्प्रदाय’में लेखांक ६०१ और ६०२ पर निबद्ध हैं।

२. यही, लेखांक ६०४ व ६०५।

३. पंचायती मन्दिर देहलीकी ‘लघु सीतासतु’ की हस्तलिखित प्रति।

जब कवि हंस शरीर महिं, तब कगु कीजइ मोगु ।
राज तजहिं मित्रा भमहिं, हउं भूषा सब कोगु ॥”

सीता : “शुक-नासिक मृग-दग पिक-वहनी, जानुकि वचन कवइ सुखि रहनी
अपना पिय पइ अमृत जानी, भवर पुरुष रवि-दुग्ध समानी ॥
पिय चितवनि चितु रहइ अनन्दा, पिय गुन सरत बद्ध जस कंदा ।
प्रीतम प्रेम रहइ मनपूरी, तिनि बाकिमु संगु नाहिं दूरी ॥
सुख चाहइ ते बावरी, परपति संग रति मानि ।
जिउ कपि शीत बिथा मरइ, तापत गुंजा आनि ॥
तृष्णा तो न बुझाइ, जलु जब खारी पोजिये ।
मिरगु मरइ भवि भाइ, जक भोखइ थकि रंतकइ ॥”

मनकरहा रास

यह एक रूपक-काव्य है। इसमें मनको ‘करहा’ बनाया गया है। करहा ऊँट-को कहते हैं। सबसे पहले मुनि रामसिंहने अपने ‘पाहुड दोहा’में मनके साथ करहा-की उपमा दी है। मुनिजी राजस्थानी थे, अतः उनके द्वारा दी गयी इस उपमामें मौलिकता और स्वाभाविकता है। प० भगवतीदास पंजाबी थे। उन्होंने अवश्य ही ‘मनकरहा’ ‘पाहुड दोहा’ से लिया होगा, किन्तु केवल एक शब्द ले लेनेसे कोई रचना ‘बासो’ नहीं हो जाती। ‘मनकरहा रास’ एक सरस और मौलिक कृति है। उसमें २५ पद्य हैं। वहाँ संसाररूपी रेगिस्तानमें मनरूपी करहाके भ्रमणकी कहानां कही गयी हैं।

जोगीरास

इसमें ३८ पद्य हैं। उनमें बताया गया है कि यह जीव इन्द्रिय सुखके कारण संसारमें भटक रहा है। उसे चाहिए कि अपने मनको स्थिर कर, अपने ही आन्तरिक घरमें विराजमान विद्वान्दरूपी शिवनायकका भजन करे। ऐसा करनेसे वह भव-समुन्द्रसे पार हो जायेगा—

“पेखहु हो तुम पेखहु माई, जोगी जगमहि सोई ।
घट-घट-अन्तरि वसइ चिदानन्दु, अलखु न कखि कोई ।
भव-वन-भूल रहौ भमिरावलु, सिवपुर-सुख बिसराई
परम अतीन्द्रिय शिव-सुख-तजि करि, विषयनि रहिउ लुभाई ।
अनंत चतुष्टय-गुण-गण राजहि तिन्हकी हउं बकिहारी ।
मनिधरि ध्यालु जयहु शिवनायक, जिउं उतरहु भवपारी ॥”

चतुर बनजारा

इसमें ३५ पद्य हैं। यह एक रूपक-काव्य है। इसमें उस जीवको चतुर बनजारा कहा है, जिसने अपने अनुभवके बलपर संसारको असार समझा है। अनेक जैन कवियोंने जीवकी उपमा बनजारेसे दी है।

बीर जिनिन्द गीत और राजमती नेमीसुर डमाल

‘बीर जिनिन्द गीत’में पद्य हैं, उनमें भगवान् महावीरकी स्तुति की गयी है। पद्योंमें सरसता है। ‘राजमती नेमीसुर डमाल’में राजमती और नेमीसुरके प्रसिद्ध कथानकको लेकर २१ पद्योंमें लिखा गया है।

टंडाणारास

एक आध्यात्मिक रचना है। इसमें बताया गया है कि यह जीव ज्ञानी है किन्तु अपने प्रमुख गुणोंको छोड़नेके कारण अज्ञानी बन गया है। उसका कर्तव्य है कि शुक्लध्यान धारण कर केवलज्ञान प्राप्त करे। अन्तिम पद्य देखिए,

“धर्म-सुकक धरि ध्यानु अनूपम, कहि निजु केवलनाथा वे।

जंपति दास भगवती पावहु, सासठ-सुहु निव्वाया वे ॥”

अनेकार्थ नाममाला

यह एक कोश-ग्रन्थ है। इसके तीन अध्यायोंमें क्रमशः ६३, १२२ और ७१ दोहे हैं। अनेकार्थ शब्दोंका पद्य-बद्ध ऐसा कोश हिन्दी साहित्यकी अनुपम निधि है। इसकी रचना बनारसीदासजीकी ‘नाममाला’के १७ वर्ष उपरान्त हुई। किन्तु इस-जैसी सरसता नाममालामें नहीं है। इसका रचनाकाल वि० सं० १६८७ आषाढ कृष्ण तृतीया गुरुवार और रचना-स्थल देहली-शहादरा माना जाता है। इसकी एक हस्तलिखित प्रति पंचायती जैन मन्दिर देहलीके शास्त्रभण्डारमें निबद्ध है।

मृगांक लेखा चरित

इसका निर्माण पं० भगवतीदासने वि० सं० १७०० अगहन शुक्ला पंचमी सोमवारके दिन हिसार नगरके वर्धमान मन्दिरमें किया था। इस ग्रन्थकी भाषा अपभ्रंश है, किन्तु उसमें हिन्दीका बहुत बड़ा अंश गभित है। फिर भी यह अपभ्रंशकी अन्तिम कृति मानी जाती है।

इसमें चन्द्रलेखा और सागरचन्द्रके चरित्रका वर्णन है। अनेक विपत्तियाँ आयी किन्तु चन्द्रलेखा अपने सतीत्वपर दृढ़ रही। यह एक खण्ड-काव्य है। कथानकमें आकर्षण है।

आदित्यव्रतरास आदि

पं० भगवतीदासकी अवशिष्ट कृतियाँ साधारण हैं, किन्तु उनमें कहीं-कहीं भावपरकता भी है। वे रचनाएँ इस प्रकार हैं—‘आदित्यव्रत रास’ (२० पद्य), ‘पल्लवाहारास’ (२२), ‘दशलक्षणरास’ (३४), ‘खिचड़ीरास’ (४०), ‘साधु-समाधिरास’ (३०), ‘रोहिणीव्रतरास’ (४२), ‘द्वादश अनुपंखा’ (१२), ‘सुगन्धदशमीकथा’ (५१), ‘आदित्यवारकथा’ (४६), ‘अनयमीकथा’ (२६), ‘सजानीढमाल’, ‘आदिनाथ स्तवन’, ‘शाम्तिनाथ स्तवन’।

५०. पाण्डे रूपचन्द (वि० सं० १९८०-१९९४)

पं० नाथूराम प्रेमीने, ‘अर्ध-कथानक’ के संशोधित संस्करणमें रूपचन्द नामके चार व्यक्तियोंका उल्लेख किया है।^१ उनमें प्रधान वे हैं, जिनके साथ बैठकर कवि बनारसीदास अध्यात्मचर्चा किया करते थे। दूसरे वे हैं, जिनसे ‘गोप्पमटसार जीवकाण्ड’ पढ़कर बनारसीदासका मिथ्यात्व दूर हुआ था। तीसरे वे हैं, जिन्होंने संस्कृतमें ‘समवशरण पाठ’ की रचना की, और चौथे वे हैं, जिन्होंने ‘नाटक समय-सार’ की भाषा-टीका लिखी। इनमें दूसरे रूपचन्द ही पाण्डे रूपचन्द हैं। कवि बनारसीदासने उन्हें ‘गुरु’ अथवा ‘पाण्डे’ कहकर अभिहित किया है। पं० प्रेमी-ने पाण्डे रूपचन्द और ‘समवशरण पाठ’ के रचयिता पं० रूपचन्दको भिन्न माना है।^२ किन्तु सत्य यह है कि दोनों एक थे। दोनों संस्कृतके विद्वान् थे, दोनोंने बनारसमें शिक्षा पायी और दोनोंका समय भी एक था।

‘समवशरण पाठ’ की ‘केवल ज्ञानकल्याणार्थी’ भी कहते हैं। इसकी रचना वि० सं० १६९२ में हुई थी।^३ इसकी प्रशस्तिसे स्पष्ट है कि पाण्डे रूपचन्दका जन्म कुछ देशके सलेमपुर नामके स्थानपर हुआ था। उनके पितामहका नाम मामट और पिताका नाम भगवानदास था। भगवानदासकी दो पत्नियाँ थीं। पहलीसे ब्रह्मदास और दूसरीसे हरिराज, भूपति, अभयराज, कीर्तिचन्द और रूपचन्दका जन्म हुआ। रूपचन्दका बंश अन्नबाल और गोत्र वर्ग था।^४ उन्हें

१. पं० नाथूराम प्रेमी, अर्धकथानक, पृ० ८९-९८।

२. वही, पृ० ९३।

३. समवशरण पाठ, अन्त भाग, ३४वाँ स्तोक, प्रशस्ति संग्रह, प्रथम भाग, दिल्ली, १०७वीं प्रशस्ति, पृ० १६१।

४. वही, अन्त भाग, पद्य १-२, पृ० १५८, पद्य ४-५, पृ० १५९।

शिक्षा प्राप्त करनेके लिए बनारस भेजा गया। वहाँ रहकर उन्होंने व्याकरण, जैन दर्शन और जैन सिद्धान्तमें निपुणता प्राप्त की। उस समय बनारसमें अवश्य ही जैन-शिक्षाका प्रबन्ध होगा।

बनारससे लौटकर पाण्डे रूपचन्द दरियापुरमें आये। वहाँपर ही उनका परिवार रहने लगा था। वे आगरा भी गये थे, जैसा कि बनारसीदासजीके 'अर्ध-कथानक' से विदित है। वहाँ उन्होंने निहुना साहुके मन्दिरमें निवास किया था।^१ इस मन्दिरमें भट्टारक या उनके शिष्य-प्रशिष्य ही ठहर सकते थे, अन्य नहीं। इसी आधारपर पं० नाथूरामजी प्रेमीका अनुमान है कि वे किसी भट्टारकके शिष्य थे। उनकी पाण्डे संज्ञा भी इसी अनुमानका समर्थन करती है, उस समय भट्टारकोंके शिष्य पाण्डे कहलाते थे।^२

पाण्डे रूपचन्द विद्वान् थे और कवि भी। उन्होंने जैन ग्रन्थोंमें विवेचित अध्यात्म पक्षको भली भाँति समझा था। उसी आधारपर वे बनारसीदास और उनके अध्यात्मी साधियोंके उस भ्रमका उन्मूलन कर सके, जो 'समयसार' की राजमल्लीय टीकासे उत्पन्न हुआ था।^३ दूसरी ओर उन्होंने हिन्दीमें गीति-रचना की, जो उत्कृष्ट कोटिका साहित्य मानी जाती है। उनके गीति-काव्य इस प्रकार हैं, 'परमार्थी दोहाशतक', 'गीतारमार्थी', 'मंगलगीत प्रबन्ध', 'नेमिनाथ रामा', 'खटोलना गीत'।

'अर्धकथानक'के अनुसार पाण्डे रूपचन्दजीका देहावसान वि० सं० १६९४में हुआ था।^४

परमार्थी दोहाशतक

यह काव्य बहुत पहले 'रूपचन्द शतक' नामसे 'जैन हितैषी' में प्रकाशित

१. अनायास इस ही समय नगर आगरे धान।

रूपचन्द पंडित गुनो आयो आगम जान ॥

निहुना माहु बेहरा किया, तहां आय तिन डेरा लिया।

सब अध्यात्मी कियो विचार, ग्रन्थ रचायो गोममटमार ॥

अर्धकथानक, बम्बई, अक्टूबर १९५७, पृष्ठ ६३०-६३१, पृ० ७०।

२. वही, प्रथम संस्करण, १९४२ ई०, परिशिष्ट ४, पृ० ७८।

३. वही, संशोधित संस्करण, पृष्ठ ५६३, ५६४, ५६५, और ६३४, पृ० ६६ और ७०।

४. फिर तिस समे बरस द्वै बीच। रूपचंद को आई मोच ॥

सुनि सुनि रूपचंद के जैन। बनारसी भयो दिहु जैन ॥६३५॥

हो चुका है।^१ इसकी एक हस्तलिखित प्रति जैनसिद्धान्तभवन आरामे भी मौजूद है।

यह काव्य अध्यात्म तत्त्वके मनोरम पद्योंसे युक्त है। यदि आत्मासे कर्म-मलीमस दूर हो जायें, तो वह ही परमात्मा है। कबीरने भी माया-रचित जीवकी आत्माको ब्रह्म कहा है। किन्तु वह आत्मा ऐसा सामर्थ्यवान् होते हुए भी, कर्मोंके कारण संसारमें भ्रमण करता है। उसीको सम्बोधन करते हुए कविने कहा है,

“अपनी पद न विचार के, झटो जगत के राय ।
मववन छावक हो रहे, शिवपुर सुधि बिसराय ॥
मववन मरमत ही तुम्हें, बीतो काल अनादि ।
अब किन चरहि संचारई, कत दुख देखत बादि ॥
परम अर्तान्द्रिय सुख सुनो, तुमहि गयो सुलझाय ।
किंचित इन्द्रिय सुख लगे, विषयन रहे लुभाय ॥
विषयन सेवते मये, तृष्णा तें न बुझाय ।
ज्यो जल खारा पीवतें, बाड़े तृषाधिकाय ॥”

पाण्डे रूपचन्द दृष्टान्त देनेमें निपुण है। उनमें बिम्ब-प्रतिबिम्ब भाव समुचित रूपसे प्रतिष्ठित हुआ है। एक स्थानपर उन्होंने लिखा — चेतनसे परिचय बिना जप-तप व्यर्थ है, ठीक वैसे ही, जैसे कणोंके बिना तुषको फटकनेसे कुछ हाथ नहीं आता। यदि चेतनसे परिचय नहीं तो श्रुतोंके धारण करनेसे क्या होता है। यह तो वैसे ही है जैसे धान्यसे रहित खेतकी बाड़ी बनाना बेकार है,

“चेतन चित परिचय बिना, जप तप सबै निरर्थ ।
कन बिन तुस जिमि फटकतैं, भावै कछु न हर्थ ॥
चेतन सौं परिचय नहीं, कहा मये श्रुत धारि ।
सालि बिहूँनै खेत की, बृथा बनावत वारि ।”

यह काव्य एक प्राचीन गुटकेमें ‘बोहरा शतक’ के नामसे निबद्ध है। यह गुटका बनारसीदासके अनन्य मित्र कुँवरपालका लिखा हुआ है।^२ इसमें भक्तिरससे युक्त एक सुन्दर पद्य दिया है,

“प्रभु तेरी परम विचित्र मनोहर मूर्ति रूप बनी ।
अंग अंग की अनुपम सोमा, बरनि न सकत फनी ॥

१. जैन हिमेषी, भाग २, अंक ५-६।

२. यह गुटका श्री कुँवरपालने वि० सं० १६८४-१६८५ में लिखा था। यह गुटका प० नाथूरामजी प्रेमीके पास श्री अग्रचन्दजी नाइटाने भेजा था।

सकल विकार रहित बितु अंबर, सुंदर सुम करनी ।
निराभरण मासुर छवि सोहत, कोटि तरुन तरनी ॥
वसु रस रहित सांत रस राजत, खलि इहि साधुपनी ।
जातिबिरोधि जंतु जिहि देखत, तजत प्रकृति अपनी ॥
दरिसनु दुरित इरै चिर संखित, सुर-नर-फनि मुहनी ।
रूपचन्द कहा कहौ महिमा, त्रिभुवन मुकुट-मनी ॥”

गीत परमार्थी^१

यह काव्य भी आत्माको सम्बोधन करके ही लिखा गया है । सद्गुरु अमृतमय तथा हितकारी वचनोंसे चेतनको समझाता है, किन्तु वह चेतता नहीं । जब चेतन ज्ञानरूप है, और समझानेवाला कोई साधारण व्यक्ति नहीं, अपितु स्वयं सद्गुरु है, तब तो उसे समझना हो चाहिए । किन्तु वह नहीं समझता यह ही आश्चर्यकी बात है,

“चेतन, अचरज भारी, यह मेरे जिय आबै ।
अमृत वचन हितकारी, सद्गुरु तुमहि पढ़ाबै ।
सद्गुरु तुमहि पढ़ाबै चित दै, अरु तुमहु हौ ज्ञानी ।
तबहु तुमहि न क्यों हू आबै, चेतन तरव कहानी ॥”

इसके विपरीत यह आत्मा विषयोमे ऐसी चतुर है कि कोई उसकी बराबरी नहीं कर सकता । और यह चतुरता बिना किसी गुरुके प्राप्त हुई है । कविका तात्पर्य है कि सासारिक विषयोमे ऐसा तीव्र आकर्षण होता है कि यह चेतन उसमें स्वतः लिप्त हो जाता है ।

“विषयनि चतुराई कहिय, को सरि करै तुम्हारी ।
बिन गुरु फुरन कुविद्या कैसैं, चेतन अचरज भारी ॥”

निर्गुणवादी सन्तोंकी भाँति कविने कहा है कि यह चेतन अपनी वस्तुको भूलकर इधर-उधर भटक रहा है । वह चावलके कणोंको छोड़कर छिलका ग्रहण कर रहा है । उसकी वस्तु उसके ही अन्तरमे विराजमान है । यदि चतुर चेतन स्वानुभवकी बुद्धिसे उसे देखे तो देख सकता है,

१. इसके छंद गीत, परमार्थ जकरी संग्रह, जैन ग्रन्थ रत्नाकर कार्यालय बम्बईमें प्रकाशित हो चुके हैं । इसके दस गीत, बृहद्भिन्नवाणी संग्रह, पं० पञ्चालाल बाकलीवाल सम्पादित, मदनगंज, किशनगढ़, पृ० ५६२-५६६, संग्रह सस्करणमें छप चुके हैं ।

“अपनी वस्तु सँभारि बिसरी, कहा इत उत भटक ही ।
बहिरमुख भूष्यौ भया कत छोड़ि कन तुष झटक ही ॥
निज वस्तु अंतरगत विराजित, चिदानंद निकेतना ।
स्वानुभव बुद्धि प्रजुंझि देखहि खेति चतुरमति चेतना ॥”

मंगल गीत प्रबन्ध

इसे ‘पंचमंगल’ भी कहते हैं । इसमें तीर्थकरके गर्भ, जन्म, तप, ज्ञान और मोक्षको लेकर भक्तिपूर्ण पदोंकी रचना हुई है । यह काव्य बहुत अधिक लोकप्रिय हुआ । उसमें कुछ ऐसा सौन्दर्य है जो आज भी प्रत्येकको आकर्षित करता है ।

भगवान्‌को गर्भमें आया हुआ जानकर, इन्द्रने कुबेरको भेजा, और उसने भगवान्‌की नगरीको कनक और रत्नोंसे जड़कर अद्वितीय बना दिया । भगवान्‌के पिताके घरमें छह माह पूर्वसे ही रत्नोंकी वर्षा आरम्भ हो गयी । रुचिकवासिनी देवियाँ प्रसन्न हो-हाकर जननीकी सेवा करने लगी,

“जाके गरम कल्याणक धनपति आहूयो ।
अवधि ज्ञान परवान सु इन्द्र पठाहूयो ॥
रथि नव बारह जोजन नयनि सुहावनी ॥
कनक रयणि मणि मंडित मंदिर अति बनी ॥
अति बनी पौरि पगारि परिखा सुवन उपवन सोहये ।
नर नारि सुन्दर चतुर सुख भे देख जन मन मोहये ॥१॥”

भगवान्‌का जन्मोत्सव मनानेके लिए इन्द्र परिवारसहित स्वर्गसे चल पड़ा । मार्गमें अस्तराओके नृत्य हुए । उनकी कमरमें बँधी कनककी किकिणियोंसे मधुर स्वर निकलता था । घण्टोंसे धन-धनकी ध्वनि आ रही थी । स्वजा-पताकाएँ फहरा रही थी । उन्हें देखकर तीनों लोक मोह गये,

“दलदलहि अवलर नटहि नवरस हाव आव सुहावने ॥
मणि कनक किकिणि वर विचित्र सु अमर मंडप सोहये ।
धन घंट धंवर धुजा पताका देखि त्रिभुवन मोहये ॥६॥”

केवलज्ञानके उरान्त भगवान्‌के समवधारणकी रचना हुई । उसमें भगवान्‌की सेवा करनेवाले, नारी और नर, परमानन्दका अनुभव करते हैं । मास्त देव भगवान्‌के चारो ओर योजन प्रमाण पृथ्वीको झाड़कर शुद्ध बना देते हैं । मेघ-

१. यह अनेक बार छप चुका है । अब ज्ञानपीठ पूजाजलि, भारतीय ज्ञानपीठ काशी, १९५७ ई० में, पृ० ६४-१०४ पर प्रकाशित हुआ है ।

कुमार गन्धोदककी सुहावनी वृष्टि करते हैं। देव भगवान्‌के पैरोंके नीचे कमलों-की रचना करते हैं।

“अनुसरे परमानन्द सब को, नारि नर जे सेवता ।
जोजन प्रमान धरा सुमार्जहि जहाँ मारुन देवता ॥
पुनि करहि मेघकुमार गन्धोदक सुवृष्टि सुहावनी ।
पद् कमलतर सुर खिपहि कमल सु धरणि समि सोभा बनी ॥१९॥”

लघुमंगल

पाण्डे रूपचन्दकी लिखी हुई यह कृति दि० जैन मन्दिर बडौतके गुटका नं० ५५ वेष्टन नं० १७२ पृ० ४५-४७ पर अंकित है। इसमें केवल पाँच पद्य हैं, प्रत्येक पद्यमें छह पंक्तियाँ हैं। कविने प्रथम पद्यमें ही अपनी लघुता प्रदर्शित करते हुए लिखा है कि हे प्रभु ! तुम्हारी अतुल महिमाका ठीक-ठीक विवेचन तो गणराज भी नहीं कर सकते, मैं तो शक्ति-हीन हूँ, किन्तु तुम्हारी कृपासे मुखरित होकर कुछ कहना है,

“जै जै जिन देवन के देवा, सुर नर सकल करे तुम सेवा,
भद्भुत है प्रभु महिमा तेरी, वरनी न जाय अल्प मति मेरी ।
मेरी अल्प मति वरनि न जाय अतुल महिमा तुम तर्णि,
गनराज वचननि सो अगोचर पूज्य पद् उदोदणी ।
मैं सकलि रहित जिनैमराय दंपति दिपति लाज न जिय धरौ ।
तुम सकति बसि बाञ्छाल है प्रभु किमपि जस कीर्तन करौ ॥”

नेमिनाथ रासा

‘नेमिनाथ रासा’की प्रति आमेरके भट्टारक महेन्द्रकीतिके ग्रन्थ-भण्डारके एक गुटकेमें निबद्ध है, जिसे पं० परमानन्दजीने सं० १९४४ में देखा था। ‘नेमिनाथ रासा’ एक सुन्दर कृति है। उसका आदि और अन्त भाग निम्न प्रकारसे है,^१

आदि

“पणत्रिवि पंच परमगुरु मण-वच-काय ति-सुद्धि ।
नेमिनाथ गुण गावठ उपजे निर्मल बुद्धि ॥
सोरठ देश सुहावनी पुहमीपुर परसिद्ध ।
रस-गोरस परिपूरु धन-जन-कनक समिद्ध ॥”

१. प्रशस्ति समग्र, प्रथम भाग, दिल्ली, प्रस्तावना पृष्ठ ८१।

अन्त

“रूपचन्द जिन बिनबै, हो चरननु को दासु ।
 मैं हय लोक सुहावनौ, बिरच्यौ किंचित् रासु ॥
 जो यह सुरधरि गावहिं, बित दे सुनहिं जे कान ।
 मन बांछित फल पावहिं, ते नर नारि सुजाव ॥”

खटोलना गीत

यह गीत देहलीके शास्त्र-भण्डारमें मौजूद है। यह अनेकान्त वर्ष १०, किरण २ में प्रकाशित हो चुका है। इसमें १३ पद्य हैं और सभी अध्यात्म रससे युक्त हैं। उसमें काव्य-गत रमणीयता भी है। उसका एक पद्य देखिए,

“सिद्ध सदा जहां निवसहीं, चरम सरीर प्रमान ।
 किंचिदून मरानोज्झित, मूसा गगन समान ॥”

अन्य रचनाएँ

उपर्युक्त रचनाओंके अतिरिक्त ‘सोलह स्वप्न फल’ और ‘जिन स्तुति’ नाम-की दो रचनाएँ और प्राप्त हुई हैं। पहली जयपुरके बड़े मन्विरके गुटका नं० १२६ में निबद्ध है, और दूसरी जयपुरके बधोचन्दजीके मन्दिरमें गुटका नं० १२५ में अंकित है।

पाण्डे रचन्द हिन्दीके एक सामर्थ्यवान् कवि थे। उनकी भाषाका प्रसाद गुण आनन्द उत्पन्न करता है, तो सीधे-साधे भाव भर्मको रस-विभोर बना देते हैं।

५१. हर्षकीर्ति (वि० स० १६८३)

हर्षकीर्तिने छोटी-छोटी मुक्तक रचनाओंका निर्माण किया है। उनमें अध्यात्म और भक्ति रसकी अधिकता है। उनको भाषापर राजस्थानीका प्रभाव है। इससे सिद्ध है कि वे राजस्थानके निवासी थे। हो सकता है कि वे जयपुर अथवा उसके आस-पासके रहनेवाले हों। उस समय जयपुर ऐसे लोगोका केन्द्र हो रहा था, जो राजस्थानी मिश्रित हिन्दीमें लिख रहे थे। ये हर्षकीर्ति, हर्षकीर्तिसूरिसे स्पष्ट-रूपेण पृथक् है। हर्षकीर्तिसूरि तपागच्छके चन्द्रकीर्तिसूरिसे शिष्य थे। उन्होंने गुजरातीमें केवल ‘विजय शेट विजयशेटानी स्वल्प प्रबन्ध’ की रचना की। हर्षकीर्ति हिन्दीके कवि थे। उनकी रचनाओंमें रस है और गतिशीलता। रचनाओंका विवरण निम्न प्रकार है

पंचगति बेल

इसकी रचना वि० सं० १६८३ में हुई थी। इसको एक हस्तलिखित प्रति पंचायती मन्दिर दिल्लीमें मौजूद है। दूसरी प्रति जयपुरके ठोलियोंके दि० जैन मन्दिरके गुटका नं० १३१ में संकलित है। तीसरी प्रति जयपुरके बन्धीचन्दजीके दि० जैन मन्दिरमें गुटका नं० ५१ में निबद्ध है। इसमें कृतिका रचना-काल वि० सं० १६८३ दिया है। यह गुटका वि० सं० १७५४ का लिखा हुआ है।

इन काव्यमें पाँच इन्द्रियोंसे सम्बन्धित विषयोंका वर्णन हुआ है। उन विषयोंमें फँसनेसे जीव निगोदमें जाना है। जीवका कर्तव्य है कि इन्द्रियोंका दास न बने, और भगवान्‌में ध्यान लगाये।

नेमिनाथ राजुल गीत

इसकी प्रति जयपुरके बन्धीचन्दजीके दिगम्बर जैन मन्दिरमें स्थित गुटका नं० १६२ में निबद्ध है। इसमें कुल ६८ पद्य हैं। सभीमें भगवान्‌ नेमिनाथ और राजुलको लेकर भक्ति दिखायी गयी है।

मोरछा

इसकी प्रति जयपुरके बन्धीचन्दजीके दि० जैन मन्दिरके गुटका नं० ११८ में निबद्ध है। इसमें भी नेमिनाथ और राजुलको लेकर विविध भावोंका प्रदर्शन हुआ है, सभी भगवद्विषयक रतिसे सम्बन्धित हैं। आदि और अन्त देखिए।

प्रारम्भ-राग सौरठी

“म्हारो रे मन मोछा तू तो गिरनारिया उठि आधरे।

नेमिजी स्थों थुं कहिउयो राजमती दुक्ख ये सौमे ॥ म्हारौ० ॥

अन्तिम

“मोक्ष गया जिण राजहू प्रभु गढ गिरनारि मझारै।

राजल तौ सुरपति हुआ स्वामी हर्षकीर्ति सुकारौ रै ॥ म्हारौ० ॥”

नेमीश्वर गीत

इसकी प्रति बन्धीचन्दजीके दि० जैन मन्दिरमें गुटका नं० १६२ में निबद्ध है। इसमें कुल ६९ पद्य हैं। यह भगवान्‌ नेमीश्वरकी भक्तिमें रचा गया एक गीत-काव्य है।

बीस तीर्थकर जख्खड़ी

इसकी प्रति जयपुरके ठोलियोंके जैन मन्दिरमें विराजमान एक पाठ-संग्रहमें संकलित है।

चतुर्गति बेलि

यह प्रति भी जयपुरके बघीचन्दजीके दिगम्बर जैन मन्दिरमें विराजमान गुटका नं० ४३ और १४८ में निबद्ध है। पहलेका लेखनकाल वि० सं० १७८२ और दूसरेका सं० १७९९ ज्येष्ठ वदी ११ है। जयपुरके ही पण्डित लूणकरजीके मन्दिरमें गुटका नं० २ और १८ में भी इसकी प्रति संकलित है।

कर्म-हिण्डोलना

इसकी प्रति जयपुरके बघीचन्दजीके मन्दिरमें गुटका नं० १६२ में लिखी है। इसमें १८१ पद्य हैं। जयपुरके ठोलियोंके जैन मन्दिरमें भी गुटका नं० २९ में इसकी एक प्रति संकलित है।

अन्य रचनाएँ

‘छहलेष्याकवित्त’ और ‘भजन व पद-संग्रह’ जयपुरके पं० लूणकरजीके मन्दिरमें गुटका नं० १८ में निबद्ध हैं।

५२. कनककीर्ति (१७वीं शताब्दी विक्रम उत्तरार्द्ध)

कनककीर्ति खरतरगच्छीयशाखाके प्रसिद्ध जिनचन्द्रमूरिकी शिष्य-परम्परामें नयनकमलके शिष्य जयमन्दिरके शिष्य थे। इनकी समूची काव्य रचनाएँ गुजराती और हिन्दीमें लिखी हुई हैं। बहुत पहले ही श्री मोहनलाल दुल्लोचन्द देमाई इनके द्वारा गुजरातीमें रची गयी ‘नेमिनाथ रास’ और ‘द्रौपदी रास’-जैसी रचनाओंका विशद उल्लेख कर चुके हैं।^१ दोनों ही रचनाएँ १७वीं शताब्दीके अन्तिम पादकी कृतियाँ हैं। इनका निर्माण क्रमशः बीकानेर और जैमलमेरमें हुआ, अतः यह अनुमान किया जा सकता है कि ये उसी तर्फके रहनेवाले थे। इन्होंने ‘तत्त्वार्थ श्रुत सागरी टीका’ पर एक विस्तृत हिन्दी टीका लिखी है जो गद्यमें है।

इनकी हिन्दी कृतियोंमें गीत अधिक है। सभी भगवान् या किसी ऋषि-मुनिकी स्तुतिमें लिखे गये हैं। काव्यकी दृष्टिमें भी उनकी रचना प्रौढ़ है। भाषा ठुठारी हिन्दी है, जिसमें ‘है’ के स्थानपर ‘छै’ का प्रयोग किया गया है। उन कृतियोंका संक्षिप्त परिचय निम्न प्रकारसे है

१. जैनगुरुकविष्ठा, भाग १, बम्बई, १९०६ ई०, पृष्ठ ४६८-७२।

२. इसकी प्रति जयपुरके ठोलियोंके जैन मन्दिरमें, वेष्टन नं० ४७ में मौजूद है। इसका लेखनकाल सं० १७४४ कार्तिक वदी ६ है।

मेघकुमार गीत

इस छोटे-से गीति-काव्यमें ऋषि मेघकुमारकी स्तुति की गयी है। इसमें कुल ४६ पद्य हैं। इसकी प्रति जयपुरके ठोलियोंके दिगम्बर जैन मन्दिरमें बेष्टन सं० ४४० में निबद्ध है। उसमें केवल दो पन्ने हैं। इसका अन्तिम भाग इस प्रकार है,

“श्री वीर जिणंद् पसाइ, जे मेघकुमार रिषि गाइ।
ताही भगली वीनस वीजाइ, वसी संपति सगली पाइ ॥
जे सुनीवर मेघकुमार, जीगी चारित पालडसार।
गुणरू श्री माणीक सीस, इम कनक मणय नीस दीस ॥”

जिनराज-स्तुति

इसकी प्रति जयपुरके बधीचन्दजीके दि० जैन मन्दिरमें गुटका नं० १२५ में लिखी है। इसकी लिपि सांगानेर में सं० १७५९ फाल्गुन सुदी ६ को हुई थी। भाषामें गुजरातीका पर्याप्त सम्मिश्रण है।

बिनती

इसकी प्रति भी जयपुरके बधीचन्दजीके दि० जैन मन्दिरके गुटका नं० ५१ बेष्टन नं० १०१७ और गुटका नं० १०८ और बेष्टन नं० १११८ में निबद्ध है। यह ‘बंदू श्री जिनदाई’ से प्रारम्भ होती है। यह भगवान् जिनेन्द्रकी भक्तिसे सम्बन्धित एक गीत है।

श्रीपाल-स्तुति

इसकी प्रति भी उपर्युक्त मन्दिरके ही गुटका नं० १०१ में निबद्ध है। इसमें श्रीपालकी स्तुति है, जैसा कि इसके शीर्षकसे विदित है। श्रीपाल, भगवान् जिनेन्द्रका परम भक्त था। यह भक्तकी भक्ति है।

पद

कनककोटिके पद दि० जैन मन्दिर बड़ौतके पद-संग्रहमें संकलित हैं। कतिपय पद जयपुरके ठोलियोंके जैन मन्दिरमें विराजमान गुटका नं० १११ में भी निबद्ध हैं। जयपुरके छावड़ीके मन्दिरके गुटका नं० ३४ और बधीचन्दजीके मन्दिरके बेष्टन नं० १०२३ में भी उनके पदोंका संकलन है। एक पदमें उन्होंने लिखा है कि भगवान्का नाम लेनेसे निश्चय ही शिवपद मिलता है,

“नर नारी जो गावै रे भाई
निहइवै शिवपुर जावही।

कनककीरति गुण गावै रे माई
अरिहंत नांव हियै धरौ ।
अब लीयो जाय तो लीज्यो रे माई
जिन को नांव सदा मखो ॥”^१

एक दूसरे पदमे अपने देवको अनुपम कहते हुए कविने लिखा है,

“तुम माता तुम तात तुमही परम धणी जी ।
तुम जग संखा देव तुम सम और नहीं जी ॥
तुम प्रभु दीनदयालु सुख दुख दूर करो जी ।
लीजै मोहि उबारि मैं तुम सरण गही जी ॥
संसार अनंतन ही तुम ध्यान धरो जी ।
तुम दरसन बिन देव दुरगति माहि रुख्यो जी ॥”^२

कर्म घटावलि

इसकी प्रति जयपुरके बधीचन्दजीके दि० जैन मन्दिरमे गुटका नं० १०८ मे सुरक्षित है। इसमे जैन धर्मानुसार आठ कर्मोंका बुरा प्रभाव दिखाया गया है। एक पद्यमें कविने लिखा है कि अपने आराध्यमे प्रेम-निष्ठ होनेसे यह जीव भव-समुद्रके पार पहुँच जाता है,

“अस्यौ संसार अनंत न तुम भेद कह्यो जी ।
तुम स्यौ नेह निवारि परस्यौ नेह कीये जी ॥
पडता नरक मझारि अब उधारि करो जी ।
तुम स्यौ प्रेम करेरा ते संसार तिरे जी ॥
कनककीरति करि भाव श्री जिन भगति रुचे जी ।
पद सुन नर नारि सुरगा सुख कह्यो जी ॥”

५३. कवि बनारसीदास (जन्म वि० सं० १६४३, मृत्यु वि० सं० १७००)

पारिवारिक जीवन

बनारसीदासका लिखा हुआ ‘अर्द्धकथानक’ है,^३ जिसके आधारपर यहाँ उनका जीवनवृत्त प्रस्तुत किया जा रहा है। प्राचीन और मध्यकालीन साहित्यमे ‘अर्द्धकथानक’ पहला ‘आत्मचरित’ माना जाता है।

१. मन्दिर बधीचन्दजीवाली प्रति।

२. मन्दिर बधीचन्दजीवाली प्रति।

३. अर्द्धकथानक, पं० नाथूराम प्रेमी-द्वारा सम्पादित होकर, संशोधित साहित्यमाला श्रृंखला से अक्टूबर १९५७ में पुनः प्रकाशित हो चुका है।

कवि बनारसीदासजीके पितामह श्री मूलदासजी हिन्दी और फ़ारसीके विद्वान् थे। नरवरके नवाबने उन्हें अपना मोदी नियुक्त किया था। वि० सं० १६०८ सावन सुदी ५ रविवारके दिन मूलदासके घर पुत्र-जन्म हुआ। उसका नाम खड्गसेन रखा गया। वि० सं० १६१३ में मूलदासका स्वर्गवास हो गया। उनकी धन-सम्पत्ति नवाबने ले ली। माँ-बेटे जौनपुरमें आकर रहने लगे। वहाँ खड्गसेनकी ननसाल थी। नाना मदनसिंह खिनालिया जौनपुरके प्रसिद्ध जौहरी थे। उस समयका जौनपुर अधिक समृद्धिशाली था। वहाँ हीरे-जवाहरातका बहुत ऊँचा व्यापार होता था। वह चार कोसमें बसा हुआ था। उसमें ५२ बाजार थे। इस नगरको पठान जौनसाहने बसाया था। बनारसीदासके समयमें जौनपुरका नवाब कुलीचरण था, जिसके अत्याचारसे प्रपीडित होकर जौहरी इधर-उधर भाग गये थे।

खड्गसेनजी बड़े होकर आगरामें आये और सुन्दरदासजीके साथ व्यापार करने लगे। इसके पूर्व वे कुछ समय तक बंगालके सुलतान लोदीख़ाँके पोतदार भी रहे थे। सुन्दरदासके साजेमें व्यापार खूब चला। उसी समय इनका विवाह मेरठके सूरदास श्रीमालकी पुत्रीसे हो गया। प्रथम पुत्रके स्वर्गवासी होनेपर उन्होंने रोहतकके पासकी 'सती माता' की जात की। दो बार जात करनेपर उनके सं० १६४३ माघ सुदी एकादशी रविवारके दिन एक पुत्रका जन्म हुआ, जिसका नाम विक्रमाजीत रखा गया। छह मासके बालकको लेकर वे भगवान् पार्श्वनाथकी पूजा करनेके लिए बनारस गये। वहाँ उनकी प्रार्थनापर पुजारीने आशीर्वाद दिया, "भगवान् पार्श्वप्रभुके यक्षने मुझसे प्रत्यक्ष होकर कहा है कि इस बालककी कोई चिन्ता नही रहेगी, यदि पार्श्व-प्रभुके जन्म-स्थानके नामपर इसका नाम रखा जायेगा।" उसके निर्देशानुसार विक्रमाजीत बनारसीदास हो गये।

बारह वर्षकी उम्रमें अर्थात् वि० सं० १६५४ माघ सुदी १२ को खैराबादके कल्याणमलकी पुत्रीके साथ उनका विवाह हुआ। जिस दिन पुत्र-वधू घरमें आयी, उसी दिन खड्गसेनकी दूसरी पुत्रीका जन्म और नानीका मरण हुआ। तीनों काम एक साथ किये गये। बनारसीदासजीके तीन विवाह हुए, जिनमेंसे प्रथम दो क्रमशः स्वर्गवासिनी हो गयीं। बनारसीदासजीके नौ बालक जनमें, सभी काल-कवलित हो गये। उनमें दो लड़कियाँ और सात लड़के थे। उसपर बनारसीदासजीने यह कहकर सन्तोष धारण किया,

“तत्त्व दृष्टि जो देखिपु, सस्यारथ की मौँति।

उयों जा कौ परिगह घटै, त्यों ता कौ उपसति ॥”

बनारसीदासकी शिक्षा-दीक्षा

आठ वर्षकी अवस्थामें बनारसीदास चटशालामें विद्या ग्रहण करने जाने लगे। वहाँ गुरुके पास वे एक वर्षमें ही लिखना-पढ़ना सीख गये। इसके पश्चात् १४ वर्षके होनेपर उन्होंने पण्डित देवदत्तके पास विद्याभ्यास किया, और नाम-माला, अनेकार्थ, उद्योतिष, अलंकार, कोकशास्त्र और चार सौ फुटकर श्लोक पढ़े। इसी समय जैनपुरमें उपाध्याय अभयधर्मजी आये, उनके साथ भानुचन्द्र और रामचन्द्र नामके दो शिष्य भी थे। मुनि भानुचन्द्रसे बनारसीदासका स्नेह हो गया, और वे उनके पास विद्याभ्ययन करने लगे। मुनिजीसे उन्होंने पंचसन्धि, छन्द, कौश, जैन स्तवन, सामायिक तथा प्रतिक्रमणादि पाठ सीखे। इनके प्रति बनारसीदासजीकी अगाध श्रद्धा थी। उन्होंने अपनी प्रत्येक रचनानामे यहाँतक कि 'नाटक समयसार'में भी उनका स्मरण किया है। बनारसीदासकी कवि-प्रतिभा जन्मजात थी। उन्होंने १५ वर्षकी अल्पायुमें एक 'नवरस' रचना लिखी, जिसमें 'वासिष्ठीका विशेष वरनन' था। उसमें एक हजार दोहा चौलाई थे। श्रेष्ठ ज्ञान होनेपर उन्होंने यह रचना गोमतीमें प्रवाहित कर दी। इससे उनकी कवित्व-शक्तिका परिचय तो मिलता ही है।

बनारसीदासका वंश और गोत्र

बनारसीदासका वंश श्रीमाल और गोत्र बिहोलिया था। इनकी उत्पत्तिके विषयमें बनारसीदासने लिखा है, "रोहतकके पास बिहोली नामका गाँव था, जिसमें राजवंशी राजपूत रहते थे। वे सब एक जैन गुरुके उपदेशसे जैन हो गये। जमोकार मन्त्रकी माला पहननेके कारण उनके कुलका नाम श्रीमाल पड़ा। वहाँके राजाने उनके गोत्रका नाम 'बिहोलिया' रख दिया।"^१ इसपर टिप्पणी करते हुए पं० नाथूराम प्रेमोने लिखा है, "इसमें इतना तो ठीक मालूम होता है कि बिहोली गाँवके कारण इनका गोत्र बिहोलिया हुआ, जैनोके अधिकांश गोत्रोंके नाम स्थानोके कारण ही रखे गये हैं, परन्तु समग्र श्रीमाल जातिके उत्पत्ति-स्थानके विषयमें वे कुछ नहीं कहते।"^२ पण्डित प्रेमोकी दृष्टिमें श्रीमाल जातिकी उत्पत्ति श्रीमाल स्थानसे हुई, जो अब भिन्नमाल कहलाता है।^३ इसके खण्डहर अहमदाबादसे अजमेर जानेवाली रेलने लाइनपर पाकनपुर और आबू स्टेशनसे लगभग

१. अर्थकथानक, दोहरा ८-१०, पृ० २।

२. अर्थकथानक, परिशिष्ट, पृ० ११८।

३. वही, पृष्ठ ११८।

५० मील दूर गुजरातकी ओर अवस्थित है। हुएनसांगके समयमें यह नगर गुर्जर देशकी राजधानी था।

बनारसीदास और उनका सम्प्रदाय

बनारसीदासजीका जन्म श्वेताम्बर सम्प्रदायमें हुआ था, किन्तु न वे श्वेताम्बर थे और न दिगम्बर। उस समय आगरामें अध्यात्मियोंकी एक सैली या गोष्ठी थी, जिसमें सदैव अध्यात्म चर्चा हुआ करती थी। बनारसीदास उसीके सदस्य थे।

‘समयसार’की राजमलजी कुत बाल-बोध टीका पढ़कर, बनारसीदासको अध्यात्म चर्चामें जो रुचि उत्पन्न हुई थी, वह वि० सं० १६९२ में पाण्डे रूप-चन्दजीसे ‘गोमट्टसार’ पढ़नेके उपरान्त परिष्कृत हुई। परिणामस्वरूप वे अध्यात्म मतके पक्षके समर्थक बन सके। यद्यपि बनारसीदाससे पहले ही आगरामें अध्यात्मियोंकी सैली थी, किन्तु उनके आनेके बाद उसमें स्थायित्व आया।

बनारसीदासके पाँच साथी थे, पं० रूपचन्द, चतुर्भुज, भगवतीदास, कुँअरपाल और धर्मदास।^१ ये सब दिन और रात केवल अध्यात्म चर्चा ही नहीं करते थे, किन्तु तदनुरूप साहित्य-सृजन भी करते थे। बनारसीदास और उनके इस साहित्यिक दलने अध्यात्मवादकी अनुभूतिमय काव्यका रूप दिया। जिससे उसमें स्थायित्व तो आया ही, आकर्षण भी उत्पन्न हुआ। बनारसीदासके बादका समूचा जैन-हिन्दी साहित्य उनके काव्योंकी अन्तश्चेतनासे प्रभावित है।

बनारसीदासका दो सन्तोंसे मिलन

कहा जाता है कि बनारसीदासजीको महारमा तुलसीदाससे भेंट हुई थी। तुलसीदासजीने रामायणकी एक प्रति बनारसीदासजीको दी थी, और उन्होंने ‘विराजै रामायण घट माहि’ पद^२ की रचना कर रामायणके प्रति श्रद्धा प्रदर्शित की थी। तुलसीदासजीका स्वर्गवास वि० सं० १६८० में हुआ था, उस समय बनारसीदासकी अवस्था ३७ वर्षकी थी। दोनोंकी भेंट होना असम्भव तो नहीं है। पं० नाथूरामजी प्रेमीका कथन है, “यदि गोस्वामी तुलसीदाससे साक्षात् होनेकी बात सच होती तो उसका उल्लेख ‘अर्द्धकथानक’ में अवश्य होता।”^३ हो सकता है कि इस घटनाको गोण समझकर ही उन्होंने अपने जीवनवृत्तमें कोई स्थान न

१. वही, पृष्ठ ३७।

२. नाटक समयसार, बुद्धिलाल भावककी हिन्दी-टीकासहित, जैन ग्रन्थरत्नाकर कार्यालय, बम्बई, वि० सं० १९८६, प्रशस्ति, पृष्ठ २६-२७, पृष्ठ ५३७।

३. यह पद बनारसी-विलास, जयपुर, १६५४ ई०, पृ० २३१पर संकलित है।

४. अर्द्धकथानक, भूमिका, पृ० ६२।

दिया हो। यह सच है कि तुलसीका यश उनके जीवनकालमें नहीं था। इसके अतिरिक्त वे तुलसीकी रामायणकी प्रशंसा पहले ही कर चुके थे।

दूसरे सन्त सुन्दरदासजी हैं, जिनसे बनारसीदासकी भेंट हुई थी। सुन्दर-दासजीका जन्म वि० सं० १६५३ और मृत्यु वि० सं० १७४६ में हुई।^१ उनका रचनाकाल वि० सं० १६६४ से आरम्भ हुआ था। दोनों समकालीन थे। 'सुन्दर ग्रन्थावली' के सम्पादक पं० हरनारायण शर्मा ने दोनोंकी भेंट होनेकी बात लिखी है। उन्होंने यह भी लिखा है कि दोनोंमें, आपसमें पद्योंका आदान-प्रदान भी हुआ था। पं० नाथूरामजी प्रेमीने इस भेंटको सम्भव माना है।^२ 'अर्द्धकथानक' में इस घटनाका भी उल्लेख नहीं है। बनारसीदास स्वयं सन्त थे और उनमें सन्त-समागमकी इच्छा स्वाभाविक थी।

बनारसीदासका साहित्य

बनारसीदासने 'नवरस रचना', 'नाममाला', 'नाटक समयसार', 'बनारसी-विलास', 'अर्द्धकथानक', 'मोह विवेक युद्ध', 'माँसा' और कुछ फुटकर पद्योंका निर्माण किया था। बनारसीदास उत्तम कोटिके कवि थे। उनकी रचनाओंमें रस-प्रवाह है और गतिशीलता भी। जोबन्त भाषा और स्वाभाविक भावोंमें उनका मुख्य गुण है।

नवरस रचना

बनारसीदासने इसकी रचना वि० सं० १६५० में की थी। उस समय उनकी अवस्था १४ वर्षकी थी। रचनाका मुख्य विषय था, 'इश्क'। बनारसी-दासने वि० सं० १६६२ में इस कृतिकी गोमतीमें बहा दिया था। इस रचनामें एक हजार दोहा-चोपाई थे।

नाम-माला

इसकी रचना वि० सं० १६७० आश्विन सुदी १० को जौनपुरमें हुई थी।^३ यह एक छोटा-सा शब्द-कोश है। इसमें १७५ दोहे हैं। यद्यपि इसका मुख्य आधार 'धनजय नाममाला' थी, किन्तु उसमें हिन्दी, संस्कृत और प्राकृत तीनों

१. मोतीलाल मेनारिया, राजस्थानी भाषा और साहित्य, हिन्दी साहित्य सम्मेलन, प्रयाग, वि० सं० २००८, द्वितीय संस्करण, पृ० २६३-२६५।

२. अर्द्धकथानक, भूमिका, पृष्ठ ६४।

३. बनारसी नाममाला, बीर सेवा मन्दिर, दिल्ली, पन्ना १७१-१७२।

भाषाओंके शब्दोंका समावेश हुआ है।^१ यह एक मौलिक कृति है।

नाटक समयसार

‘नाटक समयसार’ बनारसीदासकी सर्वोत्कृष्ट रचना है। इसका निर्माण आगरामें वि० सं० १६९३, आश्विन सुदी १३ रविवारके दिन हुआ था। उस समय बादशाह शाहजहाँका राज्य था।^२

‘नाटक समयसार’में ३१० सौरठा-रोहे, २४५ सबैया-इकतीसा, ८६ चौपाई, ३७ तैईसा-सबैया, २० छप्पय, १८ कवित्त, ७ अडिल और ४ कुण्डलिया हैं। कुल मिलाकर ७२७ पद्य होते हैं।^३

‘नाटक समयसार’का मुख्य आधार है आचार्य अमृतचन्द्र (९वीं शताब्दी विक्रम) की ‘आत्मख्याति’ टीका, जो आचार्य कुन्दकुन्दके प्राकृतमें लिखे गये ‘समयसारपाहुड़’पर, संस्कृत कलशोंमें लिखी गयी थी, और राजमलजी पाण्डे (१६वीं शताब्दी विक्रम) की ‘बालबोधिनी’ टीका, जो हिन्दी-गद्यमें रची गयी थी। किन्तु ‘नाटक समयसार’ केवल अनुवाद-मात्र नहीं है, उसमें पर्याप्त मौलिकता है। ‘आत्मख्याति’ टीकामें केवल २७७ कलशे हैं, जबकि ‘नाटक समयसार’में ७२७ पद्य हैं। अन्तका ‘चौदहवाँ गुणस्थान अधिकार’ तो बिल्कुल स्वतन्त्र रूपसे लिखा गया है। प्रारम्भ और अन्तके १०० पद्योंका भी ‘आत्मख्याति’ टीकासे कोई सम्बन्ध नहीं है। जिनका सम्बन्ध है वे भी नहीं हैं। ‘कलश’ का अभिप्राय तो अवश्य लिया गया है, किन्तु विविध दृष्टान्तों, उपमा और उत्प्रेक्षाओंसे ऐसा रस उत्पन्न हुआ है जिसके समक्ष कलश फीका जँचता है। ‘नाटक समयसार’ साहित्यका ग्रन्थ है जबकि ‘समयसारपाहुड़’ और उसकी टीकाएँ दर्शनसे सम्बन्धित हैं। ‘नाटक समयसार’में कविकी भावुकता प्रमुख है, जबकि ‘समयसारपाहुड़’में दार्शनिकता पाण्डित्य।

‘समयसार’ और ‘नाटक’

अपने स्वभाव व गुण-पर्यायोंमें स्थिर रहनेको ‘समय’ कहते हैं। छहों द्रव्य — जीव, अजीव, धर्म, अधर्म, आकाश और काल — अपने गुण-पर्यायोंमें स्थिर रहते हैं, अतः वे सब ‘समय’ कहलाते हैं। उन सबमें ‘आत्म-द्रव्य’ (जीव) शायक

१. ‘भाषा प्राकृत संस्कृत, त्रिविध सुसंबद्ध समेत’

बनारसी नाममाला, दिल्ली, तीसरा पन्थ।

२. नाटक समयसार, बम्बई, प्रकाशित, पन्थ ३६-३७, पृ० ५४०।

३. वही, प्रकाशित, पन्थ ३६वाँ, पृ० ५४१।

होनेके कारण सारभूत है, और उसका ही मुख्यतया कथन करनेके कारण इसका नाम 'समयसार' है ।^१

आचार्य कुन्दकुन्दने 'समयसार' को नाटक नहीं कहा था, किन्तु अमृतचन्द्राचार्यने अपने संस्कृत कलशोंमें उसे नाटककी संज्ञा प्रदान की । बनारसीदासने भी उसे नाटक कहा है । इसमें जीव, अजीव, आश्रय, बन्ध, संवर, निर्जरा, और मोक्ष सात तत्त्व अभिनय करते हैं । उनमें प्रघात होनेके कारण जीव नायक है और अजीव प्रतिनायक । दोनोंके प्रतिस्पर्द्धा-अभिनय विभिन्न रूपकोंके द्वारा प्रदर्शित किये गये हैं । आत्मा (जीव) के स्वभाव और विभावको नाटकके ढंगपर बतलानेके कारण इसको 'नाटक समयसार' कहते हैं ।

नाटक समयसारमें रूपकस्व

आत्मारूपी नट सत्तारूपी रंगभूमिपर ज्ञानका स्वांग बनाकर सदैव नृत्य करता है । पूर्व बन्धका नाश उसकी गायन विद्या है, नवीन बन्धका संवर ताल तोड़ना है, निःशंकित आदि आठ अंग उसके सहचारी हैं, समताका आलाप स्वरो-का उच्चारण है, और निर्जराकी ध्वनि ध्यानका मृदंग है । इस भाँति वह गायन और नृत्यमें लीन होकर आनन्दमें सराबोर है,

“पूर्व बंध नासे सो तो संगीत कळा प्रकासे,
नव बंध हंभि ताक तोरल उछरि कै ।
निसंकित आदि अष्ट अंग संग सखा जोरि,
समता अछापचारी करै सुर भरि कै ।
निरजरा नाद गाउँ ध्यान मिरवंग बाजै,
छायौ महानंद में समाधि शीशि करि कै ।
सत्ता रंगभूमि में मुकत जयौ तिहुँ काक,
नाचै सुदृढि नट ग्यान स्वांग धरि कै ॥”^२

एक-दूसरे स्थानपर आत्माको 'पातुरी' बनाया गया है । एक नदी बस्त्र और आभूषणोंसे सजकर रातके समय नाट्यशालामें 'पट' आड़ा करके आती है तो किसीको दिलाई नहीं देती । किन्तु जब दोनों ओरके समादान ठोक करके

१. आचार्य कुन्दकुन्द, समयसार, पाटली दि० जैन ग्रन्थमाला, मारोठ, मारवाड़, फरवरी १९५३, दूसरी गाथा, अमृतचन्द्राचार्यकी संस्कृत टीका, पृ० ८-९ ।

२. बनारसीदास, नाटक समयसार, श्री बुद्धिलाल आबककी टीका सहित, जैन ग्रन्थ रत्नाकर कार्यालय, बम्बई, वि० सं० १९८६, अ६१, पृ० २१५-२१६ ।

‘पट’ हटाया जाता है तो सभाके सब लोग उसको भलीभाँति देख लेते हैं । ठीक ऐसे ही आत्मा, जो मिथ्यात्वके परदेमें ढँका हुआ था, जब ज्ञानके शमदानके उजालेमें प्रकट होता है तो सभी जीव उसे देख सकते हैं । आत्माको इस रूपमें देखनेवाले जीव संसारके ज्ञायक बनते हैं ,

“जैसे कोऊ पातुर बनाय वस्त्र धामरन,
भावति अलारे जिस आइ पट करि कै,
दुहुं और दीवटि संवारि पट कूरि कीजै,
सकल सभा के लोग देखें दृष्टि धरि कै ॥
तैसें ज्ञान सागर मिथ्याति ग्रंथि भेदि करि,
उमर्यौ प्रगट रह्यौ निहुं लोक भरि कै ।
ऐसो उपदेस सुनि चाहिए जगत जीत,
सुद्धता समारि जा जाल सौ निसरि कै ॥१३५॥”

चेतन, अचेतनकी संगतिमें अचेत हो रहा है, उसीको कविने निद्राका रूपक देकर प्रस्तुत किया है । चेतन कायाकी चित्रसारीमें मायाकी शय्यापर सो रहा है । मोहके झकोरोसे उसके नेत्रके पलक ढक गये हैं । कर्मोंका बलवान् उदय ही स्वासका शब्द है । विषय-सुखके लिए भटकना स्वप्न है । इस मूढ़ दशामें आत्मा तीनो काल मग्न रहता है,

“काया चित्रमारी में करम परजंक मारो,
माया की संवारी सेज चादर कलपना ।
शून करे चेतन अचेतनता नींद किये,
मोह की मरोर यहै कोचन को उपना ॥
उदे बल जोर यहै इवास को शब्द घोर,
विषै सुखकारी जा की दौर यहै सपना ।
ऐसी मूढ़ दशा में मगन रहै तिहुं काल,
भावे भ्रम-जाल में न पावै रूप अपना ॥७१४॥”

नाटक समयसारमें भक्ति

कवि बनारसोदासने नवधा भक्तिका निरूपण किया है, और वह इस प्रकार है,

“अथन कीरतन चितवन, सेवन, बंदन, ध्यान ।
लघुता, समता, एकता, नौधा भक्ति प्रबान ॥१८॥”

कविकी यह भक्ति कहीं अरिहन्त, कहीं अरिहन्त-विम्ब, कहीं मिठ, कहीं श्रुतदेवी, कहीं साधु और कहीं सम्यग्दृष्टियोंके चरणोंमें समर्पित हुई है। अर्थात् कविने यदि एक ओर सगुणकी बन्दना की है, तो दूसरी ओर निर्गुणकी आराधना। बनारसीदासका 'आत्मा' ज्ञानका नहीं, किन्तु भाव-क्षेत्रका विषय है। उन्होंने आत्मासम्बन्धी सिद्धान्तको नहीं, अपितु आत्मानुभवको अपने इस भाटकका मुख्य विषय माना है। उन्होंने कहा, "शुद्ध आत्माके अनुभवके अभ्याससे ही मोक्ष मिल सकता है अन्यथा नहीं।"^१ उनका यह भी कथन है कि आत्माके अनेक गुण-पर्यायोंके विकल्पमें न पड़कर शुद्ध आत्माके अनुभवका रस पीना चाहिए। अपने स्वरूपमें लीन होना और शुद्ध आत्माका अनुभव करना ही श्रेयस्कर है।^२ इस भाँति उनका आत्मा ज्ञेय कम और उपास्य अविक है। भगवान् सिद्ध शुद्ध आत्माके प्रतीक है। उनको वन्दना करते हुए कवि कहता है,

'अविनासी अविकार परम रस धाम हैं। समाधान सर्वग सहज अमिराम हैं ॥
शुद्ध शुद्ध अविरुद्ध अनादि अनंत हैं। जगत शिरोमणि सिद्ध सदा जयवंत हैं ॥'^३

जिनराज वह ही है, जिसने शुद्ध आत्माके दर्शन कर लिये हैं। वह शुद्ध आत्मरूप जिनराज घट-मन्दिरमें विराजता है। कविने उसके चरणोंमें अपनी भक्ति समर्पित करते हुए कहा है,

"जामें लोकालोक के सुभाव प्रतिभा से सब,
जगी ग्यान सकति विमल जैसी आरसी।
दर्शन उद्योत लीयौ अंतराय अंत कीयौ,
गथौ महामोह भयो परम महारसी ॥
सोई घट-मन्दिर में चेतन प्रगट रूप,
ऐसो जिनराज ताहि अंदत बनारसी ॥"^४

१. शुद्ध परमात्मा को अनुभूति अभ्यास कीजै,

यह मोक्ष पंथ परमारथ है इतनी ॥

नाटक समयसार, १०। १२५, पृ० ३८८।

२. गुण परजै मे द्रिष्टि न दीजै।

निरविकल्प अनुभूति रस पीजै ॥

आप समाइ आप में लीजै।

तनपी मेडि अपनुपी कीजै ॥

वही, १०। ११७, पृ० ३८३।

३. वही, मंगलाचरण, पृ० ५-६।

४. वही, १। २९, पृ० ५९।

बनारसीदासने आत्माको चिदानन्दके नामसे भी अभिहित किया है। चिदानन्दकी स्तुति करते हुए उन्होंने लिखा,

“शोभित निज अनुभूति जित चिदानन्द भगवान् ।
सार पदार्थ आत्मा, सकल पदार्थ जान ॥”

बनारसीदासजीने सगुण ईश्वरकी भक्तिमें भी अनेकानेक पद्योंका निर्माण किया है। भगवान् पार्श्वनाथकी स्तुति करते हुए उन्होंने कहा कि भगवान् का स्मरण करने-मात्रसे ही भक्तोंके सब भय दूर हो जाते हैं।

“मदन-कदन-जित परम धरम-हित, सुमिरत भगति भगति सब डरसी ।
सजल-जलद तन मुकुट सपत-फन, कमठ-बलन जिन नमत बनरसी ।”

भगवान् जिनेन्द्र पापरूपी धूलको दवानेके लिए बादलके समान हैं। वे भक्तोंके भयको दूर करते हैं, उसे कभी नरकमें नहीं जाने देते और उसे भव-समुद्रसे पार कर देते हैं। वे भगवान् कामदेवके वनकी अग्निकी जलानेके लिए रुद्राग्निके समान हैं,

“पर-अघ-रजहर जलद, सकल जन-नत भव-भय-हर ॥
जमदलन नरक-पद-छयकरन, अगम अतट भव जल तरन ।
वर-सकल-मदन-वन-हरदहन, जय जब परम अभय करन ।”

जिन-विम्ब भी जिनेन्द्र-जैसा ही है। उसका यश अपनेसे हृदयमें प्रकाश उत्पन्न होता है। मलिन बुद्धि पवित्र हो जाती है।

“जा कौ जस जपत प्रकास अगै हिरदै मैं,
सोइ सुदमति होइ हुती जु मलिन-सी ।
कइत बनारसी सुमहिमा प्रगट जाकी,
सोहै जिन की छवि सुविद्यमान जिन-सी ।”

बनारसीने साधुकी भक्ति करते हुए कहा है कि साधु, धर्मका मण्डन और भ्रमोंका उन्मूलन करता है। वह परम शान्त होकर कर्मोंसे लड़ता है, और जीतकर संसारमें विराजता है।

“धरम को मंडन धरम को बिहंडन है,
परम नरम है के करम सों कर्यो है ।
ऐसो मुनिराज भुवलोक में विराजमान,
निरखि बनारसी नमस्कार कर्यो है ।”

जिनवाणी भगवान् के हृदयरूप तालाबसे निकलकर शास्त्ररूप समुद्रमें

प्रविष्ट हुई है। इसे सम्यग्दृष्टि जीव जान सकते हैं, मिथ्यादृष्टि नहीं। ऐसी जिन-
बाणी संसारमें सदा जयवन्त हो,

“तासु हृदै-ब्रह्म सौं निकली, सरिता सम है श्रुत-सिन्धु समानी ॥

यातैं अनंत नयातम छच्छन, सख्य स्वरूप सिधंत बखानी ।

सुन्द लखै न लखै दुरसुन्द, सदा जग मांहि जगै जिनबानी ॥

बनारसी विलास

यह बनारसीदासजी फुटकर रचनाओंका संग्रह है। आगरेके दीवान
जगजोषनने वि० सं० १७०१ चैत्र सुदी २ को उनकी बिखरी रचनाओंको एक
स्थानपर संकलित कर दिया था। और उस संकलनका नाम रखा था ‘बनारसी
विलास’ ।

‘बनारसी विलास’ में बनारसीदासकी ५० रचनाएँ संगृहीत की गयी हैं।
उनमें ‘कर्मप्रकृतिविधान’ नामकी अन्तिम कृति भी है, जो फागुन सुदी ७
वि० सं० १७०० को समाप्त हुई थी। ‘सूक्त मुक्तावली’ संस्कृतके सिन्दूर
प्रकरणका पद्यानुवाद है। इसमें कुछ पद्य बनारसीदासके मित्र कुँवरपालके रचे
हूए हैं। ‘ज्ञान-बावनी’ पीताम्बर नामके किसी कविकी रचना है। उसमें
बनारसीदासका गुण-कीर्तन किया गया है। अवशिष्ट रचनाओंमें ‘जिनसहस्रनाम’,
‘शिवमन्दिर’, ‘शिवपचीसी’, ‘भवसिन्धु चतुर्दशी’, ‘शारदाष्टक’, ‘नवदुर्गा
विधान’, ‘अष्टप्रकारीजिनपूजा’, ‘दसबोल’, ‘अजितनाथके छन्द’, ‘शान्तिनाथ
स्तुति’, ‘साधु वन्दना’ और फुटकर पद्य पंचपरमेष्ठी और देवियोकी भक्तिसे
सम्बन्धित हैं। ‘व्यान वत्तीसी’, ‘अध्यात्म फाग’, ‘अध्यात्म गीत’, ‘अध्यात्म
पदपंक्ति’ और ‘परमार्थ हिंडोलना’, आत्मा, ब्रह्म अथवा सिद्धकी वन्दनामें रची
गयी कृतियाँ हैं।

उपर्युक्त ५० रचनाओंमें केवल चारके निर्माणका काल दिया है। ‘ज्ञान-
बावनी’ वि० सं० १६८६ में, ‘जिनसहस्रनाम’ वि० सं० १६९० में, ‘सूक्त मुक्तावली’
वि० सं० १६९१ में और ‘कर्मप्रकृति विधान’ वि० सं० १७०० में रची गयी थी।
बची हुई कृतियोंका रचनाकाल ‘अर्द्धकथानक’से विवृत हो जाता है।

‘बनारसी विलास’की फुटकर रचनाएँ उत्तम काव्यकी निदर्शन हैं। उनमें
भक्ति और आध्यात्मिकता तो है ही, भावोन्मेष भी कम नहीं है। इसके साथ-साथ

१. बनारसी विलास, जयपुर, पृ० २४१।

२. इसमें ४४ पद्य हैं, जिनमें २१ तक तो बनारसीदासका नाम है, और उसके बाद
४६, ६४, ६७, ७८, ८० और ८२, ब्रह्म पंचोमें ‘कौरा’ या कुँवरपालका।

अलंकारोंका प्रयोग भी नैसर्गिक ढंगसे ही हुआ है। भाव और कला दोनों ही पक्षोंमें सौन्दर्य है और मर्यादा भी।

एक स्थानपर कविने चिन्ता प्रकट की है कि न जाने कब इस मनकी दुविधा जायेगी, और यह अपने निरंजनके स्मरणमें लौ लगायेगा। न जाने कब हमारे नेत्र-घातक आत्मारूपी घनसे टपकनेवाली अमृत-बूँदोंका स्वाद लेंगे तथा न जाने कब, हम तनकी ममता त्याग कर, आत्माका शुभ ध्यान लगायेंगे,

“दुविधा कब जैहै या मन की।

कब जिननाथ निरंजन सुमिरौं, तजि सेवा जन जन की।

कब रुचि सौं पीवै हग घातक, बूँद अखय पद बन की।

कब शुभध्यान भरौं समता गहि, करुं न ममता तन की॥

दुविधा कब जैहै या मन की॥”^१

सन्त कवियोंकी भाँति बनारसीदासने कहा कि यह जीव मूर्ख है, क्योंकि यह उस ईश्वरको ससारमें ढूँढना फिरता है, जो उसके घटमें ही विराजमान है। उसका यह ढूँढना कस्तूरी मृगके भ्रमणकी भाँति ही व्यर्थ है,

‘ज्यौं सृगनामि सुवास सों, द्रव्य बन दारै।

त्यो तुझमें तेरा धनी, तू खोजत छोरे॥

करता मरता भोगता, घट सो घट माहीं।

ज्ञान बिना सद्गुरु बिना, तू समुझत नाहीं॥”

बनारसीदास ईश्वरको देवोंका देव मानते हैं। उसके चरणोंका स्पर्श करने-मात्रसे ही मोक्ष प्राप्त हो जाता है। अठारह दोषोंसे रहित उस प्रभुकी सेवा करना परम कर्त्तव्य है,

“जगत में सो देवन को देव।

जासु चरन परसैं इन्द्रादिक होय मुक्ति स्वयमेव॥जगत०॥

नहिं तनरोग न श्रम नहिं चिन्ता, दोष अठारह मेव।

मिटे सहज जाके ता प्रभु की, करति ‘बनारसि’ सेव॥जगत०॥”^२

शारदा देवीकी स्तुतिमें भाव-विभोरता है, तो अनुप्रासोंकी छटा भी। उसमें संगीत-सा आनन्द सन्निहित है,

“अतीता अजीता सदा निर्विकारा। विषै वाटिका खंदिनी खंग धारा॥

पुरापाप विक्षेप कर्तृकृपाणी। नमो देवि बागेश्वरी जैन बानी॥

१. अध्यात्मपद पंक्ति, पृष्ठ १३, बनारसी विलास, जयपुर, पृ० २३१-२३२।

२. वही, पृष्ठ १५, पृ० २३२।

अशोका मुदेका विवेका विधानी । जगज्जन्तुमित्रा विधिप्रावसानी ॥
समस्तावलोका निरस्ता निदानी । नमो देवि वागीश्वरी जैनवानी ॥'^१

अर्द्धकथानक

अर्द्धकथानककी रचना वि० सं० १६९८ में हुई थी।^२ इसमें बनारसीदासके जीवनके ५५ वर्षकी 'आत्म-कथा' है।^३ यह नाम स्वयं बनारसीदासका दिया हुआ है। उन्होंने अपनी १०० वर्षकी आयु मानकर, ५५ वर्षोंको आधी आयुमें शामिल किया, और इसका नाम 'अर्द्धकथानक' रखा। किन्तु इस रचनाके दो वर्ष उपरान्त ही उनका स्वर्गवास हो गया। अतः 'बनारसी-पद्धति' में आगेका जीवन होगा, एक अनुमान-मात्र है।

इस कथानकमें ६७५ दोहे-चौपाइयाँ हैं। उनमें बनारसीदासके जीवनकी मर्मस्पर्शी घटनाओंके साथ-साथ तत्कालीन भारतकी सामाजिक अवस्थाका भी यथार्थ परिचय अंकित है।^४ आजसे ३०० वर्ष पहलेके साधारण भारतीय जीवनका दृश्य ज्योंका-त्यों उपस्थित किया गया है।^५

यह एक सफल आत्म-कथा है। इसमें जो कुछ कहा गया है, संक्षेपमें और निष्पक्षताके साथ। बनारसीदास चतुर्वेदीने लिखा है, "अपनेको तटस्थ रखकर अपने सत्कर्मों तथा दुष्कर्मोंपर दृष्टि डालना, उनको विवेककी तराजूपर बावन सोले पाव रसी तौलना, सबमुच एक महान् कलापूर्ण कार्य है।"^६ डॉ० माताप्रसाद गुप्तका कथन है, "कभी-कभी यह देखा जाता है कि आत्म-कथा लिखनेवाले अपने चरित्रके कालिमापूर्ण अंशोंपर एक आवरण-सा ढाल देते हैं — यदि उन्हें सर्वथा बहिष्कृत नहीं करते — किन्तु यह दोष प्रस्तुत लेखकमें बिलकुल नहीं है।"^७ पं० नाथूराम प्रेमीने भी लिखा है, "इसमें कविने अपने गुणोंके साथ-साथ दोषोंका भी उद्घाटन किया है, और सर्वत्र ही सचाईसि काम लिया है।"^८

१. शारदाष्टक, पृष्ठ ७, ६, बनारसी विलास, पृ० १६६-१६७।

२. अर्द्धकथानक, पृष्ठ ६७०, पृ० ७४।

३. वही, पृष्ठ ६६३, पृ० ७३।

४. अर्द्धकथा, डॉ० माताप्रसाद गुप्त-द्वारा सम्पादित, हिन्दी साहित्य परिषद्, प्रयाग विश्वविद्यालय, भूमिका, पृष्ठ १५।

५. बनारसीदास चतुर्वेदी, 'हिन्दीका प्रथम आत्मचरित', अनेकान्त, वर्ष ६, किरण १, पृष्ठ २१।

६. वही, पृष्ठ २४।

७. अर्द्धकथा, प्रयाग, भूमिका, पृष्ठ १४।

८. अर्द्धकथानक, बम्बई, भूमिका, पृष्ठ २२।

इसकी भाषाके विषयमें स्वयं बनारसीदासजीने कहा है कि वह मध्यदेशकी बोलीमें लिखा जायेगा।^१ मध्यदेशकी सोमाएँ बदलती रही हैं, किन्तु प्रत्येक परिवर्तनमें ब्रजभाषा और खड़ी बोलीके प्रदेश शामिल रहे ही हैं।^२ बनारसी-दासजीकी भाषा ब्रज भाषा है, किन्तु उसमें यत्किचित् खड़ी बोलीका भी सम्मिश्रण है। डॉ० हीरालाल जैनने लिखा है, 'अर्द्धकथानक'में उर्दू-फ़ारसीके शब्द काफी तादादमें आये हैं, और अनेक मुहावरे तो आधुनिक खड़ी बोलीके ही कहे जा सकते हैं। इसपर-से यह निष्कर्ष निकाला जा सकता है कि बनारसीदासजीने 'अर्द्धकथानक'की भाषामें, ब्रजभाषाकी भूमिका लेकर, उसपर मुगलकालमें बढ़ते हुए प्रभाववाली खड़ी बोलीकी पुट दी है, और इसे ही उन्होंने मध्यदेशकी बोली कहा है।^३

'अर्द्धकथानक'से स्पष्ट है कि बनारसीदासके जीवनमें सबसे बड़ी विशेषता यह थी कि वे अच्छाई और बुराईका विश्लेषण करते हुए अपने जीवनको अच्छाईकी ओर ही बढ़ाते गये। वे किसी एक रीति, रिवाज या परम्परासे चिपके न रह सके। एक समय था जब आशिकीकी ही उन्होंने अपना धर्म समझ रखा था। परिवर्तन हुआ और वे जैन-भक्त बन गये।

“कहैं दोष कोठ न तजै, तजै अवस्था पाइ।

जैसे बालक की दसा, तरुन भए मिटि जाइ ॥

उदै होत सुम करम के, भई असुम की हानि।

सातैं तुरित बनारसी, गही धरम की बानि ॥”^४

नित उठित प्रात जाइ जिन मौन। दरसन बिनु न करै बंतीन।

चौदह नेम बिरति उचरे। सामायिक पङ्किकौना करै ॥

हरी जाति राखी परवां न। जाव जोष बैंगन-पचखान।

पूजा विधि साधै दिन आठ। पढ़ै बीनती पद सुख-पाठ ॥”^५

बनारसीदासकी यह जैन-भक्ति नित्य प्रति बढ़ती ही गयी। जब खैराबादसे ब्याह करके लाये, तो माँ और भायिके साथ तीर्थयात्राकी गये। अहिच्छत्रकी पूजा करनेके उपरान्त वे हस्तिनापुर पहुँचे, वहाँ शान्ति-कुण्ड और अरहनाथकी भक्तिमें एक कवित्त बनाया, जिसका वे नित्य प्रति पाठ करते थे।^६ उस कवित्तको देखिए,

१. मध्यदेस की बोली बोलि। गर्भित बात कहौं हिअ खोलि ॥

अर्द्धकथानक, पृष्ठ ७, पृ० २।

२. अर्द्धकथा, प्रयाग, भूमिका, पृष्ठ १४-१५।

३. डॉ० हीरालाल जैन, 'अर्द्धकथानककी भाषा', अर्द्धकथानक, पृष्ठ १६।

४. अर्द्धकथानक, पृष्ठ २७०-२७५, पृष्ठ ३१।

५. वही, पृष्ठ ५८०-५८२, पृष्ठ ६४-६५।

“भी विससेन नरेस, सूर मृप राय सुंदसन ।
 अचिरा सिरिषा देवि, करहिं जिस देव प्रसंसन ॥
 तसु मंदन सारंग, छाग मंदावत छंछन ।
 चाळीस पैतिस तीस, चाप काया छवि कंचन ॥
 सुखरासि बनारसिदास मनि, निरखत मन आनंदई ।
 इथिनापुर, गजपुर, नागपुर, सांति कुंथु घर बंदई ।”^१

मोह-विवेक युद्ध^२

इसमें ११० पद्य हैं। दोहा-चौपाई छन्दोका प्रयोग किया गया है। इसकी अनेकानेक हस्तलिखित प्रतियाँ जैन-मण्डारोंमें पायी जाती हैं। बीकानेरके खरतर गण्डीय मण्डारके एक गुटकेमें ‘बनारसी विलास’के साथ यह भी लिखा हुआ है। इसकी पाँच प्रतियाँ जयपुरके शास्त्र-मण्डारोंमें भी सुरक्षित हैं। बीकानेरवाली प्रतिके भक्तिसे सम्बन्धित दो पद्य इस प्रकार हैं,

“श्री जिन भक्ति सुख जहाँ, सदैव मुनिवर संग ।
 कहै ऋषि तहाँ मैं नहीं, कस्यो सु आत्म रंग ॥५८॥
 अविमचारिणी जिनमगति, आत्म अंग सहाय ।
 कहै काम ऐसी जहाँ, मेरी तहाँ न बसाय ॥३२॥”

जैन धर्म वीतरागी है। रागका अर्थ है मोह। मोहको जीतनेमें ही ‘जीवनकी सार्थकता’ है। ज्ञान वही है जो मोहको जीत ले। अतः मोह और विवेकका यह युद्ध जैन-परम्पराके अनुकूल ही है। बनारसीदासके पूर्व इस विषयपर अनेक कृतियाँ रची गयी थीं। उनमें यश.पाल मोड़का ‘मोहपराजय’, वादिचन्द्रसूरिका ‘ज्ञानसूयोंदय’, हरदेवका ‘मयणपराजय चरित’, नागदेवका ‘मदनपराजयचरित’ और पाहलका ‘मनकरहारास’ प्रसिद्ध हैं। सभीमें मोह और विवेकका युद्ध है। बनारसीदासने अपने पूर्ववर्ती तीन कवियों — मल्ल, लालदास और गोपालके ‘मोह-विवेक-युद्ध’ का उल्लेख किया है। वे उनसे प्रभावित थे। तीनों हिन्दीमें लिखी गयी थीं। प्रस्तुत कृतिके लिए वे मूलाधार बनीं।

बनारसीदासने ‘मोह-विवेक-युद्ध’ का निर्माण ‘नवरस’ रचनाके गोमतीमें प्रवाहित करनेके उपरान्त ही किया होगा। ‘काम’ की प्रतिक्रियासे यह स्पष्ट ही है।

१. वही, पृष्ठ ५८३, पृष्ठ ६५।

२. बीर बाणी, वर्ष ६, अंक २६-२४, में श्री अजरचन्द्रजी नाइटा-द्वारा प्रकाशित हो चुका है। बीर-पुस्तक-मण्डार, मनिहारोंका रास्ता, जयपुर से पुस्तकाकार रूपमें भी निकल चुका है।

इससे सिद्ध है कि यह उनकी प्रारम्भिक कृति है। अतः उसकी शैली बनारसीकी अन्य प्रौढ़ कृतियोंसे नहीं मिलती। आज हिन्दीके अनेक स्थापितप्राप्त कवि हैं, जिनकी प्रथम रचनाएँ उनकी प्रतीत नहीं होती।

इस कृतिके अन्तके तीन पद्योंमें बनारसीका नाम भी दिया हुआ है। फिर भी प्रामाणिक निर्णयके लिए ठोस विचारकी आवश्यकता है।

मांशा

यह रचना जयपुरके बघीचन्दजीके मन्दिरके गुटका नं० २८ में निबद्ध है। इसमें १३ पद्य हैं। इसकी छोटी पंक्ति देखिए,

“मानुषजनम अमोलक हीरा, हार गंवायो खासा”

नये पद

प० नाथूराम प्रेमीके द्वारा सम्पादित ‘बनारसी-विलास’में तीन नये पदोंका संग्रह किया गया था। अब जयपुरसे प्रकाशित ‘बनारसी-विलास’में दो और नये पदोंका प्रकाशन हुआ है। पाटौदी मन्दिर जयपुरके गुटका नं० २२ पृ० १३६ पर मैंने बनारसीदासका एक नया पद देखा है — तू ब्रह्म भूलो तू ब्रह्म भूलो अज्ञानी रे प्राणी !

५४. मनराम (१७वीं शती विक्रम, उत्तरार्ध)

उनकी रचनाओंसे यह सिद्ध है कि मनराम सत्रहवीं शताब्दीके कवि थे। वे बनारसीदासजीके समकालीन थे। उन्होंने अपने मनराम-विलासमें श्री बनारसी-दासजीका सादर स्मरण किया है। उनकी रचनाएँ भी बनारसीदासकी भाँति ही आध्यात्मिक-रससे ओतप्रोत हैं। उन्होंने खड़ी बोलीका प्रयोग किया है। हो सकता है कि वे मेरठके आस-पास किसी प्रदेशके रहनेवाले हों। वैसे उनकी कृतियोंसे यह विदित नहीं होता कि वे कहाँके निवासी थे और उनके माता-पिता-का क्या नाम था ? श्री कस्तूरचन्दजी कासलीवालने उन्हें संस्कृतका प्रौढ़ विद्वान् कहा है, क्योंकि उनकी रचनाओंमें संस्कृत शब्दोंका प्रयोग किया गया है। किन्तु यह आधार बहुत निर्बल है। केवल संस्कृतके शब्दोंका प्रयोग करने-मानसे कोई संस्कृतका उद्भट विद्वान् नहीं कहा जा सकता। उनकी रचनाओंका संक्षिप्त परिचय निम्न प्रकारसे है :

१. श्री कस्तूरचन्द कासलीवाल, हिन्दीके नये साहित्यकी खोज, अनेकान्त, वर्ष १४, किरण १२, पृष्ठ ३३३।

मनराम-विलास

इसकी प्रति जयपुरके ठोलियोके दिगम्बर जैन मन्दिरके वेष्टन नं० ३९५ में निबद्ध है। इसमें कुल १० पृष्ठ और ९६ पद्य हैं। इनका संग्रह किन्हीं बिहारी-दास नामके व्यक्तित्वने किया था। उसने लिखा है, “मेरे चित्तमें ऊपजी, गुनमनराम प्रकास। सोधि बीनए एकठे, किये बिहारीदास ॥” अर्थात् बिहारीदासने केवल संग्रह ही नहीं, किन्तु सम्पादन भी किया था, तभी तो वह मूल पद्योंको शुद्ध कर सके। यह काव्य सुभाषितोंसे सम्बन्धित है। इसमें दोहा, मवैया, और कवित्त आदि विविध छन्दोंका प्रयोग किया गया है। प्रारम्भमें ही पंच-परमेष्ठीकी बन्दना-में भक्ति है, और सरसता भी,

“करमादिक धरिन कौ हरै अरहंत नाम, सिद्ध करै काज सब सिद्ध को भजन है।
उत्तम सुगुन गुन आचरत जाकी संग, आचारज भगति वसत जाकै मन है ॥
उपाध्याय ध्यान तै उपाधि सम होत, साध परि पूरण कौ सुमिरन है।
पंच परमेष्ठी कौ नमस्कार संतराज भावै मनराम जोई पावै निज धन है ॥”

भगवान्‌के स्वरूपका विवेचन करते हुए मनरामने लिखा है कि — वह भगवान्‌ निर्विकार, निश्चल, निकल, निर्मल ज्योति, ग्यानगम्य और ज्ञायक है, उसका वर्णन कहाँतक किया जाये। जिन-किसीने भगवान्‌के इस रूपको जान लिया है, फिर उमे विद्वन्‌में कुछ और करनेको नहीं रह जाता,

“निर्विकार निश्चल निकल निर्मल ज्योति—
ग्यानगम्य ग्यायक कहाँ लौं ताहि बरनौं।
निहचै सरूप मनराम जिन जानौ ऐसौ,
ताकौ और कारिज रह्यौ न कछु करनौ ॥१५॥”

मोहकर्मकी सामर्थ्य सभीको विदित है। उसने जगके सभी प्राणियोंको भ्रममें सान रखा है। भ्रमवशात्‌ ही यह जीव अदेवोंको देव मानकर उनकी सेवा करता है। मच्चा देव तो उसकी देहके भीतर ही रहता है, जिसे भूलकर वह ऊपर-ऊपर भटकता फिरता है,

“देवो चतुराई मोह करम की जग तें,
प्राणी सब राखे भ्रम सानि कै।
देवनि कौ देव सो तौ बसै निज देह मांझ,
ताकौ भूल सेवत अदेव देव मानि कै ॥६३॥”

मनरामने अंगोंकी सार्थकता इसीमें मानी है कि वे आराध्यकी ओर लगे रहें,

और उनके बताये मार्गपर चलनेमें ही अपनेको कृतकृत्य मानें। वह पद्य इस प्रकार है,

“जैन सफल निरखै जु निरंजन,
सोस सफल नमि ईसर झावहि ।
श्रवण सफल जिहि सुनत सिद्धानहि,
सुषज सफल जधिण जिन नांवहि ।
हिदों सफल जिहि धर्म बसै ध्रुव,
करज सुफल पुन्यहि प्रभु पावहि ।
चरन सफल मनराम वहै गनि,
जे परमारथ के पथ धावहि ॥१०॥”

भगवान्‌के नामकी महिमाका उल्लेख करते हुए कवि मनरामने लिखा है कि यदि शुद्ध मनसे चौबीस जिनेंद्रके नाममन्त्रका उच्चारण किया जाये तो अघरूपी सर्प कैसे ठहर सकता है,

“मन शुद्ध मनराम चौबीसो जिनंद नाम—
मन्त्र जपै अघ ब्याल कैसे ठहराति है ॥२॥”

यह ससार बहुत ही विचित्र है। इसमें अधिकतर मूर्ख रहते हैं। वे उसका योगी कहते हैं, जिसकी केवल वेप-भूषा योगीकी है, किन्तु उसके मनको नहीं देखते जो भोगोंसे भरा है। जो मनको देखकर योगीकी परख करते हैं वे ही ज्ञानी हैं। ऐसे व्यक्ति सम्पत्तिसे भी अधिक योगीका सम्मान करते हैं,

“मन भोगी तन जोग कछि जोगी कहत जिहान ।
मन जोगी तन भोग तसु जोगी जानत जान ॥३॥
सबै अरथ जुत चाह पर पुरुष जोग सनमान ।
ए समझै मनराम जो बोलत सो जग जान ॥४॥”

रोगापहार-स्तोत्र

इसकी प्रति जयपुरके बघोचन्दजीके दिगम्बर जैन मन्दिरमें 11वराजमान गुटका नं० १७ में निबद्ध है। इसमें रोगोंको दूर करनेके लिए भगवान्‌ जिनेंद्रसे प्रार्थना की गयी है। भक्त-कविको विश्वास है कि भगवान्‌ जिनेंद्रकी उपासनासे आत्मामें ऐसे विशुद्ध भावोंका संचार होगा, जिससे शारीरिक और मानसिक सभी रोग स्वतः विलीन हो जायेंगे।

बत्तीसी

इसकी प्रति जयपुरके ठोलियोंके दिगम्बर जैन मन्दिरमें गुटका नं० ११० में

निबद्ध है। इसमें १४ पद्य हैं और सभी भगवान् जिनेन्द्रकी भक्तिसे सम्बन्धित हैं।

बड़ाफक्का

इसकी एक प्रति जयपुरके बघीचन्दजीके दिगम्बर जैन मन्दिरमें विराजमान गुटका नं० १२६ में मौजूद है। गुटकेका लेखनकाल सं० १७०४ आषाढ सुदी ५ दिया हुआ है।

अक्षरमाला

इसकी प्रति जयपुरके बघीचन्दजीके दिगम्बर जैन मन्दिरमें गुटका नं० ४२ में संकलित है। ५२ अक्षरोमें-से प्रत्येकपर एक-एक पद्यका निर्माण किया गया है।

धर्मसहेलो

इसकी भी प्रति उपर्युक्त मन्दिरके ही गुटका नं० १६२में निबद्ध है। यह गुटकेके पृष्ठ १६३पर लिखा हुआ है। इसमें कुल २० पद्य हैं। इनमें जैन धर्मकी महिमाका उल्लेख है।

पद

इनके अनेको पद प्राप्त हैं, जिनमें भगवान् जिनेन्द्रके भक्ति-रसका ही आधिक्य है। इनके दो पद जयपुरके बघीचन्दजीके मन्दिरमें विराजमान गुटका नं० १७ में संकलित हैं। उनके शीर्षक क्रमशः, 'चेतन यो घर नाही तेरो' और 'जिय तै नरभवि यो ही खोयो' है। इनका तीसरा पद इसी मन्दिरके गुटकानं० २९, 'चौथा पद इसी मन्दिरके गुटका नं० ९६में निबद्ध है। चौथेका शीर्षक 'अखियाँ आज पवित्र भई मेरी' से प्रारम्भ हुआ है। यह पद ठोलियोंके जैन मन्दिरके गुटका नं० १११में भी लिखा हुआ है। मनरामके अनेक सरस पद दि० जैन मन्दिर बड़ौतके 'पदसंग्रह' की एक हस्तलिखित प्रतिमें संकलित है। अतिशय क्षेत्र महावीरजी के शास्त्रमण्डारकी एक अधजली हस्तलिखित 'पदसंग्रह' की प्रतिमें भी मैने मनरामके कतिपय पद देखे थे।

गुणाक्षरमाला

इसकी एक हस्तलिखित प्रति जयपुरके ठोलियोंके दि० जैन मन्दिरमें गुटका नं० १३१में संकलित है। यह गुटका बि० सं० १७७९ मगसिर बदी ३का लिखा हुआ है। इस काव्यमें ४० पद्य हैं। सभीमें भगवान् जिनेन्द्रके गुणोंका वर्णन है। 'हे भाई तूने नरभवि प्राप्त किया है, इसलिए भगवान् जिनेन्द्रकी भक्ति कर', ऐसे भावसे युक्त पद्य देखिए,

“मन बन्ध कर या जोडि कैरे बंदी सारद मायरे।

गुण भक्तिरमाका कहुँ सुनौ चतर सुल पाई रे।

परम पुरुष प्रणमौ प्रथम रे, श्री गुरु गुन आराधौ रे ।

ग्यान भ्यान मारिगि लहै, होई सिधि सब साधौ रे ।

माई नर भव पायो भिनख को ॥”

इस जीवने हीरा-जैसे जन्मको यो ही गँवा दिया, भगवान्‌का भजन नहीं किया,

“हा हा हासी जिन कौरे, करि करि हासी आनौ रे ।

हीरौ जनम निवारियो, बिना भजन भगवानौ रे ॥

पढ़ै गुनै भर सरदहै रे, मन बच काय जो पीहारे ।

नीति गहै अति सुख कहै, दुख न ब्यापै ताही रे ॥

माई नर भव पायौ भिनख हो ॥”

५५. कुँअरपाल (वि० सं० १६८४)

कुँअरपाल कवि बनारसीदासके अनन्य मित्र थे । जिन पाँच साधियोंमें बैठ-कर बनारसीदास परमार्थ-चर्चा किया करते थे, उनमें कुँअरपालका भी नाम है ।^१ बनारसीदासके उपरान्त कुँअरपाल सर्वमान्य हो गये थे । पाण्डे हेमराजने उन्हें ‘कौरपाल ग्याता-अधिकारी’ कहा है ।^२ महोपाध्याय मेघबिजयने ‘युक्ति-प्रबोध’ में उनकी सर्वमान्यता स्वीकार की है ।^३ कविने स्वयं ‘समकित बत्तीसी’ में ‘पुरि पुरि कँवरपाल जस प्रगट्यौ’ लिखा है ।^४

१ रूपचन्द्र पंडित प्रथम, दुतिय चतुर्भुज नाम ।

तुतिय भगौतीदास नर कौरपाल गुनधाम ॥

धर्मदास ये पंच जन, मिलि बैठे इक ठौर ।

परमार्थ चरचा करें, इनके कथा न और ॥

नाटकसमयसार, प्रशस्ति, पृष्ठ, २६-२७, पृ० ५३७ ।

२. बाल बोध यह कीनी जैसे, मो तुम सुणहु कहूँ मैं तैसे ।

नगर आगरे मैं हितकारी, कौरपाल ग्याता अधिकारी ॥

पाण्डे हेमराज, प्रवचनसारकी बालबोध टीका, पृष्ठ चौथा ।

३ महोपाध्याय मेघबिजय, युक्तिप्रबोध, ऋषभदेव-केसरीमल स्नेताम्बर-सरथा, रतलाम, पृष्ठ २-८ के नीचेकी टीका ।

४ पुरि पुरि कँवरपाल जस प्रगट्यौ, बहु बिध ताप बस बरणिजइ ।

धरमदास जस कँवर सदा घनि, बडसाखा बिसतर जिम कीजइ ॥

कुँअरपाल, समकित बत्तीसी, जैसलमेरमें कुँअरपालके लिए लिखा गया गुटका, ३१वॉ पृष्ठ ।

कुँवरपालका जन्म ओसवाल वंशके चौरडिया गोत्रमे हुआ था। गौडी दासके दो पुत्र थे — अमरसिंह और असू। कुँवरपाल अमरसिंहके पुत्र थे।^१ असूके पुत्रका नाम घरमदास या घरमसी था, जिनके सासेमे बनारसीदासने जवाहरातका व्यापार किया था।^२ पं० नाथूरामजी प्रेमीने उनका जन्मस्थान जैसलमेर माना है। वि० सं० १७०४में गजकुशलगणिने उनके पढ़नेके लिए संग्रहणी सूत्र, जैसलमेरमे ही लिखा था।^३

एक गुटका, वि० सं० १६८४-१६८५ में स्वयं कुँवरपालके हाथका लिखा हुआ उपलब्ध है।^४ इसमें 'आनन्दधनके पद', 'द्रव्यसंग्रह भाषा टीका', 'कुटकर सबैया', और 'चतुर्विंशति स्थानानि' रचनाएँ संगृहीत हैं। उसमें कविकी स्वयंकी कृतियाँ भी हैं। उनके अन्तमें 'चेतन कंवर' उपनाम दिया गया है। एक पद्यमें कविने लिखा है कि 'जिन प्रतिमा', भगवान् जिनेंद्रके समान ही होती हैं। उसके निमित्तको पाकर हृदयमें राग-द्वेष नहीं रहता। जिन-प्रतिमाका दर्शन जिसको अच्छा नहीं लगता, वह मिथ्यादृष्टि है। अनिमेष नेत्रोंसे जिन-प्रतिमाको देखनेसे सब कर्म कट जाते हैं।

“जिन प्रतिमा जिन सम देखीयह,
ताकौ निमित्त पाय उर अंतर, राग दोष नहि देखीयह ॥
सम्यग्दृष्टि होइ जीव जे, जिन मन ए मति देखीयह ।
यहु दरसन आर्क न सुहावह, मिथ्यामत्त देखीयह ॥
चित्तवत् चित्त चेतना चतुर नर, नयन मेष न देखीयह ।
उपशम कृपा ऊपजी अनुपम, कर्म कटह जे देखीयह ॥
बीतराग कारण जिन भावन, ठवणा तिण ही देखीयह ।
चेतन कंवर भये निज परिणति, पाप पुण दुह देखीयह ॥”^५

१. खितमभि ओसवाल अति उत्तम, चौरडिया बिरद बहु दोजइ ।

गौडीदास अस गरवत्तन, अमरसीह तसु नंद कहोजइ ॥

वही, ३१वें पृष्ठी प्रथम दो पंक्तियाँ ।

२. अर्द्धकथानक, पृष्ठ ३५२-३५४, पृ० ३६-४० ।

३. वही, परिशिष्ट, पृ० १०२ ।

४. यद् गुटका, श्री अगरचन्दर्जा नाइयाने पं० नाथूरामजी प्रेमीके पास मेजा था, और उन्हींके पास रहा ।

५. अर्द्धकथानक, परिशिष्ट, पृ० १०२ ।

एक दूसरा गुटका और है, जो कुँजरपालके पढ़नेके लिए अन्य किसी लेखकने लिखा था। इसमें कुँजरपालकी लिखी हुई 'समकित बत्तीसी' नामकी रचना भी संकलित है।^१ इसमें ३३ पद्य हैं। ३१-३३ तकके पद्योमें कविका अपना परिचय है। अवशिष्ट पद्य 'क' से 'ह' तकके अक्षरोसे आरम्भ हुए हैं। इसका विषय 'आतम-रस' से सम्बन्धित है। इसका अन्तिम पद्य देखिए,

“हुऔ उछाह सुजस आतम सुनि, उत्तम जिके परम रस भिन्नै ।
ज्यउं सुरही तिण चरहि बूच हुइ, रयाता तेरह प्रन गुन गिन्नै ॥
निजबुधि सार बिचारि अध्यातम, कवित बत्तीस मेंट कवि किन्नै ।
कंवरपाक भमरेस तमूभव, अतिहित थित आवर कर किन्नै ॥”^२

५६. यशोविजयजी उपाध्याय (वि० सं० १९८०-१९८३)

‘सुजसवेलीभाम’ के आधारपर यशोविजयजीका जीवन-परिचय थोड़ा-बहुत प्राप्त होता है। यदि यह कृति न होती, तो हम उनके विषयमें भी सिवा अनुमान रचनेके और कुछ न कर पाते। उन्होंने स्वयं अपने विपुल साहित्यमें कहीपर अपने विषयमें एक शब्द भी नहीं लिखा। यह भारतीय परम्पराके अनुरूप ही था। ‘सुजसवेलीभाम’ के रचयिता मुनिवर कान्तिविजयजी उनके समकालीन थे। अतः कृतिकी प्रामाणिकता असन्दिग्ध ही मानी जानी चाहिए।

उपर्युक्त रचनामें यशोविजयजीके जन्म-स्थानके विषयमें कुछ नहीं लिखा है। अभीतक इस विषयपर मतभेद था, किन्तु अब महाराजा कर्ण देवके वि० सं० १९४० के ताम्रपत्रसे सिद्ध हो गया है कि उनका जन्म गुजरातके ‘कनौडा’^३ गाँवमें हुआ था। यह तत्कालीन गम्भूताक्षेत्रमें शामिल था। आज भी वह गाँव ‘रूपेणनदी’-के किनारे बसा है। उसमें कनौडिया ब्राह्मण और पटेलोंकी आबादी है। किसी समय वहाँ बणिक् भी अच्छी संख्यामें रहते थे। मध्यकालमें यह गाँव ‘काणोदा’-के नामसे प्रसिद्ध था।

यशोविजयजीके पिताका नाम नारायण और माताका सौभाग्यदेवी था। दोनों धर्मपरायण, दानशील और उदार वृत्तिके व्यक्ति थे। उनका प्रभाव

१. यह गुटका भी श्री अमरचन्दजी नाइटाने, पं० नाथूराम प्रेमीके पास भेजा था, उन्होंने पास है।
२. अर्द्धकथानक, पृ० १०१।
३. महेसाखासे पाटण जानेवाली रेलवे लाइनपर दूसरा स्टेशन धीघोज है, इससे चार मील पश्चिममें कनौडा गाँव है।

यशवन्तपर भी पढ़ा। यह यशोविजयके बचपनका नाम था। उनका एक छोटा भाई और था, जिसका नाम पद्मसिंह था। दोनोंकी राम-लक्ष्मण-सी जोड़ी थी। एक बार वे माँके साथ उपाध्याय गये, वहाँ गुरुवरके मुँहसे भक्ततामर सुना। यशवन्तको उसी क्षण याद हो गया। उस समय संस्कृत तो दूर, उन्होंने गुजराती भी पढ़ना शुरू नहीं की थी। बालककी इस अद्भुत स्मरण-शक्तिका परिचय सबसे पहले माँको प्राप्त हुआ। उन्होंने तीन दिनसे अन्न-जल ग्रहण नहीं किया था। तीस्र वर्षाके कारण वे भक्ततामर नहीं सुन सकी थी, अतः भोजन कैसे करतीं। बालक यशवन्तको जब यह विदित हुआ, तो उसने तुरन्त ही माँको भक्ततामर सुना दिया। उच्चारण शुद्ध था। माँ उस बालकमे अलौकिक व्यक्तित्वका आभास पा सकी। वर्षाके रुकनेपर उन्होंने यह सब गुरुवरको सुनाया, और बात हवाकी तरह बहते-बहते अहमदाबाद पहुँची। वहाँ प्रसिद्ध हीरीश्वरजीके चतुर्थ पट्टधर पं० नयविजयजीने सुनी। उन्होंने प्रयास किया। सफल हुए। परिणामस्वरूप वे वि० सं० १६८८ मे बालक यशवन्तको, उसके माँ-बापकी स्वीकृतिके साथ दीक्षा दे सके। अब वे यशोविजय हो गये।

पं० नयविजयजी प्राकृत, संस्कृत, गुजराती, व्याकरण, कोश, उद्योतिष आदि विद्याओंमे पारंगत थे। उनके सान्निध्यमे यशोविजयका विद्याध्ययन प्रारम्भ हुआ। वे प्रतिभाशाली तो थे ही, शीघ्र ही व्युत्पन्न होने लगे। एक बार अहमदाबादमे उन्होंने अष्टावधान किये। उनकी अद्भुत स्मरण शक्ति और प्रखर बुद्धिसे प्रभावित होकर सेठ धनजी सूराने दो सहस्र चाँदीकी दोनार, उनके उच्च अध्ययनके लिए प्रदान की। वे वाराणसी गये और वहाँके सर्वोत्कृष्ट विद्वान् भट्टाचार्यजीसे षड्दर्शनका पारायण किया। तीन वर्ष उपरान्त वहाँसे चले आये। फिर वि० सं० १७०३-१७०७ तक चार वर्ष आगरेमें किसी न्यायाचार्यके पास कर्कश तर्क ग्रन्थ पढ़े।

यह समझमें नहीं आ पाता कि उन्होंने तीन वर्ष उपरान्त ही बनारस क्यों छोड़ दिया, और आगरेमे वह कौन-सा न्यायाचार्य था, जिससे उन्होंने तर्क-ग्रन्थ पढ़े। क्या वह विद्वान् बनारसके विद्वानोंसे अधिक ज्ञानी था? अवश्य ही यशोविजय-जैसे प्रतिभाशाली छात्रने तीन वर्षमे 'षड्दर्शन' का सूक्ष्म अध्ययन कर लिया होगा। किन्तु जैन न्यायके तल-स्पर्शी विवेचनकी क्षुब्ध उन्हें आगरा ले आयी होगी। उस समय वहाँ दिगम्बर सम्प्रदायके अनेक पण्डित रहते थे। जैन न्यायके क्षेत्रमें उनको विद्वत्ता अमन्दिष थी। उनसे प्रभावित होकर ही पं० बनारसीदास दिगम्बर

बन सके थे। पाण्डे रूपचन्दजी तिहुना साहुके मन्दिरमें ठहरे ही रहते थे। 'अष्ट सहस्री' जैन दिगम्बर न्यायका दुरुह ग्रन्थ है। यशोविजयजी उसपर एक उत्तम टीका लिखनेमें समर्थ हो सके। हो सकता है कि उन्होंने इसका अध्ययन आगरामें किया हो। अगाध विद्वत्ताके साथ लौटे यशोविजयजी। गुजरात तो इसी प्रतीक्षामें था। अहमदाबादके सूबेदार महावतखाने अपने दरबारमें उनका शानदार सम्मान किया। वहाँ उन्होंने अपनी विद्वत्ता और स्मरणशक्तिके परिचायक अठारह अवधान प्रस्तुत किये। सब प्रभावित हुए और युवामाधुके गीत गाये जाने लगे। अहमदाबादमें ही वि० सं० १७१८ में उन्हें 'उपाध्याय' पदमें विभूषित किया गया।

वि० सं० १७१९ से १७४३ तकका समय उनके साहित्य-सृजनका काल था। उन्होंने तीन सौ ग्रन्थोंका निर्माण किया। संस्कृत, प्राकृत, गुजराती और हिन्दीपर उनका समानाधिकार था। उन्होंने इन्हीं चार भाषाओंमें लिखा, जमकर लिखा। इससे भारतीय दर्शन और साहित्यके विद्यार्थी सदैव अनुप्राणित रहेंगे।

यशोविजयजीका स्वर्गवास वि० सं० १७४३में डभोई नामके नगरमें हुआ। आज भी वहाँ छह जैन मन्दिर और दो पाठशालाएँ हैं। उस समय इसका नाम दर्भावती था। यह लाट देशकी प्रमुख नगरियोंमें गिनी जाती थी। प्रसिद्ध न्यायवेत्ता श्री देवसूरिजी और श्री मुनिचन्द्र सूरेश्वरजीका जन्म इसी नगरोंमें हुआ था। प्रसिद्ध मन्त्री वसुपालने यहाँ एक मीमांसा भी बनवाया था। पं० नाथूरामजी प्रेमी डभोईको यशोविजयजीका जन्म-स्थल मानते रहे। अब यह मान्यता खण्डित हो चुकी है। यशोविजयजी पूर्ण ब्रह्मचर्य, सच्चो माधुता, अगाध पाण्डित्य और गौरवके साथ लगभग ६५ वर्ष जीवित रहे। श्रीमद् हेमचन्द्राचार्यके उपरान्त भारतीय धरा एक बार फिर प्रकाण्ड विद्वत्ताके तेजसे गौरवान्वित हो उठी थी।

साहित्य-सृजन

उनके द्वारा रचित तीन सौ ग्रन्थोंका परिचय देना न तो सम्भव है और न प्रसंगानुमोदित। उन्होंने मुख्य रूपसे तर्क और आगमपर लिखा। किन्तु व्याकरण, छन्द, अलंकार और काव्यके क्षेत्रमें भी उनकी गति अप्रतिहत थी। उन्होंने टीकाएँ और भाष्य लिखे। अनेक मौलिक कृतियोंका भी निर्माण किया। उनमें 'खण्डन-खण्डलाद्य'-जैसे ग्रन्थ उनकी पैनी विद्वत्ताके मानस्तम्भ हैं।

१. आज भी यह, दक्षिण-पूर्व रेलवे लाइनपर, बकौदासे १६ मील दूर स्थित एक स्टेशन है। इसकी आबादी तीस हजार है।

२. पं० नाथूराम प्रेमी, हिन्दी जैन साहित्यका इतिहास, बम्बई, सन् १९१७ ई०, पृ० ६२।

‘जैन भक्ति-काव्यकी पृष्ठभूमि’ की भूमिकामें लिखा जा चुका है कि जैन आचार्य केवल दार्शनिक ही नहीं होते थे, वे कुछ-न-कुछ भक्तिसम्बन्धी साहित्य भी रचते अवश्य थे। श्री यशोविजयजीने गुजरातीमें अनेक स्तवन, सज्जाय, गीत और वन्दनाओंका निर्माण किया है। बनारस और आगरामें रहनेके कारण हिन्दी-पर भी उनका अच्छा अधिकार था। उनका ‘जसविलास’ हिन्दीका प्रसिद्ध काव्य है। इसके अतिरिक्त ‘आनन्दघन अष्टपदी’, ‘दिग्पट ८४ बोल’ और ‘साम्य शतक’ भी उनकी हिन्दीकी ही कृतियाँ हैं।

जसविलास

यह काव्य, ‘सज्जाय, पद ग्रने स्तवन संग्रह’ नामके मुद्रित संकलनमें छपा है। इसमें ७५ मुक्तक पद हैं। सभी जिनेन्द्रकी भक्तिसे सम्बन्धित हैं। एकमें लिखा है कि भक्त ज्योंही प्रभुके ध्यानमें मग्न हुआ कि उसकी समूची दुविधा पल-मात्रमें नष्ट हो गयी। भक्तको आराध्यकी निष्ठामें, हरि-हर और ब्रह्माकी निधियाँ भी तुच्छ दिखाई देती हैं। भक्त तो अब अपने प्रभुकी अक्षय निधिका स्वामी है। उसके रसके आगे उसे और कोई रस भाता ही नहीं,

“हम मगन मये प्रभु ध्यान में।

विसर गई दुविधा तन-मन की, अचिरा सुत गुन गान में ॥

हरि-हर-ब्रह्म-पुरन्दर की रिधि, आवत नहिं कोउ मान में।

चिदानन्द की मौज मची है, समग्रा रस के पान में ॥

इतने दिन तू नाहिं पिछान्यो, जन्म गंवायो अज्ञान में।

अब तो अधिकारी हैं बैठे, प्रभु गुन अखय खजान में ॥

गई दीनता सभी हमारी, प्रभु तुझ समकित दान में।

प्रभु गुन अनुभव के रस आगे, आवत नहिं कोउ ध्यान में ॥”

आनन्दघन अष्टपदी^१

इसमें हिन्दीके जैन सन्त आनन्दघनकी स्तुति की गयी है। कहा जाता है कि उपाध्याय यशोविजय और आनन्दघनजीकी भेंट हुई थी। आनन्दघन सदैव अध्यात्मरसमें मग्न रहते थे। वे कभी जंगलोमें घूमते और कभी गुफाओंमें योग-साधना करते। जन-सम्पर्कमें शायद ही कभी आते। जब आते तो सुबोध और मुग्धपूर्ण शैलीमें उपदेश देने। अवधूत-से इस साधुकी बात श्रीमद् यशोविजयजीने भी सुनी थी। वे उनसे मिलना चाहते थे। एक बार अबुद क्षेत्रके समीपस्थ गाँवमें

१. आनन्दघन पदसंग्रहमें पृ० १६४ पर छप चुकी है। यह संग्रह अध्यात्मज्ञान-प्रसारक मण्डल, बम्बईसे वि० स० १९६६ में प्रकाशित हुआ था।

यशोविजयजी व्याख्यान दे रहे थे। उस सभामें एक ओर उदासीन-सा वृद्ध साधु बैठा था। वे आनन्दधन थे। उनसे भेंट हुई। यशोविजयजी इस भाँति प्रभावित हुए कि अपनेको रोक न सके। अष्टपदी उनके भावोद्गारोंका सही प्रतीक है। यशोविजय जिस अध्यात्मरसके पण्डित थे, वह ही आनन्दधनकी अनुभूतियोंमें गहरा उतरा था। आनन्दधन 'अध्यात्मरस' ही थे। यह ही तो कारण था कि यशोविजय-जैसा विद्वान् इन्हें देख भाव-विमुख हो उठा। उनकी संगतिसे यशो-विजयमें भी अध्यात्मरसकी लहरें उठने लगी थी। इसीको उन्होंने लिखा है कि 'पारस'की संगतिसे लोहा भी 'स्वर्ण' हो जाता है,

“आनन्दधन के संग सुजस हा मिले जब, तब आनन्दसम भयो सुजस।

पारस संग लोहा जो फरसत, कंचन होत ही ताके कस ॥

खीर नीर जो मिल रहें आनन्द, जस सुमति सखा के संग भयो हे एक रस।

भव खपाइ, सुजस विलास भये सिद्धस्वरूप लीये धममस ॥”

आनन्दधन मार्गमें चलते-चलते गा उठते थे। उनके मुखपर लोकसे न्यारा रूप सदैव बरसता रहता था। वे कभी सुमति सखासे दूर नहीं होते। उनसे मिलकर यशोविजयको गौरवका अनुभव हुआ,

“मारग चलत-चलत गात, आनन्दधन प्यारं, रहत आनन्द भरपूर ॥

ताको सरूप भूप त्रिहुं लोक थे न्यारो, बरखत मुख पर नूर ॥

सुमति सखा के संग, नितनित दोरत, कबहुं न होत हाँ दूर ॥

जशविजय कहें सुनो आनन्दधन, हम तुम मिले हुजूर ॥”

आनन्दधनको पहचाननेके लिए अपने चित्तके भीतर भी उसी आनन्दको अनुभूति होनी चाहिए। आनन्दधन आनन्दके ही बने हैं। वे आनन्दके अक्षय खजाने हैं। उन्होंने 'सहज अलखपद' के सुखका अनुभव किया है। आनन्दधनके सही दर्शनके लिए इसी भावभूमि तक उठना होगा,

“आनन्द की गत आनन्दधन जाणे ॥

वाइ सुख सहज अचल अलख पद, वा मुख सुजस बखाने ॥

सुजस विलास जब प्रगटे आनन्दरस, आनन्द अखय खजाने।

ऐसी दशा जब प्रगटे चित्त अंतर, सोहि आनन्दधन पिछाने ॥”

दिक्पट चौरासी बोल

यह रचना ५० हेमराजजीके 'सितपट चौरासी बोल' का खण्डन करनेके

१. राजस्थानमें हिन्दीके हस्तलिखित ग्रन्थोंकी खोज, भाग ४, उदयपुर, सन् १९५४, पृ० १३६।

लिए लिखी गयी थी। यहाँ पं० सुखलालजीका यह अभिमत कि “उपाध्यायजी थे पक्के जैन और श्वेताम्बर।” ठीक ही प्रतीत होता है उन्होंने ‘अध्यात्म-मत खण्डन’ में भी दिगम्बर मान्यताका निराकरण किया है। यदि उपाध्यायजी इस श्वेताम्बर-दिगम्बरके ऊपर उठ पाते तो आचार्य हेमचन्द्रसे भी बड़े सिद्ध होते। आजका युग समन्वयवादी है। उसमें उपाध्यायजीका स्थान निर्धारित करते समय यह ही एक ‘अटकाव’ बना रहेगा।

‘दिक्पट चौरासी बोल’ की एक हस्तलिखित प्रति १९वीं शताब्दीकी लिखी हुई अभय जैनग्रन्थालय बीकानेरमें मौजूद है। इसमें १६१ पद्य हैं। प्रारम्भिक पद्य इस प्रकार है,

“सुगुणध्यान शुभध्यान, दान विधि परम प्रकाशक।

सुघट मान प्रमान, आन जस सुगति अभ्यासक ॥

कुमन वृन्द तम कन्द, चन्द परिवृन्द निकाशक।

कचिअ मन्द मकरन्द, सन्त आनन्द विकासक ॥

यश वचन रुचिर गंमर निजै, दिग्पट कपट कुडार सम।

जिन वर्धमान स्याई बंदिदै, विमल ज्योति पूरण परम ॥”

साम्प्रशतक^१

इसमें १०५ पद्य हैं। यह श्री विजयसिंहमूरिके ‘साम्प्रशतक’का आधार मानकर मुनि हेमविजयके लिए रचा गया था। इसकी एक हस्तलिखित प्रति उपर्युक्त ग्रन्थालयमें ही संकलित है। आदि और अन्तके दो पद्य देखिए,

आदि,

“समता गंगा सगनता, उदार्मानता जात।

चिदानन्द जयवन्त हो, केवल मानु प्रमात ॥”

अन्त,

“मावन जाकुं तख मन, हो समता रस लीन।

ज्युं प्रगटे तुल्ल साहब सुख, अनुभव गन्ध अहान ॥”

५७. महात्मा आनन्दघन (जन्म वि० सं० १६८०, मृत्यु वि० सं० १७४५)

आनन्दघन एक जैन साधु थे। किन्तु यह निश्चयपूर्वक नहीं कहा जा सकता कि वे तपागच्छके थे अथवा खरतरगच्छके। उनको स्वयं गच्छोस कोई मतत्व नहीं

था। शायद इसी कारण उसका कही उल्लेख नहीं है। उन्होंने अपने पारिवारिक जीवनके विषयमें किञ्चिन्मात्र भी इशारा नहीं किया है। वे सच्चे अध्यात्मवादी थे, अतः उन्होंने आत्माका सम्बन्ध ही सच्चा माना और उसीका वर्णन किया। उनकी प्रशंसामें लिखी गयी यशोविजयजीकी 'अष्टपदी' उपलब्ध है, किन्तु वह भी उनके आध्यात्मिक गुणोंका वर्णन करके चुप हो जाती है। इतना अवश्य विदित है कि उनका दूसरा नाम लाभानन्द था। श्री के० एम० झावेरीने उनको लाभविजय भी कहा है।^१

अभीतक उनके मूल निवास-स्थानका भी पता नहीं लग सका है। कुछ लोगोंने विभिन्न कल्पनाएँ की हैं। गुजरातीके प्रसिद्ध लेखक श्री मनमुखलाल रजवी भाई मेहताने बहुत दिन पूर्व आनन्दधनपर एक ४०-४२ पृष्ठका निबन्ध लिखा था। उनकी भाषाको आधार बनाकर मेहताने भाषा-विवेक-शास्त्रकी दृष्टिसे अनुमान किया था कि वे अमुक-अमुक प्रान्तमें धूमे होगे और अमुक प्रान्तके वासी होंगे। उनको कल्पनाके अनुसार आनन्दधन भी गुजरातके रहनेवाले थे। आचार्य जितिमोहन सेनने इसका खण्डन करते हुए उनको राजपूतानेका मिथ्या किया है। उनकी दृष्टिसे गेय पदोंकी भाषाको आधार बनाकर किसी व्यक्तिके मूल देशका निर्धारण नहीं किया जा सकता। गानेवालोंके मुखसान्निध्यसे गेय पद बदल जाते हैं और उनमें कुछ विलक्षणता आ ही जाती है। श्री आनन्दधनजीने अपना अन्तिम समय मेडता नगरमें व्यतीत किया था, जो पश्चिमी राजपूतानेमें अवस्थित है। उनको वाणियोंकी ख्याति भी राजपूतानेमें ही अधिक फैली।^२

आनन्दधनका समय तो लगभग निश्चित-सा ही है। मेडता नगरमें ही यशो-विजयजीसे उनका साक्षात्कार हुआ था। यशोविजयजी इतने अधिक प्रभावित हुए कि उनकी प्रशंसामें 'अष्टपदी'का निर्माण किया।^३ यशोविजयजीका जन्म संवत् १६८० और स्वर्गवास सं० १७४५में हुआ था। दभोईनगरमें उनके समाधि-स्थान-पर यह मृत्यु खवत् लिखा हुआ है।^४ अतः यह प्रमाणित है कि आनन्दधनजी इन

१. श्री के० एम० झावेरी, माइलस्टोन्स इन गुजराती लिटरेचर, पृष्ठ १३६।

२. आचार्य जितिमोहन सेन, जैन-भरमी आनन्दधनका काव्य, वीणा, अंक १, नवम्बर १९३८, पृष्ठ ६-७।

३. यह अष्टपदी आनन्दधन-अष्टपदीके नामसे सज्जाय, पद अने संग्रह में सबसे पहले प्रकाशित हुई थी। अब तो बुद्धिसागरजीके आनन्दधन पद संग्रहमें भी छपी है।

४. जैन स्तोत्र सन्दोह, प्रथम भाग, मुनि चतुरविजय-द्वारा सम्पादित, प्रस्तावना, पृ० ६०-१०१।

दा संघर्षोंके बीचमें अवश्य ही मौजूद रहे होंगे। आचार्य क्षितिमोहन सेनने श्री यशोविजयको आधार मानकर ही लिखा है, 'मेड़ता नगरमें आनन्दघनके साथ यशोविजयजीने कुछ समय बिताया था, इसलिए ये दोनों ही समसामयिक थे। आनन्दघन कुछ उमरमें बड़े हो सकते हैं। अतएव सम्भव है कि १६१५ ई० सं० १६७२ के आस-पास उनका जन्म और १६७५ ई० सं० १७३२ के लगभग देहावसान हुआ हो।' बनारस विश्व विद्यालयके पण्डित विश्वनाथप्रसाद मिश्रने भी इसी आधारपर उनको १७०० वि० सं० के आम-नामका माना है।^१ यह सच है कि उनके विषयमें कोई निश्चित तिथि तो नहीं दी जा सकती, किन्तु वे सत्रहवीं शताब्दीके अन्तिम और अठारहवींके प्रथम पादमें अवश्य मौजूद थे, यह निश्चित है।^२

आनन्दघन एक उदार हृदयके व्यक्ति थे। यद्यपि उनकी शिक्षा-दीक्षा जैन-धर्ममें हुई थी और जैनत्वके प्रति उनकी प्रगाढ़ श्रद्धा भी थी, किन्तु उन्होंने जैनधर्मके उस दम्भ और पाखण्डवाले पहलूको कभी स्वीकार नहीं किया जो अन्तिम श्रुतकेबलीके उपरान्त धर्म-शनैः पुष्ट होता हो चला आ रहा था। जिन संकुचिन सीमाओंको तोड़नेके लिए एक बार जैनधर्ममें क्रांति की थी, उन्होंने वह स्वयं आबद्ध हो गया था। आनन्दघन उनसे निकलकर बाहर जा खड़े हुए। आचार्य क्षितिमोहन सेनके कथनानुसार उनपर मध्य युगके 'मरमिया सहजवाद'का विशेष प्रभाव पड़ा। यह सच है कि उनके भाव कबोर, दादू और रज्जव आदिसे मिलते हैं, किन्तु यह भी सच है कि वे बनारसीके अध्यात्मवादसे अत्यधिक प्रभावित थे। 'आनन्दघन बहत्तरी' उन्हो आध्यात्मिक भावोंसे ओतप्रोत हैं, जो बनारसीदासकी देन थी। इसमें कोई प्रमाण नहीं है कि वे "साधु वेश त्याग करके मरमो भक्तोंके समान दीर्घ अंगावरण पहना करते और सितार, दिलरुबा प्रभृति यती-जनविदित वाद्य-यन्त्र लेकर घूमा करते थे।" यद्यपि उनके विचार वेश-भूषाके समर्थनमें नहीं थे, किन्तु इससे यह प्रमाणित नहीं होता कि वे जैन साधुकी वेश-भूषा त्याग-

१. आचार्य क्षितिमोहन सेन, जैन-मरमी आनन्दघनका काव्य, वाणा, अंक १, नवम्बर १९३८, पृ० ८।

२. विश्वनाथप्रसाद मिश्र, घनानन्द कवित्त, भूमिका, पृ० १५।

३. श्री नाथूराम प्रेमीने कुंभरपाल-चौरडियाके वि० सं० १६८४-१६८५ के लिखे हुए एक गुटकेके आधारपर आनन्दघनका समय १७वीं शताब्दीका मध्य भाग माना है। उन्होंने अनेक तर्कोंके आधारपर यशोविजय और आनन्दघनका भेटको भी मिथ्या सिद्ध किया है। अद्वैतध्यानक, नम्बर, पृ० ११६-११७।

४. आचार्य क्षितिमोहन सेनका उपयुक्त लेख, वाणा, नवम्बर १९३८, पृ० ८।

कर मरमो-भक्तकी धारण करते थे। वेग-भूषा दोनों ही हैं और मेरी दृष्टिमें उन्होंने दोनों की ही खिलाफ़त की। एक यती ज्ञानसागर हुए हैं, जिनकी टीकासे यह स्पष्ट है कि वे जैन साधुके वेशमें ही रहते थे।

उत्तरमध्यकालमें आनन्दघन, घनानन्द और आनन्द नामके कई कवि हुए हैं। उनमें-से मृजानवाले घनानन्द और जैन आनन्दघनको आचार्य क्षितिमोहन सेनने 'जैन मर्मा आनन्दघन' वाले लेखमें एक ही प्रमाणित किया है। शायद आचार्यजी-का यह अनुमान शिवसिंह सेंगरके 'सरोज' में घनानन्दके लिए निर्धारित सं० १७१५ पर आधारित है, जो अब गलत प्रमाणित हो चुका है। आचार्य पं० विश्वनाथप्रसाद मिश्रने उनका समय अठारहवीं शताब्दीका अन्तिम पाद अनेक प्रमाणोंसे सिद्ध किया है।^१ यद्यपि दोनोंके विचारोंमें कहीं-कहीं बहुत साम्य है, किन्तु फिर भी घनानन्दने 'सुज्ञान' को कभी नहीं छोड़ा, जब कि आनन्दघनने इस शब्द तकका प्रयोग शायद ही कही किया हो। एक तीसरे आनन्दघन नन्दगाँवके थे, जिनका साक्षात्कार श्री चैतन्यदेवजीसे हुआ था। अतः उनका समय सोलहवीं शताब्दीका उत्तरार्द्ध ठहरता है, और वे उपर्युक्त दोनोंसे पृथक् थे।^२ एक चौथे आनन्द और हुए हैं, जिन्होंने काम-विज्ञानपर 'कोक मंत्ररी'का निर्माण किया था। बहुत दिनों तक इनको और घनानन्दको एक ही माना जाता रहा,^३ किन्तु अब उनका पृथक्त्व स्पष्ट हो गया है।

आनन्दघनकी रचनाएँ

इनकी दो रचनाएँ हैं, एक तो 'चौबीसी' और दूसरी 'आनन्दघन बहत्तरी'। 'चौबीसी' गुजरातीमें है और 'बहत्तरी' हिन्दीमें। चौबीसीमें चौबीस स्तोत्र हैं, जो चौबीस तीर्थंकरोंकी स्तुतिमें रचे गये थे। इसके रचना-कालपर विचार करते हुए पण्डित विश्वनाथप्रसाद मिश्रने 'अध्यात्मवादी आनन्दघन अने श्री यशोविजय' नामके लेखका आधार लेकर लिखा है कि "उनकी चौबीसीकी कई पंक्तियाँ सर्वश्री समयसुन्दर। सं० १६७२। जिराजमूरि। सं० १६७८। सकलवन्द। सं० १६४० और प्रीति विमल। सं० १६७१। के जिन स्तवनादि ग्रन्थोंमें आये चरणोंसे मिलती

१. 'भाजकल' जून सन् १९४८ ई० में पं० विश्वनाथप्रसाद मिश्रका लेख, आनन्दघन-का निधन संवत्, पृ० १२, और घनानन्द कवित्त, प्रस्तावना, पृ० १८।

२. का० ना० प्र० पत्रिका, वर्ष ५३, अंक १ में पं० विश्वनाथप्रसाद मिश्रका लेख, नन्दगाँवके आनन्दघन, पृष्ठ ४६।

३. डॉक्टर प्रियर्सनका दि मॉडर्न बर्मीक्वेलर लिटरेचर ऑव हिन्दुस्तान, पृष्ठ ६२, संख्या ३४७।

है, इससे चौबीसोका समय सं० १६७८ के अनन्तर हो ठहरता है।^१ किन्तु इससे कोई निश्चित तिथि विदित नहीं हो सकी। श्री के० एम० आवेरीने अपने 'माइल स्टोन्स इन गुजराती लिटरेचर' में स्पष्ट रूपसे इनका रचना संवत् १६८७ दिया है। इसपर श्री यशोविजयजी उपाध्याय, ज्ञानविमलसूरि और ज्ञानसारने पृथक्-पृथक् 'बालाबबोध टबाकी रचना' की थी। यशोविजयजीने जिस मूल प्रतिको लिया, उसमें केवल २२ स्तवन थे, किन्तु ज्ञानविमलसूरि और ज्ञानसारकी प्रतियोंमें २४ स्तवन थे, और उन्होंने उन सबपर टबाकी रचना की। यह चौबीसो पिछले टबा-सहित 'चौबीस स्तवन आनन्दघन चौबीसी' नाममें श्रावक भीमसिंह माणिकके यहाँमें प्रकाशित हो चुकी है।

आनन्दघन बहत्तरी

यह हिन्दीकी प्रसिद्ध रचना है। यद्यपि गुजराती प्रकाशनोंने उसकी भाषाको गुजरातीमें ढालनेका प्रयास किया है, किन्तु उसका मूल रूप छिप नहीं सका, और आज वह बड़े-बड़े विद्वानोंकी दृष्टिमें भी हिन्दीकी ही कृति है। इसके अनेको प्रकाशन हो चुके हैं। संवत् १९४४ में यह बम्बईके श्रावक श्री भीमसिंह माणिकके यहाँसे प्रकाशित हुई। इसमें १०६ पद हैं, और कोई भूमिका अथवा टीका-टिप्पणी नहीं है। दूसरा प्रकाशन श्रीयुत् मोतीचन्द गिरधरलाल कार्पाध्या मॉलोमिटरके सम्पादनमें 'आनन्दघन पदरत्नावली, प्रथम भाग' के नामसे, जैन धर्म प्रसारक मभा भावनगर' से हुआ। इसमें बहत्तरीके केवल ५० पदोंपर विवेचन किया है। श्री बुद्धिसागरजीके बृहद् विवेचनके साथ 'आनन्दघनपद-संग्रह' अध्यात्म ज्ञान प्रसारक मण्डल बम्बईसे प्रकाशित हुआ है। यह एक सुन्दर ग्रन्थ है। और आनन्द-घनजीके पदोंका भावार्थ विस्तारमें समझाया गया है। बहुत दिन पूर्व रायचन्द काव्यमालासे भी एक 'आनन्दघन बहत्तरी' छपी थी। इसमें १०७ पद हैं। रचनाके शीर्षकसे स्पष्ट है कि इस कृतिमें ७२ या कुछ अधिक पद होने चाहिए, किन्तु इसका यह अर्थ नहीं है कि वे १०० से भी अधिक हो जायें। फिर तो उसका नाम शतक पड़ जायेगा। 'आनन्दघन बहत्तरी' के १०७ पदोंपर आपत्ति उठते हुए पं० नाथूरामजी प्रेमोने लिला है, "ज्ञान पटना है, इसमें बहुत-से पद औरोंके मिला दिये गये हैं। घोडा ही परिश्रम करनेसे हमें मालूम हुआ है कि इसका ४२ वाँ पद 'अब हम अमर भये न मरेंगे' और अन्तका पद 'तुम ज्ञान विभी फूली बसंत' ये दोनों खानतरायजीके हैं। इसी तरह जाँच करनेसे औरोंका

१. का० ना० पं० पत्रिका, वर्ष ५३, अंक १ में पं० विश्वनाथपसाद मिश्रका लेख, 'नन्दगाँवके आनन्दघन', पृ० ४८८।

भी पता चल सकता है।^१ इसकी बड़ी हुई संख्याको आचार्य क्षितिमोहन सेनने भी सन्देशकी दृष्टिसे देखा है।^२ मेरी दृष्टिमें श्री महाराज बुद्धिसागरजीका 'आनन्दघन पद-संग्रह' उपयुक्त रचना है। इसका रचना सं० १७०५ स्वीकार किया गया है। 'मिश्रबन्धु विनोद' में भी यह ही रचनाकाल दिया गया है।^३ यह अठारहवीं शताब्दीके प्रथम पादकी कृति है।

भक्तिके विषयमें आनन्दघनजीके जमे हुए विचार थे। लौ, उसका विशिष्ट गुण माना है, मन कहीं भी जाये, किन्तु उसकी लौ भगवान्‌के चरणोंमें ही लगी रहे, तभी वह भक्ति है अन्यथा नहीं। कविने उसीकी विविध और सुन्दर दृष्टान्तोंसे पुष्ट किया है,^४

“ऐसे जिन चरण चित पद लाज रे मना,
ऐसे अरिहत के गुण गाऊं रे मना।

उदर भरण के कारणे रे गडवां बन में जाय,

चारों चरै चहुं दिसि फिरै, बाकी सुरत बछरुआ माँय ॥”

अर्थात् जिस प्रकार उदर-भरणके लिए गोएँ वनमें जाती है, घास चरती है और चारों ओर फिरती है, परन्तु उनका मन अपने बछड़ोमें लगा रहता है। ठीक इसी प्रकार संसारके सब काम करते हुए भी हमारा मन भगवान्‌के चरणोंमें लगा रहे और अरिहतके गुण गाता रहे, तभी वह भक्त है।

“सात पाँच सहेलियाँ रे हिल मिल पाणीदे जायँ।

ताली दिये खल खल हँसै, बाकी सुरत गगरुआ माँय ॥”

सहेलियाँ हिल-मिलकर पानी भरनेके लिए तालाब या कुएँपर जाती है। रास्तेमें ताली बजाती है और हँसती-खेलती भी है, किन्तु उनका ध्यान सिरके घड़ेपर ही लगा रहता है। ठीक इसी भाँति संसारके अन्य काम करते हुए भी हमारा मन भगवान्‌में लगा रहना चाहिए।

“नटवा नाचै चौक में रे, लोक करै लल शोर।

बाँस ग्रही बरते चढ़ै, बाकी चित न चले कहुँ ठोर ॥”

नट बाँस लेकर रस्सीपर चढ़ता है और उसपर अपना उत्तम नृत्य दिखाता है, जिसकी कृशला देखकर लोग शोर-गुल मचाते हैं। इधर-उधर देखते हुए भी

१. हिन्दी जैन साहित्यका इतिहास, पादटिप्पणी, पृ० ६१।

२. आचार्य क्षितिमोहन सेनका उपयुक्त लेख, पृ० ४।

३. मिश्रबन्धु विनोद, भाग २, संख्या ३४४१, पृ० ४२८-२९।

४. आनन्दघन पद संग्रह, श्रीमद् बुद्धिसागरकृत गुजराती भावार्थसहित, अध्यात्मज्ञान प्रसारक मण्डल, बम्बई, वि० सं० १९६६, पद ६५, पृ० ४१३-४१५।

उसका ध्यान रस्सीपर ही रहता है। वैसे ही संसारके बीच यश-प्रशंसा सुनते हुए भी हमारा मन सदैव प्रभुमें ही तल्लीन रहना चाहिए।

भक्ति-साहित्यमें 'लघुता-प्रदर्शन' भक्तका मुख्य गुण माना जाता है। आनन्दघनकी लघुतामें हृदय रमा है और इसी कारण उसमें दूसरोको विभोर बना देनेकी शक्ति है। भक्त एक प्रेमिकाकी भाँति अपने आराध्यके जानेकी प्रतीक्षा करता है और बेचैन होकर पुकार उठता है, "मैं रात-दिन तुम्हारा प्रतीक्षा करता हूँ, पता नहीं तुम घर कब आओगे। तुम्हारे लिए मेरे समान लाखों हैं, किन्तु मेरे लिए तो तुम अकेले ही हो। जोहरी लालका मोल कर सकता है, किन्तु मेरा लाल तो अमूल्य है। जिसके समान कोई नहीं, भला उसका क्या मूल्य हो सकता है ? इस भावके दो पद्य देखिए,

"निशदिन जोई तारी चाटडी, घरे आवो रे ढोला।

सुज सरिखा तुज लाल है, मेरे तुहीं अमोला ॥ निश० ॥१॥

जोहरी मोल करे लाल का, मेरा लाल अमोला।

उया के पटन्तर को नहीं, उसका क्या मोला ॥ निश० ॥२॥"

आनन्दघनका उदार भाव था। वे एक अखण्ड सत्यके पुत्रारी थे। उसको कोई राम, रहीम, महादेव और पारसनाथ कुछ भी कहे, आनन्दघनको इसमें कोई आपत्ति नहीं थी। उनका कथन था कि जिस प्रकार मिट्टी एक होकर भी पात्र-भेदसे अनेक नामों-द्वारा कही जाती है, उसी प्रकार एक अखण्ड-रूप आत्मामें विभिन्न कल्पनाओंके कारण अनेक नामोंकी कल्पना कर ली जाती है। उन्होंने अपने इस कथनको राम, रहीम, कृष्ण, महादेव, ब्रह्म और पार्ष्वनाथके नामोंकी व्युत्पत्तियोंसे सार्थक बनाया है। वह पद्य इस प्रकार है,

"राम कहो, रहमान कहो कोऊ, कान कहो महादेव री।

पारसनाथ कहो, कोई ब्रह्मा, सकल ब्रह्म स्वयमेव री ॥

भाजन भेद कहावत नाना, एक सृष्टिका रूप री।

तैसे खण्ड कल्पना रोपित, आप अखण्ड सरूप री ॥ राम० ॥

निजपद रमै राम सो कहिए, रहिम करे रहिमान री।

कर्षे करम कान सो कहिए, महादेव निर्वाण री ॥ राम० ॥

परसे रूप पारस सो कहिए, ब्रह्म चिह्ने सो ब्रह्म री।

इहविधि साधो आप आनन्दघन, चेतनमय निष्कर्म री ॥ राम० ॥"

आत्माका अनुभव एक फूलकी तरहसे है, जिसमें-से बास तो उठती है, किन्तु उसे नाक ग्रहण नहीं कर पाती। नाक स्थूल है और वह सुगन्धित दिव्य तथा

अलौकिक है, अतः उसे सुँघनेकी सामर्थ्य नाकमें नहीं है । और यदि कोई भुक्त-भोगी उसका वर्णन करे तो उसपर कान विश्वास नहीं करते ।

“आत्म अनुभव फूल की, कोउ नबेली रीति ।

नाक न पकरै वासना, कान गहै न प्रतीति ॥”

भक्त वही जो भगवान्‌का होकर रहे । यहाँ आनन्दधन भी अपने आराध्यदेव ब्रजनाथके हाथों बिक गये हैं । उनको ब्रजनाथके अतिरिक्त और कोई ऐसा देव दृष्टिगोचर नहीं हुआ, जिसकी शरणमें वे जा सकें,

“ब्रजनाथ से सुनाथविण, हाथो हाथ बिकायो ।

विचको कोउ जन कृपाल, सरन नजर न आयो ॥ ब्रज० ॥१॥”

भक्त प्रेमिका बनकर भगवान्‌की शरणमें आया है । उसे इस प्रकार आनेमें किसीका कोई भय नहीं है । वह भगवान्‌से प्रार्थना करता है कि हे भगवन् ! यह निश्चय जानो कि यद्यपि मैंने करोड़ों अपराध किये हैं, किन्तु यह जन आपका ही है, अतः उसपर कृपा करो,

“मै आर्या प्रभु सरन तुम्हारी, लागत नहिं धको ।

भुजन उठाय कहुं औरन सूं, करहुंज कर ही सको ॥

अपराधि चित्त ठान जगत जन, कोरि क मांति चको ।

आनन्दधनप्रभु निहचै मानो, इह जन रावरीध को ॥”

५८. जगजीवन (वि० सं० १०१)

जगजीवनके पिताका नाम सन्धवी अभयरज था । वे आगरेके प्रसिद्ध धनी व्यक्ति थे । अहंकार नाम-मात्रको भी न था । दानादि होता ही रहता था । कोई भी साधु-सन्यासी, किसी भी सम्प्रदायका हो, उनके द्वारसे खाली हाथ नहीं लौटा । उनके पास वैभव था और उदारता भी । उनकी अनेक स्त्रियोंमें ‘मोहन दे संघइन’ अधिक प्रसिद्ध थी, उसको जैसा रूप मिला था वैसे ही गुण भी । भगवान्‌ जिनेन्द्रके मार्गमें उसकी श्रद्धा बहुत अधिक थी । उसीके गर्भसे जगजीवन-

१. नगर आगरे में आरवाल आगरी,

गरगयोत आगरे में नागर नबलसा ।

सगही प्रसिद्ध अभेराज राजमान नोके,

पंच बाला नलिनि में भयो है कंबल सा ॥

का जन्म हुआ। वह सम्राट् जहाँगीरका शासनकाल था। चारों ओर सुख-शान्ति विराजमान थी। जगजीवनका कुल अग्रवाल और गोत्र गर्ग कहलाता है। श्रेष्ठ शिक्षा और माँके प्रभावसे जगजीवन जिन-मार्गमें सुदृढ़ तो हुए ही, विद्वान् भी बन गये। चारों ओर उनकी यश-सुगन्धि विकीर्णित होने लगी। उन्होंने स्वयं लिखा है, “समै जोग पाइ जगजीवन विख्यात भयो, ज्ञानिनकी मण्डलीमें जिसकी विकास है।” उस समय आगरेकी ज्ञानियोंकी मण्डलीमें जगजीवन प्रमुख व्यक्तित्व थे। दूसरी ओर वे राजनीतिमें भी दक्ष थे। जाफरखाँ नामके किसी प्रसिद्ध उमरावने उन्हें अपना मन्त्री नियुक्त किया था।^१

वे बनारसीदासके परमभवत थे। उनकी बिलरी रचनाओंको बनारसी-बिलासमें संकलित करनेका महत्त्वपूर्ण कार्य उन्होंने ही किया था। इसके अतिरिक्त उन्होंने बनारसीदासके ‘नाटक समयसार’की टीका भी लिखी थी। इस भाँति ‘बनारसी-साहित्य’ की अमर और लोक-प्रिय बनानेमें जगजीवनका बहुत बड़ा हाथ रहा है। उनकी मौलिक रचनाओंमें उनके अनेको पद लिये जा सकते हैं, जो सरस हैं तथा भाव-प्रवण भी। उन्होंने ‘एकीभाव स्तोत्र’ की भी रचना की थी।

पद

इनके रचे हुए पद जयपुर बघीचन्दजीके मन्दिरमें विराजमान गुटका नं० २९में संकलित है। इस गुटकेका लेखनकाल स० १८४१ है। इस गुटकेकी प्रतिलिपि सागानेरके सन्तोषराम अजमेराने की थी।^२

एकीभाव स्तोत्र

इसकी एक प्रति जयपुरके ठोलियोंके दि० जैन मन्दिरके गुटका नं० १११में निबद्ध है। वादिराजके संस्कृत एकीभाव स्तोत्रका आधार मानकर इसका निर्माण हुआ है। रचनामें सरसता है।

ताके परसिद्ध लघु मोहनदे संघइनि,
जाके जिन-मार्ग विराजत धवल-सा।

ताही को सुपत जगजीवन मुदिह जैन,
बनारसी बैन जाके हिय में सबल सा ॥

बनारसी बिलास, संग्रहकर्ता परिचय, पृ० २४१, जयपुर, १९४४ ई०।

१. ताको पूत भयो जगमानो, जगजीवन जिनमार्गमानो।

जाफरखाँ के कात्र सँभारे, भया दिवान उजागर सारे ॥५॥

पं० हीरानन्द, पञ्चास्तिकाव्य टीका।

२. राजस्थानके जैन शास्त्र-मण्डारोंकी ग्रन्थ सूची, भाग ३, पृष्ठ १२०।

उनका रचनाकाल अठारहवीं शताब्दीका प्रथम पाद मानना चाहिए। उन्होंने संवत् १७०१ में 'बनारसी विलास' का संग्रह किया था। जगजीवनका व्यक्तित्व असाधारण था। उनकी प्रेरणासे ही अनेकानेक कवियोंने अनुपम साहित्यका सृजन किया। उनकी प्रेरणामें एक जादू-सा होता था। पण्डित हीरानन्दजी केवल दो माहमें पंचास्तिकायका अनुवाद कर सके, वह केवल इन्हींकी प्रेरणाका फल था। उस समय श्री जगजीवन आगराकी साहित्यिक गतिविधियोंके केन्द्रसे हो रहे थे। वे रूपवान्, पवित्र और धन-धान्यसे युक्त थे। समय पाकर उनके हृदयमें यथार्थ धर्मका भाव उदित हुआ। फिर तो उन्हें रात और दिन ज्ञान-मण्डलीमें ही चैन मिलने लगा।^१ इस मण्डलीका प्रधान उन्हींको कहना चाहिए।

'एकोभाव स्तोत्र'में भगवान्की भक्तिका स्वर ही प्रबल है। कविने एक पद्यमें लिखा है कि जिनेंद्रदेव सकल लोकके भगवान् हैं और बिना प्रयोजनके बन्धु हैं। उनमें सब पदार्थ आभासित होते रहते हैं और विलास अबन्ध रूपसे वास करते हैं,

“सकल लोक का तू भगवान्, बिना प्रयोजन बन्धु समान।

सकल पदार्थ भासक भास, तो मैं वैसे अबन्ध विकास ॥”

कविका कथन है कि जिसके हृदयमें भगवान् जिनेंद्र देव विराजमान हैं, उसके लिए अब किसी उपकारकी आवश्यकता नहीं है। उसने आत्माकृपी निधि प्राप्त कर ली है, जिसकी तुलनामें अन्य कोई निधि आ ही नहीं सकती। वह अनुपम और अतुल है,

“जाके हिये कमल जिनदेव, ध्यानाहुत बिराजित एव।

ताकै कौन रख्यो उपगार, निज आत्म निधि पाई सार ॥”

पद

जगजीवनके पद अनेक शास्त्र-भण्डारोंकी हस्तलिखित प्रतियोंमें बिखरे पड़े हैं। जयपुरके तेरहपन्थी मन्दिरमें सबसे अधिक हैं। मैने महावीरजी (अतिशय क्षेत्र), अजमेर और बड़ौतके शास्त्र-भण्डारोंमें भी उनके पद देखे हैं। उनके पदोंमें भक्ति और आध्यात्मिकताका समन्वय हुआ है। भक्तके नैनोमें बसे भगवान्-के रूपकी एक झलक देखिए,

१ मुन्दर सुभग रूप अभिराम, परम पुनीत धरम धन धाम ॥

काल-लब्धि कारन रस पाइ, जग्यो जगधारण अनुभौ आइ।

ग्यान मण्डली कहिए कौन, जामें ग्यानी जन परनीन ॥

एकोभाव स्तोत्र, पद्य ८१-८२।

“सूरति श्री जिनदेव की मेरै नैनन मांझ बसी जी ।
 अद्भुत रूप अनोपम है छवि राग दोष न तनक सी ॥१॥
 कोटि मदन वारुं या छवि पर निरखि निरखि आनन्द झर बरसी ।
 जगजीवन प्रभुकी सुनि वाणी सुरति मुक्ति मगदरसी ॥२॥”^१

भगवान्की ‘समतारस भोनी छवि’ देखकर भक्तको परम आनन्द मिला ।
 उसके भव-भवके पाप कट गये और ज्ञान-भानुका प्रकाश प्राप्त हो गया । वह पद
 इस भाँति है,

“प्रभु जो आजि मैं सुख पायो ॥
 अधनाशन छवि समतारस भोनीसो कलि मैं हरपायो ॥प्रभुजी०॥१॥
 भव-भवके मुझि पाप कटे है, ज्ञान मान दरसायो ॥प्रभुजी०॥२॥
 जगजीवन के साग जगे हैं, तुम पद सीस नवायो ॥प्रभुजी०॥३॥”^२

भगवान्का विरद है ‘दीनबन्धु’ और दीनबन्धु भो बिना प्रयोजनके । भक्तका
 निवेदन है कि उस विरदका निर्वाह करो,

“जामण मरण मिटावी जी, महाराज म्हारो जामण मरण ॥टेक॥
 भ्रमत फिरयो चहुँगति दुख पायो सो ही चाल छुड़ावो जी ॥जामण०॥१॥
 बिनही प्रयोजन दीनबन्धु तुम सो ही विरद निवाहो जी ॥जामण०॥२॥
 जगजीवन प्रभु तुम सुखदायक, मोकूँ शिवसुख यावो जी ॥जामण०॥३॥”^३

भक्त ऐसे सतगुरुकी बलिहारी जाता है, जो ध्यानस्थ होकर अलखसे लौ
 लगाये रहता है ।

“पेसा सतगुरु की बलिहारी ॥टेक॥
 बड़ उजाड़ में बैठक जिनकी पलक न एक बिहारी ।
 मोह महा अरि जीते पल मे लागी अलख सू तारी ॥पेसा०॥१॥”^४

५९. पाण्डे हेमराज (वि० सं० १००३-१०३०)

पाण्डे हेमराज जयपुर राज्यान्तर्गत सागानेरमे उत्पन्न हुए थे, किन्तु किसी
 कारणवश कामागढ़ जाकर रहने लगे थे । वहाँ कीर्तिमिह नामका राजा राज्य

१. तेरहपन्थी मन्दिर, जयपुर, पदसंग्रह ६४६, पत्र ६१ ।

२. मन्दिर तेरहपन्थी, जयपुर, पदसंग्रह ६४६, पत्र ६३-६४ ।

३. वही, पत्र ६० ।

४. वही, पत्र ६२ ।

करता था । उसके खड्गकी पैनी धारसे दुर्जनोके सिर कट-कटकर गिर जाते थे । पाण्डे हेमराज पण्डित रूपचन्दजीके शिष्य थे, जैसा कि उनकी 'पंचास्तिकाय भाषा वचनिका'के अन्तिम अंशसे स्पष्ट है ।^१ उन्होंने अपने गुरुके पास रहकर, जैन सिद्धान्त-शास्त्रोंका सूक्ष्म अध्ययन किया और थोड़े ही समयमें अगाध विद्वत्ता प्राप्त कर ली ।

संस्कृत और प्राकृतके विद्वान् होते हुए भी, उन्होंने जो कुछ लिखा हिन्दीमें ही लिखा । हिन्दी गद्य-लेखक और कवि दोनों ही रूपमें उनकी प्रतिष्ठा थी । उन्होंने 'प्रवचनसार'की भाषा टोका वि० सं० १७०९ में, 'परमात्म प्रकाश'की वि० सं० १७१६ में, 'गोम्मतमार कर्मकाण्ड'की वि० सं० १७१७ में, 'पंचास्तिकाय'की १७२१ में और 'नयचक्र'की भाषा टोका वि० सं० १७२६ में लिखी । इन सभीमें हेमराजके स्वस्थ गद्यके दर्शन होते हैं ।

पाण्डे हेमराज कवि भी उत्तम कोटिके थे । उन्होंने 'प्रवचनसार'का पद्यानुवाद भी किया है ।^३ इसके अतिरिक्त उन्होंने 'सितपट चौरासी बोल' की रचना कुंवरपालजीकी प्रेरणासे की थी । इसके उत्तरमें यशोविजयजीने 'दिव्यपट चौरासी बोल' लिखा था ।^४ मानतुंगके 'भक्तामर स्तोत्र'का सुन्दर पद्यानुवाद इन्हीका किया हुआ है । अनुवाद होते हुए भी उसमें 'मौलिक काव्य' की सरसता है । 'हितोपदेश बावनी', 'उपदेश दोहा शतक' और 'गुरु-पूजा' भी इन्हीकी कृतियाँ हैं । इससे प्रमाणित है कि वे अपने समयमें विद्वान् और कवि दोनों ही रूपमें प्रसिद्ध थे । उनकी कविताओपर स्पष्ट रूपसे 'वाणारसिया सम्प्रदाय' का प्रभाव था ।

१. उपजी मागानेरि कौ, अब कामागढ बास ।

वहाँ हेम दोहा रचे, स्व-पर बुद्धि परकास ॥

कामागढ सूबम जहाँ, कीरतिसिंह नरेस ।

अपनै खड्ग बल बसि किये, दुर्जन जितके देस ॥

उपदेश दोहा शतक, दोहा ६८-६९, दीवान बभीचन्दजीका मन्दिर, गुटका नं० १७, वेष्टन न० ६३६ ।

२. "यह श्री रूपचन्द गुरुके प्रसाद श्री पाण्डे श्री हेमराजने अपनी बुद्धि माफिक लिखत कीना ।"

पंचास्तिकाय भाषा टीका, अन्तिम प्रशस्ति ।

३. इसमें पद्य संख्या ४३८ है । इसकी हस्तलिखित प्रति जयपुरके बभीचन्दजीके मन्दिर-में, वेष्टन न० ७१८ में निबद्ध है ।

४. हेमराज पाण्डे किये, बोल चौरासी फेर ।

या बिध हम भाषा वचन, ताकी मत क्रिय जेर ॥

यशोविजयजी, दिव्यपट चौरासी बोल, १५६वाँ पद्य ।

कवि बुलाकीदासके 'पाण्डव पुराण' वि० सं० १७५४ से स्पष्ट है कि बुलाकीदासकी माना 'जैनुलदे' अथवा 'जैनो', पाण्डे हेमराजकी पुत्री थी। उन्हीके अनुसार पाण्डे हेमराजका गोत्र गर्ग और जाति अग्रवाल थी।^१

सितपट चौरासी बोल

यह अभीतक अप्रकाशित है। इसकी एक हस्तलिखित प्रति जयपुरके पं० लूणकरजीके मन्दिरमें विराजमान गुटका नं० १५७में निबद्ध है। इस गुटकेका लेखनकाल वि० सं० १७८४ है। इसको एक अन्य प्रति इसी मन्दिरके बेटन नं० ४४१ में पृथक्से बँधी रखी है। इस प्रतिका लेखन काल पोष सुदी ५ वि० सं० १७२३ दिया है।

'सितपट चौरासी बोल' से विदित है कि उसकी कविता उरकृष्ट कोटिकी थी। एक पद्य देखिए,

“सुनयपोष इतदोष, मोषमुख निवपददायक,
गुनमनिकोष सुचोष, रोषहर तोषविधायक।
एक अनन्त सरूप सन्तवन्दित अभिनन्दित,
निज सुभाव पर भाव भावि भासेह् अमंदित
अविदितचरित्र विकसित भमित, सर्व मिलित अबिकसित नन,
अविचलित कलित निजरस ललित, जयजिन दलित सु कलिल धन ॥”

उपदेश दोहा शतक

'उपदेश दोहा शतक'की रचना वि० सं० १७२५ में कार्तिक सुदी पचमीको हुई थी। इस काव्यकी हस्तलिखित प्रति दीवान बघीचन्दजीके मन्दिर जयपुरके गुटका नं० १७ और बेटन नं० ६३६में निबद्ध है। इसकी भावधारा सन्तकवियोंसे मिलती-जुलती है।

बाह्य संसारमें ईश्वरको ढूँढनेवाले जीवको फटकारते हुए कविने एक स्थानपर लिखा है कि अरे ओ जीव ! तू अन्धेकी भाँति उसको स्थान-स्थानपर क्यों खोजता-फिरता है। वह निर्जन देव तो तेरे घटमें ही बसा है, वहाँ क्यों नहीं खोजता,

१. हेमराज पण्डित बसे, तिसी आगरे ठाँइ ।

गरम मोन गुन आगरी, सब पूजें जिय पाँइ ॥

बुलाकीदास, पाण्डवपुराण भाषा, अन्तिम प्रशस्ति ।

२. अभैकधानक, पृ० १०७ ।

“और और सोधत फिरत, काहे अंध अबेव ।

तेरे ही घट में बस्यो, सदा निरंजन देव ॥”^१

कविने सन्त कवियोंकी भाँति ही कहा कि — सुद्धातमके अनुभवके बिना तीर्थ क्षेत्रोंमें स्नान करना, मूँढ मुँडाना और तप तपना सभी कुछ व्यर्थ है ।

“सिख साधन कौं जानियै अनुभौ बड़ो इलाज ।

मूढ सलिल मंजन करत सरत न एको काम ॥ ५ ॥

कोटि वरम लौं धोइये अठसठ तीरथ नीर ।

सदा अषावन ही रहै मदिरा कुम्भ सरीर ॥ ३० ॥

तज्यौ न परिगह सौं ममत मिठ्यौ न विषै विलास ।

अरे मूँढ सिर मूँडि कै क्यों न छाख्यो चरबास ॥ ९ ॥

कोटि जनम लौं तप तपै मन बच काय समेत ।

सुद्धातम अनुभौ बिना क्यों पावै सिवचेत ॥ १८ ॥”

हितोपदेश बावनी

इसे ‘अक्षर बावनी’ भी कहते हैं । इसमें हिन्दी वर्णमालाके ५२ अक्षरोंमें-से प्रत्येकपर एक-एक पद्यकी रचना की गयी है । इसकी एक हस्तलिखित प्रति जयपुरके बड़े मन्दिरके वेष्टन नं० २२२२ में निबद्ध है । उसपर लेखनकाल सं० १७५७ पड़ा है । यह प्रति विनयसागर गणिके शिष्य पं० विनोदसागरने यशरूप देवीके पढ़नेके लिए रूपनगरमें लिखी थी ।^२ बावनीका भक्ति-भावसे भरा एक सवैया देखिए,

“मन मेरो उमग्यौ जिन गुण गायबो, टालत है गर्भवास सिबपुर दोसै

वास छाँडि कै जिनंददेव और कहा ध्यायबो । तन मन लागो तोय कछु न सुहावै

मोय सब दुंद दूरि करि तोसुं चित लायबो । सकल साहिब मेरो

प्रगट प्रताप तेरो दीन को दयाल पायो सब सुख पायबो । हेमराज भणई

मुनि सुरागें सजन जन मन मेरो उमग्यौ है जिन गुण गायबो ॥ ३ ॥”

हिन्दी-भक्तामर

आजसे २५ वर्ष पूर्व यह स्तोत्र, पं० पन्नालालजी बाकलीवाल-द्वारा सम्पादित ‘बृहज्जिनवाणी संग्रह’ में छपा था । अभी ‘ज्ञानपीठपूजाजलि’ में भी प्रकाशित हुआ

१. वही, २५वें दोहा ।

२. मबत् १७५७ मिति बंशाख सुदी ११ दिने गुरुवासरे लेखयोस्तुः ॥ श्री विनयसागर गणि शिष्य पं० विनोदसागरेण लेखयोस्तुः, रूपनगरमध्ये, बहूजी यशरूपदेवी वाचनार्थ — लेख्यामि ॥ प्रारंभ, पृ० १२ ।

है। इस भक्तामरकी प्रशंसा करते हुए पं० नाथूरामजी प्रेमीने लिखा है, अनुवाद सुन्दर है और इसका खूब ही प्रचार है। इससे मालूम होता है कि हेमराजजी कवि भी अच्छे थे^१।

मूल संस्कृतका भक्तामर शार्दूलविक्रीडित छन्दोमें लिखा गया है, किन्तु पाण्डे हेमराजने चौपाई, छप्पय, नाराच और दोहोंका प्रयोग किया है। चौपाईमें कुछ विलुप्तता तो है, किन्तु उसमें सुन्दरतामें कोई विघात नहीं आ पाया है।

एक स्थानपर कविने लिखा है कि भगवान्‌के नाममें असीम बल है। जिन शत्रुओंके प्रचण्ड बलको देखकर धैर्य विलुप्त हो जाता है, वे भगवान्‌का नाम लेने मात्रसे ही ऐसे भाग जाते हैं, जैसे दिनकरके उदयसे अन्धकार विलुप्त हो जाता है,

“राजन को परचंड देख बल धीरज छीजै ॥

नाथ सिद्धारे नाम तें सो छिनमाहिं पलाय ॥

उयों दिनकर परकाश तें अंधकार बिनशाय ॥”^२

आराध्यके सम्मुख अपनी लघुताका प्रदर्शन भक्तिका मुख्य अंग है। एक स्थानपर भक्त हाथ जोड़कर कहता है कि हे भगवन् ! शक्ति-हीन होते हुए भी, भक्ति-भावके कारण आपकी स्तुति कर रहा हूँ, ठोक वैसे ही जैसे कोई मृगी बल-हीन होते हुए भी, अपने पुत्रकी रक्षाके लिए मृगपतिके सम्मुख चली जाती है,

“सो मैं शक्ति हीन धुति करूँ, भक्ति भाव बश कुछ नहिं डरूँ।

उयो मृगि निज-सुत पालन हेत, मृगपति सम्मुख जाय अचेन ॥”

भक्तको यह पूरा विश्वास है कि भगवान्‌की शरणमें जानेसे जन्म-जन्मके पाप क्षण-मात्रमें नष्ट हो जाते हैं,

“तुम जस जपत जन छिनमाहिं, जनम-जनम के पाप नशाहिं।

उयों रवि उगै फटै ततकाल, अकि बत नील निशा-तम-जाल ॥”

गुरु-पूजा

पाण्डे हेमराजकी लिखी हुई ‘गुरु-पूजा’ जैन-परम्पराके अनुसार ही रची गयी है। अर्थात् पहले अष्ट द्रव्यपूजा है और फिर जयमाला। यह पं० पद्मलाल बाकलीवाल द्वारा सम्पादित ‘बृहज्जिनवाणी संग्रह’में संकलित है।

दीपकसे पूजा करते हुए पूजक कहता है कि मैं जगमगाते दीपकसे सुगुरुके चरणोंकी सदैव पूजा करता हूँ। इससे अज्ञानरूपी अन्धकार नष्ट हो जायेगा, और

१. हिन्दी जैन साहित्यका इतिहास, पृ० ५२।

२. पाण्डे हेमराज, भक्तामर भाषा, ४२वों पृष्ठ, बृहज्जिनवाणी संग्रह, मदनगंज, किरानगढ़, सितम्बर १९५६, पृ० २०१।

ज्ञानरूपी उजाला फैल जायेगा । इस भाँति मुझे कभी भी मोह मोहित न कर सकेगा । हमारे गुरु संवारके भोगोंसे विरक्त होकर मोक्षके लिए तपस्या कर रहे हैं । वे भी भगवान् जिनेंद्रके गुणोंका नित्य प्रति जाप करते हैं,

“दीपक उद्योत सजोत जगमग सुगुरुपद पूजों सदा ।

तमनाश ज्ञान उजास स्वामी, मोहि मोह न हो कदा ॥

भव भोग तन बैराग्यधार, निहार शिव पद तपत हैं ।

तिहुँ जगतनाथ आधार साधु सु, पूज नित गुन जपत हैं ॥”

‘पंचपरमेष्ठी’ का साधु ही गुरु है । मुनि भी उसीका नाम है । वे राग-द्वेषको दूर कर दयाका पालन करते हैं । तीनों लोक उनके सामने प्रकट रहते हैं । वे चारों आराधनाओंके समूह हैं । वे दुर्द्धर्प पंच महाव्रतोंको धारण करते हैं और छहो द्रव्योंको जानते हैं । उनका मन सात भगोंके पालनमें लगा रहता है और उन्हें आठो कृतियाँ प्राप्त हो जाती हैं,

“एक दया पालें मुनिराजा, राग द्वेष द्वै हरनपरं ।

तीनों लोक प्रगट सब देखें, चारों आराधन निकरं ॥

पंच महाव्रत दुद्धर धारें, छहों द्रव्य जालें सुद्वितं ।

सात भगवान् मन लावें, पावें आठ कर्तव्य उचितं ॥”^१

नेमि राजमति खखड़ी

इसकी एक हस्तलिखित प्रति, जयपुरके बघीचन्दजीके मन्दिरमें, गुटका न० १२४ में अंकित है । इसका अन्तिम भाग इस प्रकार है,


“तीस दिन अरु, निराधार जी ।

हेम भणे जैन जानिये । ते पावैं भव पार जी ॥”

रोहिणी व्रत कथा

इसकी हस्तलिखित प्रति, मसजिद खजूर देहलीके जैन मन्दिरमें मौजूद है ।

६० पं० मनोहरदास (वि० सं० १७०५-१७२८)

 इनका दूसरा नाम मनोहरचाल भी है । इन्होंने कवितामें प्रायः ‘मनोहर’ का प्रयोग किया है । ये खण्डेलवाल जातिके सोनी गोत्रमें उत्पन्न हुए थे । कभी इनके पूर्वजोंमें जैन-संघ निकाला होगा, इस कारण उनको मूल-संघी भी कहा जाता है ।

१. गुरु-पूजा, पृष्ठ ६ ।

२. गुरु-पूजाकी जयमाला, पृष्ठ ३ ।

ये सागानेरके रहनेवाले थे किन्तु 'कर्मके उदय तै' धामपुरमे आकर रहने लगे थे ।^१ धामपुर एक रमणीक स्थान था, जिसके चारो ओर बाग-बगीचोंकी प्राकृतिक छटा बिखरी हुई थी । उनमें कोयल पंचमरागसे कूकती ही रहती थी । कूप, बावली और पोखरी निर्मल जलसे भरी हुई थी । कमलिनी विकसित थी, जिनपर भ्रमर गुंजार करते थे ।^२ वहाँ मनोहरदास सेठ, 'आसू' के आश्रयमे रहते थे । वह नगर-सेठ कहलाता था । लक्ष्मीकी उसपर अपार कृपा थी, वैसा ही उसे दान देनेका उदार हृदय भी मिला था ।^३ एक बार बनारसका प्रसिद्ध सेठ प्रतिसागर पापके उदयसे दरिद्र हो गया । वह अजोष्या आया किन्तु अजोष्याके सेठने उसे 'आसू' के पास भेज दिया । उसने विपुल दान देकर प्रतिसागरको अपनी बराबरी-का करके पुन बनारस वापस भेज दिया ।^४ ऐसे दानी और उदार सेठको पाकर मनोहरदास भी कृतकृत्य थे । किन्तु उनकी रचनाओपर सेठजीकी इच्छाकी कोई छाप नहीं है, वे सब स्वान्तःमुखाय ही लिखी गयी हैं । मनोहरदासमे विनम्रताका भार मुख था, उन्होंने अपनी विद्या, बुद्धि और कवि-प्रतिभाका कभी अहंकार नहीं किया । उनकी कृतियोसे प्रकट है कि वे उच्च कोटिके विद्वान् और अच्छे कवि थे । किन्तु उन्होंने सदैव यह ही कहा, 'मैं व्याकरण, छन्द और अलंकार आदि कुछ भी नहीं जानता । मेरी बुद्धि तुच्छ है, और मुझे भले-बुरेका भी ज्ञान नहीं है । जिनेन्द्रकी दुहाई देकर कहता हूँ कि मुझे तो केवल भगवान्

१. कविता मनोहर खण्डेलवाल सोनी जाति,
मूल संघी मूल जाकी सागानेर वास है ।
कर्म के उदय तै धामपुर मे वसत भयो,
सबसों मिलाप पुनि सज्जन की दास है ॥
हिन्दी जैन साहित्यका इतिहास, पृष्ठ ६७ ।

२. धर्मपरीक्षा, प्रशस्ति, प्रशस्ति समग्र, जयपुर, पृष्ठ २२५ ।

३. वहीं, पृ० २२५ ।

४. वाराणसी सेठ प्रतिसागर पृथ्वी प्रसिद्ध
कोटिक को धनी ताकै पाप उदै आयो थो ।
सदन सौ निसि अजोष्या को गमन कीनी
अजोष्या के सेठ उह उद्धिम करावैं थो ॥
आनी बराबरि को करि नाना भाँति सेती
देकर बडाई निज धान को पठायो थो ।
जैसे हम आसू साहू राखै निज बाहू देक
कहै 'मनोहर' हम पुनि जोग्य पायो थो ॥
वही, पृष्ठ २२५-२६ ।

जिनकी ही आस है।^१ 'जिनकी दुहाई जाके जिन ही की आस है' में कवित्व है, और भक्ति भी।

धर्म-परीक्षा

इसकी रचना सं० १७०५ में धामपुर में हुई थी।^२ कविने आगरे के रावत सालिवांहण, हिसार के जगदत्त मिश्र और धामपुर के ही पण्डित गेगुराज से प्रेरणा पाकर इसकी रचना की। यह आचार्य अमितागतिकी 'धर्मपरीक्षा' का भाषानुवाद है।^३ इस ग्रन्थ में ३००० पद्य हैं। उनमें भक्तिका भाव ही मुख्य है। आचार्य अमितागतिके मूल ग्रन्थ में भी भक्ति ही प्रधान है। इसकी अनेक प्रतियाँ विविध भण्डारों में सुरक्षित हैं।

उन्होंने 'धर्म-परीक्षा' में दोहा, सोरठा, सर्वैया और छप्पयका विशेष रूप से प्रयोग किया है। आरम्भिक मंगलाचरण देखिए,

“प्रमणु अरिहंतदेव गुरु निरग्रंथ दया धरम।

भवदधि तारन एव भवर सकल मिध्यात मणि ॥”

'धर्म-परीक्षा' की एक हस्तलिखित प्रति दि० जैन मन्दिर बडौत के वेष्टन नं० २७२ गुटका नं० ५७ में संकलित है। यह प्रतिलिपि प्रेमचन्द ने वि० सं० १८३२ में की थी। कविने एक पद्य में लिखा है कि परम ब्रह्म को छोड़कर अन्य मार्ग अपनाना व्यर्थ है। वह पद्य इस प्रकार है।

“सर्व देव नित नव, सब मिश्रक गुरु मानैं।

सब सासतरि पढ़ैं, धर्म ते धर्म न जानैं।

सब तीरथ फिर आवैं, परम ब्रह्म की छोड़ि आन मारग कौं ध्यावैं।

इह प्रकार जो नर रहैं, इसी मोति सोमा कहैं।

अचरिज पुत्र बेइया तणौ, कहाँ बाप कासौं कहैं ॥१॥”

१. व्याकरण छंद अलंकार कछु पड्यौ नाहि,

भाषा मैं निपुन तुच्छ बुद्धि को प्रकास है।

बाई दाहिनी कछू समझै सतोष लीये

जिनकी दुहाई जाके जिन ही की आस है ॥

हिन्दी जैन साहित्यका इतिहास, पृष्ठ ६७।

२. वही, पृष्ठ ६७।

३. प्रस्तावितग्रन्थ, जयपुर, पृ० २२६।

४. सुमुनि अमितागति जान सहसकीर्ति पूर्व कही।

या मैं बुधि प्रमान भाषा कोनी जोरि कै ॥

वही पृष्ठ २२५।

इसी भाँति कविने एक दूसरे पद्यमें लिखा है कि—यदि कोई दुर्जन इस भव-समुद्रसे पार उतरना चाहता है, तो उसके लिए सिवा जिनेंद्रकी दुहाईके अन्य कोई आलम्बन नहीं है।

“बारिधि के तरिबे को बोझिल विधान कियो,
सरता उतरने कौ नौका बनाई है।
तम के नसावे कौ दीपकस्य मार धरौ,
रोग के नसावे कौ ऊषद बनाई है ॥
धाराधर घूसबे की मंदर अटारी गोम,
असुख सो राखबे कौ किनि सुख धाई है।
पंमि बिधि दुरजनके उत बिहरबे कौ,
उदतगत मर्या जिनकी दुहाई है ॥३॥”

ज्ञान चिन्तामणि

इन कव्यकी रचना संवत् १७२८ माह सुदी ७ भृगुवारको बुरहानपुरमें हुई थी। इनकी एक प्रति सं० १८२४, आषाढ बदी १० की लिखी हुई अभय जैन ग्रन्थालय, बोकानेरमें मौजूद है। इसकी प्रति गुटकाकार है और इसमें कुल बीस पन्ने हैं। उनपर १२९ पद्य अंकित हैं।^१ दूसरी प्रति पचायती मन्दिर देहलीके शास्त्रभण्डारमें रखी हुई है। इसमें कुल ८ पन्ने हैं। उसपर रचना संवत् १७२८ पड़ा हुआ है।^२ इसकी एक हस्तलिखित प्रति दोबान बघोचन्दके मन्दिर, जयपुरके बेल्लन नं० १०१७, गुटका नं० ५१ में निबद्ध है। उसमें १८ दोहरा, ५२ गाथाएँ और ५८ चौपाई हैं।

इसका विषय ‘अध्यात्म’से सम्बन्धित है, किन्तु मानवकी मूलवृत्तियोंके साहचर्यसे उसकी दुष्कृताका परिहार हुआ है। ज्ञानकी प्रधानता होते हुए भी यह स्पष्ट कहा गया है कि ज्ञान भवितसे ही उपलब्ध हो सकता है। वह दोहा इस प्रकार है,

१ ऐसी ज्ञान ज्ञान मन धरो, निरमल मन परमारथ करौ।

संवत् १७२८ माही सुदी सप्तमी भृगुवार कहाई ॥१२३॥

नगर बुरहानपुर खान देश माही, मुमारख गुग बसे गुणग्राह।

घने श्रावक बर्ये विरुधात, सदा घरम करे दिन रात ॥१२४॥

बीकानेरवाली प्रतिका अन्न, राजस्थानमें हिन्दीके हस्तलिखित ग्रन्थोंकी खोज, चतुर्थ भाग, पृष्ठ १३१।

२. अनेकान्त वर्ष ४, किरण १०, पृष्ठ ५६२।

“ओ आदि जिन समरतां, हिरदै आयो ज्ञान ।

ब्रह्म सुधानिक में कह्यौ, लिख्यौ धरम धर ध्यान ॥१२६॥

जीवकी मूर्खताका वर्णन करते हुए कविने लिखा है कि यह जीव गुणके वचनोंको तो सुनता नहीं, दिन और रात पाप करता है, विषय-विषम मंलग्न है । धर्मका मर्म भी नहीं जानता ।

“गुरु का वचन सुणै नहिं कान, निसि दिन पाप करै अज्ञान ।

विषया विष मूं रचि पचि रह्यौ, ध्यान धर्म को मरम न कह्यौ ॥३५॥”

जीवनके आनंदपर यह जीव मदमत्त हाथीकी भाँति झूम उठता है, भगवान्‌का भजन नहीं करता । मस्तीमें ही उसका जीवन बीतता रहता है,

“मरि जीवन हूवो मैमंत, मजो नहीं केवळ मगवत ।

केतायक दिन इ विधि गया, तीस बरस का जिव नर मया ॥३६॥”

चिन्तामणिमान बावनी

इसकी एक हस्तलिखित प्रति दीवान बधीचन्दजीका मन्दिर जयपुरके गुटका नं० ८में निबद्ध है । यह गुटका वि० सं० १७२७, आसोज सुदी १४ का लिखा हुआ है । इस प्रतिमें कुल २० पद्य हैं । इसकी एक दूसरी प्रति इसी मन्दिरके गुटका नं० २७ में संकलित है । इसमें ५३ पद्य हैं और वह एक पूर्ण प्रति है ।

‘चिन्तामणिमान बावनी’ एक महत्त्वपूर्ण रचना है । इसके कतिपय पद्योंमें रहस्यवादी रूपकोका निर्माण किया गया है । भक्तिका स्वर निर्गुणवादी सन्तोंसे मिलता-जुलता है । उनके मध्यमें रहनेवाले अलख निरंजनके ध्यानकी बात उन्होंने भी कही है,

“धम्मुं धम्मुं सब जुग कहै मर्म न कोइ लहत,

अक्षु निरंजनु ज्ञानमय इहि तनु मध्य रहत ।

धम्मुं धम्मुं जग कहै मर्म नर थोड़ा बुझइ,

ब्रह्म बसै तनु मध्य मोहपटक हणवि सुध मय ।

मकु गुरु केरा वचन एहु कज्जळ करि मंजन,

हृदय कमल जे नय सुमति अंगुलि किण अंजन ।

जिम मोह पटक फटइ सयक त्रिष्टि प्रकास फुरंत अति,

श्रीमानु कटै मति अगलौं हो धर्म पिछाण न एहु गति ॥३५॥”

सुगुरुसीध

इसकी एक प्रति उमरी मन्दिरके गुटका नं० १६१में निबद्ध है । इस प्रति-लिपिकी साहू द्वीदासने लिखा था । इसकी एक दूसरी प्रति वि० सं० १८३२

को लिखी हुई दि० जैन मन्दिर बडौतके गुटका नं० ५४, वेष्टन नं० २७२ में संकलित है। इसमें केवल ११ पद्य हैं। इसमें जीवको संसारसे विरक्त करनेकी प्रेरणा दी गयी है। कतिपय पद्य देखिए,

“दिन दिन आव घटे हैं रे लाल,
उयों अंजली कौ नीर मन माहिं ला रे।
कीयो जाय ठोकर लै रे लाल,
थिरता नहीं संसार मन माहिं ला रे ॥
सांघ सुगुरु की मानि लै रे लाल ॥६॥
बाल पणौ धोयो व्याल मै रे लाल,
उवाण पणौ उनमान मन माहिं ला रे।
बृध पणौ सकति घटी रे लाल,
करि करि नाना रंगि मन माहिं ला रे ॥सीष०॥६॥
समकित स्यों परच्यौ करो रे लाल,
मिध्या संगि निचारि मन माहिं ला रे।
उयों सुध पाबै अति घणां रे लाल,
मनौहर कहैय बिचारि मन माहिं ला रे ॥सीष०॥११॥”

गुण ठाणा गीत

यह गीत दीवान बधीचन्दजीके मन्दिर, जयपुरके गुटका नं० २७ में पृ० ३१६ पर निबद्ध है। इसमें १७ पद्य हैं, जो परम चिदानन्दकी भक्तिमें लिखे गये हैं। उनमें-से एक इस प्रकार है,

“परम चिदानन्द सम्पद् पद धरा,
अनन्त गुणाकर शंकर शिवकरा।
शिवकराए श्री सिद्ध सुन्दर गाउँ गुण गण ठाणए,
जिम मोक्ष सौख्ये सुखि साधु केवल जाण प्रमाण प।
शुभचन्द्र सूरि पद कमल युगलई, मधुपव्रत मनोहर धरए,
मणहत श्री वधमान ब्रह्म एह बाणि मबीयण सुखकर प ॥”

लालचन्द लब्धोदय (वि० सं० १७०७)

इन्होंने अपनी रचनाओंमें प्रायः ‘लब्धोदय’का प्रयोग किया है। यह इनका उपनाम प्रतीत होता है। वैसे लालचन्द नामके कई जैन कवि हो गये हैं, जिनमें-से

लालचन्द विनोदी और लालचन्द लामवर्द्धन तो बहुत ही प्रसिद्ध हैं। इनमें-से प्रथमका उल्लेख हो चुका है, दूसरे खरतरगच्छीय जैन यति थे, जिनकी गणना लम्बप्रतिष्ठ विद्वानोंमें की जाती है। उनको आठ प्रसिद्ध रचनाओंका विवेचन श्री अगरचन्दजी नाहुटाने किया है^१। इनका रचनाकाल सं० १७२३ से १७७० तक माना जाता है। लालचन्द लम्बोदय मेवाड़के राजा जगतसिंहके आश्रयमें रहते थे। जगतसिंहका राज्यकाल सं० १६८५ से सं० १७०९ तक स्वीकार किया गया है।^२ लालचन्दकी प्रसिद्ध रचना 'पद्मिनी चरित' का निर्माण सं० १७०७ में हुआ था। यह भी खरतरगच्छीय थे। इनकी गुरु-परम्परा जिनमाणिव्यसूरि, विनयसमुद्र, हर्षविलास, ज्ञानसमुद्र और ज्ञानराजमणिके रूपमें स्वीकार की गयी है।^३ इन्होंने अपने गुरु ज्ञानराजमणिका अत्यधिक श्रद्धापूर्वक स्मरण किया है। उनको 'साधुशिरोमणि' और 'सकल विद्या भूषित' कहा है।^४ लम्बोदयकी विद्वत्ताके विषयमें तो कुछ नहीं कहा जा सकता, किन्तु इतना स्पष्ट है कि प्रबन्धकाव्योंकी रचनामें वे निपुण थे। यद्यपि 'मलयसुन्दरी चौपई' के अन्तमें इनको 'व्याकरण-तर्क साहित्य, छन्दकोविद, अलंकार रस जाण जी' कहा गया है, किन्तु एतत् सम्बन्धी उनकी कोई रचना उपलब्ध नहीं होती।

'पद्मिनी चरित्र', 'मलयसुन्दरी चौपई' और 'गुणावली चौपई' नामसे इनकी तीन रचनाएँ उपलब्ध हुई हैं। इनमें-से 'पद्मिनी चरित्र' प्रबन्ध-काव्य, 'मलयसुन्दरी चौपई' खण्ड-काव्य और 'गुणावली चौपई' एक छोटा-सा कथा-काव्य कहा जा सकता है। तीनोंमें सरसता है। अलंकार और छन्दोका भी समुचित प्रयोग हुआ है।

पद्मिनी चरित्र

खरतरगच्छके सूरिद्वर जितरंगके प्रसिद्ध श्रावक हंसराजकी प्रेरणासे इन रचनाका निर्माण वि० सं० १७०७ चैत्र शुक्ला १५ शनिवारके दिन हुआ था।^५ इसकी चार प्रतियोंका उल्लेख 'जैन गुर्जर कवियोंमें' हुआ है।^६ वे क्रमशः सं०

१. राजस्थानमें हिन्दीके हस्तलिखित ग्रन्थोंकी खोज, द्वितीय भाग, पृ० १५४।

२. का० ना० प्र० पत्रिकाका पन्द्रहवाँ त्रवार्षिक विवरण, संख्या १३१।

३. जैन गुर्जर कवियों भाग २, पृष्ठ १३४।

४. साधु श्रीरोमणी सकल विद्यागुण सोभतारे, वाचक श्रीज्ञानराज, तास प्रसादई सोलतणा गुण मधुष्यारे श्री लम्बोदय हितकाज। वही, पृष्ठ १३७, १५वाँ पन्ना।

५. वही, पृ० १३४।

६. वही, पृ० १३८।

१७६१, १७७१, १७७३ और १८३७ की लिखी हुई हैं। एक वह प्रति है जिसका संक्षिप्त परिचय काशी नागरी प्रचारिणी पत्रिकाके पन्द्रहवें त्रैमासिक विवरणमें संख्या १३१ पर अंकित है। यह प्रति गोकुल, जिला मथुराके पण्डित मयार्षकर अधिकारीके पास है। इसका लिपिकाल सं० १७५७ दिया हुआ है। इसमें राजा रतनसेन और पद्मावतीकी कथा है। कुछ घटनाक्रमके अतिरिक्त यह समूची कथा जायसीके पद्मावतसे मिलती-जुलती है। इसको भी 'काल्पनिक' और 'ऐतिहासिक' ऐसे दो भागोंमें बाँटा जा सकता है। 'काल्पनिक' कथानकमें हीरामन तोतेका प्रयोग नहीं हुआ है। रतनसेनने अन्य उपायोसे पद्मिनीके सौन्दर्यको सुना है। रतनसेनकी रानीका नाम भी नागमती न होकर प्रभावती है। उसे रूपमें रम्भाके समान कहा गया है।^१ एक बार राजाने अच्छा भोजन न बननेकी शिकायत की, जिसपर प्रभावतीने क्रोधित होकर पद्मिनी नारीके साथ विवाह करनेकी बात कही, जो स्वादिष्ट भोजन बनानेमें निपुण हुआ करती है।^२ राजाने भी ऐसी नारीको प्राप्त कर प्रभावतीके गुमानको नष्ट करनेकी प्रतिज्ञा की। वह औषडनाथ सिद्धकी कृपासे भयानक समुद्रोंको पार करता हुआ सिंहलमें पहुँचा, और वहाँके राजाको अपनी बोरतासे प्रसन्न कर उसकी पुत्री पद्मावतीके साथ विवाह कर, छह माह बाद बिसौडगढ़में वापस आ गया। इस कथानकमें कल्पनाएँ तो हैं, किन्तु उनमें वैसी असम्भवनीयता नहीं आ पायी है जैसी कि 'पद्मावत' में पायी जाती है। यह कथानक मानव जीवनके अधिक निकट है।

ऐतिहासिक भाग वैसा ही है, किन्तु यहाँ राघव और चेतन नामके दो पण्डित हैं, जो रतनसेनसे अप्रसन्न होकर अलाउद्दीनके दरबारमें रहने लगे। उन्होंने स्वयं पद्मावतीके रूपका वर्णन बादशाहसे नहीं किया, अपितु एक तोतेके मुँहसे करवाया

१. पटराणी पद्मावती रूपै रम्भ समान ।

देखत सुरी न विस्मरी अमी नारि न आन ॥

का० ना० प्र० प०, पन्द्रहवें त्रैमासिक विवरण, संस्था १३१ ।

२. तब लडकी बोली निसे जी, राणी मनकरि रास ।

नारी आणी कान भोजी, दयी मत झूठो दोस ॥

हने केलवो जाणा नहीं जी, किसु करीजै बाद ।

पद्माकी का परणरे नबीजी, जिम भोजन है स्वाद ॥

३. राणे तो हूँ रतनमी परणु पदमनि नारि

भो सातो बोले मुन्हें जे मै राखो भाज

परणु तुरणी पदमिनी गालुं तुझ गुमान ।

है। कंकण दिखाकर कंकणवालीको अगाध रूप-राशिका अनुमान करवानेमें अधिक स्वाभाविकता नहीं है। अन्तमें अलाउद्दीनका आक्रमण, युद्ध और रतनसेनका बन्दी होना आदि सब कुछ वैसा ही वर्णन है।

इस कथाके प्रारम्भमें ही दिया हुआ मंगलाचरण है जिसमें भगवान् जिनेन्द्रकी भक्ति प्रबल है।

“श्री आदीश्वर प्रथम जिन, जगपति ज्योति स्वरूप ।
निरभय पदवासी नमूँ, अकल अमन्त अनूप ॥
चरण कमल चित्तसुं नमूँ, चौबीस भो जिण चन्द ।
सुषदाहक सेवक भणी, साँचो सुरतरु कन्द ॥
सुप्रसन्न सारद सामिणी, होज्यो मात हजूरि ।
बुधि दीजो मु जन बहोत, प्रगट वचन पंदूर ॥

कविने इस कथाको नौ रसोंमें लिखा है, किन्तु उसमें वीर और शृंगार ही प्रधान है। इसीकी घोषणा करते हुए कविने कहा,

“सरस कथा नवरस सहित, वीर शृंगार विशेष ।
कहियुं कवित कल्लोलसु, पूरव कथा संक्षेप ॥”

उन रसोंमें-से वीर-रसका एक दृष्टान्त देखिए,

“सूर कहावै सुमट सहू अपणै अपणै मन्न,
दाडं पढ़ै दुष उद्धरे तंह कहिई भक्ष भक्ष ।
सामिभरम बादल समी, हूओ न कोई होइ,
बुधि जीतो दिहली घणी, कुक उजियाख्या दांय ।
राणोजी छोडाविया, राणी पदमिणि राणी,
बीरुद बड़ो पाठ्यो वसु, सुमटां राधि सार्धि ।
चट्टन राज चित्रोड़को, कीधो बादल वीर,
नवखंडे यस विस्तर्यो, स्वामी भरमी रणधीर ॥

गुरु-भक्तिका एक दोहा निम्न प्रकारसे है,

“ज्ञाता दाता ज्ञानघन, ज्ञानराज गुरु राज,
तास प्रसाद धकी कहु, सखी चरित सिरताज ।”

मलयसुन्दरी चौपई^१

इसका उल्लेख श्री देसाईजीने ‘जैन गुर्जरकविओ’में किया है। इसका निर्माण स० १७४३ धनतेरसके दिन हुआ था।

१. जैन गुर्जरकविओ, खण्ड २, भाग ३, पृष्ठ ११८५-८६।

गुणावली चौपई

इसमें ज्ञानपंचमीकी कथा है। इसका निर्माण सं० १७४५ कार्तिक शुक्ला १० को उदयपुरमें हुआ था। इनका उल्लेख नाहटाजीकृत 'जिनचन्द्र सूरि' के पृ० १६४ पर हुआ है।

सीमन्धर स्तवन

इसकी प्रति जयपुरके ठोलियोंके दिगम्बर जैन मन्दिरके गुटका नं० ५७ में संकलित है। इस स्तवनकी रचना सीमन्धर भगवान्की भक्तिमें की गयी है।

६२. पं० होरानन्द (वि० सं० १७११)

ये पण्डित तो थे ही, कवि भी अच्छे थे। इनका रचनाकाल अठारहवीं शताब्दीका प्रथम पाद माना जाता है। पण्डित जगजीवनके समयमें ये शाहजहाँना-बादमें रहते थे। विद्वानोंमें उनकी गणना थी। जगजीवनके कहनेपर उन्होंने 'पंचास्तिकाय'का पष्ठानुवाद केवल दो माहमें किया था।^१ 'पंचास्तिकाय' आचार्य कुन्दकुन्दकी रची हुई प्राकृत भाषाकी रचना है। इसमें उच्चस्तरके दार्शनिक सिद्धान्तोंका विवेचन है। उसका इतनी शीघ्रतासे हिन्दी-पद्यमें, वह ही अनुवाद कर सकता है, जो एक ओर तो प्राकृत और हिन्दीका समरूपसे जानकार हो, और दूसरी ओर दर्शन तथा कवित्वमें भी निष्णात हो। होरानन्द दार्शनिक थे और कवि भी।

उस समय आगरेमें ज्ञाताओंकी एक मण्डली थी, जिसमें सघवी जगजीवन, पं० हेमराज, रामचन्द, संघी मथुरादास, भवालदास, और भगवतीदास शामिल थे। उसी मण्डलीमें पं० होरानन्दका भी नाम आता है।^२

उनकी रची हुई चार कृतियोंका परिचय निम्न प्रकारसे है,

पंचास्तिकाय भाषा

इसकी रचना वि० सं० १७११ में श्री जगजीवनकी प्रेरणासे की गयी थी। यह ग्रन्थ बहुत पहले छपा था, और सं० १९७२ में जैनमित्रके साहकोंकी उपहार-

१. हिन्दी जैन साहित्यका इतिहास, पृष्ठ ६०।

२. पं० होरानन्द, समवराण स्तोत्र, अन्तिम पद्य, २८१-८६, लूणकरणजी पाण्ड्या मन्दिर, जयपुरकी हस्तलिखित प्रति, गुटका नं० १४४, पृष्ठ ३११।

स्वरूप भेंट दिया गया था। इसमें काल-द्रव्यको छोड़कर अवशिष्ट पाँच — जीव, पुद्गल, धर्म, अधर्म और आकाशका निश्चय नयसे वर्णन हुआ है। जहाँतक हिन्दी कविताका सम्बन्ध है, वह मध्यम कोटिकी है। श्री नाथूरामजी प्रेमीने लिखा है कि “कविता बनारसी भगवतीदास आदिके समान तो नहीं है, पर बुरी भी नहीं है।” उन्होंने अपने इस कथनके समर्थनमें दो पद्य प्रस्तुत किये हैं, जो निम्न प्रकार हैं,

“सुख दुख दीसै भोगना, सुख दुख रूप न जीव ।

सुख दुख जाननहार है, ज्ञान सुधारस पीव ॥ ३२१ ॥

संसारी संसार में, करनी करै असार ।

सार रूप जामै नहीं, मिथ्यापन की टार ॥ ३२४ ॥”

इससे इतना तो स्पष्ट हो है कि कवितामें सादगी है, सरलता है और प्रवाह है।

द्रव्य संग्रह भाषा

यह प्राकृत भाषाके ‘द्रव्य संग्रह’का हिन्दी पद्यानुवाद है। मूल ग्रन्थका निर्माण श्री नेमिचन्द्राचार्यने किया था, जो जैनोके प्रसिद्ध ग्रन्थ जीवकाण्ड और कर्मकाण्डके रचयिता हैं। ‘द्रव्य संग्रह’में छह द्रव्योका वर्णन है। यह अनुवाद अप्रकाशित है। इसकी हस्तलिखित प्रति जयपुरके बड़े मन्दिरके गुटका नं० ३२ में निबद्ध है। इस गुटकेका लेखनकाल सं० १७१८ माघ बदी ९ है। इससे स्पष्ट है कि यह कृति इसके पूर्व ही रची गयी होगी।

समवशरण स्तोत्र

इसकी रचना वि० सं० १७०१, सावन सुदी ७, बुधवारके दिन हुई थी।^१ सधवी जगजीवनने ‘संस्कृतका आदिपुराण’ पं० हीरानन्दको पढ़नेके लिए दिया था, उसकी सहायतासे उन्होंने हिन्दीके ‘समवशरण-स्तोत्र’की रचना की। इस भाँति यह स्तोत्र ‘निकलक’ और ‘पुराण-सम्मत’ है।^३

१. हिन्दी जैन साहित्यका इतिहास, पृ० ६०।

२. एक अधिक सत्रह सौ समे, सावन सुदि सातमि बुध रमे।

ता दिन सब संपूरन भया, समवसरन कइवत परिनया ॥

पं० हीरानन्द, समवशरण स्तोत्र, २६२वों पद्य, लूणकरखजी पाण्डया मन्दिर, जयपुरकी हस्तलिखित प्रति, गुटका नं० १४४, पृ० ३११।

३. इतनी सुनि जगजीवन जबै, आदिपुराण मंगाया तबै।

इस देखि तुम कहौ निसंक, हम जानै ह्वै है निकलक ॥२९०॥

इसमें ३०१ पद्य हैं। इसकी प्रतिलिपि लाभपुर नामके नगरमें श्री विजय मूरिने वि सं० १७०४ में करवायी थी। यह प्रति जयपुरके बड़े मन्दिरमें, वेष्टन नं० १८९९ में निबद्ध है। एक दूसरी प्रति लूणकरणजी पाण्ड्याके मन्दिर, जयपुरके गुटका नं० १४४ में पत्र २९३ से ३११ तक संकलित है। इसमें समवसरणकी क्षोभाका वर्णन करते हुए लिखा है।

“रतन सिंघर नम मै छवि देत, देव देखि उपजावत हेत।

रंगभूमि तिन साका माहिं, ऐसी सोम और कहु नाहिं ॥६७॥

तिनमें नखत अमरांगना, हाव भाव विधि नाटक घना।

चचल चपल सोम बीजुली, अनु सोमा घन बिचि ऊछली ॥६८॥

किंनर सुरकर बाँगा लिपे, गावन मधुर मधुर इक हिमे।

सुणि सुनि माँहैं कौतूहली, साता जिन सुमरै भूजली ॥७१॥”

एकीभाव-स्तोत्र

यह वादिराजमूरिके संस्कृत ‘एकीभाव स्तोत्र’का आलम्बन लेकर लिखा गया है। इसकी प्रतियाँ जयपुरके बड़े मन्दिरके गुटका नं० ९५, २१५ और ३२० में निबद्ध हैं। नं० ९५ वाले गुटकेकी प्रतिलिपि सं० १८१० की को हुई है। इसमें स्पष्ट है कि इसकी रचना सं० १८१० से पूर्व ही हुई होगी। भूधरदासने भी एक ‘एकीभाव स्तोत्र’ बनाया था, किन्तु होरानन्दका यह स्तोत्र उससे अधिक सरल, सरस और प्रवाहपूर्ण है।

६३. रायचन्द (वि० सं० १७१३)

रायचन्द नामके अनेकों कवि हुए हैं। मिश्रबन्धुओने एक रायचन्द नागरका उल्लेख किया है, जिन्होंने ‘गीतगोविन्दादर्श’ और ‘लीलावती’ की रचना की थी। इनका रचनाकाल १७०० के लगभग था। गुजरातीमें तीन रायचन्द हुए हैं, जिनमेंसे ‘रायचन्द पहेला’ गुणसागरके शिष्य थे। इन्होंने ‘विजय सेठ विजयासती रास’ नामका ग्रन्थ सं० १६८२ में लिखा था। दूसरे रायचन्द १९वीं शताब्दीके

इतना कारन लहि करि हीर, मनमें उद्दिम धरै गद्दीर।

समोसरन कृत रचना भेद, जथा पुरान समस्त निवेद ॥२९१॥

वर्डी, पृ० ३११।

१. मिश्रबन्धु विनोद, भाग २, पृ० ४२५।

२. गुर्जरकविओ, प्रथम भाग, पृ० ५१४।

पूर्वार्धमें हुए थे। उन्होंने 'समाधिपचबीसी', 'गौतमस्वामी रास', 'कलावती चौपई', 'मृगलेखनी चौपई', 'ऋषभ चरित' आदि अनेक सुन्दर गुजराती काव्यों की रचना की।^१ तीसरे रायचन्द बे थे, गान्धीजी जिन्हें अपने गुरुके समान पूज्य समझते थे। उन्होंने 'अध्यात्मसिद्धि' की रचना की थी।^२ इनमें-से दूसरे रायचन्दका उल्लेख अगरचन्दजी नाहुटाने 'राजस्थानमें हिन्दीके हस्तलिखित ग्रन्थोंकी खोज' द्वितीय भागमें भी किया है। उनको दृष्टिमें इन्हीं रायचन्दने कल्पसूत्रका हिन्दी पद्यानुवाद किया था। प्रकृत रायचन्द इन सभीसे भिन्न है। वे हिन्दीके एक उच्चकोटिके कवि थे। उन्होंने 'सीताचरित' की रचना वि० सं० १७१३ में की थी।^३ यद्यपि इस ग्रन्थका आधार आचार्य रविषेणका पद्मपुराण था,^४ किन्तु फिर भी उसमें अनेको स्थल ऐसे हैं, जो मौलिक हैं। भावामें जीवन है। सीताके चरित्रको प्रमुखता दी गयी है, और उसमें नारीगत भावोंका चित्रण उत्तम रीतिसे अंकित हुआ है। वैसे भी कविमें दृश्योंको उपस्थित करनेकी सामर्थ्य है। ऐसा प्रतीत होता है कि कविको बाह्य और अन्तः दोनों ही प्रकृतियोंका सूक्ष्म ज्ञान था। उसने एक ओर तो मानवके मर्मको पहचाना है और दूसरी ओर प्रकृतिकी रमणीयताको अंकित किया है। यद्यपि इसमें तुलसी-जैसी भावुकता तो नहीं थी, किन्तु गम्भीरता वैसी ही थी।

इस महाकाव्यमें ३६०० पद्य हैं। इसकी एक प्रति श्री नया मन्दिरजी धर्मपुरा दिल्लीके गान्धनभण्डारमें 'अ ३२ ग' पर मौजूद है। एक दूसरी प्रति जयपुरके बड़े मन्दिरजीके वेष्टन नं० २०९५ में निबद्ध है। यह प्रति सं० १७७८ की लिखी हुई है। उपलब्ध प्रतियोंमें सबसे अधिक प्राचीन है। इसमें १९६ पृष्ठ हैं। इसकी कथा पूर्ण एवं शुद्ध है। एक तीसरी प्रति इसी मन्दिरके गुटका नं० २१९ में संकलित है। इसका रचनाकाल संवत् १७१३ दिया हुआ है। इसमें कुल २५४९ पद्य हैं। एक चौथी प्रति वह है जिसका उल्लेख 'मिश्रबन्धु विनोद', भाग २ की सख्या ३८९।२ पर हुआ।^५ इसमें भी रचनाकाल वह ही दिया हुआ है। इस

१. गुर्जरकविओ, भाग ३, पृ० १४२।

२. यह कृति 'श्रीमद् राजचन्द्र' नामके ग्रन्थमें छप चुकी है।

३. संवत् सतरह तेरोतरै, मगिसर ग्रंथ समापति करे।

नया मन्दिर, देहलीवाली प्रति।

४. कीयो ग्रन्थ रविषेण ने रघुपुराण जिय जाण।

वहै अरथ इण में कह्यो, रायचंद उर आण ॥२७॥

५. मिश्रबन्धु विनोद, भाग २, पृ० ४६१।

प्रतिसे यह स्पष्ट है कि कविका उपनाम 'चन्द्र' था। इतने विवरणोंसे कविका रचनाकाल अठारहवीं शताब्दीका प्रथम पाद प्रमाणित होता है। ग्रन्थके एक-दो स्थल देखिए,

राम और जानकीमें अपरिमित गुण हैं, भला इतनी सामर्थ्य किस कविमे है,
जो अपनी वाणीसे उनका वर्णन कर सके। किन्तु कवि 'चन्द्र' ने अपने देव, गुरु
और धर्मको सिर झुकाकर यत्किञ्चित् कहनेका प्रयास किया है,

“राम जानकी गुन विस्तार, कहै कौन कवि वचन विचार।

देव धरम गुरु कु सिर नाथ, कहै चंद उत्तिम जग माय ॥”

रावणको जीतकर राम सीताको लेकर अयोध्यापुरीमे आ गये हैं। राजा
रामके शासनमे सभी सुखी है, निहाल है। स्वर्गके समान मनमाने सुखोका
उपभोग करते हैं, किन्तु कोई उच्छृंखल और पापी नहीं है। रामका राज्य न्याय-
पर आधारित है। धार्मिकजन सदैव रामके गुणोंको गाते हैं।

“रावन कौं जात राम सीता विनीता आये,

वरतै सुनीत राज बलक सुहावनौ।

सुष में विनीत काल दुष कौ वियोग डाल,

सब ही निहाल पाप पंथ मैं न आवतौ ॥

वाही बसमान दीसै सब ही सुबुध लोक,

सुरग समान सुष भोग मनभावनौ।

कोऊ दुषदाई नाहि सज्जन मिछायो मांहि,

सब ही सुधर्मी लोक राम गुन गावनौ ॥”

एक महत्वपूर्ण प्रतिका उल्लेख काशी नागरी प्रचारिणी-पत्रिकाके बारहवें
खोज विवरणमे हुआ है। यह प्रति बाराबकीके जैन मन्दिरसे उपलब्ध हुई थी।
इसका लिपि-काल सं० १८६२ दिया हुआ है। इसपर भी रचना संवत् १७१३
ही पडा है। इस प्रतिमे कुल ३०० पृष्ठ हैं। इस प्रतिमे दिये हुए कुछ प्रारम्भिक
दोहे और चौपाइयाँ देखिए,

दोहरा

“प्रनमो परम पुनीत नर, वरधमान जिनदेव।

लोकालोक प्रकास तस, करै समकित्ति सेव ॥ १ ॥

तस ग। धर गौतम प्रमुख, धर्मबन्त धनपात।

जिनसेवत भवि जन सदा, बिलै मोहलतम राति ॥ २ ॥”

चौपाई

“कवि बालक यह कीन्हो ख्याल । इसी माती बुधियंत विसाल ॥
 राम जानकी गुन विस्तार । कहै कौन कवि वचन विचार ॥३॥
 देव धर्म गुरु कू सिरनाइ । कहै चंद उत्तम जग मांइ ॥
 पर उपकारी परम पवित्र । सजन माव भगत के चित्त ॥४॥
 पंचपरमगुरु प्रधान । ए सुमिरौ उर लक्षण जान ॥
 जिनि कै भव अति ही तुच्छ रहै, गुरु के बैन हिये जिन ग्रहै ॥५॥”

दोहा

“पंच परमगुरु कौ नमी भंगलीक सिबलीक ।
 आप समान भगत कौ करै तुरन्त लहलीक ॥”

अन्तिम दोहा

“जो जानौं निज जानंतों बहै जात परबाण ।
 जाण पणस्यौं जानियै जाण पणौ परधान ॥”

६४. जिनहर्ष (वि० सं० १७१३-१७१८)

बोहरागोत्रीय जिनहर्षमूरि और आद्यपत्नीय जिनहर्षसूरिस कविवर जिनहर्ष पृथक् हैं । ये खरतरगच्छके प्रसिद्ध आचार्य जिनचन्द्रमूरिकी परम्परामें हुए थे । इनके गुरुका नाम वाचक शान्तिहर्ष था, जो एक भजे हुए विद्वान् थे ।^१ जिनहर्षने उन्हींसे शिक्षा प्राप्त की थी । जिनहर्षने जन्मसे ही कविका हृदय पाया था । उन्होंने पचासो स्तुति-स्तवन, रास और छप्पयोंकी रचना की है । उनकी कृतियोंमें रस है । शायद इसी कारण उनको अपने समयमें ही कविवर कहा जाने लगा था । उनको ‘जसराज’ भी कहते हैं । उन्होंने इस नामके आधारपर ही ‘जसराज-बावनी’-की रचना की थी । उनका गुजराती और हिन्दी दोनों भाषाओंपर समानाधिकार था । आज उनकी अनेकों हिन्दी रचनाएँ भी उपलब्ध हैं । वे साधु थे और धूमते

१. श्री गच्छ खरतर दीपतो, गच्छराज श्री जिनचन्द्र,

सूरिस सूरि-सिरोमणी, वदै तास नरिद ।

वाचनाचारिज वदन वारिज, आर्य वचन विलास,

श्री शान्तिहरप वाचक तेणं, जिनहर्षे कीयो रास ॥

रत्नशेखर रत्नवती रास, प्रशस्ति, जैन गुर्जरकविप्रो, खण्ड २, भाग ३,
 पृ० ११७० ।

रहना ही उनका काम था, किन्तु फिर भी वे पाटणमें अधिक रहे। उनका अन्तिम काल तो विशेष रूपसे वहाँपर ही बीता।

कविवरका भ्यक्तित्व मोहक और आकर्षक था। उनमें अनेकी ऐसे सद्गुण थे, जिनके कारण उनकी लोक-प्रियता बहुत अधिक बढ़ गयी थी। जैनधर्म-सम्बन्धी शुद्ध क्रियाओं और नियम-उपनियमोंका वे कठोरतासे पालन करते थे। क्रोध तो उन्होंने अपने जीवनमें कभी किसीपर नहीं किया। सरलता ही उनका जीवन था। उनके हृदयमें किसीके प्रति राग-द्वेषका भाव नहीं था। धैर्य और साहसके साथ उन्होंने पंच महाव्रतोंका पालन किया था। साधु बही है जिसके हृदयमें समता-रस उत्पन्न हो गया हो। जिनहर्षके समता-भावकी कहानियाँ उस युगमें ही चलने लगी थी। उनका सबसे बड़ा काम गच्छ ममत्वका त्याग था, जिसके आधार रूपमें उन्होंने 'सत्यविजयपन्थास रास' की रचना की, जो अब प्रकाशित हो चुका है। उनके इस सद्गुणसे तपागच्छीय वृद्धिविजयजी बहुत अधिक प्रभावित थे। अन्तिम समयमें जब कि कविवरकी व्याधि उत्पन्न हुई, तो वृद्धिविजयने ही उनकी अधिकसे अधिक सेवा की थी। अन्तिम आराधना भी उन्होने करवायी। कविवरके भक्तोंने भी उनकी अन्तिम क्रिया (माण्डवी रचनादि) भक्ति-पूर्वक ही सम्पन्न की। कविकी भी अन्तिम श्वास पंचपरमेष्ठीका ध्यान करते हुए ही निकली।

जिनहर्षकी रचनाओंका संक्षिप्त परिचय 'जैन गुर्जरकविओं'में प्रकाशित हो चुका है।^१ इसके अतिरिक्त और भी कई कृतियाँ श्री नाहटाजीको प्राप्त हुई हैं।^२ राजस्थानके जैन शास्त्रभण्डारोंकी ग्रन्थ-सूचियोंसे भी इनकी कतिपय हिन्दी रचनाओंका पता लगा है। 'राजस्थानमें हिन्दीके हस्तलिखित ग्रन्थोंकी खोज' भाग ४ में भी इनकी कुछ कृतियोंका विवरण छपा है। कविवर जिनहर्षकी स्वयंकी हस्तलिपिका एक खिन्न 'ऐतिहासिक जैन काव्य संग्रह' में प्रकाशित हुआ है।^३

जसराय बावनी

इसकी रचना म० १७२८ फाल्गुन बदी ७ गुरुवारके दिन हुई थी।^४ इसकी

१. कविवरके इन गुणोंका विवेचन 'कवीयण' के 'कविवर जिनहर्षगीतम्'में हुआ है। उनके दो गीत 'ऐतिहासिक जैन काव्य संग्रह'में पृ० २६१-६३ पर निबद्ध हैं।
२. जैन गुर्जरकविओ, खण्ड २, भाग ३, पृष्ठ ११४४-११८० और भाग २, पृष्ठ ८१-१११।
३. ऐतिहासिक जैन काव्य संग्रह, पृ० ५२।
४. वही, पृ० २६० और २६१ के बीचमें।
५. जसराय बावनी, अन्न, ५७औं पन्ना, राजस्थानमें हिन्दीके हस्तलिखित ग्रन्थोंकी खोज, भाग ४, पृ० ८५।

एक प्रति संवत् १८५९ की लिखी हुई अभय जैनग्रन्थालय बीकानेरमें मौजूद है। यह प्रति श्री प्रतापसागरके पढनेके लिए कोटड़ीमें लिखी गयी थी। इसमें १३ पन्ने हैं, किन्तु बाबनी केवल अन्तिम तीन पन्नोंपर ही अंकित है। इसमें कुल ५७ सबैया है। एक दूसरी प्रतिका उल्लेख 'जैन गुर्जरकविओ'में हुआ है। यह प्रति पण्डित जीवविजयके शिष्य जसविजयकी लिखी हुई है।^१ प्रारम्भमें ही 'अंकार' का माहारम्य बताते हुए कवि कहता है,

“अंकार अपार जात आधार, सबै नर नारी संसार जपे है।

बावन अक्षर मांहि धुरक्षर, ज्योति प्रद्योतन कोटि तपे है।

सिद्ध निरंजन भेख अलेख सरूप न रूप जोगेन्द्र धपे है।

ऐसो महातम है अंकार को, पाप जसा जाके नाम खपे है ॥ १ ॥”

कविकी अपने धर्ममें अटल धृष्टा है। वह धर्मको छोड़कर अधर्मको स्वीकार करनेके लिए तैयार नहीं है। धर्मको त्याग कर अधर्मको लेना ऐसे ही है, जैसे बिस्तामणिको छोड़कर पत्थर ग्रहण करना और कामधेनुको छोड़कर बकरी स्वीकार करना।

“नग चिन्तामणि डारिके पत्थर जोड, ग्रहें नर मूरख सोई।

सुंदर पाट पटंबर अंबर छोरिकें ओढण छेत है लोई ॥

कामदूषा घरतें जू बिडार कें छेरि गहें मतिमंद जि कोई।

धर्म कूं छोर अधर्म कों जसराज ठणें निज बुद्धि विगोई ॥ २ ॥”

सन्त-परम्पराकी भाँति कवि भी बाह्याडम्बरोके विरोधमें है। उसकी दृष्टिमें सिर मुँडाना, जटा धारण करना, हाथसे केशलोच करना, दिग्म्बर रहना, शरीर-पर अस्म रमाना और पंचाग्नि तप तपना सब कुछ व्यर्थ है। ऐसा करने-मात्रसे मोक्ष प्राप्त नहीं हो सकता। मोक्षके लिए ज्ञान अनिवार्य है,

“झौर सुसीस मुँडावत है केइ कंठ जटा सिर केई रहावें।

खूचन हाथ सूं केई करे रहै मूल दिग्म्बर केइ कहावें ॥

राषसूं केई छपेट रहें केइ अग पंचाग्नि माहें तपावें।

कष्ट करे जसराज बहुत पे ग्यान बिना शिव बंध न पावें ॥ ५६ ॥”

उपदेश-छत्तीसी

इसकी रचना संवत् १७१३ में हुई थी। इसकी एक प्रति अभय जैन ग्रन्थालय बीकानेरमें मौजूद है।^२ एक दूसरी प्रति यह है जिसका उल्लेख 'जैन गुर्जर-

१. जैन गुर्जरकविओ, भाग २, पृष्ठ ११६।

२. राजस्थानमें दिन्दीके हस्तलिखित ग्रन्थोंकी खोज, भाग ४, पृ० १०१।

कवियों'में हुआ है।^१ इसमें केवल ३६ पद्य हैं। इसका प्रारम्भ ही भगवान् जिनेन्द्र-की स्तुतिसे किया गया है। संसारके माया-मोहसे मनको हटाकर भगवान् जिनेन्द्र-के चरणोंमें समर्पित कर देनेका उपदेश इस काव्यमें दिया गया है। ऐसा अनेक भक्त कवियोंने किया है। स्पष्ट रूपसे ही यह उपदेश दर्शन और सिद्धान्तजन्य उपदेशसे पृथक् माना जायेगा। इसका आरम्भिक पद्य देखिए,

“सकल सरूप धामें प्रभुता अनूप भूप,
 भूप छाया माया है न जैन जगदीश जू।
 पुण्य है न पाप है न शील है न ताप है,
 आप के प्रज्ञा प्रगटैं करम अतीस जू॥
 ज्ञान की अंगज पुंज सुख वृत्त को निकुंज,
 अतिशय चौतीस अह वचन पैतीस जू।
 ऐसो जिनराज जिनहरस प्रणमि,
 उपदेश की छतीसी कहूँ सबइये छतीस जू॥”

चौबीसी

इसमें चौबीस तीर्थंकरोंकी स्तुति है। कुल २५ पद्य हैं। पद्य रागोंमें लिखे गये हैं। अर्थात् उनका स्वर संगीतात्मक है। इसकी एक प्रति सं० १७९९ माघ बदी १० की लिखी हुई अभय जैन ग्रन्थालयमें मौजूद है। इस प्रतिको पण्डित भुवनविशाल मुनिने मारोटमें लिखा था।^२ प्रारम्भमें ही भगवान् आदिनाथकी भक्तिमें लिखा गया एक पद देखिए जो कि ‘राग ललित’में निबद्ध हुआ है,

“देवयौ ऋषम जिनद तव तेरे पातक दूरि गयी,
 प्रथम जिनंद चंद कलि सूर-तरु कंद। सेवे सूर नर हृद आनंद भयी॥१॥दे०॥
 साके महिमा कीरति सार प्रसिद्ध बड़ी संसार, कोऊ न लहत पार जगत्र नयी।
 पंचम आरैमें छाज आगै ज्योति जिनराज, भव सिंधुको जिहाज आणि कै द्यौ॥२॥दे०॥
 बणया अनुत् रूप, मोहिनी छवि अनूप, धरम कौ साचौ भूप, प्रभु जी जयौ।
 कहै जिन हरचित नयन आरे निरखित, सुख धन बरसत, इति उदयौ॥३॥दे०॥

कविका यह दृढ़ विश्वास है कि जो भक्ति-भावपूर्वक चौबीसों तीर्थंकरोंकी कीर्तिका गान करता है, उसे नौ प्रकारकी निधियाँ उपलब्ध हो जाती है। भगवान् कल्याणके समान है। उनके सामने की गयी प्रत्येक याचना फलोद्भूत होती है। चौबीसों भगवान् सुख प्रदान करनेवाले हैं,

१. जैन गुर्जरकविओ, खण्ड २, भाग ३, पृ० ११७७।

२. राजस्थानमें हिन्दीके इस्तलिखित ग्रन्थोंकी खोज, भाग ४, पृ० १२३।

“जिनवर चढबीसे सुखदाई

भाव भराति धरि निज मनि धिरकरि, कीरति मन सुध गाई ॥१॥जि०॥

आके नाम कलषवष समवर, प्रणमति नव निधि पाई ।

चौबीसे पद चतुर गाईओ, राग बंध चतुराई ॥२॥जि०॥

श्री सोमगणि सुपसाठ पाइकै, निरमल मति उर आई,

शान्ति हरष जिन हरष नाम तैं, होवत प्रभुवर दाई ॥३॥जि०॥”

नेमि-राजीमती बारहमास सबैया

इसके सभी पदोमे ‘जिनहर्ष’के स्थानपर ‘जसरज’का प्रयोग किया गया है । इसमे भगवान् नेमिनाथ और राजीमतीका प्रसिद्ध कथानक है ।

यह एक छोटा-सा विरह काव्य है । इसमें लौकिक रामके सहारे अलौकिक रामका विवेचन हुआ है । इसे हम रामानुगा भक्तिका ही दृष्टान्त कह सकते हैं । इसमे कुल १३ पद्य हैं । इसकी एक प्रति अमय जैन ग्रन्थालय बीकानेरमें मौजूद है ।^१ दूसरी प्रति वह है जिसका उल्लेख देसाईजीने किया है । उसे किन्हीं पण्डित विनयचन्दने सं० १७६३ आषाढ सुदी १ को जंसलमेरमे लिखा था ।^२ इसका आदि और अन्त देखिए,

“सावन मास जना जन बास, आवास में कंकि करे नर नारी ।

दादुर मोर पपीहा रटे, कहो कैसे कटे निशि बोर अंधारी ॥

बीज झिलामक होई रही, कैसे जात सही समसेर समारी ।

आइ मिल्यो जसरज कहे, नेम राजुक कुं रति लागें दुखारी ॥१॥”

अन्त

“राजुक राजकुमारी विचारि के संयम नाथ के हाथ गछो है ।

पंच समिति तीन गुपति भरी निज, बित्त में कर्म समूह दखो है ॥

राग द्वेष मोह माया नहैं, उज्ज्वल केवल ज्ञान लखो है ।

दम्पति जाइ बसैं शिव गेह में, नेह खरो असराज कखो है ॥१३॥”

नेमि-बारहमासा

यह एक दूसरा बारहमासा है, जिसका विषय भी वही है । इसकी एक प्रति जिनदत्त सरस्वतीभण्डार बम्बईमें मौजूद है । इसको किन्हीं मुनि उदयसूरिने

१. वही पृ० १६१ ।

२. जैन गुर्जरकविओ, खण्ड २, भाग ३, पृ० ११८० ।

लिखा था ।^१ दूसरी प्रति अमय जैनग्रन्थालयमे है । दोनोंमें ही १२ सवैया है ।^२ पद्योंमे लोच है और आकर्षण । इसके दो पद्योंको देखिए,

“घन की घनघोर बटा उनही, बिजुरी चमकंति झकाहकि-सी ।
विधि गाज अगाज अवाज करंत सु, कागत मो विषवेहि जिसी ॥
पपीया पीठ पीठ रटत रचण जु, दादुर मोर वदै ऊकिसी ।
ऐसे आवण में बहु नेमि मिलै, सुख होत कहै जसराज रिसी ॥१॥”

अन्त

“प्रगटे नम बादर आदर होत, बना घन आगम आली अयो है ।
काम की वेदन मोहि मतावै, आषाढ़ में नेमि वियोग दयो है ।
राजुक संयम के कै मुगति, गई निज कन्त मनाय कयो है ।
जोरि कै हाथ कहै जसराज, नेमीसर साहिब सिद्ध जयौ है ॥१२॥”

सिद्धचक्र स्तवन

इसको एक हस्तलिखित प्रति जयपुरके बधीचन्दजीके मन्दिरमे विराजमान गुटका नं० ११६, वेष्टन न० ११५५ मे निबद्ध है । कृति सिद्धचक्रकी भक्तिसे सम्बन्धित है । कतिपय पद्य देखिए,

“सूरज्वहराय तम तिमर देव, देवासुर सेवर विद्विष सेव ।
सेवाप्रगव मय राय पाय, पावमिय पणामहकव पसाय ॥२॥
साथर सम समया मय निवास, वासव गुण गोबर गुण निकास ।
कासुजक खंजक सीक कीक, कीकाय विद्विष मोहावहीक ॥३॥”

पार्श्वनाथ नीसाणी

यह स्तुति महावीरजी अतिशय क्षेत्रके शास्त्रभण्डारमे, एक प्राचीन गुटके-मे पृ० १३४ पर लिखी हुई है । इसमे २६ पद्य हैं । पद्योंमे सरसता और गति-शीलता है । प्रारम्भके दो पद्य इस प्रकार हैं,

“सुख संपत्ति दायक सुरनरनायक परतण्य पाप निकंदा है ।
आकी छवि क्रांति अनोपम उपम दीपत जाणि जिणंदा है ॥
मुष जोति झिगामग झिगमग पूनिम पूरण चंदा है ।
सब रूप सरूप बषाणै भूप सो तू ही त्रिशुवन नंदा है ॥१॥

१. वही, पृ० ११७१ ।

२. राजस्थानमें हिन्दीके हस्तलिखित ग्रन्थोंकी खोज, भाग ४, पृ० १६२ ।

कण्ठा रस सागर नागर लोक सबै भिकि जस्स पुणंदा है,
 तोरि विजमति करै इकचित्त सुसेवक तौ धरणिंदा है ।
 तै जकती आगि निकारवा नाग किचा बम्माग सुरंदा है,
 तो खरखां आय रखा लपटां इकका अति केकि करंदा है ॥२॥”

श्रेणिक चरित्र

महाराजा श्रेणिक भगवान् महावीरके परम भक्त थे। जैनोंके अनेकों ग्रन्थ श्रेणिकके प्रश्नसे आरम्भ हुए हैं। उन्हीका चरित्र इस काव्यमें अंकित है। इसकी सूचना ‘हिन्दी जैन साहित्यके इतिहास’में अंकित है। इसकी रचना सं० १७२४ में हुई थी।

ऋषिदत्ता चौपई

यह चौपई बानू कामताप्रसादजी जैनके संग्रहमें मौजूद है।^१ इसमें कुल ३९ पद्य हैं। इसका आदि और अन्त देखिए,

“अष्टापद् भी आदि जिनंद, चंपा वासुपुत्र्य जिनचंद ।
 पावा सुगति गया महावीर, अबर नेमि गिरनार सधीर ॥१॥”

अन्त

“उत्तम नमता कहीये पार, गुण गृहतां कहीये निस्तार ।
 जाइन दूर कर्मनी कोइ, कहै जिनहर्ष नमूं कर जोर ॥३२॥”

मंगल गीत

इसकी एक प्रति जयपुरके लूणकरजीके मन्दिरमें विराजमान गुटका नं० ८१ में संकलित है। यह गुटका सं० १८०० का लिखा हुआ है।

६५. अचलकीर्ति (वि० सं० १७१५)

अचलकीर्तिके पारिवारिक जीवन और गुरु-परम्परा आदिके विषयमें कुछ भी बिदित नहीं है। उनको ‘अठारहनाते’ नामक पुस्तकसे केवल इतना ही मालूम हो सका है कि वे फिरोजाबादके रहनेवाले थे।^१ वे भट्टारक थे और भट्टारकीय

१. हिन्दी जैन साहित्यका संक्षिप्त इतिहास, पृ० १६० ।

२. सहर फिरोजाबाद में हों, नाता की चौडाल ।

बार बार सबसों कहो हो, सीधी धर्म विचार ॥

परम्परामें ही उनकी शिक्षा-दीक्षा हुई थी। उनका 'विषापहार स्तोत्र' जैन समाज-में बहुत ही प्रसिद्ध है। अभी उनकी एक और रचना 'कर्मवत्तीसी' भी प्राप्त हुई है। इसके अतिरिक्त उनकी रची हुई 'रविग्रनकथा' दिल्लीके पंचायती मन्दिरके भण्डारमें सुरक्षित है। यह सुनिश्चित है कि अचलकीर्त्ति अठारहवीं शताब्दीके कवि थे। उनकी एक-दो रचनाओंके काल-संबन्धसे ऐसा स्पष्ट भी है। वे एक अच्छे कवि थे। उनकी कविता उनके अन्तर्हृदयका निदर्शन है। भाषामें सरलता और प्रवाह है। 'विषापहार स्तोत्र' तो भक्ति-रसका प्रधान काव्य माना जाता है। 'धर्मरासी' भी उन्हींकी कृति है।

विषापहार स्तोत्र

इस स्तोत्रकी रचना नारनौलमें वि० सं० १७१५ में हुई थी। पैड़ष, जिला-मैनपुरीकी एक प्रतिमें इसका निर्माण-संवत् 'पन्द्रासी सत्रा शुभ धान। बरनौ फागुन सुदो चौदस जान।' दिया हुआ है, जो कि अशुद्ध है। काशी नागरी प्रचारिणी पत्रिकाके सन् १९०० के विवरणमें इसके रचना संवत्का उल्लेख 'सत्रहसे पन्द्रह शुभधान। नारनौल तिथि चौदसि जान' रूपमें हुआ है। जयपुरके सेठ बभीचन्दजीके दिगम्बर जैन मन्दिरमें स्थित इसकी एक प्रतिपर भी रचना-संवत् १७१५ ही दिया हुआ है। दि० जैन मन्दिर, बडौतके वेष्टन नं० २७२, गुटका नं० ५७ में भी पृ० ३२ पर एक हस्तलिखित प्रति निबद्ध है। उसमें रचना सं० १७१५ दिया हुआ है।

संस्कृतमें महाकवि धनंजयने 'विषापहार स्तोत्र' की रचना की थी। वह एक प्रौढ़ रचना थी और आज भी उसकी ख्याति है। हिन्दीमें उसके अनुकरणपर अनेकानेक विषापहारोंकी रचना हुई, किन्तु वैसी सरसता कोई न ला सका। कवि शान्तिदास और अखैरामके 'विषापहार स्तोत्र' तो जूठन-जाठन-से प्रतीत होते हैं। उनमें कविका हृदय नहीं रम पाया है। यदि हृदय रमे तो पुराना भाव भी वसन्तकी भाँति नये रूपमें लहलहा उठता है। परम्परा-पालनके लिए किया गया कोई भी काम स्वाभाविक नहीं हो सकता।

अचलकीर्त्तिका 'विषापहार स्तोत्र' भी धनंजयसे अनुप्राणित है, किन्तु हम उसको 'नकल-भर' नहीं कह सकते। भक्तकी भाव-भग्नता और अभिव्यञ्जनाकी

काम महाबली जी, सुन पिय चतुर सुजान ॥५८॥

दिगम्बर जैन पंचायती मन्दिर दिल्लीकी हस्तलिखित प्रति।

१. सेठ बभीचन्दजीका दि० जैन मन्दिर, जयपुरके गुटका नं० ३८ और वेष्टन नं० १००२। इस गुटकेका लेखनकाल सं० १८२३ दिया हुआ है।

नवीनताने उसे सरस और मौलिक बना दिया है। आराध्यकी महिमासे सम्बन्धित कतिपय पद्य देखिए,^१

“प्रभुजी पतित उधारन आव, बाहं गहे की लाज निबाहु।
जहां देखो तहां तुमही आव, बट घट जोति रही ठहराय ॥१६॥
मसम ब्याधि ममन्तमद्र कौ मई, संभौ स्तुत जिण अस्तुति ठई।
गई ब्याधि विमल मति मई, तहां प्राणपत तुम सुख लई ॥१८॥”

कर्म-वत्तीसी^२

इसकी रचना पावानगरमे संवत् १७७७ मे हुई थी। इसमे पावानगर और बीरसंघका भी वर्णन है। इसमे बड़े ही सरस ढंगसे कर्मोंके प्रभावकी बात कही गयी है। कुल ३५ पद्य हैं। भाषामें प्रवाह और सरलता है।

अठारह नाते

इसका निर्माण फिरोजाबादमे किया गया था। हो सकता है कि भट्टारकीय पदपर प्रतिष्ठित होनेके पूर्व ही अवलकीर्तिने इसको बनाया हो। उसमे वह प्रौढता नहीं है जो उनकी अन्य रचनाओंमें पायी जाती है। इसकी एक प्रति श्री जैन पंचायती मन्दिर दिल्लीमे सुरक्षित है। जैन-परम्परामें अठारह नातोंकी कथाका प्रचलन बहुत पुराना है। अवलकीर्तिने भी किसी संस्कृत कथासे ही इसका कथानक लिया था।

रवि-व्रत कथा

इनकी बनायी हुई ‘रवि-व्रतकथा’ भी उपर्युक्त मन्दिरके शास्त्रभण्डारमें ही सुरक्षित है। उसपर रचना-संवत् १७१७ दिया हुआ है।

धर्म रासौ

इसकी रचना वि० सं० १७२३ में हुई थी। वि० सं० १७२६ की लिखी हुई एक प्रति, महावीरजी अतिशय क्षेत्रके शास्त्रभण्डारमें मौजूद है।

पद

अवलकीर्तिने अनेक भक्ति-परक पदोंका निर्माण किया था। एक सरस पद लूणकरणजी पाण्डया मन्दिर जयपुरके गुटका नं० ११४, पत्र १७२-७३ पर अंकित है। कतिपय पंक्तियाँ इस प्रकार हैं,

१. दि० जैन मन्दिर, बकौतकी हस्तलिखित प्रति।

२. गुटका नं० १८, वेष्टन नं० ६३७, बधीचन्द्रजीका मन्दिर, जयपुर।

परम्परामें ही उनकी शिक्षा-दीक्षा हुई थी। उनका 'विद्यापहार स्तोत्र' जैन समाज-में बहुत ही प्रसिद्ध है। अभी उनकी एक और रचना 'कर्मवत्सी' भी प्राप्त हुई है। इसके अतिरिक्त उनकी रची हुई 'रविप्रतकथा' दिल्लीके पंचायती मन्दिरके भण्डारमें सुरक्षित है। यह सुनिश्चित है कि अचलकीर्ति अठारहवीं शताब्दीके कवि थे। उनकी एक-दो रचनाओंके काल-संवत्से ऐसा स्पष्ट भी है। वे एक अच्छे कवि थे। उनकी कविता उनके अन्तर्हृदयका निदर्शन है। भाषामें सरलता और प्रवाह है। 'विद्यापहार स्तोत्र' तो भक्ति-रसका प्रधान काव्य माना जाता है। 'धर्मरासी' भी उन्हींकी कृति है।

विद्यापहार स्तोत्र

इस स्तोत्रकी रचना नारनौलमें वि० सं० १७१५ में हुई थी। पैड़थ, जिला-मैनपुरीकी एक प्रतिमें इसका निर्माण-संवत् 'पन्द्रासी सत्रा शुभ घान। बरनो फागुन सुखी चौदस जान।' दिया हुआ है, जो कि अशुद्ध है। काशी नागरी प्रचारिणी पत्रिकाके सन् १९०० के विवरणमें इसके रचना संवत्का उल्लेख 'सत्रहसे पन्द्रह शुभघान। नारनौल तिथि चौदसि जान' रूपमें हुआ है। जयपुरके सेठ बभीचन्दजीके दिगम्बर जैन मन्दिरमें स्थित इसकी एक प्रतिपर भी रचना-संवत् १७१५ ही दिया हुआ है। दि० जैन मन्दिर, बड़ौतके वेष्टन नं० २७२, गुटका नं० ५७ में भी पृ० ३२ पर एक हस्तलिखित प्रति निबद्ध है। उसमें रचना सं० १७१५ दिया हुआ है।

संस्कृतमें महाकवि धनंजयने 'विद्यापहार स्तोत्र' की रचना की थी। वह एक प्रौढ़ रचना थी और आज भी उसकी क्वाति है। हिन्दीमें उसके अनुकरणपर अनेकानेक विद्यापहारोंकी रचना हुई, किन्तु वैसी सरसता कोई न ला सका। कवि शान्तिदास और अखैरामके 'विद्यापहार स्तोत्र' तो जूठन-जाठन-से प्रतीत होते हैं। उनमें कविका हृदय नहीं रम पाया है। यदि हृदय रमे तो पुराना भाव भी वसन्तकी भाँति नये रूपमें लहलहा उठता है। परम्परा-पालनके लिए किया गया कोई भी काम स्वाभाविक नहीं हो सकता।

अचलकीर्तिका 'विद्यापहार स्तोत्र' भी धनंजयसे अनुप्राणित है, किन्तु हम उसको 'नकल-भर' नहीं कह सकते। भक्तकी भाव-मनता और अभिव्यंजनाकी

काम महाबली जी, सुन पिय चतुर सुजान ॥५८॥

दिगम्बर जैन पंचायती मन्दिर दिल्लीकी हस्तलिखित प्रति।

१. सेठ बभीचन्दजीका दि० जैन मन्दिर, जयपुरके गुटका नं० ३८ और वेष्टन नं० १००२। इस गुटकेका लेखनकाल सं० १८२३ दिया हुआ है।

नवीनताने उसे सरस और मौलिक बना दिया है। आराध्यकी महिमासे सम्बन्धित कतिपय पद्य देखिए,^१

“प्रभुजी पतित उधारन आड, बाहं गहे की लाज निबाहु ।
जहां देखो तहां तुमही आव, बट बट जोति रही ठहराय ॥१६॥
भसम ब्याधि ममन्तमत्र कौ भई, संभौ स्तुत जिण अस्तुति ठई ।
गई ब्याधि विमल मति भई, तहां प्राणपत तुम सुख लई ॥१८॥”

कर्म-वत्तीसी^२

इसकी रचना पावानगरमे संवत् १७७७ में हुई थी। इसमें पावानगर और वीरसंघका भी वर्णन है। इसमें बड़े ही सरस ढंगसे कर्मोंके प्रभावकी बात कही गयी है। कुल ३५ पद्य हैं। भाषामे प्रवाह और सरलता है।

अठारह नाते

इसका निर्माण फिरोजाबादमे किया गया था। हो सकता है कि भट्टारकीय पदपर प्रतिष्ठित होनेके पूर्व ही अचलकीर्तिने इसको बनाया हो। उसमे वह प्रौढ़ता नहीं है जो उनकी अन्य रचनाओंमें पायी जाती है। इसकी एक प्रति श्री जैन पंचायती मन्दिर दिल्लीमे सुरक्षित है। जैन-परम्परामे अठारह नातोंकी कथाका प्रचलन बहुत पुराना है। अचलकीर्तिने भी किसी संस्कृत कथासे ही इसका कथानक लिया था।

रवि-व्रत कथा

इनकी बनायी हुई ‘रवि-व्रतकथा’ भी उपर्युक्त मन्दिरके शास्त्रभण्डारमें ही सुरक्षित है। उसपर रचना-संवत् १७१७ दिया हुआ है।

धर्म रासौ

इसकी रचना वि० सं० १७२३ में हुई थी। वि० सं० १७२६ की लिखी हुई एक प्रति, महावीरजी अतिशय क्षेत्रके शास्त्रभण्डारमें मौजूद है।

पद

अचलकीर्तिने अनेक भक्ति-परक पदोंका निर्माण किया था। एक सरस पद लूणकरणजी पाण्ड्या मन्दिर जयपुरके गुटका नं० ११४, पत्र १७२-७३ पर अंकित है। कतिपय पंक्तियाँ इस प्रकार हैं,

१. दि० जैन मन्दिर, बकौतकी हस्तलिखित प्रति।

२. गुटका नं० १८, वेष्टन नं० ६३७, बबीचन्द्रजीका मन्दिर, जयपुर।

“काहा करूं कैसे तिरूं मवसागर भारी ॥ टेक ॥
 माया मोह मगन मयो महा विकल विकारी ॥ काहा० ॥१॥
 मन हस्ती मद आठ, सुमन-सा मंजारी ।
 चित चीता सिंघ साप ज्युं अतिबल अहंकारी ॥ काहा० ॥२॥
 बाला तन पेलत गयो, सुधि बुधि न चित्तारी ।
 चेतन चिति नहिं चेतना, सुचि नहीं सु विचारो ॥३॥
 अब क्या गति या जीव की, तीन्हौं पण हारी ।
 अबलकीरति आधार है, प्रभु सरन तुम्हारी ॥६॥”

अबलकीर्तिका एक ‘फागु’ दि० जैन मन्दिर बड़ौतके एक पदसंग्रहमे, जो
 वेष्टन नं० ४०५ मे निबद्ध है, पृ० ३२ पर अंकित है ।

“इफ बाजन कागे हो, हो होरी सब मिलि फाग सुहावनी
 हो पेलत हैं नर नारि ॥टेक॥

छाँडि गयो महा सांवरो प्यारो, जाय चख्यो गिर नारि ॥इफ०॥१॥
 हाँ पिन बाहिर मोतरि बडी हो, बिस सम है गृह बान ।
 पिय दुख कदे न बीसकूँ हो अब मन मयो है उदास ॥इफ०॥२॥
 हां जुगल जुगल मिलि पेल ही हो, अभीर गुलाल उड़ाइ ।
 नेमिकंवर दरसन करि प्यारे पावोगे उत्तम बान ॥इफ०॥३॥
 हां सधी सहित राजमती बाली, छोडि सकल सिंगार ।
 नेमि कंवर चित लायकै हो, लियो है संजम मार ॥इफ०॥५॥
 जनम मरन मय जीति कै हो, पेलत सुकति मंझारि ।
 अबलकीर्ति जी यौ कहै हौ, मेरौ आवागमन निवारि ॥इफ०॥६॥”

६६. रामचन्द्र (वि० सं० १७२०-१७५०)

ये खरतरगच्छके प्रधान श्री जिनसिंहसूरिराजकी शिष्य-परम्परामे थे । श्री जिनसिंहसूरिके शिष्य पद्मकीर्ति चौदह विद्याओंमे पारगट और चारों वेदोंमे निष्णात थे । उनके भी शिष्य पद्मरंगकी विद्वत्ता और सुजनताका चारो ओर यश फैला हुआ था । लोग उनकी महिमाके गीत गाते फिरते थे । उन्हींके शिष्य श्री रामचन्द्र थे ।

१. श्री जिनसिंह सूरि सुखकारी, नाम जय मव सुर नर नारी ।

जाकै शिष्य सरोमण कहियै, पद्मकीर्ति गुरुवर जसु लहियै ॥९२॥

‘मिश्रबन्धुविनोद’में उनका उल्लेख ‘रामचन्द्र साकी बनारसवाले’ कहकर हुआ है, किन्तु न तो ये बनारसके रहनेवाले थे और न इनका उपनाम ही ‘साकी’ था। ये साधू थे, अतः घूमते ही रहते थे। हो सकता है कि कभी बनारस भी गये हो। ‘साकी’ ‘सक्की’ का बिगड़ा हुआ रूप है। इन्होंने ‘रामविनोद’ की अन्तिम प्रशस्तिमें लिखा है, “उत्तर दिशि खुरसांन में, बानु देस प्रधान। सजल भूमि है सर्वदा, सबकी सहर सुम थान।” इसका अर्थ है कि उत्तर दिशामे खुरसांन देशके अन्तर्गत ‘बानू’ नामका प्रदेश था, जिसका ‘सक्की’ प्रसिद्ध नगर था। वहाँ पानोको कोई कमी नहीं थी, भूमि हरी-भरी थी। स्थान शुभ माना जाता था। कविने लिखा है कि उस समय वहाँ औरंगजेबका राज्य था। उसने शासनको प्रशंसा की है। वहाँ सुख और शान्ति थी। रामचन्द्रने उसी नगरमें ‘रामविनोद’ का निर्माण किया था। यहाँ भी ये घूमते-घूमते ही पहुँचे होंगे। इनके मूल निवास-स्थानके विषयमें निश्चयपूर्वक कुछ भी नहीं कहा जा सकता। रायबहादुर बाबू हीरालाल बी० ए० कटनीने इनकी भाषापर राजस्थानीके विशेष प्रभावको देखकर इनको राजपूतानेका रहनेवाला घोषित किया है।^१ श्री अगरचन्दजी नाहटाने भी इनके ग्रन्थोपर राजस्थानीके प्रभावकी बात स्वीकार की है।^२

ये जिस शाखाके साधु थे, वह विद्वत्ता, साधुता और कविता दोनों ही के लिए प्रसिद्ध रही है। जिनमिहमूरिका तो अकबर और सलीम दोनों ही ने सम्मान किया

विद्या चार दस कंठ बखानें, वेद चार को अरथ पिछाने,
पद्मरंग मुनिवर सुखदाई, महिमा जाकी कही न जाई ॥९३॥
रामचन्द्र मुनि इन परिभाख्यौ, सामुद्रिक भाषा करि दाख्यौ।
जा लगि रहिज्यो सूरि जो चंदा, पढहु पंडित लहु आणंदा ॥९४॥
सामुद्रिक भाषा, प्रशस्ति, राजस्थानमें हिन्दीके हस्तलिखित ग्रन्थोंकी खोज, भाग २, पृ० १२४-२५।

१. मिश्रबन्धु विनोद, भाग २, पृ० ४६६, सख्या ४२३।
२. जैन गुर्जरकविओ, खण्ड २, भाग ३, सख्या १८०४ पर रामविनोदकी प्रशस्ति, पृ० १२८७।
३. भरदानौ अछ महाबली, अवरंग साहि नरंद,
तास राजमै हर्षसुं, रच्यो शास्त्र आनंद ॥ ३०० ॥
वही।
४. का० ना० प्र० पत्रिका, नवीन संस्करण, भाग ८, पृ० ४६७।
५. राजस्थानमें हिन्दीके हस्तलिखित ग्रन्थोंकी खोज, भाग २, पृ० १५६।

था ।^१ रामचन्द्र भी एक यशस्वी व्यक्ति थे । वैद्यक और ज्योतिषपर तो उनका एकाधिकार था । उनके द्वारा रचे गये स्तवनोसे स्पष्ट है कि कवितामें भी उनका असाधारण प्रवेश था । दार्शनिक विद्वत्तासे सम्बन्धित उनका कोई ग्रन्थ देखनेको नहीं मिलता । इन साधुओंका सम्मान वैद्यक और ज्योतिषके अगाध ज्ञानपर ही टिका था । बड़े-बड़े सम्राट् भी इनकी भविष्य-वाणियाँ सुननेके लिए तरसा करते थे ।^२ जहाँतक कविताका सम्बन्ध है, भक्तिपूर्ण ही होती थी । उनके द्वारा लिखे गये सैकड़ों स्तुति-स्तोत्र प्राप्त होते हैं ।

काशी नागरी प्रचारिणी पत्रिकाके १९०९ और १९११ के खोज विवरणके लिलनेवालेने रामचन्द्रको जैन नहीं माना है ।^३ उनका कथन है कि 'रामचन्द्र' नाम किसी जैनका नहीं हो सकता । शायद उनकी दृष्टिमें हिन्दू ही रामचन्द्रको भगवान् मानते हैं, जैनोके भगवान् तो महावीर हैं । किन्तु 'रामचन्द्रजी' के आदर्श चरित्रको लेकर विपुल जैन साहित्यकी रचना हुई है ।

विवरण-लेखकका दूसरा तर्क है कि श्री रामचन्द्रके 'रामविनोद' के प्रारम्भ-में गणेशकी वन्दना की गयी है, जो कि हिन्दुओंका देवता है, जैनोका नहीं । किन्तु गणेश तो विद्याका अधिष्ठाता देव है, और उसकी आराधना हिन्दू तथा जैनोँन ही नहीं, अपितु मुसलमानो तकने की है । जैनोके तो अनेक महत्त्वपूर्ण कवियोंके साहित्यका प्रारम्भ गणेश-वन्दनासे ही हुआ है । अतः इस आधारपर रामचन्द्रको जैन होनेसे इनकार नहीं किया जा सकता ।

तीसरा तर्क यह है कि ग्रन्थमें कहींपर भी जैन-मतका उल्लेख नहीं है । किन्तु वैद्यकसम्बन्धी ग्रन्थमें सैद्धान्तिक विषयके निरूपणको अवसर ही कहाँ था । इसके अतिरिक्त रामचन्द्रने स्वयं अपने पूर्वगुरुओंके वैद्यक ज्ञानको स्वीकार किया है । वे गुरु जैन थे । जैन होते हुए भी वैद्यकके ग्रन्थमें जैन-तत्त्वोंकी बात न कहना अजैनत्वकी निशानी नहीं है ।

जैन अथवा अजैनके पास मिलनेसे किसी भी ग्रन्थके रचयिताकी जातिका अनुमान लगाना भी ठीक नहीं है ।

१. भानुचन्द्र गणेशचरितकी भूमिकामें निम्न, "Jain priests at the court of Akbar" और "Jain Teachers at the Court of Jahangir" पृ० १०, २० ।

२. अकबरने हीरविजयपुरसे अपना भविष्य जाननेकी प्रार्थना की थी, किन्तु उन्होंने स्पष्ट रूपसे इनकार कर दिया था । वही, पृ० ७ ।

३. का० ना० प्र० पत्रिका, नवीन संस्करण, भाग ८, पृ० ४६५ ।

रचनाएँ

उन्होंने वैद्यकपर 'रामविनोद' और 'वैद्यविनोद' तथा ज्योतिषपर 'सामुद्रिक-भाषा' का निर्माण किया था। 'रामविनोद' की रचना वि० सं० १७२० मघ-सिर सुदी १३ बुधवारको सक्कीनगरमें हुई थी। यह ग्रन्थ लखनऊसे छप चुका है। 'वैद्यविनोद' का निर्माण वि० सं० १७२६ वैशाख शुक्ला १५ को मारोटमें हुआ था। यह सारंगधरका भाषानुवाद है। इस ग्रन्थके अन्तमें 'कविकुल वर्णन चौपाई' दी हुई है।^१ किन्तु उससे पारिवारिक जीवनका कुछ भी पता नहीं चलता, उसका सम्बन्ध पूर्व गुरुओंकी प्रशस्तिसे है। 'सामुद्रिक-भाषा' की रचना वि० सं० १७२२ भाद्र कृष्ण पक्ष ६ को मेहरामें हुई थी। मेहरा पंजाबमें बितस्था नदीके किनारे बसा हुआ सुन्दर स्थान था। उसमें चारों वर्ण सुखपूर्वक रहते थे। वहाँ उस औरंगजेबका राज्य था, जिसकी बड़े-बड़े बादशाह सेवा किया करते थे।^२ इसकी प्रति जिनहर्षमूरिभण्डारमें मौजूद है, जिसका उल्लेख श्री अगरचन्दजी नाहटाने किया है।^३

रामचन्द्रने काव्यसम्बन्धी चार ग्रन्थोंकी रचना की थी, जिनमें तीन स्तवन और एक चरित्रसम्बन्धी चौपाई है। कतिपय पद भी प्राप्त होते हैं। 'सम्मदशिखर स्तवन' सं० १७५० में बना था। इसमें जैनोके प्रसिद्ध तीर्थक्षेत्र सम्मदशिखरकी स्तुति की गयी है। सम्मदशिखरसे जैनोके २० तीर्थक्षेत्रोंका निर्वाण हुआ है। उसको पवित्रताको सभीने मुक्त-कण्ठसे स्वीकार किया है।

'बोकानेर आदिनाथ स्तवन' की रचना वि० सं० १७३० जेठ सुदी १३ को हुई थी। इसमें बोकानेरस्थ आदिनाथ प्रभुकी मूर्तिको लक्ष्य बनाकर हृदयके कतिपय उद्गारोंका स्पष्टीकरण हुआ है। आदिनाथ, जैनोके प्रथम तीर्थक्षेत्र ऋषभदेवको कहते हैं।

'दशपञ्चखण' का निर्माण वि० सं० १७२१ पौष सुदी १० को हुआ था।

१. राजस्थानमें बिन्दीके हस्तलिखित ग्रन्थोंकी खोज, भाग २, पृ० ५१, ५२।

२. बनवारी बहु बाग प्रधान, बहे बितस्था नदी सुधान।

च्यार वर्ण तिहरी चतुर सुजान, नगर मेहरा श्री युग प्रधान ॥

बड़े बड़े पातिसाह नरिदा, जाकी सेव करे जन कन्दा।

पातिसाह श्री औरंग गाजी, गये गनीम दसौ दिस भास जी ॥८९॥

सामुद्रिकभाषा, प्रशस्ति, देखिए वही, पृ० १२४।

३. वही, पृ० १२५।

इसकी एक प्रतिका उल्लेख 'जैन गुर्जरकविओ' में भी हुआ है।^१ यह प्रति श्राविका मनमांके पढ़नेके लिए की गयी थी। इसमें कुल ३३ पद्य हैं।

'मूलदेव चौपई' की रचना सं० १७११ फाल्गुनमें, नवहटमें हुई थी। यह एक ऐतिहासिक काव्य है। इसमें किन्हीं मूलदेवका वर्णन है। उनकी एक प्रतिका उल्लेख श्री देसाईजीने किया है।^२ 'मिश्रबन्धु-विनोद' में इनके द्वारा रचित 'जम्बू-चरित्र' की भी बात कही गयी है।

रामचन्द्रके कतिपय पद दि० जैन मन्दिर बड़ौतके पदसंग्रह ५८ में निबद्ध हैं। उनमें भक्त हृदयका प्रस्फुटन तो है ही, लालित्य और कल्पना भी है। यदि कोई भक्त आराध्यके चरण-कमलोके प्रतापसे स्वयंको जान नके, अपूर्व ज्ञान तथा परम सुख प्राप्त कर ले, तो अत्युक्ति क्या है। जबतक उसका इष्टदेव मिला नहीं था, वह भव-भवमें भटकता फिरा, अब भटकनेकी क्या आवश्यकता है,

“अब जिनराज मिलिया, गुणगणधर सुन्दर अनूप।

जबलौ भेद लझौ नहि प्रभु कौं, गति गति में अनि रुलिया।

निद्रा मोह गई अब ह्रीं मम, खान अग्रय पुलिया ॥

दरसन करि निज दरसन पायो, सुख सत्तादिक मिलिया।

चरन कमल पूजत धिरता लहि, एक अहं सुधि मिलिया।

रामचन्द्र गुन बरनत ही सकल पाप टकि चलिया।”^३

आदि प्रभु ऋषभदेव वनमें खड़े होकर तप साध रहे हैं। उनका एकाग्र मन, शान्त दृष्टि, अलौकिक मुसकान, अपूर्व छटा बिखेर रही है। वह भक्त ही क्या, जो ऐसे रूपके दर्शन और वर्णनमें खप न सके,

“चकि जिन आदि देखैं, सुर गन खग वंदित सभूप।

सकल संग तजि जगवत् वन में नगन सिंहातम पेधै।

नासा ध्यान खड़े कर लंजे अनसन ऐन विसेधै ॥

अन्त अछाम मास बट भोजन धीर चलत भू लेधै।

धर्म तीर्थकर का कर ऊपरि दानी कौं कर पेधै।

रामचन्द्र धनि दानी कहै सुररतन वृष्टि करि पेधै।”^४

१. जैन गुर्जरकविओ, भाग २, पृ० ३०७-८।

२. वही, खण्ड २, भाग ३, पृ० १२८६।

३. मिश्रबन्धु विनोद, भाग २, पृ० ४६६।

४. पदसंग्रह ५८, पत्र २५, दि० जैन मन्दिर, बड़ौत।

५. वही।

रामचन्द्रने सतगुरुकी भक्तिमें भी अनेक पदोका निर्माण किया। वे सभी सरस हैं। उनमें प्रसाद गुण है। उपर्युक्त 'पद संग्रह'में उनका भी संकलन है।

६७. जोधराज गोधीका (वि० सं० १०२१)

गोधीका डूंडाहड देशके मुख्य नगर सागानेरके निवासी थे। उन्होंने लिखा है कि "मैंने सहस्रो नगरोंको देखा है, किन्तु उसके समान और कोई नहीं है। ऐसा प्रतीत होता है कि सागानेर वास्तवमें एक प्रसिद्ध स्थान था, वहाँपर ही अनेकों जैन-कवि उत्पन्न हुए थे। वह एक साहित्यिक केन्द्र था। जोधराजके पिताका नाम अमरराज अथवा अमरसिंह था। वे जातिसे बनिया थे। जैन धर्ममें उनकी अटूट श्रद्धा थी। पिताका प्रभाव पुत्रपर भी पड़ा और जोधराज भगवान् जिनेन्द्रके भक्त बने। उनकी सब साहित्यिक रचनाएँ जिनेन्द्रकी भक्तिसे ही सम्बन्धित हैं।

जोधराजकी शिक्षा एक प्रसिद्ध ब्राह्मण विद्वान्के द्वारा सम्पन्न हुई। उनका नाम हरिनाम मिश्र था। मिश्रजी अनेकों विद्याओमें पारंगत थे। जोधराजने उन्हींसे छन्द, व्याकरण और ज्योतिष आदि ग्रन्थोंका पारायण किया। संस्कृतमें व्युत्पन्न हो जानेपर उन्होंने हिन्दी काव्योंका निर्माण किया। जोधराजके कथनसे ऐसा प्रतीत होता है कि मिश्रजीने उनको जैन-शास्त्र भी मूल भाषामें पढ़ाया था।

उस समय सागानेरमें राजा अमरसिंहका राज्य था। उसकी प्रशंसा करते

१. सागानेर सुधान मे देश डूंडाहडि सार ।

तामम नहि कौ और पुर, देखे सहर हजार ॥

अमरपूत जिनवर भगत, जोधराज कविनाम ।

बासी सागानेर कौ, करी कथा सुखधाम ॥

सम्यक्बलकौमुदी, भाग्ये भण्डारकी प्रति, अन्तिम प्रशस्ति ।

२. मिश्र एक हरिनाम सुनी, पढ्यो छन्द व्याकरण प्रमानि ।

ज्योतिष ग्रन्थ पढ्यो बहु भाय, मिश्र जोध कहै सुखदाय ॥

तिनहि पढायो जोध को, मूल ग्रन्थ परवान ।

तापर भाषा गुन कीयो, जोधराज सुखदान ॥

पंडित चतुर सुजान है, इह जोध हरनाम है ।

ताकी संगति जोध को, भयो सासतर लाभ ॥

बही, अन्तिम प्रशस्ति ।

हुए कविने लिखा है, 'बहु भूपोंमें सिरमौर है, और प्रजाका सुष्ठु प्रकारसे पालन-पोषण करता है। उसके समान और कोई राजा नहीं है। सब जगह चैन छाया हुआ है।' शान्ति और सुखवस्थाके होनेके कारण ही जोधराज अनेक ग्रन्थोंका निर्माण कर सके।

बाबू ज्ञानचन्दजीने अपनी 'दिगम्बर जैन भाषा ग्रन्थनाम सूची' के पृष्ठ ४-५ पर जोधराजकी सात रचनाओंका उल्लेख किया है। उनमें केवल 'भाव-दीपिका' हिन्दी गद्यका ग्रन्थ है, अवशिष्ट सब कृतियाँ पद्यमें लिखी गयी हैं। इनके अतिरिक्त कुछ पद भी मिले हैं। उनमें भगवान् जिनेंद्रकी भक्ति प्रधान है। भाषा उत्तम है और भाषा प्रौढ़। 'चित्रबन्ध दोहा' और 'पद्मनन्दिर्षचविशतिका-भाषा' भी उन्हींकी कृतियाँ हैं। ये अभीकी खोजोंमें उपलब्ध हुई हैं। उनकी रचनाओंका संक्षिप्त परिचय निम्न प्रकारसे है :

सम्यक्त्व कौमुदी

इसकी रचना वि० सं० १७२४ फाल्गुन बदी १३ शुकवारको पूर्ण हुई थी।^१ संवत् १७८४ की लिखी हुई एक प्रति नया मन्दिर दिल्लीके शास्त्रभण्डारमें मौजूद है। इसमें ६८ पृष्ठ हैं। दूसरी प्रति संवत् १७९३ की लिखी हुई आमेरके शास्त्रभण्डारमें रखी हुई है। इसमें कुल ६१ पृष्ठ हैं। तीसरी प्रति जयपुरके ही बघीचन्दजीके मन्दिरके शास्त्रभण्डारके वेष्टन नं० ५८२ में निबद्ध है। यह प्रति सं० १८३० कार्तिक बदी १३ की लिखी हुई है। इसमें कुल ५६ पन्ने हैं। रचनाकाल सं० १७२४ फाल्गुन बदी १३ दिया हुआ है। यह प्रतिलिपि हरीसिंह टोग्याने चन्द्रावतके रामपुरामें की थी।

कविने यह रचना अपने मामा कल्याणके लिए की थी। कल्याण लुहाडी

१. परम प्रजा पाले सदा, सब भूपनि सिरमौर।

रामसिंह राजा प्रगट, ता सम नाही और ॥

ताके राज सुचैन स्यों, कियो ग्रन्थ इह जोध।

वही।

२. संवत् सत्रहसौ चौईस, फाल्गुन बदि तेरस सुभदीस।

सुकवार संपूरन भई, यहै कथा समकित गुन ठई ॥

सम्यक्त्व कौमुदी, हिन्दी जैन साहित्यका इतिहास, बम्बई, १९१७, पृ० ६७।

३. नया मन्दिर, दिल्लीके शास्त्रभण्डारकी अ ५२ (ग) प्रति।

जातिके धर्मदासका छोटा पुत्र था।^१ लुहाड़ी बनियोकी एक उपजाति है, जो राजस्थानकी तरफ अब भी पायी जाती है।

यह रचना मौलिक कृति नहीं है। कविने उसको मूल संस्कृतमें पढ़ा था। उसका यह भाषानुवाद है। इसमें जैन-मक्तोकी कहानियाँ हैं, जो ११७८ दोहे-चौपाइयोंमें निबद्ध की गयी हैं।^२ अनुवाद होते हुए भी भाषा और शैलीकी दृष्टिसे नवीन कृति है। आदि और अन्त देखिए,

“परम पुरुष आनंदमय, चेतन रूप सुजान ।
नमूँ शुद्ध परमात्मा, जग परकासक मान ॥
परम जाति आनंदमय, सुमति होइ आनंद ।
नाभिराज सुत आदि जिन, बंदी पूरण चंद ॥”

अन्त

“बंदी सिव अवगाहना, अर बंदी सिव पंथ ।
असह देव बंदी विमल, बंदी गुरु निरगंथ ॥
जिनबाणी पूजा सही, ताते सब सुख होय ।
कविता दुखन नहीं लगौ, सुख से पूरण होय ॥
चंद सूर पानी अविनि, पवन अरु आकास ।
मेरादिक जब लग अटल, तब लग जैन प्रकास ॥”

धर्म सरोवर

इसकी रचना वि० स० १७२४ आषाढ सुदी पूर्णिमाको हुई थी।^३ अर्थात् ‘सम्प्रवत्सव कौमुदी’से आठ माह पूर्व। इसकी एक प्रति ‘जैन मन्दिर सेठका कूँचा

१. धर्मदास को पुत्र लघु, जाति लुहाड़यो जोय ।

नाम कल्याण सुजानिये, कवि की मामी सोय ॥

नया मन्दिर दिल्लीकी हस्तलिखित प्रति, प्रशस्ति ।

२. ग्यारासै अठहत्तरि इहै छंद चौपई जान ।

कह्यौ कौमुदी ग्रन्थ को जोध मुमति अनुमान ॥

वही ।

३. वही, पृ० २६१-२६२ ।

४. संवत सत्रह सै अधिक, है चौईस सुजानि ।

सुदि पून्यो आषाढ की, कियो ग्रंथ मुपदानि ॥

जोधराज गोधीका, धर्मसरोवर, पृष्ठ ३२५, सेठ कूँचा दिल्लीकी प्रति, नं० १६३ पर निबद्ध ।

दिल्ली' में मौजूद है। इसमें कुल २३ पत्र हैं। इसपर रचना संवत् १७२४ दिया हुआ है। यह प्रति नवीन है और सं० १९८४ की लिखी हुई है।

यह एक मौलिक कृति है। इसमें विविध सुभाषित और स्तुतियोंके द्वारा जैन धर्मका निरूपण किया गया है। एक स्तुति देखिए,

“श्रीतल्लनाथ भजो परमेश्वर अमृत मूरति जोति वरी।

भोग संजोग सुत्याग सबै सुषदायक संजम लाभ करी ॥

ओध नहीं जहां लोभ नहीं कलू मान नहीं नहीं है कुटिलाई।

हरि ध्यान सम्हारि सजो सुभ केवल ओध कई वह बात खरी ॥”

प्रीतंकर चरित्र

इसकी रचना संवत् १७२१ में हुई थी। उसकी एक प्रति जयपुरके बड़े मन्दिरके गुटका नं० ११२ में निबद्ध है। यह गुटका सं० १७२४ फाल्गुन सुदी १० का लिखा हुआ है। इसका उल्लेख ज्ञानचन्दजीकी सूचीमें भी किया गया है। इसमें महाराजा प्रीतकरका चरित्र है, जो भगवान् जिनेन्द्रके परम-भक्त थे।

कथा-कोश

इसकी रचना सं० १७०२ में की गयी थी। इसका उल्लेख पण्डित नाथूराम-जी प्रेमी^१ और श्री कामताप्रसादजी^२ जैनने किया है। उनका आधार श्री ज्ञानचन्द-जीवाली सूची है।

ज्ञान समुद्र

इसका निर्माण सं० १७२२ चैत्र सुदी १० को हुआ था। इसकी एक प्रति इसी संवत्की लिखी हुई जयपुरके बड़े मन्दिरमें वेष्टन नं० ५३३ में निबद्ध है। इस प्रतिकी स्वयं जोधराज गोवीकाने सागानेरमें लिखा था। इसमें ३३ पृष्ठ हैं। इसकी एक प्रतिका उल्लेख बाबू ज्ञानचन्दजीवाली सूचीमें भी हुआ है।

प्रवचन सार

इसकी रचना संवत् १७२६ में हुई थी। इसकी एक प्रति जयपुरके बड़े मन्दिरके वेष्टन नं० ११९४ में बँधी रखी है। इसपर रचनाकाल सं० १७२६ पड़ा हुआ है। यह प्रति सं० १७२९ कार्तिक वदी १ भृगुवारकी लिखी हुई है। इसमें ६४ पन्ने हैं। यह आचार्य कुन्दकुन्दके प्रवचनसारका भाषानुवाद है।

१. हिन्दी जैन साहित्यका इतिहास, वगैरह, १८१७, पृ० ६८।

२. हिन्दी जैन साहित्यका सक्षिप्त इतिहास, पृ० १५६।

चित्रबन्ध-दोहा

इसका रचनाकाल तो मालूम नहीं है, किन्तु इसकी प्रति जिस गुटकेमें संकलित है, वह सं० १७२६ का लिखा हुआ है, अतः यह स्पष्ट है कि इसकी रचना उससे पूर्व ही हुई होगी। यह एक नयी रचना है। इसकी प्रति जयपुरके लूणकरजीके मन्दिरमें स्थित गुटका नं० १७६ में निबद्ध है। जैनोमें चित्रबन्ध काव्यकी परम्परा बहुत पुरानी है।

पद्मनन्दि पंचविंशतिका भाषा

इसका निर्माण सं० १७२४ में हुआ था। यह भी एक नयी खोज है। इसकी प्रति जयपुरके बड़े मन्दिरके बेष्टन नं० ९७१ में बँधी रखी है। यह प्रति सं० १७२४ की ही लिखी हुई है। ऐसा प्रतीत होता है कि यह जोधराजके हाथकी ही लिखी हुई है। इसमें १५७ पन्ने हैं। अन्तिम ३९ पत्र नहीं है। यह भी पद्मनन्दि पंचविंशतिकाका भाषानुवाद है।

जोधराजके पद

जोधराजके रचे हुए पद नयी खोजोंमें उपलब्ध हुए हैं। जयपुरके बधीचन्द-जीके मन्दिरमें स्थित गुटका नं० ८० और १२८ में इनके कतिपय पद संकलित हैं। बहीचन्दके दि० जैन मन्दिरके गुटका नं० ५५, बेष्टन नं० १७२ में जोधराजकी एक बिनती पृ० ९९-१०५ पर अंकित है। इसमें २४ पद्य हैं। बिनतीमें पर्याप्त सरसता है,^१

“जै जै थेक अनेक सरूप, जै जै धर्म प्रकासक रूप।

वरन रहित रस रहित सुभाव, जै जै सुध भातम दरसाव ॥१२॥

जै जै देव जगत गुरु राज, जै जै देव सकल संवारन काज।

जै जै केवल ग्यान सरूप, मोह तिमिर धँडन रवी रूप ॥१३॥

जब लग जीव भ्रमों संसार, पाय सरूप लयों अधिकार।

जब लग मन बच्च काय करेय, जिनवर भगति हीय न धरेय ॥१५॥”

६८. जगताराम (वि० सं० १७२२-१७३०)

इनके पितामहका नाम भाईदास था, जो थावकोमें उत्तम और धार्मिक कार्यों-

१ राजस्थानके जैन शास्त्र ग्रन्थारोकी ग्रन्थ सूची, जयपुर, भा० २, पृ० १५६।

२ वग, भाग ३, पृष्ठ क्रमशः १३७, १४३।

के निष्पन्न करने और करवानेमें प्रसिद्ध थे। वैसी ही उनकी पत्नी थी। वह कमलाकी भौति सुन्दरी और गुणवती थी। उसके गर्भसे दो पुत्र उत्पन्न हुए, एक-का नाम था रामचन्द्र और दूसरेका नन्दलाल। दोनों ही माँ-बापके अनुरूप स्वस्थ, रूपवान् और गुण-सम्पन्न थे।^१ जगताराम इन दोनों-से किसी एक्के पुत्र थे। कवि काशीदासने अपनी 'सम्यक्त्व-कौमुदी'में उनको रामचन्द्रका सुत कहा है।^२ 'पद्मनन्दि पंचविंशतिका'की प्रशस्तिमें उनको स्पष्ट रूपसे नन्दलालका पुत्र स्वीकार किया गया है।^३ श्री अग्रचन्द्रजो नाहटाने उनको रामचन्द्रका पुत्र माना है।^४

इनके पितामह शहर गुहानाके रहनेवाले थे, किन्तु उनके दोनों पुत्र पानीपतमें आकर रहने लगे थे।^५ जगतारामकी रचनाओं और उनके आश्रित कवियोंके कथनसे

१ भाईदास महो में जानिये, ता नित्य कमला सम मानिये ।

ता सुत अति सुन्दर बरबोर, उपजे दोऊ गुण सायर धीर ॥

दाना भुगता दानदयाल, श्री जिनधर्म मदा प्रतिपाल ।

रामचन्द नन्दलाल प्रधान, सब गुण ग्यायक समकित लंन ॥

कावि काशीदास, सम्यक्त्व-कौमुदी, टी० ज्योतिप्रसाद, हिन्दी जैन साहित्यके कुछ प्रमाण कवि, अनेकान्त वर्ष १०, किरण १० ।

तथा

भाईदास श्रावक परसिद्ध, उत्तम करणी कर जस लिद्ध ।

नन्दन दोइ भये तमु धीर, रामचन्द नन्दलाल सुन्दर ॥

सालिभद्र कलियुग में एह, भाम्यवन सब गुण को गेह ।

पुण्यवर्ष, पद्मनन्दि पंचविंशतिका, प्रशस्ति संग्रह, जयपुर, अग्रत १९५०, पृ० २३३ ।

२. रामचंद सुत जगत अनूप, जगताराम गुण ग्यायक भूप ।

काशीदास, सम्यक्त्वकौमुदी, प्रशस्ति, अनेकान्त वर्ष १०, किरण १० ।

३. मुजानसिध नन्दलाल सुनन्द, जगताराम सुत है टेकचंद ।

जो ली सागर ससि दिनकार, तो ली अविचल ए परिवार ॥

पुण्यवर्ष, पद्मनन्दि पंचविंशतिका, प्रशस्ति, प्रशस्ति संग्रह, पृ० २३४ ।

४. अग्रचन्द्र नाहटा, 'आगरेके साहित्य प्रेमी जगताराम और उनका छन्द रत्नावली ग्रन्थ', भारतीय साहित्य, वर्ष २, अंक २, अप्रैल १९५७, आगरा विश्वविद्यालय, हिन्दी विभापीठ, आगरा, पृ० १८१ ।

५. शहर गुहानावासी जोइ, पाणीपथ भाई है सोइ ।

रामचंद सुत जगत अनूप, जगताराम गुण ग्यायकभूप ॥

सम्यक्त्व-कौमुदी, प्रशस्ति, अनेकान्त वर्ष १०, किरण १० ।

ऐसा प्रतीत होता है कि जगताराम स्वयं अपने परिवारसहित आगरेमें आकर बस गये थे ।^१ वे औरंगजेबके दरबारमें किसी उच्च पदपर प्रतिष्ठित थे । उन्हें राजाकी पदवी मिली हुई थी ।^२ शायद इसी कारण लोग उन्हें जगतारामके स्थानपर जगत-राय कहने लगे थे । काशीदासने उन्हें 'भूप' और 'महाराज'-जैसे विशेषणोंसे युक्त किया है ।^३ उनकी जाति अग्रवाल और गोत्र सिधल था ।^४

वे स्वयं राजा थे किन्तु अहंकार नाम-मात्रको भी नहीं था । उन्होंने अनेक कवियोंको उदारतापूर्वक आश्रय दिया, उनमें एक काशीदास भी थे । डॉ० ज्योति-प्रसाद जैनके कथनानुसार यह सम्भव है कि वे जगतारामके पुत्र टेकचन्दके शिक्षक भी हों । श्री अगरचन्द नाहटाने लिखा है, "जगताराम एक प्रभावशाली धर्म-प्रेमी और कवि-आश्रयदाता तथा दानवीर मिष्ट होते हैं ।"^५

रचनाएँ

जगतारामकी रचनाओंके विषयमें विवाद है । पं० नाथूरामजी प्रेमाने 'दिगम्बर जैन ग्रन्थकर्ता और उनके ग्रन्थ' में जगतारामकी तीन छन्दोबद्ध रचनाओंका उल्लेख किया है : 'आगम विलास', 'सम्यक्त्व-कौमुदी' और 'पद्मनन्दी पञ्चविंशतिका' । अनेकान्त वर्ष ४, अंक ६, ७, ८ में प्रकाशित दिल्लीके नये मन्दिर और सेठके कूचके मन्दिरकी ग्रन्थ सूचीके अनुसार जगताराम 'छन्द रत्नावली' और 'ज्ञानानन्द श्रावकाचार'के भी रचयिता थे । इनमें 'श्रावकाचार' गद्यका ग्रन्थ है ।

दिल्लीकी ग्रन्थ सूचीके अनुसार 'आगमविलास' एक सग्रह-काव्य है । यह संग्रह वि० सं० १७८४ माघ सुदी १४ को मैनपुरीमें किया गया था । उसकी प्रशस्तिमें लिखा है कि छानतरामके सं० १७१३ में स्वर्गवास हो जानेपर उनके

१. सहर आगरी हे मुख बान, परतपि दोसै स्वर्ग विमान ।

चारो वरन रहे सुख पाइ, तहाँ बहु शास्त्र रच्यो नुसदाइ ।

पद्मनन्दिपञ्चविंशतिका, प्रशस्ति संग्रह, पृ० २३४ ।

२. अनेकान्त वर्ष १०, किरण १०, पृ० ३७५ ।

३. काशीदास, सम्यक्त्व-कौमुदी, प्रशस्ति और पुण्यिका, अनेकान्त वर्ष १०, किरण १० ।

४. अग्रवाल है उमग्यानि, सिधल गोत्र वमुधा विख्यात ।

पुण्यवर्ष, पद्मनन्दिपञ्चविंशतिका, प्रशस्ति संग्रह, पृ० २३३ ।

५. भारतीय साहित्य, वर्ष २, अंक २, आगरा, पृ० १८१ ।

६. पं० नाथूराम प्रेमा, दिगम्बर जैन ग्रन्थकर्ता और उनके ग्रन्थ, जैन-हितैषी, १३११ ई०, पृ० ४२ ।

पुत्र लालजीने आलमगंजके शाहीको यह सग्रह दे दिया। जगतरायने उससे लेकर संकलनका नाम 'आगम विलास' रख दिया।

सम्यक्त्व-कौमुदीको पं० नाथूराम प्रेमीने जगतरायकी कृति कहा है। उन्होंने उसका रचनाकाल वि० सं० १७२१ माना है।^१ श्री अगरचन्दजी नाहटाका कथन है, "प्रेमीजी और कामताप्रसादजीने तो इस ग्रन्थको जगतरायका ही बनलाया है क्योंकि उन्होंने प्रति व प्रशस्ति नहीं देखी।"^२ प्रशस्तिसे स्पष्ट है कि इसकी रचना वि० सं० १७२२ वैशाख सुदी १३ को हुई थी।^३ इसमें ४३३६ पद्य हैं। इसके रचयिता कवि काशीदास थे। किन्तु इस प्रशस्तिके अन्तमें लिखा है, "इति श्रीमन् महाराज श्री जगतरायजी विरचिताया सम्यक्त्व कौमुदी-कथाया अष्टम् कथानकम् सम्पूर्णम्।" इसका अर्थ है कि जगतरायके द्वारा विरचित सम्यक्त्व-कौमुदीमें आठवाँ कथानक पूरा हुआ। डॉ० ज्योतिप्रसादने 'विरचित' शब्दको दूसरोंके द्वारा रचवानेके अर्थमें लिया है,^४ किन्तु विरचित शब्द स्वयं रचनेके अर्थमें ही आता है। इसके अतिरिक्त प्रशस्तिमें यह भी लिखा हुआ है,

"रामचंद्र सुत जगत अनूप, जगतराय गुण जायक भूप।

तिन यह कथा जान के काज, वरणी आठों ममकित साज ॥"

ऐसा प्रतीत होता है कि जगतरायने वि० सं० १७२१ में इसकी रचना की, और काशीदासने वि० सं० १७२२ में उसकी प्रतिलिपि, उनके पुत्र टेकचन्दके पढ़ानेके लिए की। इस कथामें अनेकानेक जिनेन्द्र भक्तोंकी कथाएँ हैं।

'पद्मनन्दी पञ्चविंशतिका' ज्ञानचन्द जैनीकी 'दिगम्बर जैन भाषा ग्रन्थ नामावली' के अनुसार जगतरायकी कृति है।^५ किन्तु उसकी प्रशस्तिसे स्पष्ट है कि

१. बही, पृ० ४२।

२. भारतीय साहित्य, वर्ष २, अंक २, आगरा, पृ० १८०।

३. विक्रम संवत् तै जानि, सग्रह मै बाईस बखान।

माघवमास उत्रियारो सही, तिथि तेरस भुमुन सौ लही ॥

ता दिन ग्रथ सम्पूर्ण भयो, समकित ज्ञान सकल तरु बयो।

काशीदास, सम्यक्त्व कौमुदी, प्रशस्ति, भारतीय साहित्य, पृ० १८०।

४. पुष्पिकामें भी जगतरायक प्रसंगमें 'विरचिताया' पदका प्रयोग करना इस बातको निर्विवाद सूचित करता है कि जगतरायने इस ग्रन्थको रचा नहीं था, रचवाया था। डॉ० ज्योतिप्रसाद, हिन्दी जैन साहित्यक कुछ अज्ञान कवि, अनेकान्त वर्ष १०, किरण १०, पृ० ३७६।

५. कवि काशीदास, सम्यक्त्वकौमुदी, प्रशस्ति, भारतीय साहित्य, पृ० १८०।

६. बाबू ज्ञानचन्द जैनी, दिगम्बर जैन भाषा ग्रन्थ नामावली, लाहौर, सन् १९०१ ई०, पृ० ४, नम्बर ८।

पुण्यहर्ष और उनके शिष्य जम्भयकुशलने, इसकी रचना वि० सं० १७२२ फाल्गुन सुदी १० मंगलवारको आगरामे जगतरायके लिए की थी। प्रशस्तिके “कीनो भाषा एह, जगतराय जिहि विधि भाषी” से सिद्ध है कि जगतरायने जैसे कहा, वैसे ही इसका निर्माण हुआ।^१

आगराके नवाब हिम्मतखानके कहनेसे जगतरायने ‘छन्द रत्नावली’की रचना वि० सं० १७३० कार्तिक सुदीमे, आगरामे की थी। यह हिन्दी साहित्यका एक महत्त्वपूर्ण ग्रन्थ है। इसमे विविध प्रकारके छन्दोका विवेचन हुआ है। इसमे सात अध्याय है। छठे अध्यायमे फारसीके छन्दोका और सातवेंमे तुर्कीके भेदोका विषय वर्णन है। जगतरायने उस समयके उपलब्ध सभी छन्द-शास्त्रोका अध्ययन करके, और उनका सार लेकर इस ग्रन्थकी रचना की थी।^२ इस ग्रन्थकी एक हस्त-लिखित प्रति नया मन्दिर धर्मपुराके दिगम्बर जैन सरस्वती भण्डारमे मौजूद है, इस प्रतिमे पत्रसंख्या १००, श्लोकसंख्या २८०० और निर्माणकाल १७३७ दिया हुआ है। उसके प्रारम्भिक दो पद्योमे हिम्मतखानका यशोल्लेख है।^३ कहीं-कहीं जैन पारिभाषिक शब्द भी आये हैं।

नवीन खोजोमे जगतरामके बनाये हुए कुछ पद भी प्राप्त हुए हैं। जगतराम-की ‘जैन पदावली’ का उल्लेख काशी नागरी प्रचारिणी पत्रिकाके एक खोज-विवरणमे हुआ है। इसके अतिरिक्त उनकी रची हुई विनितियाँ भी उपलब्ध हुई हैं।

जैन-पदावली

इसकी सूचना काशी नागरी प्रचारिणी पत्रिकाके पन्द्रहवें त्रैमासिक विवरणमे संख्या ९४ पर अंकित है। सम्पादकोने इसकी प्रति किरावली जिला आगराके

१ पद्मनन्दिप वक्शानिका, प्रशस्ति, भारतीय साहित्य, पृ० १८१।

२. जुगतराई सो यो कह्यो, हिम्मतखान बुलाई।

पिगल प्राकृत कठिन है, भाषा ताहि बनाई ॥३॥

छंयो ग्रन्थ जितेक है, करि इक ठीरे आनि।

समुक्षि सबको सार ले, रतनावली बखानि ॥४॥

छन्द रतनावली, नया मन्दिर, धर्मपुरा दिल्लीकी प्रति, नम्बर ११।

३. उज्ज्वल जस अबर कर्यो दस दिस हिम्मतखान।

मुकता तजि सूर सुन्दरिन, भूषन कियो कान।

हिम्मतखां सो अरि कपत, भाजत लै लै जीय।

अरि रि हमे हूँ मँग लै, झोलत निनकी तोअ ॥

वही, पृ० १८३।

जैन मन्दिरसे उपलब्ध की थी। इसमें श्री जगतारामके रचे हुए २३३ पद हैं। उनपर आलोचनात्मक टिप्पणी लिखते हुए सम्पादकोंने कहा है, “इन्होंने अष्टछाप कवियोंकी शैलीपर पदोंकी रचनाएँ की, जिनका एक संग्रह प्रथम खोजमें प्रथम बार उपलब्ध हुआ है। इसमें तीर्थंकरोंकी स्तुतियाँ सुन्दर पदोंमें वर्णन की गयी हैं।” जगतारामके पद छोटी-छोटी रसकी पिचकारियोंसे मालूम होत हैं। उनके पदोंमें कविका उद्दाम आवेग जैसे फूटा हो पड़ रहा है।

एक स्थानपर कवि अपनी भूलकी स्वीकार करते हुए कहता है, “हे प्रभु ! हमने विषयकपायोंका खूब सेवन किया और तुम्हारी सुष बिसरा दी। उन्होंने मुझे विषधर नागकी भाँति डँस लिया। अब मैं मोहरूपी जहरकी लहरसे आक्रान्त हो उठा हूँ। अब उसके उपशमनका एकमात्र उपाय भक्तिरूपी गारुड-जड़ी है। अतः हे भगवन् ! हम आपके चरणोंकी शरणमें आये हैं। हमें पूर्ण विश्वास है कि आपकी उदारतापूर्ण कृपा उपलब्ध होगी। आपके बिना हमारा कोई सहायक नहीं। और सब देवता स्वार्थके साथी हैं”,

“प्रभु बिन कौन हमारा सहाई।

और सबै स्वार्थ के साथी, तुम परमारथ भाई ॥

भूल हमारी ही हमको इह, भयो मझा दुखदाई।

विषय कषाय सस्य संग संथो, तुम्हारी सुष बिसराई ॥

उन इसियो विष जोर भयो तब, मोह लहरि चढ़ि आई।

भक्ति जड़ी ताके हरिबे छूँ, गुर गारुड बताई ॥

याते चरन सरन आये हैं, मन परतीति उपाई।

अब जगराम महाय की येही, साहिब सेवगदाई ॥”

जगतारामके पदोंमें आध्यात्मिक फागुओंकी अनोखी छटा विद्यमान है। ये फागु छोटे-छोटे रूपोंमें निबद्ध हैं। एक फागु इस प्रकार है,^१

“सुध बुधि गोरी संग लेय कर,

सुरुचि गुल कल लगा रे तेरे।

समता गुल पिचकारी

करुणा केसर गुल छिरकाय रे तेरे ॥

अनुभव पानि सुपारी चरचानि

सरस रंग लगाय रे तेरे।

१. काशी नागरी प्रचारिणी पत्रिकाका पन्द्रहवाँ वैचारिक विवरण, सख्या ६४।

२. महावीरजी प्रतिशयवेधका एक प्राचीन गुटक, साक्ष्य = X ६, पृ० १६०।

राम कहे जे इह विधि खेले
मोक्ष महल में जाय रे ॥ सु० ॥”

पद-संग्रह

जैन पदावलीके अतिरिक्त और भी अनेक पदोंका निर्माण जगतारामने किया था। बड़ौतके दि० जैन मन्दिरके शास्त्र भण्डारके एक पद-संग्रहमें जगतारामके शतश. पद अंकित हैं। उनके पद जयपुरके बधीचन्दजीके शास्त्र भण्डारके गुटका नं० १३४ में भी निबद्ध हैं। जगतारामने अपने नामके स्थानपर कही ‘राम’ और कही ‘जगराम’ भी लिखा है। उनके पद अध्यात्ममूला भक्तिके प्रतीक हैं। एक पदमें कविके ‘आनन्दधन बरसन’ की चाहना और ‘सेवा पद परसन’ की लालसा देखिए,^१

“मोहि लगनि लागी हो जिन जी तुम दरसन की ॥ टेक ॥

सुमति छातर्का की प्यारी जो पावस ऋतु सम आनन्दधन बरसन की ॥

बार बार तुमकों कहा कहिये तुम सब लायक हो मेढो विधा तरसन की ।

त्रिभुवनपति जगराम प्रभु, अब सेवक कौं दौ सेवा पद परसन की ॥”

भवत कविकी प्रभुकी छवि अनुपम लगती है। उसे पूर्ण विश्वास है कि यदि ऐसे प्रभुका, ‘सुमरन’ किया जाये तो अवश्य ही मोक्ष प्राप्त होगा।

“अद्भुत रूप अनूपम महिमा तीन लोक में छाजै ।

जाकी छवि देखत इन्द्रादिक चन्द्र सूर्य गण छाजै ॥

धरि अनुराग विछोक्त जाकौं अशुभ करम तजि भाजै ।

जो जगराम धनै सुमरन तौ अनहद बाजा बाजै ॥”

लघुसंगल

इसमें केवल १३ पद्य हैं। इसकी हस्तलिखित प्रति दि० जैन मन्दिर बड़ौतके गुटका नं० ५४ पत्र ९९-१०२ पर अंकित है। तीर्थंकरकी माँके गर्भवती होनेपर इन्द्रने कुबेरको नगरकी नयी रचना करनेके लिए भेजा। उसने उसे नौ योजनमें विस्तृत बनाया। उसे स्वर्ण और रत्नसे जड़ दिया। देवकुमारियाँ माताकी सेवाके लिए रख दी गयी। छह माह तक रत्नोंकी वर्षा होती रही,

“सुरपति धनिन्द्र पठाइयो, नगर रच्यौ बिसनारौ जी ।

नौ बारा जोजन तणौ, कनक रत्न मई सारौ जी ॥

१. मन्दिर बधीचन्दजी, जयपुर, पद-संग्रह नं० ४६२, पत्र ७-१७४।

२. बड़ौतके दि० जैन मन्दिरका पदसंग्रह, पृ० १०।

देवकुमारी मात पै, सेवा काज रखाई जी ।
तातै गहे षट मांस लौं, रतनावृष्टि बरषाई जी ॥”

६९. विश्वभूषण (वि० सं० १७२९)

विश्वभूषण एक प्रसिद्ध भट्टारक थे । उनका सम्बन्ध बलात्कारगणकी अटेर-शाखासे था । उनकी गुरु-परम्परा इस प्रकार थी शीलभूषण, ज्ञानभूषण और जगद्भूषण ।^१ विश्वभूषणने वि० सं० १७२२ माघ कृष्ण ५ को एक सम्यग्दर्शन-यन्त्र स्थापित किया था ।^२ उन्होंने शीरीपुरमे वि० सं० १७२४ वैशाख कृष्ण १३ को एक मन्दिरका भी निर्माण करवाया था ।^३ ‘ज्योति प्रकाश’ नामके ग्रन्थमे इनकी और इनके कार्योंकी प्रशंसा की गयी है ।^४ इनके उपदेशसे ही पं० हेमराजने शहर गहेलीमे सुगन्धदशमीकथा लिखी थी ।^५ इस शहरको विश्वभूषणका जन्म-स्थान माननेका कोई आधार नहीं है ।^६

उनकी भट्टारकीय गद्दी हथिकान्तमे थी । उस समय यह जिला आगराका प्रसिद्ध नगर था । वहाँ बड़े-बड़े धार्मिक श्रावक रहते थे ।^७ उनमे विश्वभूषणका

१. भट्टारक सम्प्रदाय, विद्याधर जोहरापुरकर सम्पादित, गोलापुर, पृ० १३२ ।

२. “सं० १७२२ वर्षे माघवदि ५, सोमे श्रीमूलसधे भ० जगद्भूषण तत्पट्टे भ० श्री विश्वभूषण तदाम्नाये यदुवशे लंबकचुक पचोलने गोत्रे सा भावते हीरामणि ।”

जैनसिद्धान्तभास्कर, प्रतिमालेख संग्रह, पृ० १८, भट्टारक सम्प्रदाय, पृ० १२८ ।

३. श्रीमूलसधे बलात्कारगणे सरस्वतीगच्छे कुदकुंदाचार्यान्वये श्रीजगद्भूषण श्री भ० विश्वभूषणदेवा स्वरीपुरमे जिनमन्दिर प्रतिष्ठा सं० १७१४ वैशाख-वदि १३ को काराविता ।”

जैनसिद्धान्तभास्कर, अंक १२, पृ० ६४, भट्टारकसम्प्रदाय, पृ० १२८ ।

४. “ज्ञानभूषण जगदिभूषण विश्वभूषण गणाग्रणी त्रयी चिन्मयी स्वचिन्मयी त्रिताश्रयी स्ताद् यतो भवति मे विधिर्जयी ।”

बही, पृ० १३, बही, पृ० १२८ ।

५. सुगन्धदशमीकथा, दिल्ली, सन् १८२१, पृ० ३७-३८ ।

६. का० ना० प्र० पत्रिकाके १५वें त्रैवार्षिक विवरणमें, इन्हें शहर गहेलीका निवासी लिखा है ।

७. “नगर बडो हथिकत, अहो हथिकत प्रसिद्ध, धर्मभाव आवग ता है ।”

जिनमतखिचरो, हिन्दी जैन साहित्यका संक्षिप्त इतिहास, पृ० १६६ ।

बहुत सम्मान था। वे विद्वान् थे और धार्मिक भी। उनके अनेको शिष्य थे, जिनमें भट्टारक ललितकीर्तिका विशेष नाम है। विश्वभूषणके अलौकिक व्यक्तित्व और असाधारण गुणोंसे केवल जनसाधारण ही नहीं, अपितु विद्वान् भी आते थे। वे हिन्दीके अच्छे कवि थे। उन्होंने पूजाओ, कथाओ और अनेकानेक पदोकी रचना की। 'जिनदत्तचरित', 'जिनमतखिचरो' और 'निर्वाण मंगल' इन्हीकी कृतियाँ हैं। इन्होंने एक 'ढाईदोप' भी रचा था, जिसकी कई जयमालाएँ हिन्दीमें हैं। विश्वभूषणका रचना संवत् अठारहवीं शताब्दीका पूर्वार्द्ध ठहरता है। ऐसा इनकी कई कृतियोंके रचनाकालसे स्पष्ट है।

निर्वाण मंगल

इसका सम्बन्ध निर्वाण-भक्तिसे है। यह हिन्दी-पद्यमें लिखा गया है। इसकी एक प्रति जयपुरके लूणकरजीके मन्दिरमें स्थित गुटका नं० १६१में निबद्ध है। इसकी रचना वि० सं० १७२९में हुई थी। यह एक छोटा-सा गीति-काव्य है, जिसमें निर्वाण-सम्बन्धी भावोंको व्यक्त किया गया है।

अष्टाह्निका-कथा

इस कथाका निर्माण वि० सं० १७३८में हुआ। इसका उल्लेख श्री कामता-प्रसादजी जैनने अपने 'हिन्दी जैन साहित्यके संक्षिप्त इतिहास' पृ० १६६ पर किया है। इसमें नन्दीश्वरकी भक्तिको प्रकट करनेवाली कथा है। आषाढ, कार्तिक और फाल्गुनके अन्तिम आठ दिनोंमें अष्टाह्निका-पर्व मनाया जाता है। इन दिनों नन्दीश्वर द्वीपकी पूजा-भक्ति की जाती है। एतद्सम्बन्धी भाव ही इस कथामें प्रकट हुए हैं।

आरती

इसकी हस्तलिखित प्रति मन्दिर ठोलियान, जयपुरके गुटका नं० १३१में निबद्ध है। यह गुटका वि० सं० १७७९ मगसिर बंदी ३का लिखा हुआ है। इस कृतिमें ९ पद्य हैं। कतिपय पंक्तियाँ इस प्रकार हैं,

“पहली आरति प्रभुजी की पूजा।

देवनिरंजन और न कृपा ॥

दुसरी आरति सिचदेवी मंदन।

भक्ति उधारण करमनि कंदन ॥

भाठई' आरति सिख सुख पावै ।
नेमजी के गुण विश्वभूषण गावै ॥”

नेमिजीका संगल

इसकी हस्तलिखित प्रति दि० जैन मन्दिर पाटीड़ी, जयपुरके गुटका नं० १२ मे, पन्ना १६-१७ पर निबद्ध है। कविने इसकी रचना सिकन्दराबादके 'पाशर्व जिन देहुरे'मे की थी। इसका रचनाकाल वि० सं० १६९८ श्रावण शुक्ला ८ दिया हुआ है। अवश्य ही उस समय विश्वभूषण केवल मुनि होंगे, भट्टारक नहीं। उस समयके सिकन्दराबादमे धार्मिक श्रावक रहने थे। उनकी दानमे प्रवृत्ति थी। प्रारम्भिक पंक्तियाँ हैं,

“प्रथम जपौ परमेष्ठि सौ हीयौ धरौ
सरस्वती करहुं प्रणाम कवित्त जिन उच्चमै ।
सोरठि देस प्रसिद्ध द्वारिका अनि बनी
रचा इन्द्र नै आइ सुरनि मनि बहुकनी ॥”

पाशर्वनाथका चरित्त

इसकी हस्तलिखित प्रति भी उपर्युक्त गुटकेमे ही संकलित है। इसका रचना-काल नहीं दिया है। कविने अन्तिम पद्यमे स्वीकार किया है कि इसकी रचना आचार्य गुणभद्रके उत्तरपुराणको आधार मानकर की गयी है। रचनाने प्रवाह है। प्रारम्भिक पद्य देखिए,

“मनउ सारदा माई, भजौ गनधर चितु लाई ।
पारस कथा सम्बन्ध, कहौ भाषा सुखदाई ॥
जम्बू दखिन मरथ मै, नगर पोदना मांझ ।
राजा श्री अरविन्दजू, भुगतै सुख अवाझ ॥
विप्र तहाँ एकु वसै, पुत्र हौ राज सुचारा ।
कमठु बड़ी विपरीत, बिसन संबै जु अपारा ॥
लघु भैया मरुभूति सौ वसुधरि दई ता नाम ।
रति क्रीड़ा सेज्या रच्यौ हो कमठ भाव के धाम ॥”

पंचमेरु-पूजा

इस पूजाकी प्रति बघोचन्दजीके मन्दिर जयपुरमे स्थित गुटका नं० १२५मे निबद्ध है। तीर्थक्षेत्रके अभिषेक-जलसे पंचमेरु तीर्थक्षेत्र कहे जाते हैं। सुदर्शन, विजय, अचल, मन्दिर और विद्युन्माली, पंचमेरुओंके नाम हैं। इनपर अस्सी जिन-

चैत्यालय बने हुए है। सुर-गण भी इनकी प्रदक्षिणा दिया करते हैं।

जिनदत्त-चरित्त

इसका निर्माण वि० सं० १७३८ में हुआ था। सबसे पहले इसका उल्लेख पण्डित नाथूरामजी प्रेमीने किया।^१ 'मिश्रबन्धु-विनोद' में भी इसकी सूचना निबद्ध है।^२ बाबू कामताप्रसादजीने श्री प्रेमीजीके आधारपर ही इसका उल्लेख किया है।^३ जिनदत्तकी भक्तिमें इस चरित्तकी रचना हुई थी।

जिनमत-खिचरी^४

यह एक छोटा-सा मुक्तक काव्य है। इसमें १४ पद्य हैं। जीवात्माको परमात्माके दर्शनकी प्यास लग रही है। क्यों न लगे, परमात्मा उसका पति है। पति अभोक्त नहीं आया। अवश्य ही वह मोहमहामद पीकर किसी भ्रम-जालमें फँस गया है,

“लगु रही भी हिय हो दरसन की, पिचा दरसन की भास

दरसन कहि न दीजिये ॥१॥

काहे हो भूले भ्रम पीया, भूले भ्रम जाल, मोह महामद

पीजिये ॥२॥”

अन्तमें कविने लिखा है कि इसके पठनेसे मंगल होता है। मंगल इसीलिए होता है कि इसमें भगवान् जिनेंद्रकी शरणमें जानेका भाव ही प्रधान है। वह पद्य देखिए,

“सुनियो हो भवि मनु दे, अहो भवि मनु दे याहि

मंगल होहि शरणा तनै।

कीनी हों परमारथ, अहो परमारथ हेत,

विश्वभूषन मुनिराजनै ॥१४॥”

पद

इतके द्वारा रचा हुआ एक पद जयपुरके बधोबन्दजीके मन्दिरमें विराजमान गुटका नं० ५१में संकलित है। यह गुटका सं० १८२३ कार्तिक बंदी ७का लिखा हुआ है। इस पदकी आरम्भिक पंक्ति ‘जिण जपि जिण जपि जीयडा’ है। उसमें

१. हिन्दी जैन साहित्यका इतिहास, पृष्ठ ७०।

२. मिश्रबन्धु विनोद, भाग २, पृष्ठ ५०६।

३. हिन्दी जैन साहित्यका संक्षिप्त इतिहास, पृष्ठ १६६।

४. वही, पृष्ठ १६६।

भगवान् जिनेन्द्रको जपनेका ही भाव प्रधान है। एक दूसरे पदमे अपनी निन्दा कर यह बताया गया है कि “मैंने स्वयं अपनेको कर्मों बाँधा है फिर मैं उनको तोड़ कैसे सकता हूँ। मैंने देव-शास्त्र गुरुको निन्दा कर मिथ्यात्वको स्वीकार किया है। रात-दिन विषय-चर्चा करके संयमको डुबा दिया है। तब तो हँस-हँसके कर्मोंको बाँध लिया, अब उनको भुगतते हुए रोना आता है। अब तो सम्यक्त्वसे रुचि करनेसे ही कर्म दूर हो सकते हैं।” देखिए,

“कैसे देहु कर्मनि धोरि !

आप ही मैं कर्म बाँधो, क्यों करि डारौं तोरि ॥१॥

देव गुरु श्रुत करी निन्दा, गहो मिथ्या डोरि ।

कर गिसु दिन विष चरचा, रह्यो संजमु बोरि ॥२॥

हांसी करि करि कर्म बाँधे, तबहि जानी धोरि ।

अबहि भुगतत रुदनु भाँपै, जैसे वन वन मोरि ॥३॥

चतुर रुचि सम्यक्त्त सौं करि, तब सौं रुचि जोरि ।

विश्वभूषण ! जोति जा जोवत, सकल कर्मनु फोरि ॥४॥”^१

विश्वभूषणके अनेक ‘पद’ दि० जैन मन्दिर बहीतके पद-संग्रह ५८मे संकलित है। ये उत्तम काव्यके निदर्शन है। विश्वभूषण भक्त थे और कवि भी, यह उनके पदोंसे स्पष्ट ही है। उनको दृष्टिमे इस ‘बीरे’ जीवको सदैव जिनेन्द्रका नाम लेना चाहिए। यदि यह ‘परम तत्त्व’ प्राप्त करना चाहता है, तो तनकी ओरसे उदासीन हो जाये। यदि ऐसा नहीं करेगा तो भव-समुद्रमे गिर जायेगा और चहुँगतिमे घूमना होगा। विश्वभूषण भगवान्के ‘पद-पंकज’ मे इस भाँति रचित गया है, जैसे कमलोमे भीरों

“जिन नाम लैरे बीरा, तू जिन नाम लैरे बीरा ।

जै तू परम तत्त्व कौं चाहै तौ तन कौं डगे न जोरा ॥

नातरकै भवदधि में परिहै भयौ चहुँगलि दौरा ।

विसभूषण पदपंकज राख्यौ ज्यौं कमलन बिचि मौरा ॥”

अनेकान्तरूपी लहरके जागृत होते ही ममता भाग जाती है। कविने उसे नागिन कहा है। यह वह नागिन है, जिसके रूप नहीं, रेखा नहीं, वर्ण नहीं, शोभा नहीं। यह अमृत-रसमे पगी रहती है। इसके डसनेमे अमरपद मिलता है। इसके फणाटोपमे ऐसी ज्वाला उत्पन्न होती है, जो योग-रसायनका काम

१. कामताप्रसाद जैन, हिन्दी साहित्यका सविप्त इतिहास, पृ० १६६।

२. पदसंग्रह न० ५८, दि० जैन मन्दिर, बहीत, पन्ना ४८।

करती है। जो इसको समझ लेता है, उसे अवश्य ही मोक्ष-सुख उपलब्ध होता है,^१

“साधो नागनि जागी।

जाके जागत ममता भागी, साधो नागनि जागी ॥

स्याद सुधान भोमिकावासी वसै तहीं भवुरागी।

रूप न रेल वरन नहि सोभा असृत रस सौं पागी ॥

जाके डसै लहै अमरापद भई अवस्था नांगी।

फणाटोपमें ज्वाला जागी जोग रसायण लागी ॥

वाद विवाद दोष सब छांडे लोक विभाषा दागी।

विसभूषण जो याकौं समझे होय मुक्ति सुख भागी।”

कवि उस योगीमें चित्त लगाना चाहता है, जिसने सम्यक्त्वकी डोरी कसके शीलका कछोटा पहना है। ज्ञानरूपी गूदडी गलेमें लपेट रखी है। योगरूपी आसनपर बैठा है। वह आदिगुरुका चेला है। उसने मोहरूपी कान फड़वाये हैं, उनमें शुक्लध्यानकी बनी मुद्रा पहनी है, उनकी शोभा कहते नहीं बनती। शायकरूपी सिंगी उसके पास है, जिसमें-से करणानुयोगका नाद निकलता है। वह तत्त्व गुफामें बैठकर दीपक जलाता है और चेतनरूपी रत्नको प्राप्त कर लेता है। वह अष्टकर्मके कण्डोकी धूनी रमाता है, ज्ञानकी अग्नि जलाता है। उपशमके छानेसे छानकर सम्यक्त्वरूपी जलसे मल-मलकर नहाता है। इस प्रकार वह योगरूपी सिंहासनपर बैठकर मोक्षपुरी जाता है। उसने ऐसे गुरुकी सेवा की है, जिससे उसे फिर कलियुगमें नहीं आना होगा,^२

“ता जोगी चित्त लाऊँ।

सम्यक् डोरी शील कछोटा धुलि धुलि गांठि लगाऊँ।

ग्यान गूदरी गळ में मेलौं जोग आसन ठहराऊँ ॥

आदि गुरु का चेला होकै मोह का कान फराऊँ।

शुक्लध्यान मुद्रा दोड सोहै ताकी सोभा कहत न पाऊँ ॥

ध्यायक सींगी गळमें मेलौं करणा नाद सुनाऊँ।

तत्त्वगुफा में दीपक जोऊँ चेतन रतनहि पाऊँ ॥

अष्ट करम काण्डे की धूनी ग्याना अग्नि जराऊँ।

उपसम छन नम सम छाविकै मळि मलि अंग लगाऊँ ॥

इह विधि जोग सिंहासन बैठो मुक्तिपुरी कौं जाऊँ।

विसभूषण ऐसे गुरु सेवै बहुरि न कळि में जाऊँ।”

१. बही, पन्ना ४६।

२. बही, पन्ना ४६।

ढाईद्वीप-पाठ

वैसे तो इसकी रचना संस्कृतमें की गयी है, किन्तु इसकी कई जयमालाएँ हिन्दीमें हैं। उनमें काव्यत्व है और भक्ति भी।^१

७०. जिनरंगसूरि (वि० सं० १७३१)

आपका जन्म श्रीमाल जातिके 'सिन्धूरदे' वंशमें हुआ था। उनके पिताका नाम सांकरमिह और माँका नाम 'सिन्धूरदे' था।^४ उन्होंने अनुपम रूप पाया था। प्रतिभा भी असाधारण थी। जैसलमेरमें सं० १६७८ फाल्गुन कृष्ण ७ को उन्होंने श्री जिनराजसूरिसे दीक्षा ली थी।^३ श्री सूरिजी खरतरगच्छ शाखाके पट्टधर सूरि थे। उनमें पूर्वाचार्य जिनचन्द और जिनसिंह सूरि थे, जिनको सम्राट् अकबर और जहाँगीरने अनेकों बार सम्मानित किया था।^५ श्री जिनराज-सूरि भी एक प्रसिद्ध आचार्य थे। उनकी विशेष ख्याति थी। उन्होंने खरतर-गच्छके कल्याणको दृष्टिमें रखकर ही जिनरंगको उपाध्याय पदसे विभूषित किया।^१ उनमें 'उपाध्याय'के योग्य योग्यता थी और व्यक्तित्व भी।

१. कामताप्रसाद जैन, हिन्दी जैन साहित्यका संक्षिप्त इतिहास, पृ० १६६।

२. मिधुड पश दिनेसरु, सांकरसाह मल्हार न रे।

'सिन्धूरदे' उर हंसलउ, खरतरगच्छ सिणगार न ॥

मनमोहन महिमा मिलउ, श्रीरगविजय उवसाय न रे।

मेवत मुरतरु मम बहइ, सबहि कह मन भाय न रे ॥६॥

राजइसकृत, जिनरंगसूरि गीत, ऐतिहासिक जैन काव्य संग्रह, पृ० २३१।

३. सबत् सोउ अठइतरइ, जैसलमेरु मझारि तरे।

फागुण बदि सत्तमि दिनइ, संयमल्यइ शुभ बार न रे ॥ मनमोहन० ॥२॥

बही, पृ० २३१।

४. भानुचन्द्र गण्धि चरित्रकी भूमिकामें श्री मोहनलाल दुलीचन्द देसाईकृत Jain Priests at the court of Akabar और Jain Teachers at the court of Jahangir, पृष्ठ क्रमशः १०, २०।

५. निज गच्छ उन्नति कारणइ, श्री जिनराज सुरिन्द न रे।

पाठक पद दीधउ विघइ, प्रणमइ मुनि ना बृन्द न रे ॥

मनमोहन० ॥४॥

राजइसकृत जिनरंगसूरि गीत, ऐतिहासिक जैनकाव्य संग्रह, पृ० २३१।

उनकी मरस और सुकोमल 'देसना' से समृचा संसार विमोहित हो जाता था। उनका हृदय भी छल-कपटसे रहित था।^१ वे चौदह विद्याओंमें पारंगत थे।^२ दीक्षा-समयका उनका नाम रंगविजय था। ज्ञानकुशलके 'जिनरंगमूरि गीत'^३ में और मुमतिविजयके 'जिनराज मूरिगीत नं० ६'में^४ उनको 'युवराज' पदसे सम्बोधित किया गया है। यह उनकी महत्ताका ही सूचक है।

रंगविजयकी स्यातिकी सम्राट् शाहजहाँने भी सुना। आमन्त्रण देकर बुलाया और इतना अधिक प्रभावित हुआ कि सात सूबोंमें उनके बचन-प्रमाण करनेका आदेश फरमानके द्वारा दिया। शाहजहाँके पुत्र दागने उनको 'युगप्रधान' के पदमें विभूषित किया था। सं० १७१० में मालपुरमें उनको 'युगप्रधान'का पद दिया गया। इस अवसरपर नेमिदास सिन्धुडने एक शानदार महोत्सव मनाया, जिसमें अन्य आयोजनोंके साथ-साथ महजन संघकी नालेरकी प्रभाषना भी दी गयी। नाम भी 'रंगविजय' से 'जिनरंगमूरि' हो गया।^५ और वह अन्त तक इसी नाममें प्रतिष्ठित रहे। जिनरंगमूरिकी महिमाका बखान करनेवाले तीन गीतोंका संकलन, 'ऐतिहासिक जैन-काव्य संग्रह'में हुआ है। तीनोंके निर्माता क्रमशः राजहंस, ज्ञानकुशल और कमलरत्न हैं।

१. मरस सुकोमल देसना, मोहइ महुय संसार न रे।
कूट कपट होयइ नही, महु को नइ हिनकार न रे ॥३॥
भविष्यण वादउ भावस्युं, त्रिम पायउ मुख मार न रे।
रूप बाला गुण आगलउ, निर्मल मुजस भडार न रे ॥२॥
ज्ञानकुशलकृत जिनरंगमूरि गीत, ऐतिहासिक जैनकाव्य संग्रह, पृ० २३२।
२. जिनराजमूरि पाटोवळ, दस चार विद्या जाण।
बचन सुधारन बरगतौ, माने सह को आण ॥१॥
कमलरत्नकृत युगप्रधान पदगीतम्, बही, पृष्ठ २३२।
३. खरतरगच्छ युवराजियउ, थाप्यउ श्री जिनराज न रे।
पाठक रंगविजय जयउ, सब गच्छपति मिरताज न रे ॥१॥
ज्ञानकुशलका गीत, बही, पृष्ठ २३२।
४. तीन प्रदिक्षण तूं देख करीरे, श्री जी रे तु लामे गाय रे।
बलि युवराजा 'रंगविजय' भणीरे, डनरउ करिजे वीर तमाय रे ॥२॥

आ०॥

मुमतिविजयकृत जिनराजमूरि गीत, बही, पृष्ठ १७७।

५. कमलरत्नकृत युगप्रधान पदगीतम् पद्य २-८, ऐतिहासिक जैन काव्य संग्रह, पृष्ठ २३२-३३।

जिनरंगसूरि विद्वान् तो थे ही, काव्यरचनामें भी निपुण थे। उन्होंने अनेक स्तवनोंका निर्माण किया, जिनमें-मे कुछका प्रकाशन दिल्लीके यति रामपालजीने किया है। उनकी रचनाओंमें 'सौभाग्यपंचमी चौपई', 'प्रबोध बावनी', 'रंग बहसरी', 'चतुर्विंशतिजिनस्तोत्र', 'चिन्तामणि पार्श्वनाथ स्तवन', 'प्रास्ताविक दोहा' और नवतत्त्वबालास्तवन' मुख्य हैं। उनका परिचय निम्न प्रकारसे है,

सौभाग्यपंचमी चौपई

इसकी रचना मं० १७४१ में हुई थी। उसकी सूचना 'मिश्रबन्धुविनोद',^१ 'हिन्दी जैन साहित्यका इतिहास'^२ और 'ऐतिहासिक जैनकाव्य संग्रह' की भूमिकामें दी गयी है।^३ इसके अतिरिक्त उसका और कुछ परिचय आदि वहाँ अंकित नहीं है। 'जैन गुर्जरकविओ' में भी इसकी सूचना-भर ही दी है।^४ अब यह चौपई दिल्लीसे प्रकाशित हो चुकी है।

प्रबोध-बावनी

इसकी 'अध्यात्म बावनी' भी कहते हैं। इसमें आत्माको सम्बोधन कर-करके भ्रमाकुलित ससारसे उन्मुक्त होनेकी बात कही गयी है। इसकी रचना संवत् १७३१ मगसिर सुदी २ गुरुवारको हुई थी।^५ इसकी एक प्रति संवत् १८०० आषाढ सुदी २ की लिखी हुई अभय जैन ग्रन्थालय बीकानेरमें मौजूद है।^६ छमरी प्रति जयपुरके बंधीचन्दजीके मन्दिरमें विराजमान गुटका नं० ९२ में निबद्ध है। इस रचनाके आगे निर्माण संवत् १७३१ दिया हुआ है। इसमें ५४ पद्य हैं।^७

'प्रबोध बावनी' उत्तम काव्यका निदर्शन है। उसका प्रत्येक पद्य एक गुलदस्तेकी भाँति है। एक पद्यमें ऊँकार मन्त्रकी महिमाका बखान है,

१. मिश्रबन्धु विनोद, भाग २, पृ० ५१३।

२. हिन्दी जैन साहित्यका इतिहास, पृ० ७१।

३. ऐतिहासिक जैन काव्य संग्रह, पृ० ६२, प्रारम्भमें ही निबद्ध काव्योंका ऐतिहासिक सार।

४. जैन गुर्जरकविओ, खण्ड २, भाग ३, पृ० १२७७।

५. शशि गुरु^१ मुनि^२ शशि संवत् शुक्ल पक्ष, मगसिर बीज गुरुवार अवतारी है।

खल दुःखदुःखि को अगम भाँति भाँति करि, सज्जन सुबुद्धि को सुगम सुख-कारी है ॥५४॥

प्रबोधबावनी, राजस्थानमें हिन्दीके हस्तलिखित ग्रन्थोंकी खोज, भाग ४, पृ० ८८।

६. वही, पृ० ८७-८८।

७. राजस्थानके जैन शास्त्रभण्डारीकी ग्रन्थसूची, भाग ३, पृ० १४१।

“ऊंकार नमामि सोढै भगम अपार,
 छति यहै तत्पर मंत्रन को मुख्य मान्यो है ।
 इनहीं तैं जोग सिद्धि साधबै काँ सिद्धि जान,
 साधु भये सिद्ध तिन धुर उर धान्यो है ।
 पूरन परम परसिद्ध परसिद्ध रूप,
 बुद्ध अनुमान याकौ विबुध बखान्यो है ।
 जपै जिनरंग ऐसो अक्षर अनादि आदि,
 जाको हेय सुद्धि तिन याको भेद जान्यो है ॥१॥”

रंग-बहतरा

इसको ‘प्रास्ताविक दोहा’ और ‘ब्रह्मबन्ध बहतरा’ के नामसे भी पुकारा जाता है । इसमें ७२ दोहे हैं । उनका विषय नाति, अव्यात्म और भक्तिसे सम्बन्धित है । बहुत पहले इसका प्रकाशन दिल्लीसे हुआ था । अब उसका पुनः प्रकाशन ‘वीरवाणी’ में हुआ है । अगरचन्द नाहटाका सम्पादन है । अभय जैन ग्रन्थालय, बोकानेरवाली प्रति उसका मूलाधार है । इस प्रतिमें ७१ दोहे हैं । बाह्य और अन्त दोनों ही दृष्टियोंसे काव्य उत्तम कौटिका है । एक दोहेमें यमक अलंकारकी छटाके साथ भक्तिका रंग है,

“धरम ध्यान ध्याबै नहीं, रहे जु आरत माहिं ।

जिनरंग वे कैसे मरै, जिन रंग रत्ना नाहिं ॥२॥”

यह मनुष्य अपने जीवनका बोझ नहीं उठा पाता, इसपर भी अन्य बोझ स्वीकार करता जाता है, फिर भला वह अपने लक्ष्य तक कैसे पहुँच सकेगा ? एक उपाय है । जगदीशको जपे, ध्यान करे, पूजा करे,

“अपना मार न उठ सकै, और छेत पुनि सोस ।

सो पैडै क्यों पहुँच है, जपि जिनरंग जगदीश ॥५०॥”

एक पक्षी ऐसे पिंजरेमें बन्द है, जिसके दम दरवाजे हैं । उन दरवाजोंके होते हुए भी यदि पक्षी उड़ता नहीं, तो आश्चर्य है, यदि उड़ जाता है, तो आश्चर्य क्या है । उसे उड़ ही जाना चाहिए । यहाँ ज़रीरको पिंजड़ा बनाया है और दस इन्द्रियोंको दस दरवाजे । आत्मारूपी पक्षी उसमें कैद है । मौतके समय वह उसमेंसे निकल जाता है । कविकी दृष्टिमें यह स्वाभाविक है । कविने इस स्वाभाविकताका उत्तम ढंगसे निरूपण किया है । रूपककी शान निराली है,

“दसू द्वार का पिंजरा, आत्म रंछी मोहि ।

जिनरंग अचरित्र रहतु है, गये अचम्भौ नाहिं ॥१८॥”

जिनरंग एक उदार कवि थे। उन्होंने धर्मके नामपर कौमियतको प्रश्रय नहीं दिया। उनका अभिमत था कि धर्म अविरोधी होता है। यदि उसमें दूसरे धर्मसे विरोध है, तो कही-न-कही कभी अवश्य है। शैव जैन और मुसलिम धर्मोंमें विरोध नहीं है। तीनोंके मिलनेसे ही यह जोव भवसमुद्रक पार उतर सकता है,

“शैवगति जैनों दया, मुसलमान इकतार।

जिनरंग जो तीनों मिले, तो जाँड उतरै पार ॥३७॥”

चतुर्विंशति जिनस्तोत्र

चौबीस तीर्थंकराकी भक्तिमें इनका निर्माण हुआ है। इसकी प्रति जयपुरके श्री बघीचन्दजीके मन्दिरमें स्थित गुटका नं० ९२ में सजलित है। उसपर रचना और लेखनकाल आदि कुछ भी दिया हुआ नहीं है।

चिन्तामणि पार्श्वनाथ स्तवन

इसमें यह बनाया गया है कि भगवान् पार्श्वनाथकी भक्तिमें सब मत्तोकाम-नाएँ पूरी हो जाती हैं। उनका स्तवन ‘चिन्तामणि’ के समान फलदायी होता है। इसकी भी एक प्रति जयपुरके श्री बघीचन्दजीके मन्दिरमें रखे हुए गुटका नं० ९२ में लिपिबद्ध है। इसमें कुल १५ पद्य हैं।

नवतत्त्व वाला स्तवन

यह श्राविका कनकादेवीके लिए रचा गया था। इसमें नवतत्त्वोंका विवेचन है। इसका प्रकाशन दिल्लीसे हो चुका है।

७१. भैया भगवतीदास — (वि० सं० १७३१-१७५५)

जैन साहित्यमें भगवतीदास नामके चार विद्वान् हुए हैं^१, जिनमें पहले ब्रह्म-चारी भगवतीदास थे। उनका उल्लेख पाण्डे जिनदासने ‘जम्बूस्वामीचरित्र’ में किया है। ये पाण्डे जिनदासके गुरु थे। दूसरे ‘भगौतीदास’ बनारसीदासजीके पंच महापुरुषोंमें-से एक थे, जिनकी प्रेरणासे ‘नाटक समयसार’की रचना हुई। तीसरे भगवतीदास भट्टारक महेंद्रसेनके शिष्य थे, किन्तु वे भट्टारक न होकर ‘पण्डित’ विशेषणसे विख्यात थे। उनका जन्म अम्बाला जिलेके बूढिया गाँवमें हुआ था। उनका कुल अग्रवाल और गोत्र बंसल था। वे दिल्लीमें आकर रहने लगे

१. अनेकान्त, वर्ष ७, किरण ५-६, पृष्ठ ५४-५५।

थे। उनके लिखे हुए लगभग २५ वाक्य-ग्रन्थोंका पता चला है, उनमें 'लघु सीता सन्तु', 'अनेकार्थ नाममात्रा' और 'मृगाकलेखा-चरित'में अधिकांश विद्वान् परिचित हैं। 'मृगाकलेखाचरित' अपभ्रंशकी रचना है। चौथे भगवतीदास वे हैं, जिनका उल्लेख पं० होरानन्दजीने अपने 'पंचान्तिकाय'के हिन्दी अनुवादमें किया है। श्री नाथूरामजी प्रेमोका अनुमान है कि ये ही 'ब्रह्म-विलास'के कर्त्ता भैया भगवतीदास हैं। उनका साहित्यिक काल सवत् १७३७ से १७५५ माना जाता है।^१

भैया भगवतीदाम आगराके रहनेवाले थे। उस समय औरंगजेबका राज्य था, जिसकी आज्ञा अभंग रूपसे बहती थी। नृपतिकी उपकार दृष्टिके कारण ईति-भीति कहीपर भी व्याप्त नहीं थी।^२ भगवतीदामका जन्म ओसवाल कुलमें हुआ था। उनका गोत्र 'कटारिया' कहा जाता है। उनके पितामहका नाम दधरथ साहू था, जो आगराके वैभव-सम्पन्न पुरुषोंमें-से एक थे।^३ वे धर्मिन्मा और पुण्यवन्त भी थे। उनके पुत्रका नाम लालजी था। ये ही भैया भगवतीदासके पिता थे।^४ भैयाका धार्मिकता, भक्ति और लक्ष्मी जन्मसे ही मिली थी। उन्होंने भी इस परम्परागत देवकों भलीभाँति निभाया। उनका समय आध्यात्मिक ग्रन्थोंके पठन-पाठन और गृहस्थोचित षट्कर्मोंके पालनमें व्यतीत होता था। 'भैया' उनका उपनाम था। प्रायः उसीका प्रयोग है। कहीं-कहीं 'भक्ति' और 'दासकिशोर' का भी प्रयोग हुआ है।

भैया एक विद्वान् व्यक्ति थे। प्राकृत और संस्कृतपर तो उनका अटूट अधिकार था। हिन्दी, गुजराती और बँग-लमें भी विशेष गनि थी। इसके साथ-साथ उन्हें उर्दू और फारसीका ज्ञान था। उनकी कविताएँ इस तथ्यका निदर्शन हैं। मारवाडी शब्दोंका प्रयोग भी अधिक हुआ है। ओसवाल जाति मारवाड़ देशमें उत्पन्न हुई, अतः उसका प्रभाव स्वाभाविक ही है। सबसे बड़ी विशेषता है कि उनकी भाषा

१. पं० नाथूराम प्रेमा, हिन्दी जैन साहित्यका इतिहास, बम्बई, पृष्ठ ५३।

२. ब्रह्मविलासमें वि० सं० १७३१ से १७५५ तकका ही रचनार्थ स्पष्टीत है।

३. जम्बूद्वीप मु भारतवर्ष। तामे आर्य क्षेत्र उत्कर्ष।

तहाँ उग्रसेनपुर धान, नगर आगरा नाम प्रधान ॥

नृपति तहाँ राजे औरंग। जाकी आज्ञा बहै अभंग।

ईति-भीति व्यापै नहि कोय, यह उरकार नृपति को होय ॥

भैया भगवतीदास, ब्रह्मविलास, जैन ग्रन्थ रत्नाकर कार्यालय, बम्बई, द्वितीय संस्करण, सन् १९०६ ई०, ग्रन्थकर्त्तापरिचय, पृष्ठ ३०५, पद्य १, ३।

४. वही, पद्य ४, ५, पृष्ठ ३०५।

५. वही, पद्य ६, पृष्ठ ३०५।

प्राजल तथा अर्थबोधक है। कठिन रूपक भी आसान प्रतीत होते हैं।

भैयामें आध्यात्मिकता और भक्तिका समन्वय था। वे आध्यात्मिकताके शिखर-पर चढ़े थे। उन्होंने भक्ति-सरोवरमें स्नान भी किया था। अध्यात्ममूला भक्तिके जैसे दृष्टान्त भैयाकी रचनाओंमें उपलब्ध होते हैं, अन्य किसीमें नहीं। कवि बनारसीदासकी भक्ति भी ऐसी ही थी। 'नाटक समयसार' और 'विलास'की अनेक रचनाएँ इसका निदर्शन हैं। किन्तु बनारसी-काव्य अथसे हार्त तक प्रसाद गुणकी ही लेकर चला है, जब कि भैयामें ओज अधिक है। उनका 'ब्रह्मविलास' ओजसे भरा सिन्दूर-घट है। बनारसीका 'शान्तरम' शान्तिकी गोदमें पनपा, जब कि भैयाका वीरताके प्रभञ्जनमें जनमा, पला और पुष्ट हुआ। अध्यात्म और भक्तिके क्षेत्रमें वीररमका प्रयोग भैयाकी अपनी विशेषता थी।

ब्रह्म-विलास

'ब्रह्म-विलास'की रचना वि० ग० १७५५ वैशाख शुक्ला तृतीया रविवारके दिन समाप्त हुई थी। इसका नाम 'ब्रह्म-विलास' स्वयं भैया भगवतीदासका ही दिया हुआ है। इसका प्रकाशन बहुत पहले सन् १९०३ में जैन ग्रन्थरत्नाकर कार्यालय बम्बईमें हुआ था। इसका द्वितीय संस्करण भी वहाँसे ही सन् १९२६ में निकल चुका है।

इसमें 'भैया'की रची हुई ६७ रचनाओंका संकलन है। 'द्रव्य सग्रह' नामकी रचना 'भैया'के मित्र मानसिंहकी रची हुई है। 'चेतनकर्मचरित्र', 'बाबोस परोपह', 'मूढाष्टक', 'वैराग्यपञ्चीसिका', 'पंचेन्द्रिय सवाद', 'मनबत्तीसा', 'स्वप्न-बत्तीसा' और 'परमात्मशतक' तथा फुटकल कवित्तोमें, आध्यात्मिक विचारोंका सरस तंगसे भावोन्मेष हुआ है। 'जिनपूजाष्टक', 'चतुर्विंशति जिन स्तुति', 'परमात्मा-की जयमाला', 'तीर्थकर-जयमाला', 'मुनिराज जयमाला', 'अहिंसाति पार्श्वनाथ स्तुति', 'जिनगुणमाला', 'सिज्जाय और परमेश्वरी नमस्कार', 'निर्वाण काण्ड भाषा', 'नन्दी-श्वरकी जयमाला', 'सुबुद्धि-चौबीसी', 'अकृत्रिम चैत्यालयकी जयमाला', 'परमात्म-छत्तीनी', 'चतुर्विंशति जयमाला', और फुटकल विषय भक्तिरससे सम्बन्धित है।

१. सवन गजह पंख पचास। ऋतु वर्मंत वैशाख सुमाम।

शुक्लपक्ष तृतीया रविवार। सध चतुर्विध का जयकार ॥

वर्दी, पृष्ठ ३०५।

२. निहँ काल के जिन भगवान। वंदन करो जोरि जुग पान।

भैया नाम भगवत्तादास। प्रगट होहु तसु ब्रह्म विलास ॥१०॥

वर्दी, पृष्ठ ३०५।

भैयाके पदोंमें कुछ ऐसा आकर्षण है, जिससे पाठक बच नहीं पाता ।

एक भक्त भगवान् जिनेन्द्रकी पुष्पोसे पूजा करता हुआ कहता है कि हे भगवन् ! इस कामदेवने समूचे विश्वको जीत लिया है, इसी कारण हमको घमण्ड भी बहुत अधिक हो गया है । मुझे पूरा विश्वास है कि आपके चरणोंकी शरणमें जानेसे प्रबल कामदेवकी निर्दयताका मैं शिकार न हो पाऊँगा । देखिए,

“जगत के जीव जिन्हें जीत के गुमानी भयीं,
ऐसो कामदेव एक जोधा जो कहायो है ।
ताके शर जानियत फलनि के वृन्द बहु,
केतकी कमल कुंद केवरा सुहायो है ॥
मालती सुगंध चारु बेकि की अनेक जाति,
चंपक गुलाब जिन चरण चढ़ायो है ।
तेरी ही शरण जिन जारे न बसाय याको,
सुमत सों पूजे तोहि मोहि ऐसो भायो है ॥५॥”

यह मन ससारके विभिन्न रसामें भटकता फिर रहा है । उसको सम्बोधन करते हुए कवि कहता है कि हे मन ! तू कहाँ दौड़ा हुआ चला जा रहा है, इस देह-रूपी देवालयमें भगवान् केवली रहता है, तू उसकी सेवा क्यों नहीं करता ?

“आँख देखै रूप जहां दौड़ तू ही लागे तहां,
सुने जहां कान तहां तू ही सुने बाज है ।
जीम रस स्वाद धरै ताको तू विचार करै,
नाक सूँघै बास तहां तू ही विरमात है ॥
फस की जु आठ जाति तहां कहो कौन मांति,
जहां तहां तेरो नांव एकट विख्यात है ।
बाही देह देवल में केवल स्व रूप देव,
ताकी कर सेव मन कहाँ दौड़ जात है ॥६॥”

भक्त जबतक अपने आराध्यको सर्वोत्कृष्ट न समझेगा, उसमें एकतानता नहीं आ सकती । भगवान् जिनेन्द्र ऐसे हैं जिनके यशको तीनों लोक गाते हैं । वे सुख-दायक और शिवनायक हैं । उनके दर्शन मात्रसे ही पातक काँप उठते हैं और अनन्त प्रकारके गुण तथा ऋद्धिवाँ प्रकट हो जाते हैं,

“देव एक जिनचंद नाव, त्रिभुवन जस जंघै ।
देव एक जिनचंद, दरश जह पातक कंघै ॥

देव एक जिनचन्द, सर्व जीवन सुखदायक ।
 देव एक जिनचन्द, प्रकट कहिये शिवनायक ॥
 देव एक त्रिभुवन मुकुट, तास चरण नित बंदिये ।
 गुण अमंत प्रगटहि तुरत, रिद्धि वृद्धि चिरनदिये ॥१५॥^१

यह भक्त-समूह बहुत रिक्त है, उसे पार करना कोई आसान काम नहीं है, किन्तु भक्त-कवियों यह पूरा विश्वास है कि परमात्माके शुद्ध ध्यानसे वह पार हो सकता है,

“विहट मौमिंधु ताहि तरिबे को तारु कौन,
 ताकी तुम तीर आये देखो दृष्टि धरिकै ।
 अबकै संमारे तैं पार भके पहुँचत हो,
 अबकै संमारे बिन बूझत हौ तरिकै ॥
 बहुर्यो फिर मिलयो नाहि ऐसी हैं संयोग येह,
 देव गुरु ग्रन्थ करि भाये हिय धरिक ॥
 ताहि तू विचारि निज आत्म निहारि ‘ऐया’
 धारि परमात्माहि शुद्ध ध्यान करिकै ॥१॥”^२

पार्श्व जिनेंद्रके भक्तने अपने भगवान्‌के प्रति अगाध निष्ठा है। वह कहता है कि हे जीव ! तू काहेसे इधर-उधर भटकता फिरता है, क्यों तू अन्य देवों-देवताओंको सिर झुकाता है। तेरी तो दिन-रातकी चिन्ता भगवान् पार्श्व प्रभुकी सेवासे ही नष्ट हो जायेगी,

“काहे को देशदिशांतर धावन, काहे रिझावत हृद नरिंद ।
 काहे को देवि औ देव मनावत, काहे को शास नवावत चंद ॥
 काहे को सूरज सों कर जोरत, काहे निहोरत मूख मुनिंद ।
 काहे को सोच करे दिन रैन तू, सेवत क्यों नहि पार्श्व जिनन्द ॥१४॥”^३

भगवान्‌के नामको हृदयमें धारण करनेसे हृदय भगवत्‌के गुणोंसे ओतप्रोत हो जाता है। उसमें कुछ ऐसी सद्‌वृत्तियाँ आ जाती हैं, जिससे वह सांसारिक दुःख-सुखोंमें छुटकारा पा ही जाता है। भगवान्‌के नामकी महिमासे अपार शक्ति है,

१. वरी, फुटकल कविता, पृ० ११ ।

२. वरी, रात अष्टोत्तरी काव्य, पृ० ६ ।

३. वही, फुटकल कविता, पृ० ६१ ।

तेरो नाम कल्प वृक्ष इच्छा को न राखे डर,
 तेरो नाम कामधेनु कामना हरत है ।
 तेरो नाम चिन्तामन चिन्ता को न राखे पास,
 तेरो नाम पारस सो दारिद्र्य डरत है ॥
 तेरो नाम अमृत पियेतै जरा रोग जाय,
 तेरो नाम सुखमूक दुःख को दूरत है ।
 तेरो नाम वीतराग धैर्य डर वीतरागी,
 मध्य तोहि पाय मयसागर तरन है ॥३॥^१

णमोकार मन्त्रके जपनेसे एक ओर तो पाप और भूत-प्रेतादि भाग जाते हैं, तो दूसरी ओर विविध प्रकारके वैभव उपलब्ध होते हैं । अतः णमोकार मन्त्र का प्रतिदिन ध्यान करना चाहिए,

“जहां अपहि नवकार, तहां अघ कैसे आवैं ।
 जहां अपहि नवकार, तहां व्यंतर भज जावैं ॥
 जहां अपहि नवकार, तहां सुख संपति होई ।
 जहां अपहि नवकार, तहां दुख रहै न कोई ॥
 नवकार जपत नव निधि मिलै, सुख समूह आवै सरथ ।
 सो महामन्त्र शुभ ध्यानसों, ‘भया’ नित जपवो करथ ॥१७॥”^२

सम्यक्त्वकी जैन शास्त्रोमे बहुत अधिक महिमा है । सम्यक्त्व धारण करने-वाले सन्त सदैव पूजे जाते रहे हैं । यहाँ भी एक कवित्तमें उनकी स्तुति की गयी है,

“स्वरूप रिक्तवारे से सुगुण मतवारे से,
 सुधा के सुचार से सुप्राण दयावंत हैं ।
 सुशुद्धि के भयाह से सुरिद्धपातसाह से,
 सुभन के सनाह से महावचे महंत हैं ॥
 सुध्यान के धैर्या से सुज्ञान के करैया से,
 सुप्राण परखैया से शकती अनंत हैं ।
 सबै संवनायक से सबै बोलायक से,
 सबै सुखदायक से सम्यक के संत हैं ॥१०॥”^३

१. वही, सुपन्थ पचीसिका, पृ० १८० ।

२. वही, फुटकर विषय, पृष्ठ २७७ ।

३. वही, पुण्य पचीसिका, पृष्ठ ४ ।

अहिंसेत्रके पार्श्वप्रभुकी स्तुति करते-करते तो भक्त कवि जैसे भावोंके आधिपत्यमे बह ही गया है,

“भानंद को कंद किधों पूनम को चंद किधों,
 देखिए दिवंद ऐसो नंद अश्वसेन को ।
 करम को हरै कंद भ्रम को करै निकंद,
 चरै बुल्ल ह्वन्द सुल्ल पूरै महा चैन को ॥
 सेवत सुरिंद गुन गावत नरिंद भैया,
 ध्यावत मुनिंद तेहू पावैं सुल्ल ऐन को ।
 ऐसो जिनचंद करे छिन में सुछंद सुतौ,
 ऐक्षित को हूंद पार्श्व पूजो प्रभु जैन को ॥२०॥”^१

‘भैया’ भगवतीदास और एक किंवदन्ती

कहा जाता है कि भैया भगवतीदास, दादूपन्थी बाबा सुन्दरदास और रसिक शिरोमणि श्री केशवदासने एक ही गुरुसे शिक्षा पायी थी। तीनों गुरुभाई थे। केशवदासने अपनी रसिकप्रियाकी एक-एक प्रति दोनों साथियोंके पास भेजी और दोनों ही ने उसकी कड़ी आलोचना की। सुन्दरदासजी-द्वारा की गयी उसकी निन्दा ‘सुन्दर विलास’ में निबद्ध है। भैयाने भी एक छन्द बनाया और उनके मुखपृष्ठपर लिखकर वारस कर दिया। वह छन्द इस प्रकार है,

“बड़ी नीति लघुनीति करन है, वाय सरत बद्बोध बरी ।
 फोड़ा आदि फुनगुणी मंझित, सकल देह मनु रोग बरी ॥
 शोणित हाड़ मांसमय मूत, तापर रोझत बरी बरी ।
 ऐसी नार निरक्त कर केशव, रसिक प्रिया तुम कहा करी ॥१९॥”^२

इस भाँति ‘भैया’, केशवदासके समकालीन थे। किन्तु केशवदासका स्वर्ग-वास वि० सं० १६७० में हो गया था। आचार्य रामचन्द्र शुक्लके अनुसार, उनका जन्म सं० १६१२ और मृत्यु सं० १६७४ के आस-पास हुई।^३ रसिकप्रिया-को रचना वि० सं० १६४८ में हुई थी।^४ इससे प्रमाणित है कि भैयाका जन्म वि० सं० १६४८ से कमसे कम २५ वर्ष पूर्व तो हुआ ही होगा। तभी तो

१. वहाँ, अवस्थित पार्श्वनाथकी स्तुति, पृष्ठ १६२।

२. महाविलास, सुपन्थ कुपन्थ पचीसिका, पृष्ठ १८४।

३. पण्डित रामचन्द्र शुक्लकृत, हिन्दी साहित्यका इतिहास, संशोधित और परिष्कृत संस्करण, १९६७ वि० सं०, पृष्ठ २५०।

४. वही, पृष्ठ २५७।

दोनों साथ-साथ पढ़ सके होंगे, किन्तु भैयाका साहित्यिक काव्य १७३१-१७५५ निश्चित है, तो फिर यह तो हो सकता है कि सं० १७०० से दस-बारह वर्ष पूर्व उनकी जन्म हुआ हो, किन्तु १७वीं शताब्दीका प्रथम पाद तो किसी भी दशा-मे प्रमाणित नहीं होता। सम्भावना तो यह है कि भैयाने अपने साहित्यिक कालमे 'रसिकप्रिया' कहीसे भी लेकर पढ़ी होगी और उसपर यह कवित्त रच डाला होगा।

यह भी सच है कि भैयाने केशवके अश्लोक शृंगारको भले ही दुरदुराया हो किन्तु उनकी अलंकारप्रियतासे वे अवश्य ही प्रभावित हुए थे। उनके काव्यमे रूपक, यमक, अनुप्रास और चित्रालंकारोंकी भरमार है। रूपकके लिए उनके 'चेतन कर्म चरित्र', 'शत अष्टोत्तरो' और 'मधुबिन्दुक चौपाई' को लिया जा सकता है। यमकका एक दृष्टान्त, इस प्रकार है,

“उजरे भाव अज्ञान, उजरे जिहँ तें बंधे थे।

उजरे निरखे मान, उजरे चारहु गतिन तें ॥६॥”^१

'ब्रह्मविलास' अनुप्रासकी छटासे तो व्याप्त ही है। कई भाषाओंके ज्ञाता होनेसे 'भैया'का गव्दज्ञान परिपुष्ट था। उसीके बलपर पदे-पदे अनुप्रासका सौन्दर्य बिलर सका। सबसे बड़ी बात है उसकी स्वाभाविकता। केशवकी भाँति प्रयत्न-पूर्वक खोजतान नहीं है। इसी कारण कृत्रिमता नहीं है। सहज गति है। ऐसे ही अनुप्रासोंके निर्भरसे जब बीररस फनफनाकर बह उठता है, तो चित्र-सा खिच जाता है,

“भरिन के ठह दह बट्ट कर जारे जिन, करम सुमहन के पट्टन उजारे हैं।

नकं तिरजंघ खट पट्ट देकें बैठ रहे, विषैचौर झट झट पकर पछारे हैं ॥

भी बन कटाय बारे अट्ट मद दुट्ट मारे, मदन के देश जारे क्रोध हू संहारे हैं।

चकत सम्यक्त सूर बहत प्रताप पूर, सुख के समूह भूर सिद्ध के निहारे हैं ॥”^३

चित्रबद्ध कविता 'ब्रह्मविलास'के पृ० २९२ से ३०४ तक संकलित है। उसमे

१. यमकके लिए परमात्मशातकके ३-१५, २०, २५, २६, ४० और ४१वें दोहोंको देखिए ब्रह्मविलास, पृष्ठ २७६-२८५।

२. “हे आत्मन् ! अज्ञान नाव। (उजरे) उजड़े अर्थात् विनाशको प्राप्त हुए, जिनसे आत्मा (उजरे) उजले अर्थात् प्रगट रूपसे बन्द हो रहा था। और जब ज्ञानसूर्य (उजरे) उज्ज्वल देले गये, तब चारों गतिधोसे उजरे अर्थात् छूटे, जिसका अर्थ है सिद्धावस्थाको प्राप्त हुए।”

ब्रह्मविलास, परमात्मशातक, पृष्ठ ६, हिन्दी अनुवाद, टिप्पणी, पृ० २७६।

३. ब्रह्मविलास, फुटकर कवित्त, पृ० २७३।

अन्तर्लपिका और बहिर्लपिका भी निबद्ध हैं। चित्रबद्ध कविताओंकी परम्परा जैनोमें बहुत पुरानी है। सस्कृतके जैन रोति-ग्रन्थोंके कर्ताजोने भी चित्रबद्ध-कविताकी रचना पर्याप्त मात्रामे की है।

७२. शिरोमणिदास (वि० सं० १७३२)

शिरोमणिदास नामके तीन कवि हुए हैं। उनमें प्रथम शिरोमणि मिश्र थे। उन्होंने सं० १६७४में 'जसवन्त विलास'की रचना की थी।^१ दूसरे शिरोमणिदास भी ब्राह्मण थे। वे शाहजहाँके दरबारमें रहते थे। वहाँ उनकी प्रतिष्ठा थी। उनका समय १७०० के आस-पास माना जाता है।^२ प्रस्तुत शिरोमणिदास पण्डित गंगादासके शिष्य थे। उनकी जैन धर्ममें निष्ठा थी। उन्होंने तत्सम्बन्धी ग्रन्थोंका ही निर्माण किया।

ऐसा प्रतीत होता है कि ये भट्टारक सकलकीर्तिसे प्रभावित थे। उनके उप-देशोंसे प्रेरित होकर ही उन्होंने नगर सिंगरीनमें रहकर एक बृहद् ग्रन्थका निर्माण किया था। उस समय सिंगरीनमें राजा देवीसिंह राज्य करते थे। इस ग्रन्थका नाम 'धर्मसार' था। 'काशी नागरी प्रचारिणी पत्रिका'के खोज-विवरणोंमें जिस 'धर्मसार'का उल्लेख है, उसकी समाप्ति आगरामें मानी गयी है। और भट्टारक सकलकीर्तिसे प्रभावित होनेकी कोई बात नहीं है।^३ इसका समर्थन इनके रचे हुए एक दूसरे ग्रन्थ 'सिद्धान्त शिरोमणि'से भी होता है, जिसमें उन्होंने श्वेताम्बर यतियों और दिगम्बर भट्टारकों दोनों ही को खरी-खरी सुनायी है। इनकी रचनाओंमें सम्प्रत्यक्ष प्रधान है। उन्हें बनारसीदासके 'अध्यात्मियाँ' सम्प्रदायकी परम्परामें गिना जाना चाहिए। वे आगराके ही रहनेवाले थे।

अभीतककी खोजोंमें उनकी दो रचनाएँ उपलब्ध हुई हैं—'धर्मसार' और 'सिद्धान्त शिरोमणि'। दोनों ही में भक्ति-कालकी मुख्य-मुख्य प्रवृत्तियाँ प्रधान हैं। 'सिद्धान्त शिरोमणि'में धर्मके नामपर आठम्बरके विरोधमें विद्रोह है, जैसा कि सन्त कवियोंमें था। 'धर्मसार'में निर्गुण और सगुण भक्तिका समन्वय है। उसमें मनको सम्बोधन कर-करके संसारके माया-मोह और अपने शुद्ध रूपको प्राप्त करनेकी प्रेरणा है तथा तीर्थंकर, जिनवाणी और पंचपरमेष्ठीकी वन्दना भी है।

१. मिश्रवन्धु विनोद, भाग २, पृ० ४२४।

२. वही, पृ० ४१८।

३. का० ना० प्र० पत्रिकाका पन्द्रहवाँ त्रैमासिक विवरण, सख्या २००, अन्तिम प्रकाशित।

सिद्धान्त शिरोमणि

यह एक छोटी-सी रचना है। इसमें सम्यक्त्वकी सही परिभाषाका विश्लेषण है। मध्यकालमें धर्मके नामपर बढ़ते शिथिलाचारका प्रभाव जैनोपर भी पड़ा था। पंचेताम्बर यति और दिगम्बर भट्टारक उसके प्रतीक थे। शिरोमणिदासने उनकी खरी आलोचना की। उन्हें जन-विरोध सहना पड़ा। उन्होंने परवाह नहीं की। जो आत्माकी सही आबाज न सुन सके, वह क्या कानवाला कहलायेगा ! उनकी निर्भीकता कबीर-जैसी थी किन्तु कबीर-जैसा मस्तानापन नहीं था। कबीरने तो मर्यादा मानी ही नहीं। वे उसके घेरेमें कभी न घिरे, शिरोमणिदास घिरे, किन्तु उसकी गलत बन्दिशको कभी स्वीकार नहीं किया। शिरोमणिदासके दो पद्य हैं,

“नहीं दिगम्बर नहीं वृत्त धार, ये जती नहीं भव भमैं अपार।

यह सुन कै कछु लीजे सार, उत्तरै चाहौ भव कै पार ॥५७॥

सिद्धान्त शिरोमणि सास्त्र की नाम, कीनौ समकित राखिबै कै काम।

जो कोउ पढ़ै सुनै नर नारि, समकित लई सुख अपार ॥५८॥”

धर्मसार

इसकी रचनाके विषयमें दो संवत् उपलब्ध होते हैं। प्रामाणिक पाँच प्रतिभोमें इसका रचना-संवत् १७३२ वैशाख सुदी ३ पड़ा हुआ है।^१ इसकी एक हस्तलिखित प्रति, जयपुरके बघीचन्दजीके मन्दिरमें, वेष्टन नं० ८६९ में बँधी रखी है।

जिस प्रतिपर रचना-संवत् १७५१ पड़ा हुआ है, उसका उल्लेख ‘काशी नागरी प्रचारिणी पत्रिका’के पन्द्रहवें त्रैमासिक विवरणकी संख्या २२० पर हुआ है। सम्पादकोको यह प्रति जैन मन्दिर कठबारी, डा० रघुकुता, जिला आगरासे प्राप्त हुई है। इस संवत्का समर्थन करनेवाला दोहा देखिए,

“संवत् सत्रै सै इकावना, नगर आगरे माहिं।

भादों सुदि सुष दूज की, बाल षाळ प्रगटाय ॥”

पं० नाथूरामजी प्रेमोने^३ वि० सं० १७३२ को ही रचनाकाल माना है।

१. हिन्दी जैन साहित्यका संक्षिप्त इतिहास, पृ० १६८।

२. संवत् १७३२ वैशाख मास उज्ज्वल पुनि दोस।

तृतीया अक्षय शनौसमेत भविजन की मंगल सुखदेत ॥

देखिए, श्री मन्दिरजी कूँचा सेठ दिल्लीकी हस्तलिखित प्रति।

३. हिन्दी जैन साहित्यका इतिहास, बम्बई, १८१७ ई०, पृष्ठ ६७।

हो सकता है १७५१ लेखनकाल हो। 'वर्मसार' में ७६३ दोहा-चौपाई हैं। एक भक्ति-भरा पद्य है;

“वीर जिनेसुर पुनवौं देव । इन्द्र नरेन्द्र करै तुम सेव ।
और वन्दौं हूँ गुरु जिन पाय । सुमिरत तिनके पाप नसाय ॥
बरतमाय जो जिन पर ईस । कर जोरु जिन नाईं सीस ।
जै जिनेन्द्र भवि मुनि कहैं । पूजहुतैं मैं सरमन गई ॥”

७३. दयानतराय (जन्म वि० सं० १७३३, साहित्यिक काल १७८०)

दयानतराय आगरेके रहनेवाले थे। इनका जन्म अग्रवाल वंश और गोयल गोत्रमें हुआ था। इनके पिताका नाम श्यामदास और पितामहका नाम वीरदास था। इनके पूर्वज लालपुरके निवासी थे और वहाँसे ही आगरेमें आकर रहने लगे थे।

दयानतरायका जन्म वि० सं० १७३३ में आगरेमें हुआ। शिक्षा भी ठीक ढंगसे हुई। एक ओर तो उन्हें उर्दू-फारसीका ज्ञान कराया गया और दूसरी ओर संस्कृतके माध्यमसे धार्मिक ग्रन्थोंका पठन-पाठन हुआ। अतः उन्हें संस्कृत और फारसी दोनों ही का ज्ञान था। उनकी भाषापर भी दोनोंकी छाप है। जहाँतक भाव-धाराका सम्बन्ध है, उन्होंने फारसी साहित्यसे कुछ नहीं लिया, सब कुछ संस्कृत साहित्यसे ही अनुप्राणित है। साहित्यिक-परम्परा, जिसका उन्होंने अनुकरण किया, विगुद्ध भारतीय है।

कवि जब केवल १५ वर्षके थे, अर्थात् वि० सं० १७४८ में उनका विवाह हो गया। उन्होंने गृहस्थाश्रमका बड़ा ही करुणा-भरा चित्र अंकित किया है। हो सकता है कि उनका गृहस्थ जीवन दुःखोंसे ओत-प्रोत रहा हो। एक स्थान-पर उन्होंने लिखा है, “न तो रोजगार ही बनता है और न घरमें ही धन है। खानेकी बहुत फिकर है और पत्नी गहना चाहती है। कहीं उधार नहीं मिलता। सासूदार खोर स्वभावके है, घरमें धन नहीं आ पाता। एक पुत्र ज्वारी हो गया और एक मर गया। पुत्री जब ब्याहके योग्य हुई तो उसका विवाह कर दिया, किन्तु विवाहोपरान्त वह भी दिवंगत हो गयी। इन सुख-दुःखोंको जो जानता है, उसका भला क्या कहना ?”

१. रजगार बने नाहि धन तो न घर माहि

खाने की फिकर बहु नारि चाहि गहना ।

उस समय आगरेमें मानसिंह और बिहारीदास जैन धर्मके धुरन्धर विद्वान् कहे जाते थे। वे आध्यात्मिक चर्चाओंके केन्द्र थे। 'मानसिंहकी सैली' तो अत्यधिक प्रसिद्ध थी। छानतराय उनसे बहुत प्रभावित हुए, और दोनों ही को अपना गुरु बनाया। इस भाँति वि० सं० १७४६ में उन्होंने जैनधर्मसम्बन्धी सुदृढ़ निष्ठा प्राप्त की। यह निष्ठा रुकी नहीं, आगे चलकर जैन-भक्तिके रूपमें विकसित हुई। छानतरायने अनेकानेक जैन पूजाओंका निर्माण किया। उन्होंने आध्यात्मिक पदोंकी भी रचना की, जो 'धर्मविलास'में संकलित हैं। वैसे तो जैन-भक्तिकी परम्परा निरन्तर चली आ रही थी, किन्तु हिन्दी पूजाओंके रूपमें ऐसा सरल योगदान, सिवा छानतरायके कोई दूसरा न दे सका था। उन्होंने वि० सं० १७७७ में शिखरजीकी यात्रा भी की थी। वि० सं० १७८० में वे दिल्लीमें आकर रहने लगे। वहाँ पण्डित सुखानन्दजी धर्म-चर्चाओंके जीवन्त केन्द्र थे। उनके संसर्गसे कविका भक्ति-प्रवण हृदय उत्तरोत्तर विकसित होता गया, और आज वे अपनी रचनाओंमें अमर हैं।

धर्मविलास^१

यह छानतरायकी समूची रचनाओंका संकलन है। इसकी समाप्ति वि० सं० १७८० में हुई थी। उस समय कवि महोदय आगरेसे दिल्लीमें आकर रहने लगे थे। इसमें केवल पदोंकी ही संख्या ३३३ है, कुछ पूजाएँ हैं और अन्य ४५ विषयों-पर भी लिखा गया है। ग्रन्थके साथ विस्तृत प्रस्ताव भी निबद्ध है, जिससे तत्कालीन आगरेकी सामाजिक परिस्थितिका अच्छा परिचय मिलता है।^१

देने वाले फिरि जाहि मिलै तो उधार नाहि

साझो मिलै खोर धन आवै नाहि लहना ॥

कोऊ पूत ज्वारी भयो घर माहि सुत धयो,

एक पूत मरि गयो ताको दुख सहना ।

पुत्री घर जोग भई व्याही सुना जम लई,

एते दुःख सुख जानै तिस कहा कहना ॥

धर्मविलास, कलकत्ता, अन्तिम प्रकाशित।

१. कुछ अंशोंको जोषकर रोषका प्रकाशन जिनवाणी प्रचारक कार्यालय, कलकत्ता-से हो चुका है।

२. इधै कोट उधै बाग जमना बहै है बीच,
पच्छिम सौँ पूरब लौँ अमीम प्रवाह सौँ ।

कविको अहंकार बिलकुल नहीं था। विनय और लघुताका भाव ही प्रबल था। इस रचनाके अन्तमें अपनी लघुता दिखाते हुए कविने कहा, “अक्षरोंसे तुक हुई और तुकसे छन्द बने। छन्द और अर्थ मिलकर आगम बना। किन्तु इस आगम, अर्थ और सुछन्दके कर्ता हम नहीं हैं। यह तो गंगाका जल लेकर गंगाकी ही अर्घ्य दिया गया है। हमने तो अनादि अनन्त शब्द-गंगासे ज्ञान लिया और उसीको समर्पित कर दिया।” इस रचनाके कतिपय पदोंको आवश्यक नौचे दे रहा हूँ। उससे स्पष्ट हो जायेगा कि दानतराय कठिनसे कठिन भावकी भी आसान भाषामें व्यक्त कर सकते थे।

भगवान्ने, सेठ सुदर्शन, सती सीता, वारिषेण, श्रीपाल और सोमापर जाने-वाली विपत्तियोंको दूर किया। इससे वे अत्यधिक सुखी हुए। किन्तु न जाने क्यों भगवान्ने मेरे समय बहुत विलम्ब किया है। मुझे अभीतक उगकी कृपा प्राप्त नहीं हुई। ऐसा उपालम्भ देते हुए भक्त कहता है,

“मेरी बेर कहा ठीक करी जी।

सूखी सौं सिंहासन कीना, सेठ सुदर्शन विपत्ति हरी जी ॥

सीता सती अगनि में बैठी, पावक नीर करी सगरी जी।

वारिषेण पै खड्ग चलायो, फूँक भाक कीनी सुधरी जी ॥

धम्या बापी परयो निकाल्यौ, ता घर रिख अनेक मरी जी।

सिरीपाक सागर तैं तारयो, राजमोग कै मुक्ति बरी जी ॥

सोप कियो फूँकन की माका, सोमा पर तुम दया बरी जी।

‘दानत’ में कछु जांचत नाहीं, कर बैराग्य दशा हमरी जी ॥”

दानतरायके उपालम्भ अत्यधिक सरस होते हैं। उनमें भावप्रवणता और हृदयकी छूनेकी सामर्थ्य होती है। भक्तने भगवान्से कहा कि — आप दीनदयालु कहलाते हैं, किन्तु हम दीन हम संसारमें ही मर-खप रहे हैं और आप स्वयं मोक्ष-

अरमनी कसमीरी गुजराती मारबारी,

मरी सेती जामै ब्रह्म देस बसे चाह सौ।

रूपचंद बानारसी चंद जी भगौतीदास,

जहा भले भले कवि दानत उछाह सौ।

ऐसे आगरे की हम कौन भाति सोभा कहे,

बडी धर्म धानक है देखिए निगाह सौ ॥

धर्मविलास, कलकत्ता, अन्तिम प्रकाश, ३०वें पृष्ठ।

१. वही, ५४वें पृष्ठ।

मे जा बैठे है । हम मन, वचन, कायसे तुम्हारा नाम जपते है, लेकिन तुम हमे कुछ नही देते । हम भले-बुरे जो कुछ भी है, तुम्हारे भक्त है । हम अपराधी है, किन्तु आप तो करुणाके समुद्र हो । हे भगवन् ! केवल एक बार हमको इस भवसे निकाल लो,

“तुम प्रभु कहियत दीनदयालु ।

भापन जाय सुकति मैं बैठे, हम तु हलत जग जाऊ ॥

तुमरो नाम जपैं हम नीके, मन वच सीनो काल ।

तुम तो हमको कछु देत नहिं, हमरो कौन हवाल ॥

भले बुरे हम भगव तिहारे, जानत हो हम चाळ ।

और कछु नहिं यह चाहत हैं, राग दोष कौं टाल ॥

हम सौं चूक परो मो बकसो, तुम तो कृपा-विसाल ।

थानत एक बार प्रभु जगत्तैं, हमकों डेहु निकाल ॥ तुम० ॥”

मनको एकाग्र किये बिना कुछ नही हो सकता । योग, समाधि, जप, तप और पूजादि सभीमे मनकी एकाग्रता तो अभीष्ट है ही । परमेश्वरके प्रति सत्य रहनेसे और लौकिक वैभवोंकी चाह छोड़ देनेसे मनमे स्थिरता आती है । स्थिर मनसे ही वह तप तपा जा सकता है, जिससे फिर न तपना पड़े, स्थिर मनसे ही वह जप जपा जा सकता है, जो फिर न जपना पड़े । स्थिर मनसे ही वह धन किया जा सकता है जो फिर न करना पड़े, और स्थिर मनसे ही ऐसी मौत मरा जा सकता है जो फिर न मरना पड़े । पंचपरमेष्ठियोंकी शरणमे जानेसे मनमे एकाग्रता तो आती ही है, पंचेन्द्रियाँ भी वशमे हो जाती हैं,

“ऐसो सुमिरन कर मेरे भाई, पयन थंभै मन कितहुं न जाई ।

परमेश्वर सौं साँच रह्यौ, लोकरंजना को तज दीजै ॥

जप भरु नेम दोउ विधि धारै, आसन प्राणायाम संभारै ।

प्रथाहार धारना कीजै, ध्यान समाधि महारस पीजै ॥

सो तप तपो बहुति नहिं तपना, सो जप जपो बहुति नहिं जपना ।

सो व्रत धरो बहुति नहिं धरना, ऐसो मरो बहुति नहिं मरना ॥

पंच परावर्तन लखि लीजै, पांचों इन्द्री को न पतो जै ।

‘थानत’ पांचों लच्छि लहीजै, पंच परम गुरु शरण गहीजै ॥”

पूजा-साहित्य

शानतरायने अनेकानेक पूजाओंका निर्माण किया । कुछ तो प्रतिदिन मन्दिरमें पढ़ी जाती है और कुछ केवल पर्वके दिनोंमे ही । ये मुख्य हैं : देवशास्त्रगुरु पूजा,

१. समी पं० पन्नालालजी बाकलीवाल-द्वारा सम्पादित ब्रह्मजिनवाणी संग्रहमें प्रकाशित हो चुकी है और कुछ भारतीय ज्ञानपीठ पूजाजलि में भी छपी है ।

बीस तीर्थंकर पूजा, विदेहक्षेत्र पूजा, पंचमेरु पूजा, दशलक्षण धर्मपूजा, सोलह कारण पूजा, रत्नत्रय पूजा, निर्वाण क्षेत्र पूजा, नन्दीश्वर द्वीप पूजा, अष्टाह्निका पूजा, सिद्धचक्र पूजा, सरस्वती पूजा ।

इनमें-से देवशास्त्रगुरु पूजाकी अधिक ख्याति है। देवसे शास्त्रपर्य साक्षात् भगवान् अरिहन्तसे है, माधारण देवोंसे नहीं। शास्त्रपूजाका अर्थ उन शास्त्रोंसे है, जिनमें भगवान् अर्हन्तके मुँहसे निकले हुए दिव्य वचन निबद्ध है। आचार्य, उपाध्याय और साधु गुरु माने गये हैं। वे ही संसार-समुद्रसे पार करनेके लिए जहाज-के समान हैं। तीनों ही की समुच्चय रूपसे अष्ट द्रव्योंसे पूजा की गयी है। तीनों ही 'रत्न' के समान हैं, जिनकी भक्तिसे 'परमपद' प्राप्त होता है,

“प्रथम देव अरहन्त सुश्रुत सिद्धान्त जू ।

गुरु निरग्रन्थ महान् मुक्तिपुर पंथ जू ॥

तीन रत्न जगमाहिं सो ये मवि ध्याइये ।

तिनकी भक्ति प्रसाद परम पद पाइये ॥१॥

पूजों पद अरहन्त के, पूजों गुरु पद सार ।

पूजों देवी सरस्वती, नितप्रति अष्ट प्रकार ॥२॥”

सोलह कारण पूजामे गम्भीर गुणवाले जिनेन्द्रके चरणोंपर कचन-झारीसे निर्मल-नीर चढ़ाते हुए भक्त भाव-विभोर होकर जय-जयकार करते हुए एक लयमें कह उठता है

“कंचन-झारी निरमल नीर पूजों जिनचर गुन-गंभीर ।

परमगुरु हो जय जय नाथ परम गुरु हो ॥

दरशविशुद्धि भावना माय सोलह तीर्थंकर-पद-दाय ।

परमगुरु हो जय जय नाथ परम गुरु हो ॥”

पंचमेरुओंकी पूजामे संगीतकी लय है। पंचमेरुओंके अस्सी जिन-मन्दिर और सब प्रतिमाओंको नमस्कार करते हुए भक्त कहता है, हे नाथ ! आपको देखकर मुझे ऐसा सुख होगा, जिसे 'परम सुख' के अतिरिक्त और कुछ नहीं कहा जा सकता ।

“सौतल-मिष्ट-सुवास मिलाय, जछ सों पूजों श्री जिनराय ।

महासुख होय, देखे नाथ परम सुख होय ॥

पाँचों मेरु असी जिन धाम, सब प्रतिमा को करों प्रनाम ।

महासुख होय, देखे नाथ परम सुख होय ॥”

नन्दीश्वरके ५२ चैत्यालय और उनमें विराजमान प्रतिमाओंमें-से कुछ ऐसा तेज फूटता है, जिसके समक्ष करोड़ों चन्द्र और सूर्योंकी दुति भी फोकी है। ते बचनसे नहीं बोलते, किन्तु उनको तो देखने-मात्रसे ही सम्पत्त्व पैदा हो जाता है :

“कोटि-शशि-मान-दुति-तेज छिप जात है।

महा-चैराग-परिणाम ठहरात है ॥

वयन नहीं कहें लखि होत सम्यक्वरं।

भौन बावन्न प्रतिमा नमों सुखकरं ॥९॥”

‘निर्वाण-क्षेत्र-पूजा’की जयमालामें ‘सम्मेदशिखर’की महिमाका वर्णन करते हुए कविने कहा कि एक बार जो कोई उसकी वन्दना कर लेता है, उसें फिर नरक-पशु-गति नहीं होती है। नर-पति देव-पति बन जाता है। वह इन्द्रलौकिक भोगोंको भोगकर भी शिव-मुखको पा लेता है। सम्मेदशिखर विघ्नोका विनाश करके कल्याण करनेवाला है। उसमें संसारसे पार लगानेकी सामर्थ्य है,

“बीसों सिद्ध भूमि जा ऊपर।

शिखर सम्मेद-महागिरि भू पर ॥

एक बार बँदै जा कोई।

ताहि नरक-पशु-गति नहि होई ॥८॥

नरपति नृप सुर शक्र कहावै।

तिहुँ जग-भोग भोगि शिव पावै।

विघ्न-विनाशन मंगलकारी।

गुण-बिछास बंदौ भवतारी ॥९॥”

स्तोत्र-साहित्य

द्यानतरायने ‘स्वयम्भू स्तोत्र’, ‘पार्श्वनाथ स्तोत्र’ और ‘एकीभाव स्तोत्र’की रचना की थी, जिनमें प्रथम दो मौलिक और अन्तिम श्री वादिराज सूरिके संस्कृत ‘एकीभाव स्तोत्र’का भावानुवाद है।

स्वयम्भू स्तोत्रमें चौबीस पद्य हैं। चौबीस तीर्थंकरोंमें-से प्रत्येककी महिमामें एक-एकका निर्माण हुआ है। यह स्तोत्र प्रायः पूजाओंकी समाप्तिपर पढ़ा जाता है। भगवान् पार्श्वनाथ और वर्द्धमानकी महिमामें बने हुए दो पद्य देखिए।

“देत्य कियो उपसर्ग अवार, ध्यान देखि आयो फनिधार।

गयो कमठ शठ मुख कर इयाम, नमों मेरु सम पारस स्वाम ॥२३॥

मव सागर तें जीव अवार, धरम पोत मैं धरे निहार।

दूबत काढ़े दया विचार, वर्द्धमान बंदौ बहुवार ॥२४॥”

‘पार्श्वनाथ स्तोत्र’ प्रसिद्ध है। इसमें संगीतकी लय है और भावोंका प्रवाह। वह भगवान् दुःखियोंके दुःखको हरनेवाला, सुख देनेवाला और सेवकोंके हृदयमें महान् आनन्दको बर्षा करनेवाला है। उसके सेवकोंके पास भय तो फटकता ही नहीं। वह भगवान् दरिद्रोंको धन, अपुत्रोंको पुत्र भी देता है। देखिए,

“दुखी दुःखहर्त्ता सुखी सुकृष्कर्त्ता ।
सदा सेवकों को महानन्द भर्त्ता ॥
हरे यक्ष राक्षस भूत पिशाचं ।
विषं डाकिनो विघ्न के भय भवाचं ॥३॥
दरिद्रान् कौं द्रव्य के दान दीने ।
अपुत्रान् कौं तू मले पुत्र कीने ॥
महासंकटों से निकारै विधाता ।
सबे संपदा सर्व को देहि दाता ॥४॥”

आरती साहित्य

छान्तरायकी पाँच आरतियाँ ‘जिनवाणी-संग्रह’में प्रकाशित हो चुकी हैं। ये पाँचों क्रमशः ‘इह विधि मगठ आरति कीजै’, ‘आरति श्री जिनराज तिहारी’, ‘आरति कीजै श्री मुनिराज की’, ‘करी आरती बर्द्धमान की’, और ‘मगल आरती आतमराम’ से प्रारम्भ होती हैं।

प्रथम आरती पञ्चपरमेष्ठीकी भक्तिमें रची गयी है। वे भव-समुद्रसे तारने-वाले, भव-फेरीकी मिटानेवाले, जन्म-मरणके दुःखोंको दूर करनेवाले, पापोंको हटानेवाले और कुमतिकी विनाश करनेवाले हैं।^१

द्वितीय आरती श्री जिनराजकी आरती है, जो कर्मोंका दलन करनेवाले और सन्तोके हितकारी है। वह भगवान् ही सब देवोंका देव है और सुर-नर-असुर सभी उसकी सेवा करते हैं। जो कोई उसकी शरणमें गया वह भव-समुद्रसे तिर गया। भगवान्के गुण इतने अधिक हैं कि गणधर भी पार नहीं पा पाते। वह भगवान् करुणाका सागर है और अपने भक्तको सदैव सुख देता है,

“सुर नर असुर करत तुम सेवा ।
तुमहीं सब देवन के देवा ॥
आरति श्री जिनराज तिहारी ।
करम दूखन संतन हितकारी ॥
भव अय भीत शरण जे आये ।
ते परमारथ पंथ छगाये ॥

१. इहजिनवाणी संग्रह, पृष्ठ ५१७।

जो तुम नाम जपै मन माहीं ।
जनम मरन भय ताको नाहीं ॥
तुम गुण हम कैसे करि गावैं ।
गणधर कहत पार नहिं पावैं ॥
करुणासागर करुणा कीजे ।
धानन सेवक को सुख दीजे ॥”

तृतीय आरती श्री मुनिराजकी है, जो अधर्मोंका उद्धार करनेवाले हैं। उनके चरित्रका गुणगान करते हुए कवि कहता है, “वे शत्रु-मित्र और सुख-दुःखको समान मानते हैं तथा लाभ और अलाभको भी बराबर समझते हैं।”^१

चतुर्थ आरती भगवान् महावीरकी भक्तिमें रची गयी है। वे भगवान् मनुष्याको तारनेमें भी वैसे ही पटु हैं, जैसे कि अपने कर्मोंके विदीर्ण करनेमें। वे शीलवानोंमें सर्वोत्कृष्ट हैं और ‘शिव-तिय’ का भोग करनेवाले हैं। वे मन-वचन और कायमें योगी हैं,^२

“राग-विना सब जग जन तारे; द्वेष विना सब करम विदारे ॥
करौं आरती वर्द्धमान की, पावापुर निरवान था। की ॥१॥
शील धुरंधर शिवतिय भोगी, मनवचकायनि कहिये योगी ॥
करौं आरती वर्द्धमान की। पावापुर निरवान धान की ॥२॥”

पंचम आरती आनमरामकी है। इनमें एक उत्कृष्ट रूप है। आत्मा ही भगवान् राम है। वह भगवान् तनहरी मन्दिरमें बिराजमान है। भक्त अष्ट द्रव्योंसे उसकी पूजा करता है। समरसका आनन्द ही जल-चन्दन है, तत्त्वस्वरूप तन्दुल, अनुभव-सुख नैवेद्यका भरा हुआ थाल, ज्ञान दीपक, ध्यान धूप और निर्मल-भाव महाफल है। सबको मिलाकर अर्घ्य बन जाता है। इस भाँति भक्तिक जन जो नवधा-भक्तिमें प्रवीण है, सगुणकी भाँति ही आत्माकपी राममें एकनिष्ठ हो तल्लीन हो रहे हैं।^३ देखिए,

“मंगल आरती आनमराम । तन मंदिर मन उत्तम ठान ॥
समरस जल चंदन आनंद । तंदुल तत्व स्वरूप अमंद ॥
समयसार फूलन की माल । अनुभव सुख नैवज मरि थाल ॥
दीपक ज्ञान ध्यान की धूप । निर्मल भाव महाफल रूप ॥
सगुण भक्ति जन हकरस कोन । निहचै नवधा भक्ति-प्रवीन ॥”

१. बुद्धजिनवाणी संग्रह, पृष्ठ ५१६।

२. शानपीठ पूजांजलि, खण्ड ७, पृष्ठ ५३४।

३. बुद्धजिनवाणी संग्रह, पृ० ५२२।

जब कोई व्यक्ति अत्यधिक उत्साहके साथ अन्तर्हृदयमें विराजमान परमात्मा-का ध्यान लगायेगा, तो यह सिद्ध बात है कि ध्यानकी उत्कृष्ट अवस्थामें वह परमात्मामय हो जायेगा, अर्थात् वह और उसका साहब एक हो जायेगा। जैन लोग ऐसे ध्यानको शुक्ल ध्यान कहते हैं। छानतरायने भी ऐसा ही वृत्त कहा है,

“धुनि उत्साह सु अनहद गान ।

परम समाधि निरत परधान ॥

बाहिर आतम भाव बहावै ।

अन्तर है परमानम ध्यावै ॥

साहब सेवक भेद मिटाय ।

छानत एकमेक हो जाय ॥”

समाधिभरण

छानतरायका रचा हुआ समाधिभरण छोटा समाधिभरण कहलाता है। इसमें कुल दस पद्य हैं। यह ‘बृहज्जिनवाणी संग्रह’में प्रकाशित हो चुका है।

धर्म पञ्चीसी

इसमें कुल २७ पद्य हैं। यह भी उपर्युक्त ‘जिनवाणी संग्रह’में निबद्ध है। इसमें जैन धर्मके प्रति अगाध श्रद्धा प्रदर्शित की गयी है। एक स्थानपर कविने कहा है कि जैन धर्मके बिना मनुष्य वैमं ही है जैसे चन्द्रके बिना रात्रि, दाँतके बिना हाथी, और कन्तके बिना तरुण नारी,

“चंद्र बिना निश गज बिन दत्त । जैसे तरुण नारि बिन कंठ ॥

धर्म बिना स्थौ मानुष देह । तार्ते करिषं धर्म सनेह ॥”

नोरके बिना सरोवर शोभा नहीं पाता, गन्धके बिना पुष्पका कुछ मूल्य नहीं और धनके बिना घरमें कोई सौन्दर्य नहीं आ पाता, ठीक वैसे ही धर्मके बिना मनुष्य भी सुशोभित नहीं होता,

“जैसे गंध बिना है फूल । नीर बिहीन सरोवर धूल ॥

उयों धन बिन शोभित नहिं मौन । धर्म बिना नर स्थौ चित्तौन ॥१३॥”

कमला चपल है और यौवन जरामें बदल जाता है। सुत, मित्र और नारीका संयोग भी क्षणिक है। संसारका भोग स्वप्नके समान है। यह देखकर शुद्ध स्वभावसे जैन धर्ममें श्रद्धा रखनी चाहिए। जैसा भाव होगा वैसी ही गति मिलेगी,

“कमला चपल रहे धिर नाथ । यौवन कांति जरा कपटाय ॥

सुत मित्र नारी नाथ संजोग । यह संसार सुपन का भोग ॥

यह कवि चित धर शुद्ध सुभाव । कीजे श्री जिनधर्म उपाव ॥
यथाभाव जैसी गति गढ़ै । जैसी गति तैसा मुख कहै ॥१६॥”

अध्यात्म पंचासिका

इसमें ठीक पचास पद्य हैं, जैसा कि इसके नामसे भी स्पष्ट है। इसको ‘सम्बोध पंचासिका’ भी कहते हैं। इसमें कहा गया है कि विशुद्ध आत्माके पास होते हुए भी यह जीव इधर-उधर भटकता फिरता है। भ्रमाकुलित जीवकी दशा विविध दृष्टान्तोंसे व्यक्त की गयी है।^१

“जैसे काहू पुरुष के द्रव्य गळ्यौ घर माहिं ।

उदर भरे कर मोख ही, न्यौरा जानै नाहिं ॥१३॥

ता नर सों कि नहीं कहीं तू क्यों मांगै मोख ।

नेरे घर मैं निधि गड़ी, दीनी उत्तम सीख ॥१४॥”

अन्य रचनाएँ

द्यानतरायकृत कुछ रचनाओंकी सूचना ‘राजस्थानके जैन शास्त्र-भण्डारोंकी ग्रन्थ-सूची भाग ३’से भी प्राप्त हुई है। इसमें ‘१०८ नामोंकी गुणमाला’ ‘दशस्थान चौबीसी’ और ‘छह ढाला’ प्रसिद्ध हैं। ‘दशस्थान चौबीसी’में चौबीस तीर्थंकरोंके नाम, माता-पिताके नाम, ऊँचाई और आयु आदि १० बातोंका वर्णन है। इनकी प्रतिलिपि मीठालाल शाह पावटावानेने जयपुरमें सं० १९४४ में की थी।

७४. विद्यासागर (वि० सं० १७३४)

इनकी रचनाओंका पता अभी-अभी दूणो^२, अर्थात् द्रोणपुरीके शास्त्रभण्डारको खोजते समय लगा है। वैसे तो इस भण्डारके हस्तलिखित ग्रन्थोंकी संख्या १०४ ही है, किन्तु उसमें कुछ महत्वपूर्ण संकलन भी हैं। दो गुटकोंमें हिन्दीकी ऐसी रचनाओंका संकलन है जो अभीतक अज्ञात थी। उनमें-से पहला तो सं० १८०१ का लिखा हुआ है, और दूसरा भी इसीके आस-पासका प्रतीत होता है, क्योंकि

१. वही, पृ० ६५८ ।

२. दूँधी जयपुरसे ६० मील और टोंकसे ३० मीलपर अवस्थित है। यह देवली जाने-वाली सड़कसे लगभग २ मील दूर है। इसका प्राचीन नाम द्रोणपुरी है। इसमें तद्दील है। एक हजार वर्ष पुराना विशाल जैन मन्दिर है। २२ जैन घर हैं।

उसमें प्रायः अठारहवीं शताब्दीकी रचनाएँ हैं। उसीमें विद्यासागरकी छह कृतियाँ निबद्ध हैं।

विद्यासागर नामके दो कवि गुजरातीमें हो गये हैं, किन्तु दोनों ही सप्तहवीं शताब्दीमें उत्पन्न हुए थे। एक तो तपागच्छीय विजयदान सूरिके शिष्य थे, उन्होंने सं० १६०२ में 'सुकौशल गीत'का निर्माण किया। दूसरे खरतरगच्छीय सुमति-कल्लोलके शिष्य थे। उन्होंने सं० १६७३ आसीज सुदी १० को 'कलावती चौपई' की रचना की थी। प्रस्तुत विद्यासागर उपर्युक्त दोनोंसे ही पृथक् है। उन्होंने जो कुछ लिखा हिन्दीमें ही लिखा। उनका समय भी अठारहवीं शताब्दीका पूर्वार्द्ध माना जाना चाहिए, जैसा कि उनकी रचनाओंसे स्पष्ट है। उन्होंने संवत् १७३४ में 'भूपाल स्तोत्र छप्पय'का निर्माण किया था।

विद्यासागर कारंजाके रहनेवाले थे। उनके पिताका नाम राखू साह था। वे बघेरवाल जातिमें उत्पन्न हुए थे। बघेरवाल जैनियोंकी एक उपजाति है, जो अब भी कारंजाकी तरफ अधिक रहती है। पिताके नामसे ऐसा स्पष्ट ही है कि ये एक साहूकार थे और लक्ष्मीकी उनपर कृपा थी। वे धर्मनिष्ठ भी थे, भगवान् जिनेंद्रकी भक्तिमें ही उनका अधिकतर समय व्यतीत होता था। विद्यासागर भी वैसे ही बने। वे मूलसंघ, सरस्वतीगच्छ, बलात्कारगणके शुभचन्द्रके गुरुभ्राता थे। उनके गुरुका नाम अभयचन्द्रसूरि था। विद्यासागर ब्रह्म विद्यासागर कहलाते थे। इससे स्पष्ट है कि वे ब्रह्मचारी थे। उनकी रचनाएँ उनके भक्त-हृदयकी द्योतक हैं। प्रायः सभी मुक्तक हैं। उनमें सबैया और छप्पयोंका अधिकतर प्रयोग किया गया है।

रचनाएँ

'सोलहस्वप्न छप्पय' नामकी कृतिमें तीर्थंकरकी माँके सोलह स्वप्नोंका भक्ति-मय विवेचन है। इसमें केवल ९ पद्य हैं और यह अठारहवीं शताब्दीके प्रथम पादमें लिखी गयी थी।

'जिन जन्म महोत्सव षट्पद'में भगवान् जिनेंद्रके जन्मकालीन महोत्सवकी भाँकी है। इस अवसरपर इन्द्र इन्द्राणी तथा अन्य देवोंसहित आकर विविध उत्सवोंकी रचना करता है। उसीका एक सफल चित्र इस छोटे-से काव्यमें प्रस्तुत किया गया है। इसका रचनाकाल भी अठारहवीं शताब्दीका प्रथम पाद ही है। इसमें कुल १२ पद्य हैं। एक पद्य देखिए,

१. जैन गुर्जरकविभो, खण्ड १, भाग ३, पृ० क्रमशः ६४७, ६६६।

“चाख्यो सुरग तदा विच्यति मारगे विमाने ।
 हाव भाव सचिलास करो करे नृत्य सु ताने ॥
 धुमि धुमि धुनिये सार उदार ज महल बज्जे ।
 द्रुमि द्रुमि शब्दे चंग फार दोँ दल बहु गज्जे ॥
 श्लिकटि श्लिकटि सुस्वरे करि धुग्धरी धम्म के बहु तदा ।
 विद्यासागर कहे सुणो सुर किट्थानक कर यदा ॥५॥”

‘सप्त व्यसन सबैया’में सात व्यसनोंको छोड़नेकी बात कही गयी है। इसमें कुल सात पद्य हैं। इसका भी रचनाकाल वह ही है। सबैयोका प्रयोग किया गया है।

‘दर्शनाष्टक’ भगवान् जिनेन्द्रके दर्शनोसे सम्बन्धित है। इसमें बताया गया है कि भगवान्के दर्शन करने-मात्रसे ही यह जीव भव-समुद्रसे पार हो जाता है। इसमें ११ पद्य हैं। रचना-काल वह ही है।

‘विषापट्टार छप्पय’ सबसे बड़ा काव्य है। इसमें ४० पद्य हैं। यह छप्पयों-में लिखा गया है। इसका रचनाकाल भी अठारहवीं शताब्दीका प्रथम पाद ही है। इसमें भगवान् जिनेन्द्रकी भक्तिसे इहलौकिक और पारलौकिक दुखोंके छूट जानेका विवेचन है। एक पद्यमें जिनेन्द्रका रूप इस प्रकार अंकित किया है —

“शब्द शरीरातीत रवामि तु हे वृषभेश्वर,
 रूप गंध रस रहित प्रभु तुं श्री जगदीश्वर ।
 देह गंध सरूप शब्द ना ज्ञान ने जांणे,
 लोक त्रि परमाण मांण जिन ज्ञाने बखांणे ।
 अन्य लोक अमिमान थी समरे नहीं तुझ ने कदा,
 चर विद्यासागर वदे तुझ गुण समरु हु सदा ॥३४॥”

‘भूपाल स्तोत्र छप्पय’ में कुल २७ छप्पय हैं। इसमें चौबीस तीर्थंकरोंकी स्तुति की गयी है। इसकी रचना स० १७३० आश्विनमास सुदी सप्तमी गुरुवारके दिन कारजामे हुई थी। एक पद्यमें भगवान्के दर्शनका आनन्द देखिए,

“निरख्यो नयने आज रसायन मंदिर सुखकर,
 नव निधान तु स्थान आज मिनि रख्यो बुलहर ।
 मिद सुरस तु सदन आज में नयने निरख्यौ,
 चितामणि सुख आज निरख्यु सुख है यहु हरख्यो ।
 जिनगृह निरखे मैं सहु आज में निरख्या निरमका,
 विद्यासागर कहे जिन निरखे पातिग मख्या ॥२५॥”

७५. बुलाकीदास (वि० सं० १७३७-१७५४)

बुलाकीदासकी वंश-परम्परा इस प्रकार थी - साहु अमरसो, प्रेमचन्द, श्रमणदास, नन्दलाल और बुलाकीदास । ये मूलतः बयानाके रहनेवाले थे । किन्तु लाला श्रमणदास बयाना छोड़कर आगरा में रहने लगे थे । उनका पुत्र नन्दलाल योग्य, स्वस्थ और रूपसम्पन्न था, जिसपर मोहित होकर प्रसिद्ध पण्डित हेमराजने अपनी एक-मात्र पुत्री 'जैनी' ब्याह दी थी । जैनी रूप और शीलमें अनुपम तथा सरस्वतीकी तो साक्षान् अवतार ही थी । उसीके गर्भमें बुलाकीदासका जन्म हुआ । विद्युपो माँकी देख-रेखमें बुलाकीदासका पालन-पोषण हुआ । वे विद्वान् भी बन सके और महाकवि भी । उनका कुल अग्रवाल और गोत्र गोयल था ।^१

'नागरी प्रचारिणी पत्रिका'के सम्पादकोंने उनके द्वारा रचित 'श्रीमम्महा-शीलाभरणभूषित' नामके ग्रन्थके आधारपर लिखा है, "वे मूलरूपसे बयानाके रहनेवाले थे, किन्तु अन्न-पानके संयोगसे जहानाबादमें आकर रहने लगे, जहाँ औरंगजेबके शासनमें सब प्रजा सुखी थी, उनके गुरुका नाम रतन था, जो गढ़ गोपाचलके रहनेवाले थे ।"^२ किन्तु 'श्रीमम्महाशीलाभरणभूषित' उनकी किसी रचनाका नाम नहीं है, अपितु अपनी माताकी स्मृति रक्षाके लिए उन्होंने पाण्डवपुराणके प्रत्येक सर्गके अन्तमें 'श्रीमम्महाशीलाभरणभूषिताया जैनीनामांकि-ताया भारतभाषाया' लिखा है । उन्होंने पाण्डवपुराणकी रचना अपनी माँकी आज्ञासे ही की थी । जहाँतक जहानाबादका सम्बन्ध है, हो सकता है कि उनके पूर्वज वहाँ भी कुछ दिनो रहे हों ।

बुलाकीदासने 'वचनकोश', 'प्रश्नोत्तरश्वावकाचार' 'पाण्डवपुराण' और 'जैन चौबीसी' की रचना की थी । इनमें पूर्णतया भक्तिसे सम्बन्धित 'जैन चौबीसी' ही है, किन्तु अवशिष्ट तीन ग्रन्थोंमें भी भक्तिके अनेको स्थल हैं । कहीं जिनैन्द्र-की स्तुतियाँ, कहीं जिन मन्दिरोंका सानिध्य वर्णन और कहीं भक्तोंकी चमत्कार-पूर्ण कहानियाँ हैं । यहाँ सभी ग्रन्थोंका संक्षेपमें परिचय दिया जा रहा है :

१. पं० प्रेमी, हिन्दी जैन साहित्यका इतिहास, वम्बई, १९१७ ई०, पृष्ठ ६५ ।

२ 'वचन बुलाकीदास को, मूल बयाना जान । और रतन गुरुदेव को, गढ़ गोपाचल थान । अन्न पान सजोग तैं नगर जहानाबाद' "नगर जहाना-बादमें माहिब औरंग साहि, बिधिना तिस छत्तर दायो, रहे प्रजा सुख माहि ।" देखिए का० ना० प्र० पत्रिकाके हस्तलिखित हिन्दी ग्रन्थोंका १५वाँ त्रैवार्षिक विवरण ।

वचनकोश

इसकी एक प्रति 'सेठका कूँचा दिल्ली' के जैन मन्दिरके शास्त्र भण्डारमें मौजूद है। इसकी रचना वि० सं० १७३७में हुई थी। यह प्रति वि० सं० १८८३ की लिखी हुई है। इसमें १३० पृष्ठ हैं। इसकी दूसरी प्रति जयपुरके बड़े मन्दिरके वेष्टन नं० १६४१ में निबद्ध है। यह प्रति बिलकुल शुद्ध एवं पूर्ण है। इसमें १५७ पृष्ठ हैं। इसपर लेखनकाल सं० १८५३ पड़ा हुआ है। यह ग्रन्थ जैन-सिद्धान्तका विषय है, किन्तु हिन्दी-पद्योंमें लिखा गया है। पद्योंमें सर-सता है।

प्रश्नोत्तर-श्रावकाचार

इसकी प्रति दिल्लीके पंचायती मन्दिरके ग्रन्थभण्डारमें मौजूद है। इसका रचनाकाल सं० १७४७ और लेखनकाल सं० १९१७ में दिया हुआ है। इसमें कुल १०३ पृष्ठ हैं। इसकी दूसरी प्रति जयपुरमें लूणकरजीके मन्दिरके वेष्टन नं० १०८ में निबद्ध है। इसपर भी रचनाकाळ सं० १७४७ पड़ा है, किन्तु लेखनकाल सं० १९४१ है। यह प्रतिलिपि नासरोधा ग्रामके दीवान धनकुँवरजी तेरापन्थीने लिखवायी थी। इसमें पृष्ठसंख्या १४५ है। इस ग्रन्थका विषय जैन धर्मानुसार श्रावकोंके आचारसे सम्बन्धित है। किन्तु हिन्दी-पद्यमें लिखा गया है और उसमें अनेक स्थलोपर साहित्यिक आनन्द सन्निहित है।

पाण्डवपुराण

यह बुलाकीदासका प्रसिद्ध महाकाव्य है। इसमें जैन-परम्परानुमोदित पाण्डवोंकी कथा है। इसकी रचना वि० सं० १७५४ में दिल्लीमें रहकर की गयी थी। वहाँ उनकी माँ जैनुलदे या जैनीने शुभचन्द्र भट्टारकका संस्कृत पाण्डवपुराण पढ़ा और अपने पुत्रको हिन्दीमें रचनेकी आज्ञा दी। उन्होंने उस आज्ञाको पूरा किया। इस काव्यमें ५५०० पद्य हैं। उनकी काव्य-शक्तिपर अपना मत अभिव्यक्त करते हुए प्रसिद्ध पण्डित नाथूरामजी प्रेमीने लिखा है, "रचना मध्यम श्रेणीकी है, पर कही-कही बहुत अच्छी है। कविमें प्रतिभा है, पर वह मूलग्रन्थ-

१. ताकी अर्थ विचारके, भारत भाषा नाम।

कथा पांडु सुत पंच की, कीजै बहु अभिराम ॥

सुगम अर्थ श्रावक सबै, भनै अनावै जाहि।

ऐसो रचिक प्रथम हो, मोहि सुनावौ ताहि ॥

पाण्डवपुराण प्ररासि, दिल्लीवासी प्रति।

की कैंदके कारण विकसित नहीं हो पायी। मूल ग्रन्थकी ही रचना बढिया नहीं है।^१ काव्य-शक्ति मँजी हुई और पुष्ट है, किन्तु कथानकसम्बन्धी घटनाओंके घुमाव-फिरावमें कुछ दोष है, जो मूल ग्रन्थसे सम्बन्धित है। सम्बन्ध-निर्वाह भी विष्टुल है। का० ना० प्र० के सम्पादकोंका विचार है, “प्रस्तुत ग्रन्थ अत्यन्त रोचक है। कविता अच्छी है।^२” पत्रिकाके सम्पादकोंने बछेनरा (आगरा)के जैन मन्दिरके शास्त्रभण्डारसे एक प्रति प्राप्त की थी। उसपर रचना-संवत् १८२३ पड़ा हुआ है, जिसका खण्डन स्वयं सम्पादकोंने ही किया है।

इसकी एक प्रति नया मन्दिर दिल्लीके हस्तलिखित ग्रन्थोमें मौजूद है। लिमि सं० १८९२ की हुई है। इसमें २०१ पृष्ठ हैं। दूसरी प्रति जयपुरके बघो-चन्दजीके जैन-मन्दिरमें बंष्टन न० ६४४में निबद्ध है। इसमें पत्रमसं० २०२ है और रचनाकाल सं० १७५४ दिया हुआ है। अछेनरावाली प्रतिके आधारपर प्रारम्भका एक छप्पय छन्द देखिए,

“सेवत सन सुरराय स्वयं सिद्धिशिव सिद्ध भय ।
सिद्धारथ सरवस नय प्रमाण सो सिद्धि जय ॥
करम कदल करतार करन हरन कारन चरन ।
असरन सान अम्बार मदन दहन साधन सदन ॥
इहचिधि अनेक गुणगण सहित, जग भूषण दूषण रहित ।
तिहि नम्रदाल नन्दन नमत, सिद्धि हेन सरवज नित ॥”

जैन-चौबीसी

इसका उल्लेख काशी नागरी प्रचारिणी पत्रिकाके हस्तलिखित हिन्दी ग्रन्थोंके पन्द्रहवें त्रैमासिक विवरणमें हुआ है। पत्रिकाके सम्पादकोंको इसकी प्रति ‘मागरोल गुजर’के रहनेवाले श्री दुर्गासिंह राजपूतके पास प्राप्त हुई थी। मागरोलका डाकखाना रुनकता, तहसील किरावली और जिला आगरा है। इसमें १९६ अनुष्टुप् छन्द हैं। सभी २४ तीर्थंकरोंकी भक्तिसे सम्बन्धित है। भगवान् आदिनाथकी वन्दनामें एक छन्द इस प्रकार है,

“बन्दी प्रथम जिनेस को, दोष अठारह पुरी,
वेद नक्षत्र ग्रह औरष, गुन अनन्त मरी पुरी ।

१. हिन्दी जैन साहित्यका इतिहास, बम्बई, १९१७ ई०, पृ० ६६ ।

२. का० ना० प्र० पत्रिकाके हस्तलिखित हिन्दी ग्रन्थोंकी खोजके त्रैमासिक पन्द्रहवें विवरणमें देखिए ।

ममो करि फेरि सिद्धि को अष्ट करम कीए छार,
सहस्र छाठ गुन सो मई, करै मगत उधार ।
आचारज के पद फेरि णमो, दूरी अन्तर गति माउ,
पंच अचरजा सिद्धि ते, मारै जगत के राउ ॥”

७६. विनयविजय (वि० सं० १७३९ तक थे)

ये एक श्वेताम्बर साधु थे। इनके गुरुका नाम कीर्तिविजय उपाध्याय था। कीर्तिविजयजी वारमयामक रहनेवाले थे। कीर्तिविजयकी गणना अच्छे विद्वानोमें थी। विनयविजय इन्हींके शिष्य थे। उन्होंने अपनी गुरु-परम्पराका उत्तरेख इस प्रकार किया है—‘होरेविजय, विजयदेव, विजयसिंह, कीर्तिविजय, विनयविजय’।

विनयविजयजी यशोविजयके समकालीन थे। दोनोंने साथ रहकर ही काशीमें विद्याध्ययन किया था।^१ विनयविजयकी न्याय और साहित्यमें समान गति थी। इनका ‘नयकर्णिका’ नामका ग्रन्थ अंगरेजी टीकासहित छप चुका है। ‘पुण्यप्रकाशस्तवनम्’ और ‘पञ्चसमवायस्तवनम्’ भक्तिसम्बन्धित हैं। गुजराती साहित्यको उनकी विशाल देन है। उसमें ‘नेमिनाथ भ्रमर गीतास्तवन’, ‘नेमिनाथ बारमास स्तवन’, ‘आदिनाथ विनती’, ‘बीबीसी’, ‘बीशी’ और ‘शाश्वत जिनभाप’ अत्यधिक प्रसिद्ध हैं।^३ काशीमें रहनेके कारण उन्होंने हिन्दीमें भी समुचित योग्यता प्राप्त कर ली थी। उनका हिन्दीका एक ग्रन्थ ‘विनय-विलास’ के नामसे छप चुका है। इसमें कुल ३७ पद हैं।

विनय-विलास

यह शरीर झूठा है, किसीके साथ नहीं जाता, यहाँ ही पड़ा रह जाता है। जीव उसको प्रेम करता है, करना नहीं चाहिए। आत्मा ही जीव है, जो कभी व्यय नहीं होता, जो कभी मरता नहीं। इसीको कबिने एक सुन्दर रूपके द्वारा उपस्थित किया है। आत्मा या जीव सवार है और शरीर घोड़ा। यह खानेमें तो होशियार है, किन्तु जब इसपर जोन कसो, तब यह सोना चाहता है। इसपर

१. नेमिनाथ भ्रमर गीता स्तवन, गुजराती, २९वीं पृष्ठ।

जैन गुर्जर कविग्रो, भाग २, बम्बई, १९३१ ई०, पृ० ७।

२. जैन स्तोत्र सन्धोद, प्रथम भाग, मुनि चतुरविजय-द्वारा सम्पादित प्रस्तावना, पाद टिप्पणी, पृ० ६३।

३. सरीका संक्षिप्त विवरण ‘जैन गुर्जरकविग्रो’, भाग २, पृ० ६-१७ में अंकित है।

कितना ही सपना व्यय करो, कितना ही अच्छा चारा दो, सवारीके समय यह अवश्य ही इधर-उधर बहेगा। यह संवाएँ तो बहुत प्रकारकी करवाता है, किन्तु सवारको कही दूर जगलमे जा पटकता है। अतः इस बिगड़ेल घोड़ेको ठीक रास्तेपर लानेके लिए, चायुकसे काम लेना होगा। बिना ऐसा किये यह संसाररूपी मार्ग कैसे पार कर सकेगा ? वह रूपक देखिए,

“घोरा झूठा है रे तू मत भूले असवारा ।

तोहि सुधा ये लागत प्यारा, अंत होयगा न्यारा ॥

चरै चीज और डरै कैद सौं, ऊबट चले अटारा ।

जान कैसे तब सोया चाहै, खाने काँ होशियारा ॥

लूख खजाना खरब खिलाओ, सो सब न्यामत चारा ।

असवारी का अवसर आबै, गलिया होय गंवारा ॥

छिनु ताता छिनु प्यासा होबै, विजमत बहुत करावन हारा ।

दौर दूर जंगल में डारै, झरै धनी विचारा ॥

करहु चौकड़ा चातुर चौकस, घाँ चाशुक दो चारा ।

इस घोरे को ‘विनय’ सिखावो, ज्यों पावो भवपारा ॥”

यह मनुष्य सासारिक सुखोको प्राप्त करनेके लिए बहुत ललचाता है। एक-के बाद दूसरेको प्राप्त करनेको उसको तृष्णा कभी बुझती नहीं। वह मृग-तृष्णाकी भाँति उनके पीछे अविराम गतिसे दौड़ता है किन्तु कुछ मिलता नहीं। जीवन व्यर्थ चला जाता है। उसे यह पता नहीं कि उसके भीतर ही सुधाका सरोवर लहरा रहा है। उसमें स्नान करनेसे सब दुःख दूर हो जाते हैं, और परमानन्दकी प्राप्ति होती है। शाश्वत सुख उसके पास ही है। वह व्यर्थमे ही इधर-उधर भटकता फिरता है,

“क्रिया दौर चहु ओर जोर से, झुरातृष्णा चित लाय ।

प्यास बुझावन बूंद न पाई, यों ही जनम गमाय ॥

प्यारं काहे कूँ तू ललचाय ॥

सुधा सरोवर है या घट में, जिसमें सब दुःख जाय ।

‘विनय’ कहे गुरुदेव सिखावे, जो लाऊँ दिल ठाय ॥

प्यारं काहे कूँ तू ललचाय ॥”

सासारिक पदार्थोंके लिए ललचाना मूर्खता है। जिनके लिए यह जीब व्याकुल होकर ‘मेरी मेरी’ करता है, वे जलके बुलबुलेके समान क्षणिक हैं। क्षणिक पदार्थोंमे चिरन्तन सुख ढूँढ़ना मूर्खता ही है। माया-जन्म विकल्पोंमे जीवके झुझ

स्वभावको आच्छादित कर रखा है। वह अतृप्तिके काँटोंपर लेटकर दुःख पा रहा है, ज्ञान-कुसुमोंकी शय्यापर लेटनेका उसे कभी सौभाग्य ही प्राप्त नहीं हुआ। देखिए,

“मेरी मेरी करत बाउरे, फिरे जीउ अकुलाय ।

पलक एक मे बहुरि न देखे, जल-खुँब की न्याय ॥

प्यारे काहे कुं ललचाय ॥

कोटि विकल्प व्याधि की वेदन, लही बुद्ध लपटाय ।

ज्ञान-कुसुम की सेज न पाई, रहें अचाय अचाय ॥

प्यारे काहे कुं ललचाय ॥”

यहाँ ‘बाउरे’ शब्द ऐसे उपयुक्त स्थानपर बैठा है, जिससे समूचे पद्यमें जीवन आ गया है। उपयुक्त स्थानपर शब्दोंको बिठाना सच्चे कलाकारका ही काम है। विनयविजयकी भाषा, शैली और भाव सभी कुछ मनोहारी है।

७७. देवाग्रह (१८वीं शताब्दीका पूर्वार्ध)

अभीकी खोजोंमें देवाग्रहकी कुछ रचनाओंका पता चला है, जिनके आधारपर यह निश्चित होकर कहा जा सकता है कि वे हिन्दीके उत्कृष्ट कवि थे। सैकड़ों बिल्वरे पदों और विनयियोंमें जैसे उनका हृदय ही फूट पड़ा है। भाषा भी परि-
माजित है। उसपर कुछ राजस्थानीका प्रभाव है। देवाग्रहके अधिकांश पद्य भगवान् जिनेश्वरके चरणोंमें समर्पित हुए हैं।

‘देवाग्रह’में ग्रह शब्द उपाधिसूचक है जो उनके ग्रहचारी होनेकी बात घोषित करता है। उनका नाम ‘देवजी’ था। यह स्वीकार करते हुए भी कि ‘देव’ का प्रयोग प्रायः नामके अन्तमें ही होता है, निश्चय रूपसे यह भी तो नहीं कहा जा सकता कि ‘देवजी’ नाम नहीं हो सकता। नामोंकी विचित्रता सभीको विदित है।

बाबू कामनाप्रसादजीने अपने इतिहासमें देव ग्रहचारी और केशरीसिंहको लेकर एक शंका उपस्थित की है। उनका कथन है कि “देव ग्रहचारी (केशरी सिंह) कृत ‘सम्मेदशिलर विलास’ नामक रचना हमारे मंत्रहमें है।” अर्थात् क्या

१. आराधना कथाकोशके कर्ता नेमिदत्तने और प्राकृत श्रुत स्कन्धके रचयिता हेमचन्द्रने उपाधिके रूपमें ग्रह शब्दका प्रयोग किया है।

२. हिन्दी जैन साहित्यका संक्षिप्त इतिहास, पृ० १९५।

देव ब्रह्मचारी केशरीसिंह थे ? और यह रचना क्या केशरीसिंहकृत है ? किन्तु उसके अन्तिम पद्योंसे स्पष्ट है कि न तो देव ब्रह्मचारी केशरीसिंह थे, और न यह कृति केशरीसिंहकी ही है। लोहाचार्यके जिस घत्ताबन्ध पुनीत सुग्रन्थके आधारपर देवाब्रह्मने इस रचनाका निर्माण किया, उसका अर्थ पण्डित केशरीसिंहने समझाया था। पण्डितजी जयपुर नगरमें लश्करके मन्दिरमें रहते थे। देव ब्रह्मचारी भी जयपुरके ही रहनेवाले थे।^१

ब्रह्मचारी होनेके कारण देवाब्रह्मजी स्थान-स्थानपर घूमते थे और वहाँकी जनताको उपदेश देते थे। एक बार उन्होंने चम्पावती नगरीमें चौमामा किया और वहाँकी प्रजाको ज्ञानका मार्ग दिखाया।^२ उन्होंने एक पद्यमें चम्पावतीका विशद वर्णन किया है।^३ चम्पावतीके बड़े देउरेमें एक 'पाडेमाला' रहते थे। उनके

१. श्री लोहाचारज मुनि धर्म विनीत है ।

तिन कृत घत्ता बंध सुग्रन्थ पुनीत है ॥

ता अनुमार कियो सम्मद बिलास है ।

देव ब्रह्मचारी जिनवर को दास है ॥

केसरी सिंह जान, रहै लसकरी देह ।

पण्डित सब गुण जन, याको अर्थ बताइयो ॥

देखिए, वही ।

२. देवाब्रह्म चौमामो छायो, नगरी में सुप पाय ।

मब पंचा को ग्यान सुणायो, ममकति व्रत अधिकाय ॥

देखिए, महावीरजी अतिशय तीर्थ क्षेत्रके एक प्राचीन गुफाके संकलित देवाब्रह्मजीके पद और विलितियाँ ।

३. जंबूद्वीप भरतक्षेत्र में, देस तुंडाहट सार ।

नगरी बसै चम्पावती जी, देवपुरी गुणधार जी ॥

राजनीति पालै सही जी प्रजा सुखी घर बारि ।

उत्तिम पुरिष सदा बसै जी पूजा दानि करारि जी ॥

जिन मंदिर तो बड़ो बड़्या जी, कोटि बोधि बिसनारि ।

गढ़ के बाहिर बसती बिचै, फुनि जिन मन्दिर नार जी ॥

दोय गो बिराजे सदा जी, प्रीति भाव सुषकार ।

धरम ध्यान साधै सबै जी, धरि धरि मंगलाचार जी ॥

ऐसी नगरी देखि कै जाँ, तपसी आवै साध ।

सब पंचा कौं ग्याण मुनावै, मुरग मुकति करतार जी ॥

वही, पद्य १-५ ।

और जैन पचायतके बीच मन्दिरको लेकर झगडा हुआ । लोगोंने उसे समझाया वह माना नहीं । देवाग्रहजीने उसे निम्नलिखित पंक्तियोंमें समझाया—

“झगडा मैं कछु हाथ न आबै, अरथ बिना ही मार ।
मान बढ़ाई कारणों जो, बांधै करम अपार जी ॥
और ठिकाणों पाप करै सो, मंदिर में कटि जाय ।
जिन मंदिर में दोष उपाबै, कैसे उतरै पार जी ॥
भूत प्रेत लागे छै ज्यां कों, बैद उतरै आप ।
क्रोध मान की चोकड़ो को, ग्यान बिमां उतार जी ॥
किमका मंदिर किसकी संपति, किसका ये घर दार ।
सुपनां को मेलो बरायो जो, झूठो सब संसार जी ॥”^१

देवाग्रहजीका एक ‘विनती-मंग्रह’ जयपुरके बघोचन्दजीके मन्दिरमें विराजमान गुटका नं० ५४ मे संकलित है । इस गुटकेमे ३२ पन्ने हैं । महावीरजी अतिशय क्षेत्रके शास्त्रमण्डारमे भी एक प्राचीन लिखा हुआ गुटका है, जिसमे देवाग्रहजीकी विनतियाँ और पद लिखे हुए हैं । इस गुटकेकी एक विनती देखिए,

“अंजनरु चौर जू सात बिसन मैं, ताकुं मी जिन तारथो ।
भील सरीषो पापी प्राणी, भी सागर मैं उबारथौ ॥
श्री जिनदेव पाया जी, उदै मेरा भाग आया जी ॥
मौंडक जींषि पसूतणीं, जिहि दरसन भाव लगायो ।
गज पग नीचें प्राण छोड़्यौ, सुरंगा मैं पद पायौ ॥
घोटी जाति बिडाल की जी, घात करै अधिकाय ।
जिनवर नांव जप्पां थकां जी, आवागमण मिटाय ॥
सरधा करिकैं पूजै ध्याबै, मन वंछित फल पाबै ।
देवाग्रह चरणांघित लाबै, करम कळंक मिटाबै ॥”

देवाग्रहजीके पद दि० जैन मन्दिर बड़ौतेके पदसंग्रहकी एक हस्तलिखित प्रतिमे अंकित हैं । उनके पदोंका एक संकलन जयपुरके बघोचन्दजीके मन्दिरके शास्त्रमण्डारके पदसंग्रह ४९३ सं० मे भी रखा है । उनके पदोंका प्रसादगुण पाठकके मनको मोहित किये बिना नहीं रहता । एक पद इस प्रकार है,

“जगपति त्योरा ला महाराज,
बिहद विचारो ला महाराज ॥

मैं अपराध घनेक किया जो,
माफ करो गुणराज ॥
और देवता सब हो देव्या,
खेद सहो बिन काजि ॥
भाको जस तो सुर नर गावै,
पावै पद सिव काज ॥
देवाग्रह चरणां चित ल्यावै,
सेवग करि हित काज ।”

देवाग्रहकी एक अन्य रचनाका नाम ‘सासबहूका क्षयड़ा’ है, जो पदोके रूप-
में ही लिखी गयी है। इसकी एक प्रति जयपुरके ठोलियोंके जैन मन्दिरमें वेष्टन
नं० ४३८ में निबद्ध है। इसमें केवल १७ पद्य हैं। राजस्थानीका प्रभाव है।

७८. सुरेन्द्रकीर्ति मुनीन्द्र (वि० सं० १७४०)

ये मूलसंघ बलात्कार गणकी नागौर शाखाके भट्टारक बेवेन्द्रकीर्तिके शिष्य
थे। सुरेन्द्रकीर्ति सं० १७३८ की ज्येष्ठ शुक्ला ११ को भट्टारक पदपर अधि-
ष्ठित हुए थे और ७ वर्ष तक रहे। वे बिरथरा ग्रामके निवासी थे। गोपाचल
गढ़ अधिक जाया करने थे। इनका गोत्र पाटणी था। इन्होंने हिन्दीमें ‘आदित्यवार
कथा’ और अनेक सरस पदोकी रचना की थी। इसके अतिरिक्त उन्होंने ‘पंचमास
चतुर्दशी व्रतोद्यापन’ और ‘ज्ञान पञ्चीसी व्रतोद्यापन’ नामकी कृतियाँ हिन्दी जय-
मालाओंके रूपमें लिखी। वे अर्हन्त-भक्तिकी प्रतीक हैं।

एक दूसरे सुरेन्द्रकीर्ति और हुए हैं। उनका सम्बन्ध काष्ठासंघ, नन्दीतट-
गच्छसे था। वे इन्द्रभूषणके शिष्य थे और उनके उपरान्त भट्टारक बने। उन्होंने
अनेक मन्त्र और मूर्तियोंकी स्थापना की। उन्होंने कल्याणमन्दिर, एकीभाव,
विषापहार और भूपाल स्तोत्रोका हिन्दी छप्पयोंमें रूपान्तरण भी किया था।
हिन्दीमें कोई मौलिक रचना उन्होंने नहीं लिखी। इनका समय सं० १७४४ से
१७७३ माना जाता है।

तीसरे सुरेन्द्रकीर्ति वे थे, जो बलात्कार गण, जेरहट शाखाके सकलकीर्तिके
उपरान्त सं० १७५६ में भट्टारक पदपर प्रतिष्ठित हुए। इन्होंने किसी हिन्दी
रचनाका निर्माण नहीं किया। चौथे भट्टारक बलात्कारगण विल्ली जयपुर
शाखाके क्षेमन्द्रकीर्तिके शिष्य थे। वे सं० १८२२ में भट्टारक बने थे। इनसे

जयपुरकी भट्टारकीय गद्दीका आरम्भ हुआ था। यहाँ पहले सुरेन्द्रकीर्तिसे मतलब है। वे 'सुरेन्द्रकीर्ति मुनीन्द्र' कहलाते थे।

आदित्यवार कथा

सुरेन्द्रकीर्ति मुनीन्द्रने इस कथाका निर्माण वि० स० १७४० जेठ सुदी १० को गोपाचलगढमें रहकर किया था। इस कथाको बीरसिंह जैन इटावासे सन् १९०६ में प्रकाशित कर चुके हैं। कथाकी रचना गोपाचलगढके जैसवाल शाह जसवन्तके भाई भगवन्तकी धर्मपत्नीकी प्रार्थनापर की गयी थी। कथाका सम्बन्ध जिनेन्द्रकी भक्तिसे है। कतिपय पंक्तियाँ हैं,

“कामी देश बनारस ग्राम। सेठ बड़ो मत्तिसागर नाम ॥
तासु घरनि गुण सुन्दर सती। सात पुत्र ताके सुभमती ॥
सहस्रकूट चैत्यालयो एक। आये मुनिवर सहित विवेक ॥
आगम सुनि सब हरचित मये। सबै लोक चंदन को गये ॥”

पद

इनके लिखे हुए विविध पद महावीरजी अतिशयक्षेत्रके एक प्राचीन गुटकामे नकलित है। जिनेश्वर पार्श्वनाथकी भक्तिम लिखा हुआ एक पद है,

“जै बोलो पाश जिनेश्वर की ॥
जुगल नाग जिहि जरता राख्या,
पदवी दी फणीश्वर की ॥
बाल पणे जिहि दीप्या लोनी,
लक्ष्मी छोड़ि नरेश्वर की ॥
केवलज्ञान उपाय मयो है,
जो ही सिद्ध मुनीश्वर की ॥
कीर्ति सुरेन्द्र नमैं तसु पद हैं,
नित प्रति पूजि गणेश्वर की ॥”

सुरेन्द्रकीर्तिके पदोमे आध्यात्मिक होलियोंकी छटा मोहित करनेवाली है। गोरी मुमति अपने पति चेतनके साथ होली खेल रही है,

“आतम ग्यान तणी पिचकारी,
चरचा केसरी छोरो री।
चेतन पिब पै मुमति तिया तुम,
समरस जल भर छोरो री ॥

सतिवागो तप चंदन छिनको,
 कीरति अतर सुवासो री ।
 सहजानन्द मीठा इ जो सु,
 ज्ञान भ्रमल को प्यारो री ॥
 गुरु के वचन बचावौ बाजा,
 नटिनी कुमति नचावौ री,
 भवि के चित्र कुराग तजि कै,
 आत्म हारी गावो री ॥
 अनुमौ अमृत कुं पाना चौ,
 निज चरि हरष बढ़ावौ री ।
 कीर्ति सुरेन्द्र कहैं इस जग में;
 खेलन द्वार जयो जोरी ॥”

पंचमास चतुर्दशी व्रतोद्यापन

इसको एक प्रति जयपुरके ठालियोंके जैनमन्दिरमें वेष्टन न० १२९ में निबद्ध है। इस संग्रहमें ६५४ पृष्ठ हैं, जिनमें ३०६ में ३११ तक यह व्रतोद्यापन लिखा हुआ है। इस संग्रहका लेखनकाल स० १८६५ है।

ज्ञान-पञ्चीसी व्रतोद्यापन

यह भी उपर्युक्त संग्रहमें ही संकलित है। यह पृष्ठ ५३७ से ५४५ तक अंकित है। इसका लिपिकाल स० १८४० दिया हुआ है। यह लिपि जयपुरके चन्द्रप्रभ चैत्यालयमें हुई थी।

७९. खेतल (वि० सं० १७४३-१७५५)

इन्होंने कवितामें अपना नाम खेता, खेतसी, खेताक और कही-कही खेतल रखा है। नन्दोसूचीके अनुसार इनका मूल नाम खेतसी था, किन्तु जब दोक्षा ली तो दयामुन्दर हो गया। खेतसी नामके कई कवि हो गये हैं, जिनमें-से एक तो साईं शाखाके चारण कवि थे, जो जोषपुरके महाराजा अभयसिंहके आश्रय-में रहते थे। इन्होंने स० १७८० में ‘भाषा-भारथ’ नामका डिगल भाषामें एक ग्रन्थ लिखा था। इसमें महाभारतके अठारह पर्वोंका सारांश तेरह हजार छन्दोंमें

लिखा गया है।^१ ये खेतसी उच्चकोटिके विद्वान् और प्रतिभावान् कवि थे। किन्तु उन्होंने कविनामे अपना नाम सर्वत्र 'सीह' लिखा है, अतः प्रस्तुत खेतसीसे उनका पृथक्करण स्पष्ट ही है। एक दूसरे खेतसी और हुए हैं जो कि जैन ही थे। वे मेवाड़के रहनेवाले थे और उन्होंने मेवाड़के बैराट गाँवमें 'घन्नारास' की रचना स० १७३२ में की थी। उन्होंने अपनेको लोकागच्छके पूज्य दामोदरजीका शिष्य बतलाया है।^२ खेतल खरतरगच्छीय थे और खरतरगच्छके आचार्य जिनराजसूरिके शिष्य दयावल्लभके शिष्य थे।^३ इन्होंने प्रसिद्ध आचार्य जिनचन्द्रसूरिजीके पास स० १७४१ फाल्गुन बर्दा ७ रविवारको दीक्षा ली थी।

खेतल कहाँके रहनेवाले थे यह प्रामाणिक रूपसे नहीं कहा जा सकता। किन्तु उनकी भाषापर मेवाड़ी श्लोक देखकर स्पष्ट-सा है कि वे मेवाड़के ही रहनेवाले होंगे। इसके अतिरिक्त उन्होंने उदयपुर शहरकी गजल लिखी है, जो कि मेवाड़की राजधानी थी। गजल तो उन्होंने चित्तौड़गढ़की भी लिखी है और ऐसा अनुमान होता है कि जती होनेके बाद वे इन दोनों स्थानोंपर रहे थे। उन्होंने उदयपुरके महाराणा अमरसिंह और जयसमुद्र तालाबकी रमणीयताका उल्लेख किया है।^४

उदयपुरकी गद्दापर अमरसिंह नामके दो महाराणा हुए हैं। एक तो महाराणा प्रतापसिंहके पुत्र थे, जिन्होंने संवत् १६५३ से १६७६ तक राज्य किया। दूसरे महाराणा जयसिंहके पुत्र थे। उनका राज्य संवत् १७५५ से १७६७ तक माना जाता है। खेतल दूसरे महाराणा अमरसिंहके राज्यमें मौजूद थे। क्योंकि उन्होंने जिस जयसमुद्र नामके तालाबका वर्णन किया है, वह पहले अमरसिंहके समयमें नहीं था। उसका निर्माण महाराणा जयसिंहने करवाया था। अतः खेतलका समय अठारहवीं शताब्दीका मध्याह्न मानना चाहिए। श्री अगरचन्दजी नाहुटाने उनकी उदयपुर गजलका निर्माण संवत् १७५७ मगसिर बदी ५ बतलाया है। मुनि जिनविजयजीने जिस 'उदयपुर गजल'का सम्पादन किया था, उसपर रचना-संवत् नहीं था, किन्तु अभय जैन ग्रन्थालयकी प्रतिपर रचनाकाल ८०वे पद्यमें

१. राजस्थानी भाषा और साहित्य, पृ० २४५।

२. जैन गुर्जरकविओ, भाग २, पृ० २८६-८७।

३. देखिए, उनके द्वारा रचित बावनीका ६४वाँ पद्य।

४. देखिए, उदयपुर गजल, गजल न० १५-१७ और ७१।

भारतीय विष्णु, वर्ष १, अंक ४, पृ० ४३१ और ४३५।

दिया हुआ है।^१ 'चित्तौड़ गजल' इसके पहले ही बनी थी।

खेतल जती खेता कहे जाते थे। उन्होंने एक स्थान पर जतीके गुणोंको गिनाया है। वे एक उदार साधु थे। उन्होंने भगवान् जिनेंद्रके साथ-साथ अन्य देवी-देवताओंको भी नमस्कार किया है। उनको गजल वर्णनात्मक होते हुए भी रस-युक्त हैं। खेतलकी भावना जिनेंद्र भक्तिसे सम्बन्धित है। 'जैन यती गुण वर्णन' भी उन्हींकी कृति है।

चित्तौड़की राजल

इस गजलको मुनि कान्तिसागरजीने फार्बस गुजराती साहित्य सभा बम्बईके त्रैमासिक पत्रमें छपवाया है। इसकी एक दूसरी प्रति 'अभय जैन ग्रन्थालय' बोकानेरमें मौजूद है। उसका संक्षिप्त परिचय श्री अगरचन्दजी नाहटा-द्वारा सम्पादित 'राजस्थानमें हिन्दीके हस्तलिखित ग्रन्थोंकी खोज, द्वितीय भाग' में प्रकाशित हो चुका है।^२ इसके पक्षपनवे पक्षके अनुसार इसका रचनाकाल स० १७४८ भावण बदी १२ मानना चाहिए।^३ वह राणा जयसिंहका समय था। इसमें कुल ५६ पद्य हैं।

उदयपुरकी राजल

यह 'भारतीय विद्या' के वर्ष १ अंक ४ में मुनि जिनविजयजी-द्वारा सम्पादित होकर प्रकाशित हो चुकी है।^४ परन्तु इसमें रचना-संवत् नहीं है। इसकी दूसरी प्रति अभय जैन ग्रन्थालय, बोकानेरमें मौजूद है, और उसका संक्षिप्त परिचय 'राजस्थानमें हिन्दीके हस्तलिखित ग्रन्थोंकी खोज, द्वितीय भाग' में छप चुका है।^५ उसपर रचना-संवत् पड़ा हुआ है। प्रारम्भमें ही कविने एकलिंगजी, नाथद्वारेके श्रीनाथजी, राठमेन गिरिदेव, आवेरी उमारमण, सुवाणा भोलानाथ, और

१. संवत् सतरें सनावन, मगसिर मास धुर परब धन ।

कीम्ही गजल कीतुक काज, लायक सुणतसु मुख लाज ॥८०॥

राजस्थानमें हिन्दीके हस्तलिखित ग्रन्थोंकी खोज, द्वितीय भाग, पृष्ठ १०१।

२. वही, पृष्ठ १०३।

३. खरतर जती कवि खेताक, आखे मौज सु एताक।

संवत् सतरेंसे अडताल, सावण मास ऋतु बरमाल ॥

वदि परब वाखी तेरो कि, कोनो गजल पढियो ठीकि ॥५५॥

देखिए, वही, पृ० १०३।

४. भारतीय विद्या वर्ष १, अंक ४, पृ० ४३०-३५।

५. राजस्थानमें हिन्दीके हस्तलिखित ग्रन्थोंकी खोज, भाग २, पृ० १००-१।

रतनपुरके हनुमन्तको नमस्कार किया है। उदयपुरके भी सभी देवी-देवताओंका स्मरण किया है। इसके बाद महाराणाके दरबार, महल, मन्दिर, बाजार और बाग-बगीचाका सुन्दर वर्णन है।

बावनी

इसकी रचना संवत् १७४३ मगसिर सुदी १५ शुक्रवारके दिन दहरवास नामके गाँवमें हुई थी। इसकी एक प्रति श्री नाहटाजीके पास है। इसमें कुल ६४ पद्य हैं। कवि खेतलने दहरवासमें 'चौमासा' किया था, उसी मध्यमें इसको रच डाला होगा। इसके अन्तिम कुछ परिचयात्मक पद्य देखिए,

“संवत् मत्तर त्रयाळ, मास सुदी पक्ष मगसिर ।

तिथि पूनम शुक्रवार, थयी बावनी सुधिर ।

बारखरी रो बन्ध, कवित्त चौसठ कथन गति ।

दहरवास चौमास समय, तिणि भया सुखी भति ।

श्री जैनराज सुरिसवर, दयावच्छम गणि तास सिति ।

सुप्रसाद तास खेतळ, सुकवि कहि जोडि पुस्तक किति ॥६४॥”

जैन यती गुण-वर्णन

कवि खेतलको यह रचना 'ऐतिहासिक जैन काव्य संग्रह' पृ० २६० पर प्रकाशित हो चुकी है। छोटी-सी रचनामें प्रवाह है। जैन यतीके प्रति अत्यधिक श्रद्धानके कारण गुण गिनानेका काम भी सरस हो गया है :

“केह तो समस्त न्याय ग्रन्थ में दुरस्त देखे,

फारसी में रस्त गुस्त पूजै छत्रपती है ।

किस्त करै तप की प्रशस्त और योग ध्यान,

हस्त के विलोकवे कुं सामुद्रिक मती है ।

पूज के गृहस्त के वस्त्र के जु ग्राहक हैं,

खुस्त है कला में, हस्त करामात छती है ।

खेतसी कहत घट् दर्शन में खबरदार ,

जैन में जबर्दस्त ऐसे मस्त 'जती' है ॥”

८०. भाऊ (१७वीं-१८वीं शताब्दीका पूर्वार्ध)

एक जैन कवि थे। इनका जन्म गर्ग गोत्रमें हुआ था। इनके पिताका

नाम 'मूलू' था, 'काशी नागरी प्रचारिणी पत्रिका' के खोज-विवरणमें उनका नाम मलूक दिया हुआ है, जो उसीमें अंकित 'पुष्पदन्तपूजा' की अन्तिम प्रगतिसे अमृत्यु प्रमाणित हो जाता है। 'मूलू' का स्पष्ट अर्थ है 'मूलू' का पुत्र। मलूक का पुत्र होनेके लिए एक और 'क' को आवश्यकता थी। जहाँतक भाऊके रचना-कालका सम्बन्ध है 'काशी नागरी प्रचारिणी पत्रिका' के सम्पादकोंने उसको 'अविदित' कहा है। इस विषयमें कोई स्पष्ट लेख अभीतक मालूम नहीं हो सका है। वैसे उनकी 'आदित्यवारकथा' एक ऐसे गुटकेमें निबद्ध है, जिसका लेखन-काल सं० १७६३ है। अब 'नेमिनाथ रास' नामकी रचना और प्राप्त हुई है, वह जिस गुटकेमें संकलित है, उसका लेखन वि० सं० १६९६ में समाप्त हुआ था। इससे स्पष्ट है कि भाऊ इससे पूर्व ही हुए होंगे। अभीतककी खोजोंमें इनकी चार रचनाओं-का पता लगा है : 'आदित्यवारकथा', 'पार्श्वनाथ कथा', 'पुष्पदन्त-पूजा' और 'नेमिनाथ रास'। चारों ही भक्तिसे सम्बन्धित हैं।

आदित्यवार-कथा

इसका दूसरा नाम 'रविव्रत कथा' भी है। जैन-परम्परामें 'रविव्रत कथा' सम्बन्धी विपुल साहित्य है। वैसे यह है तो जनसे सम्बन्धित, किन्तु हममें भगवान् पार्श्वनाथकी भक्ति ही प्रधान है। गुणधरको रत्नोका संवय देनेवाले भगवान् पार्श्वनाथके शासनदेव और देवी, धरणेन्द्र तथा पद्मावती ही थे। उन्हींकी प्रेरणासे गुणधरके सब भाइयोंने रवि-व्रत करना प्रारम्भ किया, और रवि-व्रत पूजाके लिए उन्होंने एक विशाल जैन मन्दिरका निर्माण करवाया। 'रविव्रत' में 'रविव्रत-पूजा' ही प्रमुख है।

भाऊकी 'आदित्यवार कथा' अत्यधिक लोकप्रिय हुई। जयपुरके लूणकरजीके मन्दिरके गुटका नं० ८७ और बड़े मन्दिरके गुटका नं० ९९ में उसकी एक-एक प्रति निबद्ध है। बघीचन्दजीके मन्दिरके ९ गुटकोमें और ठोलियोंके तीन गुटकोमें पृथक्-पृथक् प्रतियाँ लिखी हुई हैं। इनमें बघीचन्दजीके मन्दिरका गुटका 'नं० १५' सबसे पुराना लिखा हुआ है। वह सं० १७५९ में लिखा गया था। और सब प्रतियाँ इसके बादकी हैं। गुटका नं० १३६ में इस कथाके सबसे अधिक पद्य सन्निहित हैं, अर्थात् १५४।

प्रारम्भमें चौबीस लीर्थकरीकी फिर शारदाकी स्तुति की गयी है,

१. काशी नागरी प्रचारिणी पत्रिकाका त्रैवार्षिक पन्द्रहवाँ खोज विवरण, Appendix II. पृष्ठ ८६।

“सारद तणी सेवा मन भरौ, जा प्रसाद कवित्त ऊचरौ,
मूरख तै पंडित पद होई, ता कारणी सेवै सब कोई,
छह दरमण सुधी भेदन साण ॥
वरह गलगज मोती हार, गलै पाटी यी सोवन्नं सरीर
कानां कुंडल रतनं जडौ, मीस मोगी मोर्या झलमलै ॥
चरण नेवर रुण झुण करै, हंस चदी कर वीण लेह
सुमरत बुधी महाफल देह, सारद नवणी कर बड्डु माई ॥”

पार्श्वनाथ-कथा

यह भी एक पद्य-बद्ध काव्य है। इसमें भगवान् पार्श्वनाथका जीवन-चरित्र विद्या हुआ है। यह जयपुरके बड़े मन्दिरके गुटका न० १६५ में निबद्ध है।

पुष्पदन्त-पूजा

इस पूजाका उल्लेख ‘काशी नागरी प्रचारिणी पत्रिका’ के पन्द्रहवें त्रैमासिक विवरणके ‘Appendix II’ में, पृष्ठ ८९ पर हुआ है। सम्पादकोंको इसकी प्रति किरावली, आगराके जैन मन्दिरसे प्राप्त हुई थी। इसमें ६७२ अनुष्टुप् छन्द है। जैनोके नौवें तीर्थंकर पुष्पदन्तकी पूजा की गयी है। इसका आदि और अन्त देखिए,

आदि

“अगर अवर धूप चन्दन खेवो भविजन लाय ।
देखे सुर षण आनि कौतिग डाय मेरु सुदर्शन ॥
धूपं नाकिंकर दाम पिता पूगी फळ दे आदि ।
चदाइए जिन चरन आगे मोषक छडत पादि ॥”

अन्त

“अजर अमर मोठ जित्य भयी, सो जिनदेव सभा को जयी ।
दीन दीख्यौ रच्यौ पुरान, ओछो बुधि में कियो ब्रह्मान ॥
हीन अधिक जो अछिस होय, ताहि संवारी गुनियर लाये ।
उत्तम नगर तिहुन पुर जानि, तहां कथा को मयो ब्रह्मान ॥”

नेमिनाथरास

यह एक उत्तम कृति है। इसमें १५५ पद्य हैं। सभी चौपाई छन्दमें लिखे गये हैं। इस ‘रास’ का, नेमिनाथको वैराग्य लेनेवागी घटनासे सम्बन्ध है।

समुद्रविजयके द्वारपर बारात पहुँची। दुलहा थे नेमीश्वर। कृष्णके छोटे भाई। किन्तु द्वारपर बैठे असंख्य जीवों को विलाप करते देख, वे दीक्षा लेकर गिरनारपर तप करने चले गये। जीवोंको काटकर भोज्यपदार्थ बनाना था। नेमीश्वरके हृदयमें करुणा उपजी। संसारकी निःसारता स्पष्ट झलक उठी। बिना विवाह किये चले गये। किन्तु राजीमती क्या करे। इसका विषव्यापी विरह गरज उठा। उसकी बेचैनी दुरूह थी। यह रास उसीको लेकर चला है।

बारात आ रही है। दुलहिनकी उत्सुकताका क्या ठिकाना है। कहीसे उसने सुना है कि नेमीश्वरको शृंगार अधिक प्रिय है। राजपुत्रीकी शृंगार-साधनोंकी कमी नहीं थी। उसने हाथोंमें हीरो-जड़े कंगन पहने, गलेमें मोतियोंकी माला धारण की, वेणीको फूलोंसे सजाया। ललाटपर तिलक, नेत्रोंमें काजल और मुखमें पान सुशोभित हो उठा। सजी राजलका चित्र है,

“रूप अञ्चल गेमिकुमार, सुण राजमती कियो शृंगार ।
कर कंकण बहु हीरा जड़यो, पहिरि हार गज मोती मन्थो ॥
कुसुम-सीम बंधे बहुताय, तिलकु लिलाट न वर्णो जाय ।
नयणा कञ्जल मुखि तंबोलु, अंगि चवाहयो कुंकुम रोल ॥
पहिरि पटोरै दक्षिण चौर, जणिकु सिंदूरइ मिलियो खौर ।
चलणन्ह नेवर कौ झणकार, सब वर्ण तो होइ पसार ॥”

जब राजलने सुना कि नेमीश्वर दीक्षा लेकर तप करने चले गये हैं, तो मृन्छित होकर गिर पड़ी। उसने दूसरा विवाह न किया। उस एकके विरहमें जीवन बिता दिया, जो न कभी आया, न आनेवाला था। इस काव्यमें विरहके अतिरिक्त बीररसके छुटपुट दृश्य हैं। वे मूल प्रसंगमें जड़से गये हैं। कथानक सदावन है। अवाग्नर कथाएँ मुख्य कथाकी सहायकके रूपमें प्रस्तुत हुई हैं। रसमें प्रवाह है। आरम्भमें सरस्वतीकी वन्दना की गयी है।

“सरस्वती माता बुद्धिदाता, करहु पुस्तक लेई ।
उर पहिरि हारु करि सिंगारु हंस चढ़ी वर देई ॥
सेवत सुर-नर नबहिं मुनिवर, छहाँ दरसन लोहि ।
कचि जंपउ भाउ करि पभाउ, बुद्धि फल मोहि ॥”

यह रचना जैनमन्दिर पाटौडी जयपुरके गुटका नं० ६५ में पृ० ६२९ से ६३३ पर अंकित है।

८१. लक्ष्मीवल्लभ (१८वीं शताब्दीका दूसरा पाद)

आप खरतरगच्छोय शाखाके उपाध्याय लक्ष्मीकीर्तिजीके शिष्य थे ।^१ उनके लिए 'अमरकुमार-चरित्र-रास'मे 'वाणारसी लक्ष्मीकीरति गणो'का प्रयोग हुआ है ।^२ इससे सिद्ध है कि वे बनारसके रहनेवाले थे । अवश्य ही विद्वत्ताके क्षेत्रमें उनकी विशेष रुचाति रही होगी । लक्ष्मीवल्लभने उन्हींके चरणोंमें बैठकर अपनी शिक्षा-दीक्षा आरम्भ की थी । कुछ ही समयमें वे व्युत्पन्न हो गये और उन्होंने विपुल साहित्यका निर्माण किया । उनका हिन्दी, राजस्थानी, गुजराती और संस्कृत चारों भाषाओंपर समानाधिकार था । संस्कृतमें निमित्त हुए उनके साहित्यसे यह प्रमाणित है कि वे उच्चकोटिके विद्वान् थे । 'कल्पमूत्र' और 'उत्तरा-ध्ययन'की जिसने वृत्तियाँ लिखी है, वह कोई साधारण विद्वान् नहीं हो सकता । 'कालकाचार्य' तथा 'पंचकुमार कथा', 'कुमारसम्भव वृत्ति' और 'मात्रिकाक्षरधर्मो-पदेश स्वोपज्ञवृत्ति' भी उन्हींकी संस्कृत कृतियाँ हैं ।

उनकी हिन्दी रचनाओंपर गुजरातीका अधिक प्रभाव है । वैसे भाषा परि-मार्जित है, और उसमें संस्कृतके तत्सम शब्दोंका अधिक प्रयोग हुआ है ।

चौबीस स्तवन

यह स्तवन चौबीस तीर्थंकरोंकी भक्तिसं सम्बन्धित है । इसकी दो प्रतियाँ अभय जैन पुस्तकालय बंकाเนอร์में मौजूद हैं । पहली प्रति पोपासर गाँवमें सं० १७५५ माह बदी ४ को लिखी गयी थी । और दूसरीको किन्ही सुखरत्न गणिने सं० १७९० फाल्गुन बदी ४ गुरुवारको मुल्तानमें लिखा था । दोनों ही में चार-चार पन्ने हैं ।^३ यह एक मुक्तक काव्य है । पदोंका रचना राग-रागिनियोंमें की गयी है । आदिका एक पद्य है,

“आज सकल आनंद मिले, आज परम आनंद ।

परम पुनीत जनम भयो, पेशे प्रथम जिनंदा ॥

१ उपाध्याय श्री लक्ष्मीकीरति शिष्य, लक्ष्मीवल्लभ मति सारइ ।

छोपी करी बार ढाल करि, भवीयणनई उपगारइ ॥

रत्नदास चौपई, जैन गुर्जरकविओ, खण्ड २, भाग ३, पृ० १२५३ ।

२. खेम साहू श्री खरतर गच्छ भणी,

वाणारसी लक्ष्मीकीरति गणि ।

जैन गुर्जरकविओ, खण्ड २, भाग ३, पृ० १२४७ ।

३ राजस्थानमें हिन्दीके इस्तलिखित ग्रन्थोंकी खोज, भाग ४, पृ० २२-२३ ।

फटे पहलु अज्ञान के, जागी ज्योति उदारा ।
 अंतरजामी मैं लक्ष्मी, आतम अविकारा ॥
 तू करता सुख संग कौ, वंछित फलदाता ।
 और ठौर ठौर राखे न ते, जे तुम मंग राता ॥
 सकल अनादि अनंत तू, भव मय तैं न्यारा ।
 मूरख भाव न जान ही, संतन कूं न्यारा ॥
 परमात्म प्रतिबिम्ब सी, जिन मूर्ति जानै ।
 ते पूजित जिनराज कूं, अनुभव रस मानै ॥”

महावीर गौतम स्वामी छन्द

इसका निर्माण स० १७४१ से पहले ही हो गया था। इसमें ९६ पद्य हैं। सभी भगवान् महावीर और उनके प्रमुख गणधर गौतमकी भक्तिसं मुख्त है। इसकी दो प्रतियोका उल्लेख श्री मोहनलाल दुलोचन्दजी देसाईने किया है, वे क्रमशः संवत् १७४१ और १७८५ को लिखी हुई हैं।^१ उन्होंने दोनोंकी सूचना नाहटा संग्रहमें प्राप्त की थी। उसका आदि और अन्त देखिए,

“वर दे तुं वरदायिनी, सरसति करि सुप्रसाद ।
 बांजु बीर जिनंदसुं, गौतम गणधरवाद ॥१॥
 पाठक लक्ष्मीकीर्ति प्रगट, सुप्रसादै सरस्वती तणै ।
 गौतमवाद निज ज्ञान सम, शसिक ‘राज’ इण विध मणै ॥९६॥”

दूहा बावनी

श्री नाहटाजीने इसकी दो प्रतियोका उल्लेख किया है, जो अभय जैन पुस्तकालयमें मौजूद हैं। पहली प्रतिकी श्री हीरानन्द मुनिने संवत् १७४१ पौस सुदी १ में लिखा था। दूसरी प्रति संवत् १८२१ आश्विन बदी ७ की लिखी हुई है, जिसको भुवनविशाल गणिके शिष्य फरुदचन्दने लिखा था।^२ उसका आदि और अन्त इस प्रकार है,

“ऊं अक्षर अकल गति, धरूँ सदा तसु ध्यान ।
 सुर नर सिद्ध साधक सुपरि, जाकुं जपत जहां ॥१॥
 दोहा बावनी करो, आतम परहित काज ।
 पठत गुणत वाचत लिखत, नर होवत कविराज ॥५८॥

१. जैन गुर्जरकवियों, खण्ड २, भाग ३, पृ० १२५१ ।

२. राजस्थानमें हिन्दीके हस्तलिखित ग्रन्थोंकी खोज, भाग ४, पृ० ८६ ।

सवैया बावनी

इसमें ५८ सवयें हैं। इसकी रचना संवत् १७३८ मगसिर सुदी ६ को हुई थी। इसकी एक प्रति संवत् १७३८ मगसिर शुक्ला ६ की ही लिखी हुई मौजूद है, उसका उल्लेख श्री मोहनलाल दुलीचन्दजी देसाईने किया है।^१

नेमि-राजुल बारहमासा

एक प्रौढ रचना है। सवैयामें लिखी गयी है। कुल १४ पद्य हैं। रचना भगवान्‌के प्रति दाम्पत्यविषयक रतिका समर्थन करती है। इसको एक प्रति अभय जैन ग्रन्थालय बीकानेरमें मौजूद है। इसके दो सवयें देखिए जो भाषा, भाव और शैली सभी दृष्टियोंसे उत्तम कहे जा सकते हैं,

“उमटी विकट घनघोर घटा चिहुं ओरनि मोरनि सोर मचायो।
चमके दिवि दामिनि यामिनि कुंभय मामिनि कुं पिय को संग मायो।
लिव चातक पीठ हीं पीड़ लई, मई राज हरी भुंइ देह छिपायो।
पतियां पै न पाई री प्रीतम की अली, श्रावण आयो पै नेम न आयो॥
ज्ञान के सिंधु अगाध महाकवि मेसर छीलर नीर निवासो।
हैं जु महाकवि तो दिन राज से, मेरो निसाकर कौ सौ उजासो।
तातै करुं बुध सुं यह घीनति, मेरी कहुं करियौ जनि हांसो।
आपनी बुध सूं राज कहै यह, राजल नेमि को बारह मासो॥१४॥”

भावना-विलास

इसकी रचना संवत् १७२७ पौष बदी १० को हुई थी।^२ इसमें जैनधर्म-सम्बन्धी बारह भावनाओंका आकर्षक ढंगसे वर्णन हुआ है। सवैयाका यहाँपर भी प्रयोग किया गया है। यह रचना भूधरदासके ‘राजा राणा छत्रपति’से भी अधिक रोचक है।

इसकी एक प्रति बीकानेरके अभय जैन ग्रन्थालयमें मौजूद है। इसको मुनि हर्षसमुद्रने नापासरमें सं० १७४१ आसोज १४ को लिखा था।^३ संवत् १८५४

१. जैन गुर्जरकबिओ, खण्ड २, भाग ३, पृ० १२४६-५०।

२. द्वीप युगल मुनि शशि बरसि, जा दिन जन्मे पास।

ता दिन कीनी राज कवि, यह भावना विलास॥५१॥

भावना विलास, राजस्थानमें दिन्दीके हस्तलिखित ग्रन्थोंकी खोज, भाग ४, पृ० १५२।

३. बही, पृष्ठ १५२।

और १८६८ में लिखी गयी प्रतियाँका उल्लेख 'जैन गुर्जरकविओ'में हुआ है।^१
इसका प्रारम्भिक सबैया इस भाँति है,

“प्रणमि चरणयुग पास जिनराज जू के,
विघिन कै चूरण हैं पूरण है भास के ।
दिठ दिकमांझि ध्यान घरि श्रत देवता को,
संबैतै संपूरत ^२हैं मनोरथ दास के ॥
ज्ञान इग दाता गुरु बड़े उपगारी मेरे,
दिनकर जेमे दीपै ज्ञान परकास के ।
इनके प्रसाद कवि राज सदा सुखकाज,
सर्वाये बनावत हैं भावना-विलास के ॥१॥”

चेतन-वत्तीसी

इसमें ३२ पद्य हैं। इसकी रचना भ० १७३९ में हुई थी।^२ इसकी एक प्रति मुनि हीरानन्दन सं० १७४१ आसोज बदा ८ को लिखी थी, जो नाहटा संग्रहमें मौजूद है। एक दूसरी प्रति और है, जो स० १८६८ में लिखी गयी थी।^३ यहाँ भ्रमाकुलित चेतनको चेतानेका प्रयास किया गया है—

“चेतन चेत रे अवसर मत चूके, सीख सुणे तू सावी ।

गाफिल हुई जा दाव गमायी, तौ करसि बाजी सहु काची ॥१॥

उपदेश बत्तीसी^४

इसमें भी ३२ पद्य हैं। आत्माको सम्बोधन कर उसको विकृत पथमें निरत करनेकी बात कही गयी है। दो पद्य इस प्रकार हैं,

“आतमराम सयाणे तूं झूटे भरम भुलाना

किसके माई किसके भाई, किसके लोक लुगाई जी,

तू न किसी का को नहीं तेरा, आपो आप सहाई ॥१॥

इस काया पाया का लाहा, सुकृत कमाई कीजै जी,

राज कहे उपदेश बत्तीसी, सद्गुरु सीख सुर्गाजै जी ॥२॥”

१. जैन गुर्जरकविओ, खण्ड २, भाग ३, पृ० १२४६ ।

२. सुवच एह अमीरस सरिखा, पंडित श्रवणे पोसी,

सतरहसै गुणदालें सबत, बोलै राज बत्तीसी ॥३२॥

चेतन बत्तीसी, जैन गुर्जरकविओ, खण्ड २, भाग ३, पृष्ठ १२५० ।

३. वही, पृष्ठ १२५० ।

४. वही, पृष्ठ वही ।

देशान्तरी छन्द

इसमें ३९ पद्य हैं। इसमें भगवान् पार्वनाथकी भक्तिका उल्लेख है। इसकी एक प्रतिकी पालणपुरमें श्री तेजविजय गणिते सं० १९०१ पोस सुदी ११ को लिखा था। इसमें 'त्रिभंगी' छन्दोका प्रयोग किया गया है।^१ प्रारम्भमें ही देवी मरस्वतीकी वन्दना है।

“सुवचन सूर्पो सारदा, मया करो मुझ माय
तो सुप्रमन सुवचनतणो, तुमणा न होवे काय ॥
काळीदास सरिखा किया, रंक थकि कविराज,
महेर कार माना मुणे, निज सुन जाणी निवाज ॥”

अन्य रचनाएँ

उपर्युक्त कृतियोंके अतिरिक्त इनकी अन्य रचनाएँ भी उपलब्ध हैं। ‘अभय-करत्रीमती चौपई’, ‘अमरकुमार रास’, ‘विक्रमादित्यपंचदण्डचौपई’, ‘रत्नहास चौपई’, ‘कवित्व बावनी’, ‘छप्पय बावनी’, ‘भरत बाहुबली मिहाल छन्द’, ‘बीकानेर चौबीमटा-स्तवन’, ‘शतकत्रयटका’, और स्तवनादिका नाम श्री अगरचन्दजी नाहटाने गिनाया है।

आठारहवीं शताब्दीका दूसरा पाद ही उनके साहित्यका निर्माणकाल माना जा सकता है। वे इस शताब्दीके महत्त्वपूर्ण साहित्यकार थे।

८२. विनोदीलाल (वि० सं० १७५०)

विनोदीलाल साहिजादपुरके रहनेवाले थे। उसको शाहजहाँदपुर भी कहते हैं। शायद इस नगरकी स्थापना बादशाह शाहजहाँके नामपर हुई थी। यह गंगाके किनारेपर बसा हुआ एक रमणीक स्थान था। उसकी प्रशंसा करते हुए कविने लिखा है, “कौशल देशके मध्यमें ‘शाहिजादपुर’ नामका एक नगर है। वह गंगाके किनारे बसा हुआ अपनी छटामें अनुपम है। उसकी तुलना अन्य कोई नगर नहीं कर सकता। उसमें बड़े-बड़े महाजन और श्रावक रहते हैं। सभी अपने-अपने धर्ममें लीन हैं। श्रावकोका जैन धर्ममें दृढ़ श्रद्धा है। वहाँ भगवान् जिनेंद्रके तीन चित्र-विचित्र चैत्यालय हैं, जिनमें विविध प्रकारसे धर्मध्यान होता ही रहता है। उस नगरमें यतियों और प्रतियोंका अत्यधिक आदर-सम्मान होता

है । उस समय वहाँ बादशाह औरंगजेबका राज्य था । कविने उसकी अत्यधिक प्रशंसा की है ।^१ विनोदीलाल औरंगजेबके दरबारी कवि नहीं थे, यह सुनिश्चित है । अतः उनके द्वारा की गयी प्रशंसा नि स्वार्थ ही कही जायेगी । शायद उन्होंने जैसा देखा वैसा ही लिखा । न जाने क्यों औरंगजेबके शासन-काल-में हुए जैन-हिन्दीके सभी कवियोंने मुक्त-कण्ठ और एक स्वरसे उसकी प्रशंसा की है । हो सकता है कि इतिहासके नये जिज्ञासुओंको इससे कुछ मौलिक सामग्री उपलब्ध हो सके । विनोदीलाल कुछ दिनोंके लिए दिल्लीमें भी आकर रहे थे । वहाँपर ही उन्होंने 'भक्तामर भाषा-कथा' और 'सम्यक्त्व-कौमुदी'की रचना की । सच तो यह है कि उनका झुकाव जैन धर्मके भक्ति-अंशकी ओर ही अधिक था । शाहजहाँपुरमें भी वे इसी रूपमें प्रसिद्ध थे । उनका जन्म अग्रवाल वंश और गर्ग गोत्रमें हुआ था ।^३

इनके विषयमें मिश्रबन्धुओंने लिखा है, 'ये हीन श्रेणीके थे, करौली नरेशके यहाँ रहते थे और देवोदास इनके आश्रित थे ।'^४ विनोदीलालने अनेक स्थानोंपर

१. कौशल देश मध्य शुभ धान । शाहिजादपुर नगर प्रधान ॥

गंगातीर बसै शुभ ठौर । पटतर नाही तामु पर और ॥

बसै महाजन बहुविधि लोग । अपने धर्म लीन संभोग ॥

श्रावक लोग बसै जहं घने । जैन धर्म रत सत आपने ॥

चैत्यालय जिनवर के तीन । चित्र विचित्र रचित प्रवीन ॥

धर्म ध्यान सब विधि सो करे । जती द्रती की अति आदरे ॥

काशी नागरी प्रचारिणी पत्रिकाका त्रैवार्षिक बारहवाँ विवरण, परिशिष्ट २, पृष्ठ १५७४, भक्तामर चरित, बाराबंकीवाली प्रति ।

२. नीरंग साहिबली को राज । पातसाह सब हित सिरताज ॥

सुख बिधान सक बंध नरेस । दिल्लीपति तप तेज दिनेस ॥

अपने मत में सम्यक् बंत । शील शिरोमणि निज तिय कंत ॥

दीप दीप है जाकी आन । रहै साह अरु संका मान ॥

साहिजहा के बर फरिजंद । दिन-दिन तेज बढ़ै ज्यों चन्द ।

भयो चकता उनस उदोस । सिंह बली बन जैसे होत ॥

वही ।

३. ते पुर लाल विनोदी रहे । जैन धर्म की चर्चा कहै ।

अगरवाल जैनो शुभ वंस । गर्ग गोत प्रगटघी सरहंस ॥

वही ।

४. मिश्रबन्धु विनोद, भाग २, संख्या ५२२।१, पृ० ५१५ ।

अपनेको हीन और दीन कहा है, किन्तु इसका अर्थ यह नहीं है कि वे वास्तवमें वैसे थे। उस समय भगवान्‌के समक्ष अपनी लघुनाके प्रदर्शनका यह ही ढंग था। महाम्मा तुलसीदासने भी ऐसा ही किया है।

विनोदीलाल भगवान्‌ नेमीश्वरके परम-भक्त थे। उनका अधिकांश साहित्य नेमिनाथके चरणोंमें ही समर्पित हुआ है। विवाह-द्वारसे लौटते नेमीश्वर और विलाप करती राजुल, उन्हें बहुत ही पसन्द हैं। राजुलके बारहमासोंमें शृंगार और भक्तिका समन्वय हुआ है।

राजुल भगवद्विषयक अनुरागका सरस निदर्शन है। उसमें जैसे शील और सौन्दर्यको संजोया गया, अप्रतिम है। केवल नेमीश्वर ही नहीं, अन्य तीर्थकरोंकी भक्तिमें भी विनोदीलालने बहुत कुछ लिखा है। 'चतुर्विंशति जिन स्तवन सवैया' इसका दृष्टान्त है। इससे अतिरिक्त 'नौका बन्ध', 'प्रभात जयमाल', 'फूलमाल पञ्चोसी' और 'रत्नमाल' सरसभक्तिके प्रतीक हैं। भगवान्‌ ऋषभदेवकी भक्तिके कारण ही उन्होंने 'भाषा-भवतामर' की रचना की थी। वह संस्कृतके प्रसिद्ध स्तोत्र 'भवतामर'की छायापर बना है। किन्तु उसकी भाषा-शैली मौलिक है। मूल कविके भावोंमें व्याघात नहीं आ पाया है। यह ही उसकी विशेषता है। 'श्रीपाल विनोद' भी ऐसा ही एक अनुवाद है। विनोदीलालको जन्मसे ही भक्त हृदय मिला था। उनकी कृतियोंमें तन्मयताका भाव सर्वत्र पाया जाता है। प्रसादगुण उनकी विशेषता है।

नेमि-राजुल बारहमासा

यह बहुत पहले ही 'बारहमासा-मंग्रह' में प्रकाशित हो चुका है।^१ साहित्य-में 'बारहमासा'का प्रचलन बहुत पुराना है। उसका प्रारम्भ लोक-गीतोंसे मानना चाहिए। भारतके प्रत्येक भागकी जन-भाषामें बारहमासे प्रचलित है। भाव भी सबके मिलते-जुलते हैं। मानव-मन किमी भी देश और कालका हो, सदैव एक रहा है। मनुष्यके इस सामान्य मनको लेकर चलनेवाला साहित्य ही अमर हो सका, अवशिष्ट तो कालके धपेड़ोंको न सहकर मर गया। बारहमासे उसी अमर साहित्यका प्रतिनिधित्व करते हैं।

हिन्दीके अन्य बारहमासोंमें विरहिणीका अपना दुःख तो दिखाया गया है, किन्तु दूरस्थ पतिके दुःखका उसे ध्यान ही नहीं है, जायसीकी नागमतीका जाड़ा जब रुईसे भी नहीं जाता, तो वह पतिको बुलाना चाहती है, किन्तु वह यह नहीं

१. देखिए जैन पुस्तक भवन, कलकत्तासे प्रकाशित, बारहमासा संग्रह, पृ० २३-३०।

सोचती कि ऐसे जाड़े में प्रवामी पतिका क्या हाल होगा। विनोदीलालकी नायिका-को पतिका अधिक ध्यान है, अपना नहीं, पशुओंकी करुण दशाको देखकर नेमीश्वर विवाह-द्वारसे वापस लौट गये। किन्तु राजलने उन्हीको अपना पति माना। वह उनके पास गयी, और कहा कि हे पिय ! सावनमें व्रत मत लो। जब घनघोर घटाएँ घिरेंगी, मोर शोर मचायेंगे, कोकिल कुहकेंगी, दामिनी दमकेंगी और पुर-वाईके शोके चलेंगे, तो तुम्हारा तप-तेज क्षण-मात्रमें नष्ट हो जायेगा,

“पिया सावन में व्रत लीजै नहीं, घन घोर घटा जुर आवेगी।

चहुँ ओर तें मोर जु शोर करें, वन कोकिल कुहक सुनावैगी ॥

पिय रैन अँधेरी में सूझै नहीं, कछु दामन दमक डरावेगी।

पुरवाई की झोंक सहोगे नहीं, छिन में तप तेज छुड़ावैगी ॥४॥”

नेमिनाथको यह मालूम था कि सावनकी प्रकृति उतनी भयावह नहीं हो सकती जितना कि प्रबल यमराज स्वयं है, जो प्रत्येकके लिए अनिवार्य रूपसे आता है। सावनकी प्रकृति नेमिनाथमें माहस और वीरताका संचार करती है,

“या जिय को कोई न राखनहार, कहो किसकी शरणागत जैये।

काल बली सबसों जग में, तिह सों निशिवासर देख डरैये ॥

इह नरेंद्र धरेंद्र सबै, जम आन परै तब बांध चलैये।

यातैं कहा डर सावन का सुन, राजल चित को बाँ समुझैये ॥५॥”

पौषके माहमें घना जाड़ा पड़ता है। सौडमें भी शीत नहीं जाती। उस समय राजलको अपनी चिन्ता नहीं, वह पियकी बात ही सोचती है कि जब उन्हें शीत लगेगा तो क्या ओढ़ेगे ? पत्तोंकी ‘धुवनी’ तो पर्याप्त न होगी। इस ऋतुमें ही कामदेव अपनी सेना लेकर आक्रमण करता है, उनका शरीर कोमल है, कैसे मुकाबला करेंगे। भारतीय नारीकी पतिके सुख-दुःखकी चिन्तामें जो सात्त्विकता है,

“पिय पौष में जाड़ो परैगी घनो, बिन सौँड़ के शीत कैसे मर हो।

कहा ओढ़ोगे शांत लगे जबही, किधौँ पातन की धुवनो धर हो ॥

तुम्हरो प्रभु जाँ तन कोमल है, कैसे काम की फौजन सो लर हो।

अब आवेगी शीत तरंग सबै, तब देखत ही तिनकों डर हो ॥६॥”

किन्तु नेमीश्वरका विचार है कि ठण्डी हवाके झोंके इस शरीरका कुछ भी नहीं बिगाड़ सकते। शरीरका बिगाड़ तो विविध कर्मोंके आस्रवसे होता है, राग-द्वेषमें होता है, इन्द्रियोंकी वशयतासे होता है और ‘पर’ को ‘स्व’ माननेसे होता है। जिसने ‘स्व’का विचार कर लिया है, वह वनमें रहे या घरमें, डूब नहीं सकता। इस भाँति पौषकी मर्दी नेमीश्वरको नहीं सता पाती और न कामदेव ही आक्रमण कर पाता है,

“आस्रव होय जहाँ पर शोमित, शीत लगै अरु पौन झकोरै ।

इंद्रिय पांच पसार जहाँ तहाँ, राग रोष तैं नातो हि जोरै ॥

आठ महामद माते रहैं, पर द्रव्य को देख जहाँ छित दौरै ।

जो पर आप विचार न राजुल, तो गृह आपतैं आपही बोरै ॥१५॥”

जैठका माह लगनेपर बहुत अधिक गरमी पड़ेगी, लू लगेगी और जलती धूपमें बड़े-बड़े पर्वत भी बह जायेंगे । उस समय तो पक्षी और पतंगें तक अपने-अपने घरमें ही रहना पसन्द करेंगे । भूख और प्याससे शरीर सूख जायेगा । ऐसी दशामें पतिका महाव्रत कैसे निभ पायेगा । राजुल चाहती है कि उसका पति इन कष्टोंको न भोगे । उसका मन प्रियके सुखमें तन्मय है । उसे कामकी प्यास नहीं, पतिके हितकी चिन्ता है,

“धर्म की बान तो साँची है नाथ, पै जेठ में केय धर्म रहैगो ।

लूह चले सरवान कमान उचौ, धाम परे गिरमेरु बहैगो ।

पक्षी पतंग सबै डर हैं, अपने घर को सब कोई चहैगो ।

भूख-तृषा अति दह दहै तब, ऐसी महाव्रत क्यों निबहैगो ॥२४॥”

जैठकी ऐसी भीषण दोपहरीसे नेमोश्वरको किञ्चिन्मात्र भी भय नहीं है । उनकी मालूम है कि नर-भय-दुर्लभ है, और उसमें भी श्रावक-योननि । अतः अब दशलक्षण और सोलह भावनाओवाला जिन-धर्म पाल लेना चाहिए । उसीसे इस जीवका कल्याण हो सकता है । जैठ नेमोश्वरके भयका नहीं, अपितु वीतरागी भावकी जगता है ।

“दुर्लभ है नर को भव राजुल, दुर्लभ श्रावक योननि हमारी ।

दुर्लभ धर्म जु है दशलक्षण, दुर्लभ षोडश भावना भारी ।

दुर्लभ श्री जिनराज को मारग, दुर्लभ है शिवसुन्दर नारी ।

यह सब दुर्लभ जान तबै, जब दुर्लभ है सन्यास की तैयारी ॥२५॥”

विरहके दुःखमें आनन्ददायक वस्तुएँ भी दुःख देनेवाली हो जाती हैं । कार्त्तिक-का महाना है, सब स्त्रियाँ घर सजा रही हैं । भाँति-भाँतिके चित्रोंकी रचना कर मंगल-गीत गाती हैं । पियकी बुलाकर नये-नये शृंगार करती हैं । और दीवाली-के दीपक जलाते हुए तो जैसे उनका हर्ष ही फूटा पड़ता है । किन्तु हम सबको देखकर राजुलका जो तरसकर रह जाता है । सबके पति घर आ गये किन्तु राजुलका नहीं आया । फिर भी वह ‘बिछुरी मोरि जोरी’ कहकर झुरती नहीं और न अपने सिरमें छार मेलती है । देखिए,

“पिष कातिक में मन कैसे रहे, जब मामिनि मौन सजावेंगी ।

रचि चित्र विचित्र सुरंग सबै, घर ही घर मंगल गावेंगी ।

पिय नूतन नारि सिंगार किये, अपनी पिय ढेर बुलावैगी ।

पिय बारहिवार बरे दिवरा, जियरा तुमरा तरसावैगी ॥१०॥”

यहाँ पियको तरसानेकी ओटमें राजुलका तरसना ही ध्वनि हो रहा है । किन्तु नेमिनाथ कार्तिकके इस साज-शृंगारसे विचलित होनेवाले जीव नहीं है । उन्होंने आत्मा और शरीरके भेदको समझ लिया है । यह प्रसन्नता शरीरसे सम्बन्धित है, आत्मासे नहीं । कलिधारमें वह तो डूबता है जो जड़ और चेतनके भेदको नहीं समझता । जैसे हंस दूधको पी लेता है, और जलको छोड़ देता है, वैसे ही जब यह जीव समझेगा, तब कही वह परमात्मारूप आत्माको समझ सकेगा ।

“तो जियरा तरस सुन राजुल, जो तन को अपना कर जानै ।

पुद्गल भिन्न है भिन्न मयै तन, छाँड़ि मनोरथ आन समानै ।

बूझैगो मोई कलिधार में, जड़ चेतन को जो एक प्रमानै ।

हंस पियै पय भिन्न करै जल, सो परमात्म आत्म जानै ॥११॥”

नेमि-व्याह^१

यह एक छोटा-सा खण्ड-काव्य है । इसमें नेमिनाथके विवाहकी कथा है । नेमिनाथके पिताका नाम समुद्रविजय और माँका नाम शिवदेवी था । इनका जन्म सोराष्ट्रान्तर्गत द्वारावतीमें हुआ था । यह यादववंशी राजकुमार थे । कृष्ण और बलभद्र इन्हींके वंशज बड़े भाई थे । नेमिकुमार बचपनसे ही शक्तिमत्पन्न और धर्मात्मा थे । इनका विवाह झूनागढ़के राजा उग्रसेनकी कन्या राजुलके साथ निश्चित हुआ । बारात पहुँची । अगवानीके उपरान्त टीकाके लिए जाते समय अनेक पशुओंकी बँधे और चीत्कार करते देखा । उस करुण-क्रन्दनको सुनकर उनको वैराग्य उत्पन्न हुआ और वे तुरन्त ही वीतरागी दोषा ले गिरिनारपर तप करने चले गये । मंगलगीत रुक गये, शहनाइयाँ शान्त हो गयी । माँ-बापने राजुलको बहुत समझाया, किन्तु उसने अन्यको पति चुननेसे स्पष्ट इनकार कर दिया । वह भी नेमीश्वरकी ही अनुगामीनी बनी ।

विनोदोलाल चित्र उपस्थित करनेमें अनुपम थे । दुलहा नेमीश्वर विवाहके लिए आ रहे हैं । सिरपर मोर रखा है, और हाथोंमें कंकणकी डोरी कसकर बाँध दी गयी है । कानोंमें कुण्डल झलक रहे हैं, और भालपर रोली विराजमान है । वक्षस्थलपर पड़े मोतियोंके हारकी तो शोभा ही न्यारी है । देखिए,

“मोर धरो सिर दुलह के कर कंकण बाँध दई कस डोरी ।

कुंडल कानन में झलके अति नाल में काल विराजत रोरी ।

१. इसकी हस्तलिखित प्रति, जैन सिद्धान्त भवन, आरा में मौजूद है ।

मोतिन की लड़ शोभित है छवि देखि लजें बनिता सब गोरी ।
लाल विनोदी के साहिब के मुख देखन को दुनियां उठ दौरी ॥”

ऐसा प्रतीत होता है जैसे विनोदोके साहबको देखनेके लिए दुनिया आज भी उठकर दौड़ी चली आ रही है। ‘उठ दौरी’ में देखनेकी ऐसी व्याकुलता है, जो देखते ही बनती है।

पशुओंके करुण-क्रन्दनको सुनकर नेमिकुमार उदास हो गये। उनके हृदयमें जोव मायका कल्याण करनेकी भावना उदित हुई। किन्तु इसके लिए असीम आत्मिक बलकी आवश्यकता थी। उसे सम्पन्न किये बिना दूसरोका कल्याण कैसे हो सकता है। एतदर्थ ही वे गिरिनारपर तप करने चले गये। उस समयका दृश्य देखिए,

“नेम उदास भये जब से कर जोड़ के सिद्ध का नाम लियो है ।
अम्बर भूषण डार दिये सिर और उतार के डार दियो हैं ॥
रूप धरौ मुनि का अबहीं तबहीं चढ़ि के गिरिनारि गयो है ।
लाल विनोदी के साहिब ने तहां पांच महाव्रत योग लयो हैं ॥”

उदासीनताकी लहरके आते ही उन्होंने हाथ जोड़कर भगवान् सिद्धको नमस्कार किया, जैसे मानो उनकी कुपासे ही यह उत्तम भाव उत्पन्न हुआ हो। वस्त्राभूषण उतार फेंके और वह मोर भी धराशायी हो गया, जो विवाहका प्रतीक था। मुनिका रूप धारण कर पंच महाव्रत ले लिये।

“घर द्वारसे ही तां लोट गया, भाबरें तो नही पड़ने पायी, अतः राजुलको अग्य पति चुननेका अधिकार है।” — माता पिताके ऐसा कहते ही राजुलकी भी कुञ्चित हो उठी। उसने फटकारते हुए कहा,

“काहं न बात सम्हाल कहौ तुम जानत हो यह बात भली है ।
गालियां कादत हौ हमको सुनो तात भली तुम जानि खली है ॥
मैं सबको तुम तुल्य गिनौ तुम जानत ना यह बात रली है ।
या भव मैं पति नेमप्रभू वह लाल विनोदी को नाथ बली है ॥”

माँ-बापको फटकारना कोई अच्छी बात नहीं है। वे जो कुछ भी कह रहे थे, अपनी समझसे तो भलेकी ही कह रहे थे। किन्तु राजुल भी क्या करे, उसे दुःख था कि उसीके माँ-बाप, उसे जानकर भी न जान पाये। उन्हें अपनी पुत्रीके साधारण भोग-जन्म सुखका ही ध्यान था। किन्तु राजुलने तो विवाहको पवित्र-बन्धन माना था, भोगका सहारा नहीं। मनमें एक बार जिसे पति मान लिया जीवन-भर वह ही रहेगा। पति कुछ भी करे। नारीके इस पावन आदर्शपर

आघात करनेवाला कोई भी बघो न हो, राजुल खरी-खोटी सुनाये बिना नहीं रह सकती। उसमें माँ-बापका ध्यान भी भुला देना होता है। पण्डित रामचन्द्र शुक्लने इसीको बड़े धर्मके लिए छोटे धर्मको न्योछावर कर देनेकी बात कही है^१ वह यहाँ पूर्ण रूपसे घटित होती है।

राजुल-पच्चीसी

अनेकानेक भण्डारोंमें इसकी प्रतियाँ मौजूद हैं। बोकानेरके अभय जैन पुस्तकालयमें जो प्रति है, वह वि० सं० १७८२ मगधिर बंदो ६ का लिखी हुई है। जयपुरके बंधोचन्द्रजीके दिगम्बर जैन मन्दिरके गुटका नम्बर १६१ में इसकी जो प्रति निबद्ध है, वह वि० सं० १७९३ की लिखी हुई है। जयपुरके ही ठोलियोंके दिगम्बर जैन मन्दिरमें वेष्टन नम्बर १९९ में बँधी हुई 'राजुल-पच्चीसी' वि० सं० १७६९ की लिखी हुई है। श्री मन्दिर जो कूँवा सेठ, दिल्लीके शास्त्रभण्डारके वेष्टन नं० ३०४में इसकी एक प्रति मौजूद है। इस काव्यमें नेमिनाथ और राजुलका भावमय चित्र अंकित है।

नेमजी रेखत।

इसकी प्रति बोकानेरके अभय जैन पुस्तकालयमें मौजूद है।^२ इसकी भाषा-पर उर्दू-फारसीका अधिक प्रभाव है। फरजन्द, विलन्दसाँस, फुरमाया, खुसदिल आदि जब्दोका प्रयोग हुआ है। इसमें नेमीश्वरके विवाहाथं आनेसे लेकर राजुलके स्त्रीलिंगको छोड़कर स्वर्ग जाने तककी विविध बातें हैं। मुक्तक छन्दोंमें ही सब कुछ कहा गया है। अतः इस रचनामें मुक्तक और खण्डकाव्य दोनों ही का आनन्द सम्मिश्रित है। गीतावलीकी भाँति उसमें मुक्तकता है और कथाका प्रवाह भी। आदि अन्त देखिए,

आदि

“समुद्रविजय का फरजन्द ब्याहर्न का आपने नेमनाथ खूब बनरा कहाया है।
बख्त विलदसाँस सेहरा विराजता है, जादाराय पंजकोटि जान खूब लाया है ॥
यानवर देखिके महरबान हुआ आप, इनको खलास करौं यहाँ फुरमाया है।
जाना है जिहान का दरोग है जिनादोलाल, गिरनार जाय भक्ति ऐसी चित लाया है”

१. पण्डित रामचन्द्र शुक्ल, मानसिक धर्मभूमि, चिन्तामणि, पहला भाग, प्रयाग, १९४० ई०, पृ० २११।

२. राजस्थानमें हिन्दीके हस्तलिखित ग्रन्थोंकी खोज, भाग ४, उदयपुर, पृष्ठ १४५।

अन्त

‘ गिरनेरगढ़ सुहाया, सुख दिळ पसंद आया तहां जोग चित लाय तन कहा गया है ।
शुभ ध्यान चित दीन्हां नवकार मंत्र लीन्हां, परहेज कर्म किया है ॥
स्त्रीलिंग छेद् कीन्हां पुल्लिंग पद लीन्हां ससद रहें स्वर्ग पहुंची ललितान्ग पद भया है ।
खुस रेखते बनाये लाल विनोदी गाथे अनुसाफ दर्पे दाने, राजुल का भया है ॥’

प्रभात जयमाल

इसे ‘मंगल प्रभात’ और ‘नेमिनाथजीका मंगल’ भी कहते हैं । इसकी रचना वि० सं० १७४४ में हुई थी । इसकी एक प्रति जयपुरके ठोलियोंके जैन मन्दिरके एक पाठसग्रहमें निबद्ध है । इसकी एक दूसरी प्रति पचायती दिगम्बर जैन मन्दिर दिल्लीमें मौजूद है । इसमें भगवान् नेमिनाथकी भक्तिमें कतिपय मुक्तक पद्योंका निर्माण हुआ है । सभी भक्तिसे ओतप्रोत है । प्रातःकाल उठकर उनका उच्चारण करनेसे शुभ-गति मिलती है ।

चतुर्विंशति जिन स्तवन सवैयादि

इसकी प्रति वि० सं० १८३९ भाद्रपद कृष्णा तृतीया शुक्रवारकी लिखी हुई बीकानेरके अभय जैन ग्रन्थालयमें मौजूद है । यह श्रावक वेणीप्रसादके बाँवने-के लिए लिखी गयी थी । इसमें कुल ७१ पद्य हैं और सभी सवैया हैं । इसके प्रारम्भके ८-९ पद्य आदिनाथके, फिर नवकार, १२ भावना और पार्श्वनाथके सवैया हैं । पद्यांक ४७ से आगे प्रत्येक छन्दमें एक-एक तीर्थंकरकी क्रमशः स्तुति है । प्रथम तीर्थंकर आदिनाथकी बन्दना करते हुए भक्त कहता है,

“जाके चरणारविन्द पूजित सुखिंद हूँ देवन के वृन्द चंद सोभा अति मारी है ।
जाके नख पर रवि कोटिन किरण वारे मुख देखे कामदेव सोभा छविहारी है ॥
जाकी देह उत्तम है दर्पन-सी देखियन आपनों सरूप भव सात की विचारी है ।
कहत विनोदीलाल मन वचन तिहुकाल ऐसे नामिनंदन कूं बंदना हमारी है ॥”

फूल माल पञ्चमीसी

जैसा कि इसके नाममें स्पष्ट है, इसमें कुल २५ पद्य हैं । दोहा, छप्पय और नाराच छन्दोंका प्रयोग किया गया है । इसका प्रकाशन ‘बृहद् महावीर कीर्तन’ नामकी पुस्तकमें हो चुका है । विषय भक्तिसे सम्बन्धित है । तीर्थंकर नेमिनाथके

१. राजस्थानमें हिन्दीके हस्तलिखित ग्रन्थोंकी खोज, भाग ४, उदयपुर, पृष्ठ ११८ ।

२. बृहद् महावीर कीर्तन, श्री दिगम्बर जैन पुस्तकालय, महावीरजी, जयपुर. जनवरी १९५३ ई०, पृष्ठ २१६-२१६ ।

चरणोंमें इन्द्रने उत्साहपूर्वक एक फूलमाला समर्पित की, जिसे इन्द्राणीने भिन्न-भिन्न प्रकारके पुष्प, मोती और मणि-माणिक्योंसे गूँथा था। उस मालाकी शोभा देखिए,

“सुगन्ध पुष्प बेलि कुन्द केतकी मंगाय कैं ।
चमेलि चम्प सेवती जुही गुही जु लायकैं ॥
गुलाब कंज छाड़ची सबै सुगन्ध जाति के ।
सुमालती महाप्रभोद लै अनेक भाँति के ॥५॥
सुवर्णतार पोह बीच मोति लाल छाड़या ।
सुहीर पन्न नीळ पीत पद्म जोति छाड़या ॥
शची रची विचित्र भाँति चित्त दे बनाई है ।
सु इन्द्र ने उछाह सों जिनेन्द्र को चढ़ाई है ॥६॥”

वह माला अमूल्य हो गयी थी। उसे शचीने गूँथा, इन्द्रने चढ़ाया और भगवान्‌का स्पर्श पाकर वह स्वयं भी पवित्र हो गयी थी। उसे प्राप्त करनेके लिए विभिन्न देशोंसे विभिन्न जातियोंके लोग आये। उनमें साधारण थे और असाधारण भी, गरीब थे और मालदार भी, कंजूस थे और दिलदार भी तथा सामन्त थे और राजा-महाराजा भी। सभी मालाको लेनेके लिए अधिकसे अधिक मूल्य देना चाहते थे, किन्तु कुछ कंजूस विस्फारित नेत्रोंसे यह देख रहे थे, कि ये लोग एक छोटी-सी मालाको लेनेके लिए असीम धन क्यों लुटायें दे रहे हैं। उस अवसरपर मानवके विविध भावोंका एक छोटा-सा चित्र देखिए,

“सु अग्रवाल बोलिये जु माल मोहि दीजिये ।
दिनार देहु एक लक्ष सु गिनाय लीजिये ॥
खण्डेलवाल बोलिया जु दीय लाख देउंगो ।
सु बाँटि के तमोक मैं जिनेन्द्रमाल लेउंगो ॥१६॥
कितेक लोग आइकैं खड़े ते हाथ जोरि कैं ।
कितेक भूप देखिकैं चले जु बाग मोरि कैं ॥
कितेक सूम यों कहैं जु कैसेँ लक्षि देत है ।
लुटाय माल आपनो सु फूल माल लेत है ॥२०॥”

इस भक्तिके अवसरपर अनेक श्राविकाएँ जब अपने उद्दाम भावोंको रोकने-में असमर्थ हो गयीं, तो नृत्य कर उठी और उनकी प्रत्येक धिरकनमें भक्तिका उद्वेलन था। मृदंग-तालोंके साथ-साथ सुकण्ठोंसे मंगल-गीत भी फूट उठे,

“कई प्रवीन श्राविका जिनेन्द्र की बधावहीं ।
कई सुकण्ठ राग सों खड़ी जुमाल गावहीं ॥

कई सुनृत्य को करें नई अनेक मावहीं ।

कई मृदंग ताल पै सु अंग को फिरावहीं ॥२१॥”

वीतरागकी माला खरीदनेके लिए भक्तिकी आवश्यकता है । गुरु महाराजने घोषणा की कि माला उमोको मिलेगी, जो अधिकसे अधिक जिनेन्द्रभक्तिका परिचय देगा । भक्त वह है, जो जिनेन्द्र यज्ञ और बिम्बप्रतिष्ठा करवाकर संघ चलानेका श्रेय प्राप्त करेगा,

“कहैं गुरु उद्धार धो सु यों न माल पाइये ।

कराइये जिनेन्द्र-यक्षु बिबहू मराइये ॥ २१ ॥

चलाइये तु संघजात मंचही कहाइये ।

तबै अनेक पुण्य सों अमोल माल पाइये ॥२२॥

सबोधि सब गोठि सो गुरु उतार के लई ।

बुलाय के जिनेन्द्र माल संघराय को दई ॥

अनेक हर्ष सों करें जिनेन्द्र तिलक पाइये ।

सुमाक श्री जिनेन्द्र की विनोदिलाक गाइये ॥२३॥”

भक्तामर स्तोत्र कथा और भक्तामर चरित

‘भक्तामर स्तोत्र कथा’का निर्माण वि० सं० १७४७ सावन सुदी २ को हुआ । यह रचना पद्यमें न होकर हिन्दी-गद्यमें है । इसकी एक प्रति वि० सं० १९४७ की लिखी हुई, जयपुरके ठोलियोके जैन मन्दिरमें बिराजमान है । वि० सं० १९०९ की लिखी हुई हस्तलिखित प्रतिकी सूचना ‘काशी नागरी प्रचारिणी पत्रिका’के वि० सं० २००६ के हस्तलिखित ग्रन्थोंकी खोजके परिशिष्टमें अंकित है । इस विवरणके सम्पादकोंका विचार है कि वह एक उत्तम कृति है । किन्तु वह गद्यमें न होकर पद्यमें है, और इसका नाम भी ‘भक्तामरचरित’ दिया हुआ है । एक ‘भक्तामरचरित’का उल्लेख काशी नागरी प्रचारिणी सभाके बारहवें त्रैमासिक विवरणमें हुआ है । उसकी प्रति बाराबकीके जैन मन्दिरसे प्राप्त हुई थी । इसपर भी निर्माणकाल वि० सं० १७४७ पड़ा हुआ है ।^१ इसमें दोहा, अडिल्ल, कुण्डलिया और सोरठा आदि छन्दोंका प्रयोग किया गया है ।^२ इसके अन्तमें कवि और उसके समयका भी संक्षिप्त परिचय दिया है ।

१. काशी नागरी प्रचारिणी पत्रिकाका बारहवाँ त्रैमासिक हिन्दी ग्रन्थोंकी खोजका विवरण, परिशिष्ट २, पृष्ठ १५७४ ।

२. दोहा छन्द अडिल्ल बनायो ।

कहु कुडलिया सोरठा लायो ॥

अन्य रचनाएँ

‘पंच कल्याणक कथा’ की प्रति दिल्लीके पंचायतो दि० जैन मन्दिरमे मौजूद है। ‘नौका बन्ध’ नामकी रचना जयपुरके पं० लूणकरजीके मन्दिरमे गुटका नं० १०३ मे निबद्ध है। ‘सुमति-कुमतिकी जखड़ी’ जयपुरके बड़े मन्दिरके बेष्टन नं० २१३४ मे बँधी रखी है। इसपर लेखनकाल सं० १७८९ पड़ा है। विनोदी-लालने ‘सम्यक्त्व कौमुदी’ की रचना वि० सं० १७४९ मे की था। ‘विष्णुकुमार-मुनिकथा’ और ‘श्रीपाल विनोद कथा’ दोनों ही विनोदीलालकी कृतियाँ हैं। वे नया मन्दिर दिल्लीके शास्त्रभण्डारमे मौजूद हैं। ‘श्रीपाल विनोद’ की रचना वि० सं० १७५० मे हुई थी ‘षट्कर्मोपदेश रत्नमाला’ की रचना वि० सं० १८१८ मे हुई। इसकी प्रति अछनेरा (आगरा) मे मौजूद है। यह अनुष्टुप् छन्दमे लिखा गया है।

८३. बिहारीदास (वि० सं० १७५८)

पण्डित बिहारीदास आगराके रहनेवाले थे। उनकी गणना उत्तम कोटिके बिद्वानोंमे की जाती थी। जैन हिन्दी भक्ति-साहित्यके प्रसिद्ध कवि दयानाराय उन्नीके शिष्य थे। उन्होंने अनेक स्थानोंपर अपने गुरुका नामोल्लेख किया है। उस समय आगरा मे दो ही बिद्वान् थे, पं० मानसिंह जाँहरी, जिनकी ‘सैली’ चलनी थी और पण्डित बिहारीदास।

बिहारीदास कवि भी थे और उन्होंने सर्वत्र ‘बिहारी’ का प्रयोग किया है। कहीं-कहीं अपनेको बिहारीलाल भी लिखा है, किन्तु ये ‘मतसैयाकार’ से स्पष्ट रीत्या पृथक् हैं। वैसे भी बिहारी अथवा बिहारीलाल नामके कई कवि हुए हैं। उनमें-से एक तो कायस्थ थे, जो ओरछाके रहनेवाले थे। उनका रचनाकाल सं० १८१० माना जाता है।^१ दूसरे वे थे जिनका उल्लेख ‘काशी नागरी प्रचारिणी पत्रिका’ के द्वितीय श्रैवाणिक रिपोर्ट मे हुआ है। इन्होंने सं० १८२० मे ‘नखशिख

सवत् सत्रह में सैताल।

सावन मुदी दुलिया रविवार ॥

देखिए वही।

१. काशी नागरी प्रचारिणी पत्रिकाका हिन्दीके हस्तलिखित ग्रन्थोंका पन्द्रहवा श्रैवाणिक विवरण।

२. मिश्रबन्धु विनोद, भाग २, पृ० ७०७।

रामचन्द्रजी की रचना की थी। तीसरे बं है जिन्होंने १८१५ में 'हरदोल चरित्र' लिखा था।^१ चौथे प्रसिद्ध योगी हरिरामदासके मुख्य शिष्य थे। हरिरामदासके स्वर्गारोहणके उपरान्त वे उनकी गद्दीके अधिकारी भी हुए। उन्होंने 'नीसाणी' नामकी एक प्रौढ़ रचनाका निर्माण किया था, जो संवत् १८३५ के बादकी कृति है।^२ अर्थात् ये सब उन्नीसवीं शताब्दीके कवि थे।

पण्डित बिहारोदासका रचनाकाल अठारहवीं शताब्दीका पूर्वार्द्ध माना जा सकता है। श्री दानतगायका जैनधर्मकी ओर झुकाव स० १७४६ में पण्डित बिहारोदासकी प्रेरणासे ही हुआ था।^३ अर्थात् इस समय तक वे विद्वत्ता-जन्य ख्याति प्राप्त कर चुके थे। अतः यह निश्चित है कि उनका जन्म अठारहवीं शताब्दीके प्रारम्भमें हुआ होगा।

बिहारोदासने 'सम्बोध पंचासिका', 'जखडो', 'जिनेन्द्र स्तुति' और 'आरती' का निर्माण किया था। ऐसा प्रतीत होता है कि दाननराय उन्हीके विकसित रूप थे।

सम्बोध पंचासिका

इसका दूसरा नाम 'अक्षर वावनी' है। इसकी एक हस्तलिखित प्रति वि० सं० १८३२ की लिखी हुई दि० जैन मन्दिर बडौतके वेण्टन नं० २७२ गुटका नं० ५५ में पृ० ३६-४० पर निबद्ध है। इसके अन्तमें कृतिका रचनाकाल वि० सं० १७५८ कार्तिक वदी १३ दिया हुआ है। इससे यह भी सिद्ध है कि बिहारोदास आगरेके रहनेवाले थे। जयपुरके बघोचन्दजीके मन्दिरमें विराजमान गुटका नं० १२८ में भी इसकी एक प्रति संकलित है। श्री दि० जैन मन्दिर कूँचा सेठ, विल्लीके वेण्टन नं० ३११ में इसकी एक हस्तलिखित प्रति मौजूद है। उसकी लिखावट उत्तम है। उसपर भी रचना सं० १७५८ ही दिया हुआ है।

इस कृतिमें ५० पद्य हैं। विविध ढालोंमें इसकी रचना की गयी है। प्रारम्भमें कविने 'ऊँकार' में बसे पंच परम पदकी वन्दना करके अपनी लघुता प्रदर्शित की है,^४

“ऊँकार मंझार पंच परम पद वसत है।

तीन मयन मैं सार वदीं मन वच काय कै ॥१॥

१. काशी नागरी प्रचारिणी पत्रिकाकी १९०५ की खोज रिपोर्ट।

२. डॉ० मोतीलाल मेनारिया, राजस्थानी भाषा और साहित्य, पृ० ३०६।

३. पण्डित प्रेमोक्त विन्दी जैन साहित्यका इतिहास, पृ० ५८।

४. ये उद्धरण वज्रौतवाली हस्तलिखित प्रतिसे लिये गये हैं।

अक्षर ग्यान न मोहि छंद भेद समझु नहीं ।

बुध थोरी कीम होय भाषा अक्षर बावनी ॥२॥”

कविका कथन है कि नरभव प्राप्त करना अत्यधिक कठिन है। उसे व्यर्थ नहीं खोना चाहिए। यदि वह खो गया तो समुद्र में राईकी भाँति फिर प्राप्त न होगा। केवल पछताना ही हाथ रह जायेगा,

“भातम कठिन उपाय पाय नरभव क्यों तजै ।

राई उदधि समानी फिर डुब नहीं पाइये ॥३॥

इ विधि नरभव को पाय विषै सुख सौरभ ।

सो सठ भस्मृत थोय हालाहल विष आचरै ॥४॥

ईश्वर भाषै यह नरभव मति थोवै वृथा ।

फिर न मिलै यह दंढ पछताओ बहु होयगो ॥५॥”

जीवको सावधान करते हुए कविने लिखा है कि तूने विषयोमें अपना मन लगा रखा है, आत्माका हित नहीं करता। थोड़े-से मुखके लिए तू भवसमुद्रमें पड गया है। पाप-लहर तुझे कष्ट देती है। अतः धर्मरूपी जहाज पकड़कर, सुख-पूर्वक इस भवसमुद्रसे पार हो जाओ,

“जो तू विषयीन सौ लग्यो मन माई रे ।

भातम हित नही हो ही चेत मन माई रे ॥२३॥

टूक सुख को भवदधि परौ मन माई रे ।

पाप लहर दुष दैहि चेत मन माई रे ॥

पकरै धर्म जिहाज उथौ मन माई रे ।

सुखस्यो पार करै हि चेत मन माई रे ॥२४॥”

धर्मसे प्रेरित होकर जो जिनेन्द्रकी पूजा करता है, जिनेन्द्रके चरणोंमें चित्त लगाता है, उसे मनवांछित फल मिलता है। जिनेन्द्रके द्वारा बताये गये शिवमार्ग-को जो थोड़ा भी ज्ञान पाता है और अन्तमें समाधिभरण करता है, उसे चतुर्गंतिका दुःख नहीं भोगना पड़ता।

“लागि धरम जिन पूजिये, सांघ कह्यो सब कोइ ।

चित्त प्रभु चरन लगाइयो, तब मन वांछित फल होइ ॥२५॥

सिव मारग जिन भाषियो, किंचित जानौ कोइ ।

अंति समाहि मरख करै चउ गइ दुष नहि होइ ॥२६॥”

जखड़ी

विगत पृष्ठोपर यह लिखा जा चुका है कि जैन भक्ति-साहित्यमें जखड़ियोंकी परम्परा पुरानी है। हिन्दीके कवि भी लिखते रहे हैं। रूपचन्द, दौलतराम, भूषरदास, रामकृष्ण और जिनदासकी जखड़ियाँ तो बहुत ही प्रसिद्ध हैं। 'जखड़ी' की हिन्दीका स्तोत्र कह सकते हैं। बिहारीदासने भी एक जखड़ीका निर्माण किया था। उसमें ३६ पद्य हैं। उसकी एक प्रति जयपुरके ठोलियोंके दिगम्बर जैन मन्दिरमें वेष्टन नं० ४८ में सुरक्षित है। इसमें कुल ४ पत्रे हैं। इसकी एक दूसरी प्रति जयपुरके ही बड़े मन्दिरके गुटका नं० ८० में संकलित है। इस प्रतिपर रचना-संवत् १७५६ पडा हुआ है। इसका अर्थ है कि 'जखड़ी', 'सम्बोध-पचासिका' से दो वर्ष पूर्व बन चुकी थी।

जखड़ीमें तीर्थक्षेत्रों, अकृत्रिम चैत्यों, कल्पवृक्षों, धवल-जयधवल और आचार्योंकी वन्दना की गयी है। कतिपय पद्य इस प्रकार हैं,

“शिखरा देश के मध्य विराजै सम्मन्दाचल वंदौं जी ।
कर्म काटि निर्वाण पहुँच्या बीस जिनेश्वर वंदौं जी ॥
जम्बू शालमन्को वृक्ष वंदौं चैत्य वृक्ष सब वंदौं जी ।
रजत गिरि कुठाचल वंदौं कंचन गिरि सब वंदौं जी ।
अरिहंत सिद्ध सूर उपाध्याय साथ सकल पद वंदौं जी ।
जां सुमरया सो भवदधि तिरया भेटो कर्म कुंदा जी ॥”

जिनेन्द्र-स्तुति

यह रचना 'बृहज्जिनवाणी संग्रह' (पृ० १२६) में प्रकाशित हो चुकी है। इसमें भगवान् जिनेन्द्रके स्तुति-परक भावोंका प्रकाशन हुआ है। भक्त कवि भगवान्के उस रूपपर रीझा है, जिसमें वस्त्राभूषणका आडम्बर नहीं, अपितु मुद्रासे शान्ति बिखर रही है और दृष्टि नासाके अग्र भागपर स्थित है। भगवान्के चरण कमल-जैसे हैं। उनके नखोंसे करोड़ों सूर्योंकी प्रभा निकल रही है। उनपर देवेन्द्र, नाग और नरेन्द्रोंकी मुकुट-मणियाँ झुक रही हैं,

“वस्त्राभरण विन शान्त मुद्रा, सकल सुर नर मन हँरै ।
नासाग्रदृष्टि विकारबर्जित, निरखि छवि संकट हरै ॥
तुम चरण पंकज नख प्रभा, नम कोटिसूर्य प्रभा धरै ।
देवेन्द्र नाग नरेन्द्र नमत सु, मुकुट मणि धुति विस्तारै ॥”

भगवान्की शोभा केवल बाह्य नहीं है, उनका अन्त भी असाधारण रूपसे लस रहा है। उनकी जाप लगानेसे पाप-समूह नष्ट हो जाते हैं, और उनका ध्यान करनेसे शिव-शल प्राप्त हो जाता है। यह जीव बुराईयोंमें कैसकर संसार-के बड़े-बड़े दुःखोंको सहन करता रहा है, उसे मुख तो सरसोंके समान भी नहीं मिला। भगवान्की भक्तिसे ही उसे मुख मिल सकता है।

“अंतर बहिर इत्यादि लक्ष्मी, तुम असाधारण लसै।

तुम जाप पापकलाप नासै, ध्यावते शिवधक बसै ॥

मैं सेय कुहग कुबोध अग्रन, चिर भ्रम्यो मव वन सबै।

दुख सहे सर्व प्रकार गिरि सम, सुख न मर्षप सम कबै ॥”

सतारके जीव विषय-कषायोंमें निमग्न है। जो चेत जाता है, वह ही इस भवमग्नको तिर जाता है। अपनी विगत करनीपर पञ्चात्ताप करना ही शिव-पथकी ओर बढना है। यह पञ्चात्ताप ही जीवको भगवान्के चरणोंमें ले जाता है और भक्तके अन्तःकरणसे यह ही लहर उठती है कि “हे भगवन् ! मुझे आपकी भक्तिके अनिरक्त और कुछ भी वैभव नहीं चाहिए।” एतत् सम्बन्धी एक पद्य है,

“परचाह दाह दहयो सदा, कबहू न साम्यसुधा बख्यो।

अनुभव अपूरब स्वादु विन नित, विषय रस चारो भख्यो ॥

अथ बसो मो उर में सदा प्रभु, तुम चरण सेवक रह्यो।

वर भक्ति अलि दड़ डोडु मेरे, अन्य विभव नहीं चाह्यो ॥ ५ ॥”

भक्तको यह पूर्ण विश्वास है कि भगवान्की शरणमें जानेसे जन्म-मरणके कष्टोंसे छुटकारा मिल जायेगा,

“मगल सरूपी देव उत्तम, तुम शरण्य जिनेश जी।

तुम अधम तारण अधम, मम कलि मेट जन्म कलेश जी ॥”

आरती

विहारीदासकी लिखी हुई एक सरस आरती जयपुरके छावडोके मन्दिरमें विराजमान गुटका न० ५० के पृ० ४ पर अंकित है। आरती ‘आत्मदेवा’की की गयी है।

“करीं आरती आत्मदेवा

गुण परजाय अनंत अभेदा ॥

जामैं सब जग वह जग माही

बसत जगत में जग समा नाहीं ॥

ब्रह्मा विष्णु महेश्वर ध्यावै
 साधु सकल जिह के गुण गावै ॥
 बिन जाने जिय चिर भव डोलै
 जिहि जानै छिन सिवपट खोलै ॥
 ब्रती अवती विध क्यौहारा
 सो तिहुंकाल करम सौ न्यारा ॥
 गुरु शिष्य उभय वचन करि कहियै
 वचनातीत दसा तिस लहियै ॥
 सुपर भेद कौ खेद न छेदा
 आप आप मैं आप निवेदा ॥
 सो परमात्म पद सुख दाता
 हौह बिहारोदास बिभ्याता ॥”

८४. किशनसिंह (वि० सं० १७६३)

इनके पितामह सिंगही कल्याण रामपुरके रहनेवाले थे । उनका वंश खण्डेल-
 वाल और गोत्र पाटणी था । किसी तीर्थ-यात्राके लिए सब निकलवानेके कारण
 उन्हें ‘संधी’ कहा जाने लगा था । ‘सिंगही’ उसीका बिगड़ा हुआ रूप है । आज
 भी ऐसेके वंशधरोको ‘संधई जू’ कहते हैं । सिंगही कल्याण अनेकानेक गुणोंके
 निधान थे, अतः उनका यश भी बहु बड़ा था । भगवान् जिनैन्द्रका पूजन और
 जिन-श्रुतका अध्ययन उनका नित्य-नैमित्तिक कर्म था । दान भी बहुत देते थे ।
 उनके दो पुत्र थे — सुखदेव और आनन्दसिंह । भगवान् जिनैन्द्रके पदोंकी वन्दनासे
 सुखदेवके तीन ‘सुनन्द’ उत्पन्न हुए : ध्यान, मान और किशन । किशन ही किशन-
 सिंह बने । ‘क्षेत्र विपाकी कर्म’के उदयसे वे ‘निजपुर’को छोड़कर सागानेरमे

१. खंडेलोवाल वंस विसाल नागरचाल देसधियं ।

रामापुरवास देवनिवास धर्मप्रकासं प्रगटकिर्यं ॥

संगहीकल्याणं सबगुण जाणं गोत्र पाटणी सुजसलियं ।

पूजाजिनरायं श्रुतगुरुपायं नमै सकति निज दाम दियं ॥१॥

त्रेपनक्रियाकोश, प्रशस्ति, प्रशस्तिसमग्र, जबपुर, १६५०, पृ० २२० ।

२. तसु सुत दुय एवं गुरुमुखदेवं लहुरो आणदसिंह सुणी ।

सुखदेव सुनंदन जिनपदवंदन बान मान किसनेस सुणी ॥

रहने लगे थे।^१ उस समय बहौ राजा सवाई जयसिंहका राज्य था। सब प्रजा सुखी और धन-धान्यसे पूर्ण थी। किसानसिंहका जीवन भी सुखमय था। उनका अधिकांश समय भगवान् जिनैन्द्रकी भक्ति और साहित्य-रचनामें व्यतीत होता था। उन्होंने जो कुछ लिखा, हिन्दीमें ही लिखा। उनके हृदयमें जो कुछ था, भगवान् जिनैन्द्रके चरणोंमें ही समर्पित हुआ। वे एक भक्त कवि थे, जिनकी भाषामें माधुर्य था और भावोंमें स्वाभाविकता।

पण्डित नाथूरामजी प्रेमीने उनकी केवल तीन रचनाओंका उल्लेख किया था - 'क्रियाकोश', 'भद्रबाहुचरित्र' और 'रात्रिभोजनकथा'।^२ अब राजस्थानके शास्त्र-भण्डारोंमें उनकी लगभग २० रचनाओंका पता लगा है। उनमें-से अधिकांश जैन-भक्तिसे सम्बन्धित है।

क्रिया-कोश

इसका निर्माण वि० सं० १७८४ में हुआ था।^३ इसका प्रकाशन बहुत पहले ही जैन साहित्य प्रसारक कार्यालय हीराबाग, बम्बईसे हो चुका है। इस ग्रन्थमें २९०० पद्य हैं, उनमें जैनोकी धार्मिक क्रियाओंका उल्लेख है। रचना मौलिक है, किन्तु कविताकी दृष्टिसे साधारण है। कुछ भक्तिसम्बन्धी पद्य हैं,

“समवसरन लक्ष्मी सहित, बद्धमान जिनराय ।

ममौ विबुध बंदिता चरन, भविजन को सुषदाय ॥

बृषभ भादि जिन भादि है, पारश कौं तेईस ।

मन वच काया पद पद्य, बंदों करि भरि सीस ॥

किसन इह कीनी कथा नवीनी निजहित वीनी सुरपद की ।

मुखदाय क्रिया भनि यह मनवचननि सुदुपलै दुरगति पद की ॥२॥

वही, पृ० २२० ।

१. क्षेत्र विपाकी कर्म उदै जब आईया, निजपुर तत्रि कें सागानेरि बसाईया ।
तह जिन धर्म प्रसादि गमै दिन सुत लहौ, साधर्मिजनमानै दे हित गही ॥
वही ।

२. हिन्दी जैन साहित्यका इतिहास, पृ० ६६ ।

३. 'सत्रहसै संवत चौरासियाजु भादौ मास,
वर्षारितिश्वेत तिथि पुण्यो रविवार है ।'
त्रपनक्रियाकोश, प्रस्ताव, प्रस्तावसंग्रह, पृ० २२१ ।

“नमो सकल परमात्मा, रहित अठारह दोष ।
छियालिस गुण प्रमुख जे, है अनंत गुण कोष ॥
आचारज उक्ताय गुरु, साधु त्रिविध निरग्रन्थ ।
मवि जगवासी जननि कौ, दरसावै सिव पंथ ॥”

भद्रबाहु चरित

इसकी एक प्रति नया मन्दिर दिल्लीके शास्त्रभण्डारमे मौजूद है । इसमें ३६ पृष्ठ हैं । यह प्रति वि० सं० १९२९ की लिखी हुई है । इसकी रचना हिन्दो-पद्यमे हुई थी ।^१ दूसरी प्रति जयपुरके ही ठोलियोंके दिगम्बर जैन मन्दिरके बेष्टन नं० ७८ मे बँधी रखी है । इसमे ३५ पृष्ठ हैं । इसपर रचनाकाल सं० १७८३ पड़ा हुआ है । इसी मन्दिरके गुटका नं० २५ में भी ‘भद्रबाहुचरित’ संकलित है । यह एक नवीन प्रति है और इसपर रचनासंवत् १७८३ पड़ा है, जिसका समर्थन उसकी अन्तिम प्रशस्तिसे होता है ।^२ इसमे आचार्य भद्रबाहुका चरित्र अंकित है । भद्रबाहु अन्तिम श्रुतकेवली थे और उनको भक्तिमे विपुल साहित्यका निर्माण होता रहा है, उन्होंने-से एक प्रस्तुत रचना भी है । इसका आधार आचार्य रत्न-नन्दिके द्वारा विरचित संस्कृतके ‘भद्रबाहु चरित’को बताया गया है ।^३ किसनसिंह-के ‘भद्रबाहु चरित’में भाव और भाषा दोनों ही उत्तम कोटिके हैं । आदिका एक पद देखिए,

“केवल बोध प्रकास रवि उदै होत सखि साल ।
जग जन अन्तर तम सकल छेयो दीन दयाल ॥
सनमति नाम जु पाइयौ जैसे सनमति देव ।
मोको सनमति दीजिए नमौ त्रिविध करि सेव ॥”

१. नया मन्दिर दिल्लीके ‘अ २६’ पर निबद्ध ‘भद्रबाहु चरित’ देखिए ।

२. संवत् सतरह सौ असी उपरि और है तीन ।

माघ कृष्ण कुज अष्टमी ग्रन्थ समाप्त कीन ॥२०॥

गुटका नं० २५, मन्दिर ठोलियान, जयपुर ।

३. मूल-ग्रन्थ कर्ता भये रत्न नन्दि सु जानि ।

तापरि भाषा प्रहरि कीनी मती परमान ॥१॥

किसनसिंह बिनतो करै, लखि कविता की रीति ।

बहु चरित भाषा कियौ, बालबोध धरि प्रीति ॥१७॥

बही, प्रशस्ति ।

रात्रि-भोजन-कथा

इसको 'नागथी कथा' भी कहते हैं। इसकी एक प्रति पचायती मन्दिर दिल्लीके हस्तलिखित ग्रन्थोंमें मौजूद है। इसमें २८ पृष्ठ हैं। इसपर रचनासंवत् १७७३ पड़ा हुआ है।^१ इसकी दूसरी प्रति 'नागथी कथा' के नामसे जयपुरके बंधोचन्दजीके मन्दिरके वेष्टन नं० ६०८ में निबद्ध है। उसके आगे भी रचना-संवत् १७७३ ही दिया हुआ है। पण्डित नाथूरामजी प्रेमीने भी किसी प्रतिके आचारपर यही रचनाकाल निर्धारित किया है।^२ इसकी एक प्रति आमेरके आस्थबन्धनमें रखी है। इसमें कुल २६ पृष्ठ हैं, जिनपर ४१५ पद्य अंकित हैं। इस कथाका आरम्भिक पद्य इस प्रकार है,

“समोसरण सोमा सहित जगत पूज्य जिनराज ।

नमी त्रिविध भवदंष्ट्रिन कौ तरण बिरुद् जिहाज ॥

जिन सुख अशुख खरी, स्थाव्वाद मय सोय ।

ता ह्वर सुखि कौ माव धरि, नमी सकल मद खोय ॥”

बावनी

इसकी एक प्रति जयपुरके बडे मन्दिरके वेष्टन नं० १२६७ में निबद्ध है। इसमें कुल १८ पृष्ठ हैं। इसपर रचनाकाल सं० १७६३ पड़ा है। अगरचन्दजी नाहटाने बावनियोंका एक छोटा-मा संकलन, 'राजस्थानमें हिन्दीके हस्तलिखित ग्रन्थोंकी खोज', भाग चतुर्थ (पृष्ठ ८३) पर दिया है, जिसमें किशनकी बावनी भी है। यह प्रति बीकानेरके 'अभय जैन ग्रन्थालय' में मौजूद है। इसपर रचना-संवत् विजयदशमी १७६७ पड़ा है।^३ उसका आदि मंगलाचरण देखिए,

“ऊकार अपर अपार अविचार अज

अजरहु है उदार, दादनु हुषन को ।

कुंअर ते कीट परजंत जग जंतु ताके,

अतर को जामी बहुनामी सामी संत को ।

१. अनेकान्त वर्ष ४, किरण ६, ७, पृ० ५६३ ।

२. हिन्दी जैन साहित्यका इतिहास, पृ० ६६ ।

३. सिरि सिधराज लोका गछ सिरताज,
आज तिन की कृपा जू कविताई पाई पावनी ।
संवत सतर सतसट्ठे विजैदसमी की,
ग्रन्थ की समापन आई है मनभावनी ॥
अभय जैन ग्रन्थालयकी प्रति ।

चित्ता को हरनहार चित्ता को करनहार,
पोषन मरनहार किसन अनंत को ।
अंत कहै अंत दिन राखे को अनंत दिन,
ताके तंत अंत को भरोमो भगवंत को ॥१॥”

आदिनाथजीका पद

इसकी रचना वि० सं० १७७१ में हुई थी। यह प्रथम तीर्थंकर भगवान् आदिनाथकी भक्तिमें निर्मित हुआ है। इसकी प्रति जयपुरके दि० जैन मन्दिर बधीचन्दजीके शास्त्रभण्डारमें गुटका नं० १६१ में संकलित है। यह लिपि मया-चन्द गंगवालने रोज़डोमें की थी।

चेतन-गीत

यह गीत अपने चेतनको शिक्षा देनेसे सम्बन्धित है। चेतन भ्रममें फँसकर सच्चाईको भूल गया है। यह गीत उपर्युक्त मन्दिरके ही गुटका नं० ५१ में निबद्ध है। यह गुटका सं० १८२३ कार्तिक बदी ७ का लिखा हुआ है।

कविका कथन है कि यह चेतन गुणवान् होते हुए भी अपनेको भूल गया है, जागृत नहीं होता। वह चतुर होते हुए भी इस संसारमें सुख मान रहा है। वह भव-भ्रमणकी बात बिस्मृत कर चुका है—

“तुम सूने काल अनादि के जागो जागो जो चेतन गुणवान ।
होजा सुख मःवत संसार में इह ठाम्ही जो तुम कौन सबान ।
कहु भूलि गये मव भ्रमण को किन सोवौ जो पुरबल बाता ॥”

आत्मतत्त्वका न जाननेके कारण यह जीव चारो गतियोंमें भ्रमण करता है। वह ठगिनो कुमतिके चक्करमें फँस जाता है और उसका अनादिकाल व्यर्थ हो बीत जाता है,

“हां जो इह विधि चहुँ गति में भ्रम्यो
बिन आत्म तत्त्व तकी पहचानि ।
हो जा काल अनादि गुमाह्यो
इस कुमति ठगौरी के चक्कामो ॥”

बिनती

इस बिनतीका निर्माण तीर्थंकरकी भक्तिमें किया गया है। इसकी प्रति उपर्युक्त मन्दिरके ही बेष्टन नं० १०१५ में मौजूद है। उसमें केवल एक पृष्ठ है। उसपर रचना और लेखनकाल कुछ नहीं दिया है।

पद

इन्होंने कुछ पदोंकी भी रचना की थी। इनके कतिपय पद दि० जैन मन्दिर बड़ौतके पदसंग्रहकी हस्तलिखित प्रतिमें, कुछ पद अतिशय क्षेत्र, महावीरजीके एक प्राचीन गुटकेमें और कतिपय जयपुरके बघोचन्दजीके मन्दिरके गुटका नं० १५८ में संकलित हैं।

उन्होंने एक पदमें मध्यकालीन जैन सन्तोंकी भाँति ही कहा कि हृदयको शुद्ध किये बिना भगवान्‌के नामोच्चारण और तीर्थयात्राओंसे भी कुछ नहीं होता,

“जिन आपकूं जोषा नहीं, तन मन कूं धोझा नहीं।

मन मैक कुं धोया नही, अंगुल किया तो क्या हुआ ॥ टेका ॥

लालच करै दिलदाम की, पालति करै बड़ काम की।

हिरदै नहीं सुख राम की, हरि हरि कहया तो क्या हुआ ॥

कूँता हुआ धन भाकदा, धंधा करै जंजालदा।

हिरदा हुआ ध्यंमाकदा, कासी गया तो क्या हुआ ॥”

— एक-दूसरे पदमें विशुद्ध भक्तकी भाँति ही कविने कहा कि जिनकी आँखें भगवान्‌ जिनेन्द्रसे लग गयी, वे उनके बिना रह नहीं सकते। जिनेन्द्रके देखनेपर ही उन्हें सुख मिलता है। बिना देखे वे व्याकुल हो उठते हैं। एक भक्तमें भगवान्‌को निरन्तर देखते रहनेकी ऐसी अदम्य व्यास होती है, जो कभी दुस्तती ही नहीं,

“लागि गई येँ अँखियाँ जिन बिन रखो हु न जाय ॥

जब देखे तब ही सुख उपजे जिन देख्या उकलाय।

मिटत हदे रो सूर्य उदय तैं मिध्या तिमिर मिटाय ॥

इन्द्र सरीमा तृप्त न हुवा कोचन सहस बनाय।

चिरम और्य अब है मेरे कब लू वई बनाय ॥

अनुभव रस उपज्यौ अब मेरे आनद उर न समाय।

दास किसन ऐसे प्रभु पाये कलि कलि ध्यान लगाय ॥”

पुण्याश्रवकथाकोश

यह एक महत्त्वपूर्ण कृति है, जिसकी रचना वि० सं० १७७३ में हुई थी। इसका मकलन जयपुरके बघोचन्दजीके मन्दिरके गुटका नं० ३८ में किया गया है। यह गुटका सं० १८२३ में लिखा गया था। इसमें जैन-भक्तोंकी पद्य-बद्ध कथाएँ हैं।

१. जयपुरके मन्दिर बघोचन्दका पदसंग्रह ४६२, पृष्ठ १८५।

चतुर्विंशति जिनस्तुति

यह स्तुति उपर्युक्त मन्दिरके ही गुटका न० १०२ वेष्टन नं० १९०९ में अंकित है । भगवान् पार्श्वनाथकी स्तुतिमें रचा गया एक छप्पय देखिए,

“अश्वसेन नृप पिता देवि बांमा सुमाता ।

हरित काय नव हाय वरषस्त आयु विध्याता

वाणारसी सु जन्म वंश इक्ष्वाकु मंभारी

ललित सरप जु बन्धौ प्रभु उपसर्ग निवारी

गणधर जु भये वृक्ष ग्यान धर कोस पाँच समवादि मनि ।

श्रीपाद्वर्धनाथ बंदौं मदा कमठ मान वनद्व भगनि ॥२८॥”

किशनसिंहजोने भक्तिसम्बन्धी अनेक गीत और स्तुतियोंकी रचना की है । इनका सकलन उपर्युक्त मन्दिरके ही गुटका नं० ५०२ में किया हुआ मौजूद है । इन गुटकेमें २०२ पृष्ठ हैं, जिनमेंसे पृष्ठ ५५ तक तो किशनसिंहका ही रचा हुआ ‘भद्रबाहुचरित भाषा’ लिखा है, और अवशिष्टपर उनकी भक्तिसम्बन्धी छोटी-छोटी रचनाएँ निबद्ध हैं । वे इस प्रकार हैं,

‘ध्यावक मुनि गुण वर्णन गीत,’ ‘चोबोस दण्डक’ (स० १७६४), ‘णमोकार रास’ (१७६०), ‘जिनभक्ति गीत,’ ‘गुरुभक्ति गीत,’ ‘चेतन लोरी,’ ‘निर्वाण-काण्ड भाषा’ (स० १७८३, सप्रामपुर) इसी गुटकेमें उनकी ‘एकावली द्रत कथा’ और ‘लब्धि विधान कथाएँ’ भी संकलित हैं । ‘लब्धि-विधान कथा’की रचना स० १७८२ में आगेमें हुई थी ।

८५ खुशालचन्द काला (वि० सं० १७७३)

खुशालचन्दका जन्म सागानेरमें हुआ था । उनके पिताका नाम सुन्दर और माताका नाम अभिधा था । मूलसंघी पण्डित लक्ष्मीदास उनके गुरु थे । उन्हें इन्द्रके समान क्ख्याति प्राप्त हुई थी । उनके पास विशद ज्ञान था, जिसका

१. वह स्तुति वि० सं० १७६६ वैशाख कृष्ण त्रयोदशी सोमवारके दिन पूर्ण हुई थी, ऐसा इस स्तुतिके श्रवणसे स्पष्ट है । वह इस स्तुतिका अन्तिम पद्य है ।

२. और सुणी आगे मन लाय, मैं सुन्दर को नंद सुभाय ।

सिंह निया अभिधा मम माय, ताहि कुंछि मे उपजू आय ।

चंद खुशाल कई सब लोक, भाषा कीनी सुणत असोक ॥

मत कथाकोरा, प्ररास्ति, प्ररास्तिग्रंथ, पृ० २५७ ।

वितरण भी वे कामधेनुके समान ही किया करते थे। वे क्षमावान्, ज्ञानवान् और विवेकवान् थे।^१ ऐसे उत्तमकोटिके विद्वान्के पास रहकर खुशालचन्दने शिक्षा प्राप्त की थी। शिक्षा-प्रदणके उपरान्त ही वे जहानाबादमें आकर जयसिंहपुरा नामके मुहल्लेमें रहने लगे थे। दिल्लीका ही नाम जहानाबाद था। उस समय वहाँ सेठ सुल्तानन्दजी शाह बहुत प्रसिद्ध थे। उनके घरमें रहनेवाले गोकुलचन्द नामके ज्ञानी पुरुषकी प्रेरणासे ही श्री खुशालचन्दने 'हरिवंश पुराण' का पद्यानुवाद किया था। कविकी अधिकांश रचनाएँ जयसिंहपुरामें रहकर ही बनीं। कभी-कभी सागानेर भी आते रहते थे। उनकी जाति लण्डेलवाल थी।

खुशालचन्दने 'हरिवंशपुराण' (वि० सं० १७८०), 'उत्तरपुराण' (वि० सं० १७९९), 'धर्मकुमारचरित्र', 'यशोधरचरित्र' (वि० सं० १७८१), 'जम्बूचरित्र', 'सङ्क्राधितावली'—(वि० सं० १७७३), 'व्रतकथाकोश' (वि० सं० १७८७), 'पद्मपुराण' (वि० सं० १७८३), पद और चौबीसो पाठका निर्माण किया था। इनमें पुराण और चरित्र अनूदिन रचनाएँ हैं।

पद

इनके रचे हुए पद जयपुरके ठोलियोंके मन्दिरके गुटका न० १२४ और जयपुरके ही बर्धाचन्दजीके मन्दिरके पदसंग्रह ४९२ में अंकित हैं। ठोलियोंके मन्दिरका एक पद अत्यधिक सरस है। उसमें भक्त उल्लाहना देते हुए भक्तवान्से कहता है कि आपने अनेक अधमोको तार दिया फिर मेरी बेग डील क्या करी है। आप मेरे गुण और अवगुणोंपर ध्यान मन दीजिए, अपने विरदकी ओर निहारिए,

“तुम प्रभु अधम अनेक उधारे। डील कहा हम वारो जी ॥

तारन तरन विरद सुन भायो और न तारण हारो।

तुम बिन जनम मरण दुख पायो। कमन आवै पारो जी।

मो गुण अवगुण प्रति मत जावो। अपनी ओर निहारो।

अंजन से पक्ष मैं ही सुधारै और कहा अधिकारो जी ॥

मैं बिनती करहुं त्रिभुवन पति मेरो कारिज सारो।

चंद खुशाल सरन चरनन को सो अवपार उतारो जी ॥”

१. देव इन्द्र कीरति भये जु मूलस्यध भट्टारक को पदस्थ जाको सोहितु है।

पूजाक प्रतिष्ठा करवाई अविसमकार मोहनी मुमूरति लखेत मोहितु है ॥

जाही के सुगच्छ माहि पण्डित श्रीय जु दास बानी कामधेनु तै मुजान दोहिदतु है।

लिमावान म्यानवान पण्डित विवेकवान राति घोष आगम विचार दोहिदतु है। २४

बही. पृ० २५६।

चौबीसी स्तुतिपाठ

दि० जैन मन्दिर बडौतके एक गुटकेमे खुशालचन्दजीकी चौबीस स्तुतियाँ संकलित है। इस गुटकेका लेखनकाल सं० १८३२ है। पूरा गुटका उनकी स्तुतियोंसे ही पूर्ण हुआ है। प्रत्येक स्तुतिके अन्तमें अपने नामके लिए केवल 'चन्द' का प्रयोग किया गया है।

आराध्यकी सर्वोत्तम और अपनेको लघुतम मानना भक्तिकी प्रथम विशेषता है। कही तो भक्त कहता है कि हमारे आराध्यकी सुर, नर, शेष सदैव सेवा करते हैं, भ्रमरके समान उनके चरण-कमलकी ओर दिन-रात लगे रहते हैं, कहीं कहता है कि भगवान्की भक्तिरूपी नौकापर चढ़कर प्रत्येक जीव भवसागरके पार हो जाता है। यह सच है कि भगवान्के समान कोई शिवनायक और सुखधाम नहीं है। वे अविनाशी पद प्रदान करते हैं। यह जानकर ही भक्त उनकी शरणमे जाता है। उसे पूरा विश्वास है कि वे समार दुःखसे दूर कर देंगे। ऐसे महिमावान् प्रभुमे उसका प्रेम हो गया है। वह भव-भवमे उनकी सेवाका अधिकार चाहता है।

“सुर नर सेस सेवा करै जी, चरन कमल की वोर।

भवर समान लग्यौ रहै जी निसि चामर अरु मोर ॥

जे जम गावै भाव सौ करत आपणो काज।

भवसागर को पार हूँ जी, खड़ी तुम नाव जिह्वाज ॥

तुम सम अवरज को नहीं प्रभू शिवनायक सुखधाम।

अविनाशी पद देत हो प्रभू फिर नहीं जग सौ काम ॥

दाता लखि मैं जाचियो जा कीजे मोहि हू पार।

भव दुख सौ न्यारी रहो प्रभू राधो सरण आधार ॥

चंद करै या बिनती जो सुणिउयौ त्रिभुवनराई।

जन्म जन्म पाऊं सही प्रभु तुम सेवा अधिकार ॥”

८६. भूवरदास (वि० सं० १७८१)

भूवरदासकी रचनाओंसे केवल इतना ही पता चलता है कि वे आगराके रहने-वाले थे और खण्डेलवाल जातिमे उत्पन्न हुए थे।^१ पण्डित दौलतरामजीने उन्हें

१. गुटका नं० ४७, दि० जैन पचाथर्ना मन्दिर, बडौत, सम्भवनाथजीकी बीननी।

२. आगरा मे बालबुद्धि भूधर खंडेलवाल, बालक के रूपाल सो कवित्त करि जाने हैं।

भूवरदास, जैनरातक, कलकत्ता, ६३वें पथकी प्रथम दो पंक्तियाँ।

‘भूधरमल’ के नामसे सम्बोधित किया है, और लिखा है कि वे आगरेमें स्याहगंजमें रहते थे। स्याहगंजके मन्दिरमें ही उनका प्रतिदिन शास्त्र-प्रवचन हुआ करता था। भूधरदास कवि थे और पण्डित भी। अध्यात्म-चर्चामें उन्हें विशेष रस आता था। भूधरदास आगरेकी उसी अध्यात्म-परम्परामें-से थे, जो महाकवि बनारसी-दाससे प्रारम्भ हुई थी।

भूधरदासका साहित्यिक-काल निश्चयरूपसे अठारहवीं शताब्दीका अन्तिम पाद था, जैसा कि ‘जैनशतक’ और ‘पार्श्वपुराण’ के रचना-समयसे प्रकट है।

भूधरदासने विपुल साहित्यका निर्माण किया, और वह सभी सरस तथा मनोरम है। उनको रचनाओंमें विस्तार है, तो ठोसपन भी। प्रसाद उनका सबसे बड़ा गुण है। सरलता और प्रवाह किसी भी शैलीको सुचारु बना देते हैं, फिर भूधरदासको अभिव्यक्तिमें तो स्वाभाविकता भी है। काव्यकी दृष्टिसे उनके साहित्यको दो भागोंमें विभक्त किया जा सकता है, एक तो मुक्तक काव्य और दूसरा महाकाव्य। मुक्तककाव्यमें उनके द्वारा रचित ‘भूधरविलास’, ‘पदसंग्रह’, ‘जखंडी’, ‘विनितिया’, ‘बाग्ह भावनाएँ’, बाईस परीषद् और स्तोत्र शामिल हैं। महाकाव्यके रूपमें उन्होंने ‘पार्श्वपुराण’का निर्माण किया। यह उच्च कोटिकी कृति है। मध्यकालीन हिन्दीमें उसका प्रतिष्ठित स्थान है। उसमें भगवान् पार्श्वनाथकी भाविका स्वर ही प्रमुख है। मुक्तक रचनाओंमें भक्ति है, तो अध्यात्म भी। ‘जैन दर्शन’ की भाँति ‘जैन साहित्य’में भक्ति और अध्यात्म नितान्त पृथक् दो पहलू नहीं हैं। अधिकांशतया दोनों समन्वित होकर ही चले हैं। भूधरदासको रचनाओंमें भी ऐसा ही है।

जैन-शतक

इसकी रचना वि० सं० १७८१ पौष कृष्ण त्रयोदशी रविवारके दिन पूर्ण हुई थी।^३ इसको रचनेकी प्रेरणा धर्मानुरागी शाहू हरीसिंहसे मिली थी। इसमें

१. अनेकान्त वर्ष १०, किरण १, पृष्ठ ६, १०।

२. इसका प्रकाशन ‘जैन साहित्य प्रसारक कार्यालय, बम्बई’ और ‘जिनवाणी प्रचारक कार्यालय, कलकत्ता’ से हो चुका है।

३. सतरहसँ इक्यासिया, पौढ़ पाख तम लोन।

तिथि तेरस रविशर को शतक समापत कोन ॥

जैनशतक, कलकत्ता, अन्तिम दोहा, पृ० ३२।

४. हरीसिंह साहू कं सुवंश धर्मरागी नर,

तिनके कहै माँ ओरि कोनो एक ठाने है।

१०७ कवित्त, सबैया, दोहा और छप्पय है। इस छोटे-से काव्यके प्रारम्भमें अर्हन्त, सिद्ध, जिनवाणी और साधुओंकी स्तुतियाँ हैं, मध्यमें असार संसारसे विमुख होनेकी बात और अन्तमें कुछ आध्यात्मिक उपदेश तथा जैनत्वकी महिमाका वर्णन है।

यह संसार असार है। इसमें जन्म और मृत्युका चक्कर चला ही करता है। एक ही समयमें कहीं तो जन्मकी बधाइयाँ बजती हैं, और कहींपर पुन-वियोगसे हाहाकार मचता है। किन्तु सब कुछ जानते हुए भी यह मूढ़ नर चेतता नहीं, और करोड़ोंकी एक-एक घड़ीकी व्यर्थ करता हो जाता है,

“काहु घर पुत्र जायौ काहु के वियोग आयौ,
काहु रागरंग काहु रोआरोई करी है।
जहाँ भानु उगत उछाह गीत गान देखे,
माँझ समै तार्हा धान हाय हाय परी है ॥
पेसी जग रीति की न देखि मयमोत होय,
हा हा नर मूढ़ तेरी मति कौन हरी है।
मनुष जनम पाय सांवन विहाय जाय,
खोवन करारन को एक एक घरी है ॥२१॥”

मात्सरिक प्राणी चाहता है कि किसी प्रकार सम्पत्ति मिल जाये, तो हृदयकी सभी मनोनीत अभिलाषाएँ उपशम हो जायें। फिर तो एक प्रासाद बन जायेगा, पत्नीको गहना गढ़ जायेगा, और सुता-सुतका ब्याह कर ‘बेना’ भी बाँट लूँगा, किन्तु अचानक जम आ जाता है और शतरंजकी बाजी रुपीकी रुपी हो रह जाती है,

“चाहत है धन होय किसी बिच,
तौ सब काज सरै जियरा जी।
गेह चिनाय करूँ गहना कछु,
ब्याहि सुतासुत बाँटिये भाँजी ॥
चितत थीँ दिन जाहि चले,
जम आनि अचानक देत दगा जी।
खेलत खेळ खिलारि गये,
रहि जाय रुपी शतरंज की बाजी ॥३२॥”

फिर फिर प्रेरे मेरे आलस का अन्त भयो,
उनकी सहाय यह मेरी मन माने है ॥
जैन शतक कलकत्ता, पृ० ३२।

भगवान् सिद्धने ध्यानरूपी अग्निमें कर्मरूपी शत्रुओंको शोककर जला डाला है। उन्होंने दिव्य ज्ञानकी किरणोंसे संसारके जीवोंका शोककरी अन्धकार नष्ट कर दिया है। वह भगवान् सिद्धलोकमें बसते हैं। भक्त उनके चरणोंकी त्रिकाल धूलि लेते हुए अपनेको गौरवान्वित मानता है।

“ध्यान हुताशन में भरि हृषन शोक दिया रिपु रांक निवारी।

शोक हृत्यो भविलोकन की वर, केवल ज्ञान मयूख उचारी॥

लोक अलोक विलांक भये शिव, जन्म जलामृत पंक पचारी।

सिद्धन शोक बसै शिवलोक, तिनहूँ पगधोक त्रिकाल हमारी ॥११॥”

भगवान् नेमिनाथको स्तुति करते हुए भक्त कहता है कि ऐ भगवन् ! जिस तरह आपने उत्प्रेम कुमारोंके जन्मकादि दुःखोंको नष्ट कर दिया, ठीक वैसे ही मुझे भी इस संसार-जालसे मुक्त कर दो। भक्तोंको भगवान् की इस शक्तिमें विश्वास है,

“शोभित प्रियंग अंग देखैं दुख होय भग,

लाजत भनग जैसे दीप मानु भासतैं।

बाल ब्रह्मचारी उग्रमेन की कुमारी

जादीनाथ तैं निकारी जन्मकादी दुखराम तैं ॥

मीम भवकानन में भान न सहाय स्वामी,

अहो नेमि नामी तकि आयी तुम ताम तैं।

जैसे कृपाकन्द बन जीवन की बन्दि छोरि,

त्यों हा दास को गलास कोजै भवपास तैं ॥१२॥”

भक्तका विश्वास मन्त्रे देवमें है। जिस किसीमें भी सच्चे देवके लक्षण हों, भक्त उसकी बन्धना करनेको तैयार है। ऐसी उदारता बहुत कम भक्तोंमें देखी गयी है। प्रायः भक्त ऐसे रहे हैं जो सच्चाईकी नहीं किन्तु देव-विशेषके उपासक होनेमें ही अपना अहोभाग्य समझते हैं। भूवरदाम उत अन्य भक्तोंमें नहीं है। आचार्य समन्तभद्रकी भाँति उनकी भी एक कसौटी है, जिसपर खरा उतरनेवाला ही उनका आराध्य हो सकता है। देखिए,

“जौ जगवस्तु समस्त, हस्त तक जेमनिहारै।

जगजन को संसार, सिंधु के पार उतारै ॥

आदि-अन्त अविरोधि, यत्न सबका सुखदानी।

गुन अनन्त जिह्माहि, रोग की नाहि निशानी ॥

माधव महेश ब्रह्मा किछौ, बर्धमान के बुद्ध यह।

ये चिन्ह जान जाके चरन, नमो नमो सुख देव यह ॥१६॥”

भूधर विलास

भूधरदासकी छोटी-बड़ी रचनाओंका संग्रह है। इसको एक प्रति जयपुरके ठोलियोके मन्दिरमें बेष्टन नं० १३२ में निबद्ध है। उममें ११९ पन्ने हैं। एक भूधर-विलासकी सूचना काशी नागरी प्रचारिणी पत्रिकाके हस्तलिखित हिन्दी ग्रन्थोंके चौदहवें त्रैमासिक विवरणमें अंकित है।^१ इस विवरणके सम्पादक डॉ० पीताम्बरदत्त बड़वाल थे। यह प्रति ग्राम-मोहना, डा०-इटीआ, जि०-लखनऊ के रहनेवाले लाला रत्नबदास जैनके पास देखनेको मिली थी। डॉ० बड़वालने सम्पादकीय टिप्पणीमें लिखा है, “भूधरदासजीकी इन रचनाओंमें कुछ तो स्वतन्त्र है और कुछ अनुवाद है। भाषामें यद्यपि कविका लक्ष्य व्रजभाषाकी ओर झुका हुआ है फिर भी उन्होंने कहीं-कहीं स्वतन्त्रतासे खड़ीबोलीका भी प्रयोग किया है। थोड़ा-सा प्रयोग गुजरातीका भी है।”^२ ‘भूधर-विलास’ जिनवाणी प्रचारक कार्यालय कलकत्तामें प्रकाशित हो चुका है। इसमें ५३ पृष्ठ हैं।

भूधरदासका विश्वास है कि यदि भवसागरको पार करना चाहते हो तो भक्तिकृपी जहाज सजाओ, “भूधर जो भवसागर तिरना, भक्ति जहाज सजो ॥” वे भगवान्‌के नाममें असौम्य बल मानते हैं। यदि किसने भजन-मुधारमसे अपनी रसनाको नहीं धोया, तो वह व्यर्थ है।

“भजन सुधारम सौं नहीं भोई, सो रसना किस काम की ॥

जपि माला जिनवर नाम की ॥३९॥”

भक्तने भगवान्‌ अजितनाथसे प्रार्थना की कि हे भगवन्‌ ! तुम कल्पवृक्षके समान हो, मेरी मनोकामना पूरी करो। मुझे हाथी-घोड़ा नहीं चाहिए, मेरे हृदयमें तो आप तबतक बसो, जबतक मुझे मोक्ष न मिल जाये।

“तुम त्रिभुवन में कल्प तरुवर, आस भरो भगवान्‌ जी ॥

ना हम माँगे हाथी घोड़ा, ना कछु संपति भान जी।

भूधर के उर बसो जगत गुरु, जब कौं पद निरवान्‌ जो ॥३६॥”

पदसंग्रह

भूधरदासका ‘पदसंग्रह’ बहुत पहले ही प्रकाशित हो चुका है। एक ‘पदसंग्रह’ जयपुरके पण्डित लूणकरजीके मन्दिरमें गुटका नं० १२९ और बेष्टन नं० ३३३ में निबद्ध है। वैसे तो भारतके विभिन्न जैन भण्डारोंके विविध गुटकोंमें भूधरदासके पद

१. काशी नागरी प्रचारिणी पत्रिका “छोत्रमें उपलब्ध, हस्तलिखित हिन्दी-ग्रन्थोंका चौदहवाँ त्रैमासिक विवरण, १९२६-३१” परिशिष्ट १।

२. वही।

बिखरे हुए हैं। प्रकाशित 'पदसंग्रह' में ८० पद और विनती आदि हैं। उनका विषय जिनेन्द्र, जिनवाणी और गुरुकी भक्तिसे सम्बन्धित है। अनेक पद आध्यात्मिक भावों-के द्योतक भी हैं। मनको चेतावनी देते हुए लिखनेके पोछे जैनोकी अपनी परम्परा है। भूषरदासकी इस शैलीपर कबीरका प्रभाव स्वीकार नहीं किया जा सकता।

यह जीव संसारके सुख और वैभवोंमें सराबोर होकर भगवान्‌का नाम लेना भी भूल जाता है। दुःखोंमें तो सभी भगवान्‌की शरणमें जाते हैं, किन्तु सुखमें जो भगवान्‌की भक्ति करे वही सच्चा भक्त है। यहाँ भक्त कवि संसारकी असारताको बतलाता हुआ जीवको भगवान्‌के भजनकी ओर प्रेरित कर रहा है,

“भगवन्त भजन क्यों भूला रे ?

यह संसार रेन का सुपना, तन धन वारि-बबूला रे।

भगवन्त भजन क्यों भूला रे ?

इस जीवन का कौन भरोसा, पावक में तण-तूका रे।

काल कुठार लिये सिर ठाड़ा, क्या समझें मन फूला रे ॥

भगवन्त भजन क्यों भूला रे ? ॥

स्वार्थ साथै पांच पांव तू, परमार्थ कौं लूरा रे।

कहुं कैसे सुख पैये प्राणी, काम करै दुख मूला रे ॥

भगवन्त भजन क्यों भूला रे ? ॥

मोह विशाच छल्यो मति मार, निज कर कंध बसूला रे।

भज श्री राजमर्तावर भूषर दो दुरमति सिर भूला रे ॥

भगवन्त भजन क्यों भूला रे ? ॥”

न जाने कब मौत आ जाये, इसलिए भगवान् जिनेन्द्रके चरणोंकी तो कभी विस्मरण करना नहीं चाहिए। उनके दर्शन-मात्रसे ही दुःख भाग जाते हैं और पूजा-से तो बड़े-बड़े पाप भी नष्ट हो जाते हैं। भगवान्‌के चरणोंका एकचित्त हो ध्यान करनेसे मनोकामनाएँ पूरी हो जाती हैं, मंगल सघटित हो उठते हैं और पाप टल जाते हैं। मस्तकके झुकाते ही मोहरूपी धूल भी झड़ जाती है। भक्त कवि भूषर-दासका कथन है कि जबतक कफ कण्ठमें आकर नहीं अड जाता, तबतक भगवान्‌की भज ले। घरमें अग्निके प्रविष्ट हो जानेसे कूप खोदना चातुर्य नहीं है,

“जिनराज चरन मन, मति बिसरै।

को जाने किहि बार काल की, धार अचानक आनि परै ॥

१. यह पदसंग्रह 'जैनवाणी प्रचारक कार्यालय कलकत्ता' से प्रकाशित हुआ था।

देखत दुख मजि जाहिं दशौं दिश, पूजत पातक-मुंज गिरै ।
 इस संसार-सार-सागर सौं और न कोई पार करै ॥
 इक चित ध्यावत बाँछित पावत, आवत मंगल बिघन टरै ।
 मोहनि धूल परी माथे चिर, मिर नावत तत्काल झरै ॥
 तबलौं मजन सँवार सयाबै, जबलौं कफ नहिं कंठ भरै ।
 अग्नि प्रवेश मयौ घर 'भूधर' खोदव कूप न काज सरै ॥'

परमार्थ जखड़ी

जैनोमें जखड़ियाँ लिखनेकी परम्परा बहुत पुरानी है। हर्षकीर्ति, कपचन्द, दोलतराम, रामकृष्ण और जिनदास आदि सभीने जखड़ियाँ लिखी हैं। भूधरदास-की इस जखड़ीमें केवल पाँच पद्य हैं। पं० पन्नालाल बाकलोवाल-द्वारा सम्पादित 'जिनवाणीसंग्रह' में इसका प्रकाशन हो चुका है।^१

मनको सीख देते हुए कवि कह रहा है कि ओ मेरे मन ! तूसे इस संसारमें षोडश ही दिन तो जीवित रहना है, इसलिए तू भगवान् जिनेंद्रके चरणोंसे प्रेम कर। जिनेंद्र-भक्तिके बिना करोड़ बरसों तक जीवित रहना भी व्यर्थ है। जब तूने नर-पर्याय प्राप्त की है तो ज्ञानी गुरुकी बात समझकर भगवान् 'जिन' की भक्ति कर,
 "अब मन मेरे बे, सुन सुन सीख सयानी।

जिनवर चरना बे, कर कर प्रीति सुजानी ॥

कर प्रीति सुजानी शिवसुख दानी, धन जीतब है पंच दिना।

कोटि बरस जीवौ किस लेखे, जिन चरणाम्बुज भक्ति बिना ॥

नर परजाय पाय अति उत्तम गृह बसि यह लाहा छेरे।

समझ समझ बोलें गुरु ज्ञानी, सीख सयानी मन मेरे ॥१॥'

गुरु-स्तुति

भूधरदासने दो गुरु स्तुतियोंका रचना की थी, और दोनों ही 'जिनवाणी संग्रह' में प्रकाशित हो चुकी हैं।^२ जैनोमें देव, शास्त्र और गुरुकी पूजा बहुत पुराने समयसे चली आ रही है। गुरुके बिना न तो भक्तिकी ही प्रेरणा मिलती है और न ज्ञान ही प्राप्त होता है।^३ इसलिए एक ओर तो जानियोंमें गुरुकी महिमा है, तो दूसरी ओर भक्त भी गुरुके बिना नहीं चल पाता।

यहाँ भूधरदासजी कर्म-शृंखलाओंको काटना चाहते हैं, किन्तु उनको पूरा

१. बृहज्जिनवाणी संग्रह, किरानगढ़, सम्राट् संस्करण, पृ० ६०४, ६०५।

२. बृहज्जिनवाणी संग्रह, किरानगढ़, सम्राट् संस्करण, सितम्बर १९५३, पृ० १२८-१५१।

विश्वास है कि गुरुके अनुग्रहके बिना वे कट नहीं सकतीं। गुरु एक उस राजवेद्यकी भाँति है, जो भ्रमरूपी रोगको तौ तुरन्त ही ठोक कर देता है। उनका गुरु केवल 'परोपदेशो पाण्डित्यं' वाला गुरु नहीं है, अपितु वह स्वयं भी इस संसारसे तरता है और दूसरोंको भी तारता है। देखिए,

“बन्दी दिगम्बर गुरु चरन जग, तारन तरन जान ।

जे भ्रम भारी रोग को हैं, राजबैद्य महान ॥

जिनके अनुग्रह बिना कभी, नहिं कटै कर्म जजोर ।

ते साधु मेरे उर बसहु, मम हरहु पातक पीर ॥”

जैन गुरु तपस्वी होता है। वे जेठकी तपती दोपहरियोंमें, जलते पर्वतोंकी उत्सृंग शृंगपर, पावसकी भयावह रातोमें, टप्-टप् करते वृक्षोंके नीचे, और शीत-कालमें तुषारावृत नदी और सरोवरोंके तटपर ध्यान धारण कर बैठते हैं। भूधरदास ऐसे गुरुको अपने मनमें स्थापित कर, अपनेको गौरवान्वित मानते हैं,^२

“जेठ तपै रवि आकरो, सुखै सरवर-नीर ।

गैल-क्षिप्तर मुनि तप तपै, दासैं नगन शरीर ॥

ते गुरु मेरे मन बसो ॥

पावस जैन डरावनी, बरमें जलधर धार ।

तरुतल निवसैं साहसी, बाजै झन्झावार ॥

ते गुरु मेरे मन बसो ॥

शीत पड़ै कपि-मठ गलै, दाहैं सब बन राख ।

ताक तरंगिनि के तटै, ठाढ़े ध्यान लगाय ॥

ते गुरु मेरे मन बसो ॥

यह विधि दुद्धर तप तपै, तीनो काल मझार ।

लागे मझ ज सरूप में, तनसो ममत निवार ॥

ते गुरु मेरे मन बसो ॥”

भूधरदासका गुरु वह ही है, जिसने इन्द्रियोंको बधमें किया हो और मुख तथा वैभवांको लात मार दी हो। जो पहले रोगमहत्तीकी कोमल शय्याओंपर पड़ता था, और अब रातके गिल्ले पहरमें थोड़ा-सा शरीरको सकोच कर, भूमि-पर सो लेता है। पहले जो चतुरंगिणी सेना सजाकर हाथीपर चलता था, अब जमीनको देख-देखकर चलता है। ऐसे गुरुओंके वरण जहाँ पड़ते हैं, वह स्थान

१. वही, पहली गुरु स्तुति, पृ० १४८ ।

२. वही, दूसरी गुरुस्तुति, पृष्ठ १५० ।

तीर्थक्षेत्र बन जाता है। उस घूलको मस्तकपर चढ़ाते हुए भूषरदास अत्यधिक गौरवान्वित है,^१

“रंग-महल में पाँड़ते, कोमल सेज बिछाव ।
ते पच्छिमनिशि भूमि में, सोवै संहरि काव ॥
ते गुरु मेरे मन बसो ॥
गज यदि चलते गरब सों, सेना सजि चतुरंग ।
निरखि निरखि पग बे धरै, पालै करुणा भग ॥
ते गुरु मेरे मन बसो ॥
बे गुरु चरण जहाँ धरै, जग में नारथ जेह ।
सो रज मम मस्तक चढ़ौ, ‘भूषर’ मंगे येह ॥
ते गुरु मेरे मन बसो ॥”

बारह-भावना

यह अनेकों बार प्रकाशित हो चुकी है। अभी-अभी ‘ज्ञानपीठ पूजाजलि’में भी इसका प्रकाशन हुआ है।^२ इसमें सामारिक जीवनकी अमरताको सरसताके साथ कहा गया है। इन संसारमें राजा और रंक सबको मरना है। मरते समय कोई रोक नहीं सकता, बड़ीसे बड़ी ताकत भी नहीं। यह जीव संसारमें जब तक रहा, दुखी रहा, चाहे उसके पाम धन या या नहीं,

“राजा राणा छत्रपति, हाथिन के असवार ।
मरना सबको एक दिन, अपनी अपनी बार ॥
दल बल देई देवता, मात-पिता परिवार ।
मरती बिरियां जीव को, कोई न राखन द्वार ॥
दाम बिना निधन दुखी, मृणावश धनवान ।
कहू न सुख संसार में, सब जा देख्यो छान ॥
आप अकेलो भवतरे, मरै अकेलो होय ।
यू कबहू इस जीव को, साथी सगा न कोय ॥”

जिनेन्द्र-स्तुति

भूषरदासके द्वारा निर्मित तीन जिनेन्द्र-स्तुतियोंका प्रकाशन ‘जिनवाणी संग्रह’में ही हुआ है।^३ जिनमें-से ‘अहो जात गुरु एक’वाली सरय स्तुति उचित संशोधनके

१. बड़ी, दूसरी गुरुस्तुति, पृष्ठ १५१ ।

२. ज्ञानपीठ पूजाजलि, भारतीय ज्ञानपीठ काशी, १९५७ ई०, खण्ड ३, पृ० ५२८-५२९ ।

३. बुद्धजिन्मवाणी संग्रह, पृ० १७२-३४, ५२८-३०, ५३०-३१ ।

साथ 'ज्ञानपीठ पूजाजलि' में भी छपी है ।^१

संसार में दुष्ट कर्मों के ही कारण इस जीव को विविध दुःख मिलते हैं । कर्म एक बहुत बड़े दुश्मन के समान हैं । उससे छुटकारा पाने के लिए दुःस्विया भक्त दीनदयाल प्रभु से प्रार्थना कर रहा है,

“अहो जात गुरु एक, सुनि ए अरज हमारी ।
तुम प्रभु दीनदयाल, मैं दुःखिया संमारी ॥
इस भव-वन के माहिं, काल अनादि गमायो ।
भग्नो चहुंगति माहिं, सुख नहिं दुख बहु पायो ॥
कर्म महारिपु जोर, एक न कान करै जो ।
मन माने दुख देहिं, काहू सों न डरै जो ॥”

पाप और पुण्य में मिलकर पैरों में बेड़ी डाल दी है, और तनू की कारागृह में बहुत अधिक दुःख दिया है । हे जगबन्ध ! मैंने इनका कुछ नहीं बिगाड़ा था, ये तो अकारण ही बेरी बन गये हैं । अब मैं आपके सुयश को मृनकर आपकी चरण में आया हूँ । हे नीति-निपुण जगराय ! हमारा न्याय कर दोजिए ।^२

“पाप पुण्य मिलि दोय, पायनि बेड़ी डारी ।
तन काराग्रह माहिं, मोहि दियो दुख मारी ॥
इनको नेक विगार, मैं कछु नाहिं कियो जी ।
बिन कारन जगबन्ध, बहुविध बैर लियो जी ॥
अब आयो तुम पास, सुन जिन सुजस तिहारी ।
नीति-निपुण जगराय, कीजै न्याय हमारी ॥”

भूषण की भक्ति में स्वामि-सेवक भाव ही प्रधान है । फिर भी उनका सेवक गुलाम की धिनौनी अवस्था तक नहीं पहुँचा है । आप कही पर भी उसे घिघिपाने नहीं देखेंगे । उसने सुना कि भगवान् पतितों का उद्धार करनेवाले हैं और वह भी अपने दुःखों को लेकर उनके पास पहुँच गया,

“जै जगपूज परम गुरु नामी, पतित उधारन अतरजामी ।

दास दुखी, तुम अनि उपगारी, सुनि ए प्रभु ! अरदास हमारी ॥१॥”

भव-भव में आत्मा उज्ज्वल बने और समाधिमरणपूर्वक अन्त हो । ऐसा मोक्ष-प्राप्ति तक होता रहे । यह सब कुछ भगवान् की भक्ति से ही सम्भव है, और भगवान्

१. ज्ञानपीठ पूजाजलि, खण्ड ६, पृष्ठ ५२२-५२३ ।

२. वही, पृष्ठ ५२२ ।

३. वही, पृष्ठ ५२३ ।

४. बुद्धिजनवाणी संग्रह, पृष्ठ १३२ ।

की भक्ति भी भगवान्‌की कृपासे ही मिल सकती है। देखिए,

“भव भव अनुभव आत्मकरा; होहु समाधिभरण नित मेरा।
जबकीं जनम जगत में लाधौं, काल लखि बल लहि शिव साथौ ॥
तबकीं ये प्रापति मुझ हूँजौ, भक्ति प्रताप मनोरथ पूजौ।
प्रभु सब समरथ हम यह कोरैं, भूधर अरज करत कर जोरैं ॥”

पार्श्वनाथ स्तुति

इसमें भगवान् पार्श्वनाथकी महिमाका वर्णन है। इसका प्रकाशन ‘जिनवाणी संग्रह’में हो चुका है।^१ कविने लिखा है, भगवान् पार्श्वनाथका नाम सुधारसके समान शीतलता और शान्ति प्रदान करनेवाला है। उसकी पूरी महिमा गानेमें शक भी समर्थ नहीं है, फिर मैं तो उपहासास्पद ही लगूँगा। अब तो यह ही प्रार्थना है कि जबतक मैं मोक्ष प्राप्त करूँ, तबतक प्रत्येक जन्ममें आप स्वामी और मैं सेवक रहूँ,

“पारस प्रभु को नाउँ, सार सुधारस जगत मैं।
मैं वाको बलि जाउँ, अजर अमर पद भूक बह ॥ १ ॥
यों अगम महिमा सिंधु साहब, शक पार न पावहीं।
तजि हासमय तुम दास भूधर भगतिबस बस गावहीं।
अब होइ भव-भव स्वामि मेरे, मैं सदा सेवक रहौं।
कर जोरि यह वरदान मागौं, मोक्षपद जावत कहौं ॥ १० ॥”

पार्श्वनाथ स्तोत्र

यह स्तोत्र भी उपर्युक्त ‘जिनवाणी संग्रह’में ही छप चुका है।^३ इसमें कुल २२ पद्य हैं। दोहा-चोपाईका प्रयोग किया गया है। स्तुतिकी अपेक्षा यह स्तोत्र अधिक श्रुत और जीवन्त है।

भगवान् पार्श्वनाथके यशका वर्णन जब चार ज्ञानके धारक मुनि भी नहीं कर पाते, तो एक साधारण भक्तकी क्या सामर्थ्य है, जो उसका कीर्तन कर सके। किन्तु भगवान्‌की भक्तिसे प्रेरित होकर उससे जो कुछ करते बनता है, वह करता ही है। इस भाँति भक्तकी लघुताका यह चित्र अतीव सुहावना है,

“प्रभु इस जग समरथ ना कोय। जासों तुम यश वर्णन होय ॥
चार ज्ञान धारी मुनि यकैं। हम से मंद कहा कर सकैं ॥

१. वही, पृष्ठ १३३-३४।

२. वही, पृष्ठ १३५-३७।

३. वही, पृष्ठ २६१-६४।

यह उर जानत निश्चय होन । जिन महिमा वर्णन हम कीन ॥

पर तुम भक्ति भकी बाचाल । तिस वश होय कहूँ गुणमाल ॥”

मिथ्या-मतका वृक्ष लगा हुआ है, उसपर जन्म और मरणके फूल लगते हैं । वह दुःख रूप फलोंको देनेवाला वृक्ष सिवा भक्तिरूपी कुठारके और किसीसे नहीं कट सकता,

“जन्म जरा मिथ्यामत मूल । जन्म मरण लागे तहँ फूल ॥

सो कषहूँ बिन भक्ति कुठार । कटे नहीं दुख फल दातार ॥ १३ ॥”

एकीभाव स्तोत्रे

यह वादिराज मुनिके ‘एकीभाव स्तोत्र’ का भाषानुवाद है। किन्तु इतना सफल अनुवाद है कि मूलका रस कहीपर भी विमृशल नहीं हो पाया है।

भगवान्की भक्तिरूपी गंगामे जो स्नान कर लेता है, वह फिर कभी अपवित्र नहीं हो पाता। यह गंगा स्याद्धादरूपी पर्वतसे निकलकर मोक्षरूपी समुद्रमे गिरती है,

“स्याद्धाद गिरि उपजे मोक्ष सागर लौ धाई ।

तुम चरणाश्रुज परस भक्ति गंगा सुखदाई ।

भौक्षित निर्मल धयो न्होन रुचि पूरव तामै ।

अब यह हो न मकीन कौन जिन संशय यामै ॥ १६ ॥”

तत्त्वविद्या धनके धारी गुरु गणेशजी कहते हैं कि हे जिन ! तुम ज्योतिस्वरूप हो और दुरितरूपी अन्धकार निवारण करनेवाले हो । जबतक तुम मेरे चित्तरूपी घरमे बसोगे, तबतक पापरूपी अन्धकारको रहनेका अवकाश ही नहीं मिल सकता,

“तुम जिन जोति स्वरूप दुरित अँधियारि निवारी ।

सो गणेश गुरु कहै तत्त्व विद्या धन धारी ॥

मेरे चित्तघर माहि बसी तेजोमय पावत ।

पाप तिमिर अवकाश तहां सो क्यो करि पावत ॥ २ ॥”

पार्श्वपुराण

इस महाकाव्यकी रचना वि० सं० १७८९ आषाढ सुदी ५ को हुई थी ।

१. स्तोत्रका प्रकाशन जिनवाणी समझमें हुआ है। इसमें कुल २७ पद्य हैं। जिनवाणी समझ, पृष्ठ २४६-४२।

२. संवत् सतरह सै समय, और नवासी लीय ।

सुदि अषाढ़ तिथि पंचमी, ग्रन्थ समाप्त कीय ॥

पार्श्वपुराण, ११६वॉ पृष्ठ, पृष्ठ ६१।

इसका प्रकाशन बहुत पहले 'जिनवाणी प्रचारक कार्यालय कलकत्ता' से हुआ था। यह एक मौलिक कृति है, अर्थात् किसी संस्कृत रचनाका अनुवाद नहीं है। जैन-परम्परामें चरित ग्रन्थ लिखनेके लिए कुछ ऐसी निश्चित बातें हैं, जो प्रत्येक रचनामें पायी जायेंगी, और वह इसमें भी है। पूर्व भवोका वर्णन, नगरियों और प्राकृतिक शोभाका उल्लेख, माँके सोलह स्वप्न, और पंचकल्याणोंका भवित-प्रवाह प्रत्येक कृतिमें मिलेगा। गौली-गत भिन्नता ही नवीनता कहो जा सकती है। भूषरदासको दोनो प्रसादगुणयुक्त है, और भाषा कोमलशान्त पदावली-से समन्वित।

'पार्वपुराण' एक महाकाव्य है। इसमें ९ अधिकार हैं। भगवान् पार्वनाथ-की जन्ममें ही नहीं, किन्तु पूर्व भवोस लेकर निर्वाण पर्यन्तको कथा है। प्रथम अधिकारमें अन्तिम मार्ग तककी कथामें एक सम्बन्धनिर्वाह है। अन्तर्गत कथाएँ मुख्य कथानककी पुष्टि और अभिवृद्धि करती हो हैं। नायक क्षत्रिय राजकुमार और तीर्थंकर हैं। शान्तरसकी प्रशानता है, वैसे अन्य रसोंका भी समावेश हुआ है। सभी अधिकारोंमें दोहा-चौपाईका बहुत अधिक प्रयोग है, कही-कही सारठा और छप्पय भी आये हैं। विविध प्राकृत दृश्योंका वर्णन है। प्रारम्भ और अन्तमें मंगलाचरण भी है। काव्यका नामकरण नायकके नामपर हुआ है। इन भाँति महाकाव्यके सभी लक्षण इसमें वर्तमान हैं।

प्रारम्भमें ही भगवान् पार्वनाथकी स्तुति की गयी है। कविका अट ३ विश्वास है कि उनका बन्दना करनेसे, अनादिकालसे बंधे हुए कम छूट जायेंगे,

“बाघ सिंह बश होंहि, विषम विषयर नहिं डरैं ।

भूत प्रेत बैताल, व्याक बैरा मन शकैं ॥

शाकिनि डाकिनि भगनि, खोर नहिं मय उपजावैं ।

रोग सोग सब जाहिं, विपत नेर नहिं आवैं ॥

श्री पार्वदेव के पद कमळ, हिये भरत निज एक मन ।

छूटैं अनादि बंधन बंधे, कौन कथा दिनसैं बिचन ॥ ५ ॥”

महाराजा आनन्दने मुनिवर विपुलमतीसे पूछा कि “प्रतिमा धातु रत्नान की, प्रगट अचेतन अंग । पूजक जन को पुण्य फल, नयो कर देय अर्भंग ॥ तुम जग में

१. महाकाव्यके इन लक्षणोंके लिए आचार्य विश्वनाथका साहित्यदर्पण, अठ्ठा हरिच्छेद, पृष्ठ ३१५-२४ देखिए ।

२. पार्वपुराण, पृष्ठ १ ।

संशय तिमिर, दूर करन रवि रूप । यह मुझ भरम मिटाइए, करे वीनती भूप ॥^१
अर्थात् भगवान् जितेन्द्रकी अचेतन प्रतिमा पूजक जनको पुण्य फल कैसे प्रदान करती है ? मुनिने जो उत्तर दिया, वह इस प्रकार है,

‘जैसे चिन्तामणि रतन, मनबाँझित दातार ।
तथा अचेतन बिम्ब यह, बाँछा पूरन द्वार ॥
उ्यों याचत सुख करुणतरु, दानी जन को देय ।
ए्यों अचेत यह देत है, पूजक को सुख अये ॥
मणि मन्त्राधिक औषधी, हैं प्रतच्छ जड़ रूप ।
विष रोगादिक को हरै, ए्यों यह भवहर भूप ॥’^२

तपस्वी पार्ष्णाथपर कमठके जीवने बहुत बड़ा उपसर्ग किया । पार्ष्णेने उसे हँसते-हँसते झेल लिया । उसीका एक चित्र यहाँ उपस्थित किया गया है । यदि चित्राकन उत्तम काव्यकी कसौटी है तो यह पद्य भी उत्तम काव्यका ही निदर्शन माना जायेगा,

“किङ्किर्कत बैताल, काल कज्जल छवि सजहि ।
भौं कराळ बिकराळ, भाळ मदगज जिमि गजहि ॥
मुंडमाळ गळ भरहि लाव कोयननि बरहि जन ।
मुख फुकिंग फुंकरहि करहि निर्दय जुनि हन हन ॥
इहि बिधि अनेक हुवैष धरि, कमठ जीव उपसर्ग किं ।
तिहुं लोक बंद जिनचन्द्र प्रति, भूळि डाळ निज सीस किं ॥”^३

भगवान् पार्ष्व प्रभुको केवलज्ञान उत्पन्न हुआ । इन्द्र देवताओंके साथ भगवान्के समवशरणमे आया । भगवान्की पूजा की ओर सिर झुकाकर स्तुति करने लगा, उसका अन्तिम पद्य है,

“तिस कारण करुणानिधि नाथ, प्रभु सनमुख ओरे हम हाथ ।
जबलों निरुद होय निरवान, जगनिवास छूटे दुख दान ॥
तबलों तुम चरनाम्बुज वास, हम उर होहु यही अरदास ।
और न कुछ बाँछा भगवान, यह दयाळ दोजे बरदान ॥”^४

१. वही, पृष्ठ २६ ।

२. वही, पृष्ठ २७ ।

३. वही पृष्ठ २३, पृष्ठ ६५ ।

४. वही, भाठवाँ अधिकांश, पृष्ठ ७३ ।

अन्य रचनाएँ

गज भाषना और पंचमेरू पूजा, वे रचनाएँ हैं, जिनका कि अभी पता चला है। ये दोनों ठोलियोंके दिगम्बर जैन मन्दिरमें विराजमान ६४८वें 'पाठसंग्रह'में निबद्ध हैं।^१ इसी 'पाठसंग्रह'में 'वज्रनाभि चक्रवर्तिकी वैराग्यभावना' नामकी रचना भी संकलित है। तीनों ही भूषरदासकी कृतियाँ हैं। इनमें-से 'वैराग्यभावना', 'जिनवाणी संग्रह'में छय भी चुकी है।^२ बाईस परीषद् भी भूषरदासकी कृति है। इसका पृथक् प्रकाशन 'जिनवाणी संग्रह'में पृष्ठ ७०६-१५ तक हो चुका है।

८७. निहालचन्द (वि० सं० १८वींका अन्तिम पद)

कविवर निहालचन्द पादर्वचन्द्र गच्छके वाचक हरषचन्दके शिष्य थे। उनकी रचनाओंसे उनके पारिवारिक जीवनपर कोई प्रकाश नहीं पड़ता। इतना अवश्य विदित होता है कि उनके जीवनका अधिकांश समय बंगालमें कटा। उनकी मातृभाषा गुजराती थी, अन. यह स्पष्ट है कि वे गुजरातमें ही कहीं उत्पन्न हुए होंगे। उनकी पाँच रचनाओंमें-से तीन गुजरातीमें और दो हिन्दीमें हैं। इनका समय मवन् १८०० के आस-पास है। निहालचन्द एक उत्तम कोटिके कवि थे।

अभीतककी खोजमें उनकी बँबल पाँच रचनाओंका पता चला है। 'मजिक-बंदोरास', 'जीवविचारभाषा', 'नवनस्वभाषा', 'बंगालकी गजल' और 'ब्रह्म-भावनी' ! इनमें अन्तिम दो हिन्दीमें लिखी गयी थी।

ब्रह्मभावनी

कविवर निहालचन्दकी यह एक प्रसिद्ध रचना है। इसीके आधारपर उन्हें महाकवि कहा जा सकता है। इसकी रचना वि० सं० १८०१ कार्तिक सुदी ६ को

१. राजस्थानके जैन शास्त्रभण्डारोंकी ग्रन्थसूची, भाग ३, पृष्ठ ३११।

२. इहजिनवाणी संग्रह, पृष्ठ ५६१-६५।

३. पासचन्द गच्छ स्वच्छ वाचक हरषचन्द,

कीरते प्रसिद्ध जाकी साधु मन भावनी।

साके चरणारविन्द पुन्यतें निहालचन्द,

कीन्ही जिन मतिमें पुनीत ब्रह्मभावनी ॥

ब्रह्मभावनी, ५१वें पृष्ठकी अन्तिम पंक्तियाँ, राजस्थानमें हिन्दीके इस्तलिखित ग्रन्थोंकी खोज, भाग ४, उदयपुर, १९५४, पृष्ठ ८८।

मुखिदावादमें हुई थी।^१ इसकी एक प्रति बीकानेरके 'अभय जैन ग्रन्थालय'में मौजूद है। इसमें ५२ पद्य हैं। उसपर उपर्युक्त रचना-काल दिया हुआ है। दूसरी प्रति 'जैन सिद्धान्तमवन आरा'के हस्तलिखित ग्रन्थोंमें मौजूद है। यह प्रति भी शुद्ध एवं पूर्ण है।^३ एक प्रति यह है, जिसका उल्लेख श्री मोहनलाल दुलोचन्दजी देसाईने किया है। इस प्रतिमें भी ५२ पद्य हैं। प्रति पूर्ण एवं शुद्ध है।^४

इसमें जैन-परम्पराके अनुसार भगवान् सिद्ध, जो निराकार और अदृश्य है, की उपासना की गयी है। निराकार आत्माका वर्णन होनेके कारण उसमें अप्यारम और वैराग्यका पुट अधिक है। निर्गुण-ब्रह्मकी भक्तिमें सन्त कवियोंकी रचनाएँ जैसे मधुरता-सिक्त हैं, वैसे ही इसमें भी आकर्षक ढंगसे भावोंको गूँथा गया है। ओंकार रूप भगवान् सिद्धकी भक्तिमें कहा गया एक पद्य देखिए,

“आदि ओंकार आप परमेसर परम जोति,

अगम अगोचर अलक्ष रूप गायौ है।

ब्रह्मता में एक पै अनेक भेद परजो मैं,

जाको जसवास मत बहून मैं छायो है।

त्रिगुण त्रिकाक्ष भव तीनो लोक तीन देव,

अष्ट सिद्धि नवों निद्धि दायक कहायौ है।

अक्षर कै रूप मैं स्वरूप भुअलोक हुंको,

ऐसो ओंकार हर्षचन्द्र मुनि ध्यायो है ॥”^५

ओंकार मन्त्रकी प्रशंसा करते हुए कविने लिखा है कि इसके बराबर दूसरा मन्त्र नहीं है। यह सिद्धोंकी सिद्धि, सन्तोंकी ऋद्धि, महत्तांको महिमा, योगियोंकी योग, देव और मुनियोंकी मुक्ति, तथा भोगियोंकी भुक्ति देता है। यह चिन्तामणि,

१. संवत् अठारह से अधिक एक काती मास,

पक्ष उज्जियारे तिथि द्वितीया सुहावनी।

• पुर में प्रसिद्ध मल्लसुदाबाद बंग देस,

जहाँ जैन धर्म दया पतित को पावनी ॥

महाभावनी, ५१वें पद्यकी प्रारम्भिक पंक्तियाँ।

२. राजस्थानमें हिन्दीके हस्तलिखित ग्रन्थोंकी खोज, चतुर्थ भाग, पृष्ठ ८८-८९।

३. प्रेमी अभिनन्दन ग्रन्थमें निबद्ध जैन सिद्धान्तमवन, आराके कुछ हस्तलिखित हिन्दी-ग्रन्थ, पाँचवी संख्या।

४. जैन गुर्जरकविओ, तीनों भाग, खण्ड १, पृष्ठ ८, ९।

५. वही, पृष्ठ ८।

कलावृक्ष और कामधेनुके समान है। विशुद्ध ज्ञानकी दृष्टि भी उसीसे मिलती है,
 “सिद्धन कौं सिद्धि, ऋद्धि देहि संतन कौं महिमा महन्तन कौं देत दिन माहीं है,
 जोगी कौं जगति हूं सुकति बेच, मुनिन कूं, मोगी कूं सुगति गति मति बन पाही है।
 चिन्तामन रतन, कल्पवृक्ष, कामधेनु सुखके समाज सब याकी परछाही है,
 कहैं मुनि हर्षचन्द निषंदेय ज्ञान दृष्टि कंकार मंत्र सम और मन्त्र नाहीं है ॥”

कवि निहालचन्द सादृश्य-विधानमें निपुण थे। उन्होंने अपनी लघुता दिखाते हुए सादृश्यकी रचना की है। कविने लिखा है कि मेरा यह काव्य बालक्रीड़ाकी भाँति है, उसमें गलतियोंका होना स्वाभाविक है। सज्जन अपनी सुबुद्धि और उदारचित्तसे उनको गुधार ले। मेरे इस काव्यको वे पवनके स्वभावसे स्थान-स्थानपर प्रसिद्ध कर दे, पन्नगके स्वभावसे एकचित्त होकर सुनें, भ्रमरके स्वभावसे अर्चकी सुगन्धि ग्रहण करें और हंसके स्वभावसे गुणोंको चुन लें,

“हम पै दयाल हाँकैं सज्जन विशाल चित्त
 मेरी एक चीनती प्रमान करि लीजियौ।

मेरी मति हीन तातैं कीन्हौ बाल ख्याल इहु,
 अपनी सुबुद्धि ते सुधार तुम दाजियौ ॥

पौन के स्वभाव तै प्रसिद्ध कीज्यौ ठौर ठौर,
 पन्नग स्वभाव एक चित्त में सुणीजियौ।

अलि के स्वभाव तैं सुगन्ध लीजियौ अरथ की,
 हंस के स्वभाव होकें गुन को ग्रहीजियौ ॥”

बंगाल देशकी गजल

इसपर रचना-काल नहीं दिया है, किन्तु इसके वर्णनसे ऐसा प्रतीत होता है कि इसका निर्माण वि० स० १७८२-९५ के बीचमें कभी हुआ।^३ इसमें मुख्य-तया बंगालके मुर्शिदाबादका वर्णन किया गया है। उस समय वहाँ नवाब शुजा-जाह राज्य कर रहा था। बंगालके इतिहाससे स्पष्ट है कि शुजाशाहने ई० स० १७२६ से १७३९ तक मुर्शिदाबादकी नवाबी की। इसी आधारपर उपर्युक्त संवत्की कल्पना की गयी है।

मुनि कान्तिसागरजीने यह गजल ‘भारतीय विद्या’ में प्रकाशित करवा दी है। मुनि जिनविजयजीने उसका ऐतिहासिक सार भी दिया है।^४

१. जैन सिद्धान्त भवन आराबाली प्रति।

२. अमर जैन ग्रन्थालय बीकानेरवाली प्रति।

३. राजस्थानमें दिन्दीके हस्तलिखित ग्रन्थोंकी खोज, भाग २, उदयपुर, १९४७ ई०, पृष्ठ १५२।

४. भारतीय विद्या, वर्ष १, अंक ४, पृष्ठ ४१३-२१।

८८. पं० दौलतरामजी (वि० सं० १७७७-१८२९)

पं० दौलतरामजीका जन्म जयपुर स्टेटके बसवा नामक गाँवमें हुआ था। आज भी यह जयपुरका एक कसबा है। यह दिल्लीसे अहमदाबाद जानेवाली बी० बी० ऐण्ड सी० आई० आर० का एक स्टेशन भी है।

दौलतरामजीके पिताका नाम आनन्दराम था। उन्होंने अपनी प्रत्येक रचनाके अन्तमें 'आनन्दराम मुत दौलतरामेन' लिखा है। उनकी जाति सण्डेलवाल और बीज कासलीवाल था। वे जयपुरमें आकर रहने लगे थे।

बसवामें दौलतरामजीके घरके सामने ही विशाल जैन मन्दिर था। वहाँ जिन-पूजन, शास्त्रस्वाध्याय तथा तत्त्वचर्चा होती ही रहती थी। बाल्यमें दौलतरामजीका मुकाब जैनधर्मकी ओर नहीं था। इसी मध्य उनका जाना आगरा हुआ। वहाँ बनारसीदासका अध्यात्म-परम्पराके अनेक विद्वानोंका जमघट था। उनमें पं० भूधर-दामजीकी सर्वाधिक ख्याति थी। दौलतरामजीने उन्हें भूधरमलके नामसे पुकारा है। उनके अतिरिक्त हेमराज, सदानन्द, अमरपाल, बिहारीदास, फतेहचन्द, चतर्भुज और ऋषभदासके नाम भी विशेषरूपसे उल्लेखनीय हैं। इन्हींमेंसे ऋषभदासजीके उपदेशसे दौलतरामजी जैनधर्मपर विश्वास हुआ और आगे चलकर वह विश्वास अगाध श्रद्धाके रूपमें परिणत हो गया। दौलतरामने अपने गुरु ऋषभदासका अनेक स्थानापर स्मरण किया है।

पं० दौलतरामजीका व्यक्तित्व असाधारण था। ये एक ओर तत्कालीन जयपुर और उदयपुरकी राजनीतिके सूत्रधार थे और दूसरी ओर साहित्य-साधक भी। उनकी रचनाओंसे उनकी विद्वत्ता भी स्पष्ट है। संस्कृत और हिन्दी दोनों भाषाओंपर उनका समान अधिकार था। उन्होंने जैन पुराणों और आध्यात्मिक ग्रन्थोंका अनेक हिन्दी-अनुवाद किया है। उनका गद्य हिन्दीकी अमूल्य निधि है। 'अध्यात्म आरहखड़ी' नामके ग्रन्थमें उनकी मौलिक काव्य-प्रतिभाके दर्शन होते हैं।

पं० दौलतरामजी जयपुरके महाराज सवाई जयसिंहके पुत्र माधवसिंहके मन्त्री थे। माधवसिंह उदयपुरमें रहते थे, अतः पं० दौलतराम भी वि० सं० १८८६ से सं० १८०८ तक उदयपुरमें रहे। माधवसिंहके जयपुराधीश होनेपर वे जयपुरमें आकर रहने लगे। उनका लम्बा समय उदयपुरमें बीता। वैभवसम्पन्न होते हुए

१. पुण्याश्रम टीकाकी अन्तिम प्रशस्ति।

२. वसुधा का वासी यह अनुचर जय को जानि।

मन्त्री जयसुत को सही जाति महाजन जानि ॥

पुण्याश्रमकाकोशकी अन्तिम प्रशस्ति।

भी पण्डितजीका हृदय उदार और दयालु था। उनका भी समय राज्यकार्यसे बचता था, उसका उपयोग वे पूजन, ध्यान, अध्ययन और ग्रन्थ-निर्माणमें करते थे। उनका रहन-सहन सादा और पवित्र था।

रचनार्थ

पं० दौलतरामने सर्वप्रथम 'पुष्पास्त्रव कथाकोश' की भाषा-टीका वि० सं० १७७७ में की। तदुपरान्त उन्होंने 'वसुनन्दीश्रावकाचार' की टिप्पणी टीकाका निर्माण वि० सं० १८०८में किया। उनके द्वारा 'पद्मपुराण' की भाषा-टीका वि० सं० १८२३, 'आदि-पुराण' की १८२४, 'पुष्पायसिद्धयुगाय' की १८२७ और 'हरिवंशपुराण' की १८२९ में की। श्रीयोगीन्द्रके 'परमात्मप्रकाश' की टीकाके विषयमें डॉ० ए० एन० उपाध्येने लिखा है, "इस बातको कोई अस्वीकार नहीं कर सकता कि इस हिन्दी अनुवादके ही कारण जोहन्नु और उनके 'परमात्मप्रकाश' को इतनी ख्याति मिली है।" उन्होंने 'हरिवंशपुराण' के साथ ही 'श्रीपालचरित' का भी हिन्दी अनुवाद किया था। इन टीकाओंमें मौलिकता भले ही न हो, ऐसी सरसता है, जिसके कारण आज भी लोग उन्हें श्विपूर्वक पढ़ते हैं। अनेक जैन नर-नारियोने केवल 'पद्मपुराण' पढ़नेके लिए ही हिन्दी सीखी और बाबा भागोरथ-जैसे अनेक अजैन 'पद्मपुराण' की हिन्दी टीका पढ़कर जैन-श्रद्धालु हो गये।

'परमात्मप्रकाश' की टीकासे पं० दौलतरामकी आध्यात्मिक प्रवृत्ति स्पष्ट हो है। उन्होंने 'अध्यात्मवारहखड़ी' नामके एक मौलिक ग्रन्थका भी सृजन किया था। उन्होंने उसका दूसरा नाम 'भक्त्यश्रमालिका बावनो स्तवन' भी लिखा है। यह पण्डितजीकी समर्थ काव्यशक्तिका प्रतीक है। इसकी अनेक हस्तलिखित प्रतियाँ विविध शास्त्र-भण्डारोंमें मौजूद हैं। बड़ा मन्दिर जयपुर, वि० जैन मन्दिर बड़ोत और नया मन्दिर दिल्लीकी प्रतियाँ मैंने देखी हैं। समीपे इसका रचनाकाल वि० सं० १७९८ दिया हुआ है।

इस कृतिकमें हिन्दीके ५२ अक्षरोंमेंसे प्रत्येकको लेकर काव्य-रचना की गयी है। इसमें आठ परिच्छेद हैं। पं० दौलतरामने सबसे पहले मन्दाक्रान्ता, मालिनी, सखरा, उपेन्द्रवज्रा और शार्दूलविक्रीडित-जैसे संस्कृतके छन्दोंका हिन्दीमें प्रयोग किया। इस रचनामें गीता और मोतोदाम-जैसे नवीन छन्द भी हैं। इनके अतिरिक्त उन्होंने दूहा, चौपई, सर्वैया, कवित्त, छप्पय, बरबै, कुण्डलिया, अडिल्ल, ओटक, पडणी, भुजंगप्रवात, नाराच, त्रिभंगी और सोरठामें भी कविता की।

१. परमात्मप्रकाशकी अंगरेजी प्रस्तावनाका हिन्दी अनुवाद।

इसका विषय भक्ति और अघ्यात्म दोनों ही से सम्बन्धित है। इसमें लगभग ५००० पद्य हैं।

‘अघ्यात्म बारहखड़ी’ में भक्तिरस अपनी चरम सीमापर पहुँच गया है। ऐसी भाव-विभोरता, ऐसी तल्लीनता बहुत कम रचनाओं में देखी जाती है। पं० दीलत-रामने उस ‘राम’ की वन्दना की है, जो सबमें रम रहा है। ऐसा कोई स्थान नहीं जहाँ वह राम न हो,

“बंदी केवल राम कौं, रमि जु रह्यो सब माहिं।

ऐसी ठौर न देखिए, जहाँ देव बड़ नाहिं ॥१०॥”

आत्मा और जिनेंद्रके रूप में कोई अन्तर नहीं है। अतः कविने ‘आत्मदेव’ की सेवा करनेकी बात लिखी है।

“पूजौ आत्मदेव कौं, करै जु आत्म सेव।

श्रेयात्म जगदेव ओ, देव देव जिनदेव ॥३५॥”

उदार भक्त कवियों ने अपने देवों ही अन्य देवों के भी दर्शन किये हैं। मूरने कृष्ण में रामको और तुलसीने राम में कृष्णको देखा है। जैन कवियों का जिनेंद्र में ब्रह्मा, विष्णु और महेश तीनों ही दिखाई दिये हैं। छन्द नाराच में इन विचारोंकी सर-सता देखिए,

“तुही जिनेश शंकरो सुषंकरो प्रजापती

तुही हिरण्यगर्भ को अगर्भ को धरावती

महा स्व शक्ति पूरको तुही जिनो रमापती

रमा जु नाम नाम नाहिं, शक्ति रूप है उनी ॥५०॥”

नराधिप, सुराधिप और फणाधिप तेरा भजन करते हैं। अनादिकाल के कर्म दूर भाग जाते हैं। हे ईश्वर! न तू बाल है, न युवा है और न वृद्ध ही है। तू अनेक भी है और एक भी है। तू ज्ञान रूप है और ऐश्वर्यका विधान है, इस भाँति भक्ति करते हुए कविने लिखा है,

“नराधिपो सुराधिपो फणाधिपो तुमै भजै

अनादिकाल के जु कर्म दास तैं परे भजै।

तुही जु नाहिं बाल है न वृद्ध है युवा न है

अनेक एक ज्ञान रूप ईश तू निधान है ॥५८॥”

‘ॐ’ की अनेक कवियों ने स्तुति की है। इस रचना में भी भक्त कविने ॐ की महत्ताका वर्णन किया है,

“ॐ सम को मंत्र तु नाही, पंच परम पद पाके माही ।
 ॐ मन्त्र तु भगवत रूपा, ॐ श्रुति संश्रुति की मूपा ॥
 ॐकार स्वरूप निरंजन, ॐकार सकल श्रुति रंजन ।
 ॐकार निधान अनूपम, ॐकार प्रधान जगूपम ॥”

जिनेन्द्रका दास आवागमनके चक्करसे बच जाता है। ऐसे अनन्त दास भव-समुद्रसे पार हो जाते हैं,

“इक भव धरि वह तो मैं मिलिहै,
 तेरो दास न जग में रहिहै ।
 तेरे दास अमंत तु उचरे,
 सोकों पाय बहुत जन उचरे ॥”

साधु ‘निरमोही’ होकर, अर्थात् संसार त्याग कर, जिनेन्द्रका ही भजन करते हैं। जिनेन्द्र अनुभूति रूप है। उनका स्वभाव शुद्ध होता है और प्रभाव अमित। कविने इस भक्ति-भावनाको त्रोटक छंदमे अभिव्यक्त किया है,

“जे साधु भतन्त्रा वसहिं तु कन्दा, भत जिन चन्दा दिव तु धरैं ।
 ते जपहिं तु तो ही हैं निरमोही, छांदि सचोही ध्यान करैं ॥
 तू है अनुभूनी रूप बिभूनी नाहिं प्रसूनी कवापि धरैं ।
 अतिरिक्त विभावो शुद्ध स्वभावो अमित प्रभावो काक हरैं ॥”

भगवान्की भक्ति करनेसे अनेक गुण उत्पन्न होते हैं। यह गुण जननी और शिवजननी दोनों ही हैं। गुणमाता भक्ति ही सुरमाता भी है,

“तुम्हरी भक्ति तु नाथ जी उपजावै गुन भोक ।
 तातैं गुन जननी हूँ शिव जननी बिनु शोक ॥
 गुनमाता सुरमात है तेरी भक्ति दयाल
 और न सुरमाता प्रभू हूँ भावैं सुरसाल ॥”

सन्त कवियोंकी भाँति प० दोलतरामने लिखा है कि केवल मूँड मुँडानेसे कुछ नहीं होता है, आत्मरामकी सेवा करनेसे ज्ञान उत्पन्न होता है। आत्मरामकी सेवा केवल भगवान्की कृपासे ही प्राप्त हो सकती है,

“मूँड मुँडाये कहा, तख नहिं पावै जौ लौं ।
 मूँडनि कौ उपदेस सुनै मुक्ति तु नहिं तोलौं ॥
 मलमूत्रादि भत्यो तु देह कबहुं नहिं शुद्धा ।
 शुद्धो आत्मराम ज्ञान कौ मूल प्रबुद्धा ॥

ऐसो तो बिनु को कहै को देखै निज ज्ञान को ।

सुनि जु बीनवी तारि हरि मूँदि रहे मति कानको ॥”

पं० दोलतराम छहडाला आदिके कर्ता पं० दोलतरामसे पृथक् थे ।

८९. भवानीदास (वि० सं० १७९१)

बतारसमे रामघाटपर एक जैन मन्दिर है, जिसके शास्त्र-भण्डारमे अनेको हस्तलिखित प्रतियोगा संचय हैं । एक प्रतिमे भवानीदासकी अठारह रचनाएँ लिपि-बद्ध हैं । सभी हिन्दीमे हैं । उनपर राजस्थानी अथवा गुजरातीकी कोई छाप नहीं है । इनके आधारपर यह प्रमाणित है कि उनका जन्म हिन्दी भाषा-भाषियोंके मध्य ही हुआ था । ‘कुटकर रातक’ के तीन पद्याँ आगरेके तीन श्वेताम्बर मन्दिरों और उनमे प्रतिष्ठित मुख्य मूर्तियोंका समय आदि दिया है । पहले पद्यके अनुसार आगरेके चिन्तामणिजीके मन्दिरकी स्थापना सं० १६४० माघ बदी ५ को हुई । दूसरे पद्यके अनुसार श्रीगणेश स्वामीके मन्दिरमे चन्द्रानन्दजीकी प्रतिमा सं० १६६८ की माघ बदी ७ को साहू हीरानन्दने बनवायी, जिनके घरपर सम्राट् जहाँगीर आया था । तीसरे पद्यके अनुसार भगवान् शोतलनाथकी प्रतिमा सं० १८१८ के माघ सुदी १४ को प्रतिष्ठित हुई । इस भाँति उन्होंने आगरेके शाहू हीरानन्दका भी सम्मानपूर्वक उल्लेख किया है । यद्यपि उन्होंने दिल्लीके बामुण्ड्यजीके मन्दिरकी स्थापनाकी भी बात कही है किन्तु मुख्यता आगरेके मन्दिरोंकी ही है । इन आधारोंसे यह अनुमान लगाना आसान है कि वे आगरेके रहनेवाले थे और उनका जन्म श्वेताम्बर जातिमे हुआ था । ऐसा प्रतीत होता है कि उनके गुरुका नाम ‘गुरु मानाजी’ था जो एक प्रतिष्ठित श्वेताम्बर साधु थे । भवानीदासने सं० १७८३ मे सर्वप्रथम उनसे भेंट की । उन्होंने गुरुजीके सं० १८०९ पौष बदी ८, बृहस्पति-वारकी रातको स्वर्गवासी होनेकी सूचना भी अपनी कृति ‘जोब विचार भाषा’ में लिखी है, जो संवत् १८१० कार्तिक सुदी १० की रचना है । कवि भवानीदास का रचना-काल संवत् १७९१ से संवत् १८२८ तक माना जाना चाहिए, ऐसा ही उनकी कृतियोंसे स्पष्ट है ।

उनकी अधिकांश रचनाएँ भगवान् जिनन्दकी भक्तिसे सम्बन्धित हैं । बैसे उन्होंने अपनी कुछ कृतियोंमें तात्त्विक चर्चा भी की है, किन्तु प्रधानता भक्ति की है । अवधारण बारहमामा और चेतन दिण्डोलना-जैनी रचनाओंसे यह प्रकट है

कि उनपर बनारसीकी 'अध्यात्म परम्परा' का भी प्रभाव था। आत्माको लेकर बारहमासोंका वर्णन करना अदृष्टके प्रति अनुमृति-परक भावोंको प्रकट करना है। भवानीदासकी रचनाएँ इस प्रकार हैं : 'चौबोस जिनबोल' पद्य - सं० १७९७, 'अध्यात्म बारहमास' - १२ पद्य - १७८१, 'ज्ञाननिर्णय बावनी' १२ पद्य - सं० १७९१, कश्कावलीसो - ३४ पद्य - सं० १७९६, 'चौबोसीके कवित्त' - २६ पद्य, 'हितोपदेश बावनी' - ५२ दोहा - सं० १७९२, पन्नवणा अल्पाबहुत ९८ बोल भाषा, - ५२ पद्य - सं० १७९१, 'सुमति कुमति बारहमासा' - १२ पद्य, ज्ञानछन्द वालीसी - ४० पद्य - सं० १८१०, सरसा छत्तीसो - ३७ पद्य, 'नेमिनाथ बारहमासा' - १२ पद्य, 'चेतन हिण्डोलना गीत' - ८ पद्य, 'नेमिहिण्डोलना' - ८ पद्य, 'राजमति हिण्डोलना' - ८ पद्य, 'नेमिनाथ राजीमती गीत' - ८ पद्य, 'चेतन सुमति सज्जाय' - १२ पद्य, 'फुटकर शतक' - ९८ पद्य, 'जीवविचार भाषा' - १५१ पद्य।

भवानीदासके कतिपय पद, अतिशय क्षेत्र महावीरजीके एक अचञ्जले गुटकमें निबद्ध हैं। नेमोश्वरकी भक्तिमें समर्पित एक पद देखिए,

“रथ चढ़ जादुनंजन आवत हैं
 चको सखी मिठी देखन कूं ॥
 मोर मुकुट केसरिया जामा
 कर में कंगण राखित हैं ॥
 तीन छत्र माथे पर सोई
 चबसठ चमर डुगावत हैं ॥
 हुन्द्र चन्द्र घारी सेवा करत हैं
 नारद बोन बजावत हैं ॥
 दास भवानी दौड कर जोड़े
 चरणों में सीस नवावत हैं ॥”

९०. अजयराज पाटणी (वि० सं० १७९२-१७९४)

अजयराज आमेरके रहनेवाले थे। इनकी जाति खण्डेलवाल और बोज पाटणी था। कतिपय रचनाओंसे स्पष्ट है कि वे अट्ठारहवीं शताब्दीके अन्तिम पादमे हुए थे। 'यशोधर चौपई' - सं० १७९२, 'पार्श्वनाथ सालेहा' - सं० १७९३ और 'आदिपुराण' - सं० १७९७ में रचे गये थे। इससे उनका रचना-संवत् स्पष्ट है।

अजयराज अट्ठारहवीं शताब्दीके एक सामर्थ्यवान कवि थे। उनको अधिकांश कृतियाँ भक्ति और अध्यात्मसे सम्बन्धित हैं। 'जिनगीत' 'पदसंग्रह', 'पूजा' और 'जयमालायें', 'णमोकार सिद्धि' तथा 'नेमिनाथ चरित', भक्तिपूर्ण कृतियाँ हैं। 'चरखा चउपई', 'शिवरमणीका विवाह' और 'जिनजीको रसोई' अध्यात्म-सम्बन्धी रूपक हैं। 'आदिपुराण भाषा', 'चार मित्रोंकी कथा', 'यशोधर चौपई' और 'कक्का बत्तोसो' साधारण रचनाएँ हैं। इनपर राजस्थानीका प्रभाव है।

आदिपुराण भाषा

यह हिन्दी-पद्यमें लिखा गया है। इसमें २२५ पृष्ठ हैं। इसकी रचना वि० स० १७९७ में हुई थी। जयपुरके बड़े मन्दिरमें वेष्टन न० १११ में निबद्ध है।

चार मित्रोंकी कथा

इसकी रचना स० १७८१ में हुई थी। यह भी उपर्युक्त मन्दिरके ही वेष्टन न० ४१२ में निबद्ध है। इसमें कुल ६ पृष्ठ हैं।

यशोधर चौपई

इसकी रचना वि० सं० १७६२ कार्तिक वदी २ का हुई थी। इसकी एक प्रति सं० १८०० चैत वदी ११ की लिखी हुई बधोचन्दजीके दि० जैन मन्दिरमें स्थित है। यह प्रतिलिपि बत्सीवाले चूड़मल पाटनीने आमेरमें करवायी थी।

चरखा चउपई

एक रूपक-काव्य है। यह जयपुरके बधोचन्दजीके जैन मन्दिरके गुटका न० १२८ में निबद्ध है। इसमें ११ पद्य हैं, प्रथम तीनमें जिनेन्द्रकी वन्दना है, सात पद्योंमें चरखेका रूपक है और अन्तमें उसकी उपयोगिताका वर्णन है। कृति भावपूर्ण और रसयुक्त है। प्रारम्भके पद्य देखिए,

“श्री जिनवर बंदू गुणगाय, चतुर नारि चर्षे काय ।

राग दोष त्रिगता परिहरै, चतुर नारि चरपे चित धर ॥

प्रथम मूल चरखा को जानि, देव धर्म गुरु निरूपे आनि ।

दोष अठारा रहत सू देव, गुरु निरगंध तिण करि सेव ॥

धर्म जिनेसुर भाषित सार, जात तत हिरदै अवधार ।

ज्यों समकित उपजे सुषकार, ता त्रिन भ्रम्यो भव तू संसार ॥”

शिवरमणीका विवाह

यह उपर्युक्त मन्दिरके गुटका न० १५८, वेष्टन न० १२३५ में निबद्ध है। इसमें कुल १० पद्य हैं। आत्मामें परमात्माके उदय होने को ही आत्माके साथ

परमात्माका विवाह माना जाता है। इसीको जैन लोग जीव रूपी दुलहाका मोक्ष-रूपी रमणीके साथ विवाह होना स्वीकार करते हैं। जब ऐसा होता है तो देव मिलकर आनन्द मनाते हैं,

“देव सबै मिळि आइयाजी,
इत्थ हीये अचिकाय ।
रूप देवत मन मोहीया जी,
लोचन सहस कराथ ॥४॥”

शिवरमणीने आत्माका मन मोह लिया है। उसके आनन्दका पारावार नहीं है। अजयराज हाथ जोड़कर ऐसे आत्मन्के गुण गाते हैं,

“शिव रमणी मन मोहीयो जी
जेटै रहे जी लुभाय
ज्ञान सरोवर में छकि गये जी
आवागवण निवारि ॥१५॥
आठ गुणों मंडित हुवा जी
सुख को तहाँ नहीं छोर
प्रभु गुण गायों तुम तणां जी
अजैराजि करि जोड़ि ॥१६॥”

जिन-गीत

उपर्युक्त गुटकेमें ही जिन-गीत भी संकलित हैं। इसमें १० पद्य हैं। कविने एक पद्यमें लिखा है कि हे भगवन् ! आपके ‘तारण विरद’को सुनकर ही मैं आपकी शरणमें आया हूँ। आपके दर्शनसे मुझे पुण्य मिला। एक दूसरे पद्यमें कविने शिवरमणीके कन्त जिनेन्द्रसे भव-समुद्रसे उस पार उतार देनेकी प्रार्थना की है,

“धाको तारण विरद सुन्थो तुम सरणीं आईयो जी ।
धाको दरमण देखित मैं प्रभु पुनि उपाईयो जी ॥
: भुजी शिवरमणी कौ कंत, परम गद ध्याईयो जी ।
तार्ते अब मुहि पार उतारि, दया चिन लाईयो जी ॥ ७ ॥”

जिनजीकी रसोई

इसकी रचना वि० सं० १७९३ में हुई थी। यह बधीचन्दजीके मन्दिरमें विराजमान गुटका नं० ५०, वेष्टन नं० १०१४में निबद्ध है। इसी गुटकेमें यह दो स्थानोंपर अंकित है। एकमें ३६ पद्य हैं जो अपूर्ण हैं, और दूसरेमें ५३ पद्य हैं

जो पूर्ण हैं। इसमें सब प्रकारके व्यञ्जनों और भोजनोंके नाम गिनाये गये हैं। भोजनोपरान्त धन-विहार आदिका भी वर्णन है। भगवान् जिनेन्द्रके बाल-वर्णनमें भी सौन्दर्य है। सब कुछ भगवान् 'जिन' की भक्तिसं हो सम्बन्धित है। यह रसोई साधारण नहीं है, आराध्यको सन्तुष्ट करनेके लिए बनायी जानेके कारण इसमें कुछ अलौकिक स्वाद आ गया है। आरम्भ, मध्य और अन्त देखिए,

“यह जिन जी की कहूँ रसोई। ताको सुगत बहुत सुख होई ॥
 तुम रूसो मत मेरे चमना। खेळो बहुविधि घर के अगना ॥
 देख अनेक बहोत खिजावै। माता देखि बहुत सुख पावै ॥ १ ॥”

मध्य

“छिमक चणा किया अति भला। इलद मिरच दे घृत में तला ॥
 मेसी रोटी अधिक चणाई। आरोगो त्रिभुवन पति राई ॥”

अन्तिम

“अजैराज इह कियो बखान। भूक चूक मति हंसी सुजाण ॥
 संवत् सत्रासै त्रेणावे। जेठ मास पूणा इवै ॥”

ककका-बत्तीसी

यह कृति उसी मन्दिरके गुटका नं० ५८ और बेष्टन नं० १०२६में निबद्ध है। यह गुटका नं० १२१ पर भी अंकित है। इसकी रचना वि० सं० १७३७ बैशाख सुदी १३ दिन सोमवारको हुई थी। इसमें ४० पद्य हैं। कविने लिखा है,

“ननां निपट नजोक है, निजपद निज घट माहीं।
 ज्यों जल बोचि कमौदनी, त्यों खेतन जड़ पाहीं ॥ १४ ॥
 ससा सो अब पाइयौ, सो कबहुँ नहीं जाय।
 धनि जनेसर धनि गरू, तिन प्रमाद इहै पाय ॥ ३६ ॥”

गुटका नं० ५८में अजयराजकी लिखी हुई एक दूसरी कवका बत्तीसी और है। उसमें केवल ३४ पद्य हैं। उसे अध्यात्म-बत्तीसी कहना ही उपयुक्त है। कविने प्रत्येक जीवकी आत्माको परमात्मा कहा है और उसीसे प्रेम करनेकी बात लिखी है,

“ठठा ठाकुर जगत में जिय
 तुम सम अवर न कोइ है लाक।

१. सत्रासैंतीयासीये रिति घीषम बैसाख।

सोमवार तेरसि भलो, अवर उजालो पाव ॥

गुटका नं० ५८, ४०वीं पद्य।

सुधपयोग सुभाष करि ऊँ
 ध्यानन्द बहुतैं होइ रै काल ॥ १३ ॥
 ठठा धूँदौ मक्ष की जिय
 ता बिनि करनी बादि रै काल ।
 ता बिनि चहुंगति हड़ोयी जिय
 पोयो काल अनादि रै काल ॥ १५ ॥
 ददा निज दरसन बिनां जिय
 जर तप सबै निरय रै काल ।
 कण बिन तुस ऊँ फटक तैं जिय
 भाबै कछु न हथि रै काल ॥ १७ ॥
 ननां निपट सनेह करि रै
 निज प्रीतम निज माहि रै काल ।
 सदा रंगीलो रस भरयो
 ताकौं देखन मन हरवाहि रै काल ॥ २१ ॥”

बिनती

अजयराजकी ‘श्री जिन रिलख महन्त गाऊँ’ स्तुति उपर्युक्त मन्दिरके गुटका नं० १२१ में, ‘जागी जागी हो श्रीभुवन के राय’ मन्दिर ठोलियान, जयपुरके गुट क नं० १३१ (ले०, वि० सं० १७७९) में और ‘निजरी लगी तुम चरण सों’ बघीचन्दजीके मन्दिर जयपुरके गुटका नं० ५१, पृ० ६२ पर अंकित हैं। अन्तिम स्तुति अत्यधिक सरस है। कुछ पंक्तियाँ देखिए,

“तारख विरद सुणो सबै मुनि जिन लागत पाय ॥
 निजरी लगी तुम चरण सों सो कबहुं नहि जाय ॥
 तुम मूरति प्रभु देवता निज पद सहज लगाय ॥
 चरण कमल दुति है इसी कोटि सुरज छिप जाय ॥
 सुष करतां दुष मोषतां तुम त्रिभुवन पति राह ॥
 तुम सेवा बिन सुणी प्रभु दुष्ट करम नहि जाह ॥
 भवि जिन बहौत समोधिक भवि जल पार उतार ॥
 अजैराजि बिनती करि आवागमण निवारि ॥”

पद

अजयराजके पद भारतके सभी शास्त्र-अण्डारोके पदसंग्रहोमें पाये जाते हैं। जयपुरके मन्दिरोंका तो शायद ही कोई शास्त्र-अण्डार हो, जिसमें अजयराजके पद न

हो। बधोचन्दजीके मन्दिरके गुटका नं० १५८ वेष्टन नं० १२७५ मे निबद्ध एक पदकी पंक्तियाँ इस प्रकार है,

“तुम परमात्म देखि जु पद अपनो लख्यौ
आत्म अनुभव अमृत रस अपुरख चख्यौ ।
सेसै सब मिटि गयौ महा आनन्द मयौ
अचछ अथंछित निज पद निज घट मै लयौ ॥ ८ ॥
नसुं नसुं प्रभु हरष महा उर आखि कै
मगन भयो तुम देखि निजपद जानि कै ।
इहै मगति नर नारी मन धरि गाइसी
अजैराज कहै सुण मुक्ति पद गाइसी ॥ ९ ॥”

अजयराजका पूजा और जयमाला साहित्य

जयपुरके बधोचन्दजीके मन्दिरमे विराजमान गुटका नं० ५० बहुत ही प्रसिद्ध है। इसमे २०२ पृष्ठ है। अजयराजकी अनेकानेक रचनाएँ इसी गुटकेमे संकलित हैं। अधिकतर पूजाएँ हैं। ‘आदिनाथपूजा’, ‘बतुविंशति तीर्थकरपूजा’, ‘नन्दोश्वर पूजा’, ‘पंचमेश पूजा’, ‘बोस तीर्थकरोकी जयमाला’, ‘सिद्ध स्तुति’, ‘चौबीस तीर्थकर स्तुति’ और ‘श्री श्रेयांस सकल गुण धार’ भी इसीमे अंकित हैं। इनके अतिरिक्त ‘पार्श्वनाथ सालेहा’ भी इसीमे लिखा हुआ है, जिसकी रचना सं० १७९३ ज्येष्ठ सुदी १५ को हुई थी। ‘आदिनाथ पूजा’ पूर्ण है। ‘नन्दोश्वर पूजा’मे केवल ९ पद्य हैं। सबसे अधिक पद्य ‘चौबीस तीर्थकर स्तुति’मे है, अर्थात् २० पद्य हैं। भगवान् जिनन्दकी भक्तिमे लिखे गये अन्य मुक्तक पद भी इसी गुटकेमे निबद्ध हैं।

णमोकार सिद्धि

यह भी उपर्युक्त मन्दिरके गुटका नं० ५१ और वेष्टन नं० १२१७मे अंकित है। यह गुटका सं० १८२३ कार्तिक बदी ७ को लिखा गया था। यह छोटा-सा काव्य ‘णमोकार मन्त्रकी महत्ता’ से सम्बन्धित है।

नेमिनाथ चरित

यह एक महत्त्वपूर्ण कृति है। इसकी रचना वि० सं० १७९३ आषाढ सुदी १३ को हुई थी।^१ इसकी प्रतिलिपि सं० १७९८ चैत्र सुदी ८ को की गयी।

१ संवत् सतरासै त्रैणवै, मास असाढ़ पाई वर्णयो ।

तिथि तेरस अंधेरी पास, शुक्रवार शुभ उत्तिम दास ॥

नेमिनाथ चरित्र, ठोलियोंके मन्दिर, जयपुरकी हस्तलिखित प्रति ।

यह जयपुरके ठोलियोके दि० जैन मन्दिरके गुटका नं० १०८मे निबद्ध है। चरित्रकी पद्य-संख्या २६४ है। इस काव्यके निर्माणकी प्रेरणा अम्बावती नगरके जिन-मन्दिरमे विराजमान भगवान् नेमिनाथकी मनोज्ञ मूर्तिको देखकर मिली थी। कविने इस प्रतिमाको श्यामवर्णका कहा है। वह इसकी पूजा-अर्चा भी प्रति-दिन किया करते थे। प्रारम्भिक मंगलाचरण देखिए,

“श्री जिनवर बन्दौ सबै, आदि अन्त चउबीसै ।
ज्ञान पुंजि गुण सारिखा, नमो त्रिभुवन का ईश ॥
तामैं नेमि जिणन्द को बन्दौ बारम्बार ।
तास चरित बखानिख्यो, तुळ बुद्धि अनुसार ॥”

कटनेके लिए बंधे जोवापर कष्टना करके ही नेमोश्वर विवाह-द्वारसे वापस लौट आये। वीतरागो दोक्षा ले, तप करने गिरनारपर चले गये। विलाप करती राजुल कहती है, “यदि तुम्हारा वियोग हुआ तो हमारा जन्म ही निष्फल हो जायेगा, इसलिए संयम छोड़कर सासारिक सुखोको भोगो। जब तुमने दया करके पशुओ तकको छुड़ा लिया, तब मीनकी भाँति तड़पती हुई मुझपर दया क्यों न करोगे ?”

“जो होइ वियोग तिहारो, निरफल है जनम हमारो ।
तातैं संजम अब तजिए, संसार तणां सुख भजिए ॥
जल बिन मीन जिव किम, मीन तैसे हूं तुम आधीन ।
तुम भाव दया की कीन्हा, सब जीव छुड़ाई जी ॥”

राजा सवाई जयसिंहका राज्य था। अम्बावती नगरके मध्यमे एक जिन-मन्दिर था। उसमे नेमिकुमारकी अनुपम मूर्ति थी। मन्दिरके चारो ओरके प्राकृतिक वातावरणका दृश्य देखिए,

“भजयराज यह कीयो बखान, राज सवाई जयसिंह जाण ।
अम्बावती सहै सुम धान, जिन मन्दिर जिम देव विमाण ॥
वीर निवाण सोहै बनराई, बेकि गुलाब चमेली जाई ।
चम्पो मरवाँ औरै सेवति, यौ हौ जाति नाना विधि कीतो ॥
बहु मेवा विधि सार, वरणत मोहि लागे बार ।
गढ मन्दिर कछु कह्यौ न जाइ, सुखिया लोग बसे अधिकाइ ॥
तामैं जिन मन्दिर इक सार, तहां विराजै श्री नेमिकुमार ।
श्याम मूर्ति सोमा अति घणी, ताकी उपमा जाइ न गणी ॥”

शुभ भाग्यसे उन भगवान्‌के दर्शन हो पाते हैं । अनेक ध्यावक वहाँ आते हैं और अपने अशुभ कर्मोंको काट डालते हैं । अजयराज भी मन, वचन, कर्मसे पूजन करते हैं । नित्य-प्रति उस मूर्तिकी वन्दना करनेसे यह जीव इस भव-समुद्रसे पार हो सकता है,

“जाकै भाग उदै सुम होइ, करि दरसन हरवै मेट सोई ।
 आवै जावै सरावम घणा, काटै कर्म सबै आपणां ॥
 अजैराज तहाँ पूजा करई, मन वच तन अति हरष धरई ।
 निन प्रति बन्दै ते बारम्बार, तारण तरण कहै भव पार ॥



विभाग : दो

जैन भक्ति-काव्यका भाव-पक्ष

कुछ समय पहले तक हिन्दीके बड़े-बड़े विद्वान् यह स्वीकार करते रहे हैं कि हिन्दीमें लिखी गयी जैन रचनाएँ धर्म प्रचारकी माध्यम-भर हैं, उनमें वह भावोन्मेष नहीं है जिसके आधारपर रसका उद्रेक होता है। यदि 'रसो वै स', 'रसं लब्ध्वाऽऽनन्दो भवति' वाली बात रस है, और हृदयसे स्वतः फूटी अन्तःसलिला ही भाव-धारा है, तो जैन काव्यमें रस और भाव दोनों ही सन्निहित हैं। 'भक्ति-रसामृत सिन्धु'में भक्ति रससे सम्बन्धित पाँच भाव स्वीकार किये गये हैं : शान्त, दास्य, सख्य, वात्सल्य और माधुर्य। उनको उत्तरोत्तर उत्तम माना है, किन्तु जैन-भक्तिमें 'शान्त' ही सर्वोत्तम है। यहाँ इन्हीं भावोंके आधारपर जैन-भक्तिका भाव-पक्ष उपस्थित किया गया है। भावोंका क्रम इस प्रकार है : सख्यभाव, वात्सल्यभाव, प्रेमभाव, विनयभाव और शान्तभाव। इनमें आगे-आगे विशुद्धता आती गयी है।

सख्यभाव

भगवान्को सखा मानना ही सख्यभाव है। इसमें बराबरीका दर्जा प्रधान होता है। भगवान् अपने मित्रोंपर भगवत्त्वका आरोपण नहीं करते, मित्र भी भगवान्के ऐश्वर्य और माहात्म्यसे आश्चर्यान्वित न होकर, उनकी सुख-सुविधाका ही अधिक ध्यान रखते हैं। उनमें सेव्य-सेवक भावकी भाँति संकोच नहीं होता, अपितु वे आपसमें स्पष्ट रूपसे खुले रहते हैं। यदि कभी मित्रको भगवान्का काम अनुचित और भ्रमपूर्ण मालूम होता है तो वह उसका निराकरण भी करता है।

जैन साधनाके आध्यात्मिकतावाले पहलूमें सखा-भावका निर्वाह हुआ है। कर्म-मलसे रहित विशुद्ध आत्मा ही परमात्मा है। उसे जैन-शास्त्रोंमें 'सिद्ध' संज्ञा दी गयी है। अर्थात् आत्मामें परमात्मा बननेके सभी अंश मौजूद हैं। यह जीव उस आत्मासे प्रेम करता है और उसे चेतन नामसे पुकारता है। उसीके साथ उसका मित्र-भाव है। जब भ्रमवशात् चेतन असंगत पथपर चलता है, तो यह जीव

सच्चे मित्रकी भाँति ही उसे सावधान करता है। यद्यपि सन्त साहित्यके 'चेतावणी को अंश'में भी सावधान करनेकी ही बात है, किन्तु वहाँ जिस मनको सावधान किया जा रहा है, उसमें भगवान् बननेकी सामर्थ्य नहीं है, अतः हम उसे सत्ता-भाव नहीं कह सकते। जैन साहित्यमें तो चेतनको ही परमात्मा माना है और उसके सुखके लिए उसे सावधान करनेवाला मित्र ही है, अन्य नहीं। पाण्डे रूप-चन्दने 'गीत परमार्थी'में लिखा है, 'हे चेतन ! मुझे भारी आश्चर्य है कि जब अमृत-जैसे हितकारी वचनोंके द्वारा सद्गुरु तुम्हें समझाता है और तुम भी जानी हो, फिर न जाने क्यों तुम चेतन होते हुए भी चेतन तत्त्वको कहानी नहीं समझते।' 'परमार्थी दोहाशतक'में तो उन्होंने बड़े ही प्रेमपूर्ण ढंगसे चेतनको समझाया है। उन्होंने कहा, "अहो जगतके राय ! अपने पदका विचार छोड़कर और शिवपुरीकी सुध भुलाकर भव-वनमें क्यों छा रहे हो। तुम्हें इस संसारमें भ्रमण करते-करते अनादि काल बीत चुका है। व्यर्थ ही दुःख क्यों झेलते हो ? अपने घरको क्यों नहीं सँभालते। इन्द्रिय-सुखसे लगकर तुम विषयोंमें बेहोश हो रहे हो, और परम अतीन्द्रिय सुखको नहीं समझते। किन्तु विषयोंका सेवन करते हुए तुम्हारी तृष्णा उपशम नहीं होगी, प्रत्युत खारे जलके समान बढ़ती ही जायेगी।"^१

मायाके फन्देमें फँसे चेतनको सावधान करते हुए प० बनारसीदासने लिखा है, "हे चेतनजी ! तुम जागकर अर्थात् सावधान होकर देखो कि कहाँ मायाके पीछे लगे हो। माया और तुम्हारा क्या सम्बन्ध ? तुम तो न जाने कहाँसे आये हो और कहाँ चले जाओगे, किन्तु माया तो जहाँकी तहाँ ही रहेगी। माया न तो तुम्हारी जाति-पाँतिकी है, न वंशकी है और न तुम्हारे अंशकी इसमें कुछ झलक है। इसको दासी न बनानेसे यह तुम्हें लातोसे पीटती है। हे चेतन, तुम ऐसी अनीति क्यों सहन करते हो। तुमको इस मायाकी दासता छोड़ देनी चाहिए।"^२

“चेतन जी तुम जागि बिलोकहु,
लागि रहे कहाँ माया के ताँई ॥
भाये कहीं सों कहीं तुम जाहुगे,
माया रहेगी जहाँ के तहाँई ॥
माया तुम्हारी न जाति न पाँति न,
वंश की बेलि न अंश की भाँई ॥

१. पाण्डे रूपचन्द, गीत परमार्थी।

२. पाण्डे रूपचन्द, परमार्थी दोहा शतक।

३. बनारसीदास, नाटक समसारा, साध्यासाधकद्वार, पृष्ठ ७, पृ० १२८।

दासी किये बिन लातनि मारत ।

ऐसी अनीति न कीजे गुसाईं ॥”

इम समारमे आकर चेतन दृढ़ बन्धनोमे बँध गया है, किन्तु उम बेमुधको इसका होश ही नहीं है। भला अब उसको उन बन्धनोसे कौन छुड़ाये। वह विवेकहीन है, ठीक वैसे ही जैसे गजराज स्नान करनेके उपरान्त भी अपने शरीर-पर धूल ढाल लेता है, और जैसे रेशमका कीड़ा तन्तुओको उगलकर स्वयं उनको बन्धनमे बँध जाता है।^१ उसे समझाते हुए कविने कहा है, “हे चेतन ! तुम स्वयं सम्पक् ज्ञान हो, किन्तु संसारको भ्रम-बोचियोंमे अपनेको भूल गये हो। अब शुभ ध्यान धरके और जान-नौकापर चढ़के इन बोचियोंसे पार निकल जाओ।”^२

‘चेतन’के प्रति सख्ताभावके उद्गार अभिव्यक्त करनेमे भगवतीदास ‘भैया’ अप्रतिद्वन्द्वा है। उन्होंने सुमतिको रानी और चेतनको राजा बनाया है। सुमति अपने पतिको सर्वोत्तम मानते हुए भी उसके पथ-भ्रष्ट हूँनेपर कभी प्रणय-भरी सीख और कभी मोठी फटकार लगानी है। प्रेमपूर्वक समझाने अथवा मोठी फटकार लगानेका काम सिवा मित्रके और नहीं कर सकता। पत्नी भी जब ऐसा करती है, तो वह मित्र ही है। सुमति चेतनको सम्बोधन करके कहती है, “हे शिवनायकजो ! एक बात कहती हूँ कि क्या यह स्थान तुम्हारे रहने योग्य है, जहाँ तुम भटक रहे हो। यह तुमने कौन-सी विचक्षण रीति अपनायी है कि तुम बिना देखे-भाले ही इन्द्रियोंमे अटक गये हो। यदि तुम आज भी मेरे गुणोंमें विश्वास करो तो एक भलाईकी बात कहूँ कि तुम अपने घटके पट क्यों नहीं, खोलते ? वहाँ तुम स्वयं प्रकाशमान होकर विराज रहे हो, उस अपनी सुन्दर

१ चेतन तोहि न नेक संभार,

नख सिखलो दिढबन्धन बेढे कौन करै निखार, चेतन० ॥१॥

ज्यो गजराज पखार आप तन, आप ही डारत छार ।

आपहि उगलि पाटको कीरा, तनहि लपेटत तार, चेतन० ॥३॥

बनारसीदास, बनारसीविलास, जयपुर, १९५४, पृ० २३१ ।

२. आये निकमि निगोद सिधु तें, फिर तिह पंथ टले ।

कैसें परगट होय आग जो दबी पहार तले, चेतन० ॥३॥

भूले भव भ्रम बोचि ‘बनारसि’ तुम सुरजान भले ।

घर शुभ ध्यान ज्ञान नौका चढि, बैठे ते निकले, चेतन० ॥४॥

बनारसीदास, बनारसीविलास, जयपुर, अध्यात्मपदपंक्ति, पद्य ११वाँ, पृ० २३१ ।

रूप-सुधाका पान क्यों नहीं करते ।” समझानेपर भी चेतन समझता नहीं । वह रात-दिन संसारके घन्घेमे बेहोश रहता है । अतः सुमति कुछ खोजकर कहती है, “हे चेतन ! तुम्हें कुछ यह भी ध्यान है कि तुम कौन हो, कहाँसे आये हो, किसने तुम्हें बड़का रखा है और तुम किसके रसमें मस्त हो रहे हो । तुम उन कर्मोंके साथ एकमेक हो रहे हो, जो आज तक तुम्हारे हाथमें तो आये नहीं, उलटे तुम्हीं उनके फन्देमें फँसकर चक्कर लगाते फिरते हो । तुम तो बड़े चतुर हो, फिर तुमने यह कौन-सी चतुराई की, जो तीन लोकके नाथ होकर भी भिखारीकी तरह फिरते हो ।”^१

जीवका सबसे बड़ा स्वार्थ है अपनेको ही शुद्ध रूपमें पहचानना, किन्तु यह चेतन होकर भी अचेतनमें फँसकर रह गया है । उसको समझाते हुए ध्यानतरायका कथन है, “हे जीव ! तूने यह मूढपना कहाँसे पाया कि सारा संसार स्वार्थको चाहता है, किन्तु तुझे वह अच्छा ही नहीं लगता । पता नहीं कि तुम क्यों अशुचि, अचेत और दुष्ट तनमें विरमके रह गये हो । तुमने अपने परम अनीन्द्रिय सुखको त्याग कर विषय रोगोंको लिपटा रखा है । तुम्हारा नाम ‘चेतन’ है, फिर तुमने जड़ होकर अपने नामको क्यों गँवा दिया है ? क्या तीन लोकके राज्यको छोड़कर भीख माँगते हुए तुझे लज्जा नहीं आती ? जब तुझे इम झूठे मूढपनेसे छुटकारा मिल जायेगा, तभी तू सन्त कहला सकता है, और तभी तू मोक्षके

१. इक बान कहै शिवनायकजी, तुम लायक ठौर, कहाँ अटके ।

यह कौन विचक्षण रीति गही, बिनु देखहि अक्षन सो भटके ॥

अजहूँ गुण मानो तो शीख कहै, तुम खोलत क्यों न पटै घटके ।

चिन्मूरति आपु विराजतु है, तिन सूरत देखे सुधा गटके ॥

भैया भगवतीदास, रात अष्टोत्तरी, १०वाँ पद्य, ब्रह्मविलास, जैन ग्रन्थरत्नाकर कार्यालय, बनारस, सन् १९२६, पृ० १० ।

२. कौन तुम कहाँ आये कौने बौराये तुमहि,

काके रस रसे कछु सुध हूँ धरतु हो ।

कौन है ये कर्म जिन्हें एकमेक मानि रहे,

अजहूँ न लागे हाथ भांवरी भरतु हो ।

वे दिन चित्तारो जहाँ बीते हैं अनादिकाल,

कैसे कैसे संकट सहेहु बिसरतु हो ।

तुम तो सयाने पै सयान यह कौन कीन्हो,

तीन लोक नाथ हूँ के दीन से फिरतु हो ॥

वही, ३०वाँ पद्य, पृ० १४-१५ ।

अनन्त सुखके साथ विलास कर पायेगा ।”

एक सन्मित्रकी भाँति चेतनको समझाते हुए भूधरदासका कथन है, “ओ अज्ञानी ! तू पापरूपी धतूरा न बो । फल चखनेके समय तू फूट-फूटकर रोयेगा और प्राणोंसे भी हाथ धो बैठेगा । कुछ थोड़े-से विषयोंके कारण तू इस दुर्लभ देहको व्यर्थ न जाने दे । ऐसा अवसर तुझे फिर न मिलेगा, अतः नोदमे सोता न रह । ऐसे समयमें सयान लोग कलत्रवृक्षको सीचा करते हैं, किन्तु तू विष बोलने लग रहा है, भला तेरे समान अभागा कौन होगा । संसारमें जितने दुःखदायक और रस-हीन फल हैं, वे सब तेरे इस विषबीजका ही परिणाम हैं । तू यह सब कुछ मनमें जानकर भी भोंदू क्यों हो रहा है ।”

वात्सल्यभाव

यद्यपि भक्ति-रसका स्थायी-भाव भगवद्विषयक रति है, किन्तु रतिके तीन प्रधानरूप माने गये हैं—भगवद्विषयक, वात्सल्य और दाम्पत्य । इनमें से अन्तिम

१. जीव तै मूढपना कित पायो ।

सब जग स्वारथ को चाहत है, स्वारथ तोहि न भायो ॥१॥

अशुचि अचेत दुष्ट तन माही, कहा जान विरमायो ।

परम अतिन्दो निअ सुख हरि कै, विषय रोग लपटायो ॥२॥

चेतन नाम भयो जड़, काहे अपनो नाम गमायो ।

तोन लंक को राज छाड़ि कै, भोख माग न लजायो ॥३॥

मूढपना मिथ्या जब छूटै तब तू संत कहायो ।

द्यानत सुख अनंत शिव विलसो, यो सद्गुरु बतलायो ॥४॥

द्यानतपदसंग्रह, जिनवाणी प्रचारक कार्यालय, कलकत्ता, पद ३८, पृष्ठ १६-१७ ।

२. अज्ञानी पाप धतूरा न बोय ।

फल चालन की बार भरै दूग, मरहै मूरख रोय । अज्ञानी० ॥१॥

किंचित विषयनि के सुख कारण दुर्लभ देह न खोय ।

ऐसा अवसर फिर न मिलैगा, इस नोदखी न सोय । अज्ञानी० ॥२॥

इस विरिया मैं धर्म कल्पतह, भीचत सयाने लोय ।

तू विष बोलन लागत तो सम, और अभागा कोय । अज्ञानी० ॥३॥

जै जग में दुख दायक बेरस, इस ही के फल सोया ।

याँ मन भूधर जानि कै भाई, फिर क्यों भोंदू होय । अज्ञानी० ॥४॥

भूधरविलास, कलकत्ता, पद ४, पृष्ठ ३ ।

दो भी भगवदुन्मुख होनेके कारण भगवद्विषयक ही है, किन्तु निरूपण भेद और रचना-विभागकी दृष्टिसे ही उनका पृथक् निरूपण किया जाता है। भगवद्विषयकमें विनय, वात्सल्यमें बाल-लीला और दाम्पत्यमें मधुरभावसम्बन्धी रचनाएँ आ जाती हैं। मानव जीवनकी दो ही प्रमुख वृत्तियाँ हैं—वात्सल्य और दाम्पत्य। इनमें भी हिन्दी भक्ति-क्षेत्रके कवियोंने दाम्पत्यपर जितना लिखा, वात्सल्यपर नहीं। एकमात्र मूर ही इस क्षेत्रके जगमगाते रत्न है। यद्यपि आचार्योंने वात्सल्य-की पृथक् रस नहीं माना है, किन्तु उसमें कुछ ऐसी स्पष्ट चामत्कारिक शक्ति है, जिससे किन्ही-किन्हीने उसे पृथक् रसके रूपमें भी स्वीकार किया है। और उसका स्वायीभाव 'स्नेह' रखा है। यदि इस दृष्टिमें देखा जाये तो जैन साहित्यमें वात्सल्य रसके आलम्बन पंचपरमेष्ठी और आश्रय माँ-बाप तथा भक्त-जन होंगे। आलम्बनगत चेष्टाएँ, कार्य और उस अवसरपर मनाये जानेवाले उत्सवादि उद्दीपन विभावके अन्तर्गत आ जायेंगे।

मूरके बाइ वात्सल्यका सरस उद्घाटन जैन हिन्दी साहित्यमें ही हुआ है। जन्मके अवसरोपर होनेवाले आकर्षक उत्सवोंकी छटाको तो मूर भी नहीं छू सके है। जैन साहित्यमें तो आलम्बनके गर्भमें आनेके पहले ही कुछ ऐसा वातावरण बनाश जाता है कि बचके जन्म लेनेके पूर्व ही 'वात्सल्य' पनप उठता है। मत्त-रहवी शताब्दीके प्रसिद्ध कवि रूपचन्दने 'पंककल्याणक'की रचना की है, जिसके प्रारम्भमें ही गर्भ और जन्मकल्याणक है। तीर्थंकरके गर्भमें आनेके छह माह पूर्व ही इन्द्रने धनानिकी भेजा, जिसने तीर्थंकरकी नगरीको मणि-माणिक्योंमें सजाकर अपूर्व बना दिया। उसने बड़े-बड़े ऊँचे प्रासादोंकी रचना की और उनको कनक तथा रत्नोंसे जड़ दिया। वहाँ स्थान-स्थानपर रम्य उपवन सुशोभित होने लगे। उनमें विहार करनेवाले सुन्दर वेश-भूषाको धारण किये नगरनिवासी मनको मोहित करते थे। जनक-गृहमें छह माह पूर्व ही रत्न-धारा बरसने लगी और रुचिकवासिनी देवियाँ प्रसन्न हो-होकर सब भाँति जननीकी सेवामें जुट गयी। उनमें एक 'श्री' नामकी देवी थी, जिसने जननीकी उम' कूँ' को बड़ी सावधानी-से शुद्ध किया, जिसमें त्रिलोकके नाथको नौ माह रहना था। तदुपरान्त एक रात-को माँने सोलह स्वप्न देखे और प्रातःकाल जब उनका फल अपने पतिसे पूछा तो उन्होंने 'तुम्हारा पुत्र त्रिभुवनपति होगा' घोषित किया। इस भाँति दोनों ही का आनन्द हुआ और नौ माह सुखपूर्वक बीतने लगे।

१. पाण्डे रूपचन्द, पंचमंगल, गर्भकल्याणक (पूर्ण), बृहज्जिनवाणी समूह, सितम्बर १९५६, पृष्ठ. ५१-५३।

भूधरदासने अपने 'पार्श्वपुराण' में भगवान् पार्श्वनाथके पंचकल्याणकोंका काव्य-मय वर्णन किया है । पाण्डे रूपचन्दकी भाँति इसमें भी उन्ही बातोंका उल्लेख है, किन्तु कल्पनागत सौन्दर्य अधिक है । इन्द्रकी आज्ञासे धनपतिने महाराज अश्वसेन-के घरमें साढ़े तीन करोड़ रत्नोंकी वर्षा की । आकाशसे गिरती मणियोंकी चमक ऐसी मालूम होती थी, जैसे स्वर्गलोककी लक्ष्मी ही तीर्थंकरकी माँकी सेवा करने चली आयी हो । दुन्दुभियोंसे गम्भीर ध्वनि निकल रही थी, मानो महासागर ही गरज रहा हो ।^१ कुलाचलवासिनी देवियोंके सौन्दर्यका वर्णन करते हुए भूधरदास-ने लिखा है, 'लावण्यसे भरा उनका कान्तिवान् शरीर ऐसा मालूम होता था, मानो दामिनी ही आकाशसे उतरी हो । वैसे तो उन्होंने अंग-अंगमें शृंगार सजाया था, किन्तु उनका स्वाभाविक रूप-सौन्दर्य भी आश्चर्यमें डालनेवाला था । उनके माथेपर चूड़ामणि जगमगा रहा था और वक्षस्थलपर कल्प-वृक्षके सुमनोंकी माला गुवासित हो रही थी । उनके नूपुरोंसे 'श्रवण-सुखद' झंकार उठ रही थी ।'

तीर्थंकर पार्श्वनाथके गर्भमें आते ही चारों प्रकारके देवताओंके आसन हिल उठे । इन्द्रने अपने अवधिज्ञानसे यह जान लिया कि आज भगवान् गर्भमें आये हैं । वह अपने सुरपरिवारसहित विमानपर चढ़कर गर्भकल्याणोत्सव मनानेके लिए चल पड़ा । सब देवताओंने माँ-बापका कंचन कलशोंसे स्नपन किया, और मंगलगात गाये । उन्होंने विविध प्रकारसे गर्भवासी भगवान्की पूजा भी की । सबके चले जानेपर रुचिकवासिनी देवियाँ रह गयी, जो भिन्न-भिन्न प्रकारसे माँकी सेवा करती थी ।^२ कोई स्नान कराती थी, कोई शृंगार सजाती थी, कोई सुस्वादु भोजन खिलाती थी और कोई ताम्बूल देती थी । कोई मुन्दर गाना गाती थी, कोई शय्या बिछाती थी और कोई चरण दाबती थी । कोई चन्दनसे सींचकर घर सुवासित करती थी, कोई आगनमें बूहारी देती थी और कोई कल्पवृक्षके फल-फूलोंकी भेंट चढ़ाती थी ।^३ जगरामने एक 'लघुमंगल' की रचना की थी । उसमें केवल तेरह पद्य हैं । उसको हस्तलिखित प्रति बडौतके दि० जैन मन्दिरके गुटका न० ५४ पत्र ९९-१०२ पर लिखी हुई है । उसमें भी रुचिकवासिनी देवियोंके द्वारा तीर्थंकरकी माँकी सेवाका वर्णन है । एक रानीके सम्मुख दर्पण लिये खड़ी है, एक उनपर चेंबर डुला रही है, एक वस्त्राभूषण पहना रही है, तो दूसरी

१. भूधरदास, पार्श्वपुराण, जन ग्रन्थ रत्नाकर कार्यालय, [?]हाराबाग, गिरगाँव, कम्बई, भाषाद १६७५ वि०, द्वितीयावृत्ति, ५।८०-८८, पृ० ८३-८४ ।

२. वही, ५।१२८-१३३, पृ० ८६ ।

३. वही, ५।१३६-१४४, पृ० ८० ।

४. वही, ५।१४७-१५०, पृ० ८०-८१ ।

बीणासे मधुर ध्वनि निकाल रडो है। एक पहेली पूछतो है, तो दूसरी प्रसन्न होकर उत्तर देती है। इस भाँति दिन और रात आनन्दपूर्वक बीतने लगे। त्रिभुवननाथकी महिमाका वर्णन कहाँतक किया जाये। वे केवल भक्तपर रीसते हैं। जगरामने उनका यश गाया है,

“करि उछाह निज पूर गयो, माता पुण्य प्रभाबै जी ।
छपन कुमारी टहल मैं, नाना रीति रिझाबै जी ॥
इक सनमुख दरपन लीया, इक ठाढी चँवर तुराबै जी ।
बसन आभूषन ईक सै, इक मधुरी बैनि बजाबै जी ॥
पुंछत एक पहेलिका, इक उत्तर सुनि हरषाबै जी ।
निसि दिन अति आनन्द स्यौ, इस नवमास बिताबै जी ॥
महिमा त्रिभुवननाथ की, कवि कहाँ लौ बरणाबै जी ।
भक्ति परेना बसि मयो, जगताराम जस गाबै जी ॥”

नौ माहके उपरान्त भगवान्का जन्म हुआ। तीनों लोकोंमें स्वाभाविक आनन्द फैल गया। कहींपर आँधो, मेह और धूलका प्रकोप दिखाई नहीं पड़ा, अपिन्तु शीतल, मन्द, मुगध पवन बहने लगा। कल्पवासियोंके घरोंमें घण्टे स्वतः बज उठे, उद्योतिषियोंके यज्ञ केहरियोंका नाद होने लगा, भवनालयोंमें शंख बज उठे और अन्तरवासियोंके यहाँ असंख्य भेरियाँ ध्वनित हो उठी। कलावृक्ष स्वयं ही पुष्पोंकी वृष्टि करने लगे। इन्द्रासन भी कम्पायमान हो उठे। इस भाँति आनन्दमग्न प्रकृतिने यह घोषित कर दिया कि भगवान् जिनेन्द्रका जन्म हुआ है। सभी इन्द्र अपने-अपने गिहासनसे उठकर खड़े हो गये और यहाँसे ही भगवान्को प्रणाम किया। इन्द्र-दम्पतिके बहनेके लिए क्रूरने एक मायामयी ऐरावतकी रचना की, जिसके काल्पनिक सौन्दर्यमें काव्यत्वका पूर्ण निर्वाह हुआ है। “उस हाथीके मौ मुख थे और प्रत्येक मुखमें आठ-आठ दाँत थे। प्रत्येक दाँतपर एक-एक सरोवर था, और हरेक सरोवरमें एक सौ पचीस कमलिनी खिली थी। प्रत्येक कमलिनीपर पचीस मनाहर कमल बने हुए थे और हरेक कमलमें एक-सौ आठ पत्ते थे। उन पत्तोंपर देवागनाएँ नृत्य कर रही थी, जिनकी छबिको देखकर समार मोहित हो जाता था। उनके गीतोंमें नवो रस पनप रहे थे।”

१. वही, ६।१-११, पृ० ६४-६५।

२. पाण्डे रूपचन्द्र, पंचमंगल, जन्मकल्याणक, पृथ ६, धानपाँठ पूजाजलि, भारतीय धानपीठ, काशी, १९५७ ई०, पृष्ठ ६६।

जोजन लाख गखंद, वदन मौ निरमये ।

वदन वदन वसुदंत-दंत सर संठये ॥

सर सर मौ पनबीस कमलिनी छाजहीं ।

कमलिनि कमलिनि कमल पचीस विराजहीं ॥

राजहीं कमलिनी कमल अठोतर सौ मनोहर दल बने ।

दल-दलहिं अपछर नटहिं नवरम हाव भाव सुहावने ॥

मणि कनक किं ङणि वर विचित्र सु अमरमंडप सोहये ।

घन घंट चैवर धुजा पताका दाख त्रिभुवन मोहये ॥

ऐसे हाथीपर इन्द्र चला और शची भी । साथमे देवगण भी विविध उत्सवोंको करते हुए चले ।

इन्द्र-वधू प्रमूनिगृहमे गयी, जहाँ माता पुत्रसहित लेटी थी । उमने प्रदक्षिणा देकर प्रणाम किया । सुत-रागसे रंगी मैं ऐसी प्रतीत होनी थी, जैसे मानो बालक भानुमहिन मन्ध्या ही हो । शचीने मायामयी बालकको माँके पास रखकर भगवान्-को अपने हाथोमे उठा लिया । बालककी देहसे ऐसी ज्योति फूट रही थी कि उसके समक्ष करोड़ो सूर्योकी छवि भी मलिन ही प्रतिभासित होती थी । भगवान्की देहका स्पर्श करके इन्द्राणीको इतना सुख मिला कि उसका वर्णन कवि-वाणीसे परे है । प्रभुके मुख-वारिजको सुर-रानी बार-बार देखती थी, किन्तु अघाती नहीं थी ।^१ इन्द्रने तो दो नेत्रोंको अपर्याप्त समझकर सहस्र नेत्रोंकी रचना कर ली । मौवर्मेन्द्रने भगवान्को गोदमे ले लिया, ईशानके मुरेशने उनके सिरपर छत्र लगा दिया और सानत्कुमार तथा महेंद्र चमर दुलाने लगे । ब्रह्मादि स्वर्गोंके इन्द्र जय-जयकार बोल उठे । रूपकी खान मुररमणियाँ नृत्य करने लगी और गन्धर्व कन्य-काओंकी वीणाएँ सुयश-गीतोसे निनादित हो उठी । विविध प्रकारके बाजे बज उठे । कोई-कोई तो नृत्य-गायन भूलकर बालकको निनिमेष देखता हो रह गया ।^२

सब देव मिलकर बालक भगवान्को पाण्डुक वनमे ले गये और वहाँ पाण्डुक शिलापर विराजमान किया । फिर क्षीरमागरके एक सहस्र और आठ कलशोंसे उनका स्नपन हुआ । उसका प्रारम्भ सौधर्म स्वर्गके इन्द्रोने किया, फिर सब इन्द्रों और देवोंने अनेक भरे हुए कलशे उस सङ्घःप्रसूत बालकके सिरपर ढाले । वहाँ एक नभगंगा-सी प्रवाहित होने लगी ।^३ अनुल बल और वीर्यके कारण ही

१. भूषरदास, पारवंपुराण, बम्बई, ४।३२-३५, पृष्ठ ६७ ।

२. वही, ६।३८-४१, पृष्ठ ६७ ।

३. वही, ६।६३-६४, पृष्ठ १०० ।

भगवान् उस प्रबल जल-धाराको सहन कर सके, अन्यथा उसमें इतनी शक्ति थी कि बड़े-बड़े गिरि-शिखर भी खण्ड-खण्ड हो जाते ।^१ भगवान्के श्यामवर्ण शरीर-पर कलश-नोरकी ऐसी छटा थी, जैसे मानो नीलाचलके सिरपर पालेके बादल बरस रहे हों । उनके स्नपनके जलकी छटा उछलकर आकाशकी ओर चल उठीं सो मानो वह भी स्वामीके साथ पापरहित हो गयी है, अतः उसकी भी ऊर्ध्वगति क्यों न हो । उनके स्नपनके जलकी तिरछी छटा ऐसी विदित होती थी, जैसे किसी दिग्विजिताका कर्णफूल ही हो ।^२

‘जन्म ग्रीन’ की विधि पूर्ण होनेपर, शचीने पवित्र वस्त्रसे उनके शरीरको निर्जल किया । उसपर कुंकुमादि बहुत प्रकारके लेपन किये । अब भगवान्के शरीरकी शोभा ऐसी मालूम होने लगी जैसे नीलगिरिपर सौझ फूली हो । शचीने भगवान्का सब शृंगार किया । उनके भालपर तिलक लगाया, सिरपर मणिमय मुकुट रखा और माथेपर चूडामणि लगाया । स्वाभाविक रूपसे अंजित नेत्रोंमें भी अंजन लगाया । दोनों कानोंमें मणिजटित कुण्डल पहनाये, जो चन्द्र और सूरजकी भाँति ही प्रकाशित हो रहे थे । कण्ठमें मोतियोंकी माला, भुजाओंमें भुजबन्ध और उँगलियोंमें मुद्रिकाएँ पहनायीं । कमरमें मणिमय धुइघण्टिकाओंमें युक्त तगड़ी पहनायी, जिसमें रत्नोंकी झालर लटक रही थी । विभिन्न आभूषणोंसे युक्त भगवान् इस भाँति विराज रहे थे, जैसे विविध फलोंसे युक्त सुर-तरु ही सुशोभित हो रहा हो ।^३

सम्राट् अवसेनने भी जन्मोत्सव मनाया । वाराणसीके घर-घरमें मंगलाचार होने लगे । कामिनियाँ गीत गा उठी और स्थान-स्वानपर नृत्य तथा संगीत होने लगा । समूचे नगरमें चन्दन छिड़कवा दिया गया और घर-घरमें रत्नोंके सौन्दर्य रखे गये । याचकोंको दान दिया गया । और सुजनोंका सम्मान हुआ । सबकी आशाएँ पूरी कर दी गयी । अब कोई भी दीन-दुःखी दिखाई नहीं देता था ।^४ ऐसे अवसरपर इन्द्रने भी देवताओंके साथ आनन्द नामके नाटककी रचना की, जिसमें उसके ताण्डव-नृत्यका दृश्य अनुपम था ।^५

प्रथम तीर्थंकर भगवान् ऋषभदेवके जन्मोत्सवकी बात कहते हुए ध्यानतरायने लिखा है, “हे भाई ! आज इस नगरीमें आनन्द मनाया जा रहा है । जितनी भी

१. वही, ६।६६-६७, पृ० १०० ।

२. वही, ६।६८-७०, पृ० १०० ।

३. वही, ६।७५-८१, पृ० १०१ ।

४. वही, ६।१०६-१०८, पृ० १०४ ।

५. वही, ६।१११, ११३, पृ० १०५ ।

गजगामिनी और शशिबदनी तरुणियाँ हैं, वे सब मंगल-गीत गा रही हैं। राजा नाभिरायके घर पुत्र-जन्म हुआ है, और इस अवसरपर उनके यहाँ जो कोई जो कुछ माँगने आया, उससे कहीं अधिक दिया गया, जिसे उसे फिर माँगनेकी आवश्यकता ही नहीं रह गयी। मरु देवीकी कूँख धन्य है, जिससे ऐसा प्रतापशाली पुत्र हुआ कि देवता भी माँके चरणोंकी बन्दना करनेमें अपना अहोभाग्य मानते हैं।^१ कवि बनारसीदासने दूसरे तीर्थकर अजितनाथके जन्मोत्सवका वर्णन किया है। उस अवसरपर भी देवागनाओने मधुर ध्वनिमें मंगलाचारके गीत गाये थे। अजितनाथ निर्मल चन्द्रकी भाँति सुन्दर थे। उनके जन्मसे पृथ्वी क्षोभा-सम्पन्न हो गयी और तीनों लोकोंमें आनन्द छा गया। इक्ष्वाकु वंशमें उनके उत्पन्न होनेसे कुमतिरूपी अन्धकार तो जड़मूलसे बिनष्ट हो गया था।^२

कवि बनारसीदासने एक आध्यात्मिक बेटेके जन्मको दिखानेका प्रयास किया है। वह आध्यात्मिक बेटा 'शुद्धोपयोग' है। दोनोंमें बड़ी कुशलतासे 'सांगरूपक' रचा गया है। जिस प्रकार मूल नक्षत्रमें उत्पन्न होनेवाला पुत्र समूचे कुटुम्बको खा जाता है, ठीक वैसे ही शुद्धोपयोगके उत्पन्न होते ही परिवार-सम्बन्धी माया-ममता बिलकुल समाप्त हो गयी। उसने जन्म लेते ही ममता-रूपी माता, मोह-लोभरूपी दोनों भाई, काम-क्रोधरूपी दो काका और तृष्णा रूपी धायको खा लिया। पापरूपी पड़ोसी, अशुभ कर्मरूपी मामा और घमण्ड नगरके राजाको समाप्त ही कर दिया, तथा स्वयं समूचे गाँवमें फैल गया। उसने दुर्मतिरूपी दादोको खा लिया और दादा तो उसका मुख देखते ही मर गया था। हम बालकके उत्पन्न होनेपर भी मंगलाचारके बधाये गाये गये थे। इस बालकका नाम भोदू रखा गया, क्योंकि उसके कुछ भी रूप और वर्ण नहीं है। यह तो ऐसा बालक है, जिसने नाम रखनेवाले पाण्डेको भी खा लिया है।^३

१. गजगमनी शशि बदनी तरुनी, मंगल गावत हैं सिगरी ।

भाई आज आनन्द है या नगरी ॥

नाभिराय घर पुत्र भयो है, किये हैं अजाचक जाचकरी ।

भाई आज आनन्द है या नगरी ॥

खानत धन्य कूँल मरुदेवी, सुर सेवत जाके पद री ।

भाई आज आनन्द है या नगरी ॥

खानतपदसंग्रह, कलकत्ता, पद २०, पृ० ६ ।

२. बनारसीदास, बनारसी विलास, जयपुर १९५४, अजितनाथजीके जन्म, पृष्ठ १८८ ।

३. बनारसीदास, बनारसी विलास, जयपुर, १९५४, परमार्थ दिखोलना, पृष्ठ २३६ ।

“मूकन बेटा जायो रे साधो, मूकन बेटा जायो रे ।
 जानै खोज कुटुंब सब खायो रे, साधो मूलन बेटा जायो रे ॥
 जन्मत माता ममता खाई, मोह लोभ दोह भाई ।
 काम क्रोध दोह काका खाये, खाई तृषना दाई ॥
 पापी पाप परोसी खायो, अशुभ करम दोह मामा ।
 मान नगर को राजा खायो, फैल परो सब गामा ॥
 दुरमति दादो खाई दादो मुख देखत ही मूओ ।
 मंगलाचार बधाये बाजे, जब यो बालक हूओ ॥
 नाम धर्यो बालक को मौदू, रूप धरन कछु नाहों ।
 नाम धरते पांडे खाये कहत बनारसि भाई ॥”

जैन साहित्यमें अनेक स्थानोंपर बालकोंके तेजस्वी रूपका वर्णन है। बाल-वर्णनोंमें उनकी तेजस्विताका भी निरूपण होता रहा है। महाकवि कालिदासने अपने ‘शकुन्तलम्’ में दुष्यन्तके पुत्र भरतका ऐसा ही एक तेजस्वी चित्र खींचा है। यद्यपि आगे चलकर ‘श्रीमद्भागवत’ की मुखयताने बालकके मधुरतापरक रूपको ही प्रधानता दी, किन्तु वह परम्परा भी रुकी नहीं। सत्तरहवीं शताब्दीके प्रसिद्ध कवि ब्रह्मरायमल्लने ‘हनुवन्तचरित’ का निर्माण किया था, उसमें बालक हनुमान्का ओजस्वी वर्णन है। उन्होंने लिखा है, “जब सूर्यकी भाँति देदीप्यमान बालक हनुमान्का जन्म हुआ, तो अम्बकाररूपी शत्रुमण्डल स्वतः ही फट गया। सिंह चाहे छोटा ही हो, अत्यधिक मूर होता है, वह बड़े-बड़े हाथियोंको चकनाचूर कर डालता है। वृक्षोंसे सघन हुआ वन कितना ही विस्तृत क्यों न हो, रस्ती-भर अग्नि ही उसे जलाकर छार कर डालनेमें पूर्ण समर्थ है। क्षत्रिय-का बालक भी ऐसा ही अग्निके स्फुलिंगकी भाँति होता है। उसके स्वभावमें शौर्य होता है, उसे वह कमो छोट नहीं सकता।”^१ ऐसे अन्य वर्णन भी हिन्दीके जैन चरित ग्रन्थोंमें अंकित हैं। उनमें काव्यसौष्ठव है और सरसता। बाल-क्रीडाओंके भी विविध वर्णन जैन पुराणोंमें व्याप्त हैं, किन्तु उनमें सूर-जैसे मनो-दर्शनकी क्षमता नहीं है। बालकोकी अन्तःप्रकृतिकी जैसी सुन्दर और स्वाभाविक व्यंजना सूर कर सके जैन-हिन्दीका कोई कवि नहीं।

सूरदासका जितना ध्यान बालक कृष्णपर जमा, बालिका राधापर नहीं। बालिकाओंका मनोवैज्ञानिक वर्णन, सीता और अंजनाके रूपमें, जैन भक्ति-काव्योंमें उपलब्ध होता है। रामचन्दके ‘सीता चरित’ में बालिका सीताकी विविध

चेष्टाओंका सरस चित्र खींचा गया है। 'अंजना सुन्दरी रास' में अंजनाका बाल-वर्णन भी हृदयग्राही है। बालिका सीता, मणिमय आँगनमें बैठी अपने सुआयत नेत्रोंसे चारों ओर देख रही है, किन्तु जब पिता जनकपर नजर पड़ती है, तो उसके होठोंपर मीठी मुसकराहट इस भाँति छिटक जाती है, जैसे किसी भक्तके हृदयकी दिव्य ज्योति ही हो। स्वप्नोमें पड़ते उसके मुख-कमलके प्रतिबिम्बने कमलोंकी माला ही रच दी है।^१ अंजनाको तो उसके माँ-बाप उँगली पकड़कर चलना सिखाते हैं, किन्तु वह बार-बार गिर जाती है। वह भोली आँखोंसे पिताकी ओर देखती है और वे उसको चूमकर गोदमें उठा लेते हैं।^२

यह स्वीकार नहीं किया जा सकता कि जैन हिन्दी कवियोंके बाल-रस-सम्बन्धी चित्रोपर सूरदासका प्रभाव है। इसके दो कारण हैं—पहला तो यह है कि सूरसागरमें गर्भ और जन्मोत्सवोंकी उस शैलीका यत्किचित् भी दर्शन नहीं होता, जो जैन काव्योमें प्रमुख रूपसे अपनायी गयी है। सूरने कृष्णके जन्मकी आनन्द-बधाईके उपरान्त ही 'यशोदा हरि पालने झुलावै' प्रारम्भ कर दिया है। यह जन्मोत्सव लोकके बीच जैसे आनन्दकी सृष्टि न कर सका, जैसा कि जैन काव्योंमें हुआ है। यद्यपि जैन कवियोंके इन उत्सव-चित्रोंमें परम्परानुगतता अधिक है, मौलिकता कम, फिर भी एक ऐसा आकर्षण है, जो सदैव चिर-नवीन बना रहेगा। दूसरा कारण है, हिन्दीके जैन भक्ति-साहित्यपर जैन-संस्कृत और अपभ्रंश काव्योंका प्रभाव। हिन्दीके अधिकांश चरित्र-ग्रन्थ ऐसे हैं, जो संस्कृतके अनुवाद-मात्र हैं। भूधरदासका 'पार्श्व-पुराण' एक मौलिक काव्य है, किन्तु उसके वर्णन भी संस्कृत-साहित्यसे अनुप्राणित हैं। अतः जैन हिन्दीके बाल-रसके पीछे उसकी अपनी परम्परा है। सम्भव है उसका सूरदासपर भी प्रभाव पड़ा हो। स्वयम्भूके 'पठम चरित' और पुष्पदन्तके 'महापुराण' में वर्णित बाल-वर्णनके कतिपय पद्य सूरके बाल-वर्णनसे मिलते हैं। महाकवि पुष्पदन्त (ई० सं० १५९) के 'महापुराण' में बालक ऋषभदेवका बाल-सौन्दर्य, सूरदास (वि० सं० १५४०) के सूरसागरमें वर्णित बालक कृष्णसे बिलकुल मिलता हुआ है।

सेसवलीछिया कोलमसीलिया । पहुणा दाविया कंण ण भाविया ॥

धुली धूसरु ववगय कडिल्लु । सह जायक विककौतल्लु जडिल्लु ॥

हो हल्लरु जो जो सुहु सुअहिं । पइं पणवंतठ भूयगणुं ॥

णंदह रिज्झइ दुक्किय मल्लेण । का सुवि मल्लिगुण ण होइ मणु ॥

१. रायचन्द, सीताचरित्र, जैनसिद्धान्तमवन आराकी हस्तलिखित प्रति, ११२६, पृष्ठ ११।

२. अंजनासुन्दरीरास, जैनसिद्धान्तमवन आराकी हस्तलिखित प्रति, २१५, पृष्ठ ४३।

धूली धूसरो कडि किंकिणी सरो ।

गिरव मकीलउ कीलइ बालउ ॥

— महापुराण

कहाँ लौं बरणौ सुन्दरताइ,

खेलत कुँअर कनक आंगन में, जैन निरलि छवि छाइ ।

कुलहि लसति सिर स्थाप सुमग अति, बहुविधि सुरंग बनाइ ।

मानो नवधन ऊपर राजत, भववा धनुष चढ़ाइ ।

अति सुदेश मृदु हरत चिकुर मन, मोहन मुख बगराइ ।

खंडित वचन देन पूरन सुख, भक्ष भक्ष जलपाइ ।

धुदुरन चलत रेनु तन मंडित, सूरदास बलि जाइ ॥

— सुरसागर

इसीको लेकर डॉ० रामसिंह तोमरने लिखा है, “अतः हम संक्षेपमे कह सकते हैं कि हिन्दीकी सभी काव्य-पद्धतियोंका स्पष्ट स्वरूप हमें जैन कवियों-द्वारा प्राप्त हुआ है।” ‘अभ्रंश-दर्पण’ में तो यहाँतक लिखा है कि—हिन्दीका कौन कवि है जो प्रत्यक्ष या अप्रत्यक्ष रूपमे अभ्रंशके जैन प्रबन्ध काव्योंसे प्रभावित न हुआ हो।^१ यहाँ इतनी बड़ी बात नहीं कही जा सकती। किन्तु महापुराण और मूर-सागरके बाल-वर्णनोंका साम्य विचारणीय अवश्य है। दोनोंके हृदयमें एक-से भाव आ सकते हैं, फिर भी ऐसा ‘हू-बहू’ नहीं हो सकता। यह जब होता है तो ‘प्रथम’ का ‘द्वितीय’ पर प्रभाव सिद्ध हो ही जाता है। प्रभावित होते हुए भी सूरदास पुष्पदन्तके अनुवादक नहीं थे। कृष्णके केवल ‘बाल’ और ‘केशोर’ रूपको अपनानेके कारण, बालककी विविध मनोदशाओंके निरूपणका जितना अवसर सूरदासको मिला, पुष्पदन्तको नहीं। महाकाव्यका निर्माता ‘बालवर्णन’में अधिक नहीं खप सकता। उसे कथानकके साथ आगे बढ़ जाना होता है।

पं० रामचन्द्र शुक्लने लिखा है, “वात्सल्यरसके भीतरकी जितनी मानसिक वृत्तियों और दशाओंका अनुभव और प्रत्यक्षीकरण सूर कर सके, उतनीका और कोई नहीं।”^२ शायद पं० शुक्लका ‘जैन हिन्दी काव्य’ देखनेका समय नहीं मिला। भट्टारक ज्ञानभूषणने अपने ‘आदोश्वरफागु’ आमेरशास्त्रभण्डारकी हस्तलिखित

१. डॉ० रामसिंह तोमर, जैन साहित्यकी हिन्दी साहित्यको देन, प्रेमी अभिनन्दन ग्रन्थ, पृष्ठ ४६८ ।

२. प्रो० श्री जगन्नाथ राय शर्मा अभ्रंशदर्पण, पृष्ठ २५ ।

३. अमरगीतसार, द्वितीय संस्करण, कारी, भूमिका, पृष्ठ २ ।

प्रति^१ में आदिनाथकी बालदशाओंको चित्रवत् उपस्थित किया है। बालक आदी-श्वर पालनेमें पड़ा हुआ सो रहा है, किन्तु बीच-बीचमें कभी आँख खोलकर देखता है, कभी रो उठता है और कभी अपने चंचल हाथोंसे हार मोड़ जयवा तोड़ देता है।

“आहे क्षिणि ओवइ क्षिणि सोवइ रोवइ लहीछ लगार।

आकि करइ कर मोडइ ओडइ नक्सर हार ॥१०३॥”

भट्टारक ज्ञानभूषण एक सामर्थ्यवान् कवि थे। बाल-भगवान्‌के पैरोंमें स्वर्णके धुँधरू पड़े हैं। जब वह लडखड़ाते डगोंसे चलते हैं, तो उनमें-से ‘घ्रण-घ्रण’ की मधुर ध्वनि फूटती है, जिसे सुनकर नृपति और माँ मरुदेवी दोनों ही को अपार प्रसन्नता होती है।

“आहे घ्रण घ्रण धूँधरी बाजइ हेम तणी बिहु पाइ।

तिम तिम नरपति हरखइ मरुदेवी माइ ॥१०१॥”

यहाँ ‘धूँधरी’ और ‘घ्रण-घ्रण’ ने समूचे दृश्यको ही उपस्थित कर दिया है। ‘धूँधरू’ का लघुरूप ‘धूँधरी’ लघु बालकके उपयुक्त ही है। उसमें-से निकलनेवाली ध्वनिके लिए ‘घ्रण-घ्रण’के प्रयोगसे चित्र जीवन्त हो उठा है।

कविने बालकके शरीरकी शोभाका वर्णन करते हुए लिखा है कि उसके अंग-प्रत्यंग अनुपम हैं। बालकके मस्तकपर टोपी विराजमान है, कानोंमें कुण्डल झलक रहे हैं। देखनेवाला ज्यों-ज्यों देखता है, उसका हृदय अधिकाधिक आह्लादित होता जाता है। अर्थात् दर्शक तृप्तिका अनुभव नहीं करता।

“आहे अंगोय अंगि अनोपम उपम रहित शरीर।

टोपीय उपोय मस्तकि बालक छइ पण वीर ॥९५॥

आहे कनिय कुंडल झलकइ खलकइ नेउर पाउ।

जिम जिम निरखइ हियइ तिम तिम माइ ॥९६॥”

प्रेमभाव

भक्ति-रसका स्थायी भाव भगवद्विषयक अनुराग है। इसीको शाण्डिल्यने ‘परानुरक्तिः’ कहा है।^२ परानुरक्ति गम्भीर अनुरागको कहते हैं। गम्भीर अनु-

१. आमेर शास्त्रभण्डारकी हस्तलिखित प्रतिपर, रचनाकाल वि० सं० १५५१ दिया है।

२. शाण्डिल्य भक्तियज्ञ, गीताप्रेस गोरखपुर, ११२, पृष्ठ १।

राग ही 'प्रेम' कहलाता है। चैतन्य महाप्रभुने रति अथवा अनुरागके पाढ़े हो जानेको ही 'प्रेम' कहा है। 'भक्तिरसामृतसिन्धु' में भी लिखा है, "सम्यङ्मसूणि-तत्त्वान्तो ममत्वातिशयाङ्कितः । भावः स एव सान्द्रात्मा बुधैः प्रेम निगद्यते ॥"^१

'प्रेम' दो प्रकारका होता है—लौकिक और अलौकिक। भगवद्विषयक अनु-राग अलौकिक प्रेमके अन्तर्गत आता है। यद्यपि भगवान् का अवतार मानकर उसके प्रति लौकिक प्रेमका भी आरोपण किया जाता है, किन्तु उसके पीछे अलौकिकत्व सदैव छिपा रहता है। इस प्रेममें समुच्च आत्म-समर्पण होता है और प्रेमके प्रत्या-गमनकी भावना नहीं रहती। अलौकिक प्रेमजन्य तल्लीनता ऐसी विलक्षण होती है कि द्वैतभाव ही मृत हो जाता है, फिर 'प्रेम' के प्रतीकारका भाव कहाँ रह सकता है।

नारियाँ प्रेमकी प्रतीक होती हैं। उनका हृदय एक ऐसा कोमल और सरस घाला है, जिसमें प्रेम-भावको लहलहानेमें देर नहीं लगती। इसी कारण भक्त भी कान्ताभावसे भगवान् को आराधना करनेमें अपना अहोभाग्य समझता है। भक्त 'तिय' बनता है और भगवान् 'पिय'। यह दाम्पत्यभावका प्रेम, जैन कविओंकी रचनाओंमें भी उपलब्ध होता है। जैन साहित्यके ख्यातलब्ध कवि बनारसीदासने अपने 'अध्यात्म-गीत' में आत्माको नायक और सुमति को उसकी पत्नी बनाया है। पत्नी पतिके वियोगमें इस भाँति तड़प रही है जैसे जलके बिना मछली। उसके हृदयमें पतिसे मिलनेका चाव निरन्तर बढ़ रहा है। वह अपनी समता नामको सखी-से कहती है कि पतिके दर्शन पाकर मैं उसमें इस तरह मग्न हो जाऊँगी, जैसे बूंद दरियामें समा जाती है। मैं अपना पाकर पिय सँ मिलूँगी, जैसे ओला गलकर पानी हो जाता है।^२ अन्तमें पति तो उसे अपने घटमें ही मिल गया, और वह

१. साधन-भक्ति हृदये हय रतिर उदय ।

भक्ति गाढ़ हृदये तार प्रेम नाम कय ॥

भक्ति घन कुण्डे प्रेम उपजय ॥

चैतन्य चरितामृत, कल्याण, भक्ति अंक, वर्ष ३२, अंक १, पृष्ठ ३३३।

२. श्री रूप गोस्वामी, भक्तिरसामृतसिन्धु, गोरखामी दामोदर शारत्री सम्पादित, अच्युतग्रन्थमाला कार्यालय, काशी, वि० सं० १९८८, प्रथम संस्करण, १९४१।

३. मैं विरहिन पिय के आधीन । त्यों तलफो ज्यो जल बिन मोन ॥३॥

होहुँ मगन मैं दरशन पाय । ज्यो दरिया मे बूंद समाय ॥९॥

पिय को मिलो अपनपो खोय । ओला गल पाणी ज्यो द्वोय ॥१०॥

बनारसीविलास जयपुर, १९५४ ई० अध्यात्मगीत, पृष्ठ १५६-१६०।

उससे मिलकर इस प्रकार एकमेक हो गयी कि द्विविधा तो रही ही नहीं। उसके एकत्वको कविने अनेक सुन्दर दृष्टान्तोंसे पुष्ट किया है। वह करतूति है और पिय कर्ता, वह सुख-सीब है और पिय सुख सागर, वह शिव-नीब है और पिय शिव-मन्दिर, वह सरस्वती है और पिय ब्रह्मा, वह कमला है और पिय माधव, वह भवानी है और पति शंकर, वह जिनवाणी है और पति जिनेन्द्र।

“पिय मोरे घट मैं पिय माहिं । जल तरंग ज्यों दुविधा नाहिं ॥
पिय मो करता मैं करतूति । पिय ज्ञानी मैं ज्ञान विभूति ।
पिय सुख सागर मैं सुख सीब । पिय शिव मंदिर मैं शिवनीय ॥
पिय ब्रह्मा मैं सरस्वति नाम । पिय माधव मो कमला नाम ।
पिय शंकर मैं देखि भवानि । पिय जिनवर मैं केवल जानि ॥”^१

कविने सुमति रानीको ‘राधिका’ माना है। उसका सौन्दर्य और चातुर्य सब कुछ राधाके ही समान है। वह रूपसी रसीली है और भ्रमरूपी तालेको खोलनेके लिए कीलीके समान है। ज्ञान-भानुको जन्म देनेके लिए प्राची है और आत्म-स्थलमे रमनेवाली सच्चो विभूति है। अपने धामकी खबरदार और रामकी रमनहार है। ऐसी सन्तोंकी मान्य, रसके पन्थ और ग्रन्थोंमे प्रतिष्ठित और शोभाकी प्रतीक राधिका सुमति रानी है।^२

सुमति अपने पति ‘चेतन’से प्रेम करती है। उसे अपने पतिके अनन्त ज्ञान, बल और वीर्यवाले पहलू पर एकनिष्ठा है। किन्तु वह कर्मों की कुसंगतिमें पड़कर भटक गया है। अतः बड़े ही मिठास-भरे प्रेमसे दुलराते हुए सुमति कहती है, “हे लाल ! तुम किसके साथ कहाँ लगे फिरते हो, आज तुम ज्ञानके महलमे क्यों नहीं आते। तुम अपने हृदय-तलमे ज्ञानदृष्टि खोलकर देखो, दया, क्षमा,

१. बनारसीविलास, जयपुर, अध्यात्मगीत, पृष्ठ १६१।

२. रूप की रसीली भ्रम कुलप की कीली,
शील सुधा के समुद्र क्षीलि सीलि सुखदाई है ।
प्राची ज्ञान भान की अजाची है निदान की,
सुराची निरवाची ठौर सांची ठकुराई है ।
धाम की खबरदार राम की रमनहार,
राधा रस पंथनि में ग्रन्थनि मे गाई है ।
सन्तन की मानी निरवानी रूप की निसानी,
यातैं सुबुद्धि रानी राधिका कहाई है ।
बनारसीदास, नाटकसमयसार, सर्वविशुद्धिद्वार पृष्ठ ७४।

समता और शान्ति-जैयी सुन्दर रमणियाँ सुम्हारी सेवामें खड़ी हुई हैं। एकसे एक अनुपम रूपवाली हैं। ऐसे मनोरम वातावरणको भूलकर और कहीं न जाइए। यह मेरी सहज प्रार्थना है।”^१

“कहाँ कहाँ कौन संग लागे ही फिरत काल
आवो क्यों न आज तुम ज्ञान के महल में।
नैकहु विलोकि देखो अन्तर सुदृष्टि सेती,
कैसी कैसी नीकी नारि ठाढ़ी हैं टहल में ॥
एकनतें एक बनी सुन्दर सुरूप बनी,
उपमा न जाय गमी बाम की बहल में।
ऐसी बिधि पाय कहूँ भूकि और काज कीजे,
एतो कछो मान लीजे बीनती सहल में ॥”

बहुत दिन बाहर भटकनेके बाद चेतन राजा आज घर आ रहा है। सुमतिके आनन्दका कोई ठिकाना नहीं है। वर्षोंकी प्रतीक्षाके बाद पियके आगमनको सुनकर भला कौन प्रसन्न न होती होगी। सुमति आह्लादित होकर अपनी सखीसे कहती है। “हे सखी ! देखो आज चेतन घर आ रहा है। वह अनादि काल तक दूसरोके बंशमें होकर घूमता फिरा, अब उसने हमारी सुघ ली है। अब तो वह भगवान् जिनकी आज्ञाको मानकर परमानन्दके गुणोंको गाता है। उसके जन्म-जन्मके पाप भी पलायन कर गये हैं। अब तो उसने ऐसी युक्ति रच ली है, जिससे उसे संसारमें फिर नहीं आना पड़ेगा। अब वह अपने मनभाये परम अखण्डित सुखका विलास करेगा।”^२

पतिको देखते ही पत्नीके अन्दरसे परायणनका भाव दूर हो जाता है। द्वेष हट जाता है और अद्वैत उत्पन्न हो जाता है। ऐसा ही एक भाव बनारसीदासने

१. भैया भगवतीदास, महाविलास, जैनग्रन्थरत्नाकर कार्यालय, बम्बई, द्वितीयावृत्ति, सन् १९२६ ई०, शत अष्टोत्तरी, ७२वाँ पद्य, पृष्ठ ० १४।

२. देखो मेरी सखीये आज चेतन घर आवे।

काल अनादि फिरघो परवश ही, अब निज सुषर्हि चित्तावै ॥

जनम जनम के पाप किये जे, ते छिन माहि बहावै।

श्री जिन आज्ञा शिर पर धरतो, परमानन्द गुण गावै ॥

देत जलाजुलि जगत फिरन को ऐसी जुगति बनावै।

विलसै सुख निज परम अखण्डित, भैया सब मन भावै ॥

वहो, परमार्थ पदपंक्ति, १४ वाँ पद्य, पृष्ठ ११४।

उपस्थित किया है। सुमति चेतनसे कहती है, “हे प्यारे चेतन ! तेरी ओर देखते ही परायेगनकी गगरी फूट गयी, दुविधाका अंचल हट गया और समूची लज्जा पलायन कर गयी। कुछ समय पूर्व तुम्हारी याद आते ही मैं तुम्हें खोजनेके लिए अकेली ही राज-पथको छोड़कर भयावह कान्तारमें घुस पड़ी थी। वहाँ काया-नगरीके भीतर तुम अनन्त बल और ज्योतिवाले होते हुए भी कर्मके आवरणमें लिपटे पड़े थे। अब तो तुम्हें मोहकी नींद छोड़कर सावधान हो जाना चाहिए।”

“याकम तुहु तन चितवन गागरि फूटि
अंचरा गौ कहराय सरम गै छूटि, बाकम० ॥१॥
पिउ सुधि पावत वन में पैसिउ पेकि
छाडत राज बगरिया भयउ अकेकि, बाकम० ॥३॥
काय नगरिया भीतर चेतन भूप
करम लेप लिपटा बल ज्योति स्वरूप, बाकम० ॥५॥
चेतन बूझि विचार भरहु सन्तोष
राम दोष दुह बंधन छूटत मोष, बाकम० ॥१३॥”^१

एक सखी सुमतिको लेकर नायक चेतनके पास मिलानेके लिए गयी। पहले दूतियाँ ऐसा किया करती थी। वहाँ वह सखी अपनी बाला सुमतिकी प्रशंसा करते हुए चेतनसे कहती है, “हे लालन ! मैं अमोलक बाला लायी हूँ। तुम देखो तो वह कैसी अनुपम सुन्दरी है। ऐसी नारी तीनों संसारमें दूसरी नहीं है। और हे चेतन ! इसकी प्रीति भी तुमसे ही सनी हुई है। तुम्हारी ओर हम राघेकी एक-दूसरेपर अनन्त रोषि है। उमका वर्णन करनेमें मैं पूर्णरीत्या असमर्थ हूँ।”^२

आध्यात्मिक विवाह

इसी प्रेमके प्रसंगमें आध्यात्मिक विवाहोंको लिया जा सकता है। ये ‘विवाह-ला’ ‘विवाह’, ‘विवाहलउ’, और ‘विवाहलौ’ आदि नामोंसे अभिहित हुए हैं। इनको दो भागोंमें विभक्त किया जा सकता है—एक तो वह जब दोषा-ग्रहणके

१. बनारसीविलास, जयपुर, ज्ञान्यात्मपदपंक्ति, पृ० २२८-२२९।

२. लाई हो लालन बाल अमोलक, देखहु तो तुम कैसी बनी है।

ऐसी कहूँ तिहुँ लोक में सुंदर, और न नारि अनेक बनो हैं ॥

याहि तै तोहि कहूँ नित चेतन, याहु की प्रीति जु तो सों सनी है।

तेरी औ राघे की रोषि अनंत सु भो पै कहूँ यह जात गनी है ॥

जज्ञविलास, रात अष्टोत्तरी, पथ २८, पृ० १४।

समय आचार्यका 'दीप्ता-कुमारी' अथवा 'संयमश्री' के साथ विवाह सम्पन्न होता है और दूसरा वह जब आत्माकूपी नायकके साथ उसीके किसी गुणरूपी कुमारी-की गठि जुड़ती है। इनमें प्रथम प्रकारके विवाहोंका वर्णन करनेवाले कई रास 'ऐतिहासिक काव्यसंग्रह' में संकलित हैं। दूसरे प्रकारके विवाहोंमें सबसे प्राचीन जिनप्रभसूरिका 'अन्तरंग विवाह' प्रकाशित हो चुका है। उपयुक्त सुमति और चेतन दूसरे प्रकारके पति-पत्नी हैं। इसीके अन्तर्गत वह दृश्य भी आता है। जब कि आत्माकूपी नायक 'शिवरमणी' के साथ विवाह करने जाता है। अजयराज पाटणीके 'शिवरमणी-विवाह'का उल्लेख हो चुका है। वह १७ पद्योंका एक सुन्दर रूपक-काव्य है। उन्होंने 'जिनजीकी रसोई' में तो विवाहोपरान्त सुस्वादु भोजन और वन-विहारका भी उल्लेख किया है।^१

बनारसीदासने तीर्थंकर शान्तिनाथका शिवरमणीसे विवाह दिखाया है। शान्तिनाथ विवाह-मण्डपमें आनेवाले हैं। होनेवाली वधूकी उत्सुकता दबाये नहीं दबती। वह अभीसे उनको अपना पति मान उठी है। वह अपनी सखीसे कहती है, "हे सखी ! आजका दिन अत्यधिक मनोहर है। किन्तु मेरा मनभाया अभी-तक नहीं आया। वह मेरा पति सुख-कन्द है, और चन्द्रके समान देहको धारण करनेवाला है, तभी तो मेरा मन-उदधि आनन्दसे आन्दोलित हो उठा है। और इसी कारण मेरे नेत्र-बकोर सुखका अनुभव कर रहे हैं। उसकी सुहावनी ज्योतिकी कीर्ति संसारमें फैली हुई है। वह दुःखरूपी अन्धकारके समूहको नष्ट करनेवाली है। उनकी वाणीसे अमृत झरता है। मेरा सौभाग्य है, जो मुझे ऐसे पति प्राप्त हुए हैं।"^२

तीर्थंकर अथवा आचार्योंके 'संयमश्री'के साथ विवाह होनेके वर्णन तो बहुत अधिक हैं। उनमें-से 'जिनेश्वरसूरि' और 'जिनोदयसूरि विवाहला' एक सुन्दर काव्य है। इसमें इन सूरियोंका संयमश्रीके साथ विवाह होनेका वर्णन है। इसकी

१. देखिये इसी ग्रन्थका दूसरा अध्याय, अजयराज पाटणी।

२. सहि एरी ! दिन आज सुहाया मुँह भाया आया नहीं घरे।

सहि एरी ! मन उदधि अनन्दा सुख, कन्दा चन्दा देह घरे ॥

चन्द जिबां मेरा बल्लभ सोहै, नैनचकोरहि सुख करै।

जगज्योति सुहाई कीरति छाई, बहु दुख तिमर बितान हरे।

सहु काल बिनानी अमृतबानी, अरु मृग का लच्छन कहिए।

श्री शान्ति जिनेश्वररोत्तम की प्रभु, आज मिला मेरी सहिए ॥१॥

बनारसीविलास, जयपुर, श्री शान्तिजिनस्तुति, प्रथम बन्ध, पृ० १, ८६।

रचना वि० सं० १३३१ में हुई थी। हिन्दीके कवि कुमुदचन्द्रका 'ऋषभविवाहला' भी ऐसी ही एक कृति है। इसमें भगवान् ऋषभनाथका दीक्षा-कुमारीके साथ विवाह हुआ है। श्रावक ऋषभदासका 'आदीश्वर बीवाहला' भी बहुत ही प्रसिद्ध है। विवाहके समय भगवान्ने जिस चुनड़ीको ओढ़ा था, वैसी चुनड़ी छपानेके लिए न जाने कितनी पत्नियाँ अपने पतियोंसे प्रार्थना करती रही हैं। सोलहवीं शताब्दीके विनयचन्द्रकी 'चूनड़ी' हिन्दी साहित्यकी एक प्रसिद्ध रचना है। साधुकीर्तिकी 'चूनड़ी'में तो सगोतात्मक प्रवाह भी है।

तीर्थंकर नेमीश्वर और राजुलका प्रेम

नेमीश्वर और राजुलके कथानकको लेकर, जैन-हिन्दीके भक्त-कवि दाम्पत्य-भावको प्रकट करते रहे हैं। राजशेखर सूरिने विवाहके लिए राजुलको ऐसा सजाया है कि उसमें मृदुल काव्यत्व ही साक्षात् हो उठा है। किन्तु वह वैसी ही उपास्य बुद्धिसे संचालित है, जैसे 'राधा सुधानिधि'में राधाका सौन्दर्य। राजुलकी शील-सनी शोभामें कुछ ऐसी बात है कि उससे पवित्रताको प्रेरणा मिलती है, वाननाको नहीं। विवाहमण्डपमें बिराजी बधू जिसके आनेकी प्रतीक्षा कर रही थी, वह मूक-पशुओंके करुण-क्रन्दनसे प्रभावित होकर लौट गया। उस समय बधूकी तिलमिलाहट और पतिको पा लेनेकी बेचैनीका जो चित्र हेमविजयसूरिने खींचा है, दूसरा नहीं खींच सका। हर्षकीर्तिकी 'नेमिनाथ राजुल गीत' भी एक सुन्दर रचना है। इसमें भी नेमिनाथको पा लेनेकी बेचैनी है, किन्तु वैसी सरस नहीं, जैसी कि हेमविजयने अंकित की है।

कवि भूधरदासने नेमीश्वर और राजुलको लेकर अनेक पदोंका निर्माण किया है। एक स्थानपर तो राजुलने अपनी माँसे प्रार्थना की है, 'हे माँ! बेर न करो, मुझे शीघ्र ही वहाँ भेज दो, जहाँ हमारा प्यारा पति रहता है। यहाँ तो मुझे कुछ भी अच्छा नहीं लगता, चारों ओर अँधेरा-ही-अँधेरा दिखाई देता है। न जाने नेमिरूपी दिवाकरका प्रकाशमान मुख कब दिखाई पड़ेगा। उनके बिना हमारा हृदयरूपी अरविन्द मुरझाया पड़ा है।'^१ पियमिलनकी ऐसी विकट

१. इसी ग्रन्थका दूसरा अध्याय, हेमविजय।

२. मा विलंब न लाव पठाव तहाँ री, जहँ जगपति पिय प्यारो।

और न मोहि सुहाय कछू अब, दीसे जगत अंधारो री॥माँ विलंब॥१॥

मैं श्री नेमि दिवाकर को कब, देखो बदन उजारो।

बिन पिय देखी मुरझाय रह्यो है, उर अरविंद हमारो री॥माँ विलंब॥२॥

भूधरदास, भूधरदिलास, कलकत्ता, १३वीं पद, पृ० ८।

चाह है जिसके कारण लड़की माँसे प्रार्थना करते हुए भी नहीं लजाती। लौकिक प्रेम-प्रसंगमें लज्जा आती है, क्योंकि उसमें 'काम' की प्रधानता होती है, किन्तु यहाँ तो अलौकिक और दिव्य प्रेमकी बात है। अलौकिककी तत्त्वोन्नतामें व्यावहारिक उचित-अनुचित ध्यान नहीं रहता।

राजुलके वियोगमें 'संवेदना' वाले पहलूकी ही प्रधानता है। भूधरदासने राजुलके अन्तःस्थ विरहको सहज स्वामाविक ढंगसे अभिव्यक्त किया है। राजुल अपनी सखीसे कहती है, 'हे सखी ! मुझे वहाँ ले चल जहाँ प्यारे जादौपति रहते हैं। नेमिकुरो चन्द्रके बिना यह आकाशका चन्द्र मेरे सभ तन मनको जला रहा है। उसको किण्वें नाविकके तीरकी भाँति अग्निके स्फुलिंगोंको बरसाती है। रात्रिके तारे तो अंगारे ही हो रहे हैं।'

“तहाँ लै चल री ! जहाँ जादौपति प्यारो ।

नेमि निशाकर बिन यह चन्दा, तन मन दहत सकल री ॥ तहाँ० ॥ १ ॥

किरन किधौ नाविक-सार-सति कै, उयी पावक की झररी ।

तारे हैं अंगारे सजनी, रजनी राकस दल री ॥ तहाँ० ॥ २ ॥”

कहो-कहो राजुलके विरहमें 'ऊहा' के दर्शन होते हैं, किन्तु उसमें नायिकाके 'पेड़ुलम' हो जानेकी बात नहीं आ पायी है, इसी कारण वह तमाशा बननेसे बच गया है। यद्यपि राजुलका 'उर' भी ऐसा जल रहा है कि हाथ उसके समीप नहीं ले जाया जा सकता, किन्तु ऐसा नहीं कि उसकी गरमीसे जड़कालमें लुएँ चलने लगें हों। राजुल अपनी सखीसे कहती है, 'नेमिकुमारके बिना मेरा जिय रहता नहीं है। हे सखी ! देख मेरा हृदय कैसा तप रहा है, तू अपने हाथको निकट लाकर देखती क्यों नहीं। मेरी विरहजन्य उष्णता कपूर और कमलके पत्तोंसे दूर नहीं होगी, उनको दूर हटा दे। मुझे तो 'सियराकलाघर' भी ककर लगता है। प्रियतम प्रभु नेमिकुमारके बिना मेरा 'हियरा' शीतल नहीं हो सकता।’^१ पियेके वियोगमें राजुल भी पीली पड़ गयी है, किन्तु ऐसा नहीं हुआ कि उसके शरीरमें एक तोला मांस भी न रहा हो। विरहसे भरी नदीमें उसका हृदय भी

१. भूधरदास, भूधरविलास, कलकत्ता, ४५वाँ पद, पृष्ठ २५।

२. नेमि बिना न रहै मेरो जियरा।

हेर रो हेली तपत उर कैसो, लाबत क्यों निज हाथ न नियरा ॥ नेमि० ॥ १ ॥

करि करि दूर कपूर कमल दल, लगत ककर कलाघर सियरा ॥ नेमि० ॥ २ ॥

भूधर के प्रभु नेमि पिया बिन, शीतल होय न राजुल हियरा ॥ नेमि० ॥ ३ ॥
वही, २०वाँ पद, पृ० १२।

बहा है, किन्तु उसकी धाँसोंसे खूनके आँसू कभी नहीं डुलके। हरी तो वह भी भत्तसि भेंटकर ही होगी, किन्तु उसके हाड़ सूखकर सारंगी कभी नहीं बने।^१

बारहमासा

नेमीश्वर और राजुलको लेकर जैन हिन्दी-साहित्यमें बारहमासोंकी भी रचना हुई है। उन सबमें कवि विनोदीलालका 'बारहमासा' उत्तम है। प्रियाको प्रियके सुखके अनिवच्यकी आशंका सदैव रहती है, भले ही प्रिय सुखमें रह रहा हो। तीर्थंकर नेमीश्वर बीतरागी होकर, निराकुलतापूर्वक गिरनारपर तप कर रहे हैं, किन्तु राजुलकी शंका है, "जब सावनमें घनघोर घटाएँ जुड़ आयेंगी, चारो ओरसे मोर शोर करेंगे, कोकिल कुहक सुनावेंगी, दामिनी दमकेगी और पुरवाईके झोंके चलेंगे, तो वह सुखपूर्वक तप न कर सकेंगे।"^२ पौषके लगनेपर तो राजुलकी चिन्ता और भी बढ़ गयी है। उसे विश्वास है कि पतिका जाड़ा बिना रजाईके नहीं कटेगा। पत्ताकी धुवनीसे तो काम चलेगा नहीं। उसपर भी कामकी फौज इसी ऋतुमें निकलती है, कोमल गातके नेमीश्वर उससे लड़ न सकेंगे।^३ वैशाखकी गरमीको देखकर राजुल और भी अधिक व्याकुल है, क्योंकि इस गरमीमें नेमीश्वरको प्यास लगेगी तो शीतल जल कहाँ मिलेगा? और तीव्र धूपसे तबते पत्थरोसे उनका शरीर ढक जायेगा।^४

कवि लक्ष्मीवल्लभका 'नेमि राजुल बारहमासा' भी एक प्रसिद्ध रचना है। इसमें कुल १४ पद्य हैं। प्रकृतिके रमणीय सन्निधानमें विरहिणीके व्याकुल भावोंका सरस सम्मिश्रण हुआ है, "श्रावणका माह है, चारो ओरसे विकट घटाएँ उमड़ रही हैं। मोर शोर मचा रहे हैं। आसमानमें दामिनी दमक रही है। दामिनीमें

१. देखिए, भूधरविलास, १४वाँ पद, पृ० ६, और मिलाएँ जायसीके नागमता विरह-वर्णनसे।

२. प्रिया सावन में घट लीजे नहीं, घनघोर घटा जुर आवैगी।

चहुँ ओर तैं मोर जु शोर करें, बन कोकिल कुहक सुनावैगी ॥

पिय रैन अँधेरी में सूझै नहीं, कछु दामन दमक डरावैगी।

पुरवाई की झोंक सहोगे नहीं, छिन्न में तप तेज छुड़ावैगी ॥

कवि विनोदीलाल, बारहमासा नेमिराजुलका, बारहमासा संग्रह, जिनवाणी प्रचारक कार्यालय, कलकत्ता, ४वा पद्य, पृ० २४।

३. वही, १४वाँ पद्य, पृ० २७।

४. वही, २२वाँ पद्य, पृ० २६।

कुम्भस्थल-जैसे स्तनोको धारण करनेवाली भामिनियोंको पियहा संग भा रहा है। स्वाती नक्षत्रकी बूंदोंसे चातककी पीड़ा भी दूर हो गयी है। शुष्क पृथ्वीकी देह भी हरियालीको पाकर दिप उठी है। किन्तु राजुलका न तो पिय आया और न पतियाँ।^१ ठीक इसी भाँति एक बार जायसीकी नागमती भी विलाप करते हुए कह उठी थी, “चातकके मुखमें स्वाती नक्षत्रकी बूँदें पड़ गयीं, और समुद्रकी सब सीपें भी मोतियोंसे भर गयी। हंस स्मरण कर-करके अपने तालाबोपर आ गये, सारस बोलने लगे और खजन भी दिखाई पड़ने लगे। कांसोके फूलनेसे वनमें प्रकाश हो गया, किन्तु हमारे कंठ न फिरे, कहीं विदेशमें ही भूल गये।^२” कवि भवानी दासने भी ‘नेमिनाथवारहमासा’ लिखा था, जिसमें कुल १२ पद्य हैं। श्री जिनहर्ष-का ‘नेमिबारहमासा’ भी एक प्रसिद्ध काव्य है। उसके १२ सर्वांशोंमें सौन्दर्य और आकर्षण व्याप्त है। श्रावण मासमें राजुलकी दशाको उल्लिखित करते हुए कविने लिखा है, ‘श्रावण मास है, वनकी वनघोर घटाएँ उनै आयी है। झलमलाती हुई बिजुरी चमक रही है, उसके मध्यसे वज्र-सो ध्वनि फूट रही है, जो राजुलकां विष-बेलिके समान लगती है। पीठा ‘पिउ-पिउ’ रट रहा है। दादुर और मोर बोल रहे हैं। ऐसे समयमें यदि नेमीश्वर मिल जायें तो राजुल अत्यधिक सुखी हो।’^३

१. उमटी बिकट वनघोर घटा बिहूँ ओरनि मोरनि मोर मचायो ।
चमकै दिवि दामिनि यामिनि कुंभय भामिनि कुं पिय को संग भायो ।
लिव चातक पीउ ही पीठु लई, भई राजहरी भुँद देह दिपायो ।
पतियाँ पै न पाई री प्रीतम की अली, श्रावण आयो पे नेम न आयो ॥
कवि लक्ष्मीवल्लभ, नेमिराजुलवारहमासा, पहला पद्य, इसी ग्रन्थका दूसरा अध्याय ।
२. स्वाति बूंद चातक मुख परे । समुद्र सीप मोती सब भरे ॥
सरवर सेवर हैंस बलि आये । सारस कुरलहि खंजन देखाये ॥
भा परगास काँस बन फूले । कंठ न फिरे विदेसहि भूले ॥
जायसी, पद्मावत, पं० रामचन्द्र शुक्ल सम्पादित, काशी नागरी प्रचारिणी सभा, तृतीय संस्करण, वि० सं० २००३, ३०७, पृ० १५३ ।
३. वन की वनघोर घटा उनहा, बिजुरी चमकति झलाहलि सी ।
बिबि गाज अगाज अवाज करंत सु, लागत मो विष बेलि जिसी ॥
पपीया पिउ पिउ रटत रयण जु, दादुर मोर बदै ऊलि स्रो ।
ऐसे श्रावण मे यदु नेमि मिलै, सुख होत कहै जसराज रिसी ॥
जिनहर्ष, नेमि बारहमासा, इसी ग्रन्थका दूसरा अध्याय ।

आध्यात्मिक होलियाँ

जैन साहित्यकार आध्यात्मिक होलियोंकी रचना करते रहे हैं। उनमें होलीके अंग-उपागोंका आत्मासे रूपक मिलाया गया है। उनमें आकर्षण तो होता ही है, पावनता भी आ जाती है। ऐसी रचनाओंको 'फाग' कहते हैं। इस विषयमें कवि बनारसीदासका 'फाग' बहुत ही प्रसिद्ध है। उसमें आत्मारूपी नायक शिवसुन्दरीसे होली खेला है। कविने लिखा है, "सहज आनन्दरूपी वसन्त आ गया है, और शुभ भावरूपी पत्ते लहलहाने लगे हैं। सुमतिरूपी कोकिला गहगही होकर गा उठी है, और मनरूपी भौंरे मदोन्मत्त होकर गुंजार कर रहे हैं। सुरतिरूपी अग्निज्वाला प्रकट हुई है, जिससे अष्टकर्मरूपी वन जल गया है। अगोचर अमूर्तिक आत्मा धर्मरूपी फाग खेल रहा है। इस भाँति आत्मध्यानके बलसे परमज्योति प्रकट हुई, जिससे अष्टकर्मरूपी होली जल गयी और आत्मा शान्त रसमें मग्न होकर शिव-सुन्दरीसे फाग खेलने लगा।"

"विषम विरह पूरे भयो हो, आयो सहज वसंत ।

प्रगटी सुरुचि सुगंधिता हो, मन मधुकर मधमंत ॥

सुमति कोकिला गहगही हो बही अपूरब बाढ ।

मरम कुहर बादर फटे हो, घट जाड़ो जड़ताड ॥

शुभ दल पल्लव लहलहे हो होहिं अशुभ पलझार ।

भक्ति विषय-रति माकती हो, विरति बेकि विस्तार ॥

सुरति भगिन् ज्वाला जगी हो, समकित मानु अमंद ।

हृदय कमल विकसित भयो हो, प्रगट सुजस मकरंद ॥

परम ज्योति प्रगट भई हो, लागी होलिका आग ।

आठ काठ सब जरि बुझे हो, गहूँ तलाई भाग ॥"

कवि शानतरायने दो जत्थोके मध्य होलीकी रचना की है। एक ओर तो बुद्धि, दया, क्षमारूपी नारियाँ हैं और दूसरी ओर आत्माके गुणरूपी पुरुष हैं। ज्ञान और ध्यानरूपी ठफ तथा ताल बज रहे हैं, उनसे अनहदरूपी घनघोर शब्द निकल रहा है। धर्मरूपी लाल रंगका गुलाल उड़ रहा है, और समतारूपी रंग दोनों ही पक्षोंने घोल रखा है। दोनों ही दल प्रदनके उत्तरकी भाँति एक-दूसरेपर पिचकारी भर-भरकर छोड़ते हैं। इधरसे पुरुषवर्ग पूछता है कि तुम किसकी नारी हो, तो उधरसे स्त्रियाँ पूछती हैं कि तुम किसके छोरा हो। आठ कर्मरूपी काठ अनुभवरूपी अग्निमें जल-बुझकर शान्त हो गये। फिर तो सज्जनों-

के नेत्ररूपी चकोर, गिरमणोंके आनन्दचन्दकी छविको टकटकी लगाकर देखते हो रहे ।”

“आयो सहज बसंत खेलैं सब होरी होरा ।

उत बुधि दया छिमा बहु ठाढ़ी, इत अघ रतन सबे गुन जोरा ॥

ज्ञान ध्यान डक वाक बजत हैं, अनहद शब्द होत बनघोरा ।

धरम सुराग गुलाल उड़त है, समता रंग दुहुँ ने घोरा ॥

परसन उत्तर मरि पिचकारी, छोरत दोनों करि करि जोरा ।

इततैं कहैं नारि तुम काकी, उततैं कहैं कौन को छोरा ॥

आठ काठ अनुभव पावक में, अक बुझ शान्त अहैं सब ओरा ।

घानत शिव आनन्द चन्द छवि, देखहिं सजजन जैन चकोरा ॥”^१

भूधरदासकी नायिकाने भी अपनी सखियोंके साथ अष्टा-नगरीमें आनन्दरूपी जलसे स्वरूपी केशर धोलकर, और रंगे हुए नीरको उमंगरूपी पिचकारीमें भरकर अपने प्रियतमके ऊपर छोड़ा । इस भाँति उसने अत्यधिक आनन्दका अनुभव किया ।^२

जगरामकी होलियोंमें चित्र उपस्थित करनेकी अद्भुत क्षमता है । एक ओर जिनराजा है, दूसरी ओर शुद्ध परिणति रानी । दोनों एक-दूसरेके हृदयको, अनुभवरूपी रंगसे, सुरतिरूपी पिचकारीके द्वारा छिड़क रहे हैं । दोनोंके अंग-अंग रंगमे सराबोर हो गये हैं । कोई बचा नहीं है । इस सुखमें दोनों लीन हैं । किसी प्रकार भी बिछुडते नहीं बनता । दोनों अतुल अनन्त कीर्त्यसे युक्त हैं । प्रभुके इस अद्भुत कीर्तुको देखकर दर्शकका मनरूपी नट उमंगित होकर नाचे बिना नहीं रह सकता ।^३

“होरी की आछयौ क्याक मच्यौ है ।

जिनराजा सुखि परिणति रानी, रस बस झोक चाहि रच्यौ है ॥

१. घानतराय, घानतपदसंग्रह, जिनबाणी प्रचारक कार्यालय, कलकत्ता, ८६वाँ पद, पृ० ३६-३७ ।

२. सरधा गागर में शक्ति रूपि, केशर घोरि तुरंत ।

आनंद नीर उमंग पिचकारी, छोड़ो लीकी भंत ॥

होरी खेलौंगी, घर आये चिदानंद कंत ॥

भूधरदासका पद ‘होरी खेलौंगी’, अभ्यासपदावली, पं० राजकुमार सम्पादित, भारतीय शास्त्रीय, काशी, पृ० ७५ ।

३. पदसंग्रह नं० ४६२, पृ० ३६, बपीनन्दजी मन्दिर, जयपुर ।

अनुभव रंग सुरति पिचकारी, छिरकत हिय रै खो निहच्यौ है ।

अंग-अंग सरबंग सगवगे, बुहुधा कोऊ नाहि बच्यौ है ॥

सुख में लीन न बिछुरत क्यों हूँ, बीरज अतुक अनन्त जच्यौ है ।

जग प्रभु कौ अद्भुत कौतुक कछि, मन नट मेरो उमगि नच्यौ है ।”

इस बार जगरामके प्रभुके लिए जैसी अच्छी होली बन पड़ी है, अन्य किसीके लिए नहीं। उनकी निज परिणति रानीने उन्हें भी अपने रंगमें रंग लिया है। उसका रंग ऐसा-वैसा नहीं है। वह ज्ञानरूपी सलिल, दृगरूपी केसर और चारित्ररूपी खोवाको मिलाकर बनाया गया है। रंगके साथ ही दूसरी ओरसे दयारूपी गुलाल-अबीरका भी प्रयोग हो रहा है। रानीने सुखरूपी नशेमें राजाको छका डाला है। नय और व्रतरूपी नर्तकियाँ नाना भावसे नृत्य करती हैं। वे स्याद्वाद रूपी नादको अलापते हुए भिन्न-भिन्न लय और तानोंसे रिझाती रहती हैं। रानीने राजाको इस प्रकार रसके बशमें कर लिया है कि वह अन्यत्र नहीं जा पाता। उससे सर्वस्वरूपी फगुवा लेकर अपने मन्दिरमें विरमा लिया है।^१

“ऐसी नीकी होरी प्रभु ही कैँ बनि आवै ।

निज परनति रानी रंग भीनी अपने रंग खिकावै ॥

ग्यान सकल द्रग केसर चारित खोवा चरचि रचावै ।

दया गुलाल अबीर उड़ावै सुखमद छकनि छकावै ॥

नयव्रत नृत्यकारिनी नाचै नाना भाव बसावै ।

स्याद्वाद सोह नाद अलापत लय तानन सौँ रिझावै ॥

पेसे रस बस करि छीने जो अनत न जानन पावै ।

सरवस फगुवा लै जगपति पै निज मन्दिर विरमावै ॥”

नगरमें होरी हो रही है। सर्वत्र आनन्द छाया है। बेचारी मुमति उससे नितान्त वंचित है। उसका पति चेतन घर नहीं है। वह दुःखी है-अतीव दुःखी। उसका दुःख केवल विरह-जन्य ही नहीं है, अपितु इसलिए भी है कि पति सौत कुमतिके घर होली खेल रहा है। किस भाँति लाया जाये। अन्तमें उसने ‘जिन-स्वामी’ से प्रार्थना की कि उसे समझाकर लौटालनेमें सहायता करें।^२

१. पदसंग्रह नं० ५८, पत्र २६ दिगम्बर जैन पंचायती मन्दिर, बड़ौत।

२. नगरमें हो रही हो।

मेरी पिय चेतन घर नहीं, यह दुःख सुनि है को ॥

सौति कुमति कैँ राखि रह्यौ है, किह बिधि त्यागूँ सो ।

छानति मुमति कहै जिन स्वामी, तुम कछु सिध्या द्यो ॥

पदसंग्रह ५८, पत्र २५, दि० जैन मन्दिर, बड़ौत (मेरठ) ।

जब 'पिया' घर नहीं तो 'पत्नी' किससे होली खेले। वह होली न खेल सकेगी। उसके लिए इस वर्षकी होली कोरी है। ऐसे समय वह उस होलीकी याद करती है, जब वह उपशमकी केशर घोलकर प्रियतमके साथ खेली थी। सुमति भगवान्से हाथ जोड़कर कहती है कि हे प्रभु ! मैं पुनः वह समय कब पाऊँगी,^१

“पिया बिन कासौं खेलौं होरी।

भातसराम पिया घर नाहीं मोहूँ होरी कोरी ॥

येक बार प्रीतम हम खेले उपसम केसरि घोरी।

छानति वह समयवा कब पाऊँ सुमति कहै कर जोरी ॥”

महार्ता आनन्दघनने 'आध्यात्मिक क्षेत्र'में विरहकी विविध दशाओंके अनुपम चित्र खींचे हैं। प्रिया विरहिणी है। उसका पति बाहर चला गया है। वह पति बिना सुष-बुध खो बैठी है। महलके शरोखेमे उसकी आँखें झूल रही हैं। पति नहीं आया। अब वह कैसे जीवे। विरहरूपी भुवंगम उसकी प्राणरूपी वायुको पी रहा है। शीतल पंखा, कुमकुमा और चन्दनसे कुछ नहीं होता। शीतल पवनसे विरहानल हटता नहीं, अपितु तन-तापको और भी बढ़ाता है। ऐसी ही दशामे एक दिन होली जल उठी। सभी चाँवरके खेलमे मस्त हो गयी। विरहिणी कैसे खेले। उसका मन जल रहा है। उसका समूचा तन लास (धूल) होकर उड़ा जाता है। होली एक ही दिन जलती है, उसका मन तो सब दिन जलता है। होलीके जलनेमे आनन्द है और इस जलनमे तीव्र दुःख,^२

“पिया बिनु शुद्ध शुद्ध भूली हो।

आँख लगाइ दुख महल के झरखे झूली हो ॥

प्रीतम प्राणपति बिना प्रिया, कैसे जीवे हो।

प्राण पवन विरहादशा, भुर्यंगम पीवे हो ॥

शीतल पंखा कुमकुमा, चंदन कहा लावे हो।

अनक न विरहानल पैरै, तनताप बढ़ावे हो ॥

फागुन चाँवर इकनिशा, होरी सिरगानी हो।

मेरे मन सब दिन जरे, तन लास उड़ानी हो ॥”

१. वही।

२. आनन्दघनपदसंग्रह, श्रीमद् बुद्धिसागरजीकृत गुजराती भावार्थसहित, अध्यात्म-ज्ञानप्रसारक मण्डल, बम्बई, वि० सं० १९६४, पृष्ठ ४१, पृ० ११६-१२३।

अनन्य प्रेम

प्रेममें अनन्यताका होना अत्यावश्यक है। प्रेमीको प्रियके अतिरिक्त कुछ दिखाई ही न दे, तभी वह मच्चा प्रेम है। माँ बापने राजुलसे दूमरे विवाहका प्रस्ताव किया, क्योंकि राजुलकी नेमीश्वरके साथ भाँबरे नहीं पड़ने पायी थीं। किन्तु प्रेम भाँबरोंकी अपेक्षा नहीं करता। राजुलको तो सिवा नेमीश्वरके अन्यथा नाम भी रुचिकारी नहीं था। इसी कारण उसने माँ-बापको फटकारते हुए कहा, 'हे तात ! तुम्हारी जीभ खूब चली है, जो अपनी लडकीके लिए भी गालियाँ निकालते हो। तुम्हें हर बात सँभालकर कहना चाहिए। सब स्त्रियोंका एक-सी न समझो। मेरे लिए तो इन संसारमें केवल नेमि-प्रभु ही एक मात्र पति है।'

“काहं न बात समझाऊ कहौ तुम जानत हो यह बात मली है।

गालियाँ काढ़न हो हमको सुनो तात मली तुम जीभ चली है ॥

मैं सबको तुम तुल्य गिनौ तुम जानत ना यह बात रली है।

या भव में पति नेम प्रभु वह लाऊ विनोद्री को नाथ बली है ॥”

महात्मा आनन्दघन अनन्य प्रेमको जिस भाँति आध्यात्मिक पक्षमें घटा सके, वैसा हिन्दूका अन्य कोई कवि नहीं कर सका। कबोरमें दाम्पत्यभाव है और आध्यात्मिकता भी, किन्तु वैसा आकर्षण नहीं, जैसा कि आनन्दघनमें है। जायसोंके प्रबन्ध काव्यमें अलौकिककी ओर इशारा भले ही हो, किन्तु लौकिक कथानकके कारण उसमें वह एकतानता नहीं निभ सकी है, जैसी कि आनन्दघनके मुक्तक पदोंमें पायी जाती है। सुजानवाले घनानन्दके बहुत-से पद ‘भगवद्भक्ति’ में जैसे नहीं खप सके, जैसे कि सुजानके पक्षमें घटे हैं। महात्मा आनन्दघन जैनोके एक पहुँचे हुए साधु थे। उनके पदोंमें हृदयकी तल्लीनता है। उन्होंने एक स्थानपर लिखा है, “सुहागिनके हृदयमें निर्गुण ब्रह्मकी अनुभूतिसे ऐसा प्रेम जगा है कि अनादिकालसे चली आनेवाली अज्ञानकी नीद समाप्त हो गयी। हृदयके भीतर भक्तिके दीपकने एक ऐसी सहज ज्योतिका प्रकाशित किया है, जिससे घमण्ड स्वयं दूर हो गया और अनुपम वस्तु प्राप्त हो गयी। प्रेम एक ऐसा अचूक तीर है कि जिसके लगता है वह डेर हो जाता है। वह एक ऐसा घोणाका नाद है, जिसको सुनकर आत्मारूपी मृग तिनके तक चरना भूल जाता है। प्रभु तो प्रेमसे मिलता है, उसकी कहानी कही नहीं जा सकती।”

“सुहागण जागी अनुभव प्रीत, सुहा० ।

निन्द अज्ञान अनादि की मिट गई निज रीति ॥ सुहा० ॥१॥

घट मन्दिर दीपक किन्ही, सहज सुज्योति सरूप ।

आप पराह आप ही, आगत वस्तु अनूप ॥सुहा० ॥२॥

कहा दिखाहुं और कूं, कहा समझाउं मोर ।

तीर अचूक है प्रेम का, लागे सो रहे ठोर ॥सुहा० ॥३॥

नाद बिलुब्धो प्राण कूं, गिने न नृण सृगळोय ।

आनन्दघन प्रभु प्रेम का, अकथ कहानी वीर्य ॥सुहा० ॥४॥^१

भक्तके पास भगवान् स्वयं आते हैं । भक्त नहीं जाता । जब भगवान् आते हैं, तो भक्तके आनन्दका पारावार नहीं रहता । आनन्दघनकी सुहागन नारीके नाथ भी स्वयं आये हैं, और अपनी 'तिया' को प्रेमपूर्वक स्वीकार किया है । लम्बी प्रतीक्षाके बाद आये नाथकी प्रसन्नतामें, पत्नीने भी विविध भौतिक श्रुगार किये हैं । उसने प्रेम, प्रतीति, राग और रुचिके रंगमें रंगी साड़ी धारण की है, भक्तिकी मेहंदी रीची है और भावका मुखकारी अंजन लगाया है । सहज स्वभावकी खुर्दिया पहनी है और धिरताका भारी कंगन धारण किया है । ध्यानरूपो उरबसी गहना वज्रस्थलपर पड़ा है, और पियके गुणकी मालाको गलेमें पहना है । सुरतके सिन्दूरसे माँगको सजाया है और निरस्तेके बेनीका आकर्षक ढंगसे गुँथा है । उसके घटमें त्रिभुवनकी सबसे अधिक प्रकाशमान ज्योतिका जन्म हुआ है । वहाँसे अनहदका नाद भी उठने लगा है । अब तो उसे लगातार एकतानसे पियरसका आनन्द उपलब्ध हो रहा है ।

“आज सुहागन नारी ॥अबधू आज०॥

मेरे नाथ आप सुख लीनी, कीनी निज अंगधारी ॥अबधू० ॥१॥

प्रेम प्रसीत राग रुचि रंगत, पहिरे जिनी सारी ।

महिंदी भक्ति रंगकी राखी, भाव अंजन मुखकारी ॥अबधू०॥२॥

सहज सुभाव खुरीयाँ पेनी, धिरता कंगन मारी ।

ध्यान उरबसी उर में राखी, पिय गुन माल अधारी ॥अबधू० ॥३॥

सुरत सिंदूर मांग रंग राखी, निस्ते बेनी समारी ।

उपजी ज्योत उद्योत घट त्रिभुवन, आरसी केवळ कारी ॥अबधू० ॥४॥

उपजी धुनि अजरा की अनहद, जीत नगारे वारी ।

झकी सदा आनन्दघन बराबत, बिन मोरे इक तारी^२ ॥अबधू० ॥५॥”

१. महात्मा आनन्दघन, आनन्दघनपदसंग्रह, अध्यात्मज्ञान प्रसारक मण्डल, बम्बई, चौथा पद, पृ० ७ ।

२. वही, २०वाँ पद ।

ठीक इसी भाँति बनारसीदासकी 'नारी' के पास भी निरंजनदेव स्वयं प्रकट हुए हैं। वह इधर-उधर भटकी नहीं। उसने अपने हृदयमें ध्यान लगाया और निरंजनदेव आ गये। अब वह अपने खंजन-जैसे नेत्रोंसे उसे पुलकायमान होकर देख रही है, और प्रसन्नतासे भरे गीत गा रही है। उसके पाप और भय दूर भाग गये हैं। परमात्मा-जैसे साजनके रहते हुए, पाप और भय कैसे रह सकते हैं। उसका साजन साधारण नहीं है, वह कामदेव-जैसा सुन्दर और सुधारस-सा मधुर है। वह कर्मोंका क्षय कर देनेसे तुरन्त मिल जाता है।^१

विनयभाव

रतिके तीन प्रधान रूपोंमें 'भगवद्विषयक रति' ही मुख्य है, और निरूपणकी दृष्टिसे उसमें विनयके सभी पद आ जाते हैं। 'विनयभाव'को ही साहित्य-परम्परा-में 'सेव्य-सेवकभाव' और 'दास्यभाव'भी कहा जाता है। इसमें अपनी लघुता, दीनता, आराध्यकी महत्ता, याचना और शरणागतकी रक्षाका भाव प्रमुख होता है। सेवाको अनुवृत्ति भी कहते हैं, अनुवृत्ति वह है, जो निष्कामतामें अनु-प्राणित हो। भक्तिसे सम्बन्धित दास्यभाव आराध्यकी महत्ताकी स्वीकृतिपर आधारित है, निजी स्वार्थपर नहीं।

सेवा

सोलहवीं शताब्दीके सामर्थ्यवान् कवि श्री मेहनन्दन उपाध्यायने लिखा है, "अजितनाथ और शान्तिनाथ मंगलदायक, श्रीसम्पन्न और पूनोके चन्द्रकी भाँति सुख प्रदान करनेवाले हैं। दोनों ही संसारके गुरु हैं और नेत्रोंको आनन्दित करते हैं। उन जिनवरोको प्रणाम करके और उनके गुणोंको गाकर जो उनकी सेवा करता है, उसके पुण्यके भण्डार भर जाते हैं और उसका मानव-भव सफल हो

१. म्हारे प्रगटे देव निरंजन ।

अटकी कहा कहा सर भटकत कहा कहूँ जन रंजन ॥ म्हारे० ॥१॥

खंजन दूग दूग नयनन गाऊँ चाऊँ चितवत रंजन ।

सजन घट अंतर परमात्मा सकल दुरित भय रंजन ॥ म्हारे० ॥२॥

वोही कामदेव होय काम घट वोही मंजन ।

और उपाय न मिले बनारसी सकल करमघय खंजन ॥ म्हारे० ॥३॥

बनारसीदास, बनारसीबिलास, जयपुर, १९४४ ई०, 'दो नये पद', पृ० २४०क ।

जाता है।^१ इसी शताब्दीके प्रसिद्ध कवि ब्रह्म जिनदासने, भगवान् ऋषभदेवसे न मोक्ष माँगा और न इहलौकिक वैभव। उन्होंने कहा, 'हे प्रभु ! हमे जन्म-जन्ममे आपके चरणोकी सेवाका अवसर मिले।'^२ अठारहवीं शताब्दीके कवि भूधरदासने 'भूधरविलास'के एक पदमे लिखा है, 'हे भगवन् ! मैं याचक हूँ और आप दानी हो। मुझे और कुछ नहीं चाहिए, केवल सेवाका वरदान देनेका कृपा करें।'^३ 'जैनशतक'की एक 'भगवत-प्रार्थना'मे भी उन्होंने यह ही कहा है, 'हे सर्वज्ञ देव ! सदैव तेरी सेवाका अवसर प्राप्त होता रहे, ऐसा मेरा निवेदन है।'^४

भक्त यह कभी नहीं चाहता कि वह अकेला ही अपने आराध्यकी सेवा करे, अतः उस तो यह देखकर परमानन्द मिलता है कि विश्वके बड़े-बड़े वैभवशाली जीव भी उसके आराध्यकी सेवा करते हैं। सुतराहवीं शताब्दीके कवि कुशल-लामने लिखा है, 'हे भगवन् ! तुम्हारा यश इस पृथ्वीपर और उस समुद्रमे, जहाँ असंख्य दंप दंपत्यमान हैं, तथा उस व्योममे, जहाँ अवशिष्ट सुर चलते-फिरते हैं, छाया हुआ है, असुर, इन्द्र, नर, अमर विविध व्यन्तर और विद्यावर तुम्हारे पैरोंका सेवा करते हैं, और निरन्तर जाप लगाते हैं। हे पार्श्वजिनेन्द्र ! तुम समूचे जगत्के नाथ हो, और सबकोकी मनोकामनाओंको चिन्तामणिके समान पूरा करते हो। तुम सम्पत्ति भी देते हो और बौतरागी पथपर भी बढ़ाते हो।'^५ पाण्डे रूपचन्दके पंच मंगलका 'जन्मकल्याणक' तो भगवान्की सेवाका ही एक

१. मंगल कमला कंदुए, सुख सागर पुनिम चंदुए ।

जग गुरु अजिय त्रिणदुए, संतीसुर नयणाणदुए ॥

वे जिणवर पणमेविए, वे गुँण गाइ सुसंसेविए ।

पुण्य भंडार भरेगुए, मानव भव सफळ करेगुए ॥

मेहनन्दन उपाध्याय, अजितशान्तिस्तवनम्, इसी ग्रन्थका दूसरा अध्याय ।

२. तेह गुण मे जाणी या ए, सदगुरु तणी पसावतो ।

भवि भवि स्वामी सेवगुं ए, लागु सह गुरु पाय तो ॥

ब्रह्म जिनदास, आदिपुराण, इसी ग्रन्थका दूसरा अध्याय ।

३. भूधरको सेवा वर दीजे ।

मैं याचक तुम दानी ।

मैं तो थाकी आज महिमा जानी ॥

भूधरविलास, कलकत्ता, ४३वाँ पद, पृ० २४ ।

४. आगम अभ्यास होहु सेवा सर्वज्ञ तेरो, संगति सदैव मिलै साधरमीजन को ।

जैनशतक, कलकत्ता, ६१वाँ पद, पृ० ३० ।

५. इसी ग्रन्थका दूसरा अध्याय, कुराललाभ ।

पुनीत चित्र है। इसके अतिरिक्त 'ज्ञानकल्याणक' में केवलज्ञानके प्राप्त हो जाने-पर भगवान्‌के समवशरणकी रचना स्वयं कुबेरने की थी, जो उसके सेवा-भावकी ही प्रतीक है। उस समवशरणमें विराजमान भगवान्‌की जो नर-नारी सेवा करते थे, उनको अनिर्वचनीय आनन्द प्राप्त होता था। मास्त नामके देवता तो समवशरणके आस-पासकी योजन-प्रमाण पृथ्वीको सदैव झाड़-बुहारकर पवित्र और निर्मल रखते थे। उसपर मेघकुमार नामके देवता गन्धोदक-ही सुवृष्टि करते थे। भक्त देवगण, भगवान्‌के चलते समय उनके नीचे कमलोंकी सृष्टि करते थे।

भैया भगवतीदासने भगवान्‌ पार्श्व जिनेन्द्रको सेवाकी बात करते हुए लिखा है, "हे जीव ! तू देश-देशान्तरोमें क्यों दौड़ता फिरता है, इन्द्र और नरेन्द्रोंकी क्यों रिशाता है ? देवी-देवताओंकी क्यों मनाता है, और क्यों चन्द्रको सिर झुकाता है। सूर्यको अंजलीबद्ध होकर नमस्कार क्यों करता है, और क्यों पाण्डुओ तपस्वियोंके पैर छूता फिरता है। न जाने तू पार्श्व जिनेन्द्रकी सेवा क्यों नहीं करता, जिसमें तेरा दिन और रातका सोच ही समाप्त हो जाये।"

"काहे को देश विज्ञांतर भावत, काहे रिशावत इंद नरिंद ।

काहे को देवि औ देव मनावत, काहे को शीस नवावत चंद ॥

काहे को सूरज सों कर जोरत, काहे निहोत मूढ मुनिंद ।

काहे को शोच करै दिन रैन तू, सेवत क्यों नहि पार्श्व जिनंद ॥^३"

'भैया'का पूर्ण विश्वास है कि भगवान्‌के चरणोंकी सेवा करनेसे तुरन्त ही अनन्त गुण प्रकट हो जाते हैं, और इनकी 'रिद्धि-मिद्धियाँ' मिलती हैं कि उनसे चिरकालतक परमानन्दका अनुभव किया जा सकता है। उन्होंने 'अद्विजिति पार्श्वजिन स्तुति' में लिखा है, "अश्वसेनके नन्द आनन्दके कन्द है, अथवा पूनमके चन्द अथवा दिनन्द है। वे कमलोंके फन्देको हरते, अमका निकन्दन करते,

१. पाण्डे रूपचन्द, पंचमंगल ज्ञानकल्याणक, १६वें पद्य, ज्ञानपीठ पूजांजलि, भारतीय ज्ञानपीठ, काशी, १९५७ ई०, पृ० १००।

२. अनसुरै मरमानन्द सबको, नारि नर जे सेवता ।

योजन प्रमान घरा सुमार्जति, जहाँ मास्त देवता ॥

पुनि करहि मेघकुमार गंधोदक सुवृष्टि सुहावनी ।

पद कमल तर सुर खिपहि कमल सु, घरणि ससि मोभा बनी ।

वही, पद्य १६वें, पृ० १०१।

३. ब्रह्मविलास, जैन ग्रन्थरत्नाकर कार्यालय, बम्बई, सन् १९२६ ई०, द्वितीया-दृष्टि, पृ० ६१।

दुःख-द्वन्द्वको चूरते और महाचैनको सुखको पूरते है। सुरेन्द्र उनकी सेवा करते हैं, नरेन्द्र गुण गाते हैं, और मुनीन्द्र ध्यान लगाते हैं, और इस भाँति सभीको अत्यधिक सुख मिलता है। वे भगवान् जिनचन्द्र क्षण-भरमें ही आनन्दकी सुगन्धि बिखेर देते हैं।”

“आनंद को कंद किधों पूनम को चंद किधों,
देखिए दिनंद ऐसो नन्द अश्वसेन को ।
करम को हरै फंद भ्रम को करै निकंद,
चूरै दुख द्वन्द्व सुख पूरै महा चन को ॥
सेवत सुरिंद गुन गावत नरिंद मैया,
ध्यावत मुनिंद तेहू पावै सुख ऐन को ।
ऐसो जिनचंद करै, छिन में सुछंद सुतौ,
ऐक्षित को इंद पार्श्व पूजों प्रभु जैन को ॥”^१

अठारहवीं शताब्दीके कवि बिहारीदासने अपनी पिछली करनीपर पश्चात्ताप करते हुए भगवान्से प्रार्थना की है, “मैं सदैव तृष्णाकी दाहमे पजरता रहा हूँ, और समता-सुधाको चखा तक नहीं। अपूर्व भगवत् स्वादके बिना मैं विषयरसका ही भक्षण करता रहा। हे प्रभु! अब सदा मेरे हृदयमे बसो, और मैं सदैव आपके चरणोका सेवक रहूँ।” जगतरामने भी ‘जैन-पदावली’में ‘साहिब सेवगताई’-के पुष्ट होनेकी ही याचना की है।^२ शिरोमणि जैनने अपने ‘धर्मसार’में भगवान् महावीरके उन चरणोंमे श्रद्धापूर्वक नमस्कार किया है, जिनकी इन्द्र और नरेन्द्र निरन्तर सेवा किया करते हैं, और जिनका स्मरण करने मात्रसे ही पाप विलीन हो जाते हैं।^३ कवि जिनहर्षने अपनी ‘बौबीसी’ के प्रथम छन्दमे ही लिखा है,

१. वही, अहिंसित पार्श्वजिन स्तुति, २०वाँ पद्य, पृ० १६२।

२. परचाह दाह दहपो सदा कबहूँ न साम्य सुधा चख्यो।

अनुभव अपूरब स्वादु विन नित विषय रस चारो भख्यो ॥

अब बसो मो उर में सदा प्रभु, तुम चरण सेवक रहों।

वर भक्ति अति दृढ होहु मेरे, अन्य विभव नहीं बहों ॥

बिहारीदास, जिनेन्द्रस्तुति, बृहज्जिनवाणी-संग्रह, सम्राट् संस्करण, मदनगंज, किरानगढ, ५वाँ पद्य, पृ० १२७-१२८।

३. जगतराम, जैन पदावली, इसी ग्रन्थका दूसरा अध्याय, जगतराम।

४. शिरोमणिदास, धर्मसार, इसी ग्रन्थका दूसरा अध्याय, शिरोमणि रास।

“भगवान् ऋषभ जिनेन्द्रके दर्शन मात्रसे पाप दूर हो जाते हैं और आनन्द बढ़ता है। उन भगवान्की सुर, नर और इन्द्र सदैव सेवा किया करते हैं।”^१

दीनता

दीनताका अर्थ ‘धिघियाना’ नहीं है, अपितु आराध्यके गुणोंसे प्रभावित होकर अपनी विनम्रता अभिव्यक्त करना है। चापलूसी स्वार्थजन्य होती है, जब कि दीनतामें भक्ति-भाव ही प्रधान है। चापलूसीमें विवशता है और दीनतामें स्वतःप्रेरकता। दीनका हृदय पावन होता है, जब कि चापलूसका अपावन। श्री वियोगीहरिका कथन है, “दीनबन्धुका निवास-स्थान दीन हृदय है। दीन हृदय ही मन्दिर है, दीन हृदय ही मस्जिद है और दीन हृदय ही गिरजा है।”^२ दीन अपने दीनबन्धुसे याचना भी करता है किन्तु स्वाभिमानके साथ। महात्मा तुलसीदासने उसको मानी भंगना लिखा है। यह हो उसकी शान है।

भूषरदासके पदोंमें ‘दीनदयालु’ शब्दका बहुत प्रयोग हुआ है। एक स्थानपर उन्होंने भगवान् जिनेन्द्रको सम्बोधन करते हुए लिखा है, “हे जगतगुरु ! हमारी एक अरज मुनि। तुम दीनदयालु हो और मैं संसारी दुखिया हूँ। इस संसारकी चारों गतियोंमें घूमते-घूमते मुझे अनादिकाल बीत गया और किंचिन्मात्र भी सुख नहीं पा सका। दुःख-ही-दुःख मिलते रहे। हे जिन ! तुम्हारे सुयशको सुनकर अब तुम्हारे पास आया हूँ। तुम संसारके नीति-निपुण राजा हो। हमारा न्याय कर दीजिए।”^३

श्री छानतरायने विनय-भरा उपालम्भ, अपने दीनदयालु भगवान्को दिया है। उन्होंने कहा, “हे प्रभु ! तुम दीनदयालु कहलाते हो, किन्तु स्वयं तो मुक्तिमें जा बैठे हो और हम इस संसारमें मर-खप रहे हैं। हम तो मन और वचनसे तीनों काल तुम्हारा नाम जपते हैं, और तुम हमें कुछ नहीं देते। बताओ फिर हमारा क्या हाल होगा। हम भले बुरे जो कुछ भी हैं, तुम्हारे

१. देख्यो ऋषभ जिनंद तब तेरे पातक दूरि गयो ।

प्रथम जिनंद चन्द ककि सुदुःख-तप-कंद ।

सेवै सुर नर-इंद, अमलन्द सखी म-र-न-देव ॥५॥

२. श्री वियोगी हरि, दीनोंपर प्रेम, ‘जीवन और साहित्य’, डॉ० उदयभानुसिंह सम्पादित, श्रीराम मेहरा एडव-कम्पनी, काठमा, अक्टू-१९३६; पृ० २०६ ।

३. भूषरदास, दीनती, वृहज्जिनवाणी संग्रह, पृ० ५३० ।

भक्त हैं और तुम हमारी चालको जानते हो। हम कोई भौतिक वैभव नहीं चाहते, केवल आप हमारे राग-उषोंको हटा दीजिए। हे प्रभु ! हमसे कितनी ही भूलें हो गयी हों, और हमने कितने ही पाप किये हों, किन्तु आप तो करुणाके समुद्र हो। हमको एक बार और केवल एक बार इस संसारसे निकाल लो, बस इतना ही निवेदन है।”^१

लघुता

बाराण्यके समस्त लघुताकी अनुभूति सात्विकताकी द्योतक है। बिना उसके भवनका सिर भगवान्‌के चरणोंपर झुक ही नहीं सकता। लघुतासे अहंकार हटता है और विनय उत्पन्न होती है। तुलसीदासकी विनयपत्रिका—लघुताके भावसे ही द्योतित है। जैन भक्त कवियोंकी रचनाओंमें भी लघुताका भाव है।

कवि बनारसीदासने भगवान्‌ जिनेन्द्रसे प्रार्थना करते हुए कहा, “जो कमठ-के मानका भंजन करनेवाले, गरिमा और गम्भीर गुणोंके समुद्र हैं, तथा जिनके यशका वर्णन करके सुरगुरु भी पार प्राप्त नहीं कर सकते, मैं अज्ञानी उन्हींके यशको कहनेका प्रयास कर रहा हूँ। अर्थात्‌ भगवान्‌का यश महत्‌ है और मेरी बुद्धि अल्प। प्रभुका स्वरूप अत्यधिक अगम्य है और अथाह, मैं उसको कैसे ही नहीं कह सकता, जैसे दिन-जन्म उलूक रवि-किरणके उद्योतको नहीं कह सकता।”^२

भक्तके पास ऐसी बुद्धि नहीं जो वह भगवान्‌ जिनेन्द्रकी स्तुति कर सके, किन्तु फिर भी वह करता है, क्योंकि करे बिना रह नहीं सकता। पाण्डे हेमराज-ने इसी भावको लेकर अपनी लघुता अभिव्यक्त की है, “मैं बुद्धिहीन होते हुए भी आपके चरणोंकी स्तुति करनेका प्रयास कर रहा हूँ, यह वैसा ही है जैसे कि कोई मूर्ख बालक जलमें प्रतिबिम्बित चन्द्रको पकड़नेकी इच्छा करता है। आपके अगण्य गुणोंको कहना, प्रलयकालकी पवनसे उड़ते समुद्रको भुजाओंसे तैर जाना है।”^३ अपनी लघुता दिखाते हुए पाण्डे रूपबन्धने ‘निर्वाण कल्याण’के अन्तमें

१. इसी ग्रन्थका दूसरा अध्याय, ध्यानपराय।

२. बनारसीदास, कल्याणमन्दिर स्तोत्र भाषा, चौपाई ३-४, बनारसीविलास, जबपुर, १९५४, पृ० १२४।

३. पाण्डे हेमराज, अक्षामर स्तोत्र भाषा, चौपाई ३-४, बुद्धजिनवाणी संग्रह, १९५६ ई०, पृ० १६४।

लिखा है, “बुद्धि-हीन होते हुए भी मैं, भक्तितसे विवश होकर ही भगवान्‌की स्तुति कर सका हूँ। मेरा मंगलगीत प्रबन्ध, बुद्धिके न होते हुए भी भक्तितसे ही अनुप्राणित है।” ✓

भक्त भगवान्‌की स्तुति करना चाहता है, किन्तु कैसे करे उसमें सामर्थ्य तो है ही नहीं। इसी भावको आकर्षक ढंगसे अभिव्यक्त करते हुए आनतरायजीने कहा, “हे प्रभु, मैं तेरी स्तुति किस ढंगसे करूँ। जब गणधर भी करते हुए पार प्राप्त नहीं कर पाते, तो फिर मेरी बुद्धि क्या है। इन्द्र जन्म-भर सहस्र जिह्वाओंको धारण कर तुम्हारे यशको कहता है, फिर भी पूरा नहीं कह पाता। फिर भला मैं एक जिह्वासे उसे कहनेमें कैसे समर्थ हो सकता हूँ। मेरा यह प्रयास वैसा ही होगा, जैसे उल्लू सूर्यके गुणोंको कहनेका उपक्रम करे। हे भगवन् ! तुम्हारे गुणोंको कहनेका वचनोमें कैसे हो बल नहीं है, जैसे नेत्रोंमें आकाशके तारे गिननेकी शक्ति नहीं होती।”

“प्रभु मैं किहि विधि धुति करौं तेरी।

गणधर कहत पार नहिं पावै, कहा बुद्धि है मेरी ॥ प्रभु० ॥१॥

शक्र जनम भरि सहस्र जीम धरि तुम जस होत न पूरा।

एक जीम कैसें गुण गावै उल्लू कहै किमि सुरा ॥ प्रभु० ॥२॥

जमर छत्र सिंहासन बरनों, ये गुण तुमतेँ न्यारे।

तुम गुण कहत वचन बह नहिं जैन गिबै किमि तारे ॥ प्रभु० ॥३॥”^{१२}

आराध्यकी महिमा

आराध्यकी महिमाकी स्वीकृतिके बिना विनयका भाव निभ ही नहीं सकता। जबतक भक्त आराध्यके गुणोंपर विमृश न होगा, उसकी उपासनामें न तो एक-तानता आयेगी और न सचाई। आराध्यकी महिमाकी अनुभूति जितनी गहरी होती जायेगी भक्तका हृदय उतना ही पुनोत और आराध्यमय हो जायेगा। उपास्यके गुणोंकी चरम अनुभूति पूज्य और पूजकके भेदको मिटा देती है।

सोलहवीं शताब्दीके कवि पद्मतिलकने ‘गर्भ विचार स्तोत्र’का निर्माण किया था, जिसमें भगवान्‌ जिनेन्द्रकी महिमाका वर्णन करते हुए उन्होंने लिखा है,

१. मैं मतिहीन भगतिवस भावन सादया।

मंगल गीत प्रबन्ध सु निजगुण गाइया ॥

पाण्डे रूपचन्द्र, मंगलगीत प्रबन्ध, निर्वाचकल्याणक, ०५वीं पथ, आनपीठ
पूजांजलि, पृ० १०३।

२. आनतराय, आनतपद संग्रह, कल्याण, ४५वीं पथ, पृ० २६-२०।

“हे भगवन् ! तुम्हारा दर्शन करने मात्रसे ही मुझे ऐसा विदित होता है जैसे कि उत्तम चिन्तामणि ही मिल गयी हो, जैसे हमारे आंगनमें कल्पवृक्ष विविध फलोसे फर गया हो और जैसे हमारे घरमें सुरधेनुका ही अवतार हो गया हो । जिस किसीने भगवान् ऋषभनाथको अपनी भक्तिसे प्रसन्न कर लिया, उसकी सभी मनोवांछित अभिलाषाएँ सहजमें ही पूरी हो जाती हैं ।” इसी शताब्दीके एक दूसरे कवि मेरुनन्दन उपाध्यायने अपने ‘सीमन्धर जिनस्तवनम्’में स्वामी सीमन्धरकी महिमापर विमोहित होकर लिखा है, “उन जिनेन्द्र भगवान्-की जय हो, जिनके वचनोमें इतना अमृत भरा है कि उसके समक्ष चन्द्रका अमृत-कुण्ड भी तुच्छ-सा प्रतिभासित होता है । भगवान्‌के नेत्र कोमल और विशाल कमलकी भाँति हैं । देव दुन्दुभियाँ सदा भगवान्‌की महिमाको उद्घोषित करती रहती हैं । भगवान् अनन्त गुणोंके प्रतीक हैं, और उनका कृपा-कटाक्ष पल-भरमें ही भक्तको संसार-समुद्रसे पार कर देता है । भक्तको पूरा विश्वास है कि ऐसे भगवान्‌को प्रणाम करनेसे, मन निरालम्ब रहकर, चकृत होकर दौड़ नहीं पायेगा । उसे अबलम्ब मिलेगा और वह भव-समुद्रको पार कर लेगा ।”^२

सत्तरहवीं शताब्दीके कवि त्रिभुवनचन्द्रने, ‘अनित्यपंचाशत’ में परमात्मकी जय-जयकार करते हुए कहा है, “जिसका स्वरूप पावन है, मूर्ति अनुपम है और जिसको बाणी कृष्णासे भरो हुई है, उन संयमवन्त भगवान्‌ने एक बीर योद्धाकी भाँति अपने हृदयमें धैर्यरूपी घनुषको धारण किया है । उससे तीक्ष्ण बाणोंको छोड़-छोड़कर वे अपने शत्रु मोहका वध करते हैं । संसारमें ऐसे परमात्म रूप भगवान्‌की सदा जय-जयकार होवे ।”^३ अठारहवीं शताब्दीके कवि विमोदीलालने अपने ‘चतुर्विंशति जिन स्तवन सवैय्या’में भगवान्‌ आदिनाथकी महिमाका उल्लेख करते हुए लिखा है, “जिसके चरणारविन्दकी पूजा करनेके लिए बड़े-बड़े सुरेन्द्र, इन्द्र और देवोंके समूह आया करते हैं, और जिसके चारों ओर चन्द्र-जैसी आभा छिटकी रहती है, जिसके नखोंपर करोड़ों सूर्योंकी किरणें न्यौछावर की जा सकती हैं, और जिसके मुखको देखकर कामदेवकी शोभा भी पराजित हो जाती है, जिसकी

१. दंसण तुम्ह विहाण अछ चिन्तामणि चडियउ ।

सुरतस अंगणि अम्ह अछ विबिहणपरि फलियउ ॥

सुरहंघेणु अंगणिहि णाह अम्हहं अवयरियउ ।

जइ भेखउ सिरि रिसहणाह मणवंछिय सरियउ ॥

पद्मलिलक, गर्भसिन्धवारस्तोत्र, १३वीं पङ्क्ति ।

२. मेरुनन्दन उपाध्याय, सीमन्धर जिनस्तवनम्, इसी ग्रन्थका दूसरा अध्याय ।

३. त्रिभुवनचन्द्र, अनित्यपंचाशत, प्रथम पद्य, प्रशस्ति संग्रह, जयपुर, पृष्ठ २०१ ।

उत्तम देह दर्पणकी भाँति चमकती है, और उसमें सान भव साक्षात् दिखाई देते हैं, ऐसे भगवान् नाभिनन्दनको हमारा त्रिकाल नमस्कार हो ।” इसी शताब्दीके कवि जिनद्वर्पने लिखा है, “भगवान् आदिनाथकी सुर, नर और इन्द्र सभी सेवा करते हैं । उनके दर्शन करने-भावसे ही पाप दूर भाग जाते हैं । कलियुगके लिए तो वे कल्पवृक्षकी भाँति हैं । सारा संसार उनके चरणोंपर झुकता है । उनकी महिमा और कीर्ति इनकी अधिक है कि कोई उसका पार नहीं पा सकता । सब स्थानोंपर जिनराजकी ज्योति जगमगा रही है । वे भव-समुद्रको पार करनेके लिए जहाजकी भाँति हैं । प्रभुजीकी छवि मोहनी और अनूप है, उनका रूप अद्भुत है और वे धर्मके सच्चे राजा हैं । हमारे नेत्र ज्यों ही भगवान्को देखते हैं कि सुख-के बादल बरस पड़ते हैं ।”

“देख्यौ ऋषम जिनंद तब तेरे पातक दूरि गयौ,
प्रथम जिनंद चन्द ककि सुर-तरु कंद ।
सबै सुर नर इंद आनन्द भयौ ॥
जाके महिमा कोरति सार प्रसिद्ध बड़ी संसार,
कोऊ न लहत पार जगत्र नयो ।
पंचम धारै में भाज जागै ज्योति जिनराज,
भवसिंधु को जिहाज छाणि कै ठयो ॥
बण्णा अद्भुत रूप, मोहनी छवि अनूप,
धरम कौ साची भूप, प्रभुजी जयौ ।
कहै जिन हरषित नयण मारे निरखित,
सुख बन बरषत, इति उदयौ ॥”

अन्यसे महत्ता

भक्ति-कालके सभी कवियोंने अपने-अपने आराध्यको अन्योंसे कहीं अधिक महिमावान् बतलाया है, और जैन कवि भी उसके अपवाद रूप नहीं हैं । भक्त कवियोंका यह भाव उनकी अनुदारताका नहीं, अपितु अनन्यताका सूचक है ।

सत्तरहवीं शताब्दीके पाण्डे हेमराजने ‘भक्तामर स्तोत्र भाषा’ में आदि प्रभुकी स्तुति करते हुए लिखा है, “हे भगवन् ! जो ज्ञान आपमें मुशोभित होता है, वह

१. विनोदीलाल, चतुर्विंशति जिनस्तवन सबैया, राजस्थानमें हिन्दीके हस्तलिखित ग्रन्थोंकी खोज, चतुर्थ भाग, साहित्य संस्थान, उदयपुर, १९५४ पृ० ११८ ।

२. जिनद्वर्ष, चौबीसी, पहला पद, राजस्थानमें हिन्दीके हस्त लिखित ग्रन्थोंकी खोज, चौथा भाग, पृ० १२३-१२४ ।

विष्णु और महादेवमें नहीं हो सकता। भला जो चमक महारतनमें होती है, वह काँचके टुकड़ेमें कहाँसे पायो जा सकता है।” कवि बिहारीदासने भी ‘आत्मा’ रूपी देवकी आरती करते हुए कहा है, “ब्रह्मा, विष्णु और महेश्वर सदैव जिसका ध्यान लगाते हैं और सम्पूर्ण साधु जिसका गुण गाते हैं, मैं उन ‘आत्मदेव’की आरती करता हूँ।”^१ कवि छानतरायने एक पदमें भगवान् नमिनाथको महान् जानो और वीतरागी बताते हुए यह स्वीकार किया है कि उनके समान अन्य कोई देव नहीं है। उनका कथन है, “हे भगवन् नमिनाथ ! इस विश्वमें तुम्ही सबसे अधिक जानी हो। तुम्हीं हमारे देव और गुरु हो। तुम्हारी कृपासे ही हमने सकल द्रव्योंको जान लिया है। हमने तीनों भुवनोंको छान डाला है, किन्तु तुम्हारे समान अन्य कोई देव दिखाई नहीं दिया। संसारमें अन्य जितने भी देवता हैं सब रागी, द्वेषी, कामी अथवा मानी हैं, किन्तु आप वीतरागी और अकषायी हो। नव-यौवनसम्पन्ना राजल रानीको छोड़कर तुमने जिस इन्द्रिय-जयका परिचय दिया था, अन्य कोई देव नहीं दे सका। हे भगवन्, मुझे इस संसारसे निकाल लो, हम शरीर प्राणी हैं।”^२ भगवान् जिनेन्द्रकी वाणीको अन्य देवोंकी मिथ्यावाणीसे उत्तम बताते हुए भूधरदासने लिखा है, “आक और गायके दूधमें घनेरा अन्तर है। भला कहाँ कौवेकी वाणी और कहाँ कोयलकी टेर। कहाँ भारी भानु और कहाँ विचारा अगिया, कहाँ पूनोका उजला और कहाँ मावसका अँधेरा। यदि

१. जो सुबोध सोहैं तुम माहिं । हरि हर आदिक मे सो नाहि ॥

जो दुति महारतन मैं होय । काच खंड पावै नहि सोय ॥

पाण्डे हेमराज, भक्तमर स्तोत्र भाषा, २०वाँ पद्य, बृहज्जिनवाणी संग्रह, १९५६ ई०, पृ० १६६।

२. ब्रह्मा विष्णु महेश्वर ध्यावैं । साधु सकल जिहैं को गुण गावैं ॥

करौं आरती आत्म देवा । गुण परजाय अनन्त अभेवा ॥

बिहारीदास, आत्माकी आरती, बृहज्जिनवाणी संग्रह, १९५६ ई०, पृ० ५२०।

३. जानी जानी जानी, नेमि जी ! तुम ही हो जानी ॥

तुम्ही देव गुरु तुम्ही हमारे, सकल दरब जानी ॥जानी०॥१॥

तुम समान कोउ देव न देख्या, तीन भवन छानी ।

आप तरे भव जीवनि तारे, ममता नहि आनी ॥जानी०॥२॥

और देव सब रागो द्वेषी, कामी कै मानी ।

तुम हो वीतराग अकषायी, तजि राजल रानी ॥जानी०॥३॥

छानतराय निकास जगत तैं, हम शरीर प्राणी ॥जानी०॥४॥

छानतरायपदसंग्रह, कलकत्ता, २८वाँ पद, पृ० १२।

कोई पारखी निहारकर देखे तो उसे जैन बैन और अन्य बैनोमे स्पष्ट अन्तर दिखाई देगा ।”

“कैसे करि केतकी कनेर एक कही जाय,
आक दूध गाय दूध अम्तर घनेर है ।
पीरो होत री री पै न रीस करै कंचन की,
कहां काग वांणी कहां कोयल को डेर है ।
कहां मान मारी कहां अगिया विचारौ कहाँ,
पूनी को उजारो कहां भावस अन्धेर है ।
पच्छ छोरि पारखी निहार नेक नीके करि,
जैन बैन और बैन इतनों हो फेर है ॥”^१

नाम-जप

भगवान्‌के नाम-जपको महिमाको सभी भक्त कवियोंने एक स्वरसे स्वीकार किया है। तुलसीकी ‘विनय-पत्रिका’का एक बहुत बड़ा अंश भगवान्‌-के नामकी महत्तासे भरा हुआ है। जैन कवियोंने भी जिनेन्द्रके नाम-गत चमत्कारको स्वीकार किया है। उनको दृष्टिमे भगवान्‌के नामसे मोक्ष प्राप्त होना है। भगवान्‌के नामसे चक्रवर्तीका पद मिलना तो बहुत ही आसान है। अर्थात् नाम-जपसे इहलोक और परलोक दोनों ही सधते हैं।

सत्तरहवीं शताब्दीके कवि कुमुदचन्द्रने ‘भरत बाहुबली छन्द’के आरम्भ-मे ही मंगलाचरण करते हुए लिखा है, “मैं उस आदीश्वर प्रभुके चरणोमे प्रणाम करता हूँ, जिसके नाम सेने मात्रसे ही संसारका फेरा छूट जाता है। अर्थात् यह जीव भव-अमणसे मुक्त हो जाता है”^२। श्री कुशललाभने अपने ‘नवकार छन्द’मे पंचपरमेष्ठीके नामकी महत्ताका बखान करते हुए लिखा है, “जो नित्य प्रति ‘नवकार’को जपता है, उसको संसारकी संपत्तियाँ तो मिल ही जाती है, और शाश्वत सिद्धि भी उपलब्ध होती है”^३। इसी शताब्दीके कवि मनरामने ‘मनराम-विलास’मे लिखा है। “अरहन्तके नामसे आठ कर्मकपी

१. जैनरातक, १६वीं पद, कलकत्ता, पृ० ५-६।

२. पणविधि पद आदीश्वर केरा, जेह नामे छूटे भव फेरा।

कुमुदचन्द्र, भरतबाहुबलि छन्द, पहला पद्य, प्रशस्तिसंग्रह, जयपुर, १९५०, पृ० २४३।

३. कुशललाभ, नवकार छन्द, अन्तिमकलरा, जैन गुर्जरकविभो, पहला भाग, बन्ध, १९२६ ई०, पृ० २१६।

शत्रु नष्ट हो जाते हैं, और 'सिद्ध' के भजनसे सब काम सिद्ध हो जाते हैं। आचार्यकी भक्तिमें सद्गुणोंका समावेश होता है। उपाध्यायके ध्यानसे 'उपाध्याय'-जैसे बन जाते हैं, और साधुओंके स्मरणसे सब मनोकामनाएँ पूरी हो जाती हैं। इस भाँति पंचारमेष्टीके नाममन्त्रका आप इस जीवकी निजघाम अर्थात् मोक्ष प्राप्त करा देता है।" श्री यशोविजयजीने 'आनन्दधन अष्टपदी' के एक पद्यमें लिखा है, "अरे ओ चेतन ! तू इन संसारके भ्रममें क्यों फँसा हुआ है। भगवान् जिनेंद्रके नामका भजन कर। सद्गुरुने भी भगवान् के नाम जपनेका ही उपदेश दिया है।"

द्यानतरायने अपन मनको समझाते हुए लिखा है, "हे मन ! तू दीनदयालु भगवान् जिनेंद्रको भज, जिसका नाम लेनेसे क्षणमात्रमें करोड़ों पापोंके जाल बट जाते हैं। जिसके नामको इन्द्र, कणोन्द्र और चक्रधर भी गाते हैं, तथा जिसके नामरूपी ज्ञानके प्रकाशसे मिथ्या जाल स्वतः ही नष्ट हो जाता है। जिसके नामके समान ऊर्ध्व, मध्य और पाताल लोकमें भी कोई नहीं है, उसीके नामको निरर्थक प्रति जपों और विकराल विषयोंको छोड़ दो।"

रे मन ! भज भज दीनदयाल ॥

जाके नाम लेत इक छिन मै, कटै कोट अघ जाल ॥ रे मन० ॥

इन्द्र फनिन्द्र चक्रधर गावैं, जाको नाम रसाल ।

जाको नाम ज्ञान परकासै, नाशै मिथ्या जाल ॥ रे मन० ॥

जाके नाम समान नहीं कह्यु, ऊरध मध्य पताल ।

सोई नाम जपों नित द्यानत, छोड़ि विषय विकराल ॥ रे मन० ॥^१

१. करमादिक अरिन को हरै अरहंत नाम,

सिद्ध करै काज सब सिद्ध को भजन है ।

उत्तम सुगुन गुन आचरत जाकी संग,

आवारज भगति बसत जाके मन है ॥

उपाध्याय ध्यान तै उपाधि सम होत,

साध परिपूरण को सुमरत है ।

पंच परमेष्टी को नमस्कार मंत्रराज,

बावै मनराम जोई पावै निजधन है ॥

मनराम, मनराम बिलास, पद्य १, मन्दिर ठेलियान जयपुरकी हस्तलिखित प्रति ।

२. जिनवर नामसार भज आतम, कहा भरम संसारे ।

सुगुरु वचन प्रतीत भये तब, आनन्दधन उपगारे ॥ काया० ॥

यशोविजय, आनन्दधन अष्टपदी, आनन्दधन बहत्तरी, रायचन्द्र ग्रन्थमाला, बम्बई ।

३. द्यानत पदसंग्रह, कलकत्ता, ६६वाँ पद, पृ० २८ ।

शान्तभाव

पहलेके आचार्योंने 'शान्ति'को साहित्यमे अनिर्वचनीय आनन्दका विधायक नहीं माना था, किन्तु 'पण्डितराज'के अकाट्य तर्कोंने उसे भी रसके पदपर प्रतिष्ठित किया। तबसे अभीतक उसकी गणना रसोंमें होती चली आ रही है। उसे मिलाकर नौ रस माने जाते हैं। जैनाचार्योंने भी इन्हीं नौ रसोंको स्वीकार किया है, किन्तु उन्होंने शृंगारके स्थानपर शान्तको 'रस-राज' माना है। उनका रुचन है कि अनिर्वचनीय आनन्दकी सच्ची अनुभूति, राग-द्वेष नामक मनोविकारके उपशम हो जानेपर ही होती है। राग-द्वेषसे सम्बन्धित अन्य आठ रसोंके स्थायी भावोंसे उताव्न दृष्ट आनन्दमे वह गहरापन नहीं होता, जो 'शान्त'मे पाया जाता है। स्थायी आनन्दकी दृष्टिसे तो 'शान्त' ही, एक मात्र रस है। कवि बनारसीदासने 'नवमो शान्त रसनि को नायक' माना है। उन्होंने तो आठ रसोंका अन्तर्भाव भी शान्त रसमे ही किया है। डॉक्टर भगवानदासने भी अपने 'रस मीमांसा' नामके निबन्धमे, अनेकानेक संस्कृत उदाहरणोंके साथ, 'शान्त'को रसराज सिद्ध किया है।

जगत्तक भक्तिका सम्बन्ध है, जैन और अजैन सभीने 'शान्त'को ही प्रधानता दी है। यदि शाण्डिल्यके मतानुसार 'परानुरक्तिरोश्वरे' ही भक्ति है, तो यह भी ठीक है कि ईश्वरमे 'परानुरक्ति' तभी हो सकती है, जब अपरको अनुरक्ति समाप्त हो। अर्थात् जीवकी मनःप्रवृत्ति ससारके अन्य पदार्थोंसे अनुराग-हीन होकर, ईश्वरमे अनुराग करने लगे, तभी वह भक्ति है, अन्यथा नहीं। और संसारको असार, अनित्य तथा दुःखमय मानकर मनका आत्मा अथवा परमात्मामे केन्द्रित हो जाना ही शान्ति है। इस भाँति ईश्वरमे 'परानुरक्ति'का अर्थ भी शान्ति ही हुआ। स्वामी सनातनदेवजीने 'अपने भाव भक्तिकी भूमिकाएँ' नामक निबन्धमे लिखा है, "भगवदनुराग बढ़नेसे अन्य वस्तु और व्यक्तियोंके प्रति मनमे वैराग्य हो जाना भी स्वाभाविक ही है। भक्ति-शास्त्रमे भगवत्प्रेमकी इस प्रारम्भिक अवस्थाका नाम ही शान्तभाव है।" नारदने भी

१. प्रथम सिंगार चोर दूजो रस, तीजो रस करुना मुखदायक ।

हास्य चतुर्थ छद्र रस पंचम, छट्टम रस बीभच्छ विभायक ॥

सप्तम भय अट्टम रस अद्भुत, नवमो शान्त रसनि को नायक ।

ए नव रस एई नव नाटक, जो जहँ मगन सोइ तिहि लायक ॥

बनारसीदास, नाटक समयसार, पं० बुद्धिलाल आषककी टांकासहित, जैन ग्रन्थ-रत्नाकर कार्यालय, बम्बई, १०१३३, पृ० ३६१ ।

२. स्वामी सनातनदेवजी, भावभक्तिकी भूमिकाएँ, कल्याण, भक्ति विशेषांक, वर्ष ३२, अंक १, पृ० ३६६ ।

अपने 'भक्तिसूत्र' में 'सा त्वस्मिन् परम प्रेमरूपा अमृतस्वरूपा च' को भक्ति माना है।^१ इसमें पड़े हुए 'परम प्रेम' से यह ही छवि निकलती है कि संसारसे वैराग्योन्मुख होकर एकमात्र ईश्वरसे प्रेम किया जाये। शान्तिमें भी वैराग्यकी ही प्रधानता है। 'भक्ति रसामृतसिन्धु' में 'अन्याभिलाषिताशून्यं कृष्णानुशीलनं उत्तमा भक्तिः।'^२ उपर्युक्त कथनका ही समर्थन करती है। यह कहना उपयुक्त नहीं है कि अनुरक्तिमें सदैव जलन होती है, चाहे वह ईश्वरके प्रति हो अथवा संसारके, क्योंकि दोनोंमें महदन्तर है। सासारिक अनुरक्ति दुःखकी प्रतीक है और ईश्वरानुरक्ति दिव्य सुखको जन्म देती है। पहलीमें जलन है, तो दूसरीमें शीतलता, पहलीमें अपावनता है, तो दूसरीमें पवित्रता। और पहलीमें पुनः-पुनः भ्रमणकी बात है, तो दूसरीमें मुक्त हो जानेकी भूमिका।

जैनाचार्य शान्तिके परम समर्थक थे। उन्होंने एक मगसे, राग-द्वेषांसे विमुक्त होकर वीतरागी पथपर बढ़नेको ही शान्ति कहा है। उसे प्राप्त करनेके दो उपाय हैं — तत्त्व-चिन्तन और वीतरागियोंकी भक्ति। वीतरागमें किया गया अनुराग साधारण रागकी कोटिमें नहीं आता, उसका विवेचन पहले अध्यायमें हो चुका है। उन्होंने शान्तभावकी चार अवस्थाएँ स्वीकार की हैं — प्रथम अवस्था वह है जब मनकी प्रवृत्ति, दुःखरूपात्मक संसारसे हटकर आत्म-शीघनको ओर मुड़ती है। यह व्यापक और महत्वपूर्ण दशा है। दूसरी अवस्थामें उस प्रमादका परिष्कार किया जाता है, जिसके कारण संसारके सुख-दुःख सताते हैं। तीसरी अवस्था वह है जब कि कषाय-वासनाओंका पूर्ण अभाव होनेपर निर्मल आत्माकी अनुभूति होती है। चौथी अवस्था केवलज्ञानके उत्पन्न होनेपर पूर्ण आत्मानुभूतिको कहते हैं। ये चारों अवस्थाएँ आचार्य विश्वनाथके द्वारा कही गयी युक्त, वियुक्त और युक्त-वियुक्त दशाओंके समान माने जा सकती हैं।^३ इनमें स्थित 'शम' भाव ही रसताको प्राप्त होता है।

१. देखिए 'नारदप्रोक्त भक्तिमूलम्', खेलाकीलाल ऐच्छ सन्त, वाराणसी, पहला सूत्र।

२. भक्तिरसामृत सिन्धु, गोस्वामी दामोदर शास्त्री सम्पादित, अच्युत ग्रन्थमाला कार्यालय, काशी, वि० सं० १९८८, प्रथम संस्करण।

३. युक्तवियुक्तदशायामवस्थितो यः शमः स एव यतः।

रसतामेति तदस्मिन्संचायादिः स्थितिश्च न विरुद्धा ॥

आचार्य विश्वनाथ, साहित्यदर्पण, शालिग्राम शास्त्रीकी हिन्दी व्याख्या सहित, लखनऊ, दितीयावृत्ति, वि० सं० १९६१, ३।२५०, पृष्ठ १६८।

जैनाचार्योंने 'मुक्ति दशा'में 'रसता'को स्वीकार नहीं किया है, यद्यपि वहाँ विराजित पूर्ण शान्तिको माना है। अर्थात् सर्वज्ञ या अर्हन्त जबतक इस संसारमें है, तभीतक उनकी 'शान्ति' शान्तरस कहलाती है, सिद्ध या मुक्त होनेपर नहीं। 'अभिधानराजेन्द्रकोश'में 'रस'की परिभाषा बताते हुए लिखा है, "रस्यन्ते अन्तरात्मनाऽनुभूयन्ते इति रसाः"^१ अर्थात् अन्तरात्माभी अनुभूतिको रस कहते हैं। सिद्धावस्थामे अन्तरात्मा अनुभूतिसे ऊपर उठकर आनन्दका पुंज ही हो जाती है, अतः अनुभूतिको आवश्यकता ही नहीं रहती। जैनाचार्य वाग्भटने अपने 'वाग्भटालंकार'में रसका निरूपण करते हुए लिखा है, "विभावैरनुभावैश्च, सात्त्विकैर्मिचारिमिः। आरोप्यमाण उत्कर्षं स्थायीभावः स्मृतो रसः।"^२ अर्थात् विभाव, अनुभाव, सात्त्विक और व्यभिचारियोंके द्वारा उत्कर्षको प्राप्त हुआ स्थायी भाव ही रस कहलाता है। सिद्धावस्थामे विभाव, अनुभाव और व्यभिचारी आदि भावोंके अभावमे रस नहीं बन पाता।

जैन आचार्योंने भी अन्य साहित्य-शास्त्रियोंकी भाँति ही 'शम' को शान्तरस-का स्थायीभाव माना है। भगवज्जिनसेनने 'अलंकारचिन्तामणि' में 'शम'को विशद करते हुए लिखा है, "विरागत्वादिना निर्विकारमनस्त्वं शमः", अर्थात् विरहित आदिके द्वारा मनका निर्विकारी होना शम है।^३ यद्यपि आचार्य मम्मटने 'निर्वेद'को 'शान्त-रस' का स्थायी भाव माना है, किन्तु उन्होंने, 'तत्त्वज्ञान-जन्यनिर्वेदस्यैव शमरूपत्वात्' लिखकर निर्वेदको शम रूप ही स्वीकार किया है।^४ आचार्य विश्वनाथने शम और निर्वेदमे भिन्नता मानी है और उन्होंने पहलेकी स्थायी भावमे और दूसरेकी संचारी भावमे गणना की है।^५ जैनाचार्योंने वैराग्योत्पत्तिके दो कारण माने हैं - तत्त्वज्ञान, इष्टवियोग-अनिष्टसंयोग। इसमें पहलेसे उत्पन्न हुआ वैराग्य स्थायी भाव है और दूसरा संचारी। इस भाँति उनका अभिमत भी आचार्य मम्मटसे ही मिलता-जुलता है। इसके साथ-साथ उन्होंने मम्मट तथा विश्वनाथकी भाँति ही अनित्य जगत्को आलम्बन, जैनमन्दिर, जैनतीर्थक्षेत्र, जैनमूर्ति और जैनसाधुको उद्दीपन, धृत्यादिकोको संचारी तथा काम, क्रोध, लोभ,

१. देखिए, अभिधानराजेन्द्रकोश, 'रस' शब्द।

२. आचार्य वाग्भट, वाग्भटालंकार।

३. भगवज्जिनसेनाचार्य, अलंकारचिन्तामणि।

४. आचार्य मम्मट, काव्यप्रकाश, चौखम्बा संस्कृत ग्रन्थमाला, संख्या ५६, १६२७ ई०, चतुर्थ उल्लास, पृ० १६४।

५. आचार्य विश्वनाथ, साहित्यदर्पण, शालिग्राम शास्त्रीकी व्याख्यासहित, लखनऊ, ३।२४५-२४६, पृ० १६६।

मोहके अभाव अर्थात् सर्वसमत्वको अनुभाव माना है ।

जैन आचार्योंने शान्तरसको जिस रूपमें निरूपित किया, जैन कवियोंने उसका मच्चे अर्थमें निर्वाह भी किया । उन्होंने शान्तिकी ओटमें विलासिताकी ओर आँख उठाकर देखा भी नहीं, उसको प्रश्रय देनेकी बात तो जहाँ-तहाँ रही । शृंगार रस-राज भले हो, किन्तु भक्तिके क्षेत्रमें तो उसे गौणपद ही मिलना चाहिए, किन्तु न जाने कैसे जयदेवके समयसे एक ऐसा विकृत प्रवाह बह पड़ा, जो कि अपने प्रखर वेगके कारण कभी रुका ही नहीं । विद्यापतिकी राधाकी स्पष्ट और मुखरित विलासिताको तो रवीन्द्रनाथ ठाकुरने भी स्वीकार किया है । 'सूरसागर'में कही-कही ऐसे अश्लील स्थल हैं कि शालीन मनको रुचते नहीं ।

जैनोके भक्ति-काव्योंमें यदि एक ओर सांसारिक राग-द्वेषोंसे विरहित है, तो दूसरी ओर भगवान्से चरम-शान्तिकी याचना । उनको शान्ति तो चाहिए किन्तु अस्थायी नहीं । वे उस शान्तिके उपासक हैं जो कभी पृथक् न हो । जब तक मनसे दुविधा न मिटेगी, वह कभी भी शान्तिका अनुभव नहीं कर सकता । और यह दुविधा निजनाथ निरंजनके सुमिरन करनेसे ही दूर हो सकती है । कवि बनारसीदास अपनी चिन्ता व्यक्त करते हुए कहते हैं, 'न जाने कब हमारे नेत्र-चातक अक्षय-पदरूपी घनकी बूँदे चख सकेंगे, तभी उनको निराकुल शान्ति मिलेगी । और न जाने वह घड़ी कब आयेगी जब हृदयमें समता-भाव जगेगा । हृदयके अन्दर जबतक सुगुरुके वचनोंके प्रति दृढ़ श्रद्धा उत्पन्न नहीं होगी, परमार्थ सुख नहीं मिल सकता । उसके लिए एक ऐसी लालसाका उत्पन्न होना भी अनिवार्य है, जिनमें घर छोड़कर बनमें जानेका भाव उदित हुआ हो ।'^१

-
- १ कब निजनाथ निरंजन सुमिरो,
तज सेवा जन-जन की,
दुविधा कब जै है या मन की ॥१॥
कब हवि सौ पीवै दृग चातक,
बूद अक्षयपद घन की ।
कब शुभ ध्यान घरों समता गहि,
कल्लेन ममता तन की, दुविधा० ॥२॥
कब घट अन्तर रहै निरन्तर,
दिडता सुगुरु वचन की,
कब मुख लहौ भेद परमारथ,
मिट धारना घन की, दुविधा० ॥३॥

कवि बनारसीदासने शान्तरसको आत्मिक रस कहा है, उसका आस्वादन करनेसे परम आनन्द मिलता है। वह आनन्द कामधेनु, चित्रावेलि और पंचामृत भोजनके समान समझना चाहिए।^१ इस आनन्दको साक्षात् करनेवाला चेतन जिसके घटमें विराजता है, उस जिनराजकी बनारसीदासने वन्दना की है।^२

यह जीव संसारके बोधमें भटकता फिरता है, किन्तु उसे शान्ति नहीं मिलती। वह अपने अष्टादश दोषोंसे प्रपीड़ित है और आकुलता उसे सताती ही रहती है। भैया भगवतीदासका कथन है, “हे जीव ! इस संसारके असंख्य कोटि सागरको पीकर भी तू प्यासा हो है और इस संसारके दीपोंमें जितना अन्न भरा है, उसको खाकर भी तू भूखा हो है। यह सब कुछ अठारह दोषोंके कारण है। वे तभी जोते जा सकते हैं जब तू भगवान् जिनन्द्रका ध्यान करे और उसी पथका अनुसरण करे, जिसपर वे स्वयं चले थे।”^३ ‘भैया’ की दृष्टिसे अष्टादश दोष ही

कब घर छाँड़ होहुँ एकाकी,

लिये लालसा बन की,

ऐसी दशा होय कब मेरी,

हौ बलि बलि वा छन की, दुखिया० ॥४॥

बनारसी विलास, जयपुर, १६५४, अध्यात्मपदपंक्ति, १३वाँ पद, पृ० २३१-२३२।

१. अनुमी को केलि यहै कामधेनु चित्रा बेलि,

अनुमी को स्वादु पंच अमृत को कौर है ॥

बनारसीदास, नाटक समयसार, बम्बई, उष्यानिका, १६वाँ पद्य, पृ० १७-१८।

२. सत्य-सरूप सदा जिन्ह के, प्रगटघौ अवदात मिध्यात निकदन।

सात दसा तिन्ह की पहिचानि, करे कर जोरि बनारसि बंदन ॥

वही, भंगलाचरण, छठा पद्य, पृष्ठ ७।

३. जे तो जल लोक मध्य सागर असरूप कोटि

ते तो जल पियो पै न प्यास याकी गयो है।

जेते नाज दीप मध्य भरे है अबार डेर,

तेते नाज छाियो तोऊ भूख याकी नई है।

तार्तै ध्यान ताको कर जातै यह जाय हर,

अष्टादश दोष आदि ये ही जोत लई है।

वहे पंथ तू ही साजि अष्टादश जाहिं भाजि,

होय बंठि महाराज तोहि सोख दई है ॥

‘भैया’ भगवतीदास, मन्ना विलास, जैन ग्रन्थ रत्नाकर कार्यालय, बम्बई, १६२६ ई०, रात अष्टोत्तरी, १०६ वाँ कवित्त, पृ० ३९।

अशान्तिके कारण हैं और वे भगवान् जिनके ध्यानसे जीते जा सकते हैं। तभी यह जीव उस शान्तिका अनुभव करेगा, जो भगवान् जिनेन्द्रमे साक्षात् ही हो उठी थी। भैयाका स्पष्ट अभिमत है कि राग-द्वेषमे प्रेम करनेके ही कारण यह जीव अपने परमात्म-स्वरूपके दर्शनका आनन्द नहीं ले पाता। अर्थात् वह चिदानन्दके सुखसे दूर ही रहता है। राग-द्वेषका मुख्य कारण है मोह, इसलिए मोहके निवारणसे राग-द्वेष स्वयं नष्ट हो जायेंगे, और राग-द्वेषोंके टलनेसे मोह तो यत्किञ्चित् भी न रह पायेगा। कर्मकी उपाधिको समाप्त करनेका भी यह ही एक उपाय है। जड़के उखाड़ डालनेसे भला वृक्ष कैसे ठहर सकता है। और फिर तो उसके डाल, पात, फल और फूल भी कुम्हला जायेंगे। तभी चिदानन्दका प्रकाश होगा और यह जीव सिद्धावस्थामें अनन्त सुख विलस सकेगा।^१

मोह के निवारे राग द्वेषहू निवारे जाहि,
राग द्वेष टारें मोह नेक हु न पाइए।
कर्म की उपाधि के निवारिबे को पेंच यहै,
जड़ के उखारें वृक्ष कैसे ठहराइए ॥
डार पात फल-फूल सबै कुम्हलाय जाय,
कर्मन के वृक्षन को ऐसे के नसाइए।
तबै होय चिदानन्द प्रगट प्रकाश रूप,
बिलसै अनन्त सुख सिद्ध में कहाइए ॥^२

अनन्त सुख ही परम शान्ति है। भैयाने एक सुन्दरसे पदमे जैन मतको शान्ति रसका मत कहा है। शान्तिको बात करनेवाले ही ज्ञानी हैं, अन्य तो सब अज्ञानी ही कहे जायेंगे।^३

भूषरदासजीके स्वामीकी शरण तो इसीलिए सच्ची है कि वे समर्थ और सम्पूर्ण शान्ति प्रदायक गुणोंसे युक्त हैं। भूषरदासको उनका बहुत बड़ा भरोसा है। उन्होंने जन्म-जर्रा आदि भ्रमियोंको जोत लिया है और मरनकी टेबसे छुटकारा पा गये हैं। उनसे भूषरदास अजर और अमर बननेकी प्रार्थना करते हैं। क्योंकि जबतक यह मनुष्य संसारके जन्म-मरणसे छुटकारा नहीं पायेगा, शान्ति प्राप्त नहीं कर सकता। जैन-परम्परामे देवोंकी अमर नहीं कहते। यहाँ अमरताका

१. वही, मिथ्यात्व विध्वंसनचतुर्विंशती, पौर्व कवित्त, पृ० १२१।

२. शान्ति रस बारे कहै मत को निवारे रहै।

वेई प्रानप्यारे रहै और सब बारे है ॥

वही, ईस्वर निर्व्याप्यपञ्चीसी, अठा कवित्त, पृष्ठ २५३।

अर्थ है मोक्ष, जहाँ किसी प्रकारकी आकुलता नहीं होती। ऐसी शान्ति वह ही दे सकता है, जिसने स्वयं प्राप्त कर ली है। वे संसारी 'साहिब', जो बारम्बार जनमते हैं, मरते हैं, और जो स्वयं भ्रष्टारी है, दूसरोंका दारिद्र्य कैसे हर सकते हैं। भगवान् 'शान्ति जिनम्ब' जो स्वयं शान्तिके प्रतीक है, सहजमे ही अपने सेवकोंके भव-द्वन्द्वोको हर सकते हैं। भूधरदास उन्हीसे ऐसा करनेकी याचना भी करते हैं। यह जीव सांसारिक कृत्योंके करनेमे तो बहुत ही उतावला रहता है, किन्तु भगवान्के सुमरनेमे सीरा हो जाता है। जैसे कर्म करता है, वैसे फल मिलते हैं। कर्म करता है अशान्ति और आकुलताके, किन्तु फलमें शान्ति और निराकुलता चाहता है, जो कि पूर्णरीत्या असम्भव है। आक बोयेगा, आम कैसे मिलेंगे, नग हीरा नहीं हो सकता। जैसे यह जीव विषयोके बिना एक क्षण भी नहीं रह सकता, वैसे ही यदि प्रभुको निरन्तर जपे तो सांसारिक अशान्तिको पार कर निश्चय शान्ति पा सकता है।^३

शान्तभावको स्पष्ट करनेके लिए भूधरदासने एक पृथक् ही ठग अपनाया है। वे सांसारिक वैभवोकी क्षणिकताको दिखाकर और तज्जन्य बेवैनीको उद्बोधित कर चुन हो जाते हैं और उसमे-से शान्तिकी ध्वनि, संगीतकी झंकारकी तरहसे फूटती हो रहती है। धन और यौवनके मदमे उन्मत्त जीवोको सम्बोधन करते हुए उन्होंने कहा, "ए निपट गंवार नर ! तुझे धमण्ड नहीं करना चाहिए। मनुष्यकी यह काया और माया झूठी है अर्थात् क्षणिक है। यह सुहाग और यौवन कितने समयका है, और कितने दिन इस संसारमे जीवित रहना है। हे नर ! तू शीघ्र ही चेत जा और बिलम्ब छोड़ दे। क्षण क्षणपर तेरे बंध बढ़ते जायेंगे, और तेरा पल-पल ऐसा भारी हो जायेगा, जैसे भीगनेपर काली कमरी।" भूधरदासने एक दूसरे पदमे परिवर्तनशीलताका सुन्दर दृश्य अंकित किया है। उन्होंने कहा, "इस संसारमे एक अजब तमाशा हो रहा है, जिसका स्थायित्व-काल स्वप्नकी भाँति है, अर्थात् यह तमाशा स्वप्नकी तरह शीघ्र ही समाप्त भी हो जायेगा। एकके घरमे मनकी आशाके पूर्ण हो जानेसे मंगल-गीत होते हैं, और दूसरे घरमे किसीके वियोगके कारण नैन निराशासे भर-भरकर रोते हैं। जो तेज तुरंगोंपर चढ़कर चलते थे, और खासा तथा मलमल पहनते थे, वे ही दूसरे क्षण नग्न होकर फिरते हैं, और उनको दिलासा देनेवाला भी

१. भूधरदास, भूधर विलास, कलकत्ता, ५३वाँ पद, पृ० ३०।

२. वही, ३४वाँ पद, पृष्ठ १६।

३. वही, २२वाँ पद, पृष्ठ १३।

४. वही, ११वाँ पद, पृष्ठ ७।

कोई दिखाई नहीं देता । प्रातः ही जो राज-तल्लतपर बैठा हुआ प्रसन्न-वदन था, ठीक दोपहरके समय उसे ही उदास होकर धनमे जाकर निवास करना पड़ा । तन और धन अत्यधिक अस्थिर हैं, जैसे पानीका बताशा । भूधरदासजी कहते हैं कि इनका जो गर्व करता है उसके जन्मको धिक्कार है^१ । यह मनुष्य मूर्ख है, देखते हुए भी अन्धा बनता है । इसने भरे जीवनमे पुत्रका वियोग देखा, वैसे ही अपना नारीको कालके मार्गमे जाते हुए निरखा, और इसने उन पुण्य-धर्मोंको, जो सदैव ध्यानपर चढ़े हो दिखाई देते थे, रंक होकर बिना पनहीके मार्गमे पैदल चलते हुए देखा, फिर भी इसका धन और जीवनसे राग नहीं घटा । भूधरदासका कथन है कि ऐसी सूखेकी अंधेरीके राजरोगका कोई इलाज नहीं है^२ ।

“देखौ भर जीवन में पुत्र को वियोग आया,
तैसें ही निहारी निज नारी काल मग में ।
जे जे पुण्यवान जीव दीसत हैं धान ही पै,
रंक भये फिर तेऊ पनही न पग मे ॥
गते पै, अभागे धन जातव सौ धरैं राग,
होय न विराग जानै रहूंगो अलग मै ।
औखिन बिलोकि अंध सूखे की अंधेरी,
करै ऐसे राजरोग को इलाज कहा जग में ॥”

एक वृद्धपुस्तकी दृष्टि घट गयी है, तनको छवि पलट चुकी है, गति बंक हो गयी है और कमर झुक गयी है । उसकी घरवाली भी रुठ चुकी है, और वह अत्यधिक रंक होकर पलंगसे लग गया है । उसकी नार (गर्दन) काँप रही है और मुँहसे लार चू रही है । उसके सब अंग-उपांग पुराने हो गये हैं, किन्तु हृदयमे तृणाने और भी नवीन रूप धारण किया है^३ । जब मनुष्यकी मौत आती है, तो उसने संसारमे रच-पचके जो कुछ किया है, सब कुछ यहाँ ही पड़ा

१. वही, ६वाँ पद, पृष्ठ ६ ।

२. जैन रातक, कलकत्ता ३५वाँ पद, पृष्ठ ११ ।

३. दृष्टि घटी पलटी तन की छवि बंक भई गति लंक नई है ।
रुस रही परनी घरनी अति रंक भयो परियंक लई है ॥
कापत नार बहै मुख लार महामति संगति छारि गई है ।
अंग-उपांग पुराने परे तिसना उर और नवीन भई है ।
जैनरातक, कलकत्ता, ३८वाँ सबैषा, पृष्ठ १२ ।

रह जाता है। भूषरदासजीने कहा है, “तोद्वगामी तुरंग, सुन्दर रंगोंसे रचे हुए रथ, ऊँचे-ऊँचे मत्त मत्तग, दास और खवास, गगनचुम्बी अट्टालिकाएँ और करोड़ों की सम्पत्तिसे भरे हुए कोश, इन सबको यह नर अन्तमें छोड़कर चला जाता है। प्रासाद खडेके खड़े ही रह जाते हैं, काम यहाँ ही पड़े रहते हैं, धन-सम्पत्ति भी यहाँ ही डली रहती है और घर भी यहाँ ही घरे रह जाते हैं।”

“तेज तुरंग सुरंग भले रथ, मत्त मत्तङ्ग-उत्तङ्ग खरे ही।

दास खवास अवास अटा, धन जोर करोरन कीश भरे ही ॥

ऐसे बड़े तौ कहा भयौ है नर, छोरि चले उठि अन्त छरे ही।

धाम खरे रहे काम परे रहे दाम डरे रहे ठाम धरे ही ॥”

श्रीद्यानतरायने भी भगवान् जिनेन्द्रको शान्ति प्रदायक ही माना है। वे उनकी शरणमें इसलिए गये हैं कि शान्ति उपलब्ध हो सकेंगी। उन्होंने कहा, “हम तो नेमिजीकी शरणमें जाते हैं, क्योंकि उन्हें छोड़कर और कहीं हमारा मन भी तो नहीं लगता। वे संसारके पापोंकी जलनको उपशम करनेके लिए बादलके समान हैं। उनका विरद भी तारन-तरन है। इन्द्र, फणीन्द्र और चन्द्र भी उनका ध्यान करते हैं। उनको सुख मिलता है और दुःख दूर हो जाता है।” यहाँ बादलसे झरनेवाली शीतलता परम शान्ति ही है। शान्तिको ही सुख कहते हैं और वह भगवान् नेमिनाथके सेवकोंको प्राप्त होती ही है। द्यानतरायकी दृष्टिमें भी राग-द्वेष ही अशान्ति है और उनके मिट जानेसे ही ‘जियरा सुख पावैगा’, अर्थात् उसको शान्ति मिलेगी। अरहन्तका स्मरण करनेसे राग-द्वेष विलीन हो जाते हैं, अतः उनका स्मरण ही सर्वोत्तम है। द्यानतराय भी अपने बावरे मनको सम्बोधन करते हुए कहते हैं, “हे बावरे मन ! अरहन्तका स्मरण कर। ख्याति, लाभ और पूजाको छोड़कर अपने अन्तरमें प्रभुकी ली लगा। तू नर-भव प्राप्त करके भी उसे व्यर्थमें ही खो रहा है और विषय-भोगोंको प्रेरणा दे-देकर बढ़ा रहा है। प्राणोंके जानेपर हे मनवा ! तू पछतायेगा। तेरी आयु क्षण-क्षण कम हो रही है। युवतीके शरीर, धन, सुत, मित्र, परिजन, गज,

१. वही, ३१वाँ पद्य, पृष्ठ ११।

२. अब हम नेमिजी की शरण ॥

और ठौर न मन लगत है, छाडि प्रभु के शरण। अब० ॥१॥

सकल भवि-अध-दहन बारिद, बिरद तारन तरन।

इन्द्र चन्द्र फनिन्द्र ध्यावै, पाय सुख दुख हरन। अब० ॥२॥

द्यानत पदसंग्रह, कलकत्ता, पहला पद, पृष्ठ १।

तुरंग और रथमे तेरा जो चाव है, वह ठीक नहीं है। ये सांसारिक पदार्थ स्वप्न-की मायाकी भाँति हैं, और आखिरी मोचते-मोचते समाप्त हो जाते हैं। अभी समय है, तू भगवान्‌का ध्यान कर ले और मंगल गीत गा ले। और अधिक कहाँ तक कहा जाये फिर उपाय करनेपर भी सघ नहीं सकेंगे।”

शुक्लध्यानमे निरत तीर्थंकर शान्तिके प्रतीक होते हैं। उनमें-से सभी प्रकारकी बेचैनियाँ निकल चुकी होती हैं। उन्हें जन्मसे ही पूर्वसंस्कारके रूपमें बीतरागता मिलती है। उसी स्वरमें वे पलते, बढ़ते, भोग भोगते और दीक्षा लेते हैं। कभी विलासोमें तैरते-उतराते, कभी राज्योका संचालन करते और कभी शत्रुओंको पराजित करते; किन्तु वह ‘स्वर’ सदैव पवनकी भाँति प्राणोमें भिदा रहता। अवसर पाते ही वह उम्हें वन-पक्षपर ले छोड़ता। चिन्ताएँ स्वतः पीछे रह जाती। बीतरागता शुक्लध्यानके रूपमें फूल उठती। नासिकाके अग्र भागपर टिकी दृष्टि ‘चिन्ताभिरोध’को स्पष्ट कहता। वह एकाग्रताकी बात कहती हो रहती। और फिर मुखपर आनन्दका अनवरत प्रकाश छिटक उठता। अनुभव उस अपनी परमावस्थामें प्रकट हो जाता। उसकी झलकसे तीर्थंकरका सौन्दर्य अलौकिक रूपको जन्म देता। जिसे देव इन्द्र, सूर्य और चन्द्र—जैसे रूपवन्तोंका गर्व बिगलित हो बह जाता। यह सच है कि उन परमशान्तिका अनुभव करते तीर्थंकर-के दर्शनसे ‘अशुभ’ नामधारी कोई कर्म टिक नहीं सकता था। फिर यदि उनके स्मरणसे अनहद बाजा बज उठता हो तो गलत क्या है। जगरामने लिखा है^१।

“निरखि मन मूरखि कैसी राजे।

तार्थंकर यह ध्यान करत हैं, परमात्म पद काजै ॥

१. अरहन्त सुमर मन बावरे ॥

रघाति लाभ पूजा तजि भाई, अन्तर प्रभु लौ लाव रे ॥ अरहन्त० ॥१॥

नर भव पाय अकारख खोवै, विषय भोग जु बढाव रे ।

प्राण गये पछितैहै मनवा, छिन-छिन छोजै आव रे ॥ अरहन्त० ॥२॥

युवती तन धन सुत मित परिजन, गज तुरंग रथ चाव रे ।

यह संसार सुपान की माया, आख मोच दिखराव रे ॥ अरहन्त० ॥३॥

ध्याय ध्याय रे अब है दाव रे, नाही मंगल गाव रे ।

छानत बहुत कहा लौ कहिये, फेर न कछू उपाय रे ॥ अरहन्त० ॥४॥

वरी, ७०वाँ पद, पृष्ठ २६-३० ।

२. पदसंग्रह सं० ४६२, पत्र ७६, बन्धीचन्द्रजीका मन्दिर, जयपुर ।

नासा भद्र दृष्टि कौ धारें, सुख मुलकित मानौं गाजै ।
 अनुमी रस झलकत मानौं, ऐसा आसन शुद्ध बिराजै ॥
 अद्भुत रूप अनूपम मडिमा, तीन लोक में छाजै ।
 जाकी छबि देखत इन्द्रादिक, चन्द्र सूर्य गण छाजै ॥
 धरि अनुराग धिलोकत जाकौं, अश्रुम करम तजि माजै ।
 जो जगराम बनै सुमरन तौ, अनहद बाजा बाजै ॥”

जैन भक्ति-काव्यका कला-पक्ष

भाषा

भाषाकी दृष्टिसे जैन हिन्दीके भक्ति-काव्यको दो कालोंमें बाँटा जा सकता है — एक तो वि० सं० १४००-१६००, दूसरा वि० सं० १६००-१८००। पहला काल अपभ्रंशके अधिक निकट है। इसका अर्थ है कि इस युगकी हिन्दीमें अपभ्रंशकी विशेषताएँ पायी जाती हैं। वह अपभ्रंशका ही विकसित रूप है। अपभ्रंशकी उकारबहुला प्रवृत्ति यहाँ भी प्रतिष्ठित है। कुदन्त तद्भव क्रियाओंके रूप उकारान्त हैं, और कर्ता तथा कर्मकारकको विभक्तिके रूपमें भी 'उ' का प्रयोग हुआ है। उनके दृष्टान्त निम्न प्रकार हैं,

क्रिया

“तउ रूपिणि मन विभउ भयउ,
एते ब्रह्मचारि तहां गयउ ॥”

—साधार, प्रद्युम्न चरित्र

कर्ता

“ताण पुत्तु सिरि इंदभूइ भूवळयपसिद्ध उ।
चउदह बिज्जा विविहरूप नारीरस बिद्ध उ ॥”

—विनयप्रभ, गौतमरासा

कर्म

“गुरु गौतम मो देउं पसीउ,”

—चतुर्म्मल, नेमीश्वर गीत

इस युगकी हिन्दीमें अपभ्रंशकी भाँति ही व्यंजनोंके स्थानपर स्वरके स्थापनकी प्रवृत्ति थी। राजशेखरसूरिने ‘अमाडइ’ के स्थानपर ‘भमाउइ’का और ‘चंपकगोरी’के स्थानपर ‘चंपइगोरी’का प्रयोग किया है।^१ विद्वणूने ‘दुस्तर’ को

१ इन उद्धरणोंके लिए इस ग्रन्थका दूसरा अध्याय देखिए।

२. बंकुडिया लीय भुंहुंइयहँ भरि भुवणु भमाउइ।

चंपइगोरी अइधोई आंगि चंदनु लेवउ।

राहुल सांकृत्यायन, हिन्दी काव्यधारा, कृताव महल, इलाहाबाद, प्रथम-संस्करण, १९४५ ई०, पृ० ४८०।

‘दुहिउ’, और ईश्वरसूरिने ‘ललितांग’ को ‘ललिअंग’ लिखा है ।^१

‘हि’ और ‘हि’ विभक्ति, जो पहले अपभ्रंशमें केवल करण और अधिकरण कारकके बहुवचनमें ही प्रयुक्त होती थी, आगे चलकर प्रायः सभी कारकोंकी विभक्ति बन गयी, मेरुनन्दन उपाध्यायने उसका प्रयोग कर्ता कारकमें किया है^२—

“इम भगसिहिं मोलिम तणीए ।

सिरि अजिय संति त्रिण थुइ भणिए ॥”

—अजितशान्तिस्तवनम्

ब्रह्म जिनदासने ‘हि’ का प्रयोग कर्मकारकमें किया है । वह इस प्रकार है,

“जिनवर स्वामी मुगतिहिं, गामी सिद्धि नयर मंडणो ।”

—मिथ्यां दुक्का

कवि हरिचन्दने भी ‘हि’ को कर्मकारककी विभक्तिके रूपमें ही स्वीकार किया है,

“गुरु भक्तिए सरसइहिं पसाए ।”

—भनसमितव्रत सन्धि

मुनि विनयचन्दने इस विभक्तिका प्रयोग, परम्पराके अनुसार अधिकरण कारकमें ही किया है,

“पढम परिक दुइ जहिं आसाइहिं, रिसइ गम्भुतहि उत्तरसाइहिं ।

अंधारी छटहिं तहिमि, बंदमि वासुपूज गम्भुच्छउ ॥”

—पंचकल्याणकरासा

मृनि विनयप्रभ उपाध्यायने भी, ‘हि’ को अधिकरणका चिह्न माना है,

“सात हाथ सुप्रमाण देह रूपिहिं रंभावर ।”

—गौतमरासा

हिन्दीमें कही-कहीपर ‘हि’ के ‘ह’ का लोप कर केवल ‘इ’ का प्रयोग देखा जाता है । राजशेखरसूरिने लिखा है कि राजीमतीके सीमन्तमें मोतीचूर्णसे युक्त सिन्दूरकी रेखा सुशोभित थी,

१. जो नर करइ सो दुहिउ न होइ

विद्वण, शानपंचमी चउपई ।

ललियंग कुमरचरियं ललणा ललियव निमुणेइ

ईश्वरसूरि, ललितांगचरित्र ।

इसी ग्रन्थका दूसरा अध्याय ।

२. सभी उदाहरणोंके लिए, इसी ग्रन्थका दूसरा अध्याय देखिए ।

“सोमंतइ सिंदूररेह मोतीसरि सारो ।”

—नेमिनाथकाव्य

किसी-किसीने ‘इ’ के स्थानपर, ‘ए’ का प्रयोग किया है। ‘ए’ विभक्ति अधिकांशतया कर्ताकारकमें प्रयुक्त हुई है। मेरुनन्दन उपाध्यायके ‘अजित शान्ति-स्तव’का एक पद्य इस कथनको पुष्ट करता है,

“मंगल कमला कंदुप, सुख सागर पुनिम चंदुप ।

जग गुरु अजिय जिणंदुप, संतोसुर नयनार्णंदुप ।

—अजितशान्तिस्तवनम्

हिन्दी कवियोंने स्वार्थक प्रत्ययोमें ‘अ’, ‘रे’ और ‘डो’ का अच्छा प्रयोग किया है। इनमें भी ‘अ’ का प्रयोग बहुत अधिक हुआ है। राजशेखरने ‘कंचुक’ को ‘कंचुयउ’, साधारने ‘चउत्थ’ को ‘चउत्थउ’, पद्मतिलकने ‘अवतरित’ को ‘अवयरियउ’, ईश्वरसूरिने ‘अभिनव’ को ‘अहिनवउ’ और ‘समर्थ’ को ‘समरत्थ’ लिखा है। ये रूप स्वार्थक ‘अ’ प्रत्ययके कारण बने हैं।

‘रे’ और ‘डो’ का भी प्रयोग हुआ है, किन्तु बहुत कम। ‘रे’ का उत्तम प्रयोग वि० सं० १६००-१८००के कवियोंमें देखा जाता है। विनयप्रभ उपाध्याय-के एक पद्यमें ‘रे’ का प्रयोग हुआ है,

“मरह-लितंमि सिरि-कुंघ-घर-अंतरे
जम्म पुंढरिगणी विजय पुक्खलचरे ॥”

—सीमन्धर स्वामी स्तवन

भट्टारक शुभचन्द्रने ‘रे’ और ‘डो’ का एक ही पद्यमें प्रयोग किया है,

“रोग रहित संगीत सुखी रे, संपदा पूरण ठाण ।

धर्म बुद्धि मन शुद्धिडी, दुलहा अनुकमि जाण ॥”

—तत्त्वसारदृष्टा

१. मरगद जादर कंचुयउ फुड फुल्लह माला,

राजशेखर, नेमिनाथकाव्य ।

अभिनंदनु चउत्थउ वर्धयउ,

साधार, प्रभुम्नचरित्र ।

सुरहधेणु अंगणिहि णाह अम्हहं अवयरियउ,

पद्मतिलक, गर्भविचारस्तोत्र ।

अहिनवउ जाण कि मग : समरत्थ साहस धीर,

ईश्वरसूरि, ललितार्णवचरेत्र ।

इन सबके लिए, देखिए इसी ग्रन्थका दूसरा अध्याय ।

जैन हिन्दीके किसी कविने स्वार्थक प्रत्यय 'अल', 'इल' और 'उल' का कहीपर भी प्रयोग नहीं किया है।

अपभ्रंशमें लृत्व और दीर्घके व्यत्ययका नियम था। इसका अर्थ है कि लृत्वके स्थानपर दीर्घ, और दीर्घके स्थानपर लृत्व हो सकता है। अपभ्रंशकी प्रवृत्ति लृत्वान्त है। जहाँ लृत्वको दीर्घ हुआ है, वह स्वार्थक प्रत्ययके ही कारण। आचार्य हेमचन्द्रने मध्य और अन्तमें लृत्वको दीर्घ किया है, जैसा कि 'भल्ला हुआ जो मारिआ'—जैसे प्रयोगोसे स्पष्ट ही है। यह प्रवृत्ति जैन हिन्दी-काव्यमें भी उपलब्ध होती है, एक उदाहरण देखिए,

‘मणु तणु चरणु पकंतु करबि निसुणउ मो भविया।

जिमि निवसइ तुम्ह देहि गेहि गुण गण गहगहिचा ॥’^१

पादमध्यमें भी लृत्वको दीर्घ करनेके दृष्टान्त मिलते हैं। ब्रह्मजिनदासने लिखा है,

‘षट्कर्म स्वामी थापी पाये भर्माभम बीचार तो ।’

—आदिपुराण

कवि ठकुरसीने लिखा है,

“रयणि पडोतो संकुड्यो नीसरि सक्यौ न मूडु ।”

—पंचेन्द्रिय बेल

लावण्यसमयने भी पादमध्यमें ही लृत्व को दीर्घ किया है,

“सुणि सबीअण जब बीरजिण, पामिउ शिबपुर हाउ ॥”

—सिद्धान्त चौपई

जैन हिन्दीमें प्रारम्भिक लृत्वको दीर्घ करनेका दृष्टान्त नहीं मिलता है। सदेशरासकमें भले ही ‘प्रसाधन’ को ‘पासाहण’ किया गया हो किन्तु जैन-हिन्दीमें तो ‘प्रणाशित’ को ‘पणासिय’ और ‘प्रसीद’ को ‘पसीउ’ और ‘प्रसादित’ को ‘पयासिय’ देखा जाता है।^२

१. बिनयप्रभ उपाध्याय, गीतमरासा, पहला पद्य, हिन्दी जैन साहित्यका इतिहास, बम्बई, १९१७ ई०, पृ० ३२।

२. निम्मल ए गंगतरंगबंगु पणासिय सयलतपु,

मेरुनन्दन उपाध्याय, सीमन्धरजिनस्तवनम्।

गुरु गीतम मो दिउं पसीउ,

चतुसमल, नेमीश्वर गीत।

जेण पयासिय वेदइ चारि,

विद्वरण, ज्ञानपंचमी चउपई, देखिए इसी ग्रन्थका दूसरा अध्याय।

‘कर्म’से ‘कम्म’ कर देनेको परम्परा अपभ्रंशको प्राकृतसे मिली थी। जैन हिन्दीके इस युगमें भी ‘कम्म’-जैसे प्रयोगोंकी अधिकता है। ‘कम्म’ तो सैकड़ों स्थानोंपर प्रयुक्त हुआ है। इसके अतिरिक्त राजशेखरसूरिने ‘कर्ण’ को ‘कलि’, विनयप्रभने ‘क्षेत्र’ को ‘खित्ति’, ‘विद्या’ को ‘विज्जा’, ‘निद्रा’ को ‘निद्दा’, ‘विप्र’ को ‘विप्प’, मेहनन्दनने ‘समर्थ’ को ‘समत्थु’, ‘हस्त’ को ‘हत्थु’, ईश्वर-सूरिने ‘पुत्र’ को ‘पुत्त’, ‘दुर्ग’ को ‘दुग्ग’ और ‘स्वर्ग’ को ‘सग्ग’ लिखा है।

अपभ्रंशमें अनुस्वारकी प्रवृत्ति भी बहुत प्रचलित थी। डॉ० हजारीप्रसाद द्विवेदीने इसके तीन कारणोंकी उद्भावना की है — (१) संस्कृतकी गमकके लिए, (२) छन्दकी पादपूर्तिके लिए, (३) एकाक्ष मात्राकी कमीको पूरा करनेके लिए। जैन हिन्दी साहित्यमें अनुस्वारोंका अधिकांश प्रयोग लयके सौन्दर्यका निर्वाह करनेके लिए किया गया है। मेहनन्दनका एक पद्य देखिए —

“अह सयल लक्षणं जाणि
सुवियक्खणं, सूरि ददूण समरं कुमारं
भविष तुह नंदणो नयण आणंदणो,
परिणभो अम्ह दिक्खाकुमारिं ॥”

—जिनोदयपुरिविवाहलउ

अपभ्रंशमें पदान्तके ‘ओकार’ को ह्रस्वके रूपमें पढ़नेकी प्रवृत्ति थी। ‘पुरातन प्रबन्ध संग्रह’ में ऐसे अनेक उदाहरण हैं। जैन हिन्दीका भक्ति-युग इस प्रवृत्तिको अपना देनेमें सबसे आगे रहा है। राजशेखरसूरिका निम्नांकित पद्य इसका दृष्टान्त है,

“नरतिथ कउजकरेह नयणि सुहँकमलि तंबोळो ।
नागोदर कंठलउ कंठि-अनुहार विरोळो ॥”

—नेमिनाथ फागु

इसके अतिरिक्त विनयप्रभके ‘बोरजिणसर चरण कमल कमलायकवासो’ में, श्री गुणसागरके ‘उपसमै संक विकट कष्टक दुरित पाव निवारणो’ में और ब्रह्मजिनदासके ‘आदि जिणसर भुवि परमेसर सयल दुख विणासणो’ में भी यह प्रवृत्ति ही परिलक्षित होती है।

जैन हिन्दीके इस युगमें, ‘गुरु स्वर’ को लघु बनानेके भी अनेक दृष्टान्त हैं। विनयप्रभने ‘श्री इन्द्रभूति’, को ‘सिरि इंदभूइ’ और मेहनन्दनने भी ‘श्री’ को

१. डॉ० हजारीप्रसाद द्विवेदी, हिन्दी साहित्यका आदिकाल, द्वितीय व्याख्यान, पृ० ४५।

२. देखिए, इसी ग्रन्थका दूसरा अध्याय।

‘सिरि’ लिखा है। ईश्वरसूरिने ‘श्रीमाल’ को ‘सिरिमाल’, ‘ललितांग’ को ‘ललिअंग’, राजशेखरने ‘फूलहै’ को ‘फुल्लहै’, ‘नयने’ को ‘नयणि’ और ‘कर्णे’ को ‘कर्णि’ लिखा है। मेरुनन्दनने ‘दीक्षाकुमारी’ को ‘दिक्खाकुमारि’ कहा है।^१

अपभ्रंशमें दीर्घ स्वरको लघु बनानेकी दो प्रक्रियाएँ प्रचलित थी : पहली संयुक्त वर्णोंमें-से एकको रखकर, पूर्ववर्ती स्वरको लघु बनानेसे सम्बन्धित थी। यह प्रवृत्ति जैन हिन्दीके इस युगमें पायी जाती है। ‘विद्वणू’ और ‘साधार’ दोनों ही ने ‘अष्टदल’ के स्थानपर ‘अठदल’ लिखा है।^२ ‘अष्ट’ में अ दीर्घ स्वर था, किन्तु ‘अठ’ में ह्रस्व हो गया। इसी भाँति मेरुनन्दन उपाध्यायने भी अमृत-के स्थानपर ‘अमिय’ का प्रयोग कर अ को ह्रस्व किया है।^३ ‘चक्रेसरी’ को ‘चकेसरी’ और ‘सरस्वती’ को ‘सरसई’ करनेसे ‘च’ और ‘र’ ह्रस्व बने हैं।^४

दूसरी प्रक्रिया संयुक्तवर्णोंको पृथक्-पृथक् करके पूर्व स्वरको लघु बनाने-के रूपमें प्रचलित थी। राजशेखरने ‘शुक्ल’ को ‘सुकिल’ और ‘कस्तूरी’ को ‘कस्तूरी’ करके ‘सु’ और ‘क’ को ह्रस्व किया है।^५ साधारने ‘पद्मावती’ को ‘पदमावती’ तथा ‘दर्शन’ को ‘दरसन’ करके ‘य’ और ‘द’ को ह्रस्व बनाया है।^६

परवर्ती वर्णको द्वित्व करके पूर्ववर्ती लघुस्वरको गुरु कर देनेकी प्रथा

१. इसी ग्रन्थका दूसरा अध्याय।

२. अठदल कमल ऊपनी नारि,

विद्वणू, ज्ञानपंचमी चउपई।

अठदल कमल सरोवर वासु,

साधार, प्रथुन्न चरित्र।

३. जय सरस अमिय रस सरिसवयण !

मेरुनन्दन उपाध्याय, सीमन्धर जिन स्तवनम्।

४. पदमावती दंड कर लेइ, जाला मुखी चकेसरी देइ।

×

×

×

हंसी चढ़ीकर लेखणि देइ, कवि सधार सरसई पभनेई।

साधार, प्रथुन्न चरित्र।

५. सावण सुकिल छट्टि दिणि बाबोसमउ जिणंदो।

×

×

×

खुंपु भराविउ जाइ कुसुमि कस्तूरी सारी।

राजशेखर, नेमिनाथ फागु, हिन्दी काव्यधारा, पृ० ४८०।

६. देखिए, इसी ग्रन्थ का दूसरा अध्याय।

भी बहुत थी। यह कार्य छन्द-सौकर्यके लिए हो किया जाता था। रत्नावलीमें 'परवशः' को 'परव्यशः' और 'सन्देश रासक'में 'चिरगतः' को 'चिरगम्यः' किया गया है। जैन हिन्दीमें समर्थके स्थानपर 'समरथ' हो जाना तो स्वाभाविक है, किन्तु उसका 'समरत्थ' हो जाना उपर्युक्त प्रवृत्तिको ही स्पष्ट करता है^१ कवि ठकरसीने भी 'भखे' 'रखे'के स्थानपर 'भक्खे' और 'रक्खे' का प्रयोग किया है।^२

अपभ्रंशमें वर्णोंके संकोचनका कौशल अपनाया जाता था। 'सन्देशरासक'में 'सह आर' का 'सहार', 'ढोला मारु रा दूहा'में 'मयूर'का 'मोर', और हेमचन्द्रके व्याकरणमें 'अरण्य' का 'रण' पाया जाता है। जैन हिन्दीके इस युगमें भी यह प्रवृत्ति दिखाई देती है। श्री बिट्ठलने 'श्रुत'के स्थानपर 'सिय', राजशेखरने 'बाबोसमड'के स्थानपर 'सबड', साधारने 'प्रणाम करूँ'के स्थानपर 'पणड', मेरुनन्दनने 'मयूर'के स्थानपर 'मोर', और भट्टारक शुभवन्दने 'स्थान'के स्थानपर 'ठान' का प्रयोग किया है।^३

नवीं शताब्दीसे अपभ्रंशमें, संस्कृतके तत्सम शब्दोंका प्रवेश बढ़ने लगा। श्री चन्द्रधर शर्मा गुलेरीका दृष्टिमें यह कार्य सातवीं शताब्दीसे ही प्रारम्भ हो गया था। श्री राहुल सांकृत्यायन चौदहवीं शताब्दीसे मानते हैं। उनका कथन है कि क्रिया और विभक्तियाँ तो वह ही रहें, किन्तु तद्भव शब्दोंके स्थानपर तत्समका प्रवेश होने लगा।^४ जैन हिन्दीके १४००-१६०० वि० सं० वाले युगमें, तत्सम शब्दोंका प्रयोग अत्यल्प दिखाई देता है। फिर भी क्रिया और विभक्तियोंके विकसित रूपके कारण वह हिन्दी ही है, अपभ्रंश नहीं। केवल तत्सम शब्दोंके प्रयोगसे अपभ्रंश हिन्दी नहीं हो जाती, अपितु क्रिया, शब्द और विभक्ति सभीके सम्मिलित विकासने अपभ्रंश को हिन्दी बनाया है। जैन कवियोंके कतिपय उदाहरण यह सिद्ध करनेमें समर्थ है,

१. समरत्थ साहस धीर, श्री पातसाह निसीर ।

ईश्वरभूरि, ललितागचरित्र ।

२. कदे न खाइ तंबोलु सरसु भोजनु नहि भवखै ।

कदे न कापड नवा पहिरि काया सुखि रषखै ।

ठकरसी, कृपण चरित्र, छटा पद्य, अनेकान्त, वर्ष १४, किरण १, पृ० ११ ।

३. देखिए, इसी ग्रन्थका दूसरा अध्याय ।

४. राहुल सांकृत्यायन, हिन्दी काव्यधारा, प्रथम संस्करण, १९४५, अवतरणिका, पृ १०० ।

राजशेखर सूरि (वि० सं० १४०५)

“नवरंगी कुंकुमि तिलय किय स्यणतिलठ तसु भाळे ।

मोती कुण्डल कसि धिय बिंबालिय कर जाले ॥”

—नेमिनाथ फागु

विनयप्रभ उपाध्याय (वि० सं० १४०५)

“मणु तणु चरणु एकंतु करवि निसणठ भो भविया ।

जिम निवसइ तुम्ह देहि गोहि गुण गण गहगहिया ॥”

—गौतमरासा

विद्वणू (वि० सं० १४२३)

“पढहु गुणहु पूजहु निसुनेहु ।

मियपंचमिफलु कहियउ एहु ॥”

—ज्ञानपंचमी चउपई

ईश्वरसूरि (वि० सं० १५६१)

“इय पुण्य चरिय प्रबंध, ललिअंग नृप संबंध ।

पहु पास चरियह चित्त, उद्धरिय एह चरित्त ॥”

—ललितांगचरित्र

मुनि विनयचन्द्र (वि० सं० १५७६)

“पणविवि पंच महागुरु, सारइ भरिवि भणे ।

उदयचंदु मुणि वंदिवि, सुमरिवि बाल मुणे ॥”

—निर्भरपंचमी विधानकथा

जैन हिन्दीके इस युगमें तद्भव रूपोंके अधिक होते हुए भी तत्समकी झलक दिखाई देने लगी थी । विनयप्रभके गौतमरासामें ‘मयणु’के स्थानपर ‘मदन’ का प्रयोग भले ही न हुआ हो, किन्तु ‘रूपिहि’ को ‘रूपिहि’ कर दिया गया है । विद्वणूने ‘अमृत’के स्थानपर ‘अभिय’ का प्रयोग भले ही, किया हो, किन्तु ‘नमस्कार’ जैसे तत्सम शब्दका भी उपयोग किया है । ईश्वरसूरिने ‘चरिय’ और ‘चरित्र’ दोनों ही को लिखा है । मेरुनन्दन उपाध्यायने ‘कमल’ और ‘विलसंत’ जैसे शब्दोंका भी प्रयोग किया है । यद्यपि कवि ठकरसीकी कविताओंमें तद्भवजन्य सौन्दर्य ही अधिक है, किन्तु कहीं-कहींपर ‘अतिघ्राण’, ‘कमल’, ‘रवि’ और ‘।ज’ का भी प्रयोग हुआ है ।

इस युगके भट्टारकोंकी भाषा तत्समप्रधान है । इसका कारण है कि वे संस्कृतके बहुत बड़े विद्वान् होते थे । उन्होंने अधिकांशतया संस्कृतमें ही लिखा है । भट्टारक सकलकीर्तिकी कवितामें तत्सम शब्दोंकी अधिकता है,

“ओ जिनघर वाणी नमेवि, गुरु निर्गन्ध पाय प्रणमेवि ।

कहुं आराधना सुविचार, संश्लेष सारोद्वार ॥”

—आराधना प्रतिबोध सार

भट्टारक ज्ञानमूषण,

“आहे प्रणमीय भगवति सरसति जगति विबोधन भाव ।”

—आदीश्वर फाग

भट्टारक शुभचन्द्र,

“कर्म कलंक धिकारनो रे, निःशेष होय विनाश ।”

—तत्त्वसार दूहा

कवि राजमल्लके पिगल शास्त्रमें तत्सम रूपोकी ही प्रधानता है। इनका एक उदाहरण है,

“स्वाति बुंद सुर वर्ष निरंतर, संपुट सीपि धमो उदरंतर ।

जम्मो मुक्ताहल भारहमल, कंडामरख सिरी अवलोवल ॥”^१

इन उपर्युक्त दृष्टान्तोंसे श्री चन्द्रधर शर्मा गुलेरीके इस कथनका समर्थन होता है कि—जैन लोग संस्कृत शब्दोंका बहिष्कार अवश्य करते रहे, किन्तु वे आते ही गये।

जैन हिन्दोके इस युगपर गुजराती और राजस्थानीका भी प्रभाव है। उस समय हिन्दी, गुजराती और राजस्थानीमें विशेष अन्तर नहीं था। राहुलजीका मत है कि वे अपभ्रंशसे विकसित ही हुई थीं, उनके मूल रूपोंमें भेद नहीं था। उनकी दृष्टिमें गुजरात तेरहवीं शतीतक हिन्दी क्षेत्रका अभिन्न अंग रहा है।^२ डोलामारू रा दूहाके सम्पादक भी उस समयकी हिन्दी, गुजराती और राजस्थानीमें इतना रूपभेद नहीं मानते जितना कि आज कल है।^३ फिर भी यह सिद्ध है कि उनमें कुछ-न-कुछ रूपभेद था अवश्य, जिससे उनका पृथक् अस्तित्व प्रमाणित होता है।

वि० सं० १४००-१५०० के हिन्दी कवियोंमें राजशेखरसूरि, साधार, विद्वणू और मेहनन्दनपर राजस्थानीका प्रभाव है, तो विनयप्रभ उपाध्याय, सोमसुन्दर सूरि, उपाध्याय जयसागर, दयासागर सूरि, हीरानन्दसूरि और भट्टारक सकल-कीर्तिपर गुजरातीका।

१. हिन्दी जैन साहित्यका संक्षिप्त इतिहास, भारतीय ज्ञानपीठ, काशी, १९४७ ई०, पृ० ३६।

२. राहुल सांकृत्यायन, हिन्दी काव्यधारा, अवतरणिका, पृ० १२।

३. हिन्दी साहित्यका आदिकाल, प्रथम व्याख्यान, पृ० ६ से उद्धृत।

वि० सं० १५००-१६०० के कवियोंमें पद्मतिलक, मुनि चरित्रसेन, चेतन-मल, मुनि विनयचन्द्र, ठकरसी और कवि हरिचन्द्र, राजस्थानीसे प्रभावित हैं, तो ब्रह्म जिनदास, लावण्यसमय, संवेगसुन्दर, सिंहकुशल, ईश्वरसूरि, भट्टारक शुभचन्द्र, और देवकलशकी रचनाओंमें गुजरातीकी झलक है ।

वि० सं० १६००-१८०० के जैन हिन्दी कवियोंकी भाषा

यह युग हिन्दीके पूर्ण विकासका युग है । इसमें अधिकांशतया सत्सम शब्दोंका प्रयोग होने लगा । क्रियाओंका भी विकास हुआ । उकार बहुला प्रवृत्ति हट गयी । विभक्तियोंने घिसकर स्वतन्त्र शब्दोंका रूप धारण कर लिया । कर्ता-की 'ने' और कर्मकी 'को' विभक्तियाँ स्पष्ट दिखाई देने लगीं ।

भाषाकी दृष्टिसे इस युगकी रचनाओंको दो भागोंमें बाँटा जा सकता है — एक तो वे, जो सस्कृतका अनुवाद मात्र हैं, और दूसरी वे जो नितान्त मौलिक हैं । अनूदित कृतियोंमें संस्कृतनिष्ठा अधिक है, जब कि मौलिकमें सरलता । कवि बनारसीदासने सोमप्रभाचार्यकी 'सूक्ति मुक्तावली'के ५८वें पदका अनुवाद किया है,

“पूरन प्रताप रवि, रोकिये को धाराधर
सुकृति समुद्र सोखिये को कुम्भनद है ।

कोप दब पावक जनन को अरणि दाह,
मोह विष भूरुह को, महादद कंद है ॥”^१

इन्हीं कविकी 'अध्यात्म पदपंक्ति, (मौलिक) के सातवें पदकी कतिपय पंक्तियाँ इस प्रकार हैं,

“ऐसैं यों प्रभु पाइये, सुन पंडित प्राणी ।
ज्यों मधि माखन काढिये, दधि मेलि मधानी ॥
ज्यों रस लीन रसायनी, रसरोति अराधै ।
र्यों घट में परमारथी, परमारथ साधै ॥”^२

कवि भूधरदासने बादिराजसूरिके 'एकीभाव स्तोत्र'के छठे श्लोकका अनुवाद निम्न प्रकारसे किया है,

“भव वन में चिरकाल अम्यो कछु कहिय न जाई ।
तुम धुति कथा पियूष वापिका भागन पाई ॥

१. बनारसी विलास, जयपुर, पृ० ४६ ।

२. वही, पृ० २२६ ।

शशि तुषार घनसार हार शीतल नहिं आ सम ।

करत न्हौन तामहिं क्यों न भवताप बुझै मम ॥”^१

इन्हीं कविके ‘भूषर विलास’ का एक मौलिक पद देखिए,

“गरव नहिं कीजै रे, ऐ नर निपट गंवार ।

झूठी काया झूठी भाषा, छाया उथीं लखि लीजै रे ॥”^२

इसी भाँति पाण्डे हेमराजके ‘भाषा भक्तामर’ और ‘उपदेशदोहा शतक’, तथा भैया भगवतीदासके ‘द्रव्य संग्रह’ और फुटकर रचनाओंकी भाषामें अन्तर है ।

इस युगके कवियोंने वि० सं० १४००-१६०० की ‘रे’ और अनुस्वारवाली प्रवृत्ति विरासतके रूपमें पायी है । ‘रे’ के प्रयोगसे संगीतात्मकतामें वृद्धि हुई है, और ध्वनि सौन्दर्य भी बड़ा है । श्री कुशललाभका एक पद्य देखिए,

“आव्यो मास असाइ शब्दके दामिनी रे ।

जोवइ जोवइ प्रीयदा वाट सकोमल कामिनी रे ॥

चातक मधुरइ सादिकि प्रीऊ प्रीऊ उषरइ रे ।

वरसइ घण वरसात सजक सरवर मरइ रे ॥”^३

भैया भगवतीदासने ‘री’ का प्रयोग उत्तम ढंगसे किया है,

“अचेतन की देहरी न कीजे तासों नेहरी,

ओगुन की गोहरी परम दुख भरी है ।

याही के सनेहरी न आवें कर्म छेहरी सु,

पावें दुख तेहरी जे याकी प्रीति करी है ॥”^४

द्यानतरायके ‘पार्श्व-स्तोत्र’में अनुस्वारका सफलतापूर्वक प्रयोग हुआ है । यही यह स्पष्ट है कि अनुस्वारका प्रयोग छंदसौकर्य अथवा संस्कृतकी छौंकके लिए नहीं, अपितु ध्वनि-सौन्दर्यके लिए हुआ है । ‘पार्श्वस्तोत्र’का एक पद्य देखिए,

“नरेन्द्रं फणोन्द्रं सुरेन्द्रं अधोसं ।

शतेन्द्रं सु पूजै भजै नाथ शीर्षं ॥

मुनीन्द्रं गणेन्द्रं नमो ओष्ठि हायं ।

नमो देवदेवं सदा पार्श्वनाथं ॥”^५

१. बृहज्जिनवाणी संग्रह, सम्राट् संस्करण, १९५६ ई०, पृ० २४७ ।

२. भूषरविलास, कलकत्ता, १९वीं पद, पृ० ७ ।

३. ऐतिहासिक जैन काव्य संग्रह, पृ० ११६ ।

४. भैया भगवतीदास, ब्रह्मविलास ।

५. भूषरदास, पार्श्वनाथ स्तोत्र, पहला पद्य, बृहज्जिनवाणी संग्रह, १९५६ ई०, पृ० २८६ ।

कवि बनारसीदासके पहले ही आगरा हिन्दी-कवियोंका केन्द्र था। आगरा यदि एक ओर राजस्थानसे सम्बन्धित है, तो दूसरी ओर ब्रजभूमिसे, अतः वहाँके कवियोंपर दोनों ही का प्रभाव है। इसके अतिरिक्त उनपर अरबी-फ़ारसीका प्रभाव भी अनिवार्य था, क्योंकि आगरा बादशाहोंकी राजधानी थी। पाण्डे रूपचन्दके 'परमार्थी दोहासूक्त'में ब्रजभाषाका पुट है, तो 'नेमिनाथरासा'में राजस्थानीकी झलक, और 'मंगलगीत प्रबन्ध' शुद्ध खड़ी बोलीका निदर्शन है। उनकी रचनाओंमें अरबी-फ़ारसीके शब्द नहीं हैं, क्योंकि वे आगरामें बहुत कम रहे, इसके अतिरिक्त वे संस्कृत-प्राकृतके प्रकाण्ड पण्डित थे।

कवि बनारसीदासकी भाषा शुद्ध खड़ी बोलीपर आधारित है। उसपर राजस्थानीका प्रभाव नहीं है, किन्तु कारक रचनामें ब्रजकी विशेषता पायी जाती है। उनकी भाषापर उर्दू-फ़ारसीका प्रभाव है। डॉ० होरालाल जैनका कथन है कि बनारसीदासजीने ब्रजभाषाकी भूमिका लेकर उसपर मुगलकालमें बढ़ते हुए प्रभाववाली खड़ी बोलीका प्रयोग किया है। बनारसीदासके सम-कालीन और उनके एकचिन्त मित्र कुँअरपालकी भाषापर राजस्थानीका स्पष्ट प्रभाव है। उनके 'चौबीस ठाणा' का एक पद्य देखिए,

“बंदी जिनप्रतिमा दुखहरणी।

आरंभ उदौ देख मति भूलौ, ए निज सुख की धरणी ॥

बीतरागपद कूँ दरमावइ, मुक्ति पंथ की करणी।

सम्यग्दिष्टी नितप्रति ध्यावइ, मिथ्यामत की टरणी ॥”^१

इस युगमें 'श' और 'स' दोनों ही प्रयोग देखे जाते हैं, किन्तु 'स' की अधिकता है। पाण्डे रूपचन्दने 'सोभा', 'दरसिनु', 'सुख' और 'जिनसासन' का प्रयोग किया है। कवि बनारसीदासकी रचनाओंमें 'अविनासी', 'सुख', 'सिखरूप', 'दरसन' और 'सरन'-जैसे अनेक शब्द हैं, जिनमें 'श'के स्थानपर 'स' का प्रयोग हुआ है। कुँअरपालने भी 'सुख', 'सुजस' और 'दरसन'में 'स' को ही अपनाया है। छानतरायने भी 'दरसन', 'सिरीपाल' और 'परमेसुर' का ही प्रयोग किया है। किन्तु इन सबकी रचनाओंमें यत्र-तत्र श का प्रयोग भी देखने-को मिलता है। कवि बनारसीदासके 'नाटक समयसार'की 'उदै बल जोर यहै

१. डॉ० होरालाल जैन, अर्थकथानककी भाषा, अर्थकथानक, पं० नाथुराम प्रेमी सम्पादित, संशोधित संस्करण, १९५७ ई०, हिन्दी ग्रन्थरत्नाकर लिमिटेड, बम्बई, पृ० १६।

२. अर्थकथानक, संशोधित संस्करण, बम्बई, पृ० १०२।

स्वास को शब्द घोर', 'जैसे निषिद्धासर कमल रहे पंक ही में' और 'शोभित निज अनुभूति जुत चिदानंदभगवान' पंक्तियोंमें श का ही प्रयोग हुआ है।

इस युगके जैन कवियोंमें संयुक्त वर्णोंको स्वर विभक्तिके द्वारा पृथक्-पृथक् करनेको प्रवृत्ति अधिकाधिक परिलक्षित होती है। बनारसीदासने 'ज्ञानबावनी'में—लवधि (लब्धि), अध्यात्म (अध्यात्म), सबद (शब्द), 'पञ्चादविधान'में—परसिद्ध (प्रसिद्ध), 'अध्यात्मपदपंक्ति'में—परतच्छ (प्रत्यक्ष), 'अध्यात्मपद'में—जनम (जन्म), पारस (पार्श्व) और 'नाटक समयसार'में—निरजरा (निर्जरा), दरसन (दर्शन), पदारथ (पदार्थ)—जैसे प्रयोग अधिक किये हैं। महात्मा आनन्द-धनके पदोंमें भी संयुक्त वर्णोंका पृथक्करण हुआ है। उन्होंने 'आत्मा' को 'आत्म', 'भ्रम' को 'भरम', 'सर्वगो' को 'सरवंगो', 'परमार्थ' को 'परमारथ' और 'वृत्तान्त' को 'विरतंत' लिखा है। छानतरायके पदोंमें यद्यपि संयुक्त वर्णोंका प्रयोग अधिक है, किन्तु उनका पृथक्करण भी पर्याप्त रूपमें दिखाई देता है। उन्होंने परमात्म (परमात्मा), परमान (प्रमाण), दरसन (दर्शन), विकल्प (विकल्प), सुमरन (स्मरण), परमेश्वर (परमेश्वर), सरधा (श्रद्धा), मरमी (मर्मी), मूरति (मूर्ति) का प्रयोग किया है।

संयुक्त वर्णोंको सरल बनानेका दूसरा उपाय है, उनमेंसे एकको हटा देना। भूधरदासने 'पार्श्वपुराण'में इस विधिको अपनाया है। उन्होंने 'स्तुति' को 'धुति', 'चैत्य' को 'चैत', 'स्थान' को 'थान', 'धुति' को 'दुति', 'स्थिति' को 'धिति' और 'स्वरूप' को 'सरूप' लिखकर इसी नियमका पालन किया है। श्री यशोविजयने 'अक्षय' को 'अखय', 'ऋद्धि' को 'रिधि', श्री कुँवरपालने 'बुद्धि' को 'बुधी', 'आदित्य' को 'आदित', और भैया भगवतीदासने 'मोक्ष' को 'मोख', 'संयुक्त' को 'संजुत', 'अमृत' को 'अमी', 'स्पर्श' को 'परसे', 'शिवतीय' को 'शिवती', 'स्मरता' को 'धिरता' तथा 'जिनेन्द्र' को 'जिनंद' लिखा है।

इस युगके जैन कवियोंमें दो विशेषताएँ सर्वत्र देखी जाती हैं—एक तो शब्दों का उचित स्थानपर प्रयोग और दूसरा प्रसाद गुण। हेमविजयसूरिके "मुनि हेम के साहब देखन कूं, उग्रसेनलली मु अकेली चली" में उग्रसेनलली, और "मुनि हेम के साहिब नेमजी हो, अब तोरन तैं तुम्ह क्यू बहुरे" में 'बहुरे' ऐसे स्थानपर प्रतिष्ठित हैं कि उससे कविताका सौन्दर्य शतगुणित हो गया है। इसी भाँति महात्मा आनन्दधनके "झड़ो सदा आनन्दधनबराबत, बिन मोरे एक तारी" में 'बिन मोरे', भैया भगवतीदासके "भूलि गयो गति को फिरबो, अब तो दिन चारि भये ठकुरारे" में 'ठकुरारे', भूधरदासके "मिलिकं मिलापी जन

पूछत कुशल मेरी, ऐसी दशा माहीं मित्र ! काहे की कुशल है” मे ‘मित्र’ और बनारसीदासके “छिन न सुहाय और रस फीके”, “रुचि साहिबके लौन सी” में ‘साहिब’ इतने उपयुक्त स्थानपर बैठा है कि उसको वहाँसे हटा देनेपर समूचा सौन्दर्य ही विनष्ट हो जायेगा ।

मुहावरोंके प्रयोगमें भूधरदास अधिक कुशल है । उन्होंने अपने पदोंमें मुहावरों-को नगीनेकी भाँति जड़ दिया है । बुढ़ापेका वर्णन करते हुए उन्होंने लिखा है, “ऐसे ही गई बिहाय अलप-सी रही आय, नर परजाय यह आंधे की बटेर है ।” एक दूसरे स्थानपर उन्होंने मनुष्यको अपने जीवनके प्रति सावधान किया है, “अहो आग आयै जब ओपरी जरन लागी, कुआँके खुदायै तब कौन काज सरि-है ।” भूधरदासका कथन है कि मनुष्यके दिन सोच-विचारमें ही व्यतीत हो जाते हैं, और एक दिन अचानक दमराज आ जाता है, तब, “खेलत खेल खिला रि गये, रहि जाय रुपी शतरंज की बाजी ।” यह जानते हुए भी कि विषयमें दुःख-ही-दुःख है, मनुष्य उसमें अधिकाधिक ग्रस्त होता जाता है, इसपर भूधरने लिखा, “आखिन विलोकि अन्ध सूसे की अँधेरी करै ऐसे राजरोग को इलाज कहा जग मे ।” बनारसी विलासमें ज्ञानबावनीके विषयमें लिखा है, “वही अधिकार आयो ऊँपते बिछोना पायो, हुकुम प्रसाद ते भयी है ज्ञानबावनी ।” ‘वेदनिर्णय पंचासिका’ में इस जीवको मूर्ख कहते हुए बनारसीदासका कथन है, “मतवारो मूरख न मानै उपदेश जैसे, उलुदा न जाने किस ओर मानु उवा है ।” भैयाके पदों और कवित्तोमें भी यत्र-तत्र मुहावरे दृष्टिगोचर होते हैं । एक स्थानपर उन्होंने लिखा है, “चेत रे अचेत पुनि चेतबे को नाहि ठौर, आज कालि पीजरे सों पँछी उड़ जातु है ।” एक कवित्तोमें उन्होंने कहा, “ऐसो है सरूप मेरो तिहूँ काल सुद्ध रूप, ज्ञान दृष्टि देखतै न दूजी परछाही है ।”

जहाँतक प्रसाद गुणका सम्बन्ध है, अनेक जैन कवियोंमें पाया जाता है । उनमें भी विनोदीलाल और भूधरदास अधिक प्रसिद्ध हैं । विनोदीलालके ‘नेमि-राजुल बारहमासा’में सरलता है और सरसता भी । कार्तिकके लगनेपर राजुल नेमीश्वरसे कहती है,

“पिय कार्तिक में मन कैसें रहै,
जब मामिनि जौन सजावेंगी ।
रखि चित्र बिचित्र सुरंग सबै,
घर ही घर मंगल गावेंगी ॥
पिय नूतन नारि सिंगार दिये,
अपनो पिय डेर बुकावेंगी ।

पिय बारहि बार बरै दियरा,
जियरा तुमरा तरसावैगो ॥”

भूधरदासका प्रत्येक पद प्रसादगुणका साक्षात् प्रतीक है। ‘पाश्वर्पूराण’, ‘जैन शतक’, और ‘भूधरविलास’ के अतिरिक्त, उनके अनेक स्तुति-स्तोत्रों में भी उपर्युक्त गुण ही सार्थकताको प्राप्त हुआ है।

इस युगके जैन हिन्दी कवियोंने खड़ी बोलीका प्रयोग किया है। उसपर फारसीका स्पष्ट प्रभाव है। अर्थात् उनकी कविताओंमें फारसीके शब्दोंका प्रयोग हुआ है। किन्तु ये शब्द अपनी बोलीमें ढालकर अपनाये गये हैं, उनका तत्सम रूप कहीं-कहीं ही देखनेको मिलता है। बनारसीदासके ‘अर्धकथानक’ में हकुम, मुसफिल, सौदा, मुलक, खबरि, तहकीक, हुसियार, खुसहाल, नफर, नजरि, स्याबास, उमराउ, साहिजादे, सुखुन, पैजार, और खोसरा-जैसे अनेक उर्दू-फारसीके शब्द हैं। डॉ० होरालाल जैनका कथन है कि इन शब्दोंका प्रयोग वहाँ-पर ही हुआ है, जहाँ मुगल राज-काजसे सम्बन्धित प्रसंग आया है। किन्तु ‘नाटक समयसार’ में ऐसे शब्द आध्यात्मिक प्रसंगमें भी आये हैं। वहाँ खलक, दुफारा, बढफैल, खेद, गहल, खबरदार,, निसानी, रुख, गुमानी और मसूरति-जैसे शब्द सर्वत्र बिखरे हुए हैं। ‘ज्ञानबावनी’ में हो करामात, जोर, जहर, कहर, ख्याल, तलक, खलक, दरम्यान, कुमक, खजाना, खारी, सरहद, जहान-जैसे अनेक शब्द मौजूद हैं।

भैया भगवतीदास फारसीके अच्छे जानकार थे, किन्तु उन्होंने भी फारसीके शब्दोंको तद्भव बनाकर ही अपनाया है। उनकी रचनाओंमें ख्याल, अमल, मुकाम, सहल, फोनदार, परवाह, नजदीक, गनोग, खिलाफ, दोजक, फिरस्ता और उमर आदि शब्द देखे जाते हैं। उनके किसी-किसी कवित्तमें तो फारसीके शब्दोंकी बहुलता है, अतः उसका ‘टोन’ फारसीमय हो गया है। एक कवित्त देखिए,

“मान बार मेरा कहा दिल की चशम खोद,
साहिब नजदीक है तिसको पहचानिये।
नाहक फिरहु नाहि गाफिल जहान बीच
शुकन गोश जिनका भली भाँति जानिये ॥
पावक ज्यों बसता है अरनी पखान माहि,
तोस रोस चिदानंद इस ही में मानिये।

पंज से गनीम तेरी डमर साथ लगे हैं,
खिलाफ तिसैं आनि तूं आप सच्चा आनिये ॥”

‘मैया’ की भाषा नाटकीय रसके अनुरूप है। यह रस उनके द्वारा रचित संवादोंके मध्य विकसित हुआ है। ‘पंचेन्द्रिय संवाद’ में लालित्य है। सरल, छोटे-छोटे वाक्य हैं। उनमें स्वाभाविकता है, रसकी पिचकारियों-से मालूम होते हैं। केशवदासके संवाद प्रसिद्ध हैं, किन्तु उनका प्रयोग केवल ‘रामचन्द्रिका’ में हुआ है, ‘रसिकप्रिया’ या ‘कविप्रिया’ में नहीं। ‘रामचन्द्रिका’ प्रबन्ध काव्य है। मुक्तक काव्यमें संवादोंका प्रयोग ‘मैया’ की देन है। जीम आँखसे कहती है।

“जीम कहै रे आँखि तुम, काहे गर्व कराहि ।
काजल करि जो रंगिये, तोहू नहिं लजाहि ॥
कायर क्यों डरती रहै, धीरज नहीं लगार ।
बात बात में रोय दे, बोलै गर्व अपार ॥
जहाँ तहाँ लागत फिरै, देख सखीनो रूप ।
तेरे ही परसाद तैं, दुःख पावै चिद्रूप ।”

छन्द-विधान

वि० स० १४००-१८०० के जैन कवियोंने वर्णिक और मात्रिक दोनों ही प्रकारके छन्दोंका प्रयोग किया है। वर्णिक छन्दोंका प्रयोग अधिकांशतया संस्कृत-की अनूदिन कृतियोंमें किया गया है और मात्रिकका मौलिकमें। मात्रिक छन्दोंकी प्रधानता है। उनमें भी दोहा, चौपाई, कवित्त, सबैया, और विविध पद्य मुख्य हैं।

दोहा

जैसे संस्कृतका ‘श्लोक’ और प्राकृतका ‘गाथा’ मुख्य छन्द माना जाता है, वैसे ही अपभ्रंशका दोहा। अपभ्रंशको दूहा-विद्या कहते हैं। डॉ० हजारीप्रसाद द्विवेदीने दोहाका उत्पत्ति-स्थल आभीर जातिके ‘विरहागानों’ में खोजा है।^१ किन्तु

१. मैया भगवतीदास, शतभट्टोत्तरी, ५६वाँ कवित्त, अक्षविलास, द्वितीयावृत्ति, सन् १६२६ ई०, जैन ग्रन्थरत्नाकर कार्यालय, कम्बई, पृ० २१।
२. मैया भगवतीदास, पंचेन्द्रिय संवाद, अक्षविलास, दोहा ६६-६८, पृ० २४४।
३. डॉ० हजारीप्रसाद द्विवेदी, हिन्दी साहित्यका आदिकाल, पंचम व्याख्यान, पृ० ६२।

लिखित रूपमें दोहाका सर्वाधिक प्राचीन रूप 'विक्रमोर्वशीय' के चतुर्थ अंकमें देखा जा सकता है। योगीन्दु (सातवीं शताब्दी विक्रम) के 'परमात्मप्रकाश' और 'योगसार'में भी अपभ्रंशके दोहोंका ही प्रयोग हुआ है।

जैन कवियोंने दोहेका प्रयोग अध्यात्म, उपदेश और भक्तिके अर्थमें ही अधिक किया। उसीकी परम्परा हिन्दीके भक्ति-काव्यको मिली। भट्टारक शुभचन्द्र (१६वीं शताब्दी) ने 'तत्त्वसार दूहा' में, पाण्डे रूपचन्द (१७वीं शताब्दी) ने 'परमार्थी दोहाशतक' में, मनराम (१७वीं शताब्दी) ने 'मनराम विलास' में और पाण्डे हेमराज (१८वीं शताब्दी) ने 'उपदेश दोहाशतक' में दोहोंका ही एक मात्र प्रयोग किया है। अनेक कृतियाँ ऐसी हैं, जिनके बीच-बीचमें दोहे बिखरे हुए हैं। 'बनारसी विलास'का एक दोहा देखिए,

“समुझ सकै तौ समुझ अन, है दुर्लभ नर देह ।
फिर यह संगति कब मिलै, तू चातक हौं मेह ॥”^१

चौपाई

चौपाईका आदि रूप है अपभ्रंशका पदडि़या छन्द। उस समय दुवई और ध्रुवकके साथ पदडि़याका कड़वकके रूपमें प्रयोग किया जाता था। कवि पुष्पदन्तके 'हरिवंसु पुराण'में लिखा है कि इसके आदि आविष्कर्त्ता चतुर्मुख थे।^२ हिन्दीमें आकर 'दुवई' का प्रयोग तो समाप्त हो हो गया, और घत्तेका स्थान 'दोहे'ने ले लिया। पदडि़या चौपाई हो गया। अपभ्रंशकी कड़वकवाली शैली ही हिन्दीकी 'चौपाई-दोहा' शैलीकी उत्पादिका है।^३

डॉ० हीरालाल जैनका कथन है कि कड़वकवाली शैली महाकाव्योंमें ही प्रयुक्त होती थी।^४ हिन्दीके कवियोंने भी इसी परम्पराको अपनाया। 'पद्मावत' और 'रामचरित मानस', चौपाई-दोहोंमें ही लिखे गये हैं। जैन हिन्दीमें भी साधारणका 'प्रद्युम्न चरित्र', लालचन्द लब्धोदयका 'पद्मिनीचरित्र', रायचन्दका 'सीताचरित्र' और भूधरदासका 'पार्श्वपुराण' चौपाई-दोहोंका ही निदर्शन है।

१ बनारसीदास, अध्यात्मपद पंक्ति, आलाप दोहा, कृष्ण, बनारसीविलास, जयपुर, पृ० २३४।

२. डॉ० हीरालाल जैन, अपभ्रंशके महाकाव्य, अपभ्रंश भाषा और साहित्य, नागरी प्रचारिणी पत्रिका, अंक ३-४, पृ० ११२।

३. डॉ० रामसिंह तोमर, जैन साहित्यकी हिन्दी साहित्यको देन, प्रेमी अभिनन्दन ग्रन्थ, पृ० ४६८।

४. नागरी प्रचारिणी पत्रिका, अंक ३-४, पृ० ११२।

डॉ० हजारिप्रसाद द्विवेदीका कथन है कि चौपाईका जन्म कथानकको जोड़नेके लिए हो हुआ था^१, किन्तु जैन-हिन्दीके अनेक कवियोंने अपने मुक्तक-काव्योंके लिए भी चौपाईको ही चुना है। बनारसीदासको 'वेदनिर्णयपंचासिका', 'भार्गवाविधान', 'कर्मप्रकृतिविधान', 'कल्याणमन्दिर स्तोत्र', 'साधुवन्दना', 'ध्यानवत्सीसी', और 'शिवपञ्चसी'में प्रायः चौपाई और दोहोंका ही प्रयोग हुआ है। मैया भगवतीदासने 'चेतनकर्मचरित्र', 'जिनगुणमाला', 'पंचपरमेष्ठि नमस्कार', 'गुणमंजरी', 'मधु-विन्दक' चौपाई, 'उपदेश पञ्चमिका', 'नन्दीश्वर दीपकी जयमाला', 'बारह भावना', 'कर्मबन्धके दश भेद' और 'अकृत्रिम चैत्यालयकी जयमाला'में अधिकांशतया चौपाइयोंका ही उपयोग हुआ है। प्रारम्भ, अन्त अथवा मध्यमें कहीं-कहीं दोहे भी^२।

इन मुक्तक कृतियोंमें, चौपाई-दोहोंका प्रयोग प्रबन्ध काव्यकी भाँति नहीं हुआ है। प्रबन्ध काव्यमें एक चौपाईके उपरान्त एक दोहा आता है, किन्तु इन मुक्तक रचनाओंमें, कभी एक दोहा और अनेक चौपाइयाँ और कभी अनेक चौपाइयाँ और फिर अनेक दोहोंका क्रम मिलता है। कवि बनारसीदासकी 'साधु-वन्दना'की एक चौपाई देखिए,

“अर्हत् सिद्ध सूरि उवञ्जाय । साधु पंथ पद परम सहाय ॥

इनके चरणन में मन लाय । तिम मुनिवर के बन्दी पाय ॥”^३

मैया भगवतीदासकी 'नन्दीश्वर दीप जयमाला'की एक चौपाई इस प्रकार है,

“जिन प्रतिमा जिनवरणे कहु । जिन सादश में अंतर नही ॥

सब सुरवृन्द नन्दीश्वर जाय । पूजहि तही विविध धर भाय ॥”^४

भूषरदासके विविध स्तुति-स्तोत्रोंमें भी चौपाईका प्रयोग हुआ है। उनका 'पार्श्वनाथ स्तोत्र', प्रारम्भिक दोहेके उपरान्त चौपाइयोंमें ही लिखा गया है। एक चौपाई इस भाँति है,

“प्रभु हस जग समरथ ना कोय । जासों तुम वश वर्णन होय ॥

चार ज्ञानधारी मुनि धकैं । हम से मंद कहा कर सकैं ॥”^५

१. डॉ० हजारिप्रसाद द्विवेदी, हिन्दी साहित्यका आदिकाल, पंचम व्याख्यान, पृ० ६४।

२. बनारसीदास, साधुवन्दना, चौपाई २०, बनारसीविलास, जयपुर, पृ० १३०।

३. मैया भगवतीदास, नन्दीश्वर दीपकी जयमाला, १४वी चौपाई, मङ्गलविलास, पृ० १५३।

४. भूषरदास, पार्श्वनाथ स्तोत्र, पहली चौपाई, बृहज्जिनवाणीसंग्रह, १६५६ ई०, पृ० २६१।

कवित्त

कवित्त ब्रजभाषाका प्रिय छन्द है। मूलतः बन्दीजन इसका प्रयोग करते थे। आध्यात्मिक और भक्तिके क्षेत्रमें, जैन कवियोंने इस छन्दका सफल प्रयोग किया है। भैया भगवतीदास 'कवित्तों' के राजा थे। उनका एक कवित्त देखिए,

“भूमन के धौरहर देख कहा गवं करै,
ये तो छिनमाहिं आहिं पौन परसत ही।
संध्या के समान रंग देखत ही होय मंग,
दीपक पतंग जैसें काल गरसत ही॥
सुपने में भूप जैसें इंद्रधनु रूप जैसें,
भोसबुंद भूष जैसें दुरै दरसत ही।
ऐसोई मरम सब कर्म जाल वर्गणा को,
तामें मूढ मग्न होय मरै तरसत ही॥”^१

‘भैया’ ने मात्रिक कवित्तोंका भी प्रयोग किया है। किन्तु जैसी ताल और लय उपर्युक्त कवित्तमें है, मात्रिकमें नहीं आ पायी है। एक मात्रिक कवित्त इस प्रकार है,

“चेतन जीव विचारहु तो तुम, निहचै ओर रहन की कौन।
देवलोक सुरइन्द्र कहावत, तेहु करहिं अंत पुनि गौन॥
तीन लोकपति नाथ जिनेश्वर, चक्रीधर पुनि नर है जौन।
यह संसार सदा सुपने सम, निहचै वास इहां नहीं हौन॥”^२

भूधरदासने ‘जैनशतक’ में ‘मनहर कवित्तों’का अधिक प्रयोग किया है। उनमें भी ‘रूपको न खोज रह्यो तरु ज्यों तुषार दह्यो’, “जाकों इन्द्र चाहै अह-मिन्द्र से उमाहै जासी” और “साचो देव सोई जा मे दोष को न लेश कोई” उत्तम है।^३ कवि बनारसीदासने ‘नवदुर्गा विधान’ कवित्तोमें ही लिखा है। उसका एक कवित्त इस प्रकार है,

“यहै सरस्वती हंसवाहिनी प्रगट रूप,
यहै भवभेदिनी भवानी शंभुधरनी।
यहै ज्ञानलच्छन सों लच्छमी विकोकियत,
यहै गुणरतन मंडार भार भरनी।

१. भैया भगवतीदास, पुण्यपचीसिका, १७वीं कवित्त, ब्रह्मविलास, पृ० ५।

२. भैया भगवतीदास, रात अष्टोत्तरी, ७७वीं कवित्त, ब्रह्मविलास, १६२६ ई०, बम्बई, पृ० २५।

३. भूधरदास, जैनशतक, कलकत्ता, मनहर कवित्त, ३६, ४१, ४५, पृ० १३, १५।

यहै गंगा त्रिविचि विचार में त्रिपथ गौनी,
यहै मोल साधन को तीरथ की घरनी ।
यहै गोपी यहै राधा राधे भगवान मावै,
यहै देवी सुमति अनेक भांति बरनी ॥”^१

सवैया

यह भी ब्रजभाषाका छन्द है। इसका मूल संस्कृतके वर्णिक-वृत्तोंमें सन्निहित है। जैन हिन्दीके कवियोंने ‘सवैया’के विविध भेदोंका सफल प्रयोग किया है। उन्होंने कवित्तकी अपेक्षा सवैयाको अधिक अपनाया। सवैयाकी जैसी छटा, इन कवियोंकी रचनाओंमें देखनेको मिलती है अन्यत्र नहीं देखी जा सकती। पाण्डे रूपचन्द्रने सवैयाका अधिकाधिक प्रयोग किया है। उनमें-से एक इस प्रकार है,

“जीवत की आस करै, काल देखै हाल डरै,
डोले प्यारू गति पै न आवै मोछ भग मैं ॥
माया सौं मेरी कहै मोहनी सौं सीठा रहै,
तापै जीव लागै जैसा डांक दिया नग मैं ॥
घर की न जानै रानि पर सेती मांडे प्रीति,
वाट के बटोई जैसे आइ मिलै वग मैं ॥
पुगल सौं कहै मेरा जीव जानै यहै बेरा,
कर्म की कुलफ दीयै फिरै जीव जग मैं ॥”^२

भूधरदासने मत्तगयन्द और दुमिल सवैयाका प्रयोग किया है। उन्होंने बुरे कवियोंकी निन्दा सवैयामें ही की है। एक मत्तगयन्द सवैया देखिए,

“कञ्जल कुम्भन की उपमा, कह देत उरोजन को कवि बारे ।
ऊपर श्याम विछोकत कै, मनि नीलम की डकनी डकी छारे ॥
यौं सतबैन कहैं न कुपंडित, ये जुग आमिषपिंड उबारे ।
साधन झार दई मुँह छार मये इहि हेत किधौं कुच कारे ॥”^३

उन्होंने तीर्थंकरोंकी स्तुतियाँ भी अधिकांशतया मत्तगयन्द सवैयामें ही लिखी हैं। भगवान् चन्द्रप्रभकी स्तुति करते हुए उन्होंने लिखा है,

१. बनारसीदास, नवदुर्गा विधान, चौथी कविता, बनारसीविलास, जयपुर, १९५४ ई०, पृ० १७० ।

२. पाण्डे रूपचन्द्र, अध्यात्म सवैया, आमेर शास्त्र भण्डारकी प्रति, पृष्ठ ३० ।

३. भूधरदास, जैनरातक, कलकत्ता, १५वीं सवैया, पृ० २१ ।

“चितवत बदन भमल चन्द्रोपम, तजि चिता चित होय भकामी ।
त्रिभुवनचंद पापतपचंदन, नमतचरण चन्द्रादिक नामी ॥
तिहुं जग छई चन्द्रिका कोरति, चिह्न चन्द्र चितत शिवगामी ।
बन्दो चतुर चकोर चन्द्रमा, चन्द्रवरण चन्द्रप्रम स्वामी ॥”^१

कवि बनारसीदासने ‘नाटक समयसार’ में २४५ सवैया-इकतीस और ३७ तै-
सासवैयाका निर्माण किया है। उनमें-से एक सवैया-तैईसा इस प्रकार है,

“या घट में भ्रमरूना अनादि, बिलास महा अविवेक अखारो ।
तामँहि और सरूप न दीसत, पुद्गल नृत्य करै अनिभारो ॥
फेरत भेष दिखावत कौतुक, सो जलिये वरनादि पसारो ।
मोहसुं निह जड़ो जड़ सों, चिनमूरति नाटक देखन हारो ॥”^२

भैया भगवतीदास भी सवैयाके निर्माणमें अधिक कुशल है। उनके द्वारा रचा
हुआ एक ‘समान सवैया’ निम्न प्रकारमें है,

“काल अनादितै फिरत फिरत जिय, दाय यह नरभव उत्तम पायो ।
समुझि समुझि पंडित नर प्रानी, तेरे कर चिंतामणि आयो ॥
घट की ओलैं खोलि जोंहरी, रतन जीव जिनदेव बतायो ।
तिल में तेल बास फूलनि में, यों घट में घटनायक गायो ॥”^३

छप्पय

चन्दबरदाईके ‘पृथ्वीराज रासो’ और उसके पूर्व अपभ्रंशमें छप्पयका प्रयोग
प्रायः बोर-रसमें ही हुआ है। जैन हिन्दीके कवियोंने उसको अध्यात्म और भक्तिके
क्षेत्रमें भी प्रयुक्त किया। कवि बनारसीदासने ‘नाटक समयसार’ में २० छप्पयोंका
निर्माण किया है। भूधरदासके ‘जैनशतक’ में मत्तगण्ड और मनहर सवैया तथा
दोहोंके साथ-साथ छप्पयोंका भी प्रयोग हुआ है। भगवान् पार्श्वनाथकी भक्तिमें एक
छप्पयकी प्रथम दो पंक्तियाँ इस प्रकार हैं,

“जनम-जलधि-जलजान जान जनहंस-मान सर ।

सरव इन्द्र मिलि आन, आन जिस धरहिं शीस पर ॥”^४

१. वही, ५वीं सवैया पृ० ।

२. बनारसीदास, नाटक समयसार, जैन ग्रन्थ रत्नाकर कार्यालय, बम्बई, प्रथम संस्करण,
वि० सं० १९२६, पृ० ८१ ।

३. भैया भगवतीदास, शत अष्टोत्तरी, ८५वीं सवैया, ब्रह्मविलास, ६२६ ई०, बम्बई,
पृ० २७ ।

४. भूधरदास, जैनशतक, कलकत्ता, ८५वीं छप्पय, पृ० ३ ।

भैया भगवतीदासने भी छप्पयोंका प्रयोग भक्तिने क्षेत्रमे ही किया । उनके द्वारा रची गयी 'चतुर्विंशति जिनस्तुति' का एक छप्पय है,

“जिनवर ताराचंद, चंदतारा नित वंदै ।
 वंदै सुरनर कोटिकोटि, सुरहृंद अनंदै ॥
 अनंद भगन जु आप, आप हस्तिनपुर आये ।
 आये शांतिजिनदेव, देव सब ही सुख पाये ॥
 पाये सुमात ऐरारतन, तन कंचन विश्वसेन गिन ।
 गिन सु कोष गुन को वन्यो, वन्यो सुतारन तरन जिन ॥”^१

कुण्डलिया

बनारसीदासने 'नाटक समयसार'में चार कुण्डलिया भी लिखी है । 'बनारसी-विलास'में भी यत्र-तत्र अनेक कुण्डलियोंका प्रयोग हुआ है । 'वेद निर्णय पंचासिका' की एक कुण्डलिया निम्न प्रकार है,

“ऊपर सब सुरलोक के, 'ब्रह्मलोक' अभिराम ।
 सो 'सरवारथसिद्धि' तनु, पंचानुत्तर नाम ॥
 पंचानुत्तरनाम, धाम एका श्रवतासी ।
 तहां पूर्वभव बसे, ऋषभजिन समकितधारी ॥
 ब्रह्मलोक सों चये, भये ब्रह्मा इहि भूपर ।
 तातं लोक कहान, देव 'ब्रह्मा' सब ऊपर ॥”^२

भैया भगवतीदासने भी कुण्डलिया छन्दका प्रयोग किया है । उनकी रचना 'शत अष्टोत्तरी' की एक कुण्डलिया इस भाँति है,

“सूवा सयानप सब गई, सेवो सेमर वृच्छ ।
 आये धोखे भाम के, यापै पूरण इच्छ ॥
 यापै पूरण इच्छ वृच्छ को भेद न जान्यो ।
 रहे विषय लपटाव, मुग्धमति मरम भुलान्यो ॥
 फलमहिं निकसे तूख स्वाद पुन कछू न हूवा ।
 यहै जगत की रीति देखि सेमरसम सूवा ॥”^३

१. भैया भगवतीदास, चतुर्विंशतिजिनस्तुति, १६वाँ छप्पय, ब्रह्मविलास, पृ० ६६ ।

२. कवि बनारसीदास, वेदनिर्णयपंचासिका, ४८वाँ पद्य, बनारसीविलास, जयपुर १९४४ ई०, पृ० ६६ ।

३. भैया भगवतीदास, शत अष्टोत्तरी, ७४वाँ पद्य, ब्रह्मविलास, पृ० २५ ।

घनाक्षरी

घनाक्षरी भी जैन हिन्दी कवियोंका प्रिय छन्द है। 'बनारसी विलास' में संकलित 'ज्ञान बावनी' का निर्माण घनाक्षरो में ही हुआ है। उसका एक छन्द देखिए,

“फटिक पाषाण ताहि मोतीसर मानै कोऊ,
 घुंघची रक्त कहा रतन समान है।
 हंस बक सेत इहां सेत को न हेत कहू,
 री री पीरी भई कहा कंचन के बान है ॥
 भेष भगवान के समान कोऊ भान मयो,
 मुद्रा को भटान कहा मोक्ष को सुधान है।
 बनारसीदास ज्ञाता ज्ञान में विचार देखो,
 काय जोग कैसो होउ गुण परधान है ॥”^१

फागु

फागु एक प्रकारका लोक-गीत है। यह प्रायः वसन्त में गाया जाता था। आगे चलकर उसका प्रयोग किसीके भी आनन्दवर्णन और सौन्दर्यनिरूपण में होने लगा। जिनपद्मसूरिका 'धूलिभट्ट फागु' ऐसा ही एक काव्य है। जैन हिन्दीके कवियोंने भगवान् जिनेन्द्रकी महिमाके अर्थमें 'फागु' का प्रयोग किया है। राजशेखरसूरिका 'नेमिनाथफागु', श्री सोमसुन्दरसूरिका 'नेमिनाथनवरसफाग', भट्टारक ज्ञानभूषणका 'आदीश्वरफाग', और बनारसीदासका 'अध्यात्मफागु' प्रसिद्ध रचनाएँ हैं। राजशेखरसूरिके 'नेमिनाथफागु' में लिखी हुई राजोमतीके सौन्दर्यकी कतिपय पंक्तियाँ देखिए,

पद

“किरि ससिनिब कपोल कषहिं डोल फुरंता।
 नासावसा गरुड-चंचु दाडिमफळ दंता ॥
 अहर पवाळ तिरहे कंडु राजल सर रुड्ड।
 जाणुशीणु रणरणह जाणु कोइल टहकडलड ॥”^२

हिन्दीके भक्ति-काव्यमें पदोंका महत्त्वपूर्ण स्थान है। सूरदासके विकसित पदोंको देखकर पं० रामचन्द्र शुक्लने अनुमान किया था कि सूरदासके दीर्घकालसे

१. ज्ञानबावनी, ४१ वी घनाक्षरी, बनारसीविलास, जयपुर, १९५४ ई०, पृ० ८६-८७।

२. राजशेखरसूरि, नेमिनाथ फागु, राहुल सांकृत्यायन, हिन्दीकाव्यभारता, इलाहाबाद, प्रथम संस्करण, १९४५ ई०, पृ० ४८०।

चली आती हुई किसी पुरानो परम्पराका विकास है।^१ डॉ० हजारिप्रसाद द्विवेदीने उनका मूल स्थान बौद्ध सिद्धोंके गानोंको माना है।^२ उसका मूल रूप कुछ भी हो, किन्तु भक्ति और अध्यात्मके क्षेत्रमें पदोंका जितना अधिक प्रयोग जैन कवियोंने किया, अन्य न कर सके। राजस्थानके जैन भण्डारोंके नवीन अनुसन्धानमें ६० से अधिक जैन कवियोंके रचे हुए २५०० के लगभग हिन्दी पदोंका पता चला है। इस ग्रन्थमें भी अनेक पदरचयिताओंका उल्लेख हुआ है। उनमें बनारसीदास, कुंअरपाल, यशोविजय, महात्मा आनन्दधन, भैया भगवतीदास, दानतराय, विनय-विजय, जगराम, देवाब्रह्म, और भूधरदास अत्यधिक प्रसिद्ध हैं।

जैन पदोंमें भावाभिव्यक्तिके साथ-साथ संगीतात्मकता भी विविध राग-रागिनियोंके साथ-साथ पायी जाती है। अकेले 'भूधरदास'ने ही भूधर विलासमें राग सौरठ, राग काफी, राग ख्याल, राग पंचम, राग नट, राग सारंग, राग मलार, राग बिहागरो, राग बिलावल, राग गौरी, राग धमाल, राग प्रभाती, राग घनासारी, राग सारंग, राग कल्याण, राग बरवा, राग बिहाग, और राग घनासारीका प्रयोग किया है। बनारसीदासने राग भैरव, राग रामकली, राग बिलावल, राग आसावरी, राग बरवा, राग घनाश्री, राग सारंग, राग गौरी और काफीमें अधिक लिखा है। महात्मा आनन्दधन तो राग-रागिनियोंके पण्डित ही थे। उनके पद रस प्रवाहित करनेमें अद्वितीय माने जाते हैं। 'दानतविलास'के पदोंमें भी अनेक नये-नये रागोंका प्रयोग हुआ है, उनमें राग केदारो, राग परज और राग बसन्त तो बिल्कुल नये हैं। भूधरदासके राग घनासारीका एक पद देखिए^३,

“शेष सुरेश नरेश रटैं तोहि, पार न कोई पावै जू ॥
काटै नपत ध्योम विकसत सौं, को तारे गिन लावै जू ॥शेष०॥
कौन सुजान मेघ बूंदन की, संख्या समुझि सुनावै जू ॥शेष०॥
भूधर सुजस गीत संपूरन, मनपति भी नहि गावै जू ॥शेष०॥”

१. “अतः सूरसागर किसी चली आती हुई गीतकाव्य परम्पराका—चाहे वह मौखिक ही रही हो—पूर्ण विकास-सा प्रतीत होता है।”

पं० रामचन्द्र शुक्ल, हिन्दी साहित्यका इतिहास, सरोधित और परिवर्धित संस्करण, काशी नागरी प्रचारिणी सभा, प्रयाग, १९६७ वि० सं०, पृ० २००।

२. डॉ० हजारि प्रसाद द्विवेदी, हिन्दी साहित्यका आदिकाल, पंचम व्याख्यान, पृ० १०८।

३. भूधरदास, भूधरविलास, ५२ वॉ पद, पृष्ठ २६।

अडिल्ल

जैन-हिन्दीके कवियोंने अडिल्लोंका भी प्रयोग किया है। कवि बनारसीदासने 'नाटक समयसार'में मात अडिल्ल लिखे हैं। भैया भगवतीदासने भी अडिल्ल लिखे हैं, किन्तु बहुत कम। उनकी रचना 'मन-वत्सीसी'का एक अडिल्ल इस प्रकार है,

“कहा सुंदाये मूढ बसे कहा मटुका ।
कहा नहाये गंग नदी के तटुका ॥
कहा कथा के सुने बचन के पटुका ।
जो बस नाहीं तोहि पसेरो अटुका ॥”

श्री भूधरदासके 'पार्व पुराण'में यज्ञ-तत्र अडिल्ल भी बिखरे हुए हैं। उसका एक अडिल्ल है,

“अष्ट गुणात्म] रूप कर्ममल मुक्त हैं ।
थिति उत्पत्ति विनाश, धर्म संयुक्त हैं ॥
चरम देह तैं कलुष, हीन परदेश हैं ।
लोक अग्रपुर बसैं परम परमेश हैं ॥”

हरिगीतिका

लयात्मक छन्दोंमें हरिगीतिकाका प्रमुख स्थान है। इसमें सोलह और बारह मात्राओपर विराम होता है। लयके मंचरणके लिए प्रत्येक चरणमें ५वी, १२वी, १९वी और २६वी मात्राएँ लघु होती हैं। अन्तिम दो मात्राओंमें उपान्त्य लघु और अन्त्य दीर्घ होता है। कवि बनारसीदासका एक हरिगीतिका निम्नलिखित है,

“जे जगत जन को कुपथ डारहिं, त्रक शिखित तुरग से ।
जे हरहिं परम विवेक जीवन, काक दारुण उरग से ॥
जे पुण्यवृक्षकुठार तीखन, गुपति अत सुद्रा करैं ।
ते करन सुमट प्रहार भविजन, तब सुमारग पग धरैं ॥”^३

सोरठा

सभी जैन कवियोंने सोरठाका अधिकाधिक प्रयोग किया है। चौपाईके साथ दोहोंके स्थानपर सोरठे भी बहुत लिखे गये हैं। पृथक् रूपसे भी सोरठोंमें कविता

१. भैया भगवतीदास, मनवत्सीसी, २६वाँ पद्य, ब्रह्मविलास, पृ० २६४।

२. भूधरदास, पार्वपुराण, कलकत्ता, नवमोऽधिकारः, ८६वाँ पद्य, पृष्ठ ७८।

३. दक्षि मुक्तावली, ६६वाँ पद्य, बनारसी विलास, जयपुर, १९५४ ई०, पृ० ५२।

हुई है। कवि भूधरदासके 'पार्वतपुराण'का एक सौरठा है,

“इयामबरन यह जानि, भूप भुवा नम को चन्द्यो ।
किधौ पुन्यहर मानि, भूवा मिस पातन मज्यो ॥”^१

नये छन्द

कवि बनारसीदासने अनेक नवीन छन्दोंका प्रयोग किया है। वस्तु, आमानक, रोडक, करिखा, बेसरि, और पद्मावती तो बिल्कुल नवीन हैं। पद्मावती छन्दमें, कविने बलाघातके द्वारा लयात्मकता उत्पन्न की है। उनका लिखा हुआ एक पद्मावती छन्द इस प्रकार है,

“ज्यों नीराग पुरुष के सनमुख, पुरकामिनि कटाक्ष कर उठी ।
ज्यों धन त्यागरहित प्रभुसेवन, ऊसर में बरषा जिम छूटी ॥
ज्यों शिलमाहि कमल को बोजन, पवन पकर जिम बांधिये मूठी ।
ये करतूति होय जिम निष्फल, त्यों बिन भाव क्रिया सब झूठी ॥”^२

कवि भूधरदास नये-नये छन्दोंको विषयके अनुकूल ढालनेमें निपुण हैं। उन्होंने नरेन्द्र और ज्योमवती छन्दका प्रयोग संगीतकी लयके साथ किया है। ज्योमवती छन्दका एक उदाहरण देखिए,

“जे प्रधान केहरि को पकरै, पक्षग पकर पाँव सों चापै ।
जिनकी तनक देख मौ बाँकी, कोटक सुरदीनता जापै ॥
ऐसे पुरुष पहार उड़ावन, प्रलय पवन तिथ बेद पयापै ।
धम्य धम्य ते साधु साहसी, मन सुमेरु जिनको नहि कापै ॥”^३

अलंकार योजना

जैन-हिन्दी कवियोंकी रचनाओंमें अलंकार स्वभावतः आये हैं। अर्थात् अलंकारोंको बलान् लानेका प्रयास नहीं किया गया। जैन कवियोंने भावको ही प्रधानता दी है। भाव-गत सौन्दर्यको अक्षुण्ण रखते हुए यदि अलंकार आते भी हैं, तो उनसे कविता बोझिल नहीं हो पाती। जैन कवियोंकी कविताओंसे प्रमाणित है कि उनमें अलंकारोंका प्रयोग तो हुआ है, किन्तु उनको प्रमुखता कभी नहीं दी गयी। वे सदैव मूल भावकी अभिव्यक्तिमें सहायक-भर प्रमाणित हुए हैं। जैन

१. भूधरदास, पार्वतपुराण, अष्टमोऽधिकारः, ८१वाँ सौरठा, पृष्ठ ६८ ।

२. सूक्तिसुक्तावली, ८५ वाँ पद्य, बनारसीबिलास, जयपुर, १९५४ ई०, पृ० ६१ ।

३. पार्वतपुराण, कलकत्ता, चतुर्थ अधिकार, बाबीसपरीपद्य, पृष्ठ ३१ ।

कवियोंका अनुप्रासोंपर एकाधिकार था। कवि बनारसीदासकी अनेक रचनाओंमें अनुप्रासोंका सुन्दर प्रयोग हुआ है। 'नाटक समयसार'का एक पद्य देखिए,

“रेत की-सी गद्दी किधों मढ़ी है मसान की-सी,
अन्दर अंधेरी जैसी कन्दरा है सैल की।
ऊपर की चमक दमक पटभूखन की,
धोखे लागे भली जैसी कली है कनैक की।
औगुन की ओड़ी मझा मौड़ी मोह की कनौड़ी,
माया की मसूरति है मूरति है मैल की।
ऐसी देह याहि के सनेह याकी संगति सों,
है रही हमारी मति कोलू कं से बैल की ॥”^१

भैया भगवतीदासने अपना पूरा 'परमात्म शतक' यमक अलंकारमें लिखा है। उसके दो पद्य देखिए,

“पीरे होहु सुजान पीरे कारे है रहे।
पीरे तुम बिन ज्ञान पीरे सुधा सुबुधि कहँ ॥”^२
× × ×
“मै न काम जीत्यो बली, मै न काम रसकीन।
मै न काम अपनो कियो, मै न काम आधीन ॥”^३

हिन्दीके जैन-काव्योंमें अनेक अर्थालंकारोंका प्रयोग हुआ है। उनमें भी उपमा, उत्प्रेक्षा, रूपक और श्लेषमें सौन्दर्य अधिक है। जैन कवियोंने सादृश्यमूलक अलंकारोंकी योजना केवल स्वरूप मात्रका बोध करानेके लिए नहीं की, अपितु उपमेयके भावको सुन्दरताके साथ अभिव्यक्त करनेके लिए की है। कवि बनारसीदासने एक पदमें आँखोंको चातक और निरंजननाथको घनकी बूँद बनाया है,

“कब कबि सौं पीवैं हग चातक, बूँद भस्त्रयपद घन की।
कब शुभ ध्यान धरौं समता गहि कहूँ न ममता तन की ॥”

१. नाटक समयसार, बुद्धिलाल श्रावकजी टीकासहित, हिन्दी जैन ग्रन्थरत्नाकर कार्यालय, बम्बई, पृ० २५२-२५३।

२. इसमें प्रथम 'पीरे' का अर्थ प्यारे, द्वितीयका 'पीले', तृतीयका 'पीबित' और चतुर्थका 'पियो' है।

३. पहले 'नकाम' का अर्थ है 'कामदेवको नहीं', दूसरे 'नकाम' का अर्थ है व्यर्थ, तीसरेका 'कार्य नहीं किया', और चौथेका 'कामदेवके अधीन नहीं हूँ'। वही, वहाँ दोहा, पृष्ठ २८०।

४. बनारसीदास, अध्यात्मपदपंक्ति, १३वाँ पद, बनारसीविलास, जयपुर, १९५४ ई०, पृ० २३१।

कवि धानतरायने चित्तको चकोर और जिनेन्द्रको चन्द्र, तथा अपने पापोंको उरग और प्रभुके नामको मोर माना है,

“भवि ! पूजौ मन वच श्री जिनेन्द्र, चित्त चकोर सुख करन हृन्द ।

कुमति कुसुदिनी हरन सूर, विचन सघन वन दहन भूर ॥ भवि० ॥

पाप उरग प्रभु नाम मोर, मोह महातम दहन मोर ॥ भवि०^१ ॥

भूधरदासकी रचनाओंमें उत्प्रेक्षाओंकी अधिकता है । एक स्थानपर उन्होंने लिखा है कि भगवान् आदिनाथके चरणोंपर देवगण भाल झुका रहे हैं, तो वह मानो अपने कुकर्मोंकी रेखा मेटना चाहते हैं,

“अमर समूह आनि अवनी सौं घसि घसि सीस प्रनाम करै हैं ।

किधौं भाल कुकरम की रेखा, दूर करन की बुद्धि धरे हैं ॥^२”

सुरासुर राजा भगवान् क्षान्तिनाथके चरणोंपर अपना भाल झुकाकर प्रणाम कर रहे हैं । उनके भालपर नील मणिसे जड़े हुए मुकुट लगे हैं । भालके साथ-साथ वे मुकुट भी झुकते हैं, और उनके साथ नील मणियाँ भी, तो ऐसा प्रतीत होता है जैसे मानो भगवान्के चरण-कमलोंकी सुगन्धिको सूँघनेके लिए भीरोंकी पंक्ति ही चली आयी है,

“सेवत पाय सुरासुर राय, नमै शिर नाथ महीतक ताई’ ॥

मौलिक लगे मनि नीळ दिपै, प्रभु के चरणौ झलके वह झाई’ ।

सूँघन पाय-सरोज-सुगन्धि, किधौं चलि ये भक्ति पङ्क्ति आई ॥^३”

पाण्डुक शिलापर भगवान् पार्श्वप्रभुका क्षीरोदधिके जलसे स्नान किया जा रहा है । स्नपनका जल आकाशमें उछल उठा, तो ऐसा प्रतीत हुआ जैसे कि वह पापरहित होकर ऊर्ध्व दिशामें जा रहा है । स्नानके उपरान्त भगवान्के शरीर-पर शचीने कुंकुमादिका लेप किया । वह मानो नीलगिरिपर साँझ फूली हो ।^४

१. धानतराय, धानतविलास, कलकत्ता, ४६वाँ पद, पृ० २१ ।

२. भूधरदास, जैनशतक, कलकत्ता, आदिनाथ स्तुति सवैया, पहला पद्य, पृ० १ ।

३. वही, छठाँ पद्य, पृ० २ ।

४. चलो न्हैन के नीर की छटा नभ माहि ।

स्वामी संग अघ बिन भई क्यों नहि ऊरध जाहि ॥

भूधरदास, पार्श्वपुराण, कलकत्ता, षष्ठोऽधिकारः, पृ० ५२ ।

५. अब इन्द्रानी जिनवर अंग, निर्जल कियो वसन शुबि संग ।

कुंकुमादिलेपन बहु लिये, प्रभु के देह विलेपन किये ॥

इहि शोभा इस औसर माझ, किधौं नीलगिरि फूली साँझ ।

वही, षष्ठोऽधिकारः, पृ० ५३ ।

कवि बनारसीदासके 'नाटक समयसार'में भी उत्तम उत्प्रेक्षाओंका प्रयोग हुआ है। बिनद्वार शरीरपर कल्पना करते हुए कविने लिखा है,

“ठौर ठौर रक्ति के कुण्ड केसनि के झुण्ड,
हाङ्गनि सों मरी जैसे धरी है चुरैल की।
घोरे से धक्का लगे ऐसे फट जाय मानों
कागद की पूरी कीधो चादर है पैल की ॥”

जैन कवियोंकी रचनाओंमें 'रूपक' अलंकारोंका भी प्रयोग हुआ है। उन्होंने उपमेयमें उपमानका आरोप कुशलतासे किया है। कवि बनारसीदासने प्रस्तुत और अप्रस्तुतका केवल रूपसादृश्य ही नहीं दिखाया, किन्तु प्रस्तुतके भावको भी सौत्र किया है। कायाकी चित्रशालामें कर्मका पलंग बिछा है। उसपर अचेतनताकी नौदमें चेतन सो रहा है,

“काया की चित्रचारी में करम परजंक मारो,
माया की संवारी सेज चादर कल्पना।
शैन करै चेतन अचेतन नौद लिये,
मोह की मरोर यहै लोचन को डपना ॥
उदै बल जोर यहै श्वास को शब्द धोर,
विषै सुखकारी जाकी दौर यही सपना।
ऐसी मूढ़ दशा में मगन रहे तिहुँ काल
धावे भ्रम-जाळ में न पावे रूप अपना ॥”

भैया भगवतीदासके रूपकोंमें ओज है। कायाकी नगरीमें चिदानन्दरूपी राजा राज्य करता है। वह माया-सी रानीमें मगन रहता है। उसके पास मोहका क्रौञ्चदार, क्रोधका कोतवाल और लोभका बजीर है।

“काया सी जु नगरी में चिदानंद राज करै,
माया सी जु रानी पै मगन बहु मयो है।
मोह सो है क्रौञ्चदार क्रोध सो है कोतवार,
लोभ सो बजीर जहां लूटिबे को रह्यो है ॥
उदै को जु काजी मानै, मान को अदळ जानै,
काम सेवा कान बीस आइ बाको कछो है।

१. नाटक समयसार, प्राचीन हिन्दी जैन कवि, जैन साहित्य सम्मेलन, दमोह, पृ० ६७।

२. बनारसीदास, नाटकसमयसार, बुद्धिलाल आशककी टीकासहित, जैन ग्रन्थ रत्नाकर कार्यालय, बम्बई, ७।१४, पृ० १७५-१७६।

येसी राजधानी में अपने गुह्य भूक गयो,
सुधि जब आई तबै ज्ञान आइ गइयो है ॥^१”

भूषरदासने भी अनेक रूपकोंका निर्माण किया है। मन सूझा है, और भगवान् जिनन्दके पद पिजड़ा। इस मनरूपी सूएने संसारके अनेक वृक्षोंके कड़वे फलोंको तोड़-तोड़कर चखा है, किन्तु उनसे कुछ हुआ नहीं। फिर भी वह निश्चिन्त है। भगवान्के चरणरूपी पिजड़ेमें नहीं बसता। कालरूपी वन-बिलास उसको तक रहा है, वह अवसर पाते ही दाब लेगा फिर कोई न बचा सकेगा।^२ भूषरदासका एक अन्य पद, “सुनि ठगनी माया, तैं सब जग ठग लाया” में प्रसिद्ध रूपक है।^३

जैन कवियोंने प्रतिपाद्य विषयको प्रभावशाली बनानेके लिए नवीन उपमानोंके उदाहरण दिये हैं। उन्होंने परम्परागत उपमानोंको भी स्वीकार किया है, किन्तु बहुत कम। उनकी निजी अनुभूतियोंने नयी कल्पनाओंको जन्म देकर वर्ण्य विषयके सौन्दर्यको बढ़ाया है। जैन कवियोंके ‘उदाहरण’ अलंकारकी एक पृथक् ही शोभा है। कवि बनारसीदासका एक उदाहरणालंकार इस प्रकार है।

“जैसे निशिवासर रहैं पंक ही में,
पंकज कहावै पै न बाके डिग पंक है।
जैसे मन्त्रवादी विषधर सों गहावैं गात,
मंत्र की शक्ति बाके बिना विष डंक है।
जैसे जीम गहे चिकनाई रहे रुखे अंग,
पानी में कनक जैसे काई से भटक है।
तैसे ज्ञानवान नाना भांति करतूति ठानै,
किरिया तैं मिष्ट माने मोते निकलंक है ॥^४”

१. भैया भगवतीदास, शतमधोत्तरी सबैया, २८वॉ, मन्नाबिलास, सन् १९२६ ई०, जैन ग्रन्थ रत्नाकर कार्यालय, बम्बई, पृ० १४।

२. मेरे मन सूझा, जिनपद पीजरे बसि यार लाव न बार रे ॥

संसार मे बलबृन्ध सेवत, गयो काल अपार रे।

विषय फल तिस तोड़ि खाखे, कहा देख्यो सार रे ॥

तू क्यों निश्चिन्तो सदा तोकों, तकत काल मंजार रे।

दाव अचानक जान तब तुझे, कौन लेय उबार रे ॥

भूषरदास, भूषरबिलास, कलकत्ता, ५वॉ पद, पृ० ३-४।

३. वही, ८वॉ पद, पृ० ५।

४. बनारसीदास, नाटकसमयसार, जैन ग्रन्थ रत्नाकर कार्यालय, बम्बई, ७५, पृ० १६७-१६८।

मुनि जयलालके 'विमलनाथ स्तवन'में भी उदाहरणालंकारका प्रयोग हुआ है। एक स्थानपर उन्होंने लिखा है कि भगवान्‌के दर्शनसे मन ऐसा प्रसन्न हुआ, जैसे कि चन्द्रके देखनेसे चकोर हर्षित होता है,

“तुम दरसन मन हरषा, चंदा जेम चकोरा जी ।

राज्रिधि मांगड नहीं, भवि भवि दरसन तोरा जी ॥”

शानतरायने अनेक उदाहरणोंके द्वारा वर्ण्य विषयको सुन्दर बनाया है। एक स्थानपर उन्होंने लिखा है कि सम्यक्त्वके बिना इस जीवनको बिक्कार है। सम्यक्त्वके बिना जीवन कैसा है, यह बतानेके लिए, उन्होंने अनेक उदाहरण दिये हैं,

“ज्यों बिनु कंत कामिनी शोभा,

भंडुज बिनु सरवर ज्यों सूना ।

जैसे बिना एकड़े बिन्दी,

ए्यों समकित बिन सरव गुना ॥

जैसे भूप बिना सब सेना

नीब बिना मंदिर चुनना ।

जैसे चन्द बिहूनी रजनी,

इन्हें आदि जानो निपुना ॥”

पाण्डे रूपचन्दकी रचनाओंमें भी उपमेयको उदाहरणोंके द्वारा पुष्ट बनाया गया है। उनमें सौन्दर्य है। एक स्थानपर उन्होंने लिखा है कि विषयोके सेवनसे तृष्णा बुझती नहीं, जैसे खारो जलसे प्यास उपशम नहीं होती,

“विषयन सेवते भये, तृष्णा तें न बुझाय ।

ज्यों जल खारा पीवते, बाढ़े तृषाधिकाय ॥”

विनाशित अलंकारमें एकके बिना दूसरेके शोभित अथवा अशोभित होनेका वर्णन किया जाता है। कवि भूधरदासने रागके बिना संसारके भोगोंकी सार-हीनताका वर्णन किया है,

“राग उदै भोग भाव लागत सुहावने से,

बिना राग ऐसे लागे जैसे नाग कारे हैं ।

राग हीन सों पाग रहे तन में सदीब जीव,

राग गये आवत मिलाति होत न्यारे हैं ॥

१. इसी ग्रन्थका दूसरा अध्याय ।

२. शानतराय, शानतविलास, कलकत्ता, १५वीं पद, पृ० १५ ।

३. इसी ग्रन्थका दूसरा अध्याय ।

राग सों जगत रीति झूठी सब सांच जाने,
राग मिटे सूझत असार खेळ सारे हैं ।
रागी बिन रागी के बिचार में बड़ो हो भेद,
जैसे मटा पथ्य काहु काहु को ब्यारे हैं ॥^१

कवि बनारसीदासके 'अर्घ-कथानक'में आक्षेपालंकारका स्थान-स्थानपर समावेश हुआ है। एक आक्षेपालंकार निम्न प्रकारसे है,

“शंख रूप शिष देव, महाशंख बनारसी ।
दोऊ मिले अवेव, साहिब सेवक एक से ॥”^२

आत्मा और परमात्माके निरूपणमें कवि बनारसीदासने विरोधाभास अलंकारका भी अच्छा परिचय दिया है। निम्नलिखित पद्यमें विरोधाभास अलंकार है,

“एक में अनेक है अनेक ही में एक है सो,
एक न अनेक कछु कछो न परत है ॥”^३

प्रकृति-चित्रण

जैन कवियोंका मुख्य सम्बन्ध मानवप्रकृतिसे ही रहा है, किन्तु उन्होंने बाह्य प्रकृतिका भी निरूपण किया है। जैन मुनि प्रायः नदी, सरोवरके किनारे, पर्वतोंके ऊपर या भयावह कान्तरोंमें तप करते थे। प्रकृति अपना रोष दिखाती थी, किन्तु मुनि विचलित नहीं होते थे। सावनका माह है, और नेमीश्वर गिरिनारपर तप करने चले गये हैं। इसपर राजीमती कहती है,

“पिया सावन में प्रत लीजे नहीं,
बनघोर बटा जुर आवैगी ।
बहुं ओर तें मोर जु शोर करें,
बन कोकिल कुहक सुनावैगी ॥
पिय रैन अँधेरी में सूझै नहीं,
कछु दामिन दमक दरावैगी ।

१. भूषरदास, जैनरानक, कलकत्ता १८वाँ पद, पृ० ६ ।

२. बनारसीदास, अर्घकथानक, नाथूराम प्रेमी संपादित, संशोधित संस्करण, अम्बडूर १९५७, बम्बई, २३७ वाँ सौरठा, पृ० २७ ।

३. बनारसीदास, नाटकसमयसार, जैन ग्रन्थरत्नाकर, बम्बई, ६।१३, पृ० २८१ ।

पुरवाई की शोक सहोगे नहीं,
छिन में तप तेज लखावैगी ॥^१”

भूषरदासने शीघ्रकी भयंकरताका उल्लेख किया है। जेठका सूर्य तप रहा है, सरोवर सूख गये हैं, पत्थर तबकर लाल हो गये हैं, नरन जैन साधु उनपर बैठकर तप करते हैं,

“जेठ तपै रवि आकरो, सूखै सरवर नीर।
शैल शिखर मुनि तप तपै, दाहै नगन शरीर ॥
ते गुरु मेरे मन बसो ॥^२”

भूषरदासने इसी दृश्यको एक दूसरे स्थानपर अधिक सशक्त भाषा में व्यक्त किया है। जब जेठ झकोरता है, चील अण्डा छोड़ती है, पशु-पक्षी छांह छूँटते हैं, पर्वत दाह-पुंजसे हो जाते हैं, तब जैन साधु उनपर तप करते हैं,

“जेठ की झकोरै जहाँ अंडा चील छोरे पशु,
पंछी छांह छोरे गिरि कोरै तप वे धरे ॥^३”

मानवकी अन्तःप्रकृतिको अंकित करनेमें जैन कवियोंने बाह्य प्रकृतिको सहायता ली है। तोरणद्वारसे लौटकर नेमीश्वर गिरिनारपर तप करने चले गये। राजोमतीकी आँखोंसे आँसुओंकी धार बह निकली। वह इसी दशामें नेमीश्वरको देखनेके लिए गिरिनारकी ओर चल पड़ी। उस समय कवि हेमबिजयसूरिने प्रकृतिका वातावरण ऐसा अंकित किया है, जिससे राजोमतीके हृदयका हाहाकार साक्षात् हो उठा है। वह पद्य देखिए,

“बनबोर घटा उनयी जु नई, इततैं उततैं चमकी बिजली।
पियुरे पियुरे पविहा बिललाति जु, मोर किंगार करंति मिली ॥
बिच बिन्दु परे दग आंसु झरें, दुनि धार अपार इसी निकली।
मुनि हेम के साहब देखन कूं, उमसेन लकी सु अकेली चली ॥^४”

बहुत प्राचीन कालसे जैन साधुके आगमनपर प्रकृति हर्ष प्रकट करती रही है। श्री कुञ्जलामने अपने गुह श्री पूज्यबाह्यके स्वागतमें पुलकित प्रकृतिको अंकित किया है,

१. विनोदीलाल, नेमि-राजुलका बारहमासा, ४था पद्य, बारहमासा-संग्रह, जिनबाणी प्रचारक कार्यालय, कलकत्ता, पृ० २४।

२. भूषरदास, गुरु-स्तुति, ७वाँ पद्य, बृहज्जिनबाणी संग्रह, १९५३ ई०, पृ० १५०।

३. भूषरदास, जैनशतक, कलकत्ता, १९वाँ पद्य, पृ० ४।

४. इसी ग्रन्थका दूसरा अध्याय।

“प्रबन्धन बन्धन बिस्तार अरथ तरवर बणा रे ।

कोकिल कामिनी गीत गावइ श्री गुरु तणा रे ॥

गाजइ गाजइ गगन गंभीर श्री पूज्यनी देखना रे ।

अविचय मोर चकोर थायइ छुम वासना रे ॥

सदा गुरु ध्यान स्नान कहरि शीतल बहइ रे ।

कीर्ति सुखस विसाक सकल जग महमहइ रे ॥”

विनयप्रभ उपाध्यायने ‘सीमन्धर स्वामी स्तवन’में लिखा है कि मेरुगिरिके उत्तुंग शिखर, गगनके टिमटिमाते तारागण और समुद्रकी तरंगमालिका, सीमन्धर स्वामीके गुणोंका स्तवन करते हैं । वह पद्य इस प्रकार है,

“मेरुगिरि-सिहरि धय-बंधनं जो कुणइ,

गयणि तारा गणइ, वेल्मुआ-कण मिणइ ।

चरम-सायर-जले कहरि-माला मुणइ

सोवि नहु, सामि, तुह सम्बहा गुण थुणइ ॥”

जब भगवान् महावीर संघसहित विपुलाचलपर पधारे, तो वहाँकी प्रकृति छह ऋतुओंके फल-फूलोंसे युक्त हो गयी । बनपालने उन सब फल-फूलोंको, महाराजा श्रेणिकके सम्मुख लाकर रखा, जिससे उन्हें भगवान् महावीरके आगमनका विश्वास हो सके,

“रोमांचित बन पालक ताम । आच राय प्रति कियो प्रनाम ।

छह ऋतु के फल फूल अनूप । आगों धरे अनूपम रूप ॥”

जैन कवियोंने उपमेयको पृष्ठ बनानेके लिए, उपमानोंको प्रायः प्रकृतिके विस्तृत क्षेत्रसे चुना है । हेतूप्रेक्षाओंमें इन उपमानोंकी छटा और भी अधिक विकसित हुई है । विनयप्रभ उपाध्यायने ‘गीतमरासा’में गीतमके सौन्दर्यका वर्णन करते हुए लिखा है कि गीतमके नेत्र, कर और चरणसे पराजित होकर ही कमल जलमें प्रवेश कर गये हैं, उनके तेजसे हारकर तारा, चन्द्र और सूर्य आकाशमें भ्रमण कर उठे हैं । उनके रूपने मदनको अनंग बनाकर निकाल दिया है । उनके धैर्यसे मेघ और गम्भीरतासे सिन्धु लज्जित होकर पृथ्वीमें घँस गये हैं,

“नयण वयण करचरणि त्रिण वि पंकज जल पादिय,

तेजहि तारा चंद्र सूर आकासि ममादिय ।

१. कुराललाभ, श्री पूज्यवाइयगीतम्, पद्य ६३-६४, ऐतिहासिक जैनकाव्यसंग्रह, कलकत्ता, वि० सं० १९९४, पृ० ११९ ।

२. इसी ग्रन्थका दूसरा अध्याय ।

३. भूषरदास, पार्श्वपुराण, कलकत्ता, पार्श्वनाकजीकी स्तुति, २६वें पद्य, पृ० ३ ।

रुविहि मयणु अनंग करवि मेखिउ निहाबिब,
धोरिम मेरु गंभीरि सिंधु चंगिम चय चाबिय ॥^१

भूषरदासने उत्प्रेक्षाओंके द्वारा वर्ण्य विषयको सुन्दर बनाया है। उनमें अधिकांश प्रकृतिसे ली गयी है। भगवान् पार्वनाथके शरीरपर एक सहस्र और आठ लक्षण इस भाँति सुशोभित हो रहे हैं, जैसे मानो कल्पतरुआके कुसुम ही विराजे हों।^२ तीर्थंकर पार्वप्रभुके समवशरणके चारों ओर बलयाकृति खाई बनी है, उसमें निर्मल जल लहरें ले रहा है, वह मानो गंगा प्रदक्षिणा दे रही है,

“बलयाकृति खाई बनी, निर्मल जल लहरेय।

किधौ विमल गंगा नदी, प्रभु परदछना देय ॥^३”

भगवान् जिनेन्द्रदेव समवशरणमें स्वर्ण सिंहासनपर विराजमान हैं। दोनों ओरसे यक्षनायक चमर डुला रहे हैं। उसपर कल्पना करते हुए कविने लिखा है,

“चंद्रार्चि चय छवि चारु चंचक, चमर वृन्द सुहावने।

डोळै निरन्तर जच्छनायक, कहत क्यों उपमा बने।

यह नीलगिरि के शिखर मानो, मेघ झर लागी घनी।

सो जयो पास जिनेन्द्र पातक हरन जग चूड़ामनी ॥^४”

जैन कवियोंका ‘उदाहरणालंकार’ भी प्रकृति चित्रणसे युक्त है। कवि बनारसीदासके ‘नाटक समयसार’में अधिकांश उदाहरण प्रकृतिके क्षेत्रसे ही चुने गये हैं। एक इस प्रकार है,

“जैसे महीमंडक में नदी को प्रवाह एक,

ताही में अनेक भाँति नीर की डरनि है।

पाथर के जोर तहां धार की मरोर होत,

कांकर की खानि तहां झाग की झरनि है ॥

पौन की झकोर तहां चंचक तरंग उठै,

भूमि की निचानि तहां और की परनि है।

१. देखिए इसी ग्रन्थका दूसरा अध्याय।

२. सहस्र अठोतर लछन ये, शोभित जिनवर देह।

किधौ कल्पतरुआ के, कुसुम विराजत येह ॥

भूषरदास, पार्वपुराण, जिनबाणी प्रचारक कार्यालय, कलकत्ता, सप्तमोऽधिकारः, पृ० ५७।

३. वही, अष्टमोऽधिकारः, पृ० ६८।

४. भूषरदास, पार्वपुराण, कलकत्ता, अष्टमोऽध्यायः, अष्टप्रातिहार्यवर्णन, पृ० ७१।

तैसो एक आत्मा अनंत रस पुद्गल,
दोहू के संयोग में बिभाव की भरनि है ॥^१

भैया भगवतीदासके उदाहरणोंमें भी प्रकृतिको ही झलक है। प्रत्येक व्यक्ति अपने पुण्य-पापके अनुसार फल पाता है। इसमें प्रकृतिका कोई दोष नहीं है। ग्रीष्मकी धूपमें पृथ्वी जल उठती है, किन्तु 'आक' उर्मगित होकर फूलता है। वर्षाऋतुमें अनेक वृक्ष फल जाते हैं, किन्तु जवासा जल जाता है,

“ग्रीष्म में धूप परै तामें भूमि भारी जरै,
फूलत है आक पुनि अत्रि ही उमहि कै।
वर्षा ऋतु मेघ झरै तामें वृक्ष केई फरै,
जरत जमासा अब आपुही तैं रहिकै ॥
ऋतु को न दोष कोऊ पुण्य पाप फलै दोऊ,
जैसें जैसें किये पूर्व तैसें रहै सहिकै।
केई जीव सुखी होंहि केई जीव दुखी होंहि,
देखहु तमासो 'भैया' न्यारे नेक रहिकै ॥”

जैन कवियोंका रूपक अलंकार भी प्रकृतिसे ही लिया गया है। कवि आनन्दधन-ने ज्ञानोदय और प्रभातके 'साग रूपक'का चित्र एक पदमें उपस्थित किया है,

“मेरे घट ज्ञान भाव मयो जोर।
चेतन चकवा चेतन चकवी, भागौ विरह कौ सोर ॥
फैली चहुँदिशि चतुर भाव रुचि, मिथ्यौ भरम तम जोर।
भापनी चोरी आपहि जानत, औरै कहत न खोर।
अमल कमल विकसित भये भूतल, मंद विशद शशि कोर।
आनन्दधन एक बसकम लागत, और न काख किरोर ॥^३”

कवि ज्ञानतरायने एक पदमें 'ज्ञान-विभव' और 'वसन्त'में 'रूपक' उपस्थित किया है। यह पद प्रकृति-मूलक रहस्यवादका दृष्टान्त है।

“तुम ज्ञानविभव फूली वसंत, यह मन मधुकर सुख सों रमन्त।
दिन बड़े भये बैराग भाव, मिथ्यामत रजनी को घटाव ॥

१. बनारसीदास, नाटकसमयसार, बम्बई, पृ० २४६।

२. भैया भगवतीदास, पुण्यपत्रीसिका, २४वाँ कवित, मछाविलास, १६२६ ई०, बम्बई, पृ० ७।

३. महात्मा आनन्दधन, आनन्दधनपदसंग्रह, अध्यात्मज्ञानप्रसारक मण्डल, बम्बई, १५वाँ पद।

बहु फूली फैली सुखि बेकि, शाता जन समता संग केकि ।
 धानत वाली पिक मधुर रूप, सुर नर पशु आनंदधन सुरूप ॥^१”
 भूषरदासने शारदाको गंगा नदी बनाकर एक उत्तम रूपकी रचना की है,
 “बोर हिमाचल तैं निकरी, गुरु गौतम के मुख-कुंड दरी है ।
 मोह-महाचल भेद चली, जग को जड़तातप दूर करी है ॥
 ज्ञान पयोनिधि मांहि रली, बहु अंग तरंगनि सों उछरी है ।
 ता शुचि शारद गंगनदी प्रति, मैं अंजुलीकर शीश धरी है ॥^२”

भैया भगवतीदासने आत्माको शुक कहा है। शुककी भांति ही यह आत्मा कर्मरूपी नलिनपर जा बैठी है। विषयस्वादमें मग्न होनेके कारण उसके पैर ऊपरको हो गये हैं। वह मोहके चंगुलमें फँस गया है। यह सब कुछ कर्मोंसे छुटकारा न मिलनेके कारण ही हुआ है,

“आतम-सूबा भरममहि भूख्यो कर्म-नलिन पै बैठो आय ।
 विषय स्वाद विरम्यो इह धानक, लटक्यो तरैं ऊर्ध्व मये पाँय ॥
 पकै मोह मगन पुंगल सों, कहै कर्म सों नाहि बसाय ।
 देखहु कि नहि सुविचार भविक जन, जगत जीव यह धरै स्वमाय ॥^३”

जैन कवियोंने प्रकृतिको आलम्बन रूपमें भी उपस्थित किया है, किन्तु ऐसे दृश्य अल्प ही हैं। ब्रह्मरायमल्लने ‘हनुवत कथा’में सन्ध्या समयका चित्र खीचा है। श्री पवनजैराय अपने मित्रोंसहित प्रासादके ऊपर बैठे हुए सन्ध्याकी शोभा देख रहे हैं। वह पद्य इस प्रकार है,

“दिन गत मयो अथयो भाण, पंषी शब्द करै असमान ।
 मित सहित पवनजै राय, मंदिर ऊपर बैठो जाय ॥
 देखै पंषी सरोवर तीर, करै शब्द अति गहर गहरी ।
 दसै दिसा मुख काको मयो, चकहा चकिही अंतर कयो ॥^४”

जैनकाव्योंमें प्रकृति शान्तरसके उद्दीपनके रूपमें भी अंकित की गयी है। भूषरदासने ‘पार्श्वपुराण’में काशीदेशके खेटपुर पट्टनका वर्णन किया है। उसके आस-पासके प्राकृतिक दृश्योंमें शान्त-भावको उद्दीप्त करनेकी पर्याप्त सामर्थ्य थी। एक पद्य देखिए,

१. धानतराय, धानतविलास, कलकत्ता, ५८वाँ पद, पृ० २४ ।

२. भूषरदास, शारदास्तवन, पृष्ठ १-२, शानपीठपूजांजलि, भारतीय शानपीठ, काशी, १९५७ ई०, पृ० ५२३ ।

३. भैया भगवतीदास, पुण्यपचीसिका, २०वाँ कवित्त, ब्रह्मविलास, बनर्द, पृ० ६ ।

४. देखिए, इसी ग्रन्थका छठा अध्याय ।

“नीर अगाध नदी नित बहैं । अकचर जीव जहाँ नित रहैं ॥
मुनि जन भूषित जिनके तीर । का उसग धरि ठाढ़े धोर ॥
ऊँचे परबत झरना झरैं । जारन जात पथिक मन हरैं ॥
जिनमें सदा कन्दरा थान । निहचक देह धरैं मुनि ध्यान ॥”

श्री धानतरायने नन्दीश्वर द्वीपकी प्राकृतिक शोभाका भी ऐसा ही चित्रण किया है, जिससे शान्तभाव और अधिक पुष्ट होता है । वह पद्य इस प्रकार है,

“एक एक चार दिशि चार शुभ बावरी ।
एक एक काल ओजन भमक अलमरी ॥
सहुं दिशि चार वन काल ओजन वरं ।
मौन बावज प्रतिमा नमो सुलकरं ॥”

१. भूधरदास, पार्श्वपुराण, कलकत्ता, पंचमोऽधिकारः, पृ० ४१ ।

२. धानतराय, नन्दीश्वरदीप-पूजा, जयमाला, पृ० ३-५, बृहज्जिनवाणी संग्रह, १९५६ ई०, पृ० ४१७ ।

: ५ :

तुलनात्मक विवेचन

१. निर्गुणोपासना और जैन-भक्ति

प्रश्न

आचार्य योगीन्दुने शुद्ध आत्माको ब्रह्म कहा है^१। आत्मा और सिद्धका स्वरूप एक ही है, अतः उन्होंने सिद्ध और ब्रह्ममें अभेद स्वीकार किया है। जैन हिन्दी कवि भट्टारक शुभचन्द्र^२, बनारसीदास^३ और भगवतीदास 'भैया'^४ ने भी सिद्ध

१. मूढ वियक्खणु बंमु परु अप्पा ति-विहु हवेइ ।

परमात्मप्रकाश, १।१३, पृ० २२ ।

२. जेहउ णिम्मलु णाणमउ सिद्धिहि णिवसइ देउ ।

तेहउ णिवसइ बभु परु देहहँ मं करि भेउ ॥

कहो, १।२६, पृ० ३३ ।

३. चिडूपचिता चेतन रे साक्षी परम ब्रह्म ।

परमात्मा परमगुरु तिहां नवि दोसियम्म ॥

शांत दात विज्ञान गुण रे सिद्ध सरूप समान ।

ज्ञानमात्र व्यापी विपुल देहमात्र असमान ॥७॥

तत्त्वसारदृश, हस्तलिखित प्रति, मन्दिर ठोलियान, जयपुर, पृ० ५ ।

४. परमपुरुष परमेश्वर परम ज्योति

परब्रह्म पूरन परम परधान है ।

×

×

सरख दरसी सरवज्ज सिद्ध स्वामी शिव

धनी नाथ ईश जगदीश भगवान है ॥

नाटकसमयसार, संस्ती ग्रन्थमाला, दरियागंज, दिल्ली, ३६वाँ पृष्ठ, पृ० ८ ।

५. जेई गुंण सिद्ध माहि तेई गुण ब्रह्म पाहि

सिद्ध ब्रह्म फेर नाहि निश्चय निरधार कै ।

सिद्ध के समान है विराजमान चिदानंद

ताही को निहार निज रूप मान लीजिये ॥

ब्रह्मविलास, सिद्ध चतुर्दशी, पृष्ठ २-३, पृ० १४१ ।

और ब्रह्मको एक माना है। आठ कर्मोंके साथसे शुद्ध आत्माकी - उपलब्धिको सिद्धि कहते हैं, और ऐसी सिद्धि करनेवाले सिद्ध कहलाते हैं^१। वे अमूर्तिक, अव्यक्त, ज्ञानयुक्त और शाश्वत सुखके धारणकर्ता होते हैं। उनमें सम्यक्त्व, दर्शन, ज्ञान, धैर्य, सूक्ष्मता, अवगाहन, अगुरुलघु और अव्याबाध नामके आठ गुण माने गये हैं^२। कबीरका 'निर्गुण ब्रह्म' अमूर्तिक और अव्यक्तकी दृष्टिसे तो 'सिद्ध' के समान ही है, किन्तु उसमें गुणोंका ऐसा सयुक्तिक विभाजन नहीं किया गया है। उसमें ऐसा भावोन्मेष भी उपलब्ध नहीं होता।

कबीरने जिस आत्माका निरूपण किया है, वह विश्वव्यापी ब्रह्मका एक अंश-भर है, जब कि जैन कवियों की 'आत्मा' कर्ममलको घेकर स्वयं ब्रह्म बन जाती है, वह किसी अन्यका अंश नहीं है। इस भाँति कबीरका ब्रह्म एक है, जब कि जैनोके अनेक, किन्तु स्वरूपगत समानता होनेके कारण उनमें भी एकत्वकी कल्पना की जा सकती है^३। कबीरने जिस ब्रह्मकी उपासना की है, उसपर उपनिषदों, सिद्धों, योगियों, सहजवादियों और इस्लामिक एकेस्वरवादियोंका प्रभाव पड़ा है। आचार्य चितिमोहन सेनकी दृष्टिमें कबीरदासने अपनी आध्यात्मिक क्षुधा और विश्वप्राप्ति आकांक्षाको तृप्त करनेके लिए ही ऐसा किया है^४। जैनोका ब्रह्म तो आध्यात्मिकताका साक्षात् प्रतीक ही है। उसपर किसी अन्यका प्रभाव नहीं है। वह अपनी ही पूर्व परम्पराका पोषण करता है।

भावुकताके क्षेत्रमें भी यह ही बात है। कबीरका ज्ञानी ब्रह्म सूक्तियोंके प्रभावसे प्रेम और भक्तिका विषय बन सका, जब कि जैनोके सिद्ध सदियों पूर्वसे भक्तिके आलम्बन और प्रेमके आकर्षण-केन्द्र बने चले आ रहे थे। आचार्य कुन्दकुन्द (वि० सं० पहली शती) ने सबसे पहले प्राकृत भाषामें 'सिद्धभक्ति' लिखी, आचार्य पूज्यपाद और सोमदेवने उसीको संस्कृतमें प्रशस्त किया। 'सिद्धभक्ति'से

१. आचार्य पूज्यपाद, सिद्धभक्ति, पहला श्लोक, दशभक्ति, शोलापुर, १९२१ ई०, पृ० २७।

२. संमत्त गाण दंसण वीरिय सुद्धमं तहेव अवगहणं।

अगुरुलघुमव्याबाहं अट्टगुणा हंति सिद्धाणं॥

आचार्य कुन्दकुन्द, सिद्धभक्ति, दशभक्ति, शोलापुर, पृ० ६६।

३. परमात्मप्रकाश, Introduction, डॉ० ए० एन० उपाध्ये लिखित, पृ० ३४-३५।

४. "कबीरकी आध्यात्मिक क्षुधा और आकांक्षा विश्वप्राप्ति है, इसीलिए उन्होंने हिन्दू, मुसलमान, सूफी, वैष्णव, योगी प्रभृति सब साधनाओंको जोरसे पकड़ रखा है।"

आचार्य चितिमोहन सेन, कबीरका योग, कल्याण, बोगांक, पृ० २६६।

सम्बन्धित अनेक प्राचीन स्तुति-स्तोत्र भी उपलब्ध हुए हैं, जिनका विवेचन इसी ग्रन्थके दूसरे अध्यायमें किया गया है। आचार्य पूज्यपादने तो प्रेमकी ही भक्ति कहा है। इसी कारण 'सिद्ध'में जो रसविभोरता है, वह बौद्धोंकी निराकारोपासनामें उपलब्ध नहीं होती। बुद्ध 'प्रतिपद' पर जोर देते हैं, जब कि भक्ति 'प्रपत्ति' से अधिक आस्थासन ग्रहण करती है^१। बुद्ध केवल ज्ञानरूप हैं, जब कि सिद्ध ज्ञानके साथ-साथ प्रेरणाजन्य कर्तृत्वके कारण भक्तके आराध्य भी। जैनोंने केवल सिद्धमें ही नहीं, किन्तु पंचपरमेष्ठीमें भी आसक्तिको शुभ माना है, और परम्परया उसे मोक्षका कारण कहा है। बौद्ध भगवान् बुद्धकी आसक्तिको भी उचित नहीं मानते। कबीरकी निर्गुण राममें आसक्ति प्रसिद्ध ही है। अतः विद्वानोंका यह कथन कि कबीरकी निर्गुणोपासना बौद्ध साधनासे प्रभावित थी, अशुद्ध है। उसका आसक्तिवाला रूप जैन साधनाके अधिक निकट है। यहाँ पं० रामचन्द्र शुक्लका यह कथन कि भारतीय ब्रह्म केवल ज्ञानक्षेत्रका विषय था, ठीक नहीं प्रतीत होता।

कुछ भी हो, निर्गुण ब्रह्म और सिद्ध दोनों ही में दार्शनिकोंकी शुष्कता नहीं थी। यदि ऐसा होता तो कबीरके लालकी लालीको देखनेवाली लाल कैसे हो जाती। उनके लालमें 'पीउ' का सौन्दर्य है और रमणीयता भी, तभी तो आत्माने स्वयं 'बहुरिया' बननेमें चरम आनन्दका अनुभव किया है^२। वह 'पीउ' जब उसके घर आया, तो घरका आकाश मंगलगीतोंसे भर गया और चारों ओर प्रकाश छिटक उठा^३। जायसीने ब्रह्मको 'पिउ' के नहीं, अपितु प्रियतमके रूपमें देखा है। इसीलिए उसमें कबीरके ब्रह्मसे अधिक मादकता है और आकर्षण। कबीरके लालको देखनेवाली ही लाल हो पायी है, किन्तु जायसीके प्रियतमको देखनेवाली स्वयं लाल होती है और उसे समूचा विश्व भी लाल दिखाई देता

१. डॉ० भरतसिंह उपाध्याय, बौद्धदर्शन तथा अन्य भारतीय दर्शन, द्वितीय भाग, बंगाल हिन्दी मण्डल, वि० सं० २०११, पृ० १०६३।

२. "हरि मेरा पीउ मैं हरि की बहुरिया"

सन्तसुधासार, कबीरदास, सप्तद, २१वाँ पद्य, पृ० ६६।

३. दुलहिनी गावहु मंगलचार,

हम घर आये हो राजा राम भरतार ॥

कबीर ग्रन्थावली, चतुर्थ संस्करण, पद-पड़ला पद्य, पृ० ८७।

४. मंदिर माहि भया उजियारा, ले सूतो अपना पिब प्यारा ॥

वही, दूसरा पद, पृ० ८७।

है। “नयन जो देखा कंवल भा, निरमल नीर सरीर”^१ में ऐसी ही बात है। जैन कवि धानतरायने भी ब्रह्मके दर्शनसे चारों ओर छाये हुए वसन्तको देखा है। “तुम ज्ञान बिभव फूली बसन्त, यह मन मधुकर मुख सों रमंत”^२ उसीका निदर्शक है। कवि बनारसीदासके ब्रह्मके सौन्दर्यसे तो समूची प्रकृति ही विकसित हो उठी है,

“विषम विरच पुरो भयो हो, आयो सहज वसंत ।
प्रगटी सुखि सुगंधिता हो, मन मधुकर मयमंत ॥”^३

कबीरमे व्यष्टिमूलकता अधिक है, तो जायसीमें समष्टिगतता और जैन कवियोंमें दोनों ही समान रूपसे प्रतिष्ठित हैं। उनका आत्मब्रह्म घटमें रहता है, किन्तु उसका सौन्दर्य समूचे लोकालोकमें व्याप्त है।

सतगुरु

जैन सन्त और कबीरदास आदि ‘निर्गुनि’ साधुओंने गुरुकी महत्ता समान रूपसे स्वीकार की है। दोनोंने ही गुरुके प्रसादको पानेकी आकांक्षा की, किन्तु जहाँ कबीरदासने गुरुको ईश्वरसे भी बड़ा माना,^४ वहाँ जैन सन्तोंने ईश्वरको ही सबसे बड़ा गुरु कहा है। जैन आचार्योंने पंच परमेष्ठीको ‘पंचगुरु’की संज्ञासे अभिहित किया है। सोलहवीं शताब्दीके कवि चतरुमलने ‘नेमीश्वर गीत’में लिखा है, “पंचगुरुओंको प्रणाम करनेसे मुक्ति मिलती है।”^५

वैसे गुरुके प्रसादसे भगवान् मिलनेकी बात दोनों ही को स्वीकार है। कबीरदास तो गुरुके ऊपर इसीलिए बलिहार होते हैं कि उन्होंने गोविन्दको बता दिया है। सुन्दरदासके गुरु भी दयालु हैं, क्योंकि उन्होंने आत्माको परमात्मासे मिला

१. जायसी ग्रन्थावली, पं० रामचन्द्र शुक्ल सम्पादित, द्वितीय संस्करण, मानसरोदक खण्ड, ८वीं चौपाईका दोहा, पृ० २५।

२. धानतपदसंग्रह, जिनवाणी प्रचारक कार्यालय, कलकत्ता, ५८वीं पद, पृ० २४।

३. बनारसी विलास, जयपुर, अज्यात्मफाग, पृष्ठ दूसरा, पृ० १५४।

४. गुरु गोविन्द दोऊ सड़े काके लागू पाय।

बलिहारी गुरु आपने जिन गोविन्द दयो बताय ॥

कबीरदास, गुरुदेवकौ अंग, सन्तसुभासार, वियोगी हरि सम्पादित, सस्ता साहित्य मण्डल, दिल्ली, १४वीं साखी, पृ० १२०।

५. लहहि मुक्ति दुति दुति तिरै, पंच परम गुरु त्रिभुवन साह ॥

चतरुमल, नेमीश्वरगीत, आमेररास्त्रभण्डार, मंगलाचरण।

दिया है।^१ दादूके 'मस्तक' पर तो ज्यों ही गुरुदेवने प्रसादका हाथ रखा कि 'आगम अगाध' के दर्शन हो गये।^२ जैन कवि ब्रह्मजिनदासने अपने आदिपुराणमें 'भुगति-रमणी' को प्रकट करनेवाले भगवान् ऋषभदेवको सद्गुरुकी कृपासे ही जाननेकी बात स्वीकार की है।^३ भट्टारक शुभचन्द्रने तो यहाँतक कहा है कि सतगुरुको मनमें धारण किये बिना शुद्ध चिद्रूपका ध्यान करनेसे भी कुछ न होगा।^४ श्री कुशल-लामने 'स्थूलभद्रछत्तीसी' में गुरु स्थूलभद्रके प्रसादसे 'परमसुख' का प्राप्त होना लिखा है।^५ उन्होंने ही 'अपूज्यबाहणगीतम्' में भी लिखा है कि शुद्ध मन-पूर्वक गुरुकी सेवा करनेसे शिवमुख उपलब्ध होता है।^६

पाण्डे रूपचन्दजीने अपने 'खटोलना गीत' के द्वारा सिद्ध किया है कि सतगुरुकी कृपासे ही भ्रान्तिरूपी अलंकार नष्ट हो सकता है, अन्यथा नहीं। इस भाँति जीव अविचल ज्ञानको प्राप्त करता है।^७ कबीरदास भी गुरुके इस ज्ञानप्रदाता स्वभावसे

१. परमात्म सों आतमा जुड़े रहे बहुकाल ।

सुन्दर मेला करि दिया सद्गुरु मिले दयाल ॥

डॉ० दीक्षित, सुन्दरदर्शन, इलाहाबाद, पृ० १७७ ।

२. दादू गैब माहिं गुरुदेव मित्या, पाया हम परसाद ।

मस्तक मेरे कर धरधा देख्या अगम अगाध ॥

दादू, गुरुदेव कौ अंग, सन्त सुभासार, पहली साखी, पृ० ४४६ ।

३. तेह गुण में जांणी या ए, सद्गुरु तणो पसावतो ।

भवि भवि स्वामी सेवसुं, ए लागु सहगुरु पाय तो ॥

ब्रह्मजिनदास, आदिपुराण, प्रशस्तिसंग्रह, जयपुर, पृ० २०४ ।

४. भट्टारक शुभचन्द्र, तत्त्वसारदूहा, मन्दिर ठोलियान, जयपुरकी प्रति ।

५. कुशललाम, स्थूलभद्र छत्तीसी, पहला पद्य, राजस्थानमें हिन्दीके हस्तलिखित ग्रन्थों-की खोज, अगरचन्द नाइटा सम्पादित, साहित्य संस्थान, उदयपुर, १९५४ ई०, पृ० १०५ ।

६. दिन दिन महोत्सव अतिधणा, श्री संघ भगति सुहाय ।

मन शुद्धि श्री गुरु सेवी यह, निशि सेव्यइ शिव सुख पाई ॥

कुशललाम, श्री पूज्यबाहणगीतम्, जैन ऐतिहासिक काव्य संग्रह, अगरचन्द नाइटा सम्पादित, कलकत्ता, वि० सं० १९६४ ।

७. सोते सोते जागिया, ते नर चतुर सुजानि ।

गुरु चरणायुष बोलियो, समकित भयउ बिहान ॥

कालरयन तब बीतई, ऊगो ज्ञान सुमानु ।

भ्रान्ति तिमिर जब नाशियो, प्रगटत अविचल ज्ञान ॥

पाण्डे रूपचन्द, खटोलना गीत, अनेकान्त वर्ष १०, किरण २, पृ० ७६ ।

प्रसन्न हुए हैं और अपनी कृतज्ञता ज्ञापन करते हुए उन्होंने कहा, “सतगुरु की महिमा अनन्त है, उन्होंने अनन्त उपकार किया है, क्योंकि उन्होंने मेरे अगणित ज्ञानचक्षुओंको खोलकर असीम ब्रह्मका दर्शन कराया है^१।” एक दूसरे स्थानपर उन्होंने लिखा, “मैं तो अज्ञानसे भरी लौकिक मान्यताओं और पाखण्डसे ओत-प्रोत वेदके पीछे चला जा रहा था कि सामने सतगुरु मिल गये और उन्होंने ज्ञानका दीपक मेरे हाथमें दे दिया^२।” हृदयमें ज्ञानका प्रकाश करनेवाला गुरु भगवान्‌की कृपासे मिलता है। जैन सन्त चतुष्मलने आदौराय भगवान्‌ नेमीश्वरके गुण गानेसे ही गुरु गौतमके प्रसादको पाना स्वोकार किया है।^३

सतगुरुका मिलना तभी सार्थक होगा, जबकि शिष्यका हृदय भ्रम, संशय और मिथ्यात्वसे ओत-प्रोत न हो। यदि ऐसा होगा तो सतगुरुका उपदेश उसके हृदयमें पड़ेगा नहीं। यद्यपि आत्माका स्वभाव ज्ञान है किन्तु सांसारिक मिथ्यात्वसे युक्त होनेके कारण उसे सतगुरुका अमृतमय उपदेश भी खता नहीं। इसीको पाण्डे कृपचन्दने बड़े ही सरस ढंगसे उपस्थित किया है,

“चेतन अक्षरज मारी, यह मेरे जिय आबै
अमृत वचन हितकारी, सद्गुरु तुमहिं पढ़ाबै
सद्गुरु तुमहिं पढ़ाबै चित वै, अरु तुमहुं हो ज्ञानी
तबहुं तुमहिं न क्यों हूं आबै, चेतन तख कहानी ॥”^४

सन्त कबीरदासके भी ऐसे ही विचार हैं, “सतगुरु बपुरा क्या कर सकता है, यदि ‘सिख’ ही में चूक हो। उसे चाहे जैसे समझाओ, सब व्यर्थ जायेगा, ठीक वैसे ही जैसे फूँक बंशीमें ठहरती नहीं, अपितु बाहर निकल जाती है।”^५ कवि

१. सतगुरु की महिमा अनन्त, अनन्त किया उपगार।

लोचन अनन्त उघाड़िया, अनन्त दिखावणहार ॥

कबीरदास, गुरुदेव कौ अंग, तीसरी साखी, कबीर ग्रन्थावली, चौथा संस्करण, पृ० १।

२. पीछें लागे जाइ था, लोक वेद के साथि।

आगे ये सतगुरु मिल्या, दीपक दीया हाथि ॥

देखि नही, ११वीं साखी, पृ० २।

३. गुरु गौतम मो देख पसीउ, ओ गुन गाउँ आदुराय।

चतुष्मल, नेमीश्वर गीत, मंगलाचरण, प्रशस्ति संग्रह, जयपुर, पृ० २३१।

४. परमार्थ जकड़ी संग्रह, जैन ग्रन्थरत्नाकर कार्यालय, बनारस, १९११, पहला पद्य, पृ० १।

५. कबीरदास, गुरुदेव कौ अंग, २१वीं साखी, कबीर ग्रन्थावली, पृ० ३।

बनारसी दासने 'अध्यात्म बत्तीसी' में लिखा है, "सहजमोह जब उपशमै, रुचि सुगुरु उपदेश । तब विभाव भवधिति घटे, जगै ज्ञान गुण लेश ।"^१ सतगुरु की देशना आसक्तों के लिए दीवार, कर्म कपाटों को उघाड़नेवाली और मोक्ष के लिए पैड़ी का काम करती है, किन्तु केवल उन्हीं के लिए जिनकी भवधिति घट गयी है, मूढ तो उसका लेशमात्र भी नहीं समझता ।^२

इस भव-समुद्र से पार कराने के लिए गुरुको जहाज बनानेकी बात भी बहुत पुरानी है । सत्तरहवीं शताब्दी के जैन कवि हेमराजने 'गुरु-पूजा' के प्रारम्भमें ही गुरु महाराजको महामुनिराजकी उपाधिसे विभूषित करते हुए कहा, "चहैगति दुख सागर विधै, तारन तरन जिहाज । रतनत्रय निधि नगन तन, धन्य महामुनिराज ।"^३ अर्थात् इस दुःख-सागर से पार करनेके लिए महामुनिराज ही जहाजरूप हैं । अठारहवीं शताब्दी के कवि भूषरदासने उस गुरुको मनमें बसानेकी अभिलाषा प्रकट की है, जो 'भव-जलधि-जिहाज' है । ऐसे ऋषिराज गुरु स्वयं भी तिरते हैं और दूसरोंको भी तारते हैं ।^४ इसी शताब्दी के श्री ध्यानतरायने भी अपने 'धानत विलास' में गुरुको जहाज बनाते हुए लिखा है, "तारन तरन जिहाज सुगुरु है, सब कुटुम्ब डोवै जगतोई । ध्यानत निशि दिन निरमल मन में, राखो गुरु-पद पंकज दोई ।"^५ सन्त दरिया साहबने सतगुरुरूपी जहाजपर ही अधिक विश्वास किया है, उन्होंने लिखा है, "संसाररूपी दरिया अगम्य है, सतगुरुरूपी जहाजपर अपने हंसको चढाकर उसे पार कर जाओ, तभी

१. बनारसीदास, अध्यात्म बत्तीसी, बनारसीविलास, जयपुर, २७वाँ पन्ना, पृ० १४६ ।

२. यह सतगुरु दो देशना, कर आसक्त दीवारि ।

लडो पैडि मोखदो, करम कपाट उघाड़ि ॥

भवधिति जिनकी घट गई, तिनको यह उपदेश ।

कहत 'बनारसीदास' यों, मूढ न समुझै लेश ॥

बनारसीदास, मोक्षपैड़ी, बनारसीविलास, जयपुर, १६५४ ई०, दोहा २३-२४, पृ० १३६ ।

३. पायडे हेमराज, गुरुपूजा, पहला दोहा, बुद्धजिनवाणी संग्रह, १६५६ ई०, पृ० ३०६ ।

४. ते गुरु मेरे मन बसो, जे भव जलधि जिहाज ।

आप तिरै पर तारहीं, ऐसे श्री ऋषिराज ॥

भूषरदास, 'ते गुरु मेरे मन बसो' पद, अध्यात्म पदावली, भारतीय ज्ञानपीठ, काशी, पृ० ८४ ।

५. ध्यानतराय, ध्यानतविलास, कलकत्ता, पद २३वाँ, पृ० १५ ।

सुख-राज करनेमें समर्थ हो सकोगे।^१ सन्त पलटू साहबने भी गुरुके परोपकारी स्वभावको समझकर ही यह कहा है कि भवसागरसे तरनेके लिए गुरुक्षपी जहाज ही सर्वोत्तम उपाय है।^२ कबीरदासने कहा कि जिसने गुरुक्षपी जहाजको छोड़कर अन्य किसी बेड़ेसे इस भव-समुद्रको पार करनेका प्रयास किया, वह सदैव असफल रहा, और यह निश्चित है कि उसका बेड़ा किसी-न-किसी औघट घाटपर अवश्य डूबेगा।^३

गुरुने केवल ज्ञान ही नहीं, अपितु भक्ति भी दी है, अर्थात् गुरुकी कृपासे ही शिष्य भगवान्की भक्तिमें प्रवृत्त हो सकता है। पाण्डे हेमराजने गुरुके इस भक्तिप्रदाता गुणपर विद्वांस करके ही उनसे भरपूर भक्तिकी याचना की है। उन्होंने गुरुका वर्णन करनेमें अपनी असमर्थता दिखाते हुए कहा, “मैं गुरुका भेद कहाँतक कहूँ। मुझमें बुद्धि थोड़ी है और उनमें गुण बहुत अधिक है। हेमराज-की तो इतनी ही प्रार्थना है कि इस सेवकके हृदयको भक्तिसे भर दो।”^४ कबीर-दासने तो स्पष्ट ही गुरुको भक्तिका देनेवाला माना है। उन्होंने कहा, “ज्ञान भगति गुरु दीनी।”^५ ज्ञान और योगके साथ-साथ भाव-भक्ति भी कबीरदासके अन्तर्जगत्की अन्यतम विभूति थी। और उसको उन्होंने अपने गुरुकी देनके रूपमें स्वीकार किया है। उनके गुरु रामानन्द ये और उन्होंने कहा, “भक्ति द्राविण ऊपजी लाए रामानन्द। परगट किया कबीरने सप्तदीप नव खण्ड।”^६ दादू साहबने ललचाते हुए घोषित किया, “यदि सद्गुरु मिल जाये, तो भक्ति और मुक्ति दोनों ही के

१. त्रिलोकीनारायण दीक्षित, सन्तदर्शन, साहित्यनिकेतन, कानपुर, १९५३ ई०, पृ० २६, पादटिप्पण १।

२. भवसागर के तरन को पलटू संत जहाज।

पलटू साहब, गुरुका अंग, १६वीं साखी, सन्तसुधासार, दिल्ली, दूसरा खण्ड, पृ० २६७।

३. ता का पूरा क्यों, गुरु न लखाई बाट।

ताको बेड़ा बूढ़िहै, फिर फिर औघट घाट ॥

कबीरदास, गुरुदेव कौ अंग, संत सुधासार, पहला खण्ड, २०वीं साखी, पृ० १२०।

४. कहीं कहीं लौं भेद मैं, बुझ थोरी गुन भूर।

हेमराज सेवक हृदय, भक्ति करो भरपूर ॥

पाण्डे हेमराज, गुरु-पूजा, जयमाला, ७वाँ पथ, १९५६ ई०, पृ० ३१३।

५. कबीर ग्रन्थावली, डॉ० स्वामसुन्दरदास सम्पादित, नागरी प्रचारिणी सभा, काशी, चतुर्थ संस्करण, परिशिष्ट, पदावली तीसरा पद, पृ० २६४।

६. डॉ० गोविन्द त्रिगुणावत, कबीरकी विचारधारा, कानपुर, वि० सं० २००६, पृ० ३२४।

भण्डार उपलब्ध हो सकते हैं। दादूका कथन है कि सतगुरुके मिलनेसे साहबका दीदार तो सहजमें ही मिल सकता है।^१

जैन साहित्यमें गुरु-भक्तिके अनेकानेक सरस उदाहरण उपलब्ध होते हैं। सत्तरहवीं शताब्दीके महाकवि समयसुन्दर गुरु राजसिंहसूरिकी भक्तिमें भाव-विभोर होते हुए कह उठे, “मेरा आजका दिन घन्य है। हे गुरु ! तेरे मुखको देखते ही जैसे मेरी तो समूची पुण्यदशा ही प्रकट हो गयी है। हे श्री जिनसिंहसूरि ! मेरे हृदयमें सदैव तू ही रहता है और स्वप्नमें भी तुझे छोड़कर अन्य दिखाई नहीं देता। मेरे लिए तो तुम ऐसे ही हो जैसे कुमुदिनीके लिए चन्द्र, जिसको दूर होते हुए भी कुमुदिनी समीप ही समझती है। तुम्हारे दर्शनोंसे आनन्द उत्पन्न होता है, और मेरे नेत्र प्रेमसे भर जाते हैं। जीव तो सभीको प्यारा होता है, किन्तु मुझे तुम उससे भी अधिक प्रिय हों।”^२ श्री कुशललाभने आचार्य पूज्यबाहणकी भक्तिमें जिस सरसताका परिचय दिया है वह कम ही स्थानोंपर मिलती है। आषाढ़के आते ही चौमासेका प्रारम्भ हुआ और पूज्यबाहण त्रम्बावतीमें पधारे। उस समयका भक्तिसे भरा एक चित्र देखिए, “आषाढ़के आते ही दामिनी झबूके लेने लगी, कोमल कामिनियाँ अपने प्रियहाकी बाट जोहने लगीं, चातक मधुर ध्वनिमें ‘पीठ पीठ’ का उच्चारण करने लगा और सरोवर बरसातके विपुल जलसे भर गये। इस अवसरपर महान् श्री पूज्यबाहणजी श्रावकोंको सुख देनेके लिए त्रम्बावतीमें आये। वे दीक्षारमणीके साथ रमण करते हैं और उनमें हर किसीका मन बँधकर रह जाता है। उनके प्रवचनमें कुछ ऐसा आकर्षण है कि उसे सुनकर दूख भी झूम उठे है, कामिनी कोकिल गुरुके ही गीत गाने लगी है, गगन गूँज उठा है,

१. सतगुरु मिलै तो पाइये भक्ति मुक्ति भंडार ।

दादू सहजै देखिए साहिब का दीदार ॥

दादू गुरुदेव कौ अंग, त्रिलोकीनारायण दीक्षित, सन्तदरान, कानपुर, ५० २२, पादटिप्पण ३ ।

२. आज कुँ घन दिन मेरउ ।

पुन्य दशा प्रगटी अब मेरी, पेखनु गुरु मुख तेरउ ॥

श्री जिनसिंह सूरि तुहि मेरे जीउ में, सुपनइ भई नहोंय अनेरो ।

कुमुदिनी बन्द जिसउ तुम लोनउ, दूर तुही तुम्ह नेरउ ॥

तुम्हारइ दरसन, आनंद उपजती, नयनको प्रेम नवेरउ ।

‘समय सुन्दर’ कहइ सब कुँ बलम, जोउ तुं तिनषइ अधिकेरउ ॥

समयसुन्दर, जिनसिंह सूरिगीतम्, ७वाँ पद्य, ऐतिहासिक जैनकाव्य संग्रह, अग्र-चन्द नाहटा सम्पादित, कलकत्ता, ५० १२६ ।

और मयूर तथा चकोर भी प्रसन्न होकर नाच उठे हैं। गुरुके ध्यानमें स्नान करके ही शीतल लहर बहने लगी है। गुरुकी कीर्ति और सुयशसे ही सम्पूर्ण संसार महक रहा है। विश्वके सातों क्षेत्रोंमें धर्म उत्पन्न हो गया है। श्री गुरुके प्रसादसे सदा सुख उत्पन्न होता है।”

“आव्यो मास असाइ झबूके कामिनी रे।

जोवइ जोवइ प्रीयका वाट सकोमल कामिनी रे ॥

चातक मधुरइ सादिकि प्रीऊ प्रीऊ उचरइ रे।

बरसइ चण बरसात सजक सरवर भरइ रे ॥

इण अवसरि श्रीपूज्य महामोटा जती रे।

आवकना सुख हेत आया प्रभावती रे ॥

जोवड भम गुरु रीति प्रतीति चबइ बली रे।

दिक्षा रमणी साथ रमइ मननी रखी रे ॥

प्रवचन वचन विस्तार भरष तणवर जणा रे।

कोकिल कामिनी गीत गायइ श्री गुरु तणा रे ॥

गाजइ गगन गंभीर श्री पूज्यनी देशना रे।

भवियण मोर चकोर थावइ शुभ वासना रे ॥

सदा गुरु ध्यान स्नान लहरि शीतल बहइ रे।

कीर्ति सुजस बिसाल सकल जग महमहइ रे ॥

साते खेत्र सुठाम सुभर्मइ नीपजइ रे।

श्री गुरु पाव प्रसाद सदा सुख संपजइ रे ॥”^१

श्री साधुकीर्तिने गुरुजिनचन्द्रसूरिकी मक्तिमें एक राग-मल्हारका निर्माणकिया था। उसमें एक शिष्य आनेवाले गुरुको देखनेके लिए ठीक दैसे ही बेचैन है जैसे कोई प्रोषितपतिका आनेवाले पतिको देखनेके लिए बेचैन हो उठती है। उन्होंने कहा, “हे सखि ! मेरे लिए तो वह ही अत्यधिक सुन्दर है, जो यह बता दे कि हमारे गुरु किस मार्गसे होकर पधारेंगे। श्रीगुरु समीको सुहावने लगते हैं और वे जिस पुरमें आ जाते हैं, वह तो जैसे ‘शोभा’ ही हो जाता है। उनको देखकर हर कोई जय-जयकार किये बिना नहीं रहता। जो गुरुको आवाजको भी जानता है, वह मेरा साजन है। गुरुको देखकर ऐसी प्रसन्नता होती है जैसे चन्द्रको देखकर चकोरको और सूर्यको देखकर कोकिल। गुरुके दर्शनोंसे हृदय सन्तुष्ट, पुण्य पुष्ट और मन

१. देखिय कुराललाम, श्रीपूज्यबाह्यगीतम्, पृष्ठ ६१-६४, ऐतिहासिक जैन काव्य-संग्रह, अमरचन्द नाइटा सम्पादित, कलकत्ता, पृ० ११६-११७।

प्रसन्न होता है। अन्तमें व्याकुल होकर वह पुकार उठता है कि हे निर्द्वन्दी श्री जिनचन्द्र ! प्रमोदी होकर शीघ्र हो आ जाओ, तुम्हें देखकर मेरा हृदय जैसे अनि-
र्वचनीय रसका ही आनन्द ले उठेगा।^१

इस भाँति गुरुके विरहमें शिष्यको बेचैनी और मिलनमें अपार प्रसन्नता, जैसी जैन कवि अंकित कर सके, निर्गुनिए सन्त नहीं। उन्होंने इस ओर ध्यान भी नहीं दिया। कबीर आदि सन्तोमें भावपरकताका अभाव है और जैन कवियों-
की भावुकता सतगुरुके लिए भी, भगवान्‌की भाँति ही मुखर हो उठी है। शिष्य-
का विरह पवित्र प्रेमका द्योतक है। जैनोका सतगुरु प्रेमास्पद भी है।

सन्त साहित्यमें 'सबद को अंग' का भी एक महत्त्वपूर्ण स्थान है। शब्द ब्रह्मको कहते हैं। शब्द-ब्रह्मकी धारणा बहुत प्राचीन है। ऋग्वेद (१।१६।१०) पर इसकी चर्चा हुई है। समाधिपाद (२५वाँ सूत्र) में ईश्वरका वाचक ओंकार शब्द ही है। 'माण्डूक्योपनिषद्' और 'कठोपनिषद्' (१।२।१६) में भी 'ओंकार' की महिमाका निरूपण है। जैन आचार्य सहस्रो वर्ष पहलेसे ही ओंकारके ध्यानकी बात कहते चले आये हैं। आचार्य कुन्दकुन्दके 'समयसार'के प्रारम्भमें ही, "ओंकारं बिन्दुसंयुक्तं नित्यं ध्यायन्ति योगिनः । कामदं मोक्षदं चैव ॐकाराय नमोनमः ॥" दिया हुआ है। जैन हिन्दी कवियोंने 'ओंकार'को एक परम गूढ़ पद कहा है। मूढ़ व्यक्ति उसके भेदको नहीं जानते। सतगुरुकी कृपा ही उसका रहस्य समझानेमें समर्थ है। पं० दीलतरामने ॐकारकी महिमाका वर्णन करते हुए लिखा है,

ॐकार परम रस रूप, ॐकार सकल जग भूप ।

ॐकार अखिल मत सार, ॐकार निखिल तत्त धार ॥

ॐकार सबै जग मूल, ॐकार भवोदधि कूल ।

ॐकार मयो जगदीश, ॐकार सु अक्षर सोस ॥^२

कबीरदासकी दृष्टिमें सतगुरु वह ही है, जो शब्दबाणको सफलतापूर्वक चला सके, और जिसके लगते ही शिष्यका मोह-जाल विदीर्ण हो जाये।^३ जैन सतगुरु बाण नहीं चलाता, अपितु उसके कोमल वचनोंसे ही शिष्य कीणा-नादको सुनकर

१. साधुकीर्ति, श्री जिनचन्द्रसुरि गीतानि, जं० ३, ऐतिहासिक जैन काव्य संग्रह, अगरचन्द नाहटा सम्पादित, कलकत्ता, पृ० ६१ ।

२. पं० दीलतराम, अध्यात्म बारहस्रशी, हस्तलिखित प्रति, बड़ा मन्दिर, जयपुर, प्रारम्भ, छन्द चौपाई, ४-५ ।

३. सतगुरु लई कर्माण करि, बाँहण लागा तीर ।

एक जु बाह्या प्रीति सँ, भीतरि रह्या सरीर ॥

कबीर ग्रन्थावली, गुरुदेव की अंग, ६ठी साखी, पृ० १ ।

मृगकी भांति रीक्ष जाता है। वे कोमल-वचन शिष्यके हृदयसे मोहरूपी विष दूर कर देते हैं, और वहाँ अनुभवरूपी अमृतका स्रोत बह उठता है। अनादिका तमस नष्ट हो जाता है और सुप्रकाशकी लहर चल पड़ती है।^१ अर्थात् जैन शिष्य-का भी मोह-जाल विदीर्ण होता है, किन्तु ऐसा करनेके लिए जैन गुरु हिंसाका नहीं, अहिंसाका प्रयोग करता है।

बाह्य आडम्बरोंका विरोध

मध्य युगके जैनोंमें भी बाह्य कर्म-कलाप इतने अधिक बढ़ गये थे कि उन्हीं-को जैनधर्मकी संज्ञा दे दी गयी। महावीरकी दिव्यवाणी दब गयी। सम्यक्त्व निरस्त हो गया। अचेतनको चेतन समझनेमें जैन भी पीछे नहीं रहे। इसवी-श्वारहवीं शताब्दीके जैन सन्तोंने अपभ्रंश भाषाके माध्यमसे इन बाह्य आडम्बरोंका निर्भीकतासे विरोध किया। उनमें मुनि रामसिंहका नाम सर्वोपरि है। उनके विषयमें श्री बियोगी हरिका कथन है, “धर्मके नामपर जो अनेक बाह्य आडम्बर और पाखण्ड प्रचलित हुए, उन सबका इस जैन सन्तने प्रबल खण्डन किया।”^२ मुनि रामसिंहने एक म्यानपर लिखा है, “हे मुण्डितोंमें श्रेष्ठ ! सिर तो तूने अपना मुँड़ा लिया, पर चित्तको नहीं मुँड़ाया। संसारका खण्डन चित्तको मुँड़ाने-वाला ही कर सकता है।”^३ तीर्थक्षेत्रोंके विषयमें उनका कथन है, “हे मूर्ख, तूने एक तीर्थसे दूसरे तीर्थमें भ्रमण किया और चमड़ेको जलसे धोता रहा, पर इस पापसे मलिन मनको कैसे धोयेगा।”^४ योगीन्दु, देवसेन आदिने भी ऐसी ही

१. कोमल वचन गुरु बोले मुख सेतो सुष,

सुन सम रीझे रीझे ज्ञान सुनि नादि का।

अनुभव अमृत सो मोह विष दूर करै,

करै सुप्रकास तम मेदि कै अनादि का ॥

अध्यात्म सवैया, हस्तलिखित प्रति, आनेर शास्त्रमण्डार, जयपुर, २६वाँ पृष्ठ।

२. सन्त सुधासार, श्री बियोगी हरि सम्पादित, सस्ता साहित्य मण्डल, नयी दिल्ली, १९५३ ई०, पृ० १८।

३. मुंडिय मुंडिय मुंडिया। सिर मुंडित चित्तु न मुंडिया।

चित्तहं मुंडणु जि कियउ। संसारहं खंडणु ति कियउ ॥

पाहुडदोहा, १३५वाँ दोहा।

४. तित्थई तित्थ भमेहि बढ-धोयउ चम्पु जलेण।

एहु मणु किम धोएसि तुहुं मण्डलउ पावमलेण ॥

वही, दोहा, १५३वाँ।

बातें लिखी हैं, किन्तु उनका स्वर बेसा पैना नहीं है।

जैन हिन्दीके भक्ति-काव्यमें भी ऐसी ही प्रवृत्तियोंके दर्शन होते हैं। उनपर जैन अपभ्रंशका प्रभाव स्पष्ट ही है। चौदहवीं शताब्दीकी प्रसिद्ध कृति 'आणंदा' में लिखा है, "संसारके मूर्ख जीव अनेकानेक तीर्थ-क्षेत्रोंमें दूम-धूमकर मरते हैं, किन्तु उन्हें यह विदित नहीं कि आनन्द शरीरको स्वच्छ करनेसे नहीं, अपितु आत्माको शुद्ध करनेसे मिलता है।" वह पद्य इस प्रकार है,

अठ सठि तीरथ परिभ्रमइ मूढा भरहिं भर्मंतु ।

अप्या विन्दु न जाणहीं, आनंदा घट महि देठ अणंतु ॥^१

निर्गुण वाक्यधाराके कवि सुन्दरदासने भी ऐसी ही बात कही है। अठसठि शब्द दोनोंमें ही समान रूपसे प्रयुक्त हुआ है,

सुन्दर मैली देइ वह निर्मल करी न जाइ ।

बहुत भांति करि छोइ तू अठ सठि तीरथ न्हाइ ॥^२

चतुर्वर्णी व्यवस्थाके विरुद्ध जैन कवियोंका स्वर निर्गुनिए सन्तोंकी भांति ही तीखा है, किन्तु उनमें कड़वाहट नहीं है। उन्होंने ब्राह्मणोंका विरोध करनेके लिए जातिप्रथाका खण्डन नहीं किया, अपितु उनका विरोध आत्मसिद्धान्तपर आधारित था। भट्टारक शुभचन्द्र (१६वीं शती) ने 'तत्त्वसारदूहा' में लिखा है,

उच्च नीच नवि अप्या हुवि

कर्म कलंक तणो की तु सोइ ।

बंधन क्षत्रिय वैश्य न शुद्र

अप्या राजा नवि होइ क्षुद्र ॥

अप्या धनि नवि नवि निर्धन,

नवि दुर्बल नवि अप्या धन ।

मूर्ख हर्ष द्वेष नवि ते जीव,

मत्रि सुखी नवि दुखी अतीव ॥^३

इसकी तुलनामें कबीरदासका यह कथन देखिए, जिसमें उन्होंने ब्राह्मणको सम्बोधन करते हुए कहा है, "जब हम दोनों एक ही ढंगसे उत्पन्न हुए हैं, तो

१. आणन्दाकी हस्तलिखित प्रति, मस्जिदखजूर, जैन पंचायती मन्दिर, दिल्ली, तीसरा पद्य ।

२. सुन्दरदरान, किताबमहल, इलाहाबाद, १९५३ ई०, पृ० २४० ।

३. भट्टारक शुभचन्द्र, तत्त्वसारदूहा, मन्दिर ठोलियान, जयपुरकी हस्तलिखित प्रति, पद्य ७०-७१ ।

तुम ब्राह्मण कैसे हो गये और हम शूद्र कैसे बन गये । हम कैसे खून रह गये और तुम कैसे दूध हो गये ।” सुन्दरदासने ब्राह्मण और शूद्रके अन्तरको गाल मारना लिखा है ।

जैनोके महात्मा आनन्दघनके अनुसार राम, रहीम, महादेव, पार्श्वनाथ और ब्रह्ममे कोई भेद नहीं है, वे सब एक अखण्ड आत्माकी खण्ड कल्पनाएँ हैं । जैसे एक ही मूर्तिका भाजन-भेदसे नानारूप धारण करती है, वैसे ही एक आत्मामें अनेक कल्पनाओंका आरोपण किया जाता है । यह जीव जब निज पदमें रहे तब राम, दूसरोंपर रहम करे तब रहीम, करमोंको करशे तब कृष्ण और जब निर्वाण प्राप्त करे तब महादेवकी संज्ञासे अभिहित होता है । अपने शुद्ध आत्मरूपको स्पर्श करनेसे पारस और ब्रह्माण्डकी रचना करनेसे इसको ब्रह्म कहते हैं । इस भाँति यह आत्मा स्वयं चेतनमय और निष्कर्म है ।^१

कबीरदासने भी एक ही मनको गोरख, गोविन्द और औघड़ आदि नामोंसे अभिहित किया है ।^२ सन्त सुन्दरदासका कथन तो महात्मा आनन्दघनसे बिल्कुल मिलता जुलता है । उनके अनुसार एक ही अखण्ड ब्रह्मकी भेदबुद्धिसे नाना

१. तुम कत बाह्यन हम कत सूद ।

हम कत लोहू तुम कत दूध ॥

२. काहू सों बाभन कहै, काहू सों चंडाल ।

सुन्दर ऐसौ भ्रम भयो, यो ही मारै गाल ॥

सन्त सुन्दरदास, स्वरूपविस्मरण कौ अंग, सन्तसुखासार, ५वाँ दोहा, पृ० ६५० ।

३. राम कहौ रहेमान कहौ कोऊ, कान कहौ महादेव री ।

पारसनाथ कहौ कोउ ब्रह्मा, सकल ब्रह्म स्वयमेव रो ॥राम०॥१॥

भाजन भेद कहावत नाना, एक मूर्तिका रूप री ।

तैसें खंड कल्पना रोपित, आप अखंड स्वरूप रो ॥राम०॥२॥

निज पद रमे राम सो कहिए, रहिम करे रहेमान री ।

करशे कर्म कान सो कहिए, महादेव निर्वाण री ॥राम०॥३॥

परसे रूप पारस सो कहिए, ब्रह्म बिन्दे सो ब्रह्म री ।

इस विध साधो आप आनन्दघन, चेतनमय निःकर्म री ॥राम०॥४॥

महात्मा आनन्दघन, आनन्दघन पद संग्रह, अध्यात्मज्ञानप्रसारक मण्डल, बम्बई, पद ६७वाँ ।

४. कबीर ग्रन्थावली, डॉ० श्यामसुन्दरदास सम्पादित, नागरी प्रचारिणी सभा, काशी, मन कौ अंग, १०वीं साखी, पृ० २६ ।

संज्ञाएँ होती हैं, जैसे एक ही जल बापी तड़ाग और कूपके नामसे, तथा एक ही पात्रक दीप, चिराग और मसाल आदि नामोंसे पुकारा जाता है।^१ सन्त दादूदयालने एक ही मूलतत्त्वकी 'अलह' और 'राम' दो संज्ञाएँ की हैं। उन्होने यहाँतक लिखा है कि जो इनके मूलमें भी भेदकी कल्पना करता है, वह झूठा है।^२

जैन सन्तोंने निर्मल आत्मामें केन्द्रित हुए मनको ही सर्वोत्तम कहा है। उनकी दृष्टिमें यदि इस जीवको शुद्ध आत्माके दर्शन नहीं होते, तो उपवास, जप, तप, व्रत और दिगम्बर दशा भी व्यर्थ हो हैं। उन्होने उस ज्ञानको भी निःसार कहा है, जिसके द्वारा आत्मदर्शन नहीं हो पाता। आत्मज्ञान ही सच्चा ज्ञान है, यदि वह नहीं तो अन्य सब ज्ञान निरर्थक है। इसी भावको लेकर बनारसीदासन लिखा है,

“भेष में न ज्ञान नहीं ज्ञान गुरु-वर्त्तन में
जंत्र मंत्र तंत्र में न ज्ञान की कहानी है।
ग्रन्थ में न ज्ञान नहीं ज्ञान कवि चानुरी में,
वातनि में ज्ञान नहीं, ज्ञान कहाँ बानी है ॥
तातेँ भेष गुरुता कवित्त ग्रन्थ मंत्र वात,
इन तैं अतीत ज्ञान चेतना निशानी है।
ज्ञान ही में ज्ञान नहीं, ज्ञान और ठौर कहीं
जाके बट ज्ञान सो ही ज्ञान की निदानी है ॥^३”

यशोविजयजी उपाध्यायने भी लिखा है कि संयम, तप, क्रिया आदि सब कुछ शुद्ध चेतनके दर्शनके ही लिए किया जाता है, यदि उनसे दर्शन नहीं होता, तो वे सब मिथ्या हैं। दर्शन तो अन्तरबिस्तके भीगे बिना नहीं होता। जबतक अन्तःकी 'लौ' शुद्ध चेतनमें न होगी, ये ऊपरी क्रिया-काण्ड व्यर्थ ही हैं,

१. बापी तड़ागरू कूा नदी सब है जल एक सो देखी निहारी ॥
पात्रक एक प्रकाश बहू विधि दीप चिराक मसालहु वारी।
सुन्दर ब्रह्म विलास अर्खाडित भेद की बुद्धि सु टारी ॥
सुन्दर ग्रन्थावली, स्व० पं० हरनारायण शर्मा सम्पादित, भाग २, ६४६।४।
२. अलह कही मावै राम कही, डाल तजो सब मूल गही।
अलह राम कहि कर्म दहौ, झूठे मारग कहा बहौ ॥
सन्त दादूदयाल, शब्द, ४३वाँ पन्थ, सन्तसुधासार, पृ० ४४५.
३. कवि बनारसीदास, नाटकसमयसार, स्व० पं० जयचन्दजी-द्वारा भाषा-टीका कृत, सरती ग्रन्थमाला, दरियागंज देहली, सर्वविशुद्धि द्वार, ११२वाँ पन्थ, पृ० ११३।

“तुम कारन संयम तप किरिया, कहो कहां कों कीजे ।

तुम दर्शन बिनु सब था झूठी, अन्तर चित्त न भीजे ॥

चेतन अब मोहि दर्शन दीजे ॥”

कवि भूषरदासने अन्तरकी उज्ज्वलताको प्रमुख माना है। यदि ‘अन्तः’ विषय कषायरूपी कीचड़से लिप्त है, तो तीर्थादिक कोई लाभ नहीं दे सकते। बाह्य वेषकी सफलता पवित्र हृदयपर निर्भर है। यदि मन कामादिक वासनाओसे मलिन है, तो अधिकसे अधिक भजन करनेपर भी लक्ष्य प्राप्त न होगा।^१ कवि ध्यानतरायने भी अन्तःकी शुद्धिके बिना प्रत्येक मासमें किये जानेवाले उपवास और कायाको सुखानेवाले तपको व्यर्थ माना है।^२

यहाँ कबीरदास आदि सन्त भी एकमत हैं। सन्त रज्जबदासने लिखा है कि यदि हृदय शुद्ध नहीं है, तो भगवान्‌का पूजा-पाठ भी व्यर्थ है।^३ सन्त सुन्दरदासने ‘ज्ञानमूलनाटक’ में हृदयकी पवित्रताके बिना योग, याग, त्याग, वैराग्य, नाम, ध्यान और ज्ञान आदिको निःसार कहा है।^४ कबीरदासका अभिमत है कि जिसने अपने मनको भगवान्‌में रँग लिया है, वह ही सच्चा योगी है, कपड़ा रँगवानेसे कोई लाभ नहीं। मनकी शुद्धिके बिना वह कान फड़वाकर और जटा दाढ़ी बढ़ा-

१. कवि यशोबिजयजी, ‘चेतन अब मोहि दर्शन दीजे’, अध्यात्मपद्मावली पृ०, २२४, प० राजकुमार सम्पादित, भारतीय ज्ञानपीठ, काशी ।

२. जप तप तीरथ, जज्ञ व्रतादिक, आगम अर्थ उचरना रे ।

विषय कषाय कीच नहिं धोयी, यो ही पवि पवि मरना रे ॥

अन्तर उज्ज्वल करना रे भाई ॥

कामादिक मल सी मन मैला, भजन किये क्या तिरना रे ?

भूधर नील बसन पर कैसें, केसर रंग उछरना रे ?

अन्तर उज्ज्वल करना रे भाई ॥

भूधरविलास, कलकत्ता, ३१वें पद, पृ० १७ ।

३. मास मास उपवास किये तैं, काया बहुत सुखाई ।

क्रोध मान छल लोभ न जोत्या, कारज कौन सराई ?

तू तो समझ समझ रे भाई ॥

ध्यानतविलास, कलकत्ता, ३२वें पद, पृ० १४ ।

४. संतो ऐसा यहू आचार

पाप अनेक करैं पूजा में, हिरदै नहीं विचार ॥

सन्तसुधासार, सन्त रज्जबजी, ४था पद, पृष्ठ ५१४ ।

५. सन्तसुधासार, सुन्दरदास, मूलनाटक, दूसरा पद्य, पृष्ठ ५६६ ।

कर बकरा तो हो सकता है, योगी नहीं। जंगलमें जाकर घूनी रमानेसे उसका कामदेव भले ही जल जाये, किन्तु वह योगी न कहलाकर हिजड़ा ही कहा जायेगा। मनकी शुद्धिके बिना यदि कोई सिर मुँड़ाकर और रंगे हुए कपड़े पहनकर गीता बाँचता है, तो वह लबार हो कहलायेगा,

“मन न रँगाये रँगाये जोगी कपड़ा ।

कनवा फड़ाय जोगी जटवा बढ़ाये ।

दाढ़ी बढ़ाय जोगी होइ गइले बकरा ॥

जंगल में जाय जोगी धुनिया रमौले ।

काम जराय जोगी बनि गइले दिजरा ॥

मथवा मुड़ाय जोगी कपड़ा रंगौले ।

गीता बाँचि के होइ गइले लबरा ॥^१”

शुद्ध मनकी भूमिकाके बिना माला फिरानेकी व्यर्थता जैन और अजैन दोनों ही सन्तोंने समझी थी। कवि धानतरायका कथन है कि आसन मारकर मनका ले बैठ जानेसे बाहरी दुनियावाले रीझ सकते हैं, किन्तु इस बक-ध्यानसे आत्माका भला नहीं होगा।

“कर मनका ले आसन मारयो बाहिज लोक रिझाई ।

कहा भयो बक ध्यान धरे तैं, जो मन धिर न रहाई ॥

तू तो समझ समझ रे भाई ॥^२”

कबीरदासने कोरी माला फिरानेकी निष्प्राणतापर बहुत कुछ लिखा है। ‘भेष कौ अंग’ का आधेसे अधिक भाग मालाकी निःसारतासे ही युक्त है। काठकी माला फिरानेसे कुछ नहीं होता, मनकी माला फेरनी चाहिए,

“माला पहिरे मनमुषी, साथै कछु न होइ ।

मन माला कीं फेरता, जुग उजियारा सोइ ॥

कपीर माला काठ की, कहि समझाबै तोहि ।

मन फिराबै आपणा, का फिराबै मोहि ॥^३”

मध्ययुगके साधुकी पहचानमें दो बातें मुख्य हैं : जटा बढ़ाना अथवा सिर मुँड़ाना। मोक्ष तक पहुँचनेके सोपानमें यह भी एक सीढ़ी मानी जाती थी। जैन सन्त उदयराज जती (१७वीं शती वि० सं०) ने उसका खण्डन करते हुए

१. कबीर, संवद, ६५वाँ पद, सन्तसुधासार, पृ० ६८ ।

२. धानतपदसंग्रह, बलकृता, ३२वाँ पद, पृ० १४ ।

३. कबीरग्रन्थावली, चतुर्थ संस्करण, कारी, ‘भेष कौ अंग’, साखी ३, ५, पृ० ४५ ।

लिखा है, “अन्तःको निर्मल बनानेसे लक्ष्य मिलता है, बाह्य आङ्गम्बरोंसे नहीं। शिव-शिवका उच्चारण करनेसे क्या होता है, यदि काम, क्रोध और छलको नहीं जोता। जटाश्रोके बढ़ानेसे क्या होता है, यदि पाखण्ड न छोड़ा। सिर मुँड़ानेसे क्या होता है, यदि मन न मुँड़ा। इसी प्रकार घर-बारके छोड़नेसे क्या होता है, यदि वैराग्यकी वास्तविकताको नहीं समझा^१।” भगवतीदास ‘भैया’ने भी अपने अनेक पदोंमें इस सिर मुँड़ानेकी निन्दा की है। उन्होंने एक स्थानपर लिखा है, “निर्मल आत्मामें शुद्ध ध्यानके बिना केवल मूँड़ मुँड़ानेसे कुछ नहीं होता। उससे सिद्धि नहीं हो सकती^२।” उन्होंने यह भी कहा कि यदि सिद्धिके लिए मूँड़ मुँड़ाना ही पर्याप्त है, तो भेड़ोंको तो सबसे पहले तिर जाना चाहिए, क्योंकि उनका सारा शरीर प्रतिवर्ष मूँड़ा जाता है^३।

भेड़का दृष्टान्त कबीरदासने भी दिया है। उनका कथन है, “यदि मूँड़ मुँड़ानेसे सिद्धि हो जाती, तो भेड़ तो कभीकी मुक्त हो गयी होती, किन्तु उसे भोजन नहीं मिला इसे सभी जानते हैं^४।” कबीरका विचार है कि केशोंने क्या बिगाड़ा है, जो उसे सौ-सौ बार मूँड़ा जाता है। मनको क्यों नहीं मूँड़ते, जिसमें विषय-विकार भरा हुआ है^५। दादूका भी कथन है कि मनको ही मूँड़ना चाहिए, सिरको नहीं, काम-क्रोधको समाप्त करना चाहिए, केशोंको नहीं काटना चाहिए^६।

१. उदयरज जती, गुणनावनी, पहला पद्य, जैन गुजर कविओ, तीजो भाग, पृ० ६७५-७६।

२. नाम मात्र जैनी पै न सरधान शुद्ध कहूं,
मूँड़ के मुँड़ाये कहा सिद्धि भई बावरे।
भगवतीदास ‘भैया’, ब्रह्मविलास, बन्वई, फुटकर विषय, ८वाँ पद्य, पृ० २७४।

३. शुद्धि तै मीन पिये पय बालक,
रासम अंग विभूति लगाये।
राम कहे शुक, ध्यान गहे बक
भेड़ तिरै पुनि मूँड़ मुँड़ाये ॥
वही, रात अष्टोत्तरी, ११वाँ पद्य, पृष्ठ १०।

४. मूँड़ मुँड़ाये जो सिद्धि होई, स्वर्ग हो भेड़ न पहुँती कोई ॥
कबीर ग्रन्थावली, चतुर्थ संस्करण, कारी, १२२वाँ पद्य, पृष्ठ १३०।

५. केसो कहा बिगाड़िया, जे मूँड़े सौ बार।
मन को काहे न मूँड़िए, जामें विषय विकार ॥
वही, भेष कौ अंग, १२वीं साखी, पृष्ठ ४६।

६. दादू, ‘मन कौ अंग’, ११वीं साखी, सन्त सुभासार, पृष्ठ ४७४।

इस भाँति जैन कवि और कबीर आदि सन्तोंने समानरूपसे तीर्थभ्रमण, चतुर्वर्णी व्यवस्था, माला फिराना और सिर मूँडना आदिका खण्डन किया, किन्तु जैसी अवलङ्गता और मस्ती कबीर आदि सन्तोंमें थी, जैन कवियोंमें नहीं। जैनोंने विधायक दृष्टिको मुख्य माना और कबीरने निषेधात्मकको। इसी कारण उनकी बानियोंमें कड़वाहट अधिक है। इसके अतिरिक्त निर्गुनिए साधु बाह्य पक्षकी दृष्टिसे कोरे थे, किन्तु जैन सन्त कवियोंकी न तो बानी अटपटी थी और न भाषा विभ्रंशल। उनका भावपक्ष सबल था, तो बाह्य पक्ष भी पुष्ट था।

रहस्यवाद

यदि आत्मा और परमात्माके मिलनकी भावात्मक अभिव्यक्ति ही रहस्यवाद है, तो वह उपनिषदोंसे भी पूर्व जैन-परम्परामें उपलब्ध होती है। यजुर्वेदमें ऋषभ-देव और अजितनाथको गूढवादी कहा गया है। प्रो० आर० डो० रानाडेने अपनी पुस्तक 'मिस्टोसिजम इन महाराष्ट्र' में लिखा है कि जैनोंके आदि तीर्थंकर ऋषभ-देवने अपनी शुद्ध आत्माका साक्षात्कार कर लिया था और वे एक भिन्न ही प्रकारके गूढवादी पुरुष थे।^१ डॉ० ए० एन० उपाध्येने भी 'परमात्मप्रकाश' की भूमिकामें ऋषभदेव, नेमिनाथ, पार्श्वनाथ आदि तीर्थंकरोंको गूढवादी कहा है।^२

अपभ्रंश साहित्यकी 'परमात्मप्रकाश', 'पाहुड़दोहा' और 'साव्यधम्म दोहा' नामकी प्रसिद्ध कृतियाँ रहस्यवादी कही जाती हैं। डॉ० हीरालाल जैनने उनपर आचार्य कुन्दकुन्दके 'भावपाहुड़' का प्रभाव स्वीकार किया है।^३ अर्थात् उन्होंने लिखित रूपमें जैन रहस्यवादका प्रारम्भ वि० सं० की पहली शतीसे माना है। 'भावपाहुड़'से प्रभावित होनेपर भी अपभ्रंशकी कृतियोंमें योगात्मक रहस्यवादका स्वर प्रबल है, जब कि 'भावपाहुड़' में भावात्मक अभिव्यक्तिकी प्रमुखता है। मध्यकालीन जैन हिन्दी काव्य दोनों ही से प्रभावित है, किन्तु उसमें भावात्मकता अधिक है और तन्त्रात्मकता कम। यद्यपि उसमें तन्त्रवादियोंके शब्द और प्रयोग मिलते हैं, किन्तु अपभ्रंशकी अपेक्षा बहुत कम। चाहे अपभ्रंश हो या हिन्दी, जैन

1. R. D. Ranade, Myrticirm in Maharashtra, Aryabhushan Pressoffice, shanwar Peth, Poona 2, Page—9,

2. Parmatma Prakasa and yogasara, dr. A. N. upobhye edited, Parama-sruta-Prabhavaka-Mandala, Bombay, 1937, introduction, P. 39.

३. पाहुड़दोहा, डॉ० हीरालाल जैन सम्पादित, कारंजा, १९३३ ई०, भूमिका, डॉ० हीरालाल लिखित, पृ० १६।

कृतियोंके तन्वात्मक रहस्यवादमें गुह्य समाजकी विकृति नहीं आ पायी है ।

जैन हिन्दी कवि और कबीर आदि सन्तोंके रहस्यवादमें अन्तर यह है कि जैन रहस्यवादियोंकी आत्मा अनुभूतिके द्वारा ब्रह्ममें लीन नहीं होती, क्योंकि वह ब्रह्माका एक खण्ड अंश नहीं है ।^१ वह स्वयं ब्रह्म हो जाती है, जब कि कबीरकी आत्माकी एक अंश होनेके कारण, ब्रह्मरूप अंशोंमें मिल जाना होता है । यद्यपि दोनोंका ब्रह्म घटमें विराजमान है, किन्तु एकका ब्रह्म जीवात्माका ही शुद्ध रूप है, जब कि दूसरेका जीवात्मासे भिन्न तत्त्व ।

यहाँ प्रश्न यह है कि आत्मा ही 'अनुभूत तत्त्व' और 'अनुभूत कर्त्ता' दोनों कैसे हो सकती है । इसका उत्तर जैन आचार्योंके द्वारा निरूपित आत्माके तीन भेदोंमें उपलब्ध होता है ।^२ 'बहिरात्मा' वह है, जो ब्रह्मके स्वरूपको नहीं देख सकता, पर द्रव्यमें लीन रहता है और मिथ्यावन्त है । 'अन्तरात्मा'में ब्रह्मको देखनेकी शक्ति तो उत्पन्न हो जाती है, किन्तु वह स्वयं पूर्ण शुद्ध नहीं होता । 'परमात्मा' आत्माका वह रूप है, जिसमें शुद्ध स्वभाव प्रकट हो गया है, और जिसमें सब लोकालोक क्षलक उठे हैं ।^३ रहस्यवादमें आत्माके दो ही रूप काम करते हैं : एक तो वह, जो अभी परमात्मपदको प्राप्त नहीं कर सका है और दूसरा वह, जो परमात्मा कहलाता है । पहलेमें 'बहिरात्मा' और 'अन्तरात्मा' शामिल हैं और दूसरेमें केवल 'परमात्मा' । पहला 'अनुभूतिकर्त्ता' है और दूसरा 'अनुभूत तत्त्व' ।

कबीरने ब्रह्मके सौन्दर्यको केवल घटके भीतर तक ही सीमित रखा है, जब कि जैन कवियोंके ब्रह्मके सौन्दर्यसे प्रकृतिका कण-कण प्रकाशित हो रहा है । जायसी-

१. मिलाइए, "जैनधर्ममें आध्यात्मिक-अनुभवसे मतलब एक विभक्त आत्माका एकत्वमें मिल जाना नहीं है, किन्तु उसका सीमित व्यक्तित्व उसके सम्भावित परमात्मका अनुभवन करता है ।"
परमात्मप्रकाश, Introduction, हिन्दी अनुवाद, पं० कैलाराचन्द्र शास्त्री कृत, पृ० १०५ ।

२. बहिरन्तः परश्चेति त्रिधात्मा सर्वदेहिषु ।

उपेयात्तत्र परमं मध्योपायाद् बहिस्त्यजेत् ॥

आचार्य पूज्यपाद, समाधितन्त्र, बीर सेवा मन्दिर दिल्ली, ४था श्लोक ।

३. बहिरात्मा शरीरादौ जातात्मभ्रान्तिरान्तरः ।

चित्तदोषात्मविभ्रान्तिः परमात्माऽतिनिर्मलः ॥

वही, पंचमो श्लोक ।

का ब्रह्म भी ऐसा ही है। जायसी और जैन कवियोंके ब्रह्मके आराधकोंने 'प्रेमके प्याले' खूब पिये हैं। कवि भूषरदासने सच्चा 'अमली' उसीको माना है, जिसने प्रेमका प्याला पिया है,

“गोजारु भांग अफीम है, दारु शराबा पेशना ।

प्याला न पीया प्रेम का, अमली हुआ तो क्या हुआ ॥”

महात्मा आनन्दधनने लिखा है कि प्रेमके प्यालेको पीकर मतवाला हुआ चेतन ही परमात्माकी सुगन्धि ले पाता है, और फिर ऐसा खेल खेलता है कि सारा संसार तमाशा देखता है। यह प्याला ब्रह्मरूपी अग्निपर तैयार किया जाता है, जो तनकी भट्टीमें प्रज्वलित हुई है, और जिसमें-से अनुभवकी लालिमा मदैब फूटती रहती है,

“मनसा प्याला प्रेम मसाला, ब्रह्म अग्नि पर जाली ।

तन भाटी अचटार्ई पिये कस, आगे अनुभव लाली ॥

अगम प्याला पीयो मतवाला बिन्ही अध्यात्म वासा ।

आनन्दधन चेतन ह्वे खेले, देखे लोक तमासा ॥”

जायसीके प्यालेमें बेहोशी अधिक है। एक प्याला पीकर ही इतना नशा आता है कि होश नहीं रहता। जैनके प्यालेमें मस्ती अधिक है, बेहोशी कम, इसी कारण वे सामने खड़े प्रेमास्पदको देख सकनमें भी समर्थ ही पाते हैं। रत्नसैन तो प्रेमकी बेहोशीमें पद्मावतीको पहचानना तो दूर रहा, देख भी न सका, किन्तु उसने शून्य दृष्टिके मार्गमें ही प्राणांको समर्पित कर दिया।

“जोगा दृष्टि दृष्टि सो लोना,

नैन रोपि नैनहिं जिउ दीन्हा ।

जाहि मद चढ़ा परातेहि पाले,

सुधि न रही ओहि एक प्याले ॥”

‘प्रेमका तीर’ तो ऐसा पैना है कि वह जिनके लगा—चाहे वह जैन हो या अन्य सन्त, जहाँका तहाँ रह गया। महात्मा आनन्दधनकी दृष्टिमें, “कहा दिखावू और कूं, कहा समझाऊँ भोर। तीर अच्छूँ है प्रेम का लागे सो रहे ठौर”। कबीरने भी लिखा है, “सारा बहुत पुकारिया, पीड़ पुकारै ओर। लागी चोट

१. भूषरदास, भूषरविलास, कलकत्ता, ५०वीं सप्ताल, पृ० २८ ।

२. आनन्दधनपदसंग्रह, अष्ट्यात्मज्ञान प्रसारक मण्डल, बम्बई, २८वाँ पद ।

३. जायसी ग्रन्थावली, पं० रामचन्द्र शुक्ल सम्पादित, नागरी प्रचारिणी सभा, काशी, तृतीय सम्करण, वि० सं० २००३, वसन्त खण्ड, १२वीं चौपाई, पृ० ८४ ।

४. आनन्दधनपदसंग्रह, ४था पद, पृ० ७ ।

सबद की, रह्या कबीरा ठौर ॥”^१ जायसीने प्रेम-बाणके धावको अत्यधिक दुःखदायी माना है। जिसके लगता है, वह न तो मर हो पाता है और न जीवित ही रहता है। बड़ी बेचैनी सहता है।^२

परमात्माके विरहमे ‘खिलवाड़’ नहीं आ सकती, किन्तु फिर भी निर्गुनिए सन्तोकी अपेक्षा जैन कवियोंमे संवदनात्मक अनुभूति अधिक है। कबीरके ‘विरह भुजंगम पेसि कर किया कलेजे धाव, साधु अंग न मोड़ही, ज्यो भावै त्यो खाय।’^३ से आनन्दधनका ‘पीया वॉन सुध बुध खूंदी हो, विरह भुजंग निशासमे, मेरी से-जडी खूदो हो।’^४ अधिक हृदयके समीप है। इसी भाँति कबीरके ‘जैसे जल बिन मोन तलफै, ऐसे हरि बिनु मेरा जिया कलपै।’^५ से बनारसीदासके ‘मैं विरहिन पिंग के आधान, यां तलफौ ज्यो जल बिन मोन।’^६ मे अधिक सबलता है।

जैन और अजैन सन्त

अधिकांशतया अजैन सन्त निम्नवर्गमे उत्पन्न हुए थे, जब कि जैन सन्तोका जन्म और पालन-पोषण उच्च कुलमे हुआ था। अतः जैन सन्तोके द्वारा जाति-पातके खण्डनमे अधिक स्वाभाविकता थी। उन्होंने जन्मतः उच्चगोत्र पाकर भी समताका उपदेश दिया, यह उस समयके उच्चकुलीन ‘अहं’के प्रति एक प्रबल चुनौती थी। जैन सन्त पढ़े-लिखे थे, उन्होंने जैन साहित्यका विधिवत् अध्ययन किया था, किन्तु निर्भोक्ता दोनोंमे समान थी।

अजैन सन्त आजीविकाके लिए कुछ-न-कुछ उद्योग अवश्य करते थे, किन्तु अग्रंशके जैन सन्त मुनि या साधु थे। जैन हिन्दोका सन्त-साहित्य रचनेवालोंमे बनारसीदास, चानतराय, भूधरदास, भगवतीदास प्रभृति व्यापारादिका कार्य करते थे, किन्तु कुछ ऐसे भी थे, जिन्होंने मुनिपद धारण किया था। उनमे ‘सूरि’, ‘उपाध्याय’ और ‘भट्टारक’ अधिक थे। मुनि विनयचन्द, भट्टारक शुभचन्द, यशोविजय उपाध्याय, महात्मा आनन्दधन और मुनि ब्रह्मगुलाल प्रमुख थे।

१. कबीर ग्रन्थावली, चतुर्थ संस्करण, सबद कौ अंग, ८वाँ दोहा, पृ० ६४।

२. प्रेमधाव दुख जान न कोई। जेहि लागै जानै तै सोई ॥

कठिन मरन तें प्रेम बेवस्था। ना जिउ जियै, न दसवैं अवस्था ॥

जायसी ग्रन्थावली, प्रेमखण्ड, पहली चौपाई, पृ० ४६।

३. कबीर ग्रन्थावली, चतुर्थ संस्करण, विरह कौ अंग, १६वीं साखी, पृ० ६।

४. आनन्दधनपदसंग्रह, ६२वाँ पद, प्रथम दो पंक्तियाँ।

५. सन्तसुभासार, कबीरदास, ‘सबद’ ३८वाँ पद, पृ० ७६।

६. बनारसीबिलास, अध्यात्मगीत, तीसरा पद्य, पृ० १५६।

अजैन सन्त तनमें एक लम्बा-सा झगूला और सिरपर पल्लेदार टोपी पहनते थे, जब कि जैन सन्तोंको वेश-भूषा अपनी ही पूर्व परम्पराके अनुकूल थी। सन्त आनन्दधनके विषयमें यह निश्चय हो गया है कि वे झंगूला नहीं पहनते थे, अपितु उनकी वेश-भूषा जैन साधुकी थी।^१

२. जैन आराधना और सगुण भक्ति

सूर और तुलसी सगुण ब्रह्मके भक्त थे। सगुण ब्रह्म वह है, जिसने पृथ्वी-पर अवतार लिया है, जिसमें रूप-रेखा है, जो व्यक्त और स्पष्ट है। जैन कवियोंने अपनी उपासनाके पुष्प अर्हन्तके चरणोंमें अर्पित किये हैं। अर्हन्त वे हैं, जिन्होंने पहले तीर्थंकर प्रकृतिका बन्ध किया हो, किन्तु फिर भी उनको अवतार नहीं कहा जा सकता। वे तप और ध्यानके द्वारा भयंकर परोषहोको सहते हुए चार घातिया कर्मोंको जला पाते हैं, तब कहीं अर्हन्त कहलानेके अधिकारी होते हैं। अर्थात् ब्रह्म पहले ही से भगवान् है, किन्तु अर्हन्त स्वपौरुषसे भगवान् बनते हैं। इसके अतिरिक्त सगुण ब्रह्म विश्वके कर्ता है, जब कि अर्हन्तमें केवल प्रेरणाजन्य कर्तृत्व हो पाया जाता है^२। किन्तु साकारता, व्यक्तता और स्पष्टता-की दृष्टिसे दोनोंमें कोई अन्तर नहीं है। अतः जैन भक्तिक्षेत्रमें अर्हन्त सगुण ब्रह्मके रूपमें ही पूजे जाते हैं।

अर्हन्तमें साकारता इसलिए है कि आयुर्कर्म क्षीण होने तक उनका शरीर अवशिष्ट है। सिद्ध, आयुर्कर्मके नष्ट हो जानेसे, शरीरको त्याग कर, शुद्ध आत्म-रूपमें सिद्धशिलापर विराजते हैं, अतः वे निराकार हैं^३। सिद्धने आठों कर्मोंका क्षय कर लिया है, जब कि अर्हन्तको चार अघातिया कर्म नष्ट करने हैं। सिद्ध अर्हन्तसे बड़े हैं, किन्तु जैनोंके प्रसिद्ध मन्त्र 'णमो अरिहन्ताण' में पहले अर्हन्तोंको

१. आचार्य क्षितिमोहनसेनने 'जैनमरमी आनन्दधनका काव्य' नामके निबन्धमें लिखा था, "यह भी जान पड़ता है कि वे साधुवेश त्याग करके मरमी भक्तोंके समान दीर्घ अंगावरण पहना करते थे।"

देखिए, वीणा, १९३८ ई०, नवम्बर, अंक १, पृ० ८।

२. एक यति शानसागर हुए हैं, जिन्होंने आनन्दधन बहत्तरीकी टीका लिखी थी। उनके अनुसार महात्मा आनन्दधन जैन साधुकी वेश-भूषामें ही रहते थे।

३. जैन भक्ति-काव्यकी पृष्ठभूमि, प्रथम अध्याय,

४. "निष्कलः पञ्चविधशरीररहितः।"

परमात्मप्रकाश, १।२५, जगदेवकी संस्कृत टीका, पृष्ठ ३२।

ही नमस्कार किया गया है, क्योंकि वे समवशरणमें बिराजकर अपनी दिव्य वाणीसे जनताका उपकार करते हैं^१। इस भाँति स्पष्ट है कि लोकके मध्य उन्हीं-की प्रतिष्ठा अधिक है।

जैन हिन्दी कवियोंने अर्हन्तके प्रति अनुरागमूलक भक्तिका पद-पदपर परिचय दिया है। यहाँतक कि उन्होंने भव-भवमें भक्तिकी ही याचना की। भक्तके लिए भक्ति ही उत्कृष्ट फल है। उपाध्याय जयसागर (१५वीं शती) ने 'चतुर्विंशति जिनस्तुति' में भगवान् महावीरसे प्रार्थना की है, "करि पसाउ मुझ तिम किमई, महावीर जिणराय। इणि भवि अहवा अन्न भवि, जिम सेवउं तु पाय^२।" कवि जयलाल (१६वीं शती) ने तीर्थकर विमलनाथकी स्तुतिमें लिखा है, "तुम दरसन मन हरया, चंदा जेम चकोरा जो। राजरिधि मागउ नहीं, भवि भवि दरसन तोरा जो^३।" भूधरदास भगवान्को देखकर ऐसे विमुग्ध हुए कि भव-भवमें भक्तिकी ही याचना की :

“भरि नयन निरखे नाथ तुम को और बाँछा ना रही।

मन ठठ मनोरथ अये पूरन रंक भानो निधि लही ॥

अब होउ भव-भव भक्ति तुम्हरी, कृपा ऐसी कीजिये।

कर जोरि भूधरदास विनबै, यही वर मोहि दीजिये ॥”^४

जैन कवियोंकी 'और बाँछा ना रही' वाली बात सूरदास और तुलसीदासमें भी पायी जाती है। तुलसीदासने 'विनयपत्रिका' में लिखा है, "चहों न सुगति, सुमति, संपति कछु, रिधि, सिधि विपुल बड़ाई। हेतु रहित अनुराग राम-पद बढ़े, अनुदिन अधिकई ॥” सूरदासने अपनी स्वाभाविक गरिमाके साथ ही कहा,

१. “असत्यहृत्याप्तागमपदार्थाविगमो न भवेदस्मदादीनां, संजातश्चेत्त् प्रसादा-दित्युपकारापेक्षया वादौ अर्हन्नमस्कार. क्रियते।”

भगवत् पुण्यदन्त भूतबलि, षट्खण्डागम, वीरसेनाचार्यकी टीकासहित, डॉ० हीरालाल जैन सम्पादित, अमरावती, वि० सं० १९६६, पृष्ठ ५३-५४।

२. जैन गुर्जरकविभ्यो, तीजो भाग, पृष्ठ १४७६।

३. मुनि जयलाल, विमलनाथ स्तवन, १३वाँ पृष्ठ, श्री कामताप्रसाद जैनके संग्रहकी हस्तलिखित प्रति।

४. भूधरदास, दर्शन स्तुति, चौथा पद्य, बृहज्जिनवाणी संग्रह, पं० पद्मलाल बाकलीवाल सम्पादित, सम्राट् संस्करण, मदनगंज, किरानगढ़, सन् १९५६ ई०, पृ० ४०।

५. गोस्वामी तुलसीदास, विनयपत्रिका, वियोगीहरि सम्पादित, वि० सं० २००७, पूर्वार्थ, पद १०३, पृष्ठ १६५।

“अपनी भक्ति देहु भगवान् ।

कोटि लालच आं खिलावहु, नाहि नैं रुचि आन ॥”^१

भक्तिसे मुक्ति

जैनधर्मका मूलधार है मुक्ति । जैनोंके आराध्य वे परमात्मा हैं, जिन्होंने ‘कर्ममलीमस’ को दूर कर मुक्ति प्राप्त कर ली है । कर्मोंसे पूर्णतया छुटकारा पा लेना ही मुक्ति है^२ । जैन सिद्धान्तमें यह मुक्ति ज्ञानके द्वारा प्राप्तव्य मानी गयी है । हिन्दीके जैन भक्त-कवियोंने अपने भगवान्से मुक्तिकी भी याचना की है । अर्थात् उन्हें भक्तिसे मुक्ति मिलनेका पूर्ण विश्वास है । इसे लेन-देनका भाव नहीं कह सकते^३, क्योंकि जिनेन्द्र भक्तिरूप ही है । कर्मोंसे मुक्त हुई आत्मा जिनेन्द्र है और वह ही मुक्ति है । अतः मुक्तिकी याचनामें भक्तके जिनेन्द्रमय होनेका भाव है । भक्त सदैव अपने आराध्यकी इस महिमासे अनुप्राणित होता रहा है । जब छानतरायने यह कहा कि, “ओ तुम मोक्ष देत नहि हमको, कहा जाय किहि डेरा”, तो उसमें भी अपने भगवान्की महिमाकी ही बात है । तुलसीने भी, “रघुपति-भक्ति सत-संगति बिनु, को भव त्रास नसावै”^४ ।” में रामकी महिमाका ही वर्णन किया है ।

कवि बनारसीदामने तो यहाँतक लिखा कि भगवान् जिनेन्द्रसे मुक्तिकी याचनाकी आवश्यकता नहीं है, उनके चरणाका स्पर्श करनेसे वह तो स्वतः ही प्राप्त हो जाती है, “जगत में सो देवन को देव । जासु चरन परसे इन्द्रादिक, होय मुक्ति स्वयमेव”^५ ॥” इसीसे मित्रता-जुलता सूरदासका कथन है, जिसमें उन्होंने कृष्णके भजनसे ही भव-जलनिधिको पार उतरना लिखा है, “सूरदास व्रत यहै कृष्ण भजि भवजलनिधि उतरतै”^६ ।”

१. सूरदास, सूरमागर, प्रथम खण्ड, आचार्य नन्ददुनारे बाजपेयी सम्पादित, काशी नागरी प्रचारिणी सभा, बनारस, द्वितीय संस्करण, वि० सं० २००६, प्रथम स्कन्ध, १०६वाँ पद, पृ० ३४ ।

२. “बन्धहैत्वभाव-निर्जराभ्यां कृत्स्न-कर्मविप्रमोक्षो मोक्षः”
तत्त्वार्थसूत्र, १०।२ ।

३. प० रामचन्द्र शुक्लने इसको लेन-देनका भाव कहा है । देखिए चिन्तामणि, प्रथम भाग, पृ० २०५ ।

४. धानतपदसंग्रह, कलकत्ता, ५वाँ पद, पृष्ठ ३ ।

५. विनयपत्रिका, विवेकी हरि सम्पादित, षष्ठ संस्करण, बनारस, पूर्वार्ध १२१वाँ पद, पृ० २२५ ।

६. बनारसीदाम, अध्यात्मपद पत्रिका, १५वाँ पद, बनारसीविलास, जयपुर, पृ० २३२ ।

७. सूरसागर, प्रथम स्कन्ध, ५५वाँ पद, पृ० १६ ।

भक्तिसे ज्ञान

जैन और वैष्णव दोनों ही भक्त कवियों ने ज्ञानकी अनिवार्यता स्वीकार की है। तुलसीने लिखा है कि ज्ञानके बिना इस संसाररूपी समुद्रको कोई पार नहीं कर सकता,

बिनु विवेक संसार घोर निधि,
पार न पावै कोई ।^१

कवि बनारसीदासने भी ज्ञानके बलपर ही संसारसे तरनेकी बात कही है,
बनारसीदास जिन उक्ति अमृत रस,
सोई ज्ञान सुने तू अनंत भव तरिहै ।^२

तुलसीदासने “रघुपति भक्ति-वारि छालित चित, बिनु प्रयास ही मूझै”^३ के द्वारा, रघुपतिके भक्तिरूपी जलसे पवित्र हुए चित्तमे, बिना प्रयासके ही, ज्ञानके उत्पन्न होनेकी बात लिखी है। सूरदासने भी, “सूर स्वाम-पद-नख प्रकास बिनु, क्यों करि तिमिर नसावै”^४ में भगवत्कृपासे ही अज्ञानान्ध-कारका दूर होना स्वीकार किया है। जैन कवियोंका भक्तिसे ज्ञानकी उत्पत्तिमे सतत विश्वास रहा है। कवि बनारसीदासने ‘नाटक समयसार’ मे लिखा है कि भगवान् जिनेन्द्रके यशका वर्णन करनेसे ज्ञानका प्रकाश छिटक जाता है और मलिन बुद्धि निर्मल हो जाती है,

“जाकौ जस जपत प्रकास जगै हिरदे मै,
सोइ सुद्धमति होइ हुती जु मलिन सो ।”^५

द्यानतरायने भी, “सर्व चिन्ता गई बुद्धि निर्मल भई, जर्वाह चित्त जुगल चरननि लगायो ।”^६ के द्वारा भगवान्के चरणोमे चित्त लगानेसे बुद्धिका निर्मल होना लिखा है।

इस विषयको लेकर जैन और वैष्णव कवियोंमें एक अन्तर भी है। जहाँ तुलसी और सूरने केवल भक्तिसे ही ज्ञानका प्राप्त होना लिखा है, वहाँ जैन

१. विनयपत्रिका, पूर्वार्ध, बनारस, ११५वाँ पद, पृ० २१४।

२. ज्ञानभावनी, २०वाँ पद्य, बनारसीविलास, जयपुर, पृ० ७६।

३. विनयपत्रिका, पूर्वार्ध, १२४वाँ पद, पृ० २३०।

४. सूरसागर, प्रथम खण्ड, प्रथम स्कन्ध, ४८वाँ पद, पृ० १७।

५. नाटक समयसार, जैन ग्रन्थ रत्नाकर कार्यालय, गम्भीर, प्रथम संस्करण, वि० सं० १६८६, १३१७, पृ० ४६८।

६. द्यानतपदसंग्रह, कलकत्ता, ११वाँ पद, पृ० ५।

कवियोंने भक्तिके साथ-साथ स्वानुप्रयासको भी महत्ता प्रदान की है। कवि बनारसी-दासका कथन है कि यह जीव अपने निजी प्रयाससे ही ज्ञानको प्राप्त करता है और खोता है,

“आपु समारि छसै अपना पद,
आपु विसारि कै आपुहि मोहै ।
व्यापक रूप यहै घट अंतर,
ग्यान में कौन अज्ञान में को है ॥”^१

माया अज्ञानकी प्रतीक है। उसके विषयमें भी यही बात है। तुलसीदासने, “माघव असि तुम्हारि यह माया, करि उपाय पबि मरिय, तरिय नहि, जब लगि करहु न दाय।”^२ में रघुपतिकी दयाके बिना मायाका दूर होना असम्भव माना है। जैन कवि भूधरदासने भी भगवन्त - भजनसे ही मोह-विशाचका नाश होना स्वीकार किया है,

“मोह विशाच छख्यो मति मारै, निज कर कंध वसूला रे ।
भज ओ राजमतीवर भूधर, वो दुरमति सिर भूला रे ॥
भगवंत भजन क्यो भूला रे ॥”^३

किन्तु अनेक स्थानोंपर जैन कवियोंने यह भी स्वीकार किया है कि माया न तो भगवान्की भेजो हुई है और न भगवान्की कृपासे दूर ही हो सकती है। इसे तो मनुष्य मोहनीयकर्मका नाश करके ही जीत पाता है। बनारसीदासकी दृष्टिमें मायारूपी बेलिको उखाड़नेमें केवल ज्ञानी आत्मा ही समर्थ है। उन्होंने आत्माको योद्धा कहते हुए लिखा है,

“माया बेछी जेती तेती रेतें में धरेती सेवी,
कंदा ही को कंदा खोदे खेती को सो जोधा है ।”^४

जैन कवि भगवतीदास ‘भैया’ का कथन है कि कायारूपी नगरीमें चिदानन्द-रूपी राजा राज्य करता है। वह मायारूपी रानीमें मग्न रहता है। जब उसका सत्यार्थकी ओर ध्यान गया, तो ज्ञान उपलब्ध हो गया और मायाको विभोरता दूर हो गयी,

१. नाटक सम्यसार, ६।१३, पृ० २८१ ।

२. विनयपत्रिका, पूर्वाह्न, ११६वाँ पद, २१६ ।

३. भूधरविलास, कलकत्ता, १९वाँ पद, पृ० ११ ।

४. नाटकसम्यसार, दिल्ली, मोचद्वार, तीसरा पद्य, पृ० ८१ ।

“काया सी जु नगरी में चिदानन्द राज करै
माया सी जु रानी पै भगन बहु भयो है ।
ऐसी राजधानी में अपने गुण भूलि रह्यो,
सुधि जब आई तबै ज्ञान आप गह्यो है ॥”

आराध्यकी अन्य देवोंसे महत्ता

अन्य देवोंसे अपने आराध्यको बड़ा बतानेका भाव एकेश्वरवादकी भावनासे अनुप्राणित है । कबीरकी दृष्टिमें बहुदेववादो उस व्पभिवारिणो स्त्रीके समान है, जो अपने पतिको छोड़कर जारोपर आमवत रहती है ।^१ चरनदासका कथन है कि चाहे सिर टूटकर पृथ्वीपर लोटने लगे, किन्तु रामके सिवा किसी अन्य देवताके समक्ष न झुके ।^३

वैष्णव और जैन दोनों ही कवियोंने अपने आलम्बनके अतिरिक्त किसी औरकी भक्ति नही की । उनकी दृष्टिमें अन्य देव स्वयं भिखारी है, फिर वे दूसरोंकी याचना कैसे पूरी कर सकते है । सूरदासने अन्य देवोंसे भिक्षा माँगनेको रसनाका व्यर्थ प्रयास कहा है ।^४ जैन कवि भूषरदासने भी, “भूषर पद दालिद क्यों दलिहैं, जो है आप भिखारी”^५ कहकर उसीका समर्थन किया है । तुलसीदासने लिखा है कि अन्यदेव मायासे विवश है, उनकी शरणमें जाना व्यर्थ है ।^६ भगवतीदास ‘भैया’ का भी कथन है कि और सब देव रागी द्वेषी है, उनकी सेवा करनेसे पाप

१. भगवतीदास ‘भैया’ ब्रह्मविलास, जैनग्रन्थ रत्नाकर कार्यालय, बनारस, सन् १९२६ ई० शत अष्टोत्तरी, २८वाँ सर्वा, पृ० १४ ।

२. नारि कहावे पीव को, रहै और संग सोय ।

जार सश मन में बसै, खसम खुशी क्या होय ॥

सन्त बानी संग्रह, भाग १, पृ० १८ ।

३. यह सिर नवे त राम कूं, नाही गिरघो टूट ।

आन देव नाहि परसिए, यह तन जायो छूट ॥

वही, पृ० १४७ ।

४. ‘जाँचक पै जाँचक कह जाँचै ? जो जाँचै तो रसना हारी ॥”

सूरसागर, प्रथम स्कन्ध, ३४वाँ पद, पृ० १२ ।

५. भूषर विलास, कलकत्ता, ५३वाँ पद, पृ० ३० ।

६. देव दनुज मुनि नाग मनुज सब माया-बिबस विचारे ।

तिनके हाथ दास तुलसी प्रभु, कहा अपुनपौ हारे ॥

विनयपत्रिका, पूर्वाह्न, १०१वाँ पद, पृ० १६२ ।

कैसे कट सकते हैं ?^१ तुलसीदासने अन्य देवोंको स्वार्थी कहा है, वे शरणागतकी रक्षा करनेमें भी असमर्थ हैं।^२ छानतरासने तीनों भवनोंमें जिनेन्द्रके समान अन्य कोई सामर्थ्यवान् देव नहीं देखा। केवल जिनेन्द्र ही 'भव-जीवनि' को तारनेमें समर्थ हैं।^३

इस भाँति जैन और वैष्णव दोनों ही ने अपने-अपने आराध्यको अन्य देवोंसे बड़ा माना है। यद्यपि इससे भक्तकी एक निष्ठा प्रकट होती है, किन्तु अन्य देवोंके प्रति कड़वाहटका भाव किसी भाँति सराहनीय नहीं कहा जा सकता। इस विषयमें वैष्णव और जैन दोनों ही कवियोंने शालीनताका उल्लंघन किया है। सूरदासने अपने आराध्यको कामधेनु और दूसरोंको अजा कहा, वहाँतक तो ठीक है, किन्तु जब उन्होंने 'हृय मयंद उतरि कहा गर्दभ चडि घाऊँ' कहा, तो स्पष्ट ही मर्यादाका उल्लंघन था।^४ इसी भाँति भूधरदासने जबतक जिनेन्द्रकी वाणीको केतकीका फूल और दूसरोंकी वाणीको कनेरका पुष्प तथा एकको गाय-दूध और दूसरीको आक-दूध कहा, वहाँतकके ठीक था, किन्तु जब उन्होंने एकको कोयलकी टेर और दूसरीको काग-वाणी कहा,^५ तो स्पष्ट रूपेण शालीनताकी सीमाका अतिक्रमण किया।

१. रागी द्वेषी देख देव ताकी नित करै सेव,
ऐसो है अजेव ताको कर्म पाप खपनो ॥
भगवतीदास 'भैया', जिनधर्म पचीसिका, १९वें कवित्त, मछाविलास, पृ० २१५।
२. और देवन की कहा कहौ, स्वारथहि के भीत।
कबहुँ काहु न राखि लियो, कोउ सरन गयउ समीत ॥
विनयपत्रिका, उत्तरार्द्ध, २१६वें पद, पृ० ४२४।
३. तुम समान कोउ देव न देख्या, तीन भवन छानो।
आप तरे भव जीवनि तारे ममता नहि आनी ॥
छानतपदसंग्रह, कलकत्ता, २८वें पद, पृ० १२।
४. कामधेनु छाडि कहा अजा लै दुहाऊँ,
हृय मयंद उतरि कहा गर्दभ चडि घाऊँ ॥
सूरसागर, प्रथम खण्ड, काशी, १६६वें पद, पृ० ५४।
५. कैसे करि केतकी कनेर एक कहौ जाय,
आक दूध गाय दूध अन्तर घनेर है।
पीरी होत रो रो पै न रोस करै कंचन की,
कहाँ काग वाणी कहाँ कोयल की टेर है ॥
भूधरदास, जैनशाक, कलकत्ता, १६वें कवित्त, पृ० ५।

अनन्य भक्ति तो वह ही है, जब भक्तको अपने आराध्यके सिवा अन्य किसी ओर देखनेका एक क्षण भी न मिले। किसी अन्यदेवको बुरा कहनेसे इतना तो प्रकट ही है कि ध्यान उधर गया। अनन्य भक्तिमें तो मनको आलम्बनपर केन्द्रित करनेका भाव है। तुलसीने प्रतिज्ञा की कि—कान रामके अतिरिक्त और किसीकी कथा नहीं सुनेंगे, रसना और किसीके गीत नहीं गायेंगी, नेत्र और किसीको नहीं देखेंगे तथा सिर किसी अन्यके समक्ष नहीं झुकेगा। कवि छानतरायका कथन है कि—चरन वे ही हैं, जो जिन-भवन पहुँचते हैं, जिह्वा वह ही है, जो जिन नाम गाती है। आँख वह ही है, जो जिनराजको देखती है और श्रवण वे ही हैं, जो जिन वचन सुनते हैं।^१ कहनेका तात्पर्य है कि ये कवि जब युगसे ऊपर उठ गये हैं, तो उन्हें अपने देवके अतिरिक्त अन्यके अस्तित्वका भी आभास नहीं हुआ। उनकी सात्त्विकताका यह पृष्ठ ही वास्तविक है।

दीनता और स्वदोषोंका उल्लेख

भक्तिमें आलम्बनके महत्त्व और अपने दैन्यका अनुभव परम आवश्यक अंग है। आराध्यको महत्ताके अनुभवके साथ ही अपनी दीनताका आभास हुए बिना नहीं रहता। किन्तु भक्तकी दीनता किसी चाटुकारी भावसे संचालित नहीं होती, क्योंकि उसमें आराध्यमय हो जानेकी आकांक्षाके अतिरिक्त अन्य कोई इच्छा अवशिष्ट नहीं रह जाती है। अतः दरबारी कवियोंकी दीनता और भक्त कवियोंकी दीनतामें अन्तर है। तुलसीकी दीनता जगप्रसिद्ध है। कहीं तो उन्होंने लिखा

१. जानकी-जीवन को बलि जैहो !

चित कहै, रामसीय-पद परिहरि अब न कहूँ बलि जैहो ॥

स्त्रवननि औरि कथा नहि सुनिहो, रसना और न गैहो ।

रोकिहो नैन बिलोकत औरहि सीस ईस ही नैहो ॥

विनयपत्रिका, पूर्वांश, १०४वाँ पद, पृ० १६६ ।

२. रे जिय ! जनम लाहो लेह ॥

चरन ते जिन भवन पहुँचै, दान दै कर जेह ।

उर सोई जामै दया है, अरु रुधिर को गेह ।

जोभ सो जिन नाम गावै साँच सो करै नेह ।

आँख ते जिनराज देखै, और आँखें खेह ।

श्रवन ते जिन वचन सुनि, शुभ तप तपै सो देह । रे जिय० ॥

छानतपदसंग्रह, कलकत्ता, १९वीं पद, पृ० ४ ।

है, “तुम सम दीनबन्धु न दीन कोउ मों सम सुनहु नृपति रघुराई।”^१ कहीं लिखा है, “दीनबन्धु दूसरो कहूँ पावौ”,^२ और कहीं उन्हें “बिनु कारन पर उपगारी, अति कोमल करुता निधान, दीन हितकारी” रामके अतिरिक्त अन्य कोई उपलब्ध नहीं हुआ।^३ सूरदासके विनयके पदोमे दीनता बिखरी पड़ी है। उन्होंने भी लिखा है,

“अब धौं कहौ, कौन दर जाऊं ?

तुम जगपाल, चतुर चिंतामनि, दीनबन्धु सुनि नाउँ ॥”^४

जैन कवियोंके भाव भी इनसे मिलते-जुलते हैं। कवि दानतरायने अपने मनको दीनदयालु भगवान् जिनेंद्रका भजन करनेके लिए निरन्तर प्रेरित किया है। भूषरदासको भी भगवान्के दीनदयालु रूपमे परम विश्वास है। उन्होंने संसारी दशासे दुःखित होकर दीनदयालु भगवान्को पुकारा है,

“अटो जगत गुरु एक, सुनियो अरज डमारी।

तुम हो दीनदयालु, मैं दुखिया संसारी ॥”^५

दीनताके साथ ही भक्तने अपने दोषोंका भी खुलकर उल्लेख किया है। उसे भगवान्की उदारतामे पूर्ण विश्वास है। भगवान् दयालु है, वह अपने भक्तको, दोषोंके हाँते हुए भी भवसमुद्रसे पार लगा देता है। तुलसाने ‘विनयपत्रिका’मे लिखा है,

“माधव मो समान जग नाहीं।

सब बिधि हीन, मकीन, दीन अति, कीन विषय कोउ नाहीं ॥

तुम सम हेतु-रहित कृपालु आरत-हित ईस न त्यागी।

मैं दुख-सोक-विकल, कृपालु केहि कारन दया न लागी ॥”^६

जैन कवि भगवतीदास ‘भैया’ ने ‘चेतन’ के दोषोंको प्रकट करते हुए, उसे भगवान्का भजन करनेकी बात कही है। उन्हें विश्वास है कि भगवान्की कृपासे दोष पलायन कर जायेंगे,

१. विनयपत्रिका, उत्तरार्ध, २४२वॉ पद, पृ० ४७५।

२. २३२वॉ पद, पृ० ४५५।

३. वही, १६६वॉ पद, पृ० ३२१।

४. सूरसागर, प्रथम स्कन्ध, १६५वॉ पद, पृ० ५४।

५. भूषरदास, जिनस्तुति, ज्ञानपीठ पूजाजलि, भारतीय ज्ञानपीठ, कारी, ढाढा खण्ड, पहला पथ, पृ० ५२२।

६. विनयपत्रिका, पूर्वार्ध, १४४वॉ पद, पृ० २१३।

“भगवंत भजो सु तजो परमाद,
समाधि के संग में रंग रहो ।
अहो धेतन त्याग पराह सुखुद्धि,
गहो निज शुद्धि ज्यों सुख लहो ॥
विषया रस के हित वृद्ध हो,
भव सागर में कछु शुद्धि गहो ।
तुम शायक हो षट ऋषय के,
तिन सों हित जानि के आप कहो ॥”

श्री विनयप्रभ उपाध्याय (१५वीं शती विक्रम) ने ‘सौमन्धरस्वामी-स्तवनम्’ में लिखा है कि दोषों के कारण यह जीव भव-समुद्र में डूब रहा है, उसे तारने में स्वामी सौमन्धर ही समर्थ है,

“मोह मर बहुल-जल पूर संपूरिण,
विषय-वज-कम्म-वजराजि संराजिण ।
भव जलहि मज्झि निवहंत जंतू-कण,
सामि मीमंघरो पोअ जिम सोहण ॥”

जैन और वैष्णव दोनों ही कवियों ने भगवान्‌को उनके ‘विरद’ का स्मरण दिलाया है। भगवान्‌का ‘विरद’ भक्तोंको संसारसे तारनेका है, चाहे वे दोषोंसे युक्त हो अथवा उन्मुक्त। सूरदासने एक पद में लिखा है कि—हे भगवन् ! मैं तो दोषोंसे भरा हुआ हूँ, यदि आप अपने ‘विरद’ का स्मरण करेंगे, तभी मेरा काम बनेगा, अन्यथा नहीं।

“सूरदास विनती कह विनबै, दोषनि देह मरी ।
अपनो विरद सम्हारहुगे तौ यामें सब निचरी ॥”

द्यानतरायने भी भगवान्‌ नेमोश्वरके तारन-तरनके ‘विरद’ को स्वीकार किया है। वे संसारके पाप जलाने में विख्यात हैं,

“सकळ भवि-अव-दहन वारिद, विरद तारन-तरन ।
इन्द्र चन्द्र फनिन्द ध्यावैं, पाय सुख दुख हरन ॥”

१. भगवतीदास, ‘भैया’, शत श्लोचरी, १०२वाँ संख्या, ब्रह्मविलास, पृ० ३१ ।

२. विनयप्रभ उपाध्याय, सौमन्धरस्वामीस्तवनम्, तीसरा पद्य,
Ancient Jain Hymns, Charlotte Krause edited, Scindia
Oriental Institute Ujjain, 1952, P. 121.

३. सूरसागर, प्रथम स्कन्ध, १३०वाँ पद, पृ० ४३ ।

४. द्यानतरायसंग्रह, पदला पद, पृ० १ ।

विष्णु और जितेन्द्र दोनों ही ने 'चरन गहे की लाज' का निर्वाह किया है। सूरदासने लिखा है, "औ हम भले बुरे तौ तेरे ? तुम्हें हमारी लाज बढ़ाई, बिनती सुनि प्रभु मेरे ॥"^१ कवि चानतरायका भी कथन है कि हम तुम्हारे भक्त हैं, हमारी चरन गहे की लाज निबाहो,

"जाके केवलज्ञान विराजत, लोकालोक प्रकाशन हारा।

चरन गहे की लाज निबाहो, प्रभु जी चानत भगत तुम्हारा ॥"^२

उपालम्भ

अनेक भक्त कवियों ने भगवान्‌को उपालम्भ भी दिये हैं। दिन और रात स्वामीके पास रहते-रहते जिस प्रकार सेवककी धड़क खुल जाती है, उसी भाँति प्रभुके सतत ध्यानसे जो सान्निध्यकी अनुभूति भक्तके हृदयमें उत्पन्न होती है, उसके कारण वह कभी-कभी मोठा उपालम्भ भी देता है। तुलसीने एक पदमें लिखा है कि—हे भगवन् ! मुझे क्यों विस्मरण कर दिया है। आप अपनी महिमा और मेरे पापाको जानते हैं, फिर भी मेरी सम्हाल क्यों नहीं करते। पहले तो मुझे खग, गनिका और व्याधकी पंक्तिमें बैठा दिया, फिर परसी हुई कृपाकी पत्तल फाड़ क्यों डाली ? मुझे नरकमें जानेका भय नहीं है, दुःख तो इसका है कि आपका नाम भी पाप न जला सका,

"काहे ते हरि ! मोहि बिसारो।

जानत निज महिमा, मेरे अघ, तदपि न नाथ संभारो ॥

खग-गनिका-गज-व्याध-पाति जहं, तहं हौं हूं बैठारो।

अब केहि लाज कृपा निधान, परसत पनवारो फारो ॥

नाहिन नरक परत मोकहं डर, जघपि हौं भति हारो।

यह बड़ त्रास दास तुलसी प्रभु, नामहु पाप न जारो ॥"^३

जैन कवि चानतरायका स्वर भी तुलसीसे मिलता-जुलता ही है। उन्होंने लिखा है कि — हे भगवन् ! मेरे समय ढील क्यों कर रखी है। तुमने सेठ सुदर्शनकी विपत्तिका अपहरण किया, सती सीताके लिए अग्निके स्थानपर जल कर दिया। इसी भाँति तुमने वारिषेण, श्रोपाल और सोमापर भी दया की। फिर मुझे तारते समय ही देर क्यों कर रहे है,

१. सूरसागर, प्रथम स्कन्ध, १३०वाँ पद, पृ० ४३।

२. चानतपदसंग्रह, २६वाँ पद, पृ० १३।

३. विनयपत्रिका, पूर्वाह्न, ६४वाँ पद, पृ० १८०।

“मेरी बेर कहा डीछ करी जी !

सूखी सौं सिंहासन कीनो, सेठ सुदर्शन विपति हरी जी ॥

सीता सखी अगिनि मैं पैठी, पावक नीर करी सगरी जी ।

बारिषेण पै खड्ग चलायो, फूल माल कीनो सुधरी जी ॥

धन्या बापी परयो निकास्यो, ता घर रिद्ध अनेक मरी जी ।

सिरीपाळ सागर सैं तारयो, राज मोग कें मुक्त बरी जी ॥

सांप हुयो फूलन की माला, सोमा पर तुम दया धरी जी ।

द्यानत मैं कछु जांचत, नाही, कर बैराग्य दशा हमरी जी ॥”^१

भगवान्‌के समक्ष घटक खुल जानेका अर्थ यह नहीं है कि उनसे जो चाहे सो कह दिया जाये । वहाँ भी शालीनताका ध्यान तो रखना ही पड़ेगा । कही-कहीं सूरदासकी फटकार शालीन मनको छूती नहीं । एक स्थानपर उन्होंने लिखा है,

“पतित पावन हरि, बिरद तुम्हारो कौनैं नाम धरयो ।

हौं तो दीन, दुखित, अति दुरबक, द्वारैं रटत परयो ॥”^२

इसके समक्ष द्यानतरायका एक उपालम्भ देखिए । उसमें गरिमा तो है, किन्तु मर्यादाका उल्लंघन नहीं । उनका यह पद उपालम्भ साहित्यका एक अनूठा रत्न है । भक्तने कहा,

“तुम प्रभु कहियत दीन दयाळ ।

आपन जाय मुक्त मैं बैठे, हम जु रुकत, जग जाळ ॥

तुमरो नाम जपे हम नीके, मन बच तीनौं काळ ।

तुम तो हमको कछु देत नहिं, हमरो कौन हवाळ ॥”^३

नाम-जप

सभी भक्त कवियोंने भगवान्‌के नाम-जपकी महिमा स्वीकार की है । तुलसीने लिखा है कि भगवान्‌का नाम-जप इहलौकिक विभूति तो देता ही है, पारलौकिक शाश्वत सुख भी प्रदान करता है,

१. द्यानतपदसंग्रह, कलकत्ता, १७वाँ पद, पृ० ७-८ ।

२. सूरसागर, प्रथम स्कन्ध, १३३वाँ पद, पृ० ४४ ।

३. द्यानतपदसंग्रह, ६७वाँ पद, पृ० २८ ।

“नाम को भरोसो बल, चारिहू फल को फल,
 सुमिरिये छाँड़ि छल, मलो कृतु है ।
 स्वार्थ साधक, परमार्थ दायक नाम,
 राम नाम सारिखो न और दूजो कितु है ॥^१”

जैन कवि श्री कुशललामने भी पंच परमेष्ठिके नामको महिमा बतलाते हुए कहा है कि — जो नित्य प्रति नवकारको जपता है, उसको सासारिक सुख तो मिल ही जाता है, शाश्वत सिद्धि भी प्राप्त हो जाती है,

“नित्य जपो ई नवकार संसार संपत्ति सुखदायक,
 सिद्ध मंत्र, शाश्वतो इम जपे श्री गजनायक^२ ॥”

भगवतीदास ‘भैया’ का विश्वास है कि वीतरागी भगवान्का नाम लेनेवालेके धाम धनसे तो भर ही जाते हैं, वह भवसिन्धुसे भी पार हो जाता है,

“वीतराग नाम सेती काम सब होंहि नीके
 वीतराग नाम सेती धाम धन भरिये ।
 वीतराग नाम सेती बिघन बिलाय आयं,
 वीतराग नाम सेती भव-सिन्धु तरिये ॥^३”

सुख चाहे इहलौकिक हो चाहे पारलौकिक, पाप नष्ट हुए बिना प्राप्त नहीं होता । भगवान्का नाम लेने मात्रसे ही पाप दूर हो जाते हैं । तुलसीने लिखा है,

“राम नाम सों रहनि, राम नाम की कहनि,
 कुटिल - कलि - मल - सोक - संकट - हरनि ॥^४”

‘भैया’ भगवतीदासने तीर्थंकर मुनिसुव्रतनाथके नामसे पापोंको कम्पायमान होते हुए दिखाया है,

“मुनिसुव्रत जिन नांव, नांव त्रिभुवन जस जपै ।
 जपै सुर नर जाप, जाप जपि पाप सु कपै ॥^५”

द्यानतरायने लिखा है कि भगवान्का नाम लेनेसे एक क्षणमें ही करोड़ों अध-जाल कट जाते हैं,

१. विनयपत्रिका, उत्तरार्द्ध, २५४वाँ पद, पृ० ५०३ ।

२. कुशललाम, नवकार छन्द, अन्तिमकलश, जैनगुजर कविग्रो, पहला भाग, बम्बई, १६२६ ई०, पृ० २१६ ।

३. भगवतीदास ‘भैया’, अद्विज्ञिति पार्श्वनाथ स्तुति, २२वाँ कवित्त, ब्रह्मविलास, पृ० १६२-१६३ ।

४. विनयपत्रिका, उत्तरार्द्ध, २४७वाँ पद, पृ० ४८५ ।

५. भगवतीदास, ‘भैया’, चतुर्विंशति जिनस्तुति, २०वाँ छप्पय, ब्रह्मविलास, पृ० ६७ ।

“रे मन भज भज दीनदनाल ।

जाके नाम लेत हक छिन मैं, कटैं कोट अघ जाल ॥”^१

भूधरदासका कथन है कि सीमन्धरस्वामीके नामका उच्चारण करनेसे पाप उसी भाँति नष्ट हो जाते हैं, जैसे सूर्योदयसे अंधेरा,

“सीमंधर स्वामी मैं चरनन का चेरा ।

नाम लिये अघ ना रहैं ज्यों ऊगे मान अंधेरा ॥”^२

भगवान्के नाममें श्रद्धा करना प्रत्येक व्यक्तिका कर्तव्य है। वेद, पुराण और पुरारि आदि सभीने भगवान्के नामकी महिमा स्वीकार की है। कुछ ऐसे भी हैं, जो इस महिमाको स्वीकार नहीं करते, किन्तु भगवान्के भक्त उनके प्रति भी उदार रहें, यह ही उचित है। तुलसीने उनको गधा कहा है,

“वेद हू, पुराण हू, पुरारि हू पुकारि कछो,

नाम प्रेम चारि फल हू को फल है ।

“ऐसे राम-नाम सों न प्रीति न प्रतीति मन,

मेरे जान जानियो सोई नर लख है ॥”^३

द्यानतरायने भी एक ऐसे ही पदका निर्माण किया है, जिसमें उन्होंने भगवान्का नाम न लेनेवालेको धिक्कारा तो है, किन्तु ‘गधा’-जैसे शब्दका प्रयोग नहीं किया। उनका कथन इस प्रकार है,

“इन्द्र फनिन्द चक्रधर गावैं, जाको नाम रसाळ ।

जाको नाम ज्ञान परकासै, नाशै मिथ्या - जाळ ॥

पशु ते धन्य धन्य ते पंखी, सफल करै अवतार ।

नाम बिना धिक मानव को भव, जळ बळ छै हैं छार ॥”^४

भगवान्की उदारता उसके नाममें भी सन्निहित है। भगवान्का नाम लेनेसे केवल पुण्यात्मा ही नहीं, अपितु पापी भी तर जाता है। सूरदासने लिखा है,

“को को न तरयौ हरि नाम कियें ।

सुधा पढ़ावत गनिका तारी, व्याध तरयो सर-वात कियें ॥

अंतरदाह जु मिथ्यौ व्यास को हक चित छै भागवत कियें ॥”^५

१. दानतपदसंग्रह, कलकत्ता, ६६वाँ पद, पृ० २८ ।

२. भूधरविलास, कलकत्ता, दूसरा पद, पृ० १-२ ।

३. विनयपत्रिका, उत्तराखंड, २५५वाँ पद, पृ० ५०५ ।

४. दानतपदसंग्रह, ६६वाँ पद, पृ० २८ ।

५. धरसागर, प्रथम स्कन्ध, ८६वाँ पद, पृ० २६ ।

भगवान्‌के नाममें पापियोंको तारनेकी शक्तिका उल्लेख भूधरदामने भी किया है। उनका कथन है कि भगवान्‌का नाम लेनेसे अंजन-से चोर और कीचक-से अभिमानी भी तर गये हैं,

“मैं तो भाकी आज महिमा जानी, अब लों नहि उर आनी ॥
काहे को अब धन में भ्रमते, क्यों होते दुख दानी ॥
नाम प्रताप तरे अंजन से, कीचक से अभिमानी ॥”

तुलसीदासने रामके नामको भव-वेगारसे छूटनेका उत्तम साधन माना है,
“राम कहत चलु, राम कहत चलु, राम कहत चलु भाई रे ।
नाहि तौ भव-वेगारि महं परिहौ छूटत अति कठिनाई रे ॥”

एक दूसरे स्थानपर उन्होंने कहा कि भगवान्‌के नामसे कोई चिन्ता नहीं रहती, और मोक्षलोक प्राप्त हो जाता है,

“तुलसी जग जानियत नाम ते,
सोच न कूच सुकाम को।”

जैन कवि मनरामने ‘मनरामविलास’ में लिखा है कि ‘अरिहंत’ का नाम आठ कर्म लगी दुश्मनोंको नष्ट कर देता है और मोक्ष प्रदान करता है,

“करमादिक अरिन कौ हरै अरिहंत नाम,
सिद्ध करै काज सब सिद्ध को भजन है ॥”

भूधरदासका कथन है कि यदि मनुष्य-जीवनसे छुटकारा पाना है, तो भगवान्‌ नेमोश्वरका नाम रटो,

“है अजौ एक उपाय मूधर,
छटै जो नर धार रे ।
रति नाम रागुल मन को,
पशु बंध छोड़न हार रे ॥”

भगवान्‌का नाम केवल भक्ति ही नहीं, अपितु ज्ञान भी प्रदान करता है। सूरदासने लिखा है,

१. भूधरविलास, कलकत्ता, ४३वाँ पद, पृ० २४।

२. विनयपत्रिका, उत्तरार्द्ध, १८६वाँ पद, पृ० ३९६।

३. वही, १५६वाँ पद, पृ० ३०५।

४. मनराम, मनराम विलास, मन्दिर ठोलिवान, जयपुरकी हस्तलिखित प्रति।

५. मूधरविलास, कलकत्ता, ५वाँ पद, पृ० ४।

“अद्भुत राम नाम के अंक ।

भक्ति ज्ञान के पंथ सूर ये, प्रेम निरन्तर साखि ॥”

द्यानतरायका भी कथन है कि भगवान्का नाम मिथ्या-जालको काटकर ज्ञानका प्रकाश करता है,

“जाको नाम ज्ञान परकासै,
नाशै मिथ्या जाल ॥”

भगवतीदास ‘भैया’ ने भी पंच परमेष्ठोके नामकी महिमा बताते हुए लिखा है,

“तिहु लोक तारन को, आत्मा सुधारन को ।
ज्ञान बिस्तारन को, यहै नमस्कार है ॥”

जैन और वैष्णव कवियोंमें अन्तर भी है। जैनोके मध्य भगवान्का नाम कीर्तनके रूपमें कभी प्रतिष्ठित नहीं रहा। वैष्णवोंमें ‘कीर्तन’ भक्तिका प्रमुख अंग माना जाता है। इसके अतिरिक्त सूर और तुलसीने रामके नामको साधन और साध्य दोनों ही रूपोंमें स्वीकार किया है। तुलसीको रामसे भी पूर्व रामका नाम प्रिय है,^१ अतः वह साध्य तो है ही। जैन भक्त कवियोंने भगवान्के नामको केवल साधन माना है।

भगवान्का लोकरंजनकारी रूप

भगवान्का रूप लोकरंजनकारी तभी हो सकता है, जब उसमें सौन्दर्यके साथ-साथ शक्ति और शीलका भी समन्वय हो। भगवान्के इसी समन्वित रूपसे जन-मन आकर्षित होता है। तुलसीने ‘रामचरितमानस’ में ऐसे ही रामको अंकित किया है। जिनेन्द्रमें रामके समान ही सौन्दर्य और शीलकी स्थापना हुई है, किन्तु शक्ति-सम्पन्नतामें अन्तर है। रामका शक्ति-सौन्दर्य असुर तथा राक्षसोंके संहारमें परिलक्षित हुआ है, जब कि जिनेन्द्रका अष्टकर्मोंके विदलनमें। दुष्टोंको जीता दोनों-ने है, एकने बाहुबलसे और दूसरेने अध्यात्मशक्तिसे। एकने असत्के प्रतीक मानव-को समाप्त किया है, और दूसरेने उसे सत्में बदला है। तुलसीके राम रावणको

१. सूरसागर, प्रथम स्कन्ध, ६०वाँ पद, पृ० २६।

२. द्यानतपदसंग्रह, ६६वाँ पद, पृ० २८।

३. भगवतीदास भैया, सुबुद्धि चौबीसी, ५वाँ पद्य, जगद्विलास, पृ० १५८।

४. ‘प्रिय राम नाम तैं जाहि न रामो’

बिनयपत्रिका, उत्तरार्द्ध, २२८वाँ पद, पृ० ४४७।

मारकर बैठे हैं। देव दुन्दुभी बजाते हुए पुष्पोंकी वर्षा कर रहे हैं। रामके शरीरसे सौन्दर्य फूट रहा है,

“सिर जटा मुकुट प्रसून बिच बिच अति मनोहर राजहीं ।
जनु नीलगिरि पर तड़ित पटल समेत उड्डगन आजहीं ॥
भुजदंड सर कोदंड फेरत रुधिर कन तन अति बने ।
जनु रायमुनीं तमाळ पर बैठीं बिपुल सुख आपने ॥”

भगवान् पार्श्व प्रभुने कमठ नामके असुरके घोर उपसर्गोंको सहन कर, उसके हृदयको जोत लिया। और शुक्लध्यानसे अष्टकर्मोंको जलाकर केवलज्ञान प्राप्त किया। समवशरणकी रचना हुई। सिंहासनपर विराजे भगवान्का सौन्दर्य देखिए,

“अति धवल रूप अनूप उद्यत, सोम बिम्ब प्रमा हनी ।
सो जयो पास जिनेन्द्र पातक हरन जग चूड़ामनी ॥
हुति देखि जाकी चांद सर में, तेज सौं रवि लागये ।
अब प्रमा मंडप जोग जग मौं कौन उपमा छाजये ॥
इत्यादि अतुल बिभूति मंडित, सोहिये त्रिभुवन धनी ।
सो जयो पास जिनेन्द्र पातक हरन जग चूड़ामनी ॥”

समवशरणमे सिंहासनपर विराजे तीर्थंकरके सौन्दर्यकी चरम अभिव्यक्ति, बनारसीदासके मुक्तक पद्यमे हुई है। उनके तेजके आगे सब तेजवंत, रूपके समक्ष महाकववंत, और उनकी शरीर सुगन्धिके सामने सब सुगन्धियाँ पराजित हो गयी हैं। उनकी दिव्य ध्वनि कानोंको सुख प्रदान करती है,

“जाके देह-धुति सौं इसौं दिसा पवित्र मई,
जाके तेज आगैं सब तेजवंत रुके हैं ।
जाकी रूप निरखि थकित महा रूपवंत,
जाकी बपु-वास सौं सुवास और लुके हैं ।

१. गोस्वामी तुलसीदास, श्री रामचरितमानस, गीताप्रेस, गोरखपुर, लंकाकाण्ड, १०२वाँ पद्य, पृ० ८४३।

२. भूधरदास, पार्श्वपुराण, जिनवाणी प्रचारक कार्यालय, कलकत्ता, प्राचीन संस्करण, अष्टमोऽधिकारः, अष्टप्रातिहार्य वर्णन, १३१वाँ पद्य, पृ० ७१।

जाकी दिव्य धुनि सुनि श्रवण कौं सुख होत,
जाके तन लच्छन अनेक आइ दुके हैं ।
तेई जिनराज जाके कहे विवहार गुन,
निहचै निरखि सुख चेतन सौं सुके हैं ॥^१”

विनयप्रभ उपाध्यायने ‘श्री सीमन्धर-स्वामि-स्तवनम्’में श्री सीमन्धर स्वामीका
लोकरजनकारी चित्र खींचा है,

“सुजण - मण - नवण - भाण्ड - संपूरकं
दुरित - हरतार, तारक, मुणी - नायकं ।
सयल - जग - जंतु - भव-पाप - तापापहं,
भमउं सीमन्धर, चंद सोहावहं ॥^२”



१. नाटक समयसार, जैनग्रन्थरत्नाकर कार्यालय, बम्बई, वि० सं० १९८६, ११२५,
पृ० ५५-५६ ।

२. विनयप्रभ उपाध्याय, सीमन्धर-स्वामि-स्तवनम्, छठा पद्य, Ancient Jain
Hymns, P, 121.

हिन्दीके आदिकालमें जैन भक्तिपरक कृतियाँ

पं० रामचन्द्र शुक्लने जिस युगको 'वीर गाथाकाल' कहा, उसीको महा पण्डित राहुल सांकृत्यायनने 'सिद्धकाल' और डॉ० हजारीप्रसाद द्विवेदीने 'आदिकाल' नामसे अभिहित किया है। मुझे 'आदिकाल' प्रिय है, क्योंकि उसमें 'वीर', 'धर्म', 'भक्ति' और 'सिद्ध' आदि सभी कुछ खप सकता है। वह एक निष्पक्ष शब्द है। यह तो अभी खोजका ही विषय बना हुआ है कि इस कालमें वीर गाथाएँ अधिक लिखी गयीं अथवा धार्मिक कृतियाँ। साम्प्रतिक खोजोंसे जो कुछ सिद्ध हुआ है, उसके आधारपर धार्मिक कृतियोंकी संख्या अधिक है। उनमें जैन भक्ति-सम्बन्धी रचनाएँ भी हैं। भक्ति और धर्मका भावगत सम्बन्ध है, अतः वे कृतियाँ धार्मिक हैं और साहित्यिक भी। मूल प्रवृत्तियोंका भावोन्मेष ही साहित्य है, फिर भले ही उसका मुख्य स्वर धर्म या अन्य किसी विषयसे सम्बन्धित हो।

पं० रामचन्द्र शुक्लके मतसे वि० सं० १०५० (सन् ९८३) से संवत् १३७५ (सन् १३१८) के कालको हिन्दीका आदिकाल कहना चाहिए। किन्तु इसके पूर्व ही देशभाषाका जन्म हो चुका था। देश-भाषाका अर्थ है पुरानी हिन्दी। धर्मशास्त्री नारदने लिखा है कि "संस्कृतैः प्राकृतैर्वर्ण्यैः शिष्यमनुरूपतः। देशभाषा-सुपायैश्च बोधयेत् स गुरुः स्मृतः॥" डॉ० काशीप्रसाद जायसवालका कथन है कि देशभाषा आचार्य देवसेन (वि० सं० ९९०) के पहले ही प्रचलित हो चुकी थी। आचार्य देवसेनने अपने 'आवकाचार' में जिन दोहोंका उपयोग किया है, उनकी रचना देशभाषामें हुई है। इस आवकाचारकी एक हस्तलिखित प्रति कारंजाके सेनगण मन्दिरके पुस्तक भण्डारमें प्रस्तुत है। इसमें प्रयुक्त शब्दरूप, विभक्ति और धातुरूप प्रायः सभी हिन्दीके हैं। कहीं-कहीं छन्द सिद्धिके लिए प्राकृत रूप रद्द गये हैं। हिन्दी काव्योंमें उनका प्रयोग आगे चलकर भी होता रहा। आवकाचारमें जिनैन्द्र और पंचगुरु-भक्तिके अनेक उद्धरण हैं। एक स्थानपर लिखा है,

१. वीर मित्रोदयसे उद्धृत।

२. डॉ० काशीप्रसाद जायसवालका लेख 'पुरानी हिन्दीका जन्मकाल', नागरी प्रचारिणी पत्रिका, भाग ८, पृ० २२०।

“जो जिण सासण मासियड सो भइ कहियड सार ।

जो पाळेसइ माड करि सो तरि पावइ पार ॥”

कुछ विद्वानोंने अपभ्रंश और देशभाषाको एक मान लिया, परिणामतः उन्होंने अपभ्रंश कृतियोंको भी हिन्दीमें ही परिगणित किया है। महापण्डित राहुल सांकृत्यायनकी हिन्दी काव्यधारा इसका निदर्शन है। यह सच है कि ‘कथासरित्सागरके’ आधारपर ‘अपभ्रंश’ और ‘देशी’ समानार्थक शब्द थे,^१ किन्तु यह वैसा ही था जैसा कि पतञ्जलिके महाभाष्यमें प्राकृत और अपभ्रंशको समानार्थक माना गया है।^२ भाषाविज्ञानके अध्येता जानते हैं कि भाषाओंका स्वभाव विकसनशील है। मुखसौकर्यके लिए भाषाएँ निरन्तर समासप्रधानतासे व्यास-परकताकी ओर जाती रही हैं। प्राकृतसे अपभ्रंश और अपभ्रंशसे देशीभाषा अधिकाधिक व्यासप्रधान होती गयी है। यह ही दोनोंमें अन्तर है। अतः दोनोंको एक नहीं माना जा सकता। स्वयम्भू (९वीं शताब्दी वि० सं०) का ‘पउमचरित’ नितान्त अपभ्रंशका ग्रन्थ है। उसमें कही देशी भाषाका एक भी शब्द प्रयुक्त नहीं हुआ है। कवि पुष्पदन्त (वि० सं० १०२९) ने ‘णायकुमारचरित’में अपनी सरस्वतीको निःशेष देश भाषाओंका बोलनेवाला भले ही कहा हो,^३ किन्तु वह केवल विविध अपभ्रंश भाषाओंके बोलनेमें ही निपुण है। पुष्पदन्त अपभ्रंशको ही देशभाषा कहते थे।

पुष्पदन्तके चालीस वर्ष उपरान्त हुए श्रीचन्दका ‘कथाकोष’ देशभाषामें लिखा गया है। इस ग्रन्थमें ५३ सन्धियाँ हैं। प्रत्येक सन्धिमें एक कथा कही गयी है। क्याएँ भक्तिसे सम्बन्धित हैं। ग्रन्थकी प्रशस्तिसे स्पष्ट है कि श्रीचन्दके गुरु बोरचन्द थे, जो कुन्दकुन्दाचार्यकी परम्परामें हुए हैं। एक उदाहरण इस प्रकार है,

“लहेवि सिद्धि च समाहिकारणं
समर्थ संसार झुहोइ वारण ।
पहुं जए जं सरसं निरंतरं ॥
सुहं सयातप्फळजं अणुत्तरं
तेणाय माड वडिड पयाड ।
सम्मत्त गाण तव खरण धाय ॥”

१. कथासरित्सागर, १।४, पृ० १४८ ।

२. पातञ्जल महाभाष्य, १।२, पृ० १ ।

३. णायकुमारचरित, डॉ० हीरालाल जैन सम्पादित, कारंजा, १९३३ ई०, पहली सन्धि, पृ० ३ ।

घनपाल धक्कड़ (१०वीं शती ईसवी) की 'मविसयत्तकहा' में यत्र-तत्र अनेक स्थानोंपर देशभाषाका प्रयोग हुआ है। डॉ० विष्णुनरस और प्रो० जैकोबी प्रभृति विद्वानोंने इस काव्यकथाके रचना कौशलकी प्रशंसा की है। कथाका मूलस्वर ग्रन्थरूप होते हुए भी जिनेन्द्रकी भक्तिसे सम्बन्धित है। यद्यपि आचार्य हेमचन्द्र (सन्-१०८८-११७९) ने देशी नाममाला^२ (कोश) का ही निर्माण किया था, किन्तु जहाँतक भक्तिका सम्बन्ध है, उनका कोई स्तोत्र या काव्य देशभाषामें लिखा हुआ उपलब्ध नहीं है। विनयचन्द्रसूरि (१३वीं शती ईसवी) ने 'नेमिनाथ चत्तपई'^३ का निर्माण किया था। यह देशभाषामें लिखी गयी है। इसमें राजोमतीके वियोगका वर्णन है। नेमिनाथ तीर्थंकर थे, अतः उनसे किया गया प्रेम 'भगद्विवयक' ही कहलायेगा। जब नेमिनाथने पशुओंके कर्णक्रन्दनसे प्रभावित होकर तोरणा-द्वारपर ही वैराग्य ले लिया, तो राजोमती विलाप कर उठी। इस काव्यमें उसके वियोगका चित्र खींचा गया है। कतिपय पंक्तियाँ इस प्रकार हैं,

“भणइ सखी राजक मन रोइ,
नीठरु नेमि न भण्णु होइ ।
साँचठ सखि बरि गिरि मिज्जंति,
किमइ न भिज्जइ सामरुकंति ॥”

शालिभद्रसूरि (सन् ११८४) का 'बाहुबलिरास'^४ एक उत्तम कोटिका काव्य है। उसका सम्बन्ध महाराज बाहुबलिकी वीरता और महत्तासे है। बाहुबलि प्रथम चक्रवर्ती थे। दोनों भाइयोंमें साम्राज्यको लेकर युद्ध हुआ था। भरतको पराजित करनेके उपरान्त बाहुबलिले वैराग्य ले लिया। उन्हींकी भक्तिमें इस काव्यकी रचना हुई है। भाषा दुरुह अपभ्रंश है, कही देशभाषाके दर्शन नहीं होते।

१. इसका प्रकाशन सन् १९१८ में प्रो० जैकोबीके सम्पादनमें म्यूनिखसे हुआ था। बादमें डॉ० पी० डी० गुणेने इसका सम्पादन किया और सन् १९२३ में G. O. S. XX. में इसे प्रकाशित किया। दोनोंकी भूमिकाएँ विद्वत्तापूर्ण हैं।
२. देशी नाममाला जर्मन विद्वान् पिशेल-द्वारा सम्पादित होकर B.S.S. XVII में दो बार प्रकाशित हो चुकी है।
३. प्राचीन गुर्जरकाव्य संग्रहमें इसका प्रकाशन सन् १९२० में हुआ है।
४. श्री मुनि जिनविजयने 'बाहुबलिरास' पर भारतीय विद्या, वर्ष २, अंक १में प्रकाश डाला है।

विक्रमकी तेरहवीं शताब्दीके अन्तमें श्री जिनदत्तसूरि (वि० सं० १२७४) के रूपमें एक सामर्थ्यवान् व्यक्तित्वका जन्म हुआ । वे विद्वान् थे और कवि भी । उन्होंने 'चर्चरी' 'कालस्वरूपकुलकम्' और 'उपदेशरसायनरास' का निर्माण किया । 'उपदेश रसायनरास' में सतगुरुके स्वरूपका विशद वर्णन हुआ है । ये तीनों ही काव्य अपभ्रंश भाषामें लिखे गये हैं । गुरुके सम्बन्धमें एक पद्य इस प्रकार है,

“सुगुरु सुखुच्छइ सचचउ मासइ
पर परवायि-नियरु असु नासइ ।
सखि जीव जिब अप्पउ रक्खइ
सुवख-मग्ग पुच्छियउ जु अक्खइ ॥”

जिनपद्मसूरि (वि० सं० १२५७) ने 'शूलभट्टफाग' की रचना की थी । आचार्य शूलभट्ट भट्टबाहु स्वामीके समकालीन थे । उनका निर्वाण वा० नि० सं० २१९ में हुआ । उनका समाधिस्थल गुलजार बाग, पटना स्टेशनके सामने कमल-हृदमें बना हुआ है । इस फागकी गणना उत्तमकोटिके काव्यमें की जाती है । इसमें आचार्य शूलभट्टकी भक्तिसे सम्बन्धित अनेक सरस पद्योंकी रचना हुई है । पावस वर्णनकी कतिपय पंक्तियाँ देखिए,

“सीयल कोमल सुरहि वाय जिस जिम वायंते ।
माण - मळप्पर माणणिय तिम तिम नाचंते ॥
जिम जिम जलधर भरिय मेह गयणंगणि मलिया ।
तिम तिम कामीतरणा नयण नीरहि झल झलिया ॥”

नेमिचन्द्र भण्डारी, खरतरगच्छीय जिनदेवरसूरिके पिता थे । उन्होंने वि० सं० १२५६ के लगभग 'जिनवल्लभसूरि गुणवर्णन' के नामसे एक स्तुति लिखी थी, जो 'जैन ऐतिहासिक काव्य संग्रह' में प्रकाशित हो चुकी है । यह स्तुति आचार्य भक्तिका निदर्शन है । इसमें ३५ पद्य हैं । एक पद्य इस भाँति है,

“पणमवि सामि वीर जिणु, गणहर गोयम सामि ।
सुधरम सामिय तुलनि सरणु, जुग प्रधान सिवगामि ॥”

महेन्द्रसूरिके शिष्य श्री धर्मसूरि (वि० सं० १२६६) ने 'जम्बूस्वामी चरित्र', 'शूलभट्टरास' और 'सुभद्रासती चतुष्पदिका' का निर्माण किया था^२ । तीनोंमें क्रमशः ५२, ४७ और ४२ पद्य हैं । भगवान् महावीरके निर्वाणके उपरान्त केवल तीन

१. लालचन्द भगवानदास गान्धीने इनका सम्पादन कर, शोधपूर्ण संस्कृत प्रस्तावना सहित G. O. S. XXXVII में प्रकाशित किया है ।

२. तीनोंकी हस्तलिखित प्रतियाँ बीकानेरके बृहद् ध्यान भण्डारमें मौजूद हैं ।

केवली हुए, जिनमें जम्बूस्वामी अन्तिम थे। सुभद्रासतो जिनेन्द्रकी भक्त थी। तीनों ही रचनाएँ पुरानी हिन्दीमें लिखी गयी हैं। यद्यपि कुछ लेखक इन कृतियोंकी भाषाको गुजराती कहते हैं,^१ किन्तु वह हिन्दीके अधिक निकट है। तीनोंका एक-एक पद्य निम्न प्रकारसे है,

“जिण चउ बीसइ पय नमेवि गुरु चरण नमेवि ।
जंजु सामिहिं तणठ चरिय भविठ निसुणेवि ॥”

—जम्बूस्वामी चरित्र

“पणमवि सासणदेवी अनइं वाएसरी ।
थूळिभद्र गुण गहण, सुणि सुणिव रहज्जु केसरी ॥”
—स्थूलभद्र रास

“जं फलु होइ गया गिरणारे, जं फलु दोन्हइ सोना मारे ।
जं फलु लब्धि नवकारिहि, गुणिहिं तं फल सुभद्रा-
चरितिहिं सुणिहिं ॥”
—सुभद्रासती चतुष्टिका

शाहूरयण, खरतरगच्छीय जिनपतिसूरिके शिष्य थे। उन्होंने वि० सं० १२७८ में ‘जिनपतिसूरि धवलगीत’^२ का निर्माण किया था। यह कृति गुरु-भक्तिका दृष्टान्त है। इसमें बीस पद्य हैं। रचना सरस है। पहला पद्य देखिए,

“वीर जिणेश्वर नमइ सुरेश्वर तसपइ पणमिय पय कमळे ।
युगवर जिनपति सूरि गुण गाइ सो मत्ति भर हरसि हिम निरमळे ॥”

विजयसेनसूरि, नागेन्द्रगच्छीय हरिभद्रसूरिके शिष्य और मन्त्रिप्रवर वस्तुपालके धर्माचार्य थे। उन्होंने वि० सं० १२८८ के लगभग ‘रेवन्तगिरि रासो’^३ की रचना की थी। इसमें ७२ पद्य हैं। इसमें गिरिनारके जैन मन्दिरोंका वर्णन है। इसकी भाषा प्राचीन गुजरातीकी अपेक्षा हिन्दीके अधिक निकट है। प्रारम्भके दो पद्य इस भाँति हैं,

१. लायब्रेरी मिसेलेनी, जैमासिक पत्रिका, बबौदा महाराजकी सेण्ट्रल लायब्रेरीका प्रकाशन, अप्रैल १९१५के अंकमें, श्री सी० डी० इलालका, पाठ्यके सुप्रसिद्ध जैन पुस्तकालयकी खोजमें प्राप्त संस्कृत, प्राकृत, अपभ्रंश और प्राचीन गुजरातीके ग्रन्थोंका विवरण।

२. ‘ऐतिहासिक जैनकाव्य संग्रह’में प्रकाशित हो चुका है।

३. ‘प्राचीन गुजरातीकाव्य संग्रह’ में प्रकाशित हुआ है।

“परमेसर तित्थेसरह पथ पंकज पणमेवि,
भणिसु रासु रेवंत गिरे, अंबिक देवी सुमरेवी ।
गामागर-पुर-वण-गहण सरि-सरवरि-सुपएसु,
देवभूमि दिसि पच्छिमह मणहरु सोरठ देसु ॥”

विक्रम संवत्की १४वीं शताब्दीमें अनेक जैन कवि हुए । उनकी भाषा हिन्दी थी । उनकी कविताओंका मूलस्वर भक्तिपूर्ण था । खरतरगच्छीय जिनपतिसूरिके शिष्य जिनेश्वरसूरिने वि० सं० १३३१ के लगभग अनेक भक्तिपूर्ण स्तुतियोंकी रचना की, जिनमें-से एकका नाम है ‘बाबरो’^१ उसमें तीस पद्य है । आदिका एक पद्य देखिए,^२

“भगति करवि बहु रिसह जिण, वीरह चलण नमेवि ।
हउं चालिठ मणि भाव धरि, दुइणि जिणमणि समरेवि ॥”

इन्ही जिनेश्वरसूरिके शिष्य अभयतिलकने वि० सं० १३०७ वैसाख शुक्ला १० को ‘महावीररास’ लिखा था । उसमें २१ पद्य हैं । इसे भगवान् महावीरकी स्तुति ही कहना चाहिए । लक्ष्मीतिलकका ‘शान्तिनाथदेवरास’^३ और सोममूर्तिका ‘जिनेश्वरसूरि संयमश्री विवाहवर्णनरास’^४, भक्तिसे सम्बन्धित प्रसिद्ध काव्य हैं ।

अम्बदेवसूरि, नागेन्द्रगच्छके आचार्य पासडसूरिके शिष्य थे । उन्होंने वि० सं० १३७१ के लगभग संघपति ‘समरा रास’^५का निर्माण किया था । ओसवाल शाह समरा संघपतिने वि० सं० १३७१ में शत्रुंजय तीर्थक्षेत्रका उद्धार कवाया था । इस रचनामें उसीका वर्णन है । इसकी भाषामें राजस्थानीके शब्द अधिक हैं । इससे अम्बदेवका जन्म राजस्थानमें कही हुआ था, ऐसा अनुमान होता है । इस रासकी भाषाका सादृश्य गुजरातीकी अपेक्षा हिन्दीसे अधिक है । जब समरा शाहने पट्टनसे सघ निकालकर शत्रुंजयकी ओर प्रयाण किया, उस समयका एक पद्य देखिए,

१. श्री भगरचन्द नाहटाके निजी संग्रहमें मौजूद है ।
२. महावीररास और शान्तिनाथ देवरास, श्री भगरचन्द नाहटाके निजी संग्रहमें मौजूद है ।
३. जैन ऐतिहासिक काव्य संग्रहमें छप चुका है ।
४. प्राचीन जैन गुर्जरकाव्य संग्रहमें संकलित है ।

“बाजिय संख असंख नादि काहल दुदु दुदिया,
 घोड़े चढ़इ सरलारसार राउत सींगदिया ।
 तउ देवालउ जोत्रि वेगि धाधरि खु सभकह,
 सम बिसम नवि गणइ कोई नवि वारिउ थक्कइ ॥”

जिनप्रभसूरि (१४वीं शताब्दी वि० सं०) सरतरगच्छीय जिनसिंहसूरिके शिष्य थे । उन्होंने ‘पद्मावतीदेवी चौपई’की रचना की थी । यह कृति अहमदाबादसे प्रकाशित ‘भैरव पद्मावती कल्प’में छप चुकी है । यह देवी पद्मावतीकी भक्तिसे सम्बन्धित है । एक पद्य इस प्रकार है,

“श्रीजिन शासणु अवधाकरि, ज्ञायहु सिरि पडमावइ देवि ।
 भविष्य कोय आणंद परि, दुखहु सावयजम्म लइवि ॥”

चौदहवीं शताब्दीके प्रसिद्ध कवि रहने ‘जिनदत्त चौपई’की रचना वि० सं० १३५४ में की थी । इसकी एक हस्तलिखित प्रति जयपुरके पाटीदीके मन्दिरमें मौजूद है । इसमें पाँच-सौ पचपन पद्य हैं । इसमें जिनदत्तसे सम्बन्धित भक्तिपरक भाव प्रकट किये गये हैं । काव्यत्वकी दृष्टिसे भी कृति महत्त्वपूर्ण है । इसी शताब्दीके कवि धेल्हने ‘चउबीसी गीत’की रचना वि० सं० १३७१ में की । यह एक सरस रचना है । इसमें चौबीस तीर्थंकरोंकी स्तुति की गयी है ।

इसी शताब्दीमें आनन्दतिलकने ‘महार्णवदेउ’ नामकी रचनाका निर्माण किया । इसकी एक हस्तलिखित प्रति आमेर-शास्त्र भण्डार जयपुरमें मौजूद है । अब तो उसका प्रकाशन नागरी प्रचारिणी पत्रिकामें हो चुका है । इसमें लगभग ४४ पद्य हैं । यह काव्य आध्यात्मिक भक्तिका निदर्शन है । गुरु महिमाके दो पद्य देखिए,

“गुरु जिणवरु गुरु सिद्ध सिउ, गुरु रयणत्तय सारु ।
 सो दरिसावइ अप्प परु आणंदा भवजळ पावइ पारु ॥३६॥
 सिक्ख सुणइ सद्गुरु भणइ परमाणंद सझाउ ।
 परम जोति तसु उल्लसई आणंदा कीजइ निम्मलु भाउ ॥३९॥”

परिशिष्ट २

दूसरे अध्यायके कवि : अनुक्रमणिका

अचलकीर्ति	२३९	देवकलश	९२
अजयराज पाटणी	३५७	देवाग्रहा	२९५
आनन्दधन	२०४	दौलतराम पण्डित	३५२
ईश्वरसूरि	६९	नन्दलाल	१५८
उदयराज जती	१५०	निहालचन्द	३४९
कनककीर्ति	१७६	पद्मतिलक	५८
किशन सिंह	३२७	परिमल्ल कवि	१३५
कुमुदचन्द्र	१३०	बनारसीदास	१७८
कुशललाभ	११५	ब्रह्मगुलाल	१४६
कुँवरपाल	१९७	ब्रह्मजिनदास	५९
खुशालचन्द्र काला	३३३	ब्रह्मरायमल्ल	११०
खेतल	३००	बिहारीदास	३२२
गुणसागर	९६	बुलाकीदास	२९०
चतुर्मुख	७१	बूचराज	९७
चरित्रसेन मुनि	६४	भगवतीदास पण्डित	१६४
छोहल	१०१	भगवतीदास 'भैरव्या'	२६८
जगजोवन	२११	भवानीदास	३५६
जगतराम	२५१	भाऊ	३०३
जयकीर्ति भट्टारक	९४	भूधरदास	३३५
जयलाल मुनि	९३	मनराम	१९३
जयसागर उपाध्याय	५२	मनोहरदास पण्डित	२१९
जिनदास पाण्डे	१२५	महानन्द गणि	१४०
जिनरंग सूरि	२६४	मेघराज	१४२
जिनहर्ष	२३३	मेरुनन्दन उपाध्याय	४२
जोधराज गोधीका	२४७	यशोविजयजी उपाध्याय	१९९
ठकुरसी कवि	८३	रत्नकीर्ति भट्टारक	१०७
द्यानतराय	२७३		

राजशेखर सूरि	३२	सघाह	३४
रामचन्द्र	२४२	सहजकीर्ति	१४४
रायचन्द्र	२३०	संवेगसुन्दर उपाध्याय	६८
रूपचन्द्र पाण्डे ✓	१६८	साधुकीर्ति	१२१
लक्ष्मीवल्लभ	३०७	सुन्दरदास	१६१
लालचन्द लब्धोदय	२२४	सुरेन्द्रकीर्ति मुनीन्द्र	२९८
लावण्यसमय	६५	सोमसुन्दर सूरि	५०
वादिचन्द्र	१३७	हर्षकीर्ति	१७४
विद्यासागर	२८७	हरिचन्द कवि	९०
विद्वणू	४७	हरिकलश	१२२
विनयचन्द्र मुनि	८०	हीरानन्द पण्डित	२२८
विनयप्रभ उपाध्याय	२७	हीरानन्द मुकीम	१५४
विनयविजय	२९३	हीरानन्द सूरि	५४
विनयसमुद्र	८८	हेमराज पाण्डे	२१४
विनोदीलाल	३११	हेमविजय	१५६
विश्वभूषण	२५८	क्षातिरंग गणि	९५
शिरोमणि दास	२७६	त्रिभुवनचन्द्र	१२८
शुभचन्द्र भट्टारक	७७	ज्ञानभूषण भट्टारक	७३
सकलकीर्ति	५६		

बोर सेवा मन्दिर

पुस्तकालय

काल नं० २८१ ११

जोन

लेखक जैन प्रेमसागर

शीर्षक हिन्दी जैन ग्रन्थ काव्यमाला

नं०

४२००

खण्ड कम संख्या